

अथ मन्थरायाः स्ववचनं हिततया
गृहीतवत्यै कैकेय्यै दशरथदत्तपुरातनवर-
द्वयोपदेशतद्वरणप्रकारनिदर्शनम्, ततः
कैकेय्याः मन्थराप्रशंसनपूर्वकं क्रोधागार-
प्रवेशनं चादाशि नवमे

अथ राज्ञः कैकेयीदर्शनतदनुनयौ
न्यदर्शिषातां दशमे

अथ मन्थरोपदिष्टक्रमेण कैकेय्या
दशरथं प्रति वरद्वयाभ्यर्थनं प्रत्यपाद्येकादशे ११

अथ दशरथस्य रामाभिषेकविघ्नश्रवण-
मूर्च्छितस्य पुनः प्रबुद्धस्य शोकक्रोधभय-
जुष्टुप्सादिशबलानि कैकेयीं प्रति वचनानि
प्रादाशिषत द्वादशे १२

अथ पश्चात्तप्तस्य धर्मपाशबद्धस्य दश-
रथस्य पुनः कैकेयीसान्त्वनं प्रादाशि त्रयोदशे १३

अथ दशरथस्य धर्मभयेन रामविवा-
सननिर्धारणं, ततः सूर्योदये बहिरागत-
वतिष्ठचोदितेन सुमन्त्रेण प्रबोधनम्, राज्ञ-
स्तदनाभिमुख्यम्, तदा कैकेय्या रामान-
यनाय सुमन्त्रप्रेषणं, सुमन्त्रस्य बहिर्निर्ग-
तस्य जनसंघदर्शनं चादाशि चतुर्दशे

अथ पुनः सुमन्त्रस्य रामाभिषेक-
सामग्रीसहितपौरप्रधानप्रेषितस्य राज्ञः
प्रबोधनम्, राज्ञा कैकेय्युक्तरात्या रामा-
नयनाय प्रेषणम्, ततः सुमन्त्रस्य राम-
मन्दिरगमनं च प्रत्यपादि पञ्चदशे

अथ सुमन्त्रमुखेन विदितराजनिघो-
गस्य रामस्य राजान्तःपुरं प्रति प्रस्थानं
न्यगादि षोडशे

अथ रामस्य राजान्तःपुरप्रवेशो-
ऽभाषि सप्तदशे

अथ राज्ञः स्वनभिभाषणादर्शनादि-
जनितसंतापं रामं प्रति कैकेय्या वन-
वासनियोजनमदर्शयद्वादशे

अथाङ्गीकृतकैकेय्युक्तवनवासवचनस्य
सलक्ष्मणस्य रामस्य मातृसमीपगमन-
मभ्यधायैकोनविंशे १९

अथ राममुखाच्छ्रुतवनवासवृत्ता-
न्तायाः कौसल्याया मूर्च्छाविलापादि-
रदाशि विंशे २०

अथ लक्ष्मणोक्तरामवनवासानङ्गीकार-
वचनश्रवणलब्धनिश्चितधैर्यया कौसल्याया
प्रार्थितस्य रामस्य कौसल्यासान्त्वन-
लक्ष्मणसमाधानप्रतिपादनमेकाविंशे २१

अथ रामेण लक्ष्मणस्य देवबलप्रदर्श-
नेन कैकेयीविषयकरोषोपशमनोपपादनं
द्वाविंशे २२

अथ लक्ष्मणेन पुनर्देवस्य निरसनी-
यतां पौरुषस्यैवावलम्बनीयतां चावलम्ब्य
विस्तरेणोपन्यस्तस्य पूर्वपक्षस्य रामेण धर्म-
मार्गमवलम्ब्य संग्रहेण सिद्धान्तप्रदर्शनं
त्रयोविंशे २३

अथ रामस्य धर्ममार्गे दृढाध्यवसायं
समीक्ष्य कौसल्याया कथंचिद्भनवाग्भाभ्य-
नुज्ञानप्रतिपादनं चतुर्विंशे २४

अथ कौसल्याया विस्तरेण कृतमङ्गला-
शासनस्य रामस्य कौसल्याभ्यनुज्ञापूर्वकं
स्वगृहं प्रति प्रस्थानकथनं पञ्चविंशे २५

अथ स्वगृहं गतस्य रामस्य सीतायै
स्ववृत्तान्तकथनं, ततः शोचन्त्याः सीताया
गृहे स्थापनाय समुदाचारशिक्षणे चावा-
भाषिष्ट षड्विंशे २६

अथ रामं प्रति सीताया विस्तरेण स्ववन-
नयनप्रार्थनं, तस्या रामेण संग्रहेण समा-
धानं चावादीत्सप्तविंशे २७

अथ रामेण पुनः सीतायै विस्तरेण
वनदोषप्रदर्शनमब्रवीदष्टाविंशे २८

अथ वनस्य दोषान् बलवदाश्रयैण
शृणुतयोपपादयन्त्या सीताया पुनः स्ववन-

गमनाभ्यर्थनं, रामेण सान्त्वनं चाकथय-
देकोनत्रिंशे

अथ पुनः सीतायाः प्रणयरोषेण परि-
क्षेपपूर्वकं भाविविश्लेषासहनेन महति शोके-
ऽनुभूयमाने ततः कथंचिद्रामेण तद्वन-
नयनमङ्गीकृत्येष्टजनेभ्योऽर्थदानाभ्यनुज्ञान-
मुपापीपदत्रिंशे

अथ लक्ष्मणस्य स्ववनगमनाभ्यर्थनं,
रामेणानङ्गीकरणं, पुनः सनिर्बन्धप्रार्थनेन
तस्यापि वननयनाङ्गीकरणं, वसिष्ठसन्नि-
क्षिप्तायुधजातानयनाय प्रेषणम्, पुन-
रागतस्य तस्य यात्रादानाय सुयज्ञादि-
ब्राह्मणानयननियोजनमित्येतदभ्यधा-
देकत्रिंशे

अथ रामाज्ञया लक्ष्मणकृतं वसिष्ठपुत्राय
सुयज्ञायाङ्गदादिभूषणदानं, पर्यङ्कदानम्,
मातुलदत्तशत्रुञ्जयाख्यकुञ्जरदानम्, अगस्त्य-
कौशिककौसल्यापोष्यायादिभ्यो नाना-
रत्नसुवर्णरजतगवादिदानम् चित्ररथाख्याय-
सूताय रत्नवस्त्रगवादिविश्राणनम्, कठ-
कालापेभ्यो माणवकेभ्यो रत्नपूर्णाशि-
त्युष्टशालिवाहसहस्रदिशतमहावृषभगो-
सहस्रवितरणम्, कौसल्यानुवर्तनपरबटु-
संघेभ्यः प्रत्येकं गोसहस्रदानम्, गृहरक्षिणा-
मनुचराणां बहुधनप्रदानपूर्वकं गृहरक्षण-
नियोजनम्, ततो महतो धनराशेर्बालवृद्ध-
द्विजातिजनेभ्यो भूरिदानम्, त्रिजटाय
सकुटुम्बमागताय तत्क्षिप्तदण्डपातपर्यन्त-
गोवृन्ददानं, तत्प्रसादनम्, तस्याशीर्वचनं
चेत्येतदुपपादयामास द्वात्रिंशे

अथ रामस्य सीतालक्ष्मणानुगमन-
विज्ञापनाय पितरं द्रष्टुं लक्ष्मणसीतामात्रा-
नुगतस्य वीथ्यां पाद्मजरेण गमनसमये
पौराणां तादृशरामद्वन्द्ववर्जनविधूर्णितमज-
सानां रामादीनुद्दिश्य बहुविधशोकवचनम्,

ततः पितृसमीपं गतस्य तस्य सुमन्त्रमुत्वेन
राज्ञे स्वागमनविज्ञापनं च प्रत्यपादयत्रयस्त्रिंशे ३३

अथ सुमन्त्रविज्ञापितरामागमनस्य
चिरकालदुर्लभरामदर्शनायानीताखिलेष्ट-
दारादिजनस्य राज्ञो रामेण वन्दनपूर्वकं
वनगमनानुज्ञामर्थितस्य कथंचिदनुज्ञादानं,
शोकेन मूर्च्छनमित्यादि कथयामास चतुस्त्रिंशे ३४

अथ कैकेयीपारुष्यदर्शनकुपितेन सुम-
न्त्रेण तन्मातृवृत्तान्तादिकथनपूर्वकं भर्त्सन-
सान्त्वने, तावताऽपि कैकेय्या अक्षोभं
चाभ्यवदत्पञ्चत्रिंशे ३५

अथ राज्ञा रामानुगमनाय सेनापरिजन-
धनधान्यकोशादिनियोजनं, तदसहमानया
कैकेय्या रामस्यासमञ्जवत् प्रेषणवचनम्,
तदसहमानेन सिद्धार्थनाम्ना मन्त्रिप्रधानेना-
समञ्जदोषरामनिर्दोषताप्रदर्शनपूर्वकं कैकेयी-
विनिन्दनमित्येतत् प्रत्यपादयत् षट्त्रिंशे ३६

अथ रामेण परिजनादिनिवारणपूर्वकं
चीरखनित्राद्यर्थनं, ततो रामलक्ष्मणयोः
कैकेयीदत्तचीरधारणं, स्वयं चीरधारणा-
समर्थायाः सीतायाः रामेण तद्वन्धनसमये
वसिष्ठेन तत्प्रतिषेधपूर्वकं कैकेयीविनिन्दनं,
सीताया रामतुल्यशीलाभिकाङ्क्षया चीरा-
विसर्जनमित्येतत्सप्तत्रिंशे ३७

अथ सीतायाश्चीरधारणपर्यन्तदुर्दशा-
दर्शनक्षुभितहृदयैर्जनैर्विकारेण दशरथस्य
कैकेयीं प्रति नानाविधकृपणवचनपूर्वकं
भुवि पतनं, तदवस्थं तं प्रति रामस्य
कौसल्यारक्षणप्रार्थनामित्येतदकथयदष्टात्रिंशे ३८

अथ सुदुःखितराजाज्ञया रामस्य वन-
गमनाय सुमन्त्रेण स्थानयनम्, राजाज्ञस-

कोशाध्यक्षानीतदिव्यभूषणाम्बरालङ्कृतां
वनवासं प्रति प्रस्थितां सीतां प्रति कौस-
ल्यायां पातिव्रत्यवर्मशिक्षणम्, सीतया
तदनुमोदनम्, रामस्य कौसल्यादिमातृ-
जनानुज्ञापनमित्येतदब्रवीदेकोनचत्वारिंशे ३९

अथ राजानं प्रदक्षिणीकृत्य सुमित्रानु-
ज्ञातेन लक्ष्मणेन सीतया च सह सुमन्त्रा-
नीतं रथमारुह्य वनं प्रस्थितं रामं पौरेष्वनु-
गच्छत्सु यावच्छक्त्यनुगमनेन विषण्णयोः
कौसल्यादशरथयोर्मन्त्रिवचनेन गमन-
निवृत्तिमुदैरयञ्चत्वारिंशे

अथ रामस्य वनगमनेनान्तःपुरस्थ-
राजस्त्रीजनविलापम्, अयोध्यानगरसंक्षोभं
च समुपापादयदेकचत्वारिंशे

अथ रामादर्शनेन भुवि परिलुठतो
मूर्च्छितस्य पुनर्लब्धसंज्ञस्य कौसल्यादि-
दत्तहस्तावलम्बनस्यान्तःपुरं तत्र च
कौसल्यागृहं प्रविष्टस्य राज्ञः शोकातिरेकं
जगाद द्विचत्वारिंशे

अथ राज्ञः समीपवर्तिन्याः कौसल्यायाः
पुत्रशोकातिशयं, पुना रामागमनमनोरथं,
पुनः शोचनं चोवाच त्रिचत्वारिंशे

अथ सुमित्रया कौसल्याश्वासनं जगाद
चतुश्चत्वारिंशे

अथ बहुशो निवर्तनप्रयत्नेऽप्यनिवर्त-
मानैः पौरैः सह रामस्य तमसातीरे तद्रात्रौ
निवासमकथयत् पञ्चचत्वारिंशे

अथ जलमात्रकृताहारेण लक्ष्मणं प्रति
पितृमातृवृत्तान्तकथनयापितात्रियामायाम-
त्रयेण रामेण लक्ष्मणसुमन्त्राभ्यामालोच्य
पौरान् वञ्चनेन विसृज्य गमनं प्रत्यपाद-
यत् षट्चत्वारिंशे

अथ सूर्योदयानन्तरं रामेण वञ्चितानां
पौराणां शोकेनायोध्यागमनमदर्शयत्सप्त-
चत्वारिंशे

अथ रामेण शून्यामयोध्यां निरीक्ष्य
पौराणां शोचनं विस्तरेणोपापीपददृष्टचत्वारिंशे ४८

अथ रामस्य नानाग्रामक्षेत्रनदीदर्शन-
पूर्वकं पुनरागमनादिमनोरथपूर्वकं च
कौसलदेशातिक्रमणमभ्यधादेकोनपञ्चाशे

अथ दर्शनीयतमं स्वविवासनासहन-
समुदीरितनानाविलापवचनजनभरितं
कोसलदेशमतिक्रान्तस्य गमस्यातिरमणीय-
पुण्यतमभागरिथीतिरगमनं, गुहेन समा-
गमं, तत्रेङ्गुदीमूले सीतया सह भूमौ
शयनम्, लक्ष्मणगुहाभ्यामभितो रक्षणं
चाचक्षे पञ्चाशे

अथातिसुकुमारदिव्यदेहयोः सीतारामयो-
रतिकठिनस्थण्डिलशयनमन्वीक्ष्य पितृ-
मातृप्रभृतींश्चोद्दिश्य गुहसमक्षं लक्ष्मण-
स्याप्रभातमनुशोचनमुदैरयदेकपञ्चाशे

अथ पुनः प्रातः श्रीरामप्रबोधित-
लक्ष्मणाज्ञसगुहनावारोहणसमये रामस्य
मातापितरावुद्दिश्य विस्तरेण संदेशवचनं,
सुमन्त्रस्य स्वविश्लेषासहनेनानुशोचनः
समाश्वासनम्, गुहानीतन्यग्रोधक्षीरेण

जटाकरणं, गुहाभ्यनुज्ञानं, नावा गङ्गा-
तरणम्, अतिदूरमार्गगमनेन खिन्नानां

सीतारामलक्ष्मणानां कथंचिद्वत्सदेशानति-
क्रम्य सायंकाले मृगादिमांसेन कृताहाराणां
कुत्रचिद्वनस्पतिमूले रात्रौ वासाय गमन-

मित्येतदभाणीद्विपञ्चाशे

अथ रामस्य लक्ष्मणाभिप्रायजिज्ञासया
स्वविवासनमुद्दिश्य नानाविधानुशोचनम्,
लक्ष्मणं प्रत्ययोध्यागमननियोजनं, पुनस्त-
दाभिप्रायज्ञेन लक्ष्मणेन रामसमाश्वासन-

पूर्वकं सीतायाः स्वस्य च क्षणमपि राम-
विश्लेषे सत्ताविनाशकथनेन दुस्त्यजत्वो-
पपादनम्, अथ तादृशमहारण्यमध्ये पर्ण-

शय्यायां निर्भयानां त्रयाणां शयनमित्येत-
दवोचत्त्रिपञ्चाशे

अथ रामादीनां पुनः सूर्योदयानन्तरं
गङ्गायमुनासङ्गमे प्रयागे भरद्वाजाश्रमगमनं,
भरद्वाजेन तेषामर्घ्यादिभिरभिपूजनं, रामेणै-
कान्तस्थलप्रश्ने भरद्वाजेन चित्रकूटाख्य-

गिरस्तादृशस्थलत्वेन कथनम्, पुनः प्रभाते
भरद्वाजेन चित्रकूटरामणीयककथनमित्येत-
दभिललाप चतुष्पञ्चाशे

५४

अथ प्रस्थितान् रामादीन् प्रति भर-
द्वाजेन मङ्गलाशासनपूर्वकं चित्रकूटमार्गं
कथयित्वा निवर्तनं, ततस्तेषां चित्रकूटं
प्रति प्रस्थितानां प्लवेन कालिन्दीमुत्तीर्य
वनरामणीयकदर्शनपूर्वकं सायंकाले मृग-
मांसेन कृताहारणां यधुनावने निवसन-
मित्येतददर्शयत्पञ्चपञ्चाशे

अथ पुनः सूर्योदयानन्तरं गमनसमये
सीतां प्रति वनशोभादर्शनकुतूहलातिक्रान्त-
मार्गेण रामेण लक्ष्मणेन चित्रकूटप्रान्ते
वाल्मीक्याश्रमे वाल्मीकिसेवनम्, लक्ष्म-
णेन रामनियुक्तेन पर्णशालाकरणम्, गृह-
प्रवेशाङ्गवास्तुबल्यर्थं समित्पुष्पमांसादि-
संपादनम्, अथ रामेण वास्तुशान्ति
कृत्वा सीतालक्ष्मणाभ्यां सह तत्र सुखेन
चिरं निवसनमित्येतदभाषत षट्पञ्चाशे

अथ गृहप्रेषितचारमुखेन रामस्य
चित्रकूटगमनपर्यन्तं वृत्तान्तं विज्ञाय
सुमन्त्रस्यायोध्यागमनम्, रामं विनाऽऽगतं
सुमन्त्रमुद्गीक्ष्यायोध्याजनानामनुशोचनम्,
कौसल्यानिवेदितसुमन्त्रागमनवृत्तान्तस्य
दशरथस्य शोकातिशयेन मूर्च्छनमित्येत-
दकथयत्सप्तपञ्चाशे

अथाश्वस्तं दशरथं प्रति रामोक्तसमा-
श्वासनरूपसंदेशकथनम्, लक्ष्मणोक्तराम-
विवासनमूलकक्रोधोक्तिकथनं, किमप्यन्त-
र्निगूह्य वक्तुमशक्त्या वैदेह्या सबाष्पनेत्रया
स्थितामिति सीतास्थितिकथनमित्येतदभण-
दष्टपञ्चाशे

अथ सुमन्त्रेण राज्ञे रामविवासाना-
युक्तत्वसूचनाय रामविश्लेषेणायोध्यक-
निखिलचराचरजन्तुपरिम्लानताकथनम्,

तच्छ्रवणेन दशरथस्य पश्चात्तापेन मूर्च्छन-
मित्येतददर्शयदेकोनषष्टितमे

५९

अथ सुमन्त्रमुखश्रुतरामवृत्तान्तायाः
कौसल्यायाः शोकातिरेकः, सुमन्त्रेण तस्याः
समाश्वासनमित्येतत् प्राबन्ध षष्टितमे

६०

अथ पुरा राजानं प्रति कौसल्यायाः
पुत्रविवासनप्रयुक्तो विलापः, तच्छ्रवणेन
राज्ञो मूर्च्छनं चेत्येतत् प्राचीकशदेकषष्टितमे

६१

अथ लब्धसंज्ञेन राज्ञा कौसल्या
सान्त्वनम्, ततः कौसल्यायाः स्वोक्त-
वाक्यकटुत्वनिमित्तं राजक्षमापणम्, ततो

५५

राज्यां शोकेन राज्ञो निद्रापावश्यमित्यन्तं
न्यदर्शयद्विषष्टितमे

६२

अथ सुहूर्तात् प्रबुद्धेन राज्ञा कौसल्यां
प्रति पूर्वं कदाचिद्रात्रौ सरख्यां जलमाद-
दानः कश्चिद्विषुत्रो मया मृगयां पर्यटता
गजभ्रान्त्या हत इत्यादिवृत्तान्तः कथित
इति न्यदर्शयत्रिषष्टितमे

६३

अथ ऋषिशापात् पुत्रशोकेन स्वस्य
मरणं सिद्धमिति कथयता राममेवानु-
शोचता दशरथेनार्धरात्रे मरणमित्येतत्प्रति-
पादयामास चतुःषष्टितमे

५६

६४

अथ परेद्युः प्रातरागतसूतमागधादि-
प्रबोधनेनाप्रबुद्धे राज्ञि परीक्षया राजमरणं
निश्चित्य रुदन्तीभिरितराभिरन्तःपुरस्त्रीभिः
सह प्रबुद्धयोः कौसल्यासुमित्रयोर्मृतं
राजानमुद्दिश्य रोदनं कथयामास पञ्चषष्टितमे

५७

६५

अथ विस्तरेण कौसल्यायाः कैकेयी-
विनिन्दन-रामगुणस्तवन-तिलतण्डुलितः
प्रलापः, पश्चादमात्यैः पुत्रमानीय राज-
संस्कारं चिकीर्षद्विस्तैलद्रोण्यां राज्ञः
प्रक्षेपः, राजस्त्रीणां कैकेयीपरिक्षेपपूर्वको

५८

बाहुभिरुरोविक्षेपः, अयोध्यासंक्षोभश्चे-
तीमेऽर्थाः प्रत्यपादिषत षट्षष्टितमे

६६

अथापरेद्युः प्रातः सभायां मार्कण्डेय-
मौद्गल्यवामदेवादीनां राजर्त्विजां वसिष्ठ-

सकाशे अराजकताप्रयुक्तदोषविस्तरवर्णन-
पूर्वकं भरतानयनप्रार्थनं प्राकाशि सप्त-
षष्टितमे

अथ वसिष्ठप्रहितानां दूतानां भरता-
नयनाय केकयनगरगमनमभ्यधाय्यष्टषष्टितमे ६८

अथ केकयनगरे भरतेन तस्यामेव
रात्रौ दृश्यं ह्युःस्वप्नस्य प्रातः सुहृद्भ्यः
कथनमुपापाद्येकोनसप्ततितमे

अथ तदैव दूतैः प्रचोदितस्य मातामह-
मातुलदत्तनानाविधपरिजनपरिच्छदसेना-
दिकस्य भरतस्यायोध्यां प्रति प्रस्थान-
माचख्यौ सप्ततितमे

अथ भरतस्य मार्गे नानानदीनगर-
ग्रामवनमहीधराद्यतिक्रमणपूर्वकमविरत-
सप्तरात्रगमनेनायोध्यां प्रविशतो नगर-
विषाददर्शनपरिक्षुभितमनसः पितृभवन-
गमनमभार्ष्यैकसप्ततितमे

अथ कृतैवन्दनार्थं पितृवृत्तान्तं पृच्छते
भरताय कैकेय्या पितृमरणकथनं, ततः
शोचन्तमब्रजं पृच्छन्तं प्रति स्वकृतराम-
विवासनकथनपूर्वकं राज्याङ्गीकरणनियो-
जनमित्येतदभ्यलापि द्विसप्ततितमे

अथ पितृमरणाग्रजप्रवासनश्रवण-
विलुप्तधैर्येण प्रवृद्धशोकेन च भरतेन मृदु-
तया कैकेयीविनिन्दनमुक्तवान् त्रिसप्ततितमे ७३

अथ अबृद्धरोषेण क्रूरतया कैकेयी-
विनिन्दनं, कर्षणक्लिश्यमानैकवृषभदर्शन-
विषण्णसुरभिनिदर्शनेन कौसल्याशोक-
महत्ताकथनपूर्वकं शोकेन मूर्च्छनमितीदं
भाषितवांश्चतुःसप्ततितमे

अथ भरतशत्रुघ्नयोः कौसल्यासमागमं,
तस्याः प्रत्यायनाय भरतेन विस्तरेण
शपथकरणम्, ततस्तस्याः प्रत्ययपूर्वकं
भरतशत्रुघ्नाभ्यां सह शोकेनैव राज्यति-
षाहनं च प्रतिषेदितवान् पञ्चसप्ततितमे

अथ परेष्टुर्वसिष्ठचोदितेन भरतेन दश-
रथसंस्कारकरणमुपपादितवान् षट्सप्ततितमे ७६

अथ भरतेन द्वादशदशानि सपिण्डीकर-
णान्तश्राद्धकरणं त्रयोदशदशानि पितर-
मुद्दिश्य भरतशत्रुघ्नयोर्विदुशोचनं, वसिष्ठ-
सुमन्त्रादिभिस्तथाः समाश्वामनं, तदे-
शाचारभूतदहनदेशमंचनादिनियोजनं चा-
भिहितवान् सप्तसप्ततितमे

अथ शत्रुघ्नेन मन्थगाशिक्षणं, कैकेय्या
मन्थराश्वामनं च प्रकाशितवान् अष्टसप्ततितं ६९

अथामात्यादिभिर्भग्नं प्रति राज्याङ्गी-
करणप्रार्थनम्, भरतेन तदनभ्युपगम्य
स्वस्य रामनिवर्तनोद्योगकथनपूर्वकं मार्ग-
शोधनाय तदौपधिकजनप्रेषणनियोजनं
च बोधितवान् एकोनाशीतितमे ७०

अथायोध्यामागम्य आज्ञाहवीतीरं मार्ग-
समीकरणं जल्पितवानशीतितमे

अथापरेष्टुः प्रभाते राज्ञिप्रबोधनार्थ-
मङ्गलवाद्यवोषश्रवणसंयुक्षितपितृमरणाग्रज
विवासनस्मरणस्य भरतस्य शोकातिशयम्,
प्रातः सभामागतेन वसिष्ठेन सुमन्त्रद्वारा
भरतशत्रुघ्नामात्यप्रधानाद्यशेषराजवल्लभा
ह्वानम्, तेषां सभाप्रवेशं चाख्यातवां-
नेकाशीतितमे ७१

अथ सभायां वसिष्ठेन राज्याङ्गीकरण
मार्थितेन तावदसहनकृततान्निन्दनेन तीव्र-
तमस्वीयरामनिवर्तनाभिलाषकथनानन्दित-
निखिलजनेन तेन भरतेन वसिष्ठादिभिः
कौसल्यादिभिरमात्यादिभिरखिलपौरवर्गैश्च
सह रामसमीपगमनं प्रति प्रस्थानं कथित-
वान् द्वाशीतितमे ७२

अथ तीव्रतमरामदर्शनौत्कण्ठ्यमातृ-
जनप्रमुखपरिवृतस्य भरतस्य ससैन्यस्य
प्रस्थितस्य गङ्गातीरेऽवस्थानं प्रकाशितवान्
त्र्यशीतितमे ७३

अथ तत्र भरतं प्रति मुहेनातिथ्याभ्यर्च-
दशितवांश्चतुरशीतितमे ७४

अथ भरतागमननिमित्तं भरतमुखेन ज्ञातवता गुहेनाग्रजमनुशोचतो भरतस्य समाश्वासनमुदितवान् पञ्चाशीतितमे

अथ तत्र रामावस्थानसमये गत्रौ लक्ष्मणस्य सीतारामयोर्भूमिशयनादिकं प्रत्याप्रभाते शोचनम्, सूर्योदयानन्तरं रामलक्ष्मणयोर्जटाकरणपूर्वकं भागीरथीमुत्तीर्य वने गमनं च गुहेन भरतायोक्तमित्याह षडशीतितमे

अथ तच्छ्रवणजनितशोकातिशयं भरतं प्रति गुहेन तत्र पूर्वं रामस्य जलमात्रकृताहारस्य सीतया सह दर्भास्तीर्णं इडुदीवृक्षमूले शयनं, तदानीं स्वस्य ज्ञातिजनपरिवृतस्य लक्ष्मणेन सह जागरणपूर्वकं रक्षणं च कथितमित्याह सप्ताशीतितमे

अथ दर्भास्तीर्णं तत्र तत्र विकीर्णसीताभरणगालितकनकबिन्दुकं सीतापरिवर्तनदशासक्ततत्कौशेयतन्तुकमिडुगुदीमूलमुद्रीक्ष्य भरतस्यानुशोचनमाहाष्टाशीतितमे

अथ ससैन्यस्य भरतस्य गङ्गातरणं भरद्वाजाश्रमप्रवेशं चाह एकोननवतितमे

अथ भरतस्य भरद्वाजदर्शनमन्योन्यकुशलप्रश्नादिकं चाह नवतितमे

अथ भरतस्य ससैन्यस्य भरद्वाजेन कृतमातिथ्यमाहैकनवतितमे

अथ भरतस्य चित्रकूटं प्रति प्रस्थानसमये भरद्वाजं प्रति कौसल्यादिव्यक्तिनिर्देशनम्, ततो भरद्वाजमनुज्ञाप्य चित्रकूटं प्रति प्रयाणम्, मध्ये यमुनातीरवनप्रवेशं चाह द्विनवतितमे

अथ भरतस्य चित्रकूटप्रान्तवनप्रवेशम्, वासिष्ठं प्रति भरद्वाजोक्तस्थलचिह्नप्रत्यभिज्ञापनम्, शत्रुघ्नं प्रति वनवर्णनपूर्वकं रामाश्रमान्वेषणचोदनम्, ततः शत्रुघ्नप्रेषितैः पुरुषैः रामाश्रमधूमाचिह्न-

प्रदर्शनं, भरताय तत्कथनं, ततो भरतेन तत्रैव सेनास्थापनं चाह त्रिनवतितमे ९३

८५ अथ रामस्य चित्रकूटप्रवेशप्रभृति-तद्दिनपर्यन्तवृत्तान्तस्य प्रतिदिनमेकरूपतया तदहर्वृत्तान्तकथनेन यावद्दिनवृत्तान्तोऽपि कथितः स्यादिति कृत्वा तस्मिन्नहनि रामेण प्रातरनुष्ठानानन्तरं सीतां प्रति चित्रकूटरामणीयकप्रदर्शनपूर्वकमनुकूलपत्नी-

८६ भ्रातृलाभेन तादृशरमणीयस्थललाभेन चायोध्यातोऽधिकं निर्वृतिः कथितेत्याह चतुर्नवतितमे ९४

अथ रामेण सीतायाः मन्दाकिन्याख्यनदीरामणीयकप्रदर्शनेनोपलालनमाह पञ्चनवतितमे ९५

८७ अथ तत्र रामस्य सीतया साकं मांसाभ्यवहारसमये वन्यमृगयूथसंक्षोभदर्शनेन तत्कारणपरिज्ञानाय लक्ष्मणप्रेरणम्, तत उन्नतं सालमारुह्य कोविदारध्वजदर्शनेन ससैन्यतया रामस्य हननायागतं भारतं ८८ मन्वानेन लक्ष्मणेन रामप्रेम्णा भरतजिवांसापर्यन्तमातिशङ्कनं चाह षण्णवतितमे

८९ अथ रामेण कुपितस्य लक्ष्मणस्य परिसान्त्वनमाह सप्तनवतितमे

९० अथ भरतस्य शत्रुघ्नगृहतज्ज्ञातिसहि-तस्य पादचारेण रामाश्रमान्वेषणं, तच्चिह्नधूमदर्शनानन्तरं पुनस्तत्रागतजनस्थापनपूर्वकं गुहं शत्रुघ्नं चादायगमनमाहाष्टनवतितमे

अथ भरतस्य मातृजनानयनाय वासिष्ठं संदिश्याग्रे गच्छतः शत्रुघ्नं प्रति रामाश्रमचिह्नानि निर्दिशतो रामदुर्दशमनुशोचतः शत्रुघ्नमुमन्त्रसहितस्य रामसमागममाहैकोनशततमे ९२

अथ रामेण कुशलप्रश्नव्याजेन भरतस्य भाविराज्यरक्षणौषधिकतया राजनैति-शिक्षणमाह शततमे

अथ भरतेन गमं प्राप्ति दशम्यमरण-
कथनमाहैकोत्तरशततमे

अथ रामेण शृतं दशम्यमुद्दिश्य शोक-
प्रलापं, मन्दाकिन्यां सलिलदानं, सपिण्डी-
करणं, पुनः रामाश्रममागतानां रामादीनां
शोकप्रलापं, तच्छ्रवणेनागतानां भरत-
सैनिकायोध्यकजनानां रामेण समागमं चाह
द्व्युत्तरशततमे

अथ गमस्य वसिष्ठानीतैर्मर्तुजनैः
समागमं, वसिष्ठसेवनं, निखिलामात्यादि-
जनसमागमं, सर्वेषामपि तत्र समुपवेशनं
चाह त्र्युत्तरशततमे

अथ रामेण वनागमननिमित्तं पृष्ठस्य
भरतस्य गमं प्रति राज्याङ्गीकारप्रार्थनम्,
रामेण पितृनियोगदुस्त्यजत्वप्रतिपादनेन
समाधानं चाह चतुर्त्तरशततमे

अथ पुनर्भरतेन स्वमातृसान्त्वनादि-
कथनेन पुनः प्रार्थनं, रामेण तत्त्वार्थविम-
र्शनमार्गेण समाधानं चाह पञ्चोत्तरशततमे

अथैवं निरुत्तरमुक्तवन्तं रामं प्रति
भरतस्य श्लाघ्यतरोचितोत्तरकथनपूर्वकं
पुनः प्रार्थनं, वसिष्ठादीनां मातृजनाना-
ममात्यानां पुरप्रधानानां च भरतेन सह
रामप्रार्थनं चाह षडुत्तरशततमे

अथ काममोहेन पित्रा भवद्विवासनं
कृतमिति पितरं निन्दन्तं भरतं प्रति रामेण
मोहहेतुप्रसक्तिरेव नास्ति किंतु कैकेयी-
विवाहकाले तत्सुतस्य राज्यदानप्रतिज्ञाना-
देवैवं कृतवानिति दुष्परिहारहेत्वन्तर-
कथनमाह सप्तोत्तरशततमे

अथैवं रामेण निरुत्तरीकृतं भरत-
मालोक्य हितपरतया जाबालिना चार्वाक-
मतमाश्रित्य रामं प्रति राज्याङ्गीकरण-
प्रार्थनमाहाष्टोत्तरशततमे

अथ जाबालिमतनिरासनपूर्वकं रामेण
वैदिकमतस्थापनमाह नवोत्तरशततमे

अथ वाग्विद्वन् जाबालिवचनतत्पर्य-
प्रदर्शनेन तद्विषये नामकोषं निवर्त्य मनु-
प्रभृति दशम्यपर्यन्तं पृथीचरितमार्ग-
प्रदर्शनेन ज्येष्ठस्यैव राज्यादेशाकथनरूपं
रामनिवर्तनोपायमाह दशोत्तरशततमे

अथ वसिष्ठेन स्ववचनमाचार्यवचन-
तयाऽवश्यं कर्णीयमिति रामं प्रत्युक्तिं,
रामेण पितृवचनं ततोऽपि गुरुतममिति
प्रत्युक्तिं, भरतस्य गत्यन्तगभावात्
स्थण्डिलशयनं, रामेण तन्निवर्तनपूर्वकं
भरतसमाधानं चाहैकादशोत्तरशततमे

अथ भरतस्य समाधानं कृत्वा प्रस्था-
पनमाह द्वादशोत्तरशततमे

अथ भरतस्यायोध्याप्रवेशमाह त्रयो-
दशोत्तरशततमे

अथ भरतस्यायोध्यानिगानन्दतद्दर्शनेन
शोकोत्पत्तिमाह चतुर्दशोत्तरशततमे

अथ भरतस्यायोध्यां विसृज्य नान्दि-
ग्रामे रामपादुकापुरस्करणपूर्वकं राज्यपरि-
पालनक्रममाह पञ्चदशोत्तरशततमे

अथ चित्रकूटे रामं प्राप्ति तत्र राक्षसकृतो-
पद्रवकथनपूर्वकमृषिसंघैः सहर्षिकुलपते-
स्तदाश्रमं विसृज्याश्रमान्तर्गमनमाह षोड-
शोत्तरशततमे

अथ श्रीरामस्याज्याश्रमप्रवेशमाहसप्त-
दशोत्तरशततमे

अथ सीतयाऽनसूयोपदिष्टपातिव्रत्यधर्म-
प्रतिपादकवचनानुमोदनपूर्वकं तत्पृष्ठस्व-
स्वयंवरकथाकथनमाहाष्टादशोत्तरशततमे

अथ रामस्याज्याश्रमे रात्रिमुपित्वा
प्रभाते नित्यकर्मानुष्ठानान्तरमृषिगण-
दर्शितमार्गेण दण्डकारण्यं प्राति प्रस्थान-
माहैकोनविंशत्युत्तरशततमे

एवमयोध्याकाण्डानुक्रमणिका संपूर्णा ।

१०१

१०२

१०३

१०४

१०५

१०६

१०७

१०८

१०९

११०

१११

११२

११३

११४

११५

११६

११७

११८

११९

॥ श्रियै नमः ॥

श्रीवैष्णवानां श्रीरामायणपठनोपक्रमानुसन्धेयक्रमः ।

प्रथमतः स्वस्वसंप्रदायनिर्वाहकाचार्यानुसन्धानम् । ततः लक्ष्मीनाथेत्या
रभ्य प्रणतोऽस्मि नित्यमित्यन्तम् । अनन्तरं श्रीशैलपूर्णविषयं पितामह
स्येति श्लोकमारभ्य श्रीभाष्यकारप्रभृतिस्वाचार्यपर्यन्तविषयाः साम्प्रदायिक
श्लोका अनुसन्धेयाः ॥

यद्वा श्रीधरादिस्वाचार्यपर्यन्ताः प्रतिव्यक्ति श्लोका अनुसन्धेयाः ॥

ततः, कूजन्तं रामरामेति मधुरं मधुराक्षरम् । आरुह्य कविताशाखां वन्दे
वाल्मीकिकोकिलम् ॥ वाल्मीकेर्मुनिसिंहस्य कवितावनचारिणः । शृण्वन्
रामकथानादं को न याति परां गतिम् ॥ यः पिबन्सततं रामचरितामृतसाग
रम् । अतृप्तस्तं मुनिं वन्दे प्राचेतसमकल्मषम् ॥ गोष्पदीकृतवाराशिं मशकी
कृतराक्षसम् । रामायणमहामालारत्नं वन्देऽनिलात्मजम् ॥ अञ्जनानन्दनं
वीरं जानकीशोकनाशनम् । कपीशमक्षहन्तारं वन्दे लङ्काभयंकरम् ॥
मनोजवं मारुततुल्यवेगं जितेन्द्रियं बुद्धिमतां वरिष्ठम् । वातात्मजं वानर
यूथमुख्यं श्रीरामदूतं शिरसा नमामि ॥ उल्लङ्घ्य सिन्धोः सलिलं सलीलं यः
शोकवह्निं जनकात्मजायाः । आदाय तेनैव ददाह लङ्कां नमामि तं प्राञ्जलि
राजनेयम् ॥ आञ्जनेयमतिपाटलाननं काञ्चनाद्रिकमनीयविग्रहम् । पारिजात
तरुमूलवासिनं भावयामि पवमाननन्दनम् ॥ यत्र यत्र रघुनाथकीर्तनं तत्र
तत्र कृतमस्तकाञ्जलिम् । बाष्पवारिपरिपूर्णलोचनं मारुतिं नमत राक्षसान्त
कम् ॥ वेदवेद्ये परे पुंसि जाते दशरथात्मजे । वेदः प्राचेतसादासीत्साक्षाद्रामा
यणात्मना ॥ तदुपगतसमाससन्धियोगं सममधुरोपनतार्थवाक्यबद्धम् । रघु-
वरचरितं मुनिप्रणीतं दशशिरसश्च वधं निशामयच्चम् ॥ श्रीराघवं दशरथा-
त्मजमप्रमेयं सीतापतिं रघुकुलान्वयरत्नदीपम् । आजानुबाहुमरविन्ददला
यताक्षं रामं निशाचरविनाशकरं नमामि ॥ वैदेहीसहितं सुरद्रुमतले हैमे महा
मण्डपे मध्येपुष्पकमासने मणिमये वीरासने सुस्थितम् । अग्रे वाचयति
प्रभञ्जनसुते तत्त्वं मुनिभ्यः परं व्याख्यान्तं भरतादिभिः परिवृतं रामं भजे
श्यामलम् ॥ ततो यथाशक्ति श्रीकोशोपरि भगवदाराधनं कर्तव्यम् ॥

श्रीवैष्णवानां पारायणसमापनक्रमः ।

एवमेतत्पुरावृत्तमाख्यानं भद्रमस्तु वः । प्रव्याहरत विस्रब्धं बलं विष्णोः
प्रवर्धताम् ॥ लाभस्तेषां जयस्तेषां कुतस्तेषां पराभवः । येषामिन्दीवरश्यामो
हृदये सुप्रतिष्ठितः ॥ काले वर्षतु पर्जन्यः पृथिवी सस्यशालिनी । देशोऽयं
शोभरहितो ब्राह्मणाः सन्तु निर्भयाः ॥ कावेरी वर्धतां काले काले वर्षतु
वासवः । श्रीरङ्गनाथो जयतु श्रीरङ्गश्रीश्च वर्धताम् ॥ स्वस्ति प्रजाभ्यः परि
पालयन्तां न्याय्येन मार्गेण महीं महीशाः । गोब्राह्मणेभ्यः शुभमस्तु नित्यं
लोकाः समस्ताः सुखिनो भवन्तु ॥

मङ्गलं कोसलेन्द्राय महनीयगुणाब्धये । चक्रवर्तितनूजाय सार्वभौमाय
मङ्गलम् ॥ वेदवेदान्तवेद्याय मेघश्यामलमूर्तये । पुंसां मोहनरूपाय पुण्य
श्लोकाय मङ्गलम् ॥ विश्वामित्रान्तरङ्गाय मिथिलानगरीपतेः । भाग्यानां परि
पाकाय भव्यरूपाय मङ्गलम् ॥ पितृभक्ताय सततं भ्रातृभिः सह सीतया ।
नन्दिताखिललोकाय रामभद्राय मङ्गलम् ॥ त्यक्तसाकेतवासाय चित्रकूट
विहारिणे । सेव्याय सर्वयमिनां धीरोदाराय मङ्गलम् ॥ सौमित्रिणा च जानक्या
चापबाणासिधारिणे । संसेव्याय सदा भक्त्या स्वामिने मम मङ्गलम् ॥ दण्डका
रण्यवासाय खण्डितामरशत्रवे । गृध्रराजाय भक्ताय मुक्तिदायास्तु मङ्गलम् ॥
सादरं शबरीदत्तफलमूलाभिलाषिणे । सौलभ्यपरिपूर्णाय सत्त्वोद्विक्ताय
मङ्गलम् ॥ हनुमत्समवेताय हरीशाभीष्टदायिने । वालिप्रमथनायास्तु महाधीराय
मङ्गलम् ॥ श्रीमते रघुवीराय सेतूलङ्घितसिन्धवे । जितराक्षसराजाय रणधीराय
मङ्गलम् ॥ आसाद्य नगरीं दिव्यामभिषिक्ताय सीतया । राजाधिराजराजाय
रामभद्राय मङ्गलम् ॥ अपुत्राः पुत्रिणः सन्तु पुत्रिणः सन्तु पौत्रिणः । अधनाः
सधनाः सन्तु जीवन्तु शरदां शतम् ॥

मङ्गलाशासनपरैर्मदाचार्यपुरोगमैः । सर्वैश्च पूर्वैराचार्यैः सत्कृतायास्तु
मङ्गलम् ॥ ततः पितामहस्येत्यारभ्य स्वाचार्यान्ताः श्लोका अनुसन्धेयाः ॥

सीताविवाहपट्टाभिषेकसर्गयोस्तु-‘इयं सीता मम सुता सहधर्मचरी तव ।
प्रतीच्छ चैनां भद्रं ते पाणिं गृहीष्व पाणिना ॥ ’ ‘अभ्यषिञ्चन् नरव्याघ्रं प्रस
न्नेन सुगन्धिना । सलिलेन सहस्राक्षं वसवो वासवं यथा ॥ ’ इति श्लोकपठनात्
पूर्वं मध्ये विशेषतो भगवदाराधनं च कर्तव्यम् ॥

स्मार्त-माध्वादीनां श्रीरामायणपठनोपक्रमानुसंधेयक्रमः ।

श्रीमहागणपतिध्यानम्-शुक्लाम्बरधरं विष्णुं शशिवर्णं चतुर्भुजम् ।
प्रसन्नवदनं ध्यायेत्सर्वविघ्नोपशान्तये ॥ वागीशाद्याः सुमनसः सर्वार्थानामुप
क्रमे । यं नत्वा कृतकृत्याः स्युस्तं नमामि गजाननम् ॥ अनन्तरं श्रीम
च्छङ्करभगवत्पादादिगुरुपरम्पराऽनुसन्धेया ॥

सरस्वतीप्रार्थना-दोर्भिर्युक्ता चतुर्भिः स्फटिकमणिमयीमक्षमालां दधाना
इस्तेनैकेन पद्मं सितमपि च शुकं पुस्तकं चापरेण । भासा कुन्देन्दुशङ्खस्फटिक
मणिनिभा भासमानाऽसमाना सा मे वाग्देवतेयं निवसतु वदने सर्वदा सुप्रसन्ना ॥

वाल्मीकिनमस्क्रिया-कूजन्तं रामरामेति मधुरं मधुराक्षरम् । आरुह्य
कविताशाखां वन्दे वाल्मीकिकोकिलम् ॥ वाल्मीकेर्मुनिसिंहस्य कविता
वनचारिणः । शृण्वन् रामकथानादं को न याति परां गतिम् ॥ यः पिबन्
सततं रामचरितामृतसागरम् । अतृप्तस्तं मुनिं वन्दे प्राचेतसमकल्मषम् ॥

हनुमन्नमस्क्रिया-गोष्पदीकृतवाराशिं मशकीकृतराक्षसम् । रामायणमहा
भालारत्नं वन्देऽनिलात्मजम् ॥ अञ्जनानन्दनं वीरं जानकीशोकनाशनम् ।
कपीशमक्षहन्तारं वन्दे लङ्काभयङ्करम् ॥ उल्लङ्घ्य सिन्धोः सलिलं सलीलं यः
शोकवह्निं जनकात्मजायाः । आदाय तेनैव ददाह लङ्कां नमामि तं प्राञ्जलि
राञ्जनेयम् ॥ आञ्जनेयमतिपाटलाननं काञ्चनाद्रिकमनीयविग्रहम् । पारिजात
तरुमूलवासिनं भावयामि पवमाननन्दनम् ॥ यत्र यत्र रघुनाथकीर्तनं तत्र
तत्र कृतमस्तकाञ्जलिम् । बाष्पवारिपरिपूर्णलोचनं मारुतिं नमत राक्षसान्त
कम् ॥ मनोजवं मारुततुल्यवेगं जितेन्द्रियं बुद्धिमतां वरिष्ठम् । वातात्मजं
वानरयूथमुख्यं श्रीरामदूतं शिरसा नमामि ॥

श्रीरामायणप्रार्थना-यः कर्णाञ्जलिसंपुटैरहरहः सम्यक् पिबत्यादराद्वाल्मीके
र्वदनारविन्दगलितं रामायणाख्यं मधु । जन्मव्याधिजराविपत्तिमरणैरत्यन्त
सोपद्रवं संसारं स विहाय गच्छति पुमान् विष्णोः पदं शाश्वतम् ॥ तदुपगतस
माससन्धियोगं सममधुरोपनतार्थवाक्यबद्धम् । रघुवरचरितं मुनिप्रणीतं दश
शिरस्तश्च वधं निशामयध्वम् ॥ वाल्मीकिगिरिसम्भूता रामसागरगामिनी ।
पुनातु भुवनं पुण्या रामायणमहानदी ॥ श्लोकसारसमाकीर्णं सर्गकल्लोल
संकुलम् । काण्डग्राहमहामीनं वन्दे रामायणार्णवम् ॥ वेदवेद्ये परे पुंसि जाते
दशरथात्मजे । वेदः प्राचेतसादासीत् साक्षाद्रामायणात्मना ॥

श्रीरामध्यानक्रमः—वैदेहीसहितं सुरद्रुमतले हैमे महामण्डपे मध्येपुष्पक
मासने मणिमये वीरासने सुस्थितम् । अग्रे वाचयति प्रभञ्जनसुते तत्त्वं मुनिभ्यः
परं व्याख्यान्तं भरतादिभिः परिवृतं रामं भजे श्यामलम् ॥ वामे भूमिसुता
पुरश्च हनुमान् पश्चान्सुमित्रासुतः शत्रुघ्नो भरतश्च पार्श्वदलयोर्वाय्वादिकोणेषु
च । सुग्रीवश्च विभीषणश्च युवराट् तारासुतो जाम्बवान् मध्ये नीलसरोज
कोमलरुचिं रामं भजे श्यामलम् ॥ नमोऽस्तु रामाय सलक्ष्मणाय देव्यै च तस्यै
जनकात्मजायै । नमोऽस्तु रुद्रेन्द्रयमानिलेभ्यो नमोऽस्तु चन्द्रार्कमरुद्गणेभ्यः ॥

ततः श्रीकोशोपरि श्रीरामावाहनादिनैवेद्यान्तपूजा विधेया । पारायणाव
साने च पुनः पूजा कर्तव्या ॥

स्मार्तादीनां पारायणसमापनक्रमः ।


स्वस्ति प्रजाभ्यः परिपालयन्तां न्याय्येन मार्गेण महीं महीशाः । गोब्राह्मणेभ्यः
शुभमस्तु नित्यं लोकाः समस्ताः सुखिनो भवन्तु ॥ काले वर्षतु पर्जन्यः
पृथिवी सस्यशालिनी । देशोऽयं क्षोभरहितो ब्राह्मणाः सन्तु निर्भयाः ॥
अपुत्राः पुत्रिणः सन्तु पुत्रिणः सन्तु पौत्रिणः । अधनाः तधनाः सन्तु जीवन्तु
शरदां शतम् ॥ चरितं रघुनाथस्य शतकोटिप्रविस्तरम् । एकैकमक्षरं प्रोक्तं
महापातकनाशनम् ॥ शृण्वन् रामायणं भक्त्या यः पादं पदमेव वा । स
याति ब्रह्मणः स्थानं ब्रह्मणा पूज्यते सदा ॥ रामाय रामभद्राय रामचन्द्राय
वेधसे । रघुनाथाय नाथाय सीतायाः पतये नमः ॥ यन्मङ्गलं सहस्राक्षे सर्वं
देवनमस्कृते । वृत्रनाशे समभवत्तत्ते भवतु मङ्गलम् ॥ यन्मङ्गलं सुपर्णस्य
विनताऽकल्पयत्पुरा । अमृतं प्रार्थयानस्य तत्ते भवतु मङ्गलम् ॥ मङ्गलं
कोसलेन्द्राय महनीयगुणात्मने । चक्रवर्तितनूजाय सार्वभौमाय मङ्गलम् ॥
अमृतोत्पादने दैत्यान् घ्नतो वज्रधरस्य यत् । अदितिर्मङ्गलं प्रादात्तत्ते भवतु
मङ्गलम् ॥ त्रीन्विक्रमान् प्रक्रमतो विष्णोरमिततेजसः । यदासीन्मङ्गलं राम
तत्ते भवतु मङ्गलम् ॥ ऋतवः सागरा द्वीपा वेदा लोका दिशश्च ते । मङ्गलानि
महाबाहो दिशन्तु तव सर्वदा ॥ काये वाचा मनसेन्द्रियैर्वा बुद्ध्याऽऽत्मना
॥ प्रकृतिस्वभावात् । करोमि यद्यत्सकलं परस्मै नारायणायेति समर्पयामि ॥

श्रीसीताविवाहपट्टाभिषेकसर्गयोस्तु—‘इयं सीता मम सुता’ ‘अभ्यविश्वन्
सख्याव्रम्’ इति श्लोकपठनात् पूर्वं विशेषतो ध्यानावाहननैवेद्यादि
नीराजनान्तसपर्यां संविधेया ॥

एवं पाठकमं ज्ञात्वा ध्यात्वा रामं सशक्तिकम् । कुर्वन् पाठं सावधानमभीष्टं सांघेय्यम् ॥

॥ श्रीः ॥

श्रीमद्वाल्मीकीयरामायण-- माहात्म्यम् ।



अध्यक्षः-गङ्गाविष्णु-श्रीकृष्णदासः,

“ लक्ष्मीवेङ्कटेश्वर ” मुद्रणालयः,

कल्याण-बंबई.

KALYAN-BOMBAY.

1934.

॥ श्रीरामचन्द्राय नमः ॥



श्रीरामपञ्चायतनम् ।

श्रीवाल्मीकीयरामायणमाहात्म्यम् ।



श्रीरामचन्द्राय नमः ॥

श्रीरामः शरणं समस्तजगतां रामं विना का गती रामेण प्रतिहन्य
कलिमलं रामाय कार्यं नमः ॥ रामात् त्रस्यतिकालभीमभुजगोरामस्य
वशोरामेभक्तिरखण्डिता भवतु मे राम त्वमेवाश्रयः ॥ १ ॥ चित्रकूटालयं रा
मिन्दिरानन्दमन्दिरम् ॥ वन्देच परमानन्दभक्तानामभयप्रदम् ॥ २ ॥ ब्रह्मविष्णुम्
शाच्या यस्यांशालोकसाधकाः ॥ तमादिदेवंश्रीरामंविशुद्धं परमंभजे ॥ ३
ऋषय ऊचुः ॥ भगवन्सर्वमारुयातंयत्पृष्टं विदुषात्वया ॥ संसारपाशबद्धा
दुःखानिसुबहूनिच ॥ ४ ॥ एतत्संसारपाशस्यच्छेदकः कतमः स्मृतः ॥ कलौवेदो
मार्गाश्चनश्यंतीतित्वयोदितम् ॥ ५ ॥ अधर्मनिरतानां च यातनाश्चप्रकीर्तिताः
घोरेकलियुगेप्राप्तेवेदमार्गबहिष्कृते ॥ ६ ॥ पाखंडत्वंप्रसिद्धंवैतत्सर्वंपरिकीर्तितम्
कामार्ता हस्वदेहाश्चलुब्धा अन्योन्यतत्पराः ॥ ७ ॥ कलौसर्वेभविष्यन्ति स्वत
रायोबहुप्रजाः । स्त्रियः स्वपोषणपरा वेद्यालावण्यशालिनः ॥ ८ ॥ पतिवाक्यम
दृत्यसदान्यगृहतत्पराः ॥ दुःशीलादुष्टशीलेषुकरिष्यन्ति सदास्पृहाम् ॥ ९
असंवृत्ताभविष्यन्तिपुरुषेषुकुलांगनाः ॥ परुषानृतभाषिण्योदेहसंस्कारवर्जित
॥ १० ॥ वाचालाश्च भविष्यन्तिकलौप्राप्तेचयोषितः ॥ भिक्षवश्चापिमित्रा
स्नेहसंबंधयंत्रिताः ॥ ११ ॥ अन्योपाधिनिमित्तेन शिष्यानुग्रहलोलुपाः
पाखंडालापनिरताः पाखंडजनसंगिनः ॥ १२ ॥ यदाद्विजा भविष्यन्ति तदा वृ
गतः कलिः ॥ विप्रवंशोद्भवश्रेष्ठउपवीतंशिखांत्यजेत् ॥ १३ ॥ कथं तन्निष्कृतिया
वद सूत महामते ॥ राक्षसाः कलिमाश्रित्यजायन्तेब्रह्मयोनिषु ॥ १४ ॥ परस्पर
विरुध्यन्ति भगवद्धर्मबंधकाः । द्विजानुष्ठानरहिता भगवद्धर्मवर्जिताः ॥ १५
कलौविप्राभविष्यन्तिकंचुकोष्णीषधारिणः । घोरेकलियुगेब्रह्मन्जनानांपापक
णाम् ॥ १६ ॥ मनःशुद्धिविहीनानानिष्कृतिश्चकथं भवेत् ॥ शूद्रहस्तोदकं प
शूद्रैश्चसहभोजनम् ॥ १७ ॥ शूद्रमन्नंतथाशनीयात्कथंशुद्धिमवाप्नुयात् ॥ य
तुष्यतिदेवेशोदेवदेवो जगद्गुरुः ॥ १८ ॥ तन्नोवदस्वसर्वज्ञसूतकारुण्यवारि
॥ १९ ॥ वदसूतमुनिश्रेष्ठसर्वमेतदशेषतः ॥ कथं न जायते तुष्टिः सूत त्वद्वच

मृतात् ॥ २० ॥ सूत उवाच ॥ शृणुध्वमृषयः सर्वेयदिष्टं वो वदाम्यहम् ॥ गीतं
 सनत्कुमारायनारदेन महात्मना ॥ २१ ॥ रामायणमहाकाव्यं सर्ववेदार्थसंमतम् ॥
 सर्वपापप्रशमनं दुष्टग्रहनिवारणम् ॥ २२ ॥ दुःस्वप्ननाशनं धन्यं भुक्तिमुक्तिफल
 प्रदम् । रामचंद्रगुणोपेतं सर्वकल्याणसिद्धिदम् ॥ २३ ॥ धर्मार्थकाममोक्षाणां हेतु
 भूतं महाफलम् ॥ अपूर्वपुण्यफलदं शृणुध्वं सुसमाहिताः ॥ २४ ॥ महापातक
 युक्तो वा युक्तो वा सर्वपातकैः ॥ श्रुत्वैतदार्पणं दिव्यं हि काव्यं शुद्धिमवाप्नुयात् ॥ २५ ॥
 रामायणे प्रवर्तते सज्जना ये जगद्धिताः ॥ त एव कृतकृत्याश्च सर्वशास्त्रार्थकोविदाः
 ॥ २६ ॥ धर्मार्थकाममोक्षाणां साधने च द्विजोत्तमाः ॥ श्रोतव्यं च सदा भक्त्यारामा
 ख्यानं तदानृभिः ॥ २७ ॥ पुरार्जितानि पापानि नाशमायांति यस्य वै । रामायणे
 महाप्रीतिस्तस्य वै भवति ध्रुवम् ॥ २८ ॥ रामायणे वर्तमाने पापपाशेन यंत्रितः ॥
 अनादृत्यान्यथा गाथासक्तबुद्धिः प्रवर्तते ॥ २९ ॥ तस्मात्तुरामायणनामधेयं परं
 तु काव्यं शृणुत द्विजेन्द्राः । यस्मिच्छ्रुते जन्मजरादिनाशो भवत्यदोषः स नरोऽच्युतः
 स्यात् ॥ ३० ॥ वरं वरेण्यं वरदंतु भाव्यं निजप्रभाभासितसर्वलोकम् ॥ संक
 ल्पितार्थप्रदमादिकाव्यं श्रुत्वा ब्रजेन्मोक्षपदं मनुष्यः ॥ ३१ ॥ ब्रह्मेशविष्णुवाख्य
 शरीरभेदैर्विश्वं सृजत्यतिचपातियश्च ॥ तमादिदेवं परमं परेशमाधाय चेतस्युपया
 तिमुक्तिम् ॥ ३२ ॥ यो नामजात्यादिविकल्पहीनः परः पराणां परमः परः स्यात् ॥
 वेदांतवेद्यः स्वरूपा प्रकाशः स वीक्ष्यते सर्वपुराणवेदैः ॥ ३३ ॥ ऊर्जे माघे सिते पक्षे
 चैत्रे च द्विजसत्तमाः ॥ नवम्यहनि श्रोतव्यं रामायणकथामृतम् ॥ ३४ ॥ इत्येवं
 शृणुयाद्यस्तु श्रीरामचरितं शुभम् ॥ सर्वान्कामानवाप्नोति परत्रामुत्र चोत्तमान्
 ॥ ३५ ॥ त्रिसप्तकुलसंयुक्तः सर्वपापविवर्जितः ॥ प्रयाति रामभवनं यत्र गत्वानशो
 च्यते ॥ ३६ ॥ चैत्रे माघे कार्तिके च सिते पक्षे च वाचयेत् ॥ नवम्यहनितस्मात्तु श्रो
 तव्यं च प्रयत्नतः ॥ ३७ ॥ रामायणं चादिकाव्यं स्वर्गमोक्षप्रदायकम् ॥ तस्मात्क
 लियुगे घोरे सर्वधर्मबहिष्कृते ॥ ३८ ॥ नवम्यहनि श्रोतव्यं रामायणकथामृतम् ॥
 रामायणपराये तु घोरे कलियुगे द्विजाः ॥ ३९ ॥ ते नराः कृतकृत्याश्च न कलिर्वा
 धते हि तान् ॥ कथारामायणस्यापि नित्यं भवति यद्गृहे ॥ ४० ॥ तद्गृहं तीर्थ
 रूपं हि दुष्टानां पापनाशनम् ॥ तावत्पापानि देहेऽस्मिन्निवसंतितपोधनाः ॥ ४१ ॥
 यावन्नश्रूयते सम्यक् श्रीमद्रामायणं नरैः ॥ दुर्लभैव कथालोके श्रीमद्रामायणोद्भवा
 ॥ ४२ ॥ कोटिजन्मसमुत्थेन पुण्येनैव तु लभ्यते ॥ ऊर्जे माघे सिते पक्षे चैत्रे च द्विज

सत्तमाः ॥ ४३ ॥ यस्य श्रवणमात्रेणसौदासोऽपिविमोचितः ॥ गौतमशापतः प्राप्त
सौदासो राक्षसीतनुम् ॥ ४४ ॥ रामायणप्रभावेणविमुक्तिंप्राप्तवान्पुनः ॥ यस्त्वेत
च्छृणुयाद्भक्त्या रामभक्तिपरायणः ॥ ४५ ॥ समुच्यतेमहापापैरुपपातकरा
शिभिः ॥ ४६ ॥ इति श्रीस्कंदपुराणेउत्तरखंडेनारदसनत्कुमारसंवादेरामायण
माहात्म्येप्रथमोऽध्यायः ॥ १ ॥ ऋषय ऊचुः ॥ कथंसनत्कुमारायदेवर्षिर्नारदो
मुनिः ॥ प्रोक्तवान्सकलान्धर्मान्कथंचमिलिताबुभौ ॥ १ ॥ कस्मिन्क्षेत्रेस्थितौ
तातताबुभौब्रह्मवादिनौ ॥ यदुक्तंनारदेनास्मैतन्नोब्रूहिमहामुने ॥ २ ॥ सूत उवाच ॥
सनकाद्यामहात्मानो ब्रह्मणस्तनयाः स्मृताः ॥ निर्ममानिरहंकाराःसर्वे ते ह्यूर्ध्व
रेतसः ॥ ३ ॥ तेषांनामानिवक्ष्यामिसनकश्चसनंदनः ॥ सनत्कुमारश्चतथासनातन
इतिस्मृतः ॥ ४ ॥ विष्णुभक्तामहात्मानोब्रह्मध्यानपरायणाः ॥ सहस्रसूर्यसंकाशाः
सत्यवंतोमुमुक्षवः ॥ ५ ॥ एकदाब्रह्मणः पुत्राःसनकाद्यामहौजसः ॥ मेरुशृंगं
समाजग्मुर्वीक्षितुंब्रह्मणःसभाम् ॥ ६ ॥ तत्रगंगांमहापुण्यांविष्णुपादोद्भवांनदीम् ॥
निरीक्ष्यस्नातुमुद्युक्ताःसीताख्याप्रथितौजसः ॥ ७ ॥ एतस्मिन्नंतरेविप्रादेवर्षिर्ना
रदोमुनिः ॥ आजगामोच्चरन्नामहरेर्नारायणादिकम् ॥ ८ ॥ नारायणाच्युतानंत
वासुदेव जनार्दन ॥ यज्ञेशयज्ञपुरुषरामविष्णोनमोऽस्तुते ॥ ९ ॥ इत्युच्चरन्हरे
र्नामपावयन्निखिलंजगत् ॥ आजगामस्तुवन् गंगांमुनिर्लोकैकपावनीम् ॥ १० ॥
अथायांतंसमुद्रीक्ष्यसनकाद्यामहौजसः ॥ यथार्हामर्हणांचक्रुर्वंदेसोऽपितान्मु
नीन् ॥ ११ ॥ अथतत्रसभामध्येनारायणपरायणम् ॥ सनत्कुमारःप्रोवाचनारदं
मुनिपुंगवम् ॥ १२ ॥ सनत्कुमार उवाच ॥ सर्वज्ञोऽसिमहाप्राज्ञमुनिमानदनारद ॥
हरिभक्तिपरोयस्मात्त्वत्तोनास्त्यपरोऽधिकः ॥ १३ ॥ येनेदमखिलंजातंजगत्स्था
वरजंगमम् ॥ गंगापादोद्भवायस्यकथंसंज्ञायतेहरिः ॥ १४ ॥ अनुग्राह्योऽस्मि य
दितेतत्त्वतो वक्तुमर्हसि ॥ नारद उवाच ॥ नमः परायदेवायपरात्परतराय च
॥ १५ ॥ परात्परनिवासायसगुणायगुणायच ॥ ज्ञानाज्ञानस्वरूपायधर्माधर्म
स्वरूपिणे ॥ १६ ॥ विद्याविद्यास्वरूपायस्वस्वरूपायतेनमः ॥ १७ ॥ योदैत्य
हंतानरकान्तकश्चभुजाग्रमात्रेणदधारगोत्रम् ॥ भूभारविच्छेदविनोदकामंतमादि
देवंरघुवंशदीपम् ॥ १८ ॥ आविर्भूतश्चतुर्धायःकपिभिःपरिवारितः ॥ हतव
त्राक्षसानीकंरामंदाशरथिंभजे ॥ १९ ॥ एवमादीन्यनेकानिचरितानिमहात्मनः ।
तेषांनामानिसंख्यातुंशक्यतेनाब्दकोटिभिः ॥ २० ॥ महिमानंतुयन्नामः पा

भर्तुं न शक्यते ॥ मनसाऽपि मुनीन्द्राश्च कथं तं शुल्लको भजे ॥ २१ ॥ यन्नामश्रवणं
 नापि महापातकिनोऽपिये ॥ पावनत्वं प्रपद्यंते कथं स्तोष्यामि शुद्धधीः ॥ २२ ॥
 रामायणपरायेतु घोरे कलियुगे द्विजाः ॥ त एव कृतकृत्याश्च ते पानित्यं न मोनम
 ॥ २३ ॥ ऊर्जे मासेसिते पक्षे चैत्रे माघे तथैव च ॥ नवम्यहनि श्रोतव्यं रामायणकथ
 मृतम् ॥ २४ ॥ गौतमशापतः प्रातः सौदाक्षो राक्षसी तनुम् ॥ रामायणप्रभावेण
 विमुक्तिं प्रातवान् पुनः ॥ २५ ॥ स नत्कुमार उवाच ॥ रामायणं केन प्रोक्तं सर्वधर्म
 फलप्रदम् ॥ शतः कथं गौतमेन सौदाक्षो मुनिसत्तम ॥ २६ ॥ रामायणप्रभावे
 ण कथं भूयो विमोचितः ॥ अनुग्राह्योऽस्मि यदि ते चेदस्ति करुणामयि ॥ २७ ॥
 सर्वमेतदशेषेण मुनेनोक्तुमर्हसि ॥ शृण्वतां वदतां चैव कथापापप्रणाशिनी ॥ २८ ॥
 नारद उवाच ॥ शृणुरामायणं विप्रयद्वाल्मीकिमुखोद्धृतम् ॥ नवम्यहनि श्रोतव्यं
 रामायणकथामृतम् ॥ २९ ॥ आस्ते कृतयुगे विप्रो धर्मकर्मविशारदः ॥ सोमदत्त
 इति ख्यातो नाम्ना धर्मपरायणः ॥ ३० ॥ विप्रस्तु गौतमाख्येन मुनिना ब्रह्मवादिना
 श्रुतवान्सर्वधर्मान्वै गंगातीरे मनोरमे ॥ पुराणशास्त्रकथनैस्तेनासौ बाधितोऽपि न
 ॥ ३१ ॥ श्रुतवान्सर्वधर्मान्वै तेनोक्तानखिलानपि ॥ कदाचित् परमेशस्य परिचय
 परोऽभवत् ॥ ३२ ॥ उपस्थिताया पितस्मै प्रणामं न ह्यकारि च ॥ स तु शांतो महा
 द्विगौतमस्तेजसां निधिः ॥ ३३ ॥ मयोदितानि कर्माणि करोतीति मुदं ययौ ।
 यस्त्वर्चितो महादेवः शिवः सर्वजगद्गुरुः ॥ ३४ ॥ गौतमश्चागतस्तत्र न चोत्थाप
 ततो द्विजः ॥ गुर्ववज्ञाकृतं पापं राक्षसत्वेन चोक्तवान् ॥ ३५ ॥ भगवान्सर्वधर्मज्ञः
 सर्वदर्शी सुरेश्वरः ॥ उवाच प्रांजलिर्भूत्वा विनयान्नयकोविदम् ॥ ३६ ॥ क्षमस्व
 भगवन्सर्वमपराधं कृतं मया ॥ गौतम उवाच ॥ ऊर्जे मासेसिते पक्षे रामायणकथा
 मृतम् ॥ ३७ ॥ नवम्यहनि श्रोतव्यं भक्तिभावेन सादरम् ॥ नात्यंतिकं भवेदेतद्
 द्वादशाब्दं भविष्यति ॥ ३८ ॥ विप्र उवाच ॥ केन रामायणं प्रोक्तं चरितानि तु कस्य वै ॥
 मनसा प्रीतिमापन्नो वंदे चरणौ गुरोः ॥ ३९ ॥ एतत्सर्वमहाप्राज्ञसंक्षेपादुक्तुमर्हसि ॥
 गौतम उवाच ॥ शृणुरामायणं विप्रवाल्मीकिमुनिना कृतम् ॥ ४० ॥ तच्छ्रुत्वा
 मुच्यते पापात्स्वरूपं पुनरेतिसः । येन रामावतारेण राक्षसारावणादयः ॥ ४१ ॥
 हतास्तु देवकार्यार्थं चरितं तस्य वै शृणु ॥ कार्तिके च सिते पक्षे कथारामायणस्य तु
 ॥ ४२ ॥ नवम्यहनि श्रोतव्या सर्वपापप्रणाशिनी ॥ इत्युक्त्वा सर्वसंपन्नो गौतमः
 स्वाश्रमं ययौ ॥ ४३ ॥ विप्रोऽपि दुःखमापन्नो राक्षसी तनुमाश्रितः ॥ क्षुत्पिपासाति

गगतो नित्यक्रोधपरायणः ॥ ४४ ॥ कृष्णसर्पद्युतिर्भीमो बभ्राम विजने वने ॥
 नृगांश्च विविधांस्तत्र मनुष्यांश्च सरीसृपांश्च ॥ ४५ ॥ विहगान्प्लवगांश्चैव प्रशस्तां
 स्तानभक्षयत् ॥ अस्थिभिर्बहुभिर्विप्रः पीतरक्तकलेवरैः ॥ ४६ ॥ रक्तादप्रेतकै
 श्वैव तेनासीद्भूभयङ्करी । ऋतुत्रये स पृथिवीं शतयोजनविस्तराम् ॥ ४७ ॥ कृत्वाति
 दूषितां पश्चाद्द्वानांतरमगात्पुनः ॥ तत्रापि कृतवान्नित्यं नरमांसाशनं तदा ॥ ४८ ॥
 जगाम नर्मदातीरे सर्वलोकभयंकरः ॥ एतस्मिन्नंतरे प्राप्तः कश्चिद्विप्रोऽति धार्मिकः
 ॥ ४९ ॥ कलिंगदेशसंभूतो नाम्नागर्ग इति श्रुतः । वहन्गंगाजलं स्कंधेस्तु वन्विश्वे
 श्वरं प्रभुम् ॥ ५० ॥ गायन्नामानिरामस्य समायातोऽति हर्षितः ॥ तमागतं मुनिं
 दृष्ट्वा सुदामानामराक्षसः ॥ ५१ ॥ प्राप्तानः पारणेत्युक्त्वा भुजाबुद्ध्यम्यतं ययौ ।
 तेन कीर्तितनामानि श्रुत्वा दूरे व्यवस्थितः ॥ ५२ ॥ अशक्तस्तं द्विजं हंतुमिदमूचे
 सराक्षसः ॥ राक्षस उवाच ॥ अहो भद्रमहाभाग नमस्तुभ्यं महात्मने ॥ ५३ ॥
 नामस्मरणमाहात्म्याद्राक्षसा अपि दूरगाः ॥ मया प्रभक्षिताः पूर्वविप्राः कोटि सहस्रशः
 ॥ ५४ ॥ नामप्रहरणं विप्ररक्षितत्वां महाभयात् ॥ नामस्मरणमात्रेण राक्षसा अपि
 भो वयम् ॥ ५५ ॥ परां शांतिं समापन्ना महिमानोऽच्युतस्य कः ॥ सर्वथा त्वं महा
 भागरागादिरहितो द्विजः ॥ ५६ ॥ रामकथाप्रभावेण पाह्यस्मात्पातकाधमात् ।
 गुर्ववज्ञा मया पूर्वकृता च मुनिसत्तम ॥ ५७ ॥ कृतश्चानुग्रहः पश्चाद्गुरुणा प्रोक्तवा
 निदम् ॥ वाल्मीकिमुनिना पूर्वकथारामायणस्य च ॥ ५८ ॥ ऊर्जे मासि सिते पक्षे
 श्रोतव्या च प्रयत्नतः ॥ गुरुणापि पुनः प्रोक्तं रम्यं तु शुभदं वचः ॥ ५९ ॥ नवम्यहनि
 श्रोतव्यं रामायणकथामृतम् ॥ तस्माद्ब्रह्मन्महाभाग सर्वशास्त्रार्थकोविद ॥ ६० ॥
 कथाश्रवणमात्रेण पाह्यस्मात्पापकर्मणः ॥ श्रीनारद उवाच ॥ इत्याख्यातं राक्षसे
 न राममाहात्म्यमुत्तमम् ॥ ६१ ॥ निशम्य विस्मया विष्टो बभूव द्विजसत्तमः ॥
 ततो विप्रः कृपाविष्टो रामनामपरायणः ॥ ६२ ॥ सुदामं राक्षसं नाम चेदं वाक्यमथा
 ब्रवीत् ॥ विप्र उवाच ॥ राक्षसेन्द्रमहाभाग मतिस्ते विमलागता ॥ ६३ ॥ अस्मि
 न्नूर्जे सिते पक्षे रामायणकथां शृणु ॥ शृणु त्वं राममाहात्म्यं रामभक्तिपरात्मना ॥ ६४ ॥
 रामध्यानपराणां च कः समर्थः प्रबाधितुम् ॥ रामभक्तिपरायत्र ब्रह्मा विष्णुः सदाशिवः
 ॥ ६५ ॥ अत्र देवाश्च सिद्धाश्च रामायणपरा नराः ॥ तस्माद्नूर्जे सिते पक्षे रामायणकथां
 शृणु ॥ ६६ ॥ नवम्यहनि श्रोतव्यं सावधानः सदा भवन् ॥ कथाश्रवणमात्रेण राक्ष
 सत्वमपाकृतम् ॥ ६७ ॥ विसृज्य राक्षसं भावमभवद्देवतोपमः ॥ कोटि सूर्यप्रती

काशमापन्नो विबुधवर्षभः ॥ ६८ ॥ शंसचक्रगदापाणी रामभद्रः समागतः ॥
 स्तुवंस्तुब्राह्मणसम्यग्जगामहरिमंदिरम् ॥ ६९ ॥ नारद उवाच ॥ तस्माच्छृणुध्वं
 विप्रेन्द्रारामायणकथामृतम् ॥ नवम्यहनिश्रोतव्यमूर्जेमासिचकीर्त्यते ॥ ७० ॥
 यन्नामस्मरणादेवमहापातककोटिभिः ॥ विमुक्तः सर्वपापेभ्योनरोयातिपरांगतिम् ॥
 रामायणेति यन्नामसकृदप्युच्यते यदा ॥ ७१ ॥ तदैव पापनिर्मुक्तो विष्णुलोकं
 सगच्छति ॥ ये पठन्तीदमाख्यानं भक्त्या शृण्वन्ति वानराः ॥ गंगास्नानफलं पुण्यं ते
 पांसं जायते नवम् ॥ ७२ ॥ इति श्रीस्कंदपुराणे उत्तरखंडे नारदसनत्कुमारसंवादे
 रामायणमा० राक्षसविमोचननामा द्वितीयोऽध्यायः ॥ २ ॥ सनत्कुमार उवाच ॥
 अहोचित्रमिदं प्रोक्तं मुनिमानदनारद ॥ रामायणस्य माहात्म्यं पुनस्त्वं वदविस्तरात्
 ॥ १ ॥ अन्यमासस्य माहात्म्यं कथयस्व प्रसादतः ॥ कथं नो जायते तुष्टिर्मुने त्वद्वच
 नामृतात् ॥ २ ॥ नारद उवाच ॥ सर्वयूयं महाभागाः कृतार्था नात्र संशयः ॥ यतः
 प्रभावं रामस्य भक्तिः श्रोतुमुद्यताः ॥ ३ ॥ माहात्म्यश्रवणं यस्य राघवस्य कृता
 त्मनाम् ॥ दुर्लभं प्राहुरित्येतं मुनयो ब्रह्मवादिनः ॥ ४ ॥ शृणुध्वमृषयश्चित्रमिति
 हासं पुरातनम् ॥ सर्वपापप्रशमनं सर्वरोगविनाशनम् ॥ ५ ॥ आसीत् पुरा द्वापरे च
 सुमतिर्नाम भूपतिः ॥ सोमवंशोद्भवः श्रीमान्सतद्वीपैकनायकः ॥ ६ ॥ धर्मात्मा
 सत्यसंपन्नः सर्वसंपद्विभूषितः ॥ सदारामकथासेवी रामपूजापरायणः ॥ ७ ॥ राम
 पूजापराणां च शूश्रूषुर्निरहंकृतिः ॥ पूज्येषु पूजानिरतः समदर्शी गुणान्वितः ॥ ८ ॥
 सर्वभूतहितः शांतः कृतज्ञः कीर्तिमान् नृपः ॥ तस्य भार्या महाभागा सर्वलक्षणसंयुता
 ॥ ९ ॥ पतिव्रता पतिप्राणानाम्ना सत्यवती शुभा ॥ तावुभौ दंपती नित्यं रामायण
 परायणौ ॥ १० ॥ अन्नदानरतौ नित्यं जलदानपरायणौ ॥ तडागारामवाप्यादी
 न संख्यातान् वितेनतुः ॥ ११ ॥ सोऽपिराजामहाभागो रामायणपरायणः ॥
 वाचयेच्छृणुयाद्वापि भक्तिभावेन भावितः ॥ १२ ॥ एवं रामपरं नित्यं राजानं धर्म
 कोविदम् ॥ तस्य प्रिया सत्यवती देवा अपि सदास्तुवन् ॥ १३ ॥ त्रिलोके विश्रुतौ
 तौ च दंपत्यत्यंतधार्मिकौ ॥ आययौ बहुभिः शिष्यैर्द्रष्टुकामो विभांडकः ॥ १४ ॥
 विभांडकं मुनिं दृष्ट्वा समाम्नातोजनेश्वरः ॥ प्रत्युद्ययौ सपत्नीकः पूजाभिर्बहुविस्त
 रम् ॥ १५ ॥ कृतातिथ्यक्रियं शांतं कृतासनपरिग्रहम् ॥ नीचासनगतो भूपः
 प्राञ्जलिमुनिमब्रवीत् ॥ १६ ॥ राजोवाच ॥ भगवन्कृतकृत्योऽस्मि तवात्रागमनेन
 भोः ॥ सतामागमनं सन्तः प्रशंसन्ति सुखावहम् ॥ १७ ॥ यत्र स्यान्महतां
 प्रेमतत्र स्युः सर्वसंपदः ॥ तेजः कीर्तिर्धनं पुत्रा इति प्राहुर्विपश्चितः ॥ १८ ॥ तत्र

वृद्धिगमिष्यन्ति श्रेयांस्यनुदिनमुने ॥ यत्र संतः प्रकुर्वन्ति महतीं करुणां प्रभो ॥ १९ ॥
 यो मूर्ध्नि धारयेद्ब्रह्मन् विप्रपादतलोदकम् ॥ स स्नातः सर्वतीर्थेषु पुण्यवान्नात्र संशयः
 ॥ २० ॥ मम पुत्राश्च दाराश्च संपत्त्वयि समर्पिता ॥ समाज्ञापय शांतात्मन् ब्रह्मन्
 किं करवाणिते ॥ २१ ॥ विनयावनतं भूपतं निरीक्ष्य मुनीश्वरः ॥ स्पृशन्करेण
 राजानं प्रत्युवाचातिहर्षितः ॥ २२ ॥ ऋषिरुवाच ॥ राजन्यदुक्तं भवता तत्सर्वं
 त्वत्कुलोचितम् ॥ विनयावनताः सर्वे परं श्रेयो भजन्ति हि ॥ २३ ॥ प्रीतोऽस्मि
 तव भूपालसन्मार्गे परिवर्तिनः ॥ स्वस्तितेऽस्तु महाभाग यत्प्रक्षयामि तदुच्यताम्
 ॥ २४ ॥ पुराणा बहवः संति हरिस्तुष्टिकारकाः । माघे मास्यप्युद्यतोऽसिरामा
 यणपरायणः ॥ २५ ॥ तव भार्यापि साध्वीयं नित्यं रामपरायणा ॥ किमर्थमेतद्वृत्तांतं
 यथा वदस्व महर्षि ॥ २६ ॥ राजोवाच ॥ श्रूयतां भगवन् सर्वं यत्पृच्छसि वदामि तत् ॥
 आश्चर्यभूतं लोकानामावयोश्चरितं मुने ॥ २७ ॥ अहमासीत्पुरा शूद्रो मालिनिर्नाम
 सत्तम ॥ कुमारं निरतो नित्यं सर्वलोकहिते रतः ॥ २८ ॥ पिशुनो धर्मविद्वेषी
 देवद्रव्यापहारकः ॥ महापातकिसंसर्गी देवद्रव्योपजीविकः ॥ २९ ॥ गोघ्नश्च
 ब्रह्महाचौरो नित्यं प्राणिवधेरतः ॥ नित्यं निष्ठुरवक्ता च पापीवेश्यापरायणः ॥ ३० ॥
 किञ्चित्कालं स्थितो ह्येवमना दृष्ट्यमहद्वचः ॥ सर्वबंधुपरित्यक्तो दुःखी वनमुपागमम्
 ॥ ३१ ॥ मृगमांसाशनो नित्यं तथा मार्गविरोधकृत् ॥ एकाकी दुःखबहुलो ह्यवसं
 निर्जने वने ॥ ३२ ॥ एकदा क्षुत्परिश्रान्तो निदाघार्तः पिपासितः ॥ वसिष्ठस्याश्रमं
 दृष्ट्वा अपश्यं विजने वने ॥ ३३ ॥ हंसकारण्डवाकीर्णं तत्समीपे महत्सरः ॥
 पर्यन्ते वनपुष्पौघैश्छादितं तन्मुनीश्वरैः ॥ ३४ ॥ अपि बन्तत्र पानीयं तत्तदेविगत
 श्रमः ॥ उन्मूल्य वृक्षमूलानि मया क्षुच्चनिवारिता ॥ ३५ ॥ वसिष्ठस्याश्रमे तिष्ठन्निवासं
 कृतवानहम् ॥ शीर्णस्फटिकसंधानं तत्र चाहमकारिषम् ॥ ३६ ॥ पर्णैस्तृणैश्च
 काष्ठैश्च गृहं सम्यक्प्रकल्पितम् ॥ तत्राहं व्याधसत्त्वस्थो हत्वा बहुविधान्मृगान्
 ॥ ३७ ॥ आजीवं वर्तनं कृत्वा प्रताराणां च विंशतिम् ॥ अथेयमागता साध्वी विंध्य
 देशसमुद्रवा ॥ ३८ ॥ निषादकुलसंभूतानाम्नाकाली तु विश्रुता ॥ बंधुवर्गैः परि
 त्यक्ता दुःखिता जीर्णविग्रहा ॥ ३९ ॥ ब्रह्मन् क्षुत्तृदपरिश्रान्ता शोचन्ती सुक्रियां
 क्रियाम् ॥ दैवयोगात्समायाता भ्रमन्ती विजने वने ॥ ४० ॥ मासि ग्रीष्मे च
 तापार्ता ह्यंतस्तापप्रपीडिता ॥ इमां दुःखवतीं दृष्ट्वा जाता मे विपुला घृणा ॥ ४१ ॥
 मया दत्तं जलं चास्यै मां संवन्य फलं तथा ॥ गतश्रमा तु तुष्टा सामया ब्रह्मन्यथा तथम्
 ॥ ४२ ॥ न्यवेदयत्स्व कर्माणि शृणु तानि महामुने ॥ इयं काली तु नामैव निषादकुल

सभवा ॥ ४३ ॥ दाविकस्य सुतापिद्वन्व्यवसद्विध्यपर्वत ॥ परस्वहारिणी
 नित्यंसदा पैशुन्यवादिनी ॥ ४४ ॥ बन्धुवर्गःपरित्यक्तायताहतवतीपतिम् ॥
 कांतारविजनब्रह्मन्मत्समीपमुपागता ॥ ४५ ॥ इत्येवंस्वकृतंकर्मसाचमह्यं
 न्यवदथत् ॥ वसिष्ठस्याश्रमे पुण्येह्यहंचयं चवैमुने ॥ ४६ ॥ दंपतीभावमाश्रित्य
 नित्यतोमांसाशनौतदा ॥ उच्छिष्टार्थगतौचैववसिष्ठस्याश्रमतदा ॥ ४७ ॥
 समाजंतत्र दृष्ट्वापिदेवर्षीणांचसत्रकम् ॥ रामायणपराविप्रामाघदृष्टादिनंदिनं
 ॥ ४८ ॥ निराहारौचविश्रांतौक्षुत्पिपासाप्रपीडितौ ॥ यदृच्छयागतौतत्रवसि
 ष्ठस्याश्रमं प्रति ॥ ४९ ॥ रामायणकथांश्रांतुनवाह्लाचैवभक्तितः ॥ तत्कालएव
 पंचत्वमावयारभवन्मुने ॥ ५० ॥ कर्मणातेनदृष्टात्माभगवान्मधुसूदनः ॥
 स्वदूतान् प्रेषयामासमदाहरणकारणात् ॥ ५१ ॥ आराप्यावांविमानेतुययुश्च
 परमंपदम् ॥ आवांसमीपमापन्नौद्वंदवस्यचक्रिणः ॥ ५२ ॥ भुक्तवंतौमहाभागान्
 यावत्कालंशृणुष्वमे ॥ युगकांटिसहस्राणियुगकांटिशतानिच ॥ ५३ ॥ उपित्वा
 रामभवनेब्रह्मलोकमुपागतौ ॥ तावत्कालंचतत्रापिस्थित्वंशपदमागतौ ॥ ५४ ॥
 तत्रापितावत्कालंचभुक्त्वा भोगाननुत्तमान् ॥ ततःपृथ्वीशतांप्राप्तौक्रमेण
 मुनिसत्तम ॥ ५५ ॥ अत्रापिसंपदतुला रामायणप्रसादतः ॥ अनिच्छया कृतेनापि
 प्राप्तमेवंविधंमुने ॥ ५६ ॥ नवाह्लाकिलश्रोतव्यं रामायणकथामृतम् ॥
 भक्तिभावेनधर्मात्मजन्ममृत्युजरापहम् ॥ ५७ ॥ अवशेनापि यत्कर्मकृतं
 तुसुमहाफलम् ॥ ददातिनृणांविप्रेन्द्ररामायणप्रसादतः ॥ ५८ ॥ नारद
 उवाच ॥ एतत्सर्वंनिशम्यासौविभांडकमुनीश्वरः ॥ अभिवंद्यमहीपालंप्रययौ
 स्वंतपोवनम् ॥ ५९ ॥ तस्माच्छृणुष्वंविप्रेन्द्रा देवदेवस्यचक्रिणः ॥ रामा
 यणकथाचैषाकामधेनूपमास्मृता ॥ ६० ॥ माघेमासेसितेपक्षेरामाख्यानं
 प्रयत्नतः ॥ नवाह्लाकिलश्रोतव्यंसर्वधर्मफलप्रदम् ॥ ६१ ॥ यद्दंपुण्यमा
 ख्यानंसर्वपापप्रणाशनम् ॥ वाचयेच्छृणुयाद्वापिरामेभक्तिश्चजायते ॥ ६२ ॥
 इति श्रीस्कंदपुराणे उत्तरखंडे नारदसनत्कुमारसंवादे रामायणमाहात्म्ये
 तृतीयोऽध्यायः ॥ ३ ॥ नारदउवाच ॥ अन्यमासेप्रवक्ष्यामिशृणुष्वंसुसमा
 हिताः ॥ सर्वपापहरंपुण्यं सर्वदुःखनिवारणम् ॥ १ ॥ ब्राह्मणक्षत्रियविशां
 शूद्राणांचैवयोषिताम् ॥ समस्तकामफलदंसर्वव्रतफलप्रदम् ॥ २ ॥ दुःस्वप्न
 नाशनंधन्यंभुक्तिमुक्तिफलप्रदम् ॥ रामायणस्यमाहात्म्यंश्रोतव्यंचप्रयत्नतः ॥ ३ ॥

अत्रैवोदाहरंतीममितिहासंपुरातनम् ॥ पठतांशृण्वतांचैवसर्वपापप्रणाशनम् ॥ ४ ॥
विंध्याटव्यामभूदेकः कलिको नाम लुब्धकः ॥ परदारपरद्रव्यहरणे सततं रतः ॥ ५ ॥
परनिंदापरो नित्यं जंतुपीडाकरस्तथा ॥ हतवान्ब्राह्मणान्गाश्च शतशोऽथ सहस्रशः
॥ ६ ॥ देवस्वहरणे नित्यं परस्वहरणे तथा ॥ तेन पापान्यनेकानि कृतानि सुमहां
ति च ॥ ७ ॥ न तेषां शक्यते वक्तुं संख्यावत्सरकोटिभिः ॥ सकदाचिन्महापापो
जंतूनामंतकोपमः ॥ ८ ॥ सौवीरनगरं प्रातः सर्वैश्चर्यसमन्वितम् ॥ योषिद्भिर्भूषिता
भिश्च सरोभिर्विमलोदकैः ॥ ९ ॥ अलंकृतं विपणिभिर्ययौ देवपुरोपमम् ॥ तस्यो
पवनमध्यस्थं रम्यं केशवमंदिरम् ॥ १० ॥ छादितं हेमकलशैर्दृष्ट्वा व्याधो मुदं ययौ ॥
हीरमुक्तासुवर्णानि बहूनीति विनिश्चितः ॥ ११ ॥ जगाम रामभवनं वित्ताशश्चौर्य
लोलुपः ॥ तत्रापश्यद्विजवरं शांतं तत्त्वार्थकोविदम् ॥ १२ ॥ परिचर्यां परं विष्णोरुत्तंकं
तपसां निधिम् ॥ एकाकिनंदया लुंचनिःस्पृहं ध्यानलोलुपम् ॥ १३ ॥ दृष्ट्वा
ऽसौ लुब्धको मेनेतंचौर्यस्यांतरायिणम् ॥ देवस्यद्रव्यजातंतु समादातुमनानि शि
॥ १४ ॥ उत्तंकं हंतुमारेभे विधृतासिर्मदोद्धतः ॥ पादेनाक्रम्य तद्रक्षोजटाः संगृह्य
पाणिना ॥ हंतुं कृतमतिव्याधमुत्तंकः प्रेक्ष्य चाब्रवीत् ॥ १५ ॥ उत्तंक उवाच ॥
भो भोः साधो वृथामां त्वंहनिष्यसि निरागसम् ॥ मया किमपराद्धं ते तद्भद्रत्वं च लुब्धक
॥ १६ ॥ कृतापराधिनो लोके हिंसां कुर्वंति यत्नतः । न हिंसंति वृथा सौम्यसज्जना
अप्यपापिनम् ॥ १७ ॥ विरोधिष्वपि मूर्खेषु निरीक्ष्यावस्थितान् गुणान् ॥ विरोधं
नाधिगच्छंति सज्जनाः शांततेजसः ॥ १८ ॥ बहुधा वाच्यमानोऽपियो नरः क्षमया
न्वितः ॥ तमुत्तमं नरं प्राहुर्विष्णोः प्रियतरं तथा ॥ १९ ॥ सुजनो न याति वैरं परहित
निरतो विनाशकालेऽपि ॥ छेदेऽपि चंदनतरुः सुरभयति मुखं कुठारस्य ॥ २० ॥
अहो विधिवै बलवान्बाधते बहुधा जनान् ॥ तत्रापि साधून्बाधंते लोके वै दुर्जना जनाः
॥ २१ ॥ मृगमीनसज्जनानां तृणजलसंतोषविहितवृत्तीनाम् ॥ लुब्धकधीवर
पिशुनानिष्कारणवैरिणो जगति ॥ २२ ॥ अहो बलवती मायामोहयत्यखिलं जगत् ॥
पुत्रमित्रकलत्राद्यैः सर्वदुःखेन योज्यते ॥ २३ ॥ परद्रव्यापहारेण कलत्रं पोषितं
चतत् ॥ अंततत्सर्वमुत्सृज्य एक एव प्रयाति वै ॥ २४ ॥ मम माताममपितामम
भार्याममात्मजाः ॥ ममेदमिति जन्तूनां ममता बाधते वृथा ॥ २५ ॥ यावदुर्जयति
द्रव्यं तावदेव हि बांधवाः ॥ धर्माधर्मौ सहैवास्तामिहामुत्र च नापरः ॥ २६ ॥ अर्जितं तु
धनं सर्वे भुंजते बांधवाः सदा ॥ सर्वेष्वेकतमो मूढस्तत्पापफलमश्नुते ॥ २७ ॥

इतिवृषाणंतमृषिर्विमृष्यभयविह्वलः ॥ कलिकःप्रांजलिःप्राहक्षमस्वेतिपुनःपुनः
 ॥ २८ ॥ तत्संगस्यप्रभावेणहरिसन्निधिमात्रतः ॥ गतपापोलुब्धकश्चसानुताप
 ऽभवद्भ्रुवम् ॥ २९ ॥ मयाकृतानिकर्माणिमहांतिसुबहूनिच ॥ तानिसर्वा
 नष्टानिविप्रेन्द्रतवदर्शनात् ॥ ३० ॥ अहंवैपापकृन्नित्यंमहापापंसमाचरम् ॥ क
 मेनिष्कृतिर्भूयात्कंयामिशरणंविभो ॥ ३१ ॥ पूर्वजन्मार्जितैः पापैर्लुब्धकत
 मवाप्नवम् ॥ अत्रापिपापजालानि कृत्वाकांगतिमाप्नुयाम् ॥ ३२ ॥ इतिवाक
 समाकर्ण्यकलिकस्यमहात्मनः॥ उत्तंकोनामविप्रर्षिर्वाक्यं चेदमथाब्रवीत्॥३३
 उत्तंक उवाच॥ साधुसाधु महाप्राज्ञमतिस्तेविमलोज्ज्वला॥ यस्मात्संसारदुःखान्
 नाशोपायमभीप्सति ॥ ३४ ॥ चैत्रमासेसितेपक्षेकथारामायणस्यच ॥ नवाह
 किलश्रोतव्याभक्तिभावेनसादरम् ॥ ३५ ॥ यस्यश्रवणमात्रेणसर्वपापैःप्रमुच्यते
 तस्मिन्क्षणेकलिकोऽसौलुब्धकोवीतकल्मषः ॥ ३६ ॥ रामायणकथांश्रुत्वासद
 पंचत्वमागतः ॥ उत्तंकःपतितंवीक्ष्यलुब्धकंतंदयापरः ॥ ३७ ॥ एतद्दृ
 विस्मितश्चअस्तौपीत्कमलापतिम्॥ कथारामायणस्यापिश्रुत्वाचवीतकल्मषः
 दिव्यंविमानमारुह्यमुनिमेतदथाब्रवीत् ॥ ३८ ॥ कलिक उवाच ॥ उत्तंकमु
 शार्दूलगुरुस्त्वंममसुव्रत ॥ विमुक्तस्त्वत्प्रसादेनमहापातकसंकटात् ॥ ३९
 ज्ञानं त्वदुपदेशान्मेसंजातंमुनिसत्तम ॥ तेनमेपापजालानिविनष्टान्यतिवेग
 ॥ ४० ॥ रामायणकथां श्रुत्वाममत्वमुक्तवान्मुने ॥ प्रापितोऽस्मित्वयायस्
 तद्विष्णोःपरमंपदम् ॥ ४१ ॥ त्वयाऽहंकृतकृत्योऽस्मिगुरुणाकरुणात्मना
 तस्मान्नतोऽस्मिन्तेविद्वन्यत्कृतंतत्क्षमस्वमे ॥ ४२ ॥ इत्युक्त्वादेवकुसुमैर्मुनिश्रे
 मवाकिरत् ॥ प्रदक्षिणात्रयंकृत्वानमस्कारंचकारसः ॥ ४३ ॥ ततो विमा
 मारुह्यसर्वकामसमन्वितम् ॥ अप्सरोगणसंकीर्णंप्रपेदेहरिमंदिरम् ॥४४॥ तरु
 च्छृणुध्वंविप्रेन्द्राः कथारामायणस्यच ॥ चैत्रमासे सितेपक्षेश्रोतव्यंचप्रयत्न
 ॥ ४५॥ नवाह्नाकिलरामस्यरामायणकथामृतम् ॥ तस्माद्वतुषुसर्वेषु हितकृद्
 पूजकः ॥ ४६ ॥ ईप्सितंमनसायद्यत्तत्तदाप्नोत्यसंशयम् ॥ सनत्कुमारैर्यत्प
 तत्सर्वंगदितंमया ॥ ४७ ॥ रामायणस्यमाहात्म्यंकिमन्यच्छ्रोतुमर्हसि ॥ ४८
 इति श्रीस्कंद० उत्तरखण्डे नारदसन० रामायण० चतुर्थोऽध्यायः ॥ ४ ॥ स
 उवाच ॥ रामायणस्यमाहात्म्यंश्रुत्वाप्रीतोमुनीश्वरः ॥ सनत्कुमारः पप्रच्छना
 मुनिसत्तमम् ॥ १ ॥ सनत्कुमार उवाच ॥ रामायणस्यमाहात्म्यंकथितं वोमु

श्वराः ॥ इदानीं श्रोतुमिच्छामि विधिं रामायणस्य च ॥ २ ॥ एतदपि महाभागमुने
तत्त्वार्थकोविद ॥ कृपया परया विष्टो यथा वद्वक्तुमर्हसि ॥ ३ ॥ नारद उवाच ॥
रामायणविधिंचैव शृणु ध्वंसु समाहिताः ॥ सर्वलोकेषु विख्यातं स्वर्गमोक्षविवर्धनम्
॥ ४ ॥ विधानं तस्य वक्ष्यामि शृणु ध्वंगदितं मया ॥ रामायणकथां कुर्वे भक्तिभावेन
भावितः ॥ ५ ॥ येन चीर्णेन पापानां कोटिकोटिः प्रणश्यति ॥ चैत्रे माघे कार्तिके
च पंचम्यामपि चारभेत् ॥ ६ ॥ संकल्पंतु ततः कुर्यात्स्वस्तिवाचनपूर्वकम् ॥
नवस्वहः सु श्रोतव्यं रामायणकथामृतम् ॥ ७ ॥ अद्य प्रभृत्य हं रामशृणोमि त्वत्कथा
मृतम् ॥ प्रत्यहं पूर्णतामेतु तव रामप्रसादतः ॥ ८ ॥ प्रत्यहं दंतसंशुद्धिं ह्यपामार्गस्य
शाखया ॥ कृत्वा स्नायात्तु विधिवद् रामभक्तिपरायणः ॥ स्वयंच बंधुभिः सार्धं शृणु
यात्प्रयतेंद्रियः ॥ ९ ॥ स्नानं कृत्वा यथाचारं दन्तधावनपूर्वकम् ॥ शुक्लांबरधरः
शुद्धो गृहमागत्य वाग्यतः ॥ १० ॥ प्रक्षाल्य पादावाचम्य स्मरन्नारायणं प्रभुम् ॥
नित्यं देवार्चनं कृत्वा पश्चात्संकल्पपूर्वकम् ॥ ११ ॥ रामायणपुस्तकं च अर्चये
द्भक्तिभावतः ॥ आवाहनासनाद्यैश्च गंधपुष्पादिभिर्व्रती ॥ १२ ॥ उन्नमो
नारायणायेति पूजयेद्भक्ति तत्परः ॥ एकवारं द्विवारं च त्रिवारं वापि शक्तितः ॥ १३ ॥
होमं कुर्यात्प्रयत्नेन सर्वपापनिवृत्तये ॥ एवं यः प्रयतः कुर्याद्रामायणविधितथा
॥ १४ ॥ स याति विष्णुभवनं पुनरावृत्तिवर्जितम् ॥ रामायणव्रतधरो धर्मकारी
च सत्तमः ॥ १५ ॥ चांडालान्पतितान् चैव वाङ्मात्रेणापि नालपेत् ॥ नास्तिकान्
भिन्नमर्यादान्निंदकान्पिशुनांस्तथा ॥ १६ ॥ रामायणव्रतधरो वाङ्मात्रेणापि
नालपेत् ॥ कुंडाग्निं तापकं च तथा देवलकाशिनम् ॥ १७ ॥ भिषजं काव्यकर्तारं
देवाद्विजविरोधनम् ॥ पराबलोलुपंचैव परस्त्रीनिरतं तथा ॥ १८ ॥ रामायणव्रत
धरो वाङ्मात्रेणापि नार्चयेत् ॥ इत्येवमादिभिः शुद्धो वसन्सर्वहिते रतः ॥ १९ ॥
रामायणपरो भूत्वा परां सिद्धिं गमिष्यति ॥ नास्ति गंगासमं तीर्थं नास्ति मातृसमो
गुरुः ॥ २० ॥ नास्ति विष्णुसमो देवो नास्ति रामायणात्परम् ॥ नास्ति वेदसमं
शास्त्रं नास्ति शांतिसमं सुखम् ॥ २१ ॥ नास्ति सूर्यसमं ज्योतिर्नास्ति रामायणा
त्परम् ॥ नास्ति क्षमासमं सारं नास्ति कीर्तिसमं धनम् ॥ २२ ॥ नास्ति ज्ञानसमो
लाभो नास्ति रामायणात्परम् ॥ तदंते वेदविदुषे दद्याच्च सह दक्षिणम् ॥ २३ ॥
रामायणपुस्तकं च वस्त्राण्याभरणानि च ॥ रामायणपुस्तकं यो वाचकाय प्रदापयेत्
॥ २४ ॥ स याति विष्णुभवनं यत्र गत्वानशोचति ॥ नवाहानि फलं कर्तुः शृणु धर्म

विदांवर ॥ २५ ॥ पंचम्यहनिचारभ्यग्रामायणकथामृतम् ॥ कथाश्रवणमात्रेण
 सर्वपापैः प्रमुच्यते ॥ २६ ॥ यदिद्वयंकृतंतस्यपुंडरीकफलंलभेत् ॥ व्रतधारी
 तुसतंतयः कुर्यात्सजितेंद्रियः ॥ २७ ॥ अश्वमेधस्ययज्ञस्यद्विगुणफलमश्नुते ॥
 चतुःकृत्वःकृतंयेनपराकंमुनिसत्तमाः ॥ २८ ॥ सलभेत्परमं पुण्यमग्निष्टोमप्राप्तं
 भवम् ॥ पंचकृत्वोव्रतमिदंकृतंयेनमहात्मना ॥ २९ ॥ अत्यग्निष्टोमजंपुण्यंद्विगुणं
 प्राप्नुयान्नरः ॥ एवंव्रतंचषट्कृत्वःकुर्याद्यस्तुसमाहितः ॥ ३० ॥ अग्निष्टोमस्य
 यज्ञस्यफलमष्टगुणंभवेत् ॥ व्रतधारीतुधर्मात्मासतकृत्वस्तथा लभेत् ॥ ३१ ॥
 अश्वमेधस्ययज्ञस्यफलमष्टगुणंभवेत् ॥ नारीवापुरुषःकुर्यादष्टकृत्वांमुनीश्वराः
 ॥ ३२ ॥ अश्वमेधस्ययज्ञस्यफलंपंचगुणंलभेत् ॥ नरोरामपरोवापिनवरात्रं
 समाचरेत् ॥ ३३ ॥ गोमेधयज्ञजंपुण्यंसलभेत्रिगुणंनरः ॥ रामायणंतु यः कुर्या
 च्छांतात्मा नियतेंद्रियः ॥ ३४ ॥ सयाति परमानंदंयत्रगत्वानशोचति ॥ रामायण
 परानित्यंगंगास्नानपरायणाः ॥ ३५ ॥ धर्ममार्गप्रवक्तारोमुक्ताएव न संशयः ॥ यती
 नांब्रह्मचारीणामाचारीणांच सत्तमः ॥ ३६ ॥ नवम्यहनिश्रोतव्याकथारामायण
 स्यच ॥ श्रुत्वानरो रामकथामतिदीप्नोतिभक्तिः ॥ ३७ ॥ ब्रह्मणःपदमासाद्यतत्रैव
 परिमुच्यते ॥ श्राव्याणांपरमंश्राव्यंपवित्राणामनुत्तमम् ॥ ३८ ॥ दुःस्वप्ननाशनं
 धन्यंश्रोतव्यंयत्नतस्ततः ॥ नरोऽत्रश्रद्धयायुक्तःश्लोकंश्लोकार्धमेव वा ॥ ३९ ॥
 पठते मुच्यते सद्योह्युपपातककोटिभिः ॥ सतामेवप्रयोक्तव्यंगुह्याद्ब्रह्मतमं यतः
 ॥ ४० ॥ वाचयेद्रामभावेनपुण्यक्षेत्रेचसंसदि ॥ ब्रह्मद्वेषरतानांचदंभाचाररतात्म
 नाम् ॥ ४१ ॥ लोकानां बकवृत्तीनांनब्रूयादिदमुत्तमम् ॥ त्यक्तकामादिदोषाणां
 रामभक्तिरतात्मनाम् ॥ ४२ ॥ गुरुभक्तिरतानांचवक्तव्यं मोक्षसाधनम् ॥ सर्वदे
 वमयोरामःस्मृतश्चार्तिप्रणाशनः ॥ ४३ ॥ सद्रक्तवत्सलोदेवोभक्त्यातुष्यतिना
 न्यथा ॥ अवशेनापियन्नाम्नाकीर्तितोवास्मृतोऽपिवा ॥ ४४ ॥ विमुक्तपातकःसो
 ऽपिपरमंपदमश्नुते ॥ संसारघोरकांतारदावाग्निर्मधुसूदनः ॥ ४५ ॥ स्मर्तृणां
 सर्वपापानि नाशयत्याशुसत्तमः ॥ तदर्पकमिदंपुण्यंकाव्यंसुश्राव्यमुत्तमम् ॥ ४६ ॥
 श्रवणात्पठनाद्वापि सर्वपापविनाशकृत् ॥ यस्यात्रसुरसेप्रीतिर्वर्ततेभक्तिसंयुता
 ॥ ४७ ॥ सएवकृतकृत्यश्चसर्वशास्त्रार्थकोविदः ॥ तदर्जितंतुतत्पुण्यं तत्सत्यं
 सफलंद्विजाः ॥ ४८ ॥ यदर्थेश्रवणेप्रीतिरन्यथानहिवर्तते ॥ रामायणपरायेतुरामनाम
 परायणाः ॥ ४९ ॥ तएवकृतकृत्याश्चघोरेकलियुगेद्विजाः ॥ नवम्यहनिशृण्वन्ति

रामायणकथामृतम् ॥ ५० ॥ तेकृतार्थामहात्मानस्तेभ्योनित्यं नमोनमः ॥
 रामनामैवनामैवनामैवममजीवनम् ॥ ५१ ॥ संसारविषयांधानानंराणांपापकर्म
 णाम् ॥ कलौनास्त्येवनास्त्येवनास्त्येवगतिरन्यथा ॥ ५२ ॥ सूत उवाच ॥ एवं
 सनत्कुमारस्तुनारदेनमहात्मना ॥ सम्यक्प्रबोधितःसद्यःपरानिर्वृतिमापह ॥ ५३ ॥
 तस्माच्छ्रुत्वातुविप्रेन्द्रा रामायणकथामृतम् ॥ प्रयाति परमंस्थानंपुनरावृत्तिवार्जि
 तम् ॥ ५४ ॥ घोरैकलियुगेप्राप्तेरामायणपरायणाः ॥ समस्तपापनिर्मुक्तायास्यं
 तिपरमंपदम् ॥ ५५ ॥ तस्माच्छृणुध्वंविप्रेन्द्रारामायणकथामृतम् ॥ नवम्यहनि
 श्रोतव्यं सर्वपापप्रमोचकम् ॥ ५६ ॥ श्रुत्वाचैतन्महाकाव्यंवाचकंयस्तु पूजयेत् ॥
 तस्यविष्णुःप्रसन्नःस्याच्छ्रियासह द्विजोत्तमाः ॥ ५७ ॥ वाचकेप्रीतिमापन्ने ब्रह्म
 विष्णुमहेश्वराः ॥ प्रीताभवन्तिविप्रेन्द्रानात्र कार्याविचारणा ॥ ५८ ॥ रामायणवा
 चकायगावोवासांसि कांचनम् ॥ रामायणपुस्तकं च दद्याद्वित्तानुसारत ॥ ५९ ॥
 तस्यपुण्यफलंवक्ष्येशृणुध्वं सुसमाहिताः ॥ नबाधंतेग्रहास्तस्य भूतवेतालका
 दयः ॥ ६० ॥ तस्यैवसर्वश्रेयांसिवर्धतेचरितेश्रुते ॥ नचाग्निर्बाधेततस्यचौरादेन
 भयंतथा ॥ ६१ ॥ कोटिजन्मार्जितैःपापैःसद्यएवविमुच्यते ॥ सप्तवंशसमेतस्तु
 देहांतेमोक्षमाप्नुयात् ॥ ६२ ॥ इत्येतद्भःसमाख्यातंनारदेनप्रभाषितम् ॥ सनत्कु
 मारमुनयेपृच्छतेभक्तिःपुरा ॥ ६३ ॥ रामायणमादिकाव्यंसर्ववेदार्थसंमतम् ॥
 सर्वपापहरंपुण्यंसर्वदुःखनिबर्हणम् ॥ ६४ ॥ समस्तपुण्यफलदंसर्वयज्ञफलप्रदम् ॥
 येपठन्त्यत्रविबुधाः श्लोकंश्लोकार्धमेववा ॥ ६५ ॥ नतेषांपापबंधस्तु कदाचिदपि
 जायते ॥ रामार्पितमिदंपुण्यंकाव्यंतुसर्वकामदम् ॥ ६६ ॥ भक्त्याशृण्वन्तिगायन्ति
 तेषांपुण्यफलंशृणु ॥ शतजन्मार्जितैःपापैःसद्यएवविमोचिताः ॥ ६७ ॥
 सहस्रकुलसंयुक्ताःप्रयांतिपरमंपदम् ॥ किंतीर्थैर्गोप्रदानैर्वाकिंतपोभिःकिमध्वरैः
 ॥ ६८ ॥ अहन्यहनिरामस्यकीर्तनंपरिशृण्वताम् ॥ चैत्रेमाघेकार्तिके चरामायण
 कथामृतम् ॥ ६९ ॥ नवम्यहनिश्रोतव्यंसर्वपापैः प्रमुच्यते ॥ रामप्रसादजनकं
 रामभक्तिविवर्धनम् ॥ ७० ॥ सर्वपापक्षयकरंसर्वसंपद्विवर्धनम् ॥ यस्त्वेतच्छृणु
 याद्वापिपठेद्वासुसमाहितः ॥ सर्वपापविनिर्मुक्तोविष्णुलोकंसगच्छति ॥ ७१ ॥

इति श्रीस्कंदपुराणे उत्तरखण्डे श्रीमद्रामायणमाहात्म्ये

नारदसनत्कुमार संवादे पंचमोऽध्यायः ॥ ५ ॥

श्रीरामचन्द्राय नमः ।

इति श्रीवाल्मीकीयरामायण
माहात्म्यं समाप्तम् ।



॥ श्रीः ॥

श्रीमद्भारुणीकिरामायणम् ।

श्रीगोविन्दराजीय-रामानुजीय-तानिश्लोकी-महेश्वतीर्थी-
शास्त्रयव्याख्याचतुष्टयालंकृतम्, मुनिभावप्रकाशिका-सत्य-
तीर्थीयादिव्याख्योद्धृतटिप्पणीसंवलितं च ॥

बालकाण्डम् ॥ १ ॥

अव्यस-गङ्गाविष्णु-श्रीकृष्णदासः,

“ लक्ष्मीवेङ्कटेश्वर ” मुद्रणालयः,

कल्याण-वंमई.

KALYAN-BOMBAY.

1934

बालकाण्डम् ॥ १ ॥



सीतास्वयंवरः ।

श्रीमद्वाल्मीकिरामायणम् ।

श्रीमद्गोविन्दराजीयादिव्याख्यासमलंकृतम् ।

❧ वालकाण्डम् १ ❧

प्रथमः सर्गः ॥ १ ॥

तपःस्वाध्यायनिरतं तपस्वी वाग्विदां वरम् ।

नारदं परिपप्रच्छ वाल्मीकिमुनिपुङ्गवम् ॥ १ ॥

श्रीमते रामानुजाय नमः ॥ आचार्यं शठकोपदेशिकमथ प्राचार्यपारम्पर्यं
श्रीमल्लक्ष्मणयोगिवर्ययमुनावास्तव्यनाथादिकान् । वाल्मीकिं सह नारदेन
मुनिना वाग्देवतावल्लभं सीतालक्ष्मणवायुसूनुसहितं श्रीरामचन्द्रं भजे ॥ १ ॥
श्रीमत्यञ्जनभूधरस्य शिखरे श्रीमारुतेः सन्निधावग्रे वेङ्कटनायकस्य सदनद्वारे
यतिक्षमाभृतः । नानादेशसमागतैर्बुधगणैः रामायणव्याक्रियां विस्तीर्णां रचयेति
सादरमहं स्वप्नेऽस्मि संचोदितः ॥ २ ॥ काहं मन्दमतिर्गभीरहृदयं रामायणं
तत्क च व्याख्यानेऽस्य परिभ्रमन्नहमहो हासारूपदं धीमताम् । को भारोऽत्र
मम स्वयं कुलगुरुः कोदण्डपाणिः कृपाकूपारो रचयत्यदः सपदि मज्जिह्वाग्र
सिंहासनः ॥ ३ ॥ वैयर्थ्यं पुनरुक्ततामनुचितारम्भं विरोधं मिथोऽसाधुत्वं
च पदप्रबन्धरचनावाक्येषु निःशेषयन् । स्वारस्यं च पदेपदे प्रकटयन् रामा
यणस्य स्वयं व्याख्यामेष तनोति सज्जनमुदे गोविन्दराजाह्वयः ॥ ४ ॥ पूर्वा
चार्यकृतप्रबन्धजलधेस्तात्पर्यरत्नावलीर्ग्राह्यमहं शठारिगुरुणा संदर्शितेना
ध्वना । अन्यव्याकृतिजातरूपशकलैरायोज्य सजीकृतैः श्रीरामायणभूषणं

श्रीमहेश्वरतीर्थकृता तत्त्वदीपिका ।

परब्रह्मात्मिकां देवीं भुक्तिमुक्तिफलप्रदाम् । प्रणम्य स्तौमि तामेव ज्ञानशक्तिं
सरस्वतीम् ॥ कारुण्यामृतनीरमाश्रितजनश्रीचातकानन्ददं शार्ङ्गखण्डल चापम
म्बुजभवोप्रेन्द्रादिबर्हीष्टदम् । चारुस्मेरमुखोल्लसज्जनकजासौदामिनीशोभितं श्रीरामा
म्बुदमाश्रयेऽखिलजगत्संसारतापापहम् ॥ प्रणम्य नारायणतीर्थदेशिकान् भवानलार्ता

विरचये पश्यन्तु निर्मत्सराः ॥ ६ ॥ सुस्पष्टमष्टादशकृत्व एत्य श्रीशैलपूर्णा
द्यतिशेखरोऽयम् । शुश्राव रामायणसंप्रदायं वक्ष्ये तमाचार्यपरम्परात्तम् ॥ ६ ॥
कचित् पदार्थं कचिदन्वयार्थं कचित्पदच्छेदसमर्थनानि । कचित्कचिद्वाढ
निगूढभावं वक्ष्ये यथापेक्षमवेक्षणियम् ॥ ७ ॥

अवतारिका—श्रियःपतिरवाप्तसमस्तकामः समस्तकल्याणगुणात्मकः सर्व
श्वरः “वैकुण्ठे तु परे लोके श्रिया सार्द्धं जगत्पतिः । आस्ते विष्णुरचि
न्त्यात्मा भक्तैर्भागवतैः सह ॥ ” इत्युक्तीत्या श्रीवैकुण्ठाख्ये दिव्यलोके
श्रीमहामणिमण्डपे श्रीभूमिनीलाभिः सह रत्नसिंहासनमध्यासीनो नित्यैर्मुक्तैश्च
निरन्तरपरिचर्यमाणचरणनलिनोऽपि तद्देव स्वचरणयुगलपरिचरणार्हानपि
तद्धीनान् प्रलये प्रकृतिविलीनान् मधूच्छिष्टमग्रहेमकणसदृक्षान् क्षीणज्ञानान्
जीवानवलोक्य “एवं संसृतिचक्रस्थे भ्राम्यमाणे स्वकर्मभिः । जीवे दुःखाकुले
विष्णोः कृपा काप्युपजायते ॥ ” इत्युक्तीत्या दयमानमनाः “ विचित्रा देह
संपत्तिरीश्वराय निवेदितुम् । पूर्वमेव कृता ब्रह्मन् हस्तपादादिसंयुता ॥ ”
इत्युक्तप्रकारेण महदादिसृष्टिक्रमेण तेषां स्वचरणकमलसमाश्रयणोचितानि
करणकलेवराणि दत्त्वा नदीतरणाय दत्तैः पुर्वैर्नदीरयानुसारेण सागरमवगाह-
मानेष्विव तेषु तैर्विषयान्तरप्रवणेषु तेषां सदसद्विवेचनाय ‘ शासनाच्छास्त्रम् ’
इत्युक्तीत्या स्वशासनरूपं वेदाख्यं शास्त्रं प्रवर्त्यापि तस्मिन्नप्रतिपत्तिविप्रति-
पत्त्यन्यथाप्रतिपत्तिभिस्तैरनादृते स्वशासनातिलङ्घिनं जनपदं स्वयमेव साध-
यितुमभिययासुरिव वसुधाधिपतिः स्वाचारमुखेन तान् शिक्षयितुं रामादि
रूपेण चतुर्द्धावतितीर्षुरन्तराऽमरगणैः सद्बुद्ध्यैरभ्यर्थितः स्वाराधकस्य दश-
रथस्य मनोरथमपि पूरयितुं चतुर्द्धावततार । तत्र रामरूपेणावतीर्य रावणं
निहत्य पितृवचनपरिपालनादिसामान्यधर्ममन्वातिष्ठत्, लक्ष्मणरूपेण रावणिं
निरस्य भगवच्छेषत्वरूपं विशेषधर्मम्, भरतरूपेण गन्धर्वान्निर्वास्य भगवत्

मृतपूरनीरदान् । करोति रामायणतत्त्वदीपिकां महेशतीर्थाख्यमुनिर्यथामनि ॥
नानाटीकास्थवाक्यानि लिख्यन्तेऽत्र यथामति । सर्वेषां ग्रन्थकर्तृणां लेखकोऽहं न
कल्पकः ॥ लिखितान्यत्र तैर्यानि लिख्यन्ते तान्यतो मया । ग्रन्थबाहुल्यभीत्यात्र
क्वचिच्छब्दसुशोधनम् ॥ निघण्टुकथनं चार्थः पदानां लिख्यतेऽधुना । सीतारामौ
समुद्दिश्य विराधखररावणैः, उक्तानां परुषोक्तीनां वास्तवार्थोऽत्र वर्ण्यते ॥ ब्रह्मलोक

पारतन्त्र्यरूपम्, शत्रुघ्नरूपेण लवणासुरं ध्वंसयित्वा भागवतशेषत्वम् । तानि-
मान् धर्मान् तानीमानि चापदानानि तत्कालमात्रपर्यवसितानि भविष्यन्तीति
मन्वानः सर्वलोकहितपरः पितामहो भगवान् ब्रह्मा रामचरित्रपवित्रितं शत
कोटिप्रविस्तरं प्रबन्धं निर्माय तं नारदादीनध्याप्य भूलोकेऽपि सन्ततराममन्त्रा
नुसन्धानसन्धुक्षितहृदयवाल्मीकिमुखेन संग्रहेण प्रवर्त्तयितुं नारदं प्रेषयामास ।
तदुक्तं मात्स्ये—“वाल्मीकिना च यत्प्रोक्तं रामोपाख्यानमुत्तमम् । ब्रह्मणा चोदितं
तच्च शतकोटिप्रविस्तरम् । आहृत्य नारदेनैव वाल्मीकाय निवेदितम् ॥ ”
इति । वाल्मीकिरपि निखिलवेदान्तविदितपरतत्त्वनिर्दिधारयिषया यदृच्छयो
पगतं नारदं पृष्ठावगत परतत्त्वस्वरूपः तदनुप्रसन्नेन विधिना दत्तसकलसाक्षा
त्कारप्रबन्धनिर्माणशक्तिर्वेदोपबृंहणमारभमाणः तस्यार्थप्रधानसुहृत्संमितेतिहा
सतां व्यङ्ग्यप्रधानकान्तासंमितकाव्यतां च पुरस्कुर्वन् “ काव्यालापांश्च
वर्जयेत् ” इति निषेधस्यासत्काव्यविषयतां च निर्धारयन् स्वग्रन्थे प्रेशावतां
प्रवृत्त्यर्थं तदङ्गानि दर्शयति प्रथमतश्चतुःसर्गा । तत्र प्रथमसर्गेण विषयप्रयोजने
दर्शयति । तत्र च “ तद्विद्धि प्रणिपातेन परिप्रश्नेन सेवया ” इति वेदान्त
रहस्यस्य प्रश्नपूर्वकं ज्ञेयत्वविधानात् “ नापृष्टः कस्यचिद्ब्रूयात् ” इत्यपृष्टो-
त्तरस्य प्रत्यादिष्टत्वाच्च प्रश्नमाविष्करोत्यादितः पञ्चश्लोक्या ॥

अथ प्रारिप्सितस्य ग्रन्थस्य निष्प्रत्यूहपरिपूरणाय प्रचयगमनाय च गुरु
नमस्कारं देवतानमस्कारं च विदधाति—तपस्स्वाध्यायेति । तत्र “आचार्याद्वैव
विद्या विदिता साधिष्ठं प्रापत्” “आचार्यवान् पुरुषो वेद” इत्यादिश्रुत्या सदा
चार्योपदेशस्यैवातिशयावहत्वात्स्वगुरोराचार्यलक्षणपूर्तिं दर्शयति द्वितीयान्त
पदैः । तत्र वेदसंपन्नत्वमाह तपःस्वाध्यायनिरतमिति । तपश्च स्वाध्यायश्च
तपःस्वाध्यायौ “ अल्पात्तरम् ” इति तपःशब्दस्य पूर्वनिपातः । तपः
चान्द्रायणादि, स्वाध्यायो वेदः । “ स्वाध्यायो वेदतपसोः ” इति वैजयन्ती ।

प्रसिद्धं शतकोटिप्रविस्तरं रामचरितं भूलोकवर्तिनां चतुर्णां वर्णानां तापत्रयविमो-
चनाय संक्षिप्य रचयितुमुद्युक्तः परमकारुणिको ब्रह्मा वाल्मीकिरूपेण भूमौ स्वांशेन
समभवत् । तथा च स्कान्दे पार्वतीं प्रति शिववचनम्—“ वाल्मीकिरभवद्ब्रह्मा वाणी
वाक्तस्य रूपिणी । चकार गमचरितं पावनं चरितव्रतः ॥ ” इति । एवञ्च ब्रह्मांशभूतो
भगवान् प्राचेतसः स्वचिकीर्षितं श्रीरामचरितं गुरुमुखाच्छ्रोतव्यमिति न्यायेन

तयोर्निरतं निरन्तरासक्तम् । आवश्यकत्वादेतदुभयमुक्तम् । तदाह मनुः—
 “ तपो विद्या च विप्रस्य निःश्रेयसकरं परम् । तपसा कल्मषं हन्ति विद्यया
 ज्ञानमश्नुते ” इति । यद्वा तपो ज्ञानम् । “ तप आलोचने ” इत्यस्माद्धातो
 रसुनप्रत्ययः । श्रुतिश्चात्र भवति “ यस्य ज्ञानमयं तपः ” इति । याग इति
 यावत् । स्वाध्यायो वेदः तयोर्निरतम् । “ स्वाध्यायाद्योगमासीन योगात्स्वा
 ध्यायमावसेत् । स्वाध्याययोगसम्पत्त्या गमिष्यति परां गतिम् ॥ ” इत्युक्तप्रका
 रेण सक्तमित्यर्थः । यद्वा तपो वेदः, “ तपो हि स्वाध्यायः ” इति श्रुतं ।
 स्वाध्यायो जपः । “ स्वाध्यायो वेदजपयोः ” इत्युक्तेः । तत्र निरतम् । “ स्वाध्या
 यान्मा प्रमदः । वेदमेव जपेन्नित्यम् ” इत्युक्तरीत्या सक्तमित्यर्थः । यद्वा तपो
 ब्रह्म “ ब्रह्मतदुपास्वैतत्तपः ” इति श्रुतेः । तपःप्रधानः स्वाध्यायस्तपःस्वा
 ध्यायः । शाकपार्थिवादित्वान्मध्यमपदलोपी समासः । वेदान्त इति यावत्,
 तत्र निरतम् । “ स्वाध्यायप्रवचनाभ्यां न प्रमदितव्यम् ” इत्युक्तरीत्याध्ययना
 ध्यापनादिपरमित्यर्थः । यद्वा तपो व्याकरणम् । तथोक्तं वाक्यपदीये—“ आसन्नं
 ब्रह्मणस्तस्य तपसामुत्तमं तपः । प्रथमं छन्दसामङ्गमाहुर्व्याकरणं बुधाः ॥ ”
 इति, तदितरेषामङ्गानामुपलक्षणम् । तत्सहितः स्वाध्यायः तपःस्वाध्यायः
 तत्र निरतम्, साङ्गवेदाध्यायिनमित्यर्थः । यद्वा तपः स्वं यस्यासौ तपःस्वः,
 अध्यायो वेदः “ इह अध्ययने ” इत्यस्माद्धातोः “ अध्ययन्याय— ” इत्यादिना
 निपातनात् । अतएव “ स्वाध्यायोऽध्येतव्यः ” इत्यत्र स्वस्य अध्यायः
 स्वाध्यायः, स्वशास्त्रेत्याचार्यैर्व्याख्यातम् । तत्र निरतोऽध्यायनिरतः । तपः
 स्वश्चासावध्यायनिरतश्च तपःस्वाध्यायनिरतः इति कर्मधारयः, तम् । यद्वा
 तपो ब्रह्म, तद्रूपः स्वाध्यायः तपःस्वाध्यायः तस्मिन् निरतम्, सामगानलाल
 मित्यर्थः । “ वेदानां सामवेदोऽस्मि ” इति भगवता गीतत्वात् । एवं वेदा
 ध्ययनमुक्तम् ॥ अथ “ यदधीतमविज्ञातं निगदेनैव शब्दयते । अनग्राविव
 शुष्कैधो न तज्ज्वलति कर्हिचित् ॥ ” इति केवलाध्ययनस्य निन्दितत्वात्

भगवत्कथोपदेशेन स्वगुरुं नारदं प्रतीक्षमाण आस्ते स्म । अथ ब्रह्मनियोगेन समा
 गतं भगवन्तं नारदमभ्यर्च्य वाल्मीकिः कोन्वस्मिन्नित्यादि पप्रच्छ । स च देवर्षिः
 परमेश्वरकथाप्रश्नमुदितमनाः श्रीरामचरितं संक्षिप्य वाक्यरूपेणोपदिश्य जगाम ।
 तदनु तमसातीरमुपसृत्य चरतो व्याधविद्धक्रौञ्चदर्शनजनितशोकस्य वाल्मीके

तदर्थज्ञत्वमाह—वाग्विदां वरमिति । वाग् वेदः । “ अनादिनिधना ह्येषा वागु
त्सृष्टा स्वयंभुवा ” इति वाक्शब्दस्य वेदे प्रयोगात् । तां विदन्ति जानन्तीति
वाग्विदः वेदार्थज्ञाः तेषां मध्ये वरं श्रेष्ठम् । निर्द्धारणे षष्ठी । यद्वा वाक् व्याक-
रणम् । “ यश्च व्याकुरुते वाचम् । वाग्योगविदुष्यति चापशब्दैः ” इत्यादौ
व्याकरणपर्यायत्वेन शिष्टैर्व्यवहृतत्वात् । एतद्भ्रान्तराणामुपलक्षणम्, षडङ्ग-
विदामग्रेसरमित्यर्थः । एतेन वेदार्थाभिज्ञत्वमर्थसिद्धम् । यद्वा वाग्विदः आवद्वि
वक्षितार्थप्रतिपादनक्षमशब्दप्रयोगविदः, तेषां वरम् । पूर्वं वेदाध्ययनमुक्तम्,
अत्र तदध्यापनम् । यद्वा गोबलीवर्दन्यायेन वाचः वेदव्यतिरिक्तानि शास्त्राणि
तद्विदां वरम् । अनेन चतुर्दशविद्यास्थानवेदित्वमुक्तम् । यद्वा भूमविद्यांपक्रमे
नारदेनात्मनः सर्वविद्याभिज्ञत्वमुक्तम् । “ ऋग्वेदं भगवोऽध्येमि यजुर्वेदं साम
वेदमाथर्वणं चतुर्थमितिहासपुराणं पञ्चमं वेदानां वेदं पित्र्यं राशिं देवं निधिं
वाकोवाक्यमेकायनं देवविद्यां ब्रह्मविद्यां भूतविद्यां क्षत्रविद्यां नक्षत्रविद्यां सर्प
देवजनविद्यामेतद्भगवोऽध्येमि ” इति । तदिदमुच्यते वाग्विदां वरमिति । यद्वा
वाक् सरस्वती “ गीर्वाण्वाणी सरस्वती ” इति वचनात् । तथा विद्यन्ते लभ्यन्ते
इति वाग्विदः सरस्वतीपुत्रा मरीच्यादयः । “ विदलृ लाभे ” इत्यस्माद्धातोः
कर्मणि क्तिप् । भगवद्भक्ततया तेषां वरम् । अनेनाभिजात्यमुक्तम् । तपःस्वा-
ध्यायनिरतमित्यनेन विद्योक्ता । समाहितत्वमाह—मुनिपुङ्गवमिति । तेन “ अभि-
जनविद्यासमुदेतं समाहितं संस्कृत्तारमीप्सेत् ” इत्यापस्तंबोक्तमाचार्यलक्षणं
ज्ञापितम् । मुनयो मननशीलाः । “ मनेरुच्च ” इति इन् प्रत्ययः । पुमांश्चासौ
गौश्चेति पुंगवः “ गौरतद्धितलुकि ” इति समासान्तष्टच प्रत्ययः । श्रेष्ठ इत्यर्थः ।
“ बुधं च पुङ्गवः श्रेष्ठे वृषभे भिषजां वरे । ” इति विश्वः । मुनिषु पुङ्गवो मुनि
पुङ्गवः । “ सप्तमी ” इति योगविभागात् नागोत्तमादिवत्समासः, तम् । तपः
स्वाध्यायनिरतमित्यनेन वेदार्थस्य श्रवणमुक्तम् । वाग्विदां वरमित्यनेन मननम् ।
मुनिपुङ्गवमित्यनेन निदिध्यासनम् । यद्वा “ तस्माद्ब्राह्मणः पांडित्यं निर्विद्य

वेदनान्मानिषादेति श्लोक उद्भूतः । ततः स्वाश्रममागत्य तमेवानुसन्धानः सविस्मय
मास्ते । अथ भगवांश्चतुर्मुख आगत्य “ मच्छन्दादेव ते ब्रह्मन् ” इत्यभिधाय
‘ रामचरितं सर्वं विदितं भवतु ’ इति वरं प्रदाय पठ्यैव रामायणं कुर्वित्युपदिश्य
स्वधाम जगाम । अथ चतुर्विंशत्यक्षरगायत्र्याख्यपरब्रह्मविद्याविलासभूतं रामायणं

बाल्येन तिष्ठासेत् । बाल्यं च पाण्डित्यं च निर्विद्याथ मुनिः ” इत्युक्तक्रमेण त्रिभिरेतैः पदैः पाण्डित्यबाल्यमौनान्युक्तानि । नरस्य सम्बन्धि नारम् “नराञ्चेति वक्तव्यम्” इत्यण्, अज्ञानमित्यर्थः । तत् द्यति खण्डयतीति नारदः । “दा अव-
खण्डने” इत्यस्माद्धातोः “आदेच उपदेशेऽशिति” इत्यात्वं सति “आतो-
ऽनुपसर्गे कः ” इति कप्रत्ययः । अज्ञाननिवर्तक इत्यर्थः । उक्तं च नारदीये-
“गायन्नारायणकथां सदा पापभयापहाम् । नारदो नाशयन्नेति नृणामज्ञानजं
तमः ॥” इति । यद्वा नारं ज्ञानं तद्ददातीति नारदः । यद्वा नरति सद्गतिं प्राप-
यतीति नरः परमात्मा । “ नृ नये ” इत्यस्माद्धातोः पचाद्यच् । तदुक्तं भारते
“ नरतीति नरः प्रोक्तः परमात्मा सनातनः ” इति । स एव नारः । तं ददा-
त्युपदिशतीति नारदः, तम् । एवमाचार्यलक्षणपूर्तिमुक्त्वा अधिकारित्व
संपूर्तिप्रदर्शनाय शिष्यलक्षणमाह-तपस्वीत्यादिना । तपोऽस्यास्तीति तपस्वी ।
“तपःसहस्राभ्यां विनीनी” इति मत्वर्थीयो विनिप्रत्ययः । भूमादयो मत्वर्थाः ।
तदुक्तम् “ भूमनिन्दाप्रशंसासु नित्ययोगेऽतिशयाने । संसर्गेऽस्तिविवक्षायां
भवन्ति मतुबादयः ॥” इति । प्रशस्ततपस्क इत्यर्थः । तेन “ तपसा ब्रह्म
विजिज्ञासस्व स तपोऽतप्यत स तपस्तप्त्वा आनन्दो ब्रह्मेति व्यजानात् ” इति
श्रुतं ब्रह्मज्ञानसाधनं तप उक्तम् । यद्वा तपो वेदो व्याकरणं ज्ञानं च, तद्वान् ।
तपःशब्दानां तन्त्रावृत्त्येकशेषादन्यतमेन अर्थस्मरणे सति एकपदोपात्तकृति
कालादीनामिव अन्वयबोधः सुलभः । तथा च-अधीतसाङ्गसशिरस्कवेदोऽधि-
गताल्पास्थिरफलकेवलकर्मज्ञान इत्युक्तम् । निर्वेदश्च तपः । “ तपस्वी तापसे
शोच्ये ” इति वैजयन्ती । तेन सञ्जातमोक्षाभिलाष इत्युक्तम्, तादृश एव हि
ब्रह्मज्ञानाधिकारी । तपस्वीत्यनेन शमदमादिसंपत्तिरपि सिद्धा । यद्वा तपो
न्यासः । “ तस्माद्भ्यासमेषां तपसामतिरिक्तमाहुः ” इति श्रुतेः । न्यासः शर-
णागतिः प्रणिपातरूपा, एवं “ तद्विद्धि प्रणिपातेन परिप्रश्नेन सेवया ” इत्याद्यु-
क्तानि प्रणिपातपुरःसराणि दर्शितानि । वाल्मीकस्यापत्यं वाल्मीकिः । “ अत

चतुर्विंशतिसहस्रैः श्लोकैश्चकार । तदिदं व्याक्रियते-तपःस्वाध्यायेत्यादिः गायत्री
वर्णसहितश्लोकसङ्केतः-“चतुर्विंशतिसहस्राका गायत्रीवर्णसंयुताः । ये श्लोकाः सन्ति
तानत्र विलिखामि यथाक्रमम् ॥ श्लोके च प्रतिसाहस्रं प्रथमे प्रथमे क्रमान् । गायत्र्य-
क्षरमेकैकं स्थापयामास वै मुनिः ॥ गायत्र्यास्त्रीणि चत्वारि द्वे द्वे त्रीण्यथ षट् क्रमान्

इयं ” इतीभप्रत्ययः । नन्वसौ कथं वल्मीकापत्यम्, यतोऽयं भृगुपुत्र एव प्रतीयते । तथा च श्रीविष्णुपुराणे—“ ऋक्षोऽभूद्भार्गवस्तस्माद्वाल्मीकियोऽभिधीयते ” इति । अत्रापि उत्तरकाण्डे वक्ष्यति “भार्गवेणेति संस्कृतौ । भार्गवेण तपस्विना ” इति च । अन्यत्र च प्रचेतसोऽपत्यत्वमभिधीयते “ चक्रे प्रचेतसः पुत्रस्तं ब्रह्माप्यन्वमन्यत ” इति । “ वेदः प्राचेतसादासीत् ” इति च प्रसिद्धम् । अतः कथमस्य वल्मीकापत्यत्वम् ? उच्यते—निश्चलतरतपोविशेषेणास्य वल्मीकावृतौ जातायां प्रचेतसा वरुणेन कृतनिरन्तरवर्षेण प्रादुर्भावोऽभूदिति भृगुपुत्रस्यैवास्य प्रचेतसोऽपत्यत्वं वल्मीकापत्यत्वं च सङ्गच्छते । ननु कथं तत्प्रभवत्वमात्रेण तदपत्यत्वम् ? मैवम्, ‘ गौणीपुत्रः कलशीसुतः ’ इत्यादि व्यवहारस्य तत्प्रभवेऽपि बहुलमुपलब्धेः । उक्तं च ब्रह्मवैवर्ते “अथाब्रवीन्महातेजा ब्रह्मा लोकपितामहः । वल्मीकप्रभवो यस्मात्तस्माद्वाल्मीकिरित्यसौ ॥” इति । मास्त्वपत्यार्थत्वम्, तथापि वाल्मीकिशब्दस्साधुरेव, गर्हादिषु पठितत्वात् । यद्वा भृगुवंश्यः कश्चित् प्रचेता नाम तस्यायं पुत्रः ऋक्षो नाम । ‘ चक्रे प्रचेतसः पुत्रः ’ इति पुत्रत्वाभिधानात् । भार्गवभृगुनन्दनशब्दौ रामराघवरघुनन्दनशब्दवदुन्नेयौ । वाल्मीकिशब्दः पुत्रत्वोपचारात् । अतएव कश्चित् ‘ वाल्मीकिन महर्षिणा ’ इति सम्बन्धमात्रेऽण् प्रयुज्यते । सत्स्वपि नामान्तरेषु वाल्मीकिशब्देनाभिधानं ज्ञानाङ्गशमदमाद्युपेतत्वरूपोत्तराय । परिपप्रच्छ परि विशेषेण पृष्टवान् । कां न्वस्मिन्नित्यादिवक्ष्यमाणमिति शेषः । तप इति भिन्नं पदं वा ब्रह्मवाचि । नारदं ब्रह्म परिपप्रच्छेत्यर्थः । अतो न द्विकर्मकत्वहानिः । उक्तं हि वृत्तिकृता—“ दुह्याच्चपचदण्डरूधिप्रच्छिचिञ्चुशासुजिमथुमुषाम् । ” इत्यादिना प्रच्छेद्विकर्मकत्वम् । परिपप्रच्छेति परोक्षं लिट् । प्रश्नस्य परोक्षत्वं विवक्षितभगवद्गुणानुसन्धानकृतवैचित्यात्, ‘ सुप्तोऽहं किल विललाप ’ इतिवत् । विभक्तिप्रतिरूपकमव्ययं वा । स्वविनयव्यञ्जनाय प्रथमपुरुषनिर्देशो वा । “ ईश्वरः सर्वभूतानां हृद्देशेऽर्जुन तिष्ठति ” इतिवत् ।

चत्वारि सप्तकाण्डेषु स्थापितान्यक्षराणि तु ॥ ” तत्र तदिति गायत्र्याः प्रथमाक्षरम्—तपःस्वाध्यायेति । अत्र तपःशब्देन चित्तप्रसादेतुभूतं व्रतनियमोपवासादि कर्मोच्यते, “ यस्य ज्ञानमयं तपः ” इति श्रुतेः । तपःशब्देन ब्रह्मविषयकज्ञानमुच्यते । स्वाध्यायशब्देन फलवदर्थवबोधपर्यन्ताध्ययनमुच्यते । तयोर्निरतम् एकाग्रचित्तम्,

स्वस्मिन्नन्यत्वमारोप्य परोक्षनिदेशो वा । अनेन—“ परीक्ष्य लोकान् कर्मचि-
तान् ब्राह्मणो निर्वेदमायात् नास्त्यकृतः कृतं । तद्विज्ञानार्थं स गुरुमेवाभि-
गच्छेत्समिपानिः श्रोत्रियं ब्रह्मनिष्ठम् । तस्मै स विद्वानुपसन्नाय सम्यक् प्रशान्त-
चित्ताय शमान्विताय । येनाक्षरं पुरुषं वेद सत्यं प्रावाच तां तच्चतां ब्रह्म
विद्याम् ” इत्याथर्वणिकी श्रुतिगुरूपसदनविषयोपबृंह्यते । तथाहि—तपस्वीत्य-
नेन “ परीक्ष्य लोकान् कर्मचितान् ब्राह्मणो निर्वेदमायात् ” इत्यस्यार्थो-
ऽदर्शितः । अधीतसाङ्गसशिरस्कवेदोऽधिगतालपास्थिरफलकंवलकर्मज्ञानतया
सञ्जातमोक्षाभिलाषो हि तपस्विशब्दार्थो वर्णितः । वाल्मीकिरित्यनेन
“ सम्यक् प्रशान्तचित्ताय शमान्विताय ” इत्यस्यार्थो दर्शितः । स्वाध्याय
निरतमित्यनेन श्रोत्रियपदार्थ उक्तः । “ श्रोत्रियं च्छन्दोऽधीते ” इति श्रोत्रिय
शब्दार्थप्रकाशनात् । वाग्विदां वरमित्यनेन विद्वच्छब्दार्थः । मुनिपुङ्गव
मित्यनेन ब्रह्मनिष्ठशब्दार्थः । नारदशब्देन गुरुशब्दार्थः । “ गुशब्दस्त्वन्ध-
कारः स्याद्गुशब्दस्तन्निरोधकः । अन्धकारनिरोधित्वाद्गुरुरित्यभिधीयते ” इति
तन्निरुक्तिः । परिपप्रच्छेत्यनेन “ तद्विज्ञानार्थं स गुरुमेवाभिगच्छन् ” इत्य-
तदुपपादितम् । “ विधिवदुपसन्नः पप्रच्छ ” इति श्रुतेः । अत्र ब्रह्मवाचिनपः
शब्दप्रयोगेण देवतानमस्काररूपं मङ्गलमाचरितम् । तथोक्तम्—“ अ इति
भगवतो नारायणस्य प्रथमाभिधानमभिदधता किं नाम मङ्गलं न कृतम् ”
इति । “ देवतावाचकाः शब्दा ये च भद्रादिवाचकाः । ते सर्वे मङ्गलाः
स्युर्लिपितो गणतोऽपि च ॥ ” इति । निरन्तरनिरतिशयानन्दरूपं तपो ज्ञान
रूपं ब्रह्म स्वाध्याय सुष्ठु ध्यात्वेति वा देवतानमस्कारः । गुरुनमस्कारश्च कृतो
भवति । कथम् ? तपःसु निरतं नारदमाध्याय परिपप्रच्छेति । यद्वा परि पूज-
यित्वेत्यर्थः । “ परिः समन्ततोभावव्याप्तिदोषकथासु च । भाषाश्लेषं पूजने च
वर्जने वचने शुभे ॥ ” इति वचनात् । नारदं संपूज्य पप्रच्छेत्यर्थः । “ पराक्षरं
मुनिवरं कृतपौर्वाहिकक्रियम् । मैत्रेयः परिपप्रच्छ प्रणिपत्याभिवाद्य च ॥ ”

अनेन ‘ तप आलोचने ’ इति धातोरुत्पन्नेन तपःशब्देन ज्ञानपर्यायेण “ सत्यं ज्ञानम-
नन्तं ब्रह्म ” इति ब्रह्मस्मरणात् विशिष्टेष्टदेवतास्मरणरूपं मङ्गलं कृतमित्यनुसन्धयम् ।
तपस्वी प्रशस्ततपाः । वाल्मीकस्यापत्यं वाल्मीकिः । तदुक्तं ब्रह्मवैवर्ते—“ अथाब्रवी-
न्महातेजा ब्रह्मा लोकपितामहः । वाल्मीकप्रभवो यस्मात्तस्माद्वाल्मीकिरित्यसौ ॥ ”

इतिवत् ॥ अस्य श्रीरामायणस्य गायत्र्यक्षरसंख्यानुसारण चतुर्विंशतिसहस्र
ग्रन्थसङ्ख्यया प्रवृत्तत्वात् प्रथमसहस्रापक्रमे तकारः प्रयोक्तव्य इति सत्स्वपि
ब्रह्मवाचकेषु शब्दान्तरेषु तपःशब्दस्यैव प्रयोगः । प्रबन्धादौ तकारप्रयोगश्चा
वश्यकः । तस्य वक्तुर्वाचकस्य च सौख्यकरत्वात् । तथोक्तम् “ वस्तुलाभ
करो णस्तु तकारः सौख्यदायकः ” इति । साहित्यचूडामणौ तु—“ तकारां
विघ्ननाशकः ” इत्युक्तम् । किञ्च तकारस्य जलं भूतं बृहस्पतिर्देवता । अतः
शुभावहोऽनेन प्रबन्धारम्भः । अतएवातं चमत्कारचन्द्रिकायाम्—“ वर्णानां
मुद्भवः पञ्चाद्व्यक्तिः संख्या ततः परम् । भूतबीजविचारश्च ततो वर्णग्रहा
अपि ॥ ” इत्यारभ्य “ एतत्सर्वमविज्ञाय यदि पद्यं वदेत्कविः । केतकारुढ
कपिवत् भवेत्कण्टकपीडितः ॥ ” इति । “ कारणात्पञ्चभूतानामुद्भूता मातृका
यतः । अतो भूतान्मका वर्णाः पञ्चपञ्च विभागतः । वाय्वग्निभूजलाकाशाः
पञ्चाशल्लिपयः क्रमात् । पञ्च ह्रस्वाः पञ्च दीर्घा विन्दन्ताः सन्धयस्तथा ।
तत्र स्वरेशः सूर्योऽयं कवर्गेशस्तु लोहितः । चवर्गप्रभवः काव्यपृवर्गादुध
सम्भवः । तवर्गोत्थः सुरगुरुः पवर्गोत्थः शनैश्चरः । यवर्गजाऽयं शीतांशुरिति
सप्तग्रहाः क्रमात् ॥ ” इति । अत्र तपःस्वा इति यगणः, आदिलघुत्वात् ।
तदुक्तम्—“ आदिमध्यावसानेषु यरता यान्ति लाघवम् । भजसा गौरवं यान्ति
मनो तु गुरुलाघवम् ॥ ” इति । यगणप्रयोगश्चार्थकर इत्युक्तं चमत्कारचन्द्रि
कायाम्—“ करोत्यर्थानादिलघुर्यगणा वायुदेवतः ” इति । ननु तपस्तापः
सुतरामाधिः स्वाधिस्तयोरायं निरतमिति ग्रन्थारम्भे अश्लीलवचनमनुचितम् ।
तदुक्तम्—“ अश्लीलं यदमाङ्गल्यं जुगुप्साव्रीडभीकरम् ” इति । मैवम्, प्रसिद्धि
विशेषण तपोवेदयोरैव प्रथमतरं बुद्धयाराहेणाश्लीलत्वप्रसङ्गाभावात् । यथा
भगिनीलिङ्गादिप्रयोगेषु । अत्र सर्वत्र प्रायेण पथ्यावकं वृत्तम् । तदुक्तं वृत्त
रत्नाकरे—“ युजोर्जेन सरिद्धर्तुः पथ्यावकं प्रकीर्तितम् ” इति । वृत्तविशेषास्तु
तत्रतत्र वक्ष्यन्ते । अत्र वृत्त्यनुप्रासः शब्दालङ्कारः, तकारादीनामावृत्तेः ।
तदुक्तं काव्यप्रकाशे—“ वर्णसाम्यमनुप्रासः ” इति । विशेषणानां साभिप्राय

इति । नारदम्—नरः परमात्मा, तदुक्तम्—“ नरनीति नरः प्रोक्तः परमात्मा सना
तनः ” इति । तस्य संबन्धि नारदम्, परमात्मविषयकं ज्ञानं ददाति उपदिशतीति
नारदः । यद्वा नराणां संबन्धि नारं अज्ञानम् तत द्यति खण्डयति विज्ञानोपदेशेनेति

को न्वस्मिन् सांप्रतं लोके गुणवान् कश्च वीर्यवान् ।

धर्मज्ञश्च कृतज्ञश्च सत्यवाक्यो दृढव्रतः ॥ २ ॥

त्वात् परिकरोनामार्थालङ्कारः । उक्तमलङ्कारसर्वस्वे “विशेषणानां साभिप्राय-
त्वे परिकरः ” इति । तपःस्वाध्यायनिरतत्वादीनां गुरूपसत्तिहेतुज्ञानानुष्ठान
प्रतिपादकत्वात् पदार्थहेतुकं काव्यलिङ्गमलङ्कारः । “ हेतोर्वाक्यपदार्थन्ये
काव्यलिङ्गमलंकृतिः ” इति लक्षणात् । अत्र वाल्मीकिनारदयोः स्वरूप कथनेन
शिष्याचार्याभ्यामेवंभवितव्यमिति द्योतनात् वाक्यगतवस्तुना वस्तुध्वनिः ॥ १ ॥

तनिश्चोकी-अस्तु कल्याणदं वस्तु सीतारामात्मकं हि नः । यत्पादपद्मभजनाल्लब्धं
सारस्वतं मया ॥ शम्पामध्यस्फुरन्नीलतोयदद्युतिविग्रहम् । सीतया लिङ्गितं रामं कलये-
ऽभीष्टसिद्धये ॥ भक्तप्रतिष्ठा नीलाद्रौ कलिता येन सूरिणा । सर्व तन्त्रस्वतन्त्रं तं पग-
ङ्कुशमुनिं भजे ॥ द्रमिडोपनिषदव्याख्याकारं रामायणस्य ये श्लोकाः । व्याख्याता द्रमिड-
गिरा तानथ विवृणोमि भाषया दैव्या ॥ रामायणस्य श्लोकानां व्याख्यां द्राविडवाङ्म-
यीम् । करोति देववाग्रूपामात्रेयाहोबलाह्वयः ॥ तपःस्वाध्यायेत्यस्य श्लोकस्य तनिश्चो-
काख्यव्याख्याने श्रीरामानुजायव्याख्यानं चापन्यस्तानामर्थानां श्रीगाविन्दराजीयव्या-
ख्यानान्तर्भूतत्वान्नात्र तदर्थप्रतिपादकवाक्यानि गृहीतानि, एवमन्यत्रापि ज्ञेयम् ॥ १ ॥

कथं परिपप्रच्छेत्याकांक्षायां प्रश्नप्रकारं दर्शयति-को न्वित्यादि
श्लोकत्रयेण । “ लुः पृच्छायां विकल्पे च ” इत्यमरः । अस्मिन् लोके
भूलोके सांप्रतमस्मिन् काले “ अस्मिन्कालेऽधुनेदानीं संप्रत्येतर्हि सांप्रतम् ”
इति बाणः । लोकान्तरे विष्णोर्विदितत्वात् । अत्रैव कालान्तरे नृसिंहादेः
प्रसिद्धत्वाच्च तद्व्यावृत्त्यर्थमेवमुक्तम् । गुणा अस्य सन्तीति गुणवान् । भूमा
दयो मत्वर्थाः । अस्मिन् लोके अस्मिन् काले को वा सकलकल्याणगुण
सम्पन्न इत्यर्थः । एवं सामान्येन गुणसमुदायं पृष्ट्वा विशिष्य तत्तद्गुणाश्रयं
पृच्छति-कश्च वीर्यवान् इत्यादिना । यद्वा गुण्यते आवर्त्यते पुनःपुनराश्रितै
नारदः । तथा चोक्तं नारदीये-“ गायन्नारायणकथां सदा पापभयापहाम् । नारदो
नाशयन्नेति नृणामज्ञानजं तमः ॥ ” इति ॥ १ ॥ को न्विति । गुणवान् अत्र गुण
शब्देन दृष्टगुणव्यतिरिक्तप्रशस्ता गुणा उच्यन्ते । प्रश्नप्रतिवचने दृष्टगुणव्यतिरिक्तप्रश-
स्तगुणप्रतिपादनात् । येन स्वयमक्षतस्सन् परान् जयति तद्वीर्यम् तद्वान् । धर्मज्ञः
सामान्यविशेषरूपधर्मज्ञः । कृतज्ञः येन केनचित् स्वस्मै किञ्चिदपि कृतमुपकारं ब्रह्म

रनुसन्धीयत इति गुणः सौशील्यम् । “ गुणस्त्वावृत्तिशब्दादिज्येन्द्रियामुख्य
तन्तुषु ” इति विश्वः । सुशीलं हि नाम महतो मन्दैः सह नीरन्ध्रेण संश्लेषः ।
तस्याधिक्यं सौशील्यम्, तद्वान् । सौशील्ये गुणशब्दोऽभियुक्तैः प्रयुक्तः ।
“ वशी वदान्यो गुणवानृजुः शुचिः ” इति । को वा सौशील्यवानित्यर्थः ।
सर्वत्र प्रश्ने नु इति किंशब्दोऽपि यत्र न प्रयुक्तस्तत्रानुषञ्जनीयः । एकेनैव
किंशब्देनोपपत्तावप्यादरातिशयात् पुनःपुनस्तत्प्रयोगः । “ प्रदानवदेव तदु
क्तम् ” इति न्यायेन प्रतिगुणं गुण्यावृत्त्यभिप्रायेण वा लोके गुणसम्बन्धाद्गुण्य
तिशयः । इह तु गुणिसम्बन्धाद्गुणातिशय इति द्योतनाय गुणिनः प्रथमं
निर्देशः “ गुणास्सत्यज्ञान-” इत्युक्तेः । कश्च वीर्यवान् । चकार उक्तसमुच्चये ।
सन्स्वपि विकारहेतुष्वविकृतत्वं वीर्यम्, ‘ औषधं वीर्यवत् ’ इत्यादौ तथा दर्श
नात्, तद्वान् । धर्मः अलौकिकश्रेयःसाधनम्, तं सामान्यरूपं विशेषरूपं च
जानातीति धर्मज्ञः । चकारोऽनुक्तसमुच्चयार्थः । परिहार्याधर्मज्ञश्चेत्यर्थः । कृत
मुपकारं स्वल्पं प्रासङ्गिकमपि बहुतया जानातीति कृतज्ञः । अपकारास्मरणं
चशब्दार्थः । वक्ष्यति--“ न स्मरत्यपकाराणां शतमप्यात्मवत्तया । कथंचिं
दुपकारेण कृतेनैकेन तुप्यति ॥ ” इति । सत्यं कृच्छ्रेष्वप्यनृतशून्यं वाक्यं
वचनं यस्य सः सत्यवाक्यः । तथा वक्ष्यति--“ अनृतं नोक्तपूर्वं मे न च
वक्ष्ये कदाचन ” इति । दृढव्रतः निश्चलसङ्कल्पः । “ अप्यहं जीवितं जह्यां
त्वां वा सीते सलक्ष्मणाम् । न हि प्रतिज्ञां संश्रुत्य ब्राह्मणेभ्यो विशेषतः ॥ ”
इति ॥ २ ॥ तनि०-हेमाग्विन्दवदाश्रयवैलक्षण्येन निःसीमाभ्यधिकत्वं वक्तुं को
न्विति प्रथमं धर्मिनिर्देशः । अस्मिन् एवंविधोऽप्राकृतदिव्यलोकं विष्णुर्विदित एव ।
अत्र क इति मांप्रतं नृमिहादिः कालान्तरं । एवं च निःसीमाभ्यधिकत्वेन परः अदेश
कालविप्रकृष्टतया सुलभश्च । क इति । मौल्येऽपि पुष्करपर्णजलव्यावृत्त्यर्थमाह-गुण
वानिति । गुणशब्दः सौशील्यवाची, सौशील्यं नाम महतो मन्दैः सह नीरन्ध्रेण संश्लेषः ।
यद्वा गुणशब्देन हेयगुणव्यतिरिक्तानन्तप्रशस्तगुणा उच्यन्ते । प्रश्नप्रतिवचने हेयगुण
व्यतिरिक्तप्रशस्तगुणप्रतिपादनात् । वीर्यवान् स्वस्याविकृतत्वे सति परविकारकारित्वं
वीर्यवत्त्वम् । पराक्रमसमुच्चयार्थश्चकारः । धर्मज्ञः “ एकतः कृतवत्सर्वे समग्रवदक्षिणाः ।
तया जानातीति कृतज्ञः । सत्यवाक्यः सर्वावस्थास्वपि सत्यवचनः । दृढव्रतः फल

चारित्र्येण च को युक्तः सर्वभूतेषु को हितः ।

विद्वान् कः कः समर्थश्च कश्चैकप्रियदर्शनः ॥ ३ ॥

आत्मवान् को जितक्रोधो द्युतिमान् कोऽनमृत्यकः ।

कस्य बिभ्यति देवाश्च जातरोषस्य संयुगे ॥ ४ ॥

एकतो भयभीतस्य प्राणिनः प्राणरक्षणम् ॥” इत्याद्युक्त विशेषधर्मज्ञानवान् । चक्रा-
रेण रक्षणत्यागाद्यधर्मविशेषमत्यन्तद्वयनया जानातीत्यर्थः । कृतज्ञः स्वल्पं प्रागङ्गिक-
मपि आश्रितकृतमुपकारं बहुतया जानातीति तथा । अलमतया कश्चिन्नदपि न कर्णेति
तथाप्युपकरोतीति चकारार्थः । सत्यवाक्यः कृच्छ्रेष्वप्यनृतवचनगद्गितः । दृढव्रतः प्रति-
ज्ञातस्यार्तोरक्षणादस्त्यागं स्वहानिं मनुते ॥ २ ॥ चरित्रमाचारः तदेव चारित्रम् ।
वायसराक्षसादिवत्स्वार्थेऽणप्रत्ययः । तेन युक्तः, सर्वदाप्यनुल्लङ्घितकुलाचार-
इत्यर्थः । सर्वभूतेषु सर्वप्राणिषु विषये । “ भूतं क्षमादौ च जन्तौ च न म्रियां
गुणसत्त्वयोः ” इति बाणः । हितः हितकरः । हितशब्दात् “ तत्करोति ”
इति णिच्, पचाद्यच्, णिलोपे पूर्वरूपे च रूपम् । भूतशब्देन स्वपरतारत-
म्याभाव उक्तः । सर्वशब्देन सापराधेष्वपि हितकरत्वमुक्तम् । वेत्तीति
विद्वान् सर्वशास्त्रज्ञः । “ विदेः शतुर्वसुः ” । समर्थः सर्वकार्यधुरंधरः । प्रियं
दर्शनं यस्यासौ प्रियदर्शनः, एकश्चासौ प्रियदर्शनश्च एकप्रियदर्शनः । अय-
मिव नान्यो लोके प्रियदर्शनोऽस्तीत्यर्थः । यद्वा एकप्रियदर्शनः एकरूप-
प्रियदर्शनः । लोके हि कस्यचिद्दर्शनं कदाचित्प्रियं भवति कदाचिदप्रियं च
भवति । “ तस्मादुःखात्मकं नास्ति न च किञ्चित्सुखात्मकम् ” इति
वचनात् । अयं तु न तथा, किंतु “ क्षणेक्षणे यन्नवतामुपैति तदेव रूपं रमणी-
यतायाः ” इत्युक्तरीत्या सदानुभवेऽप्यपूर्ववद्विस्मयमादधान इत्यर्थः । तथै-
वोत्तरयिष्यति-सदैकप्रियदर्शन इति । “ एके मुख्यान्यकेवलाः ” इत्युभयत्रा-
प्यमरः ॥ ३ ॥ आत्मवानिति । आत्मवान् धैर्यवान् । “ आत्मा जीवे धृतौ देहे
पर्यन्तं प्रारब्धव्रतापरित्यागशीलः ॥ २ ॥ चारित्र्येणेति । चरित्रमेव चारित्रं कुलक्रमा-
गताचारः, तेन युक्तः । सर्वभूतेषु को हित इत्यनेन सापराधेष्वपि हितकरणशील-
इत्युक्ते भवति । विद्वान् विदितसकलवेद्यः । समर्थः अनन्यनिर्वाह्यकार्यनिर्वहणशक्तः ।
कश्चैकप्रियदर्शनः एकमद्वितीयं प्रियं दर्शनं यस्य सः । प्रियस्य विषयद्वारकत्वात्
असदृशावयवाभिरूप्य इत्यर्थः ॥ ३ ॥ आत्मवानिति । आत्मवान् वशीकृतान्तः

एतदिच्छाम्यहं श्रोतुं परं कौतूहलं हि मे ।

महर्षे त्वं समर्थोऽसि ज्ञातुमेवंविधं नरम् ॥ ५ ॥

स्वभावे परमात्मनि ” इत्यमरः । अप्रकम्प्यधैर्य इत्यर्थः । जितक्रोधः विधेय
क्रोधः दण्डार्हेष्वेवाहितक्रोध इत्यर्थः । “ क्रोधमाहारयत्तीव्रम् ” इति हि
वक्ष्यति । द्युतिमान् कान्तिमान् “ रूपसंहननं लक्ष्मीं सौकुमार्यं सुवेषताम् ।
ददृशुर्विस्मिताकारा रामस्य वनवासिनः ॥ ” इति हि वक्ष्यति । गुणेषु दोषा
विष्करणमसूया । “ असूया तु दोषारोपां गुणेष्वपि ” इत्यमरः । अविद्यमाना
सूया यस्यासावनसूयकः । “ शोषाद्विभाषा ” इति कपि “ आपोऽन्यतरस्याम् ”
इति ह्रस्वः । यद्वा असूयकः असूयकण्ठादौ पठितः । तस्मात् “ कण्ठादिभ्यो
यक् ” इति यक्प्रत्ययः । “ अकृत्सार्वधातुकयोः ” इति दीर्घः । ततो “ निन्द
हिंस- ” इत्यादिना वुञ् । स न भवतीत्यनसूयकः । कस्येति । देवाश्चेति
चकारेणासुरादयः समुच्चीयन्ते । जातरोपस्य कस्य संयुगे देवादयः सर्वे बिभ्य
तीत्यन्वयः । अतो न “ भीत्रार्थानां- ” इति किञ्चिद्वात्पञ्चमी । शत्रुविषयः
क्रोधो मित्राणामपि भयमावहतीत्यर्थः । यद्वा चकारोऽप्यर्थः । अनुकूला
अपि बिभ्यति, किं पुनः प्रतिकूला इत्यर्थः । यद्वा संयुगे जातरोपस्य कस्य
बिभ्यतीत्येवान्वयः । शेषे पठ्या । “ संज्ञापूर्वको विधिरनित्यः ” इत्यपादानसंज्ञा
पूर्वकपञ्चम्यभावः । अत्र श्लोकत्रयं समृद्धिमद्वस्तुवर्णनादुदात्तालङ्कारः ॥ ४ ॥
अथायं प्रश्नो विजिगीषामूलमिति नारदो मन्येतापीति मन्वानः स्वप्रश्नो जिज्ञा-
साहेतुक इति दर्शयन् प्रश्नमुपसंहरति-एतदिति । एतत्पूर्वोक्तगुणाश्रयभूतं
वस्तु अहं जिज्ञासुः न विजिगीषुः, श्रोतुं न तु क्षेममिच्छामि, न तु ब्रूहि इति
निर्बध्नामि । अहं तावदिच्छामि मयि भवतः प्रसादोऽस्ति चेद्वक्तुमर्हसीति
भावः । तत्र हेतुमाह-परमिति । हिर्हेतौ । “ हिहतावधारणे ” इति बाणः ।
यस्मात्कारणान्मे परमुत्कृष्टं कौतूहलं विस्मयोऽस्ति तस्मादिच्छामि । यद्वा
हिः प्रसिद्धौ । मुखविकासाद्यनुभावैर्मम हर्षस्तव स्पष्ट इत्यर्थः । स्वप्रश्नोत्तर

करणः, यद्वा द्युतिमान् । जितक्रोधः-अत्र क्रोधशब्दः कामादीनामुपलक्षकः, जिता
विषद्गो इत्यर्थः । द्युतिमान् प्रशस्तकान्तिमान् । अनसूयकः गुणेषु दोषाविष्करण
मसूया, नद्रहितः । कस्य संयुगे देवाश्च बिभ्यति, चकारादसुरादयश्च ॥४॥ एतदिति ।

दाने देशिकालाभान्निर्विण्णः । संप्रति भवदर्शनेन सञ्जाताभिलाषोऽस्मि, ब्रह्मि
मत्पृष्ठमिति भावः । “ आचार्यस्य ज्ञानवत्तामनुमाय शिष्येणोप(स)पत्तिः
क्रियते ” इति न्यायेन नारदस्य प्रष्टव्यविषयज्ञानसम्भावनामाह—महर्षे इति ।
ऋषिः ज्ञानस्य पारं गन्ता । “ ऋषी गतौ ” इत्यस्माद्धातोः “ इगुपधात्कित् ”
इतीन् । गत्यर्थो ज्ञानार्थः । महंश्चासौ ऋषिश्च महर्षिः । “ आन्महतः समाना
धिकरणजातीययोः ” इत्यात्वम् । हेतुर्गर्भविशेषणम् । महर्षित्वात्त्वमेवंविधं
नरं पुरुषं ज्ञातुमर्हसि । ब्रह्मणः सकाशाद्विदितसकलविशेषस्त्वं कथं मे
जिज्ञासोर्न वदेरिति भावः । अत्र पूर्वार्धे काव्यलिङ्गमलङ्कारः, उत्तरवाक्या
र्थस्य पूर्ववाक्यार्थहेतुत्वात् । “ हेतोर्वाक्यपदार्थत्वे काव्यलिङ्गमलंकृतिः । ”
इति लक्षणात् । उत्तराद्धै परिकर इति अनयोः संसृष्टिः । अन्ते चास्येति
करणं बोध्यम् । इति परिपप्रच्छेति सम्बन्धः । नन्वयं प्रश्नो वाल्मीकिर्न
संगच्छते, तस्य विदितसकलरामवृत्तान्तत्वेन निश्चये संशयायोगात् । वक्ष्यति
ह्ययोध्याकाण्डे—“ इति सीता च रामश्च लक्ष्मणश्च कृताञ्जलिः । अभि
गम्याश्रमं सर्वे वाल्मीकिमभिवादयन् ॥ ” इति । कथं रामविषयमध्यवर्ती
वाल्मीकिस्तद्गुणान्न विजानीयात् ? वक्ष्यति हि—“ विषये ते महाराज राम
व्यसनकर्षिताः । अपि वृक्षाः परिम्लानाः सपुष्पाङ्कुरकोरकाः ॥ ” इति ।
कथं वा “ रामो रामो राम इति प्रजानामभवन् कथाः । रामभूतं जगद्
भूद्रामे राज्यं प्रशासति ॥ ” इति पृथग्जनैरपि विदितं रामवैभवं मुनिरेप
न जानीयात्, कथं चैतावन्मात्रं सत्यलोकादागतो नारदः प्रष्टुमर्हति, य
एवमुत्तरयति ‘ रामो नाम जनैः श्रुतः ’ इति । तत्रोच्यते—नायमापाततो
भासमानः प्रश्नार्थः नाप्युत्तरार्थः । अत्र करतलामलकवद्विदितरामवृत्तान्तस्य
वाल्मीकेः कुतूहलसंभवात् “ बुद्ध्वा वक्ष्यामि ” इत्युत्तरवाक्यानुपपत्तेश्च ।
किन्तु वक्तृबोद्धानुगुण्यात् वेदान्तेषु नानाविद्यासु तत्तद्गुणविशिष्टतयावगम्य
मानं परंतत्त्वं किं विष्णुः, उत रुद्रादिष्वन्यतम इति प्रश्नार्थः । तदिदं
वाल्मीकेर्हृदयमाकलयन् भगवान्नारदोऽपि रामत्वेनावतीर्णो विष्णुरेव वेदान्त
वेद्यः पुरुषः, ब्रह्मादयः सर्वे तद्भृकुटीभटास्तत्परतन्त्राः । सद्ब्रह्मात्मादि
शब्दाश्च पर्यवसानवृत्त्यावयववृत्त्या च विष्णुपरा इत्येवमाशयेन सकल

श्रुत्वा चैतत् त्रिलोकज्ञो वाल्मीकेर्नारदो वचः ।

श्रूयतामिति चामन्य प्रहृष्टो वाक्यमब्रवीत् ॥ ६ ॥

वेदान्तोदितगुणजातं रामे योजयन्नुत्तरयतीति सर्वमनवद्यम् ॥ ६ ॥ तन्नि०—
एतत् पूर्वोक्तदेशकालगुणविशिष्टं वस्तु श्रोतुमिच्छामि । परं कौतूहलम् न केवलमुक्त
गुणविशिष्टे कौतूहलं न केवलमेतदंशकालसम्बन्धं नरे, किन्तुभयात्मके, तस्याश्चर्यरूप
तया तच्छब्दं कौतूहलम् । हिशब्दः प्रमिद्धो । सर्वत्राश्चर्यदर्शने कौतूहलं प्रमिद्धम् ।
उभयं प्रत्येकं मया ज्ञातं श्रुतवेदान्तत्वात् न तत्र कौतूहलम् । नन्वेतादृशं वस्तु कथं
मया वक्तुं शक्यत इत्यत्राह-त्वं समर्थोऽर्साति । कथं मम सामर्थ्यम् ? तत्राह—महर्ष
इति । ऋषयो ह्यलौकिकार्थद्वारः । तत्र महर्षित्वात्तव मत्तोऽपि वेदान्तरहस्यज्ञानमधि
कमिति । एवंविधं नरं परमपुरुषम् ॥ ५ ॥ एवं “ तद्विज्ञानार्थं स गुरुमेवाभि
गच्छेत् ” इत्युक्तं गुरूपसदनविधिमुपबृंहय “ येनाक्षरं पुरुषं वेद सत्यं प्रोवाच
तां तत्त्वतो ब्रह्मविद्याम् ” इत्युक्तं प्रवचनविधिमुपबृंहयति—श्रुत्वेत्यादिना ।
तत्र “ नासंवत्सरवासिने प्रब्रूयात् ” इति नियमस्य ज्येष्ठपुत्रव्यतिरिक्त
विषयत्वात् वाल्मीकेश्च भृगुपुत्रतया भ्रातृपुत्रत्वात् शुश्रूपानिरपेक्षं प्रीत्यो-
पादिदेशेत्याह—श्रुत्वा चेति । त्रयाणां लोकानां समाहारस्त्रिलोकम् । पात्रा-
दित्वात्र ङीप् । यद्वा त्रित्वविशिष्टां लोकस्त्रिलोकः । “ नवरसरुचिराम् ”
इत्यत्र काव्यप्रकाशे तथैव व्याख्यानात् । यद्वा त्रयो लोका यस्मिन् तत्रिलो-
कमिति ब्रह्माण्डमुच्यते, तज्ज्ञानार्तीति त्रिलोकज्ञः । भूर्भुवःस्वरिति त्रैलो-
क्यम् । यद्वा विष्णुपुराणोक्तरीत्या कृतकमकृतकं कृतकाकृतकमिति त्रयो
लोकाः । महर्लोकपर्यन्ताः कृतकाः । जनोलोकः कृतकाकृतकः । सत्यलोको-
ऽकृतक इति । यद्वा लोका जनाः “ लोकस्तु भुवने जने ” इत्यमरः । बद्ध
नित्यमुक्तास्त्रयो लोकाः । नारदः ब्रह्मपुत्रतया तज्ज्ञानार्हः । एतत्पूर्वोक्तरीत्या
व्यङ्ग्यार्थगर्भं वाल्मीकेः स्वाभिमतस्य पुत्रस्य वचः परिपूर्णार्थं वाक्यं श्रुत्वा
निशम्य । चकारेण तदूहित्वा चेत्यर्थः । प्रहृष्टः स्वेनोपदिदिक्षितस्यैव पृष्ट-

एतत् उक्तगुणकं नररूपं वस्तिवत्यर्थः ॥ ५ ॥ श्रुत्वेति । एतत् पूर्वोक्तं प्रश्न
जातम् । त्रिलोकज्ञः त्रिलोकगोचरज्ञान इत्यर्थः । आमन्य एकाग्रयसिद्वचर्थमभि
मुखीकृत्य, प्रहृष्टः कस्य विभ्यति देवाश्चेति दृष्टदेवादिभीषकत्वगुणसंपत्तेः ब्रह्मादि-
ष्वप्रसक्तोऽयं प्रश्नः सकलगुणविशिष्टसार्वभौमविषयक इत्यवगम्यते, तत्रापि सार्वभौम

बहवो दुर्लभाश्चैव ये त्वया कीर्तिता गुणाः ।

मुने वक्ष्याम्यहं बुद्ध्वा तैर्युक्तः श्रूयतां नरः ॥ ७ ॥

त्वेन सन्तुष्टः शतकोटिप्रविस्तररामायणे स्वावगतस्यैवानेन पृष्टन्वान् राम
गुणस्मरणामृतपानलाभादपूर्वशिष्यलाभाद्वा “साहं मन्त्रविदंवास्मि नात्म
वित्” इत्युक्तरीत्या सनत्कुमारं प्रति स्वस्योपसर्पणस्मारकत्वाद्वा प्रहृष्टः सन् ।
कर्तारिक्तः । रामगुणानुसन्धानजनितं निजवैचित्र्यं व्याजेन परिहर्तुं श्रूयता-
मित्यामन्याभिमुखीकृत्य वाक्यमुत्तररूपमब्रवीत् व्यक्तमुक्तवान् ॥ ६ ॥
वक्ष्यमाणस्यासदुत्तरत्वपरिहारायात्मनां वाल्मीकिराश्याभिज्ञत्वमाह—बहव
इति । यद्वा वेदान्तोदितगुणानां विष्णोरन्यत्रासम्भवात्तेषां पुरुषशब्दवाच्य-
त्वासंभवाच्चतुर्मुखसंप्रदायाच्च विष्णावेव परतत्त्वतां परिशंपयन्नाह—बहव इति ।
बहवो विपुलाः, अनेकगुणविततिमूलभूता इत्यर्थः । अनेनापृष्टानामपि वक्ष्य-
माणानां गुणानां निदानमुपदर्शितम् । यद्वा बहवः अपरिच्छिन्ना इत्यर्थः ।
श्रूयते हि अपरिच्छिन्नत्वं गुणानाम् “यतो वाचो निवर्तन्ते अप्राप्य मनसा
सह । आनन्दं ब्रह्मणो विद्वान्न बिभेति कुतश्चन ” इति । अत्रानन्दस्यैकस्या-
परिच्छिन्नत्वोक्तिरितरेषामप्यपरिच्छिन्नत्वप्रदर्शनार्था । उक्तं हि यामुनाचार्यैः—
“उपर्युपर्यब्जभुवोऽपि पूरुषान्” इत्यादिना । दुर्लभाः परमपुरुषादन्यत्रासम्भा-
विताः, अन्येषां “न ब्रह्मा नेशानः ” इत्यादिना असम्भाव्यत्वादिवचनादिति
भावः । अनेन प्रश्नस्य देवताविशेषनिर्द्धारणपरत्वमात्मनावगतमिति व्याजि-
तम् । चकार उक्तसमुच्चयार्थः अनुक्तसमुच्चयार्थो वा । तेन स्वाभाविकानव-
धिकातिशयासङ्ख्येयकल्याणरूपा इत्युक्तम् । एवकार इतरत्र सर्वात्मना
असंभावितत्वमभिव्यनक्ति । य इति वेदान्तप्रसिद्धिरुच्यते । गुणाः वीर्यादयः
कीर्तिता इत्यनेन गुणानां प्रश्नकालेऽपि भोग्यतातिशयः सूच्यते । तैर्युक्तः,
न तु कल्पित इति निर्गुणवादनिरासः । नरः पुरुषः । “पुरुषाः पूरुषा नराः”
इति निघण्टुः । “य एषोऽन्तरादित्ये हिरण्मयः पुरुषो दृश्यते ” “पुरुषः पुण्ड
रीकाक्षः ” इति श्रुतिस्मृत्यनुगतः पुरुषशब्दोऽनेन प्रत्यभिज्ञाप्यते । श्रूयतां
मात्रे पृष्टप्रशस्तसकलगुणसंपत्तेरसम्भवात्सकलजगद्रक्षणार्थं नृरूपेणावतीर्णं परम
पुरुष एव सम्भवात् दिष्ट्या तद्गुणकीर्तनं लब्धमिति प्रहर्षः ॥ ६ ॥ बहव इति ।
बुद्ध्वा वक्ष्यामि महापुरुषं निश्चित्य वक्ष्यामि, तैर्दुर्लभगुणैर्युक्तो नरः श्रूयतामिति

इक्ष्वाकुवंशप्रभवो रामो नाम जनैः श्रुतः ।

नियतात्मा महावीर्यो द्युतिमान् धृतिमान् वशी ॥ ८ ॥

न तु यथाकथंचित्परिकल्प्यताम् । शृण्वित्यनभिधानात् विनयोक्तिरियम् ।
नात्कालिकं किञ्चित्प्रकल्प्यत इति भ्रमं वारयति अहं बुद्ध्वा वक्ष्यामीति ।
मत्पितुर्ब्रह्मणः सकाशात् शतकोटिप्रविस्तररामायणमुखेन विदित्वा वक्ष्यामि ।
अनेन सम्प्रदायाभिज्ञन्वमात्मनो दर्शितम् । यद्वा रामगुणानुसन्धानवैचित्र्येन
न मे किञ्चित्प्रतिभाति, क्षणात् बुद्ध्वा वक्ष्यामीत्यर्थः । अतो मध्ये वाक्यान्तर
मलङ्काराय । अन्यथा वाक्यगर्भितमिति काव्यदोषः स्यात् । अहं वक्ष्यामि
अहंभूत्वा वक्ष्यामि, नेदानीं नारदोऽस्मि, रामगुणश्रवणशिथिलत्वात् ।
रामगुणमग्नोऽयं नदीप्रवाहमग्न इव अवलम्बनयष्टिमपेक्षते—हे मुन इति । यद्वा,
प्रश्रुकाले समवधानविशंपमालक्ष्य श्लाघते मुन इति । अथ क्षणात्सन्धुक्षितो
नारदो वाक्यशेषं पूरयति तैरिति । नर इत्यनेन परतत्त्वनिर्द्धारणं प्रश्रुफलि-
तार्थं द्योतयति । बुद्ध्वा इत्यनेन श्रुतिस्थतत्तच्छब्दार्थो विवृतः ॥ ७ ॥ तनि०—
बहवः पृष्ठगुणानां द्व्यष्टकत्वेऽपि प्रत्येकमककम्यानेकगुणविततितया राशीकरणादमं-
ख्याताः । दुर्लभाः अनीश्वर ईश्वरे परमव्योमवामिनि अवताराङ्गन्तरे च दुर्लभाः कीर्तिताः ।
वाचिकव्यापागप्रतिपन्ना अपि दुर्लभाः । एवंविधप्रश्ने अन्यस्य नाधिकार इत्याह—मुन
इति । मुनिर्मननशीलः, तेन शशशृङ्गप्रश्रवत नरं उक्तगुणवैशिष्ट्यप्रश्रम्य दोषमूलत्वं
व्युदस्नम् । उत्तरंऽपि नान्यस्याधिकार इत्याह—अहमिति । ममापि सहसा वक्तुं न शक्य
मित्याह—बुद्ध्वेति । यद्वा बुद्ध्वत्यनेन कां न्वस्मिन्नित्यादि प्रश्रवाक्याद्वेदधितरामाभिरूप्य
गुणानुसन्धानेन विस्मृतलोकत्वं व्यज्यते । तैरमंगव्यैर्युक्तो नरः पुरुषः श्रूय-
ताम् ॥ ७ ॥ अथ वेदान्तोदितगुणानां रामे प्रदर्शनमुखेन रामत्वेनावतीर्णो
विष्णुरेव वेदान्तवेद्यं परं तत्त्वमिति दर्शयति—इक्ष्वाकुवंशप्रभव इत्यादिना
सर्गशेषेण । तत्र वेदान्तोदितगुणगणानां निधी रामत्वेनावतीर्णो विष्णुरेवेति
महावाक्यार्थः । इक्ष्वाकुवंशेत्यारभ्य सत्ये धर्म इवापर इत्यन्ता सार्धैकादश
श्लोक्येकान्वया । इक्ष्वाकुर्नामवैवस्वतमनोज्यैष्ठः पुत्रः, तस्य वंशः पुत्रपौत्रादि
परम्परा । प्रभवत्यस्मादिति प्रभवः प्रादुर्भावस्थानम् । इक्ष्वाकुवंशः प्रभवो
योजना । श्रूयतां प्रातकाले लोट् । तस्य श्रवणं ते प्रातकालमित्यर्थः ॥ ७ ॥ उक्तप्रश-
स्तसमस्तगुणविशिष्टत्वेन निश्चितपरमपुरुषमुपदिशति—इक्ष्वाकुवंशप्रभव इत्यादि

यस्य सः इक्ष्वाकुवंशप्रभवः । जनकादिमहाकुलेषु विद्यमानेषु कुताऽत्रैव
 भगवानवतीर्ण इत्यपेक्षायामिक्ष्वाकुपदं प्रयुक्तम् । इक्ष्वाकुर्हि चिरं हरिमा
 राध्य तन्मूर्तिविशेषं श्रीरङ्गनाथमलभन्तेति पौराणिका गाथा । अतस्तत्पक्ष
 पातेन तद्वंशेऽवतीर्ण इति सूचयितुमिक्ष्वाकुपदम् । वंशेत्यनेन गुणवान् क
 इति पृष्ठं सौशील्यमुक्तम् । रमयति सर्वान् गुणैरिति रामः । “ रामो रमयतां
 वरः ” इत्यार्षनिर्वचनबलात् कर्तव्य्यपि कारकं घञ् वर्ण्यते । यद्वा, रमन्ते
 ऽस्मिन् सर्वे जना गुणैरिति रामः । “ अकर्त्तरि च कारकं संज्ञायाम् ” इति
 घञ् । तथा चागस्त्यसंहितायामुक्तम्—“ रमन्ते योगिनोऽनन्ते सत्यानन्दं
 चिदात्मनि । इति रामपदेनासौ परं ब्रह्माभिधीयते ॥ ” इति । नामेति प्रसिद्धौ ।
 चित्रकूटवासिना त्वया विदितो हीत्यर्थः । न केवलं भवता, पामरैरपि विदित
 इत्याह जनैः श्रुत इति । श्रुतः अवधृतः । “ श्रुतं शास्त्रावधृतयाः ” इत्य
 मरः । ताटकाताटकेयवधविश्वामित्राध्वरत्राणाहल्याशापविमोक्षहरधनुर्भङ्ग
 परशुरामनिग्रहसप्ततालवेधवालिवधसिन्धुबन्धमूलबलनिबर्हणादिभिरवधारित
 नारायणभाव इत्यर्थः । य एवंभूतः स एव नियतात्मा स एव महावीर्य्य इत्येवं
 प्रतिपदं वक्ष्यमाणं तत्पदमनुपज्यते । रामरूपेणावतीर्णो विष्णुरेव वेदान्तादित
 तत्तद्गुणक इति सर्वत्र तात्पर्य्यार्थः । आदौ स्वरूपनिरूपकधर्म्मानाह निय
 तात्मेत्यादिना । नियतात्मा नियतस्वभावः, निर्विकार इति यावत् । “ नाम्य
 जरयैतज्जीर्यते न वधेनास्य हन्यते अपहतपाप्मा विजरो विमृत्युर्विशोका
 विजिघत्सोऽपिपासः ” इत्यादिश्रुतेः । महावीर्य्यः अचिन्त्यविविधविचित्र
 शक्तिकः । “ परास्य शक्तिर्विविधैव श्रूयते स्वाभाविकी ज्ञानबलक्रिया च ”
 इति श्रुतेः । द्युतिमान् स्वाभाविकप्रकाशवान् । स्वयंप्रकाशः ज्ञानस्वरूप
 इति यावत् । “ विज्ञानघन एव प्रज्ञानघनः ” इति श्रुतेः । धृतिमान् निर-
 तिशयानन्दः । “ धृतिस्तु तुष्टिः सन्तोषः ” इति वैजयन्ती । “ आनन्दो ब्रह्म ”
 इति श्रुतेः । सर्वं जगद्वंशेऽस्यास्तीति वशी, सर्वस्वामीत्यर्थः । “ सर्वस्य वशी
 सर्वस्येशानः ” इति श्रुतेः ॥८॥ तनि०—अथ नारदः प्रस्तुतधर्मद्वयस्य प्रत्येकवृत्ति
 त्वमनेन ज्ञातम्, एकधर्मविशेषनिष्ठत्वं त्वज्ञातम्, तदेवोपदेष्टव्यमित्यभिप्रायेणोत्तरमाह ।
 रामो राज्यमुपासित्वा ब्रह्मलोकं गमिष्यति इत्यन्तेन । प्रभवत्यस्मादिनि प्रभवः
 उत्पत्तिस्थानम् । इक्ष्वाकुवंशः प्रभवो यस्य सः तथोक्तः । रमन्तेऽस्मिन्निति रामः,

बुद्धिमान्नीतिमान् वाग्मी श्रीमान् शत्रुनिबर्हणः । विपुलांसो महाबाहुः कम्बुग्रीवो महाहनुः ॥ ९ ॥

तत्र प्रथमं लोकान्तराश्रयविषयप्रश्नोत्तरस्य वक्तव्यतया आश्रयस्येतरव्यावर्तकत्वमाह—
इक्ष्वाकुवंशप्रभव इति । तपस्मभामादित्थीरङ्गनाथागन्धनफलतया तद्वंश एवावतीर्ण
इतीक्ष्वाकुग्रहणम् । “ वैष्णवा नः कुलं जातस्म नः संतारयिष्यति ” इत्येकवैष्णव
जनिमात्रेण तद्वंशस्य सर्वस्याप्युत्तारः । यत्र तु सर्वे गृहाराधनीकृतश्रीरङ्गनाथाः तस्मि-
न्नेव वंशे स एवावतीर्णः । वंशस्य महत्त्वे किं वक्तव्यमिति वंशपदाभिप्रायः । प्रभवत्य-
स्मादिति प्रभवः उत्पत्तिस्थानम्, इक्ष्वाकुवंशः प्रभवा यस्य स इति बहुव्रीहिः । वंश
प्रभव इति वंशस्योत्पत्तिस्थानत्वकथनेन कामल्यागर्भस्याप्राकृतभगवद्विग्रहप्रवेशनिर्गम
मात्रहेतुत्वेनात्पत्तिस्थानत्वमिति कथितम् । तेन “सुग्रीवमारुतिविर्भाषणपुण्यपादसंचार
पूतभवनं प्रविवेश रामः” इतिवत्प्रवित्रितवंशप्रवेशो व्यञ्जितः । अथाश्रितवैलक्षण्यमाह
राम इति । गुणैः रमयतीति रामः, रमन्ते योगिनोऽस्मिन्निति वा रामः । एवमाश्रितस्य
सकलवस्तुविलक्षणत्वं परमव्यामविग्रहवैलक्षण्यं चाक्तम् “ स उ श्रेयान् भवति जाय-
मानः ” इति श्रुतेः । अवतारवैलक्षण्यं च रामं सत्यपराक्रममिति वक्ष्यति । नामेति
प्रमिद्धौ । प्रमिद्धिश्च “ तं धीरामः कवय उन्नयन्ति स्वाधियो मनसा देवयन्तः ”
इत्याद्युक्ता । देवयन्तः मनुनिशीलाः । न केवलं वैदिकी प्रमिद्धिः, लौकिकी चास्ती
त्याह—जनैः श्रुत इति । नियतात्मा अमाधार्गणादिव्यमङ्गलविग्रहः । महार्वार्यः—महत्त्वं
दोषोपाध्यवधिसमातिशयगृहितत्वम् । द्युतिमान् । अतिशायने मतुषु । “ भूमनिन्दाप्रशं-
मासु नित्ययोगेऽतिशायने । संसर्गेऽस्तिविवक्षायां भवन्ति मतुवादयः ॥ ” इत्युक्तेः ।
एतेन नीलतायदमध्यस्थविद्युत्सदृशोज्ज्वल्यवन्वमुक्तम् । वक्ष्यति च “ तं तपन्तमिवा-
दित्यमुपपन्नं स्वतेजसा ” इति । धृतिमान् धृतिर्विधरणम् प्रशासनाधीनलोक इत्यर्थः ।
वशी गुणवशीकृतसर्वजनः हृषीकेशो वा । हृषीकेशः जितेन्द्रियः ॥ ८ ॥ अथ सृष्ट्यु-
पयोगिगुणानाह—बुद्धिमानित्यादिना । बुद्धिमान् सर्वज्ञः । “ यः सर्वज्ञः सर्व
वित् ” इति श्रुतेः । नीतिमान् मर्यादावान् । श्रुतिरत्र “ धाता यथापूर्वम-
नामशब्दः प्रसिद्धौ । नियतात्मा शिक्षितमनाः । वशी जितेन्द्रियः ॥ ८ ॥ बुद्धिमा-
निति । बुद्धिमान् प्रशस्तधीः । बुद्धेः प्राशस्त्यं नाम—“ शुश्रूषा श्रवणं चैव ग्रहणं
धारणं तथा । ऊहापोहार्थविज्ञानं तत्त्वज्ञानं च धीगुणाः ॥ ” इत्युक्तगुणविशिष्टत्वम् । नीति-
मान् अतिशये प्राशस्त्ये वा मतुषु । वाग्मी प्रशस्तवाक् । श्रीमान् सर्वातिशायिश्रीः

महोरस्को महेष्वासो गूढजत्रुररिन्दमः ।

आजानुबाहुः सुशिराः सुललाटः सुविक्रमः ॥ १० ॥

कल्पयत् । एष सेतुर्विधरण एषां लोकानामसंभेदाय ” इति । शोभना वाग-
स्यास्तीति वाग्मी । “ वाचो ग्मिनिः ” इति ग्मिनिप्रत्ययः । कुत्वे जश्त्वे च
कृते गकारलाभात् पुनर्गकार उक्तिशोभनत्वज्ञापनायेति न्यासकारः । सर्व
वेदप्रवर्तक इत्यर्थः । “ यो ब्रह्माणं विदधाति पूर्वं यो वै वेदांश्च प्रहिणाति
तस्मै ” इति श्रुतिः । श्रीमान् समृद्धोभयविभूत्यैश्वर्यः । “ श्रीः कान्तिसंपदो
र्लक्ष्म्याम् ” इति बाणः । “ सर्वमिदमभ्यात्तः ” इति श्रुतिः । शत्रून् तद्विरो-
धिनो निवर्हयति नाशयतीति शत्रुनिवर्हणः । “ बर्ह हिंसायाम् ” इत्यस्माद्धातोः
कर्त्तरि ल्युट् । “ एष भूतपतिरेष भूतपालः ” इति श्रुतेः । अथ “ य एषां
ऽन्तरादित्ये हिरण्यमयः पुरुषो दृश्यते हिरण्यश्मश्रुर्हिरण्यकेशः आप्रणखात्सर्व
एव सुवर्णस्तस्य यथा कप्यासं पुण्डरीकमेवमक्षिणी । तस्योदिति नाम स एष
सर्वेभ्यः पाप्मभ्य उदित उदेति ह वै सर्वेभ्यः पाप्मभ्यो य एवं वेद ” इत्य-
न्तरादित्यविद्योदितं सर्वाङ्गसुन्दरविग्रहं दर्शयति-विपुलांस इत्यादिना सार्द्ध
श्लोकद्वयेन । विपुलांसः उन्नतस्कन्धः । उन्नतस्कन्धत्वं च महापुरुषलक्षण-
मिति सामुद्रिकोक्तम्-“ कक्षः कुक्षिश्च वक्षश्च घ्राणः स्कन्धो ललाटिका ।
सर्वभूतेषु निर्दिष्टा उन्नतास्तु सुखप्रदाः ॥ ” इति । महाबाहुः वृत्तपीवरबाहुः ।
आयतत्वं तु वक्ष्यति आजानुबाहुरिति । “ आजानुलम्बिनौ बाहू वृत्तपीनौ
महीश्वरः ” इति सामुद्रिकलक्षणम् । कंबुग्रीवः शङ्खतुल्यकण्ठः । इन्दुमुखीति-
वत् शाकपार्थिवादित्वान्मध्यमपदलोपी समासः । “ कम्बुग्रीवश्च नृपतिर्लम्ब
कर्णोऽतिभूषणः ” इति लक्षणम् । “ रेखात्रयान्विता ग्रीवा कम्बुग्रीवेति कथ्यते ”
इति हलायुधः । महत्यौ हनू यस्यासौ महाहनुः । “ स्त्रियाः पुंवत् ” इत्या-
दिना पुंवद्भावः । हनुः कपोलोपरिभागः । “ अधस्ताच्चिबुकं गण्डौ कपोलौ
तत्परो हनुः ” इत्यमरः । “ मांसलौ तु हनू यस्य भवतस्त्वीषदुन्नतौ । स
नरो मृष्टमश्नाति यावदायुः सुखान्वितः ॥ ” इति लक्षणम् ॥ ९ ॥ महोरस्क
इति । महद्विशालमुरो यस्यासौ महोरस्कः । “ उरःप्रभृतिभ्यः कप् ” इति
“ ऋचः सामानि यजूंषि सा हि श्रीरमृता सताम् ” इत्युक्तश्रौतश्रीरत्र विवक्षिता ।

समः समविभक्ताङ्गः स्निग्धवर्णः प्रतापवान् ।

पीनवक्षा विशालाक्षो लक्ष्मीवान् शुभलक्षणः ॥ ११ ॥

कप । लक्षणं तु—“ स्थिरं विशालं कठिनमुन्नतं मांसलं समम् । वक्षो यस्य महीपालस्तत्समो वा भवेन्नरः ॥ ” इति । मांसलत्वं तु वक्ष्यति—पीनवक्षा इति । महान् इष्वासो धनुर्यस्यासौ महेष्वासः । अनेन तदुचितसंहनन विशेषो लक्ष्यते, अतो न प्रक्रमविरोधः । गूढे मांसलत्वेनाप्रकाशे जघ्नुणी अंसद्वय सन्धिगतास्थिनी यस्यासौ गूढजघ्नुः । “ स्कन्धो भुजशिरोऽसौऽस्त्री सन्धी तस्यैव जघ्नुणी ” इत्यमरः । “ विषमैर्जघ्नुभिर्निःस्वा अतिसूक्ष्मैश्च मानवाः । उन्नतैर्भोगिनो निम्नैर्निःस्वाः पीनैर्नराधिपाः ॥ ” इति लक्षणम् । अरीन् दमयति निवर्तयतीत्यरिन्दमः । “ संज्ञायां भृत्तृजिधारिसहितपिदमः ” इति खच् । असंज्ञायामप्यार्षः । अरिशब्देन पाप्मा विवक्षितः, अपहतपाप्मेत्यर्थः । अनेनायं विग्रहपरिग्रहो न कर्ममूलः, किन्त्वनुग्रहमूलः, “ इच्छागृहीताभिम तोरुदेहः ” इति स्मृतेः । अतः न प्रक्रमभङ्गः । जानु ऊरुपर्व, तत्पर्यन्तं विलंबिबाहुराजानुबाहुः । सुष्ठु समं वृत्तं छत्राकारं शिरो यस्यासौ सुशिराः । “ समवृत्तशिराश्चैव छत्राकारशिरास्तथा । एकछत्रां महीं भुङ्क्ते दीर्घमायुश्च जीवति ॥ ” इति लक्षणम् । सुललाटः । ललाटसौष्ठवं प्रोक्तम्—“ अर्धचन्द्रनिभं तुङ्गं ललाटं यस्य स प्रभुः ” इति । शोभनः विक्रमः पदविक्षेपो यस्यासौ सुविक्रमः, शोभनत्वं च गजादितुल्यत्वम् । तथोक्तं जगद्रुद्रभायाम्—“ सिंह पृभगजव्याघ्रगतयो मनुजा मुने । सर्वत्र सुखमेधन्ते सर्वत्र जयिनः सदा ॥ ” इति ॥ १० ॥ समः नातिदीर्घो नातिह्रस्वः । तथात्वं च तत्रैवोक्तम्—“ षण्णवत्यङ्गुलोच्छ्रायः सार्वभौमो भवेन्नृपः ” इति । समानि अन्यूनाधिकपरि-
इति । महद्विशालमुरो यस्य स महोरस्कः, “ उरः शिरो ललाटं च ” इत्युप-
क्रम्य “ विशालास्ते सुखप्रदाः ” इत्युक्तेः । गूढजघ्नुः-गूढे निमग्रे जघ्नुणी वक्षो-
ऽस्योस्सन्धिगतौ अस्थिविशेषौ यस्य स तथोक्तः । अरीन् कामादीन् दमयतीत्यरि-
न्दमः । आजानुबाहुः जानुपर्यन्तदीर्घबाहुः । सुशिराः—“ सुशिरस्त्वं वृत्तशिराः ”
इत्यादिसामुद्रिकशास्त्रोक्तलक्षणलक्षितशिरोविशिष्टत्वम् । सुललाटः—“ ललाटे यस्य दृश्यन्ते चतुस्त्रिद्व्येकांशिकाः ” इत्युक्तचतुरेखासौभाग्यविशिष्टललाटत्वम् । सुविक्रमः
सुष्ठु विक्रमः पादविन्यासां यस्य सः । विक्रमस्य सौष्ठवं नाम-गजसिंहादिगति
सदृशत्वम् ॥ १० ॥ सम इति । समः—“ षण्णवत्यङ्गुलोत्सेधो यः पुमान् स प्रकाशने ”

धर्मज्ञः सत्यसन्धश्च प्रजानां च हितं रतः ।

यशस्वी ज्ञानसंपन्नः शुचिर्वश्यः समाधिमान् ।

प्रजापतिसमः श्रीमान् धाता रिपुनिषेदनः ॥ १२ ॥

माणानि विभक्तानि अश्लिष्टानि अङ्गानि करचरणाद्यवयवा यस्य स सम विभक्ताङ्गः । तानि चोक्तानि सामुद्रिकैः—“ भ्रुवौ नासापुटे नेत्रं कर्णावांष्टौ च चूचुकौ । कूर्परौ मणिवन्धौ च जानुनी वृषणौ कटी । करौ पादौ स्फिजौ यस्य समौ ज्ञेयः स भूपतिः ॥ ” इति । स्निग्धः स्नेहयुक्तो वर्णो यस्य सः स्निग्धवर्णः । तत्रोक्तं वररुचिना “नेत्रस्नेहेन सौभाग्यं दन्तस्नेहेन भोजनम् । त्वचः स्नेहेन शय्या च पादस्नेहेन वाहनम् ” इति । प्रतापवान् तजस्वी, समुदायशोभासम्पन्न इत्यर्थः । पीनवक्षा मांसलवक्षाः । विशाले पद्मपत्रायनं अक्षिणी यस्य सः विशालाक्षः । “ बहुव्रीहौ सक्थ्यक्ष्णोः स्वाङ्गात्पच ” इति पच । अत्र सामुद्रिकम्—“ रक्तान्तैः पद्मपत्राभैर्लोचनैः सुखभोगिनः ” इति । लक्ष्मीवान् अवयवशोभायुक्तः । शुभलक्षणः अनुक्तसकललक्षणसंपन्नः ॥ ११ ॥ एवमाश्रितानुभाव्यदिव्यमङ्गलविग्रहशालित्वमुक्त्वा आश्रितरक्षणोपयोगि गुणानाह—धर्मज्ञ इत्यादिना स्वजनस्य च रक्षितेत्यन्तेन । धर्मं शरणागत रक्षणरूपं जानातीति धर्मज्ञः । वक्ष्यति—“ मित्रभावेन संप्राप्तं न त्यजेयं कथंचन । दोषो यद्यपि तस्य स्यात्सतामेतदगर्हितम् ॥ ” इति । सत्या सन्धा प्रतिज्ञा यस्य स सत्यसन्धः । “प्रतिज्ञाने वधौ सन्धा” इति वैजयन्ती । “ अप्यहं जीवितं जह्यां त्वां वा सीते सलक्ष्मणाम् । नहि प्रतिज्ञां संश्रुत्य ब्राह्मणेभ्यो विशेषतः ॥ ” इति । प्रजानां प्राणिनां हिते हितकरणे रतः तत्परः । यशस्वी आश्रितरक्षणैककीर्तिः । “तस्य नाम महद्यशः ” इति श्रुतेः । ज्ञान इत्युक्तरीत्या अन्यूनातिरिक्तविग्रहपरिमाणः । समविभक्ताङ्गः—समानि अन्यूनानि रिक्तानि विभक्तानि पृथक्कृतानि अङ्गानि अवयवा यस्य स तथोक्तः, अनेनोभयपार्श्वं स्थकक्षश्रोत्रबाह्यादीनामङ्गानामुपाङ्गानां च समत्वमुक्तं भवति । स्निग्धवर्णः—निर्गन्तेन्दनीलवर्ण इत्यर्थः । प्रतापवान् श्रवणमात्रेण शत्रुहृदयविदारकत्वेन प्रशस्तपौरुषः । लक्ष्मीवान्—अत्र लक्ष्मीशब्देन सर्वोत्तमावयवसौभाग्यमुच्यते । शुभलक्षणः—शुभानि मङ्गलायतनानि लक्षणानि सामुद्रिकशास्त्रोक्तानि यस्य स तथोक्तः ॥ ११ ॥ धर्मज्ञ इति । सत्यसन्धः—सत्या यथार्था सन्धा प्रतिज्ञा । यस्य सः । ज्ञानसंपन्नः—सर्वविषय ज्ञानसंपन्न इत्यर्थः । शुचिः ब्राह्माभ्यन्तरशुद्धियुक्तः । वश्यः पित्राचार्यविनीतः । प्रजा

रक्षिता जीवलोकस्य धर्मस्य परिगक्षिता ।

रक्षिता स्वस्य धर्मस्य स्वजनस्य च रक्षिता ॥ १३ ॥

संपन्नः “यः सर्वज्ञः सर्ववित्” इत्युक्तरात्या स्वरूपतः स्वभावतश्च सर्वविषय-
ज्ञानशीलः । शुचिः पावनः परिशुद्धो वा, ऋजुरिति यावत् । वश्यः वशंगतः ।
“वशं गतः” इति निपातनाद्यत् । आश्रितपरतन्त्र इत्यर्थः । समाधिमान्
समाधिः आश्रितरक्षणचिन्ता, तद्वान् । प्रजापतिसमः “मध्यं विरिञ्चिर्गिरिशं
प्रथमावतारः” इत्युक्तरात्या जगद्रक्षणाय प्रजापतितुल्यतयावतीर्णः । श्रीमान्
पुरुषकारभूतया लक्ष्म्या अविनाभूतः । धाता पोषकः । “दुधाभधारण
पोषणयोः” इति धातामन्तृच । रिपुन् शत्रुन् निपूदयति निरम्यतीति रिपु
निपूदनः । “मूददीपदीक्षश्च” इति प्रतिषेधस्यानित्यत्वात् “अनुदात्ततश्च
हलादेः” इति युच, नन्त्यादिपाठाद्वा ल्युः । सुषामादित्वात् पत्वम् । आश्रित
विराधिनिरसनशील इत्यर्थः ॥ १२ ॥ अथावतारैकान्तान् गुणानाह—रक्षि-
तेति । लोके सार्वभौमः स्वर्कायजनरक्षण एव यतन् । अयं तु न तथा । किन्तु
सर्वस्य प्राणिजातस्य रक्षिता । ताच्छील्यं तृच । शेषं पठ्ये । ननु यदि सर्वेषां
रक्षिता तर्हि दुष्कृतिनमपि सुखिनमापादयेदित्यत्राह—धर्मस्य परिगक्षितेति ।
आचरणप्रचारणाभ्यां सर्वधर्मस्य व्यवस्थापयिता । उच्छास्त्रप्रवृत्तिनाऽपि
चिकित्सकन्यायेन अनय (अलङ्घ्य) यितेत्यर्थः । स्वस्य स्वर्कायस्य शरणा-
गतरक्षणरूपस्य धर्मस्य विशेषधर्मस्य विशिष्य रक्षिता । यद्वा, धर्मस्य तत्त-
द्वर्णाश्रमधर्मस्य नित्यं समन्ततो रक्षिता । लोके सर्वधर्मप्रवृत्तिकाऽपि “धर्मोप-
देशसमये जनाः सर्वेऽपि पण्डिताः । तदनुष्ठानसमये मुनयोऽपि न पण्डिताः ॥”
इति न्यायेन स्वधर्मानुष्ठाने स्खलति, न तथायमित्याह—स्वस्य धर्मस्य
रक्षिता, स्वासाधारणस्य क्षत्रियधर्मस्य रक्षितेत्यर्थः । लोके सर्वरक्षकाऽपि
कश्चित्स्वजनरक्षणं कर्तुं न प्रगल्भते । “दास्यमैश्वर्यभावेन ज्ञातानां च

पतिमिति । श्रीमान् अवशिष्टैर्धर्मसंपन्नः । धाता सकलजगद्धारणपोषणसामर्थ्ययुक्तः ।
रिपुनिपूदनः आश्रितजनानां ये रिपवः तेषां नाशकः ॥ १२ ॥ रक्षिता जीवलो-
कस्य प्रजानामरिष्टनिरसनपूर्वकैष्टप्रापणस्य कर्तृत्यर्थः । धर्मस्य परिगक्षिता धर्मस्य
परिरक्षणं नाम—तनद्धर्मेषु वर्णाश्रमाणां नियोजनम् । रक्षिता स्वस्य धर्मस्य, अत्र
धर्मशब्दः यजनाध्ययनदानपगः तत्परिपालयिता । स्वजनस्य रक्षिता स्वजनस्य

प्रत्ययः । यद्वा साधुः उचितः, सदभिगमनोचित इत्यर्थः । “ साधुस्त्रिपुचिने
 सौम्यं सज्जनं वार्धुषावपि ” इति वैजयन्ती । अर्दीनात्मा अकार्पण्यान्मा ।
 अतिगम्भीरप्रकृतिरिति यावत् । विचष्ट इति विचक्षणः । नन्द्यादित्यात् ल्युः ।
 “ अस्युम्यनेचक्षिडः ख्यात्र नेति वाच्यम् ” इति ख्यात्रादंशाभावः । विविधं
 वक्तव्यार्थः । अतएव सर्वदा सदुपगम्यमानन्वमाह सर्वदेति । सर्वदा अस्त्रा-
 भ्यासकालेष्वपि सद्भिः सत्पुरुषैः अभिगतः परिगतः, परिवारित इत्यर्थः ।
 कथमिव ? समुद्रः सिन्धुभिरिव नदीभिरिव । “ स्त्री नद्यां ना नदे सिन्धु
 देशभेदेऽम्बुधौ गजे । ” इति वैजयन्ती । सर्वदाभिगतः सद्भिः सुरलीकलिश्रम
 विश्रान्त एकान्त छायामवगाहमाने रामे सन्तः सर्वे तत्तदर्थविशेषश्रवणाय
 परिवृत्त्य स्थिता इत्यर्थः । तथा च वक्ष्यति—“ ज्ञानवृद्धैर्वेयावृद्धैः शीलवृद्धैश्च
 सज्जनैः । कथयन्नास्त वै नित्यमस्त्रयाभ्यान्तरंज्वपि ॥ ” इति । अस्त्र
 योग्योऽस्त्राभ्यासः । समुद्र इव सिन्धुभिः । एवं सदभिगमनं न रामस्याज्ञातज्ञाप
 नाय, तस्य स्वत एव पूर्णत्वात् । किन्तु स्वपामेवापूर्वार्थविशेषलाभाय,
 गत्यन्तराभावादिति भावः । सिन्धवो हि स्वसत्तालाभायैव समुद्रमभियान्ति,
 न तु तस्यातिशयापादनाय ॥ १५ ॥ तनि०—सर्वदेति । सद्भिः राममन्वन्धालुब्ध
 सत्तार्कैर्वसिष्ठादिभिः सर्वदा सिन्धुभिरभिगतस्समुद्र इव महानदीन्यमिद्धये सिन्धवो यथा
 समुद्रं परिगताः । एवं स्वसज्जनत्वमिद्धये सन्तः रामगोष्ठीं प्रविशन्तीति सिन्धुभिस्समुद्र
 इवेति । एकगोष्ठीनिष्ठेषु सत्सु नक्षत्रमध्यगतस्य चन्द्रस्यैव रामस्य सर्वापेक्षया निर्गति
 शयतेजिष्ठत्वं गम्यते । सिन्धुभिः अनर्गलप्रवाहाभिः यथा समुद्रः अक्षांशः एवं
 जाबालिप्रभृतिभिः क्षोभिताऽपि अक्षांश इति व्यञ्जितम् । सर्वदेति कालविशेषं एकदा
 सिन्धुभिः परिगतस्समुद्रः, अयं तु सर्वदेति वैलक्षण्यम् । सर्वदाभिगत इति प्रयोजनवशेन
 सतामभिगमने तैस्सह जल्पवितण्डादिकरणेन चासह्यतया नाभिगच्छन्ति लोकं, रामस्तु
 तथा न करोतीति ध्वन्यते । वक्ष्यति च—“ न विगृह्यकथारुचिः ” इति । ग्लाकगमि

लोकानां प्रियः, सर्वे लोकाः प्रिया यस्मेति वा । साधुः अपकारिष्वपि उपकारशालः ।
 अर्दीनात्मा अतिव्यसनपरम्परायामपि अक्षुभितान्तःकरणः । विचक्षणः नत्तत्काल
 कर्तव्यचतुरः । सर्वदेति । नदीभिः समुद्र इव सद्भिः महात्मभिः सर्वदाभिगतः सेविनः ।
 सर्वदेत्यनेन नदीनां समुद्रसेवायामिव भक्तानां भगवत्सेवायां कालनियमो प्राप्नोत्युक्तं
 भवति । अभिगत इत्यनेन परमप्राप्यत्वमुक्तम् । समुद्रइव सिन्धुभिरित्यनेन सतां
 प्राप्यान्तरराहित्यं द्योत्यते । प्राप्तानां च सतां तेन ऐक्यं च प्रतीयते ॥ १५ ॥

आर्यः सर्वसमश्चैव सदैकप्रियदर्शनः ।

स च सर्वगुणोपेतः कौसल्यानन्दवर्द्धनः ॥ १६ ॥

समुद्र इव गाम्भीर्यं धैर्येण हिमवानिव ।

विष्णुना सदृशो वीर्यं सोमवत्प्रियदर्शनः ॥ १७ ॥

गतमिन्धूनां नदाभिगमनदेश एव कनिषयरत्नमुच्यते । एवं गुणाकर्गमम्बन्धादेव मतां कनिषयगुणाः प्रकाशयन्त इत्यभिगतपदव्यङ्ग्यम् । लंके राजकुमाराः कदाचिद्विनोदार्थं मेघान्तगोष्ठ्यां शृङ्गान्हास्यरमविद्रिः परिगता भवन्ति, अयं तु न तथेति सत्पदव्यङ्ग्यम् । मिन्धुभिन्मसुद्र इवेति मतां प्राप्यान्तरगहित्यं श्रीरामस्य मौल्यं च व्यज्यते ॥ १५ ॥

एवमभिगमनहेतुभूतं सौलभ्यादिकं विशदयति--आर्य इति । आङ्पूर्वात् 'ऋ गतौ' इत्यस्माद्धातोः कर्मणि ण्यत्प्रत्ययः । अभिगन्तुमर्ह इत्यर्थः । किं सतामेव ? नेत्याह--सर्वसमः, जातिगुणवृत्त्यादितारतम्यं विना सर्वेषा माश्रयणीयत्वे तुल्यः । अस्य कादाचित्कत्वं वारयत्येवकारः । चकार उक्तसमुच्चयार्थः । किञ्चिदुपदेशाभावेऽपि सौन्दर्यादभिगन्तव्यत्वमाह सदैकप्रिय दर्शन इति । सदानुभवेऽपि नवनवतया भासमान इत्यर्थः । अथ "इषुक्षया न्निवर्तन्ते नान्तरिक्षक्षितिक्षयात् । मतिक्षयान्निवर्तन्ते न गोविन्दगुणक्षयात् ॥" इति भगवद्गुणानां वर्णयुतेनापि वर्णयितुमशक्यत्वेन सङ्ग्रहेण वदन्नुत्तरमुपसं हरति--स चेति । कौसलस्य राज्ञोऽपत्यं स्त्री कौसल्या । "वृद्धेत्कौसलाजादा ऋष्यङ्" इति ऋष्यङ्प्रत्ययः । "यङश्चाप्" इतिचाप् । तस्या आनन्दं वर्द्धयतीति कौसल्यानन्दवर्द्धनः । चशब्द एवकारार्थः । कौसल्यासुतत्वेनाव तीर्णो विष्णुरेव वेदान्तोदितसकलगुणसम्पन्नः परमात्मा, न तु ब्रह्मादिष्वन्यतम इत्यर्थः । दशरथनन्दन इत्यनुक्तिः पुत्रलाभफलस्य कौसल्ययैव लाभात् । अतएव वक्ष्यति--"कौसल्या लोकभर्तारं सुषुवे यं मनस्विनी" इति ॥ १६ ॥ अथास्य निस्समाभ्यधिकत्वं वक्तुं लोके प्रकृष्टवस्तूनां तदैकैकगुणसाम्यमाह--
आर्यः पूज्यः । सर्वसमः सर्वेषु शत्रुमित्रोदासीनेषु वैषम्यरहितः । सदैव (कः) प्रियदर्शनः सदैव सर्वावस्थासु मुहुर्मुहुर्गुणोभवेऽपि अननुभूतपूर्ववत् विस्मयनीयप्रियदर्शनः । स इति । सर्वगुणोपेतः उक्तानुक्तसकलगुणसम्पन्नः । कौसल्याया आनन्दं वर्द्धयतीति तथा ॥ १६ ॥ स च सर्वगुणोपेत इति संक्षेपेणोक्तानन्तगुणेषु कनिषयगुणानाह--समुद्र

कालाग्निसदृशः क्रोधे क्षमया पृथिवीसमः ।

धनदेन समस्त्यागे सत्ये धर्म इवापरः ॥ १८ ॥

समुद्र इवेत्यादिश्लोकद्वयेन । गाम्भीर्यं नाम—स्वान्तर्गतपदार्थाप्रकाशकत्वम् । यथा समुद्रः स्वान्तर्गतं रत्नादिकमप्रकाशयन्नेव वर्तते तथायमपि स्वीयं परत्वमप्रकटयन्नेवास्त इत्यर्थः । वक्ष्यति—“ आत्मानं मानुषं मन्ये ” इति । धैर्यं नाम—शोकहेतुसद्भावेऽपि निःशोकत्वम् । तेन हिमवानिव हिमवत्सदृशः । “ गिरयो वर्षधाराभिर्हन्यमाना न विव्यथुः । अभिभूयमाना व्यसनैर्यथाधां क्षजचेतसः ॥ ” इति ह्युक्तम् । अत्र वस्तुतः समुद्रादेरुपमानत्वाभावेऽपि प्रति पत्तृणामुपमानत्वं सम्भवतीत्येवमुक्तम् । यथा “ इषुवद्गच्छति सविता ” इत्यत्र । विष्णुनेति । वीर्यं विषयं विष्णुना सदृशः । विष्णोरर्धत्वेन रामस्य विष्णुसादृश्यं सुवचमेव । “ स उ श्रेयान् भवति जायमानः ” इत्युक्तत्वेन तदंशस्यापि तत्सदृशत्वं युक्तमेव । सोमवत्प्रियदर्शनः शोकनिवृत्तिपूर्वक माह्लादकरः ॥ १७ ॥ क्रोधे कालाग्निसदृशः, कालाग्निक्रोधसमक्रोध इत्यर्थः । स्वविषयापराधमेव स्वयं सहते । स्वाश्रितविषयापराधकरणे तु ज्वलज्ज्वलन इव शीतलतरेऽपि हृदये कोपमावहतीत्यर्थः । जले हि कालाग्निर्ज्वलति । क्षमया क्षमारूपसदृशधर्मेण पृथिवीसमः पृथिवीतुल्यक्षमः, स्वस्मिन्नपकार करणे अचेतनवद्गर्तते इत्यर्थः । “ न स्मरत्यपकाराणां शतमप्यात्मवत्तया । ” इति वक्ष्यति । त्यागे त्यागविषये धनदेन कुबेरेण समः, तद्गदातंत्यर्थः । कुबेरस्य त्यागित्वं “ त्यागे च धनदो यथा ” इत्यादिवक्ष्यमाणवचनशत सिद्धम् । न च तस्य लुब्धत्वं कुतश्चित्सिद्धम् । “ त्यागे सत्यपि धनदवदाह्यः ” इति व्याख्यानं तु प्रक्रमविरुद्धम्, न ह्याह्यत्वं कश्चिद्गुणः । तथा सति लुब्धत्वं इत्यादिश्लोकद्वयेन । गाम्भीर्यं अगाधाशयत्वे समुद्रतुल्यः । धैर्यं मनसाप्यधृष्यत्वम् । विष्णुनेति । यन्नप्ययमेव रामो विष्णुः मानुषोपाधिभेदाद्विष्णुनेति सादृश्यम् । यद्वा विष्णुना स्वेनैव वीर्यं सदृशः, उपमानान्तरराहित्यमनेनोक्तम् । सोमवत् प्रियदर्शनः—चन्द्रवत्सर्वानन्दकरः ॥ १७ ॥ कालाग्नीति । अनेन युद्धादप्यनिवार्यकोपत्वमुक्तम् । क्षमया पृथिवीसमः, अनेन सर्वापराधसहिष्णुत्वमुक्तम् । धनदेनेति । त्यागे सत्यपि विषमपदविवृतिः—धनं ददतीति धनदाः धनदातारः, तेषाम् इनाः अविपतयः विन्तामणिकल्पवृक्षप्रभृतयः, तैः समः ॥ १८ ॥

तमेवंगुणसम्पन्नं रामं सत्यपराक्रमम् ।

ज्येष्ठं श्रेष्ठगुणैर्युक्तं प्रियं दशरथः सुतम् ॥ १९ ॥

वमेवास्य सिद्धं स्यात् । सत्ये सत्यवचने अपरः उत्कृष्टवस्त्वन्तरहितः
धर्मः धर्मदेवतेव स्थितः, धर्मदेवतेव निरपायसत्यवचन इत्यर्थः । सत्ये अपरो
धर्म इव स्थित इति व्याख्याने प्रकृतौपम्ये विरोधः, तस्योत्प्रेक्षारूपत्वात् ।
क्वचिदुपमा क्वचिदुल्लेखः क्वचिदुत्प्रेक्षेति विजातीयसङ्कर इत्यप्याहुः ॥ १८ ॥
एवं वेदान्तोदितजगत्कारणत्वसर्वज्ञत्वसर्वशक्तित्वसर्वान्तर्यामित्वप्रमुखसमस्त
कल्याणगुणाकरं ब्रह्म किं रामत्वेनावतीर्णो विष्णुः, उत ब्रह्मरुद्रादिष्वन्यतम
इति वाल्मीकिना वेदोपबृंहणाय पृष्टे वेदान्तोदितगुणानां तदन्येष्वसम्भवात्
तस्यैव सम्भवाच्च स एव वेदान्तोदितं परं तत्त्वमित्युपदिष्टम् । तत्र तत्र
जगत्कारणप्रकरणेषु प्रयुक्ताः स्वयम्भूशिवादिशब्दाः सद्ब्रह्मादिसामान्यशब्द
वदपर्यवसानवृत्त्याऽवयववृत्त्या वा परमात्मपरा इत्यप्यर्थसिद्धम् । एवं वेदान्त
सारार्थः सन्दर्शितः । ननु ब्रह्मस्वरूपमिव फलस्वरूपं तदुपायस्वरूपमपि
वेदार्थत्वादुपबृंहणीयम्, तदुभयं किमिति न पृष्टं नोपदिष्टं च । मैवम्;
परिप्रच्छेत्यत्र परिणा तदुभयस्वरूपमपि पृष्टमेव । उत्तरे च “ प्रजानां च
हिते रतः ” इत्यादिनोपायत्वं “ सदैकप्रियदर्शनः ” इत्यादिनोपेयत्वं च
तस्यैवेत्युक्तम् । ननु सिद्धस्यैव तस्योपायत्वे सर्वमुक्तिप्रसङ्ग इति चेन्न; य
उपायोपेयाधिकारी तस्यैव फलं दिशति नानधिकारिण इति व्यवस्थापनात् !
अधिकारश्च तत्प्राप्त्यपेक्षासाधनान्तरपरित्यागश्चेत्युत्तरग्रन्थे सुव्यक्तम् । ननु
वेदोपबृंहणमिदं रामायणमित्युक्तम् । धर्मोऽपि वेदार्थः । स कथं नोपबृंहितः,
किञ्च इयता ग्रन्थेन वेदान्तार्थ उपबृंहितः, किमतः परेण ग्रन्थेन ? उच्यते—
उक्ताननुक्तांश्च कल्याणगुणांस्तच्चरित्रनिदर्शनमुखेन प्रतिपादयितुमुत्तरग्रन्थः
पूर्वभागोपबृंहणं च रामायणपुरुषाचारमुखेन हि सामान्यधर्मो विशेषधर्मश्चोप
बृंहितः । ननु तथापि कथं बालकाण्डकथा नोपदर्शिता ? मैवम्; तत्र
धनदेन समः । अनेन अक्षीणकोशत्वं महोदारत्वञ्चोक्तम् । सत्ये धर्म इवापरः—सत्ये
मन्यवचने अपरो द्वितीयो धर्म इव धर्माख्या देवतेव ॥ १८ ॥ एवं रामभद्रे सर्व
गुणानभिधाय तस्मिन् तद्गुणान् प्रकटयितुं तच्चरितं वक्तुमारभते—तमेवमित्या
दिना । इत आरभ्य अयोध्याकाण्डग्रन्थसंग्रहः क्रियते । अतः प्राक्तनश्लोकैर्बालकाण्डार्थः

स सत्यवचनाद्राजा धर्मपाशेन संयतः ।

विवासयामास सुतं रामं दशरथः प्रियम् ॥ २२ ॥

जन्मभूमित्वेनाचष्ट इति कैकयी । “ तदाचष्टे ” इति निजन्नादौणादिक
स्त्रियामिकारप्रत्यये टिलोपे णिलोपे च कृते “ कृदिकारादक्तिनः ” इति ङीपि-
त्याहुः । “ पुंयोगादाख्यायाम् ” इति वा ङीप । तत्र योगशब्देनाविशेषाजन्य
जनकभावोऽपि गृह्यते । कैकयशब्दो मूलप्रकृतिरेवोपचारात् ह्यपत्यं वृत्तं ।
शार्ङ्गरवादिपाठात् ङीनिति न्यासकारः । कैकयी । एनं दशरथम् । “ द्वितीया
दौस्त्वेनः ” इत्यन्वादेशे एनादेशः । रामस्य विवासनं भरतस्याभिपचनं न
वरमयाचत अर्थितवती । याचिर्द्विकर्मकः ॥ २१ ॥ स इति । राजा सर्वरञ्जकः
“ राजा प्रकृतिरञ्जनात् ” इति प्रयोगात् । औणादिकः कनिन्प्रत्ययः । यत्रापि
“ रजकरजनरजस्मूपसंख्यानम् ” इति वचनादत्र नलोपप्रसक्तिर्नास्ति तथापि
रजस्साहचर्यादौणादिकस्य तत्र ग्रहणम् । स पूर्वं रामाय दत्तराज्यः, मन्त्रिप्रमुखं
रालोचनपूर्वकं प्रतिज्ञातरामाभिषेक इत्यर्थः । दशरथः । धर्मः पाश इव धर्म
पाशः । “ उपमितं व्याघ्रादिभिः ” इति समासः । व्याघ्रादंशकृतिगणत्वान् ।
तेन संयतो बद्धः सन् सत्यवचनात् स्त्रीविषयवचनसिद्धिहंताः प्रियं सुतं विवास
यामास, “ रामो विग्रहवान् धर्मः ” इत्युक्तीत्या प्रथममङ्गीकृतं परमधर्म
परित्यज्यानन्तरं प्रवृत्तं स्त्रीविषयं क्षुद्रधर्ममवलम्बितवानित्यर्थः । एतेन “ साङ्केत्यं
पारिहास्यं वा स्तोभं हेलनमेव वा । वैकुण्ठनामग्रहणमशेषाघविनाशनम् ॥ ”
“ आकुश्यं पुत्रमघवान् यदजामिलोऽपि नारायणेति प्रियमाण उपैति मुक्तिम् ”
“ कामाद्गोप्यो भयात्कंसः ” इत्येवं यथाकथञ्चित् भगवन्नामवतां मुक्तिसिद्धौ
सर्वदा रामपरायणस्य दशरथस्य कथं न मुक्तिरिति शङ्का दूरात्सारिता । सिद्ध
साधनत्यागात् काशकुशावलम्बनात् धर्मपाशप्रतिबन्धाच्च मुक्तिप्रसङ्गाभावात्;
मायां धवलाङ्गाख्यमुनिदत्तविद्यया वारयन्त्यै कैकेय्यै तुष्टेन दशरथेन दत्तं वरद्वय
मिति पौराणिकी प्रसिद्धिः । यद्वा-पूर्वं दत्तवरा देवासुरयुद्धे दशरथस्य माण्डव्य
माचरन्त्या कैकेय्या संतुष्टादशरथाद्वरद्वयं लब्धमिति “ तत्रापि विक्षतः शस्त्रैः पतिस्ते
रक्षितस्त्वया । तुष्टेन तेन दत्तौ तु द्वौ वरौ शुभदर्शने ॥ ” इति मन्थगावचनादव
गम्यते । वसमिति जातावेकवचनम् । वरद्वयस्वरूपमाह-विवासनमिति ॥ २१ ॥ स
इति । सः दशरथः सत्यवचनाद्धेतोः धर्ममयेन पाशेन संयतः बद्धः सन् प्रियं सुतं

स जगाम वनं वीरः प्रतिज्ञामनुपालयन् ।

पितुर्वचननिर्देशात् कैकेय्याः प्रियकारणात् ॥ २३ ॥

तं व्रजन्तं प्रियो भ्राता लक्ष्मणोऽनुजगाम ह ।

स्नेहाद्विनयसम्पन्नः सुमित्रानन्दवर्द्धनः ॥

भ्रातरं दयितो भ्रातुः सौभ्रात्रमनुदर्शयन् ॥ २४ ॥

तथा च मुमुक्षुणा दशरथवन्न वर्तितव्यमित्युक्तं भवति ॥ २२ ॥ पितृवचनपरिपालनमवश्यं कर्तव्यम्, एतद्रामाचारमुखेन दर्शयति—स जगामिति । स रामः वीरोऽपि राज्यपरिपालनसमर्थोऽपि कैकेय्याः प्रियकारणात् प्रीतिहेतुभूतात् स्त्रीपारवश्येनोक्तादपीत्यर्थः । पितुर्वचननिर्देशात्, वचनमेव निर्देशः आज्ञा । “ आज्ञायामपि निर्देशः ” इति बाणः । तस्माद्धेतोः प्रतिज्ञां कैकेयीसमक्षं कृतां प्रतिज्ञामनुपालयंश्च । “ लक्षणहेत्वोः क्रियायाः ” इति हेत्वर्थे शतृ प्रत्ययः । वक्ष्यति—“ तद्ब्रूहि वचनं देवि राज्ञो यदभिकांक्षितम् । करिष्ये प्रतिजाने च रामो द्विर्नाभिभाषते ॥ ” इति स्वप्रतिज्ञापालनार्थं पितृवचनपालनार्थं चेत्यर्थः । वनं दण्डकावनमुद्दिश्य जगाम ॥ २३ ॥ इक्ष्वाकुवंशेत्यादिना समस्तकल्याणगुणपरिपूर्णत्वोक्त्या परत्वमुक्तम् । तमेवमित्यादिना अभिषेकप्रवृत्तिनिवृत्तिकथनात् सौलभ्यमुक्तम् । अथ परत्वसौलभ्यानुगुणं समाश्रयणमाह—तं व्रजन्तमिति । यद्वा अथ सिद्धसाधननिष्ठैः लक्ष्मणवत् कैङ्कर्यपरैर्भवितव्यमिति व्यञ्जयन्नाह तं व्रजन्तमिति, सार्द्धश्लोक एकान्वयः । प्रीणातीति प्रियः । रामे प्रीतिमान् । “ इगुपधज्ञाप्रीकिरः कः ” इति कः । अनेनानुगतिहेतुर्भक्तिरुक्ता । भ्राता “ भ्राता स्वा मूर्तिरात्मनः ” इति मूर्तिभूतः । विनयसम्पन्नः कैङ्कर्यं हेतुविनययुक्तः । विनयः शेषत्वज्ञानम् रामकैङ्कर्यरूपा

मपि विवासयामास ॥ २२ ॥ स इति । स रामः वीरः जितेन्द्रियः, अनेकैरपराङ्मुखतया योद्धा वा । कैकेय्याः प्रियकारणात् प्रीतिनिमित्तम् पितुर्वचननिर्देशात् नियोगात्, प्रतिज्ञामनुपालयन् “ तद्ब्रूहि वचनं देवि राज्ञो यदभिकांक्षितम् । करिष्ये प्रतिजाने च रामो द्विर्नाभिभाषते ॥ ” इत्येवं कैकेय्याः सन्निधौ पितृवचनपरिपालनविषयां स्वकृतां प्रतिज्ञां परिपालयन् वनं जगाम ॥ २३ ॥ तमिति । प्रियः रामे सहजप्रीतिमान् भ्रातृ रामस्य दयितः इष्टः विनयसंपन्नः लक्ष्मणो भ्राता सौभ्रात्रं सुभ्रातृभावम् अनुदर्शयन् स्नेहात् भक्त्यैवानुजगाम, न पित्रादिनिर्देशात् ॥ २४ ॥

रामस्य दयिता भार्या नित्यं प्राणसमा हिता ।

जनकस्य कुले जाता देवमायेव निर्मिता ॥ २५ ॥

चारो वा । “ विनयो धर्मविद्यादिशिक्षाचारप्रशान्तिषु ” इति वैजयन्ती ।
 सुमित्रायाः आनन्दं वर्द्धयतीति सुमित्रानन्दवर्द्धनः । “ सृष्टृस्त्वं वनवासाय ”
 “ रामं दशरथं विद्धि मां विद्धि जनकात्मजाम् । अयोध्यामटवीं विद्धि गच्छ
 तात यथासुखम् ॥ ” इति सुमित्रयैवोक्तत्वात् । दयितः रामस्यष्टमः । “ यम
 वैष वृणुते तेन लभ्यः ” इत्युक्तीत्या प्रियतमत्वेन वरणीय इत्यर्थः । लक्ष्मणः
 कैङ्कर्यलक्ष्मीसम्पन्नो भविष्यतीति ज्ञात्वा लक्ष्मण इति वसिष्ठेन कृतनामधेयः ।
 “ स तु नागवरः श्रीमान् ” “ अन्तरिक्षगतः श्रीमान् ” इत्युक्तेः । कैङ्कर्यलक्ष्मी
 वत्त्वं “ लक्ष्मणो लक्ष्मिसम्पन्नः ” इति वक्ष्यति । “ लक्ष्म्या अन्न ” इति
 पामादिगणसूत्रान्मत्वर्थीयो नप्रत्ययः, अकारश्चान्तादेशः । “ लक्ष्मीवान्
 लक्ष्मणः श्रीमान् ” इति पर्यायपाठश्च । सुभ्रातृभावः सौभ्रात्रम् । भावं अण् ।
 अनुशक्तिकादित्वात् उभयपदवृद्धिः । रामं विना क्षणमपि जीवनाक्षमत्वं
 सुभ्रातृत्वम् । वक्ष्यति—“ न च सीता त्वया हीना न चाहमपि राघव । मुहूर्त
 मपि जीवावो जलान्मत्स्याविवोद्धृतौ ॥ ” इति । रामस्य लक्ष्मणविरहासहत्वं
 सुभ्रातृत्वम् । तच्च वक्ष्यति—“ न च तेन विना निद्रां लभते पुरुषोत्तमः ।
 मृष्टमन्नमुपानीतमश्नाति न हि तं विना ॥ ” इति । तदनुदर्शयन् सन् । यद्वा एवं
 सुभ्रातृभिर्वर्तितव्यमिति दर्शयन्निवेति गम्योत्प्रेक्षा । व्रजन्तम् एकान्तं स्वाभि
 मतसकलकैङ्कर्यप्रधानप्रवृत्तं भ्रातरम् । उपलक्षणमिदम् । “ माता पिता च
 भ्राता च निवासः शरणं सुहृत् । गतिर्नारायणः ” इत्युक्तसकलविधबन्धुः ।
 वक्ष्यति—“ अहं तावन्महाराजे पितृत्वं नोपलक्ष्ये । भ्राता भर्ता च बन्धुश्च
 पिता च मम राघवः ॥ ” इति । स्नेहात् “ बाल्यात्प्रभृति सुस्निग्धां लक्ष्मणो
 लक्ष्मिवर्द्धनः ” इत्युक्तरामभक्तेरेव हेतोरनुजगाम । “ येन येन धाता गच्छति
 तेन तेन सह गच्छति ” इतिवदपूर्वोऽयं कश्चिद्वृत्तिविशेष इति ऋषिर्विस्मयते
 हेति । “ ह विस्मये विषादे च ” इति बाणः । आशालेशमात्रेण स्वस्मिन्नेवाधिक
 प्रेमाणं भगवन्तं कुत्रचित् एकान्तस्थले स्वमनोरथानुरूपविशिष्टविषयसकल
 कैङ्कर्यलाभायानुसरन्नधिकार्यत्र विनिर्दिश्यते ॥ २४ ॥ अथ सीतायाः साधन
 रामस्य दयिता इष्टा भार्या निरतिशयप्रेमारूपदा नित्यं हिता हितकारिणी च जनकस्य

सर्वलक्षणसम्पन्ना नारीणामुत्तमा वधूः ।

सीताप्यनुगता रामं शशिनं रोहिणी यथा ॥ २६ ॥

दशायां पुरुषकारतया फलदशायां प्राप्यतया चान्वयात्तया नित्ययोगं दर्शयति—रामस्येत्यादिश्लोकद्वयेन । रामस्याभिरामस्यापि दयिता अभिरामा नित्यं भार्या हृदि सन्ततं धार्या । विभर्तेः “ ऋहलोर्ण्यत् ” इति ण्यत् । प्राण समा उक्तार्थद्वये हेतुरयम् । हिता चेतनहितपरा । “ मित्रमौपयिकं कर्तुम् ” इत्यादि वक्ष्यति । रामहितपरा वा । वक्ष्यति—“ स्मारये त्वां न शिक्षये ” इति । जनकस्य कुले जाता, आचारप्रधानेत्यर्थः । देवमायेव निर्मिता अमृतमथनानन्तरमसुरमोहनार्थं निर्मिता विष्णुमायेव स्थिता । “ मायया मोहयित्वा तान् विष्णुः स्त्रीरूपमास्थितः ” इत्युक्तेः । यद्वा निर्मिता कृतमूर्तिः देवमाया विष्णोराश्चर्यशक्तिरिव स्थिता, अनेन सौन्दर्यस्य परा काष्ठोक्ता । अथवा निर्मिता कृतावतारा । देवमाया देवस्य विष्णोर्लक्ष्मीः । वक्ष्यति उत्तर काण्डे—“ ऋते मायां विशालाक्षीं तव पूर्वपरिग्रहाम् ” इति । इवशब्दो वाक्या लङ्कारे एवकारार्थे वा ॥ २५ ॥ सर्वलक्षणसम्पन्ना सामुद्रिकोक्तैः सर्वैरुत्तमस्त्री लक्षणैः सम्पन्ना । नारीणामुत्तमा पूर्वोक्तसर्वप्रकारेण सर्वस्त्रीश्रेष्ठा । पुरुषोत्तम रामानुरूपनार्युत्तमेत्यर्थः । वधूर्दशरथस्नुषा अचिरोढा वा । “ अचिरोढा वधूः ” इति वैजयन्ती । सीता—“ सीता लाङ्गलपद्धतिः ” तज्जन्यत्वात्तद्व्यप देशः । अनेनायोनिजत्वांतेर्दिव्यलोकवासकालिकसौन्दर्यान्धूनतोक्ता । अपिशब्देन लक्ष्मणानुगतिः समुच्चीयते । राममनुगता निरवधिकसौन्दर्याकृष्टहृदय तयानुगतवती, रोहिणी यथा यथाशब्द इवार्थः । “ यथा तथैवैवं साम्ये ” इत्यमरः । रोहिणीनाम चन्द्रस्यासाधारणपत्नी । “ वरिष्ठा सर्वनारीणामेषा च दिवि देवता । रोहिणी न विना चन्द्रं मुहूर्त्तमपि दृश्यते ॥ ” इति । न केवलं रामसौन्दर्याकृष्टानुगता, किन्तु कलङ्किनं रोहिणीव पातिव्रत्यस्वरूपप्रयुक्ता गतेत्यर्थः । अयमर्थोऽनसूयासमक्षं व्यक्तीभविष्यति ॥ २६ ॥

कुले गृहे यज्ञगृहे जाता आविर्भूता देवमायेव-सुन्दोपसुन्दमोहनार्थं देवैरुत्पादिता सर्वोत्तमसौन्दर्या तिलोत्तमेव । यद्वा असुरव्यमोहनार्थममृतविनियोगसमये स्वनिर्मिता देवस्य विष्णोर्मायावनितेव ॥ २५ ॥ सर्वलक्षणसम्पन्ना-सामुद्रिकशास्त्रोक्तसर्वस्त्रीलक्षणसंपन्ना, पुरुषाणां रामः उत्तमः नारीणामुत्तमा वधूः स्त्री । ‘ सीता लाङ्गल

पौरैरनुगतो दूरं पित्रा दशरथेन च ।

शृङ्गिबेरपुरे सृतं गङ्गाकूले व्यसर्जयत् ॥

गुहमासाद्य धर्मात्मा निषादाधिपतिं प्रियम् ॥ २७ ॥

रामभक्त्यविशेषालक्ष्मणसीतावत् पौराणामप्यनुवृत्तिं दर्शयति—पौरैरिति । पुरं भवाःपौराः । अनेन स्त्रीबालवृद्धाविशेष उक्तः । दूरमनुगतः इत्यनेन विरहासहिष्णुत्वोक्त्या पौराणां परमा भक्तिरुक्ता । “पुनर्विश्लेषभीरुत्वं परमाभक्तिरुच्यते” इति वचनात् । पौरैरित्यनेन तद्देशवास एव रामभक्तिहेतुरित्युक्तम् । पित्रा दशरथेन च । चशब्दोऽन्वाचये । अल्पमनुगत इत्यर्थः । आद्वारं हि तेनानुगतम् । पित्रेत्यनेन पुत्रकृतवात्सल्यादनुगत इत्युक्तम् । एवं परत्वसौलभ्ये दर्शिते । अथ वात्सल्यसौशील्ये दर्शयति—शृङ्गिबेरपुर इति । धर्मो आश्रितवात्सल्यसौशील्ये आत्मा स्वभावो यस्य सः तथा । आश्रितवात्सल्यसौशील्यस्वभावो रामः । शृङ्गिबेरपुरे शृङ्गिणः कृष्णसारादयः तेषां बेराणि कृत्रिमशरीराणि । “प्रतिच्छन्दः प्रतिनिधिबैरं च प्रतिरूपकम्” इति वैजयन्ती । वञ्चनेन सजातीयमृगग्रहणार्थानि यस्मिन् तत् शृङ्गिबेरम् । तथात्वात् तदाख्यं पुरं गङ्गाकूले, शृङ्गिबेरपुरसन्निहितगङ्गातीर इत्यर्थः । एतेन गङ्गातीरत्वमात्रेण नोद्देश्यत्वम्, किन्तु भक्तसेवितत्वेनेत्युक्तम् । “सा काशीति न चाकशीति—” इत्याद्यभियुक्तोक्तेः । निषादाः प्रतिलोमजातिविशेषाः । “निषादो मृगघाती स्यात्” इति वैजयन्ती । तेषामधिपतिरिति जात्यपकर्ष उक्तः । प्रीणातीति प्रियः तम्, स्वस्मिन् प्रीतिमन्तमित्यर्थः । गूहति गोपयति वञ्चयति परस्वमिति गुहः । इगुपधलक्षणः कप्रत्ययः । तम्, जातितो वृत्तितो गुणतः कुलतश्च हीनमपि स्वस्मिन्नानुकूल्यमात्रेणादरणीयत्वमुक्तम् । निषादाधिपतिमासाद्येत्यनेन सौशील्यमुक्तम् । महतो मन्दैस्सह नीरन्ध्रेण संश्लेषो हि सौशील्यम् । धर्मात्मेत्यनेन महत्त्वमुक्तम् । आसाद्येत्यत्राभिविधिवाचिना आडा अर्थान्नैरन्ध्रमुक्तम् । शृङ्गिबेरपुरे गुहमासाद्येत्यनेन दोषेऽपि भोग्यत्वरूपं वात्सल्यमुक्तम् । सृतं सुमन्त्रम् पारम्पर्येणानुवर्त्तमानमपि व्यसर्जयत् व्यसृ-
पद्धतिः तदुत्थत्वात् सीतेति नि।दश्यत॥२६॥ अथ धर्मात्मा रामः पौरैः पित्रा दशरथेन च दूरमनुगतः । गङ्गाकूले वर्तमाने शृङ्गिबेरपुरे स्थितं निषादाधिपतिं प्रियमिष्टम् ।

गुहेन सहितो रामो लक्ष्मणेन च सीतया ॥ २८ ॥

ते वनेन वनं गत्वा नदीस्तीर्त्वा बहूदकाः ।

चित्रकूटमनुप्राप्य भरद्वाजस्य शासनात् ॥ २९ ॥

जत् । स्वार्थे णिच् । सद्यः प्रसूतवत्सवात्सल्यात् पूर्ववत्सं परिहरन्त्या धेनोरिव वात्सल्यातिशय उक्तः ॥ २७ ॥ स्वस्मिन्नाशालेशमात्रेण जनितं गुहविषयप्रेमातिशयं दर्शयति—गुहेनेति । रामः गुहेन सहितः सन् लक्ष्मणेन सीतया च सहितः । गुहसन्धानानन्तरमेव लक्ष्मणसीताभ्यां नित्यानपायिभ्यां साहित्यमासीत् । ततः पूर्वं सिद्धमपि सदसत्प्रायमासीदित्यर्थः । यद्वा दृष्टान्तार्थं लक्ष्मणसीतासाहित्यकथनम्, तादृशसौहार्दं (स्नेहो) गुहेऽप्यासीदिति भावः । सहितः संहितः । “समोवाहितततयोः” इति मलोपः । सः रामः लक्ष्मणेन सीतया च सह गुहेन हितः प्रहितः गङ्गां तारित इत्यप्याहुः ॥ २८ ॥ ते वनेन इति श्लोकद्वयमेकान्वयम् । ते रामादयस्त्रय इत्यनेन गुहनिवर्तनं द्योतितम् । वनेन वनं गत्वा वनाद्वनं गत्वा । पञ्चम्यर्थे तृतीया, हेतौ तृतीया वा । अनेन नूतनवनावलोकनकुतूहलित्वं नगरप्रवेशस्य स्वाधिकारविरुद्धत्वं च द्योत्यते । यद्वा अवनेन वनं गत्वा अन्योन्यरक्षणेन वनं गत्वेत्यर्थः । वक्ष्यति—“अग्रतो गच्छ सौमित्रं सीता त्वामनुगच्छतु । पृष्ठतोऽहं गमिष्यामि त्वां च सीतां च पालयन् । अन्योन्यस्येह नां रक्षा कर्तव्या पुरुषर्षभ ॥” इति । यद्वा अवनेन पितृवचनपरिपालनेन हेतुना वनं गत्वा, अवनेन लोकरक्षणेन हेतुना वा । रावणादिदुष्टनिवर्हणमुखेन लोकरक्षणार्थं हि तेषां वनगमनम् । यद्वा “तेवृ देवनं” इति धातोर्भावे ल्युट् । तेवनेन देवनेन लीलया अनायासेनेत्यर्थः । मृगयाक्रीडनेन वा । अनयैव व्युत्पत्त्या तेवनं पादसञ्चार इति लभ्यते, सूत विसर्जनानन्तरं रथादवरुह्य पादसञ्चारेण वनं गत्वेत्यर्थः । यद्वा अवनेन सह वनं गत्वा मध्येमध्ये स्थलप्रदेशं वनं च गत्वेत्यर्थः । वनेन जलेन सहितं वनम्, न तु मरुकान्तारमिति वार्थः । “पयः कीलालममृतं जीवनं भुवनं गुहमासाद्य रामविसर्जनार्थमागतं गङ्गाकूले व्यसर्जयत् अत्यजत् । गुहमासाद्य गुहेन लक्ष्मणेन सीतया च सहितो रामः सुमन्त्रं व्यसर्जयदिति श्लोकद्वयमेकं वाक्यम् ॥ २७ ॥ २८ ॥ तेवनेनेति । तेवनं पादचारणमिति संप्रदायः । ते त्रयः तेवनेन पादचारेण वनं गत्वा बहूदका नदीस्तीर्त्वा अनु पश्चात् भरद्वाजस्य शासनात् चित्रकूटं—

रम्यमावसथं कृत्वा रममाणा वने त्रयः ।

देवगन्धर्वसङ्काशास्तत्र ते न्यवसन् सुखम् ॥ ३० ॥

वनम् ” इत्यमरः । बहुदकाः विपुलोदकाः अधिकादका वा । “ विपुलाने कयोर्बहुः ” इति वैजयन्ती । नौतार्या इत्यर्थः । नदीः गङ्गाम् तीर्त्वा उत्तीर्य । “ गङ्गा नदीनाम् ” इति नदीमुख्यत्वात् निरुपपदनदीशब्देन गङ्गाच्यते । “ जात्याख्यायामेकस्मिन्बहुवचनमन्यतरस्याम् ” इति बहुवचनम् । पूजायां बहुवचनं वा । “ अदितिः पाशान् ” इतिवदवयवबहुत्वाभिप्रायेण वा बहुवचनम् । अत्र ‘ अग्निहोत्रं जुहोति, यवागूं पचति ’ इतिवदर्थक्रमेण नदीस्तीर्त्वा वनं गत्वेति योजनीयम् । यद्वा अपूर्वकालेऽपि त्वाप्रत्ययः ‘ आस्यं व्यादाय स्वपिति ’ इतिवत् । यद्यपि “ आस्यं व्यादाय स्वपिति संमील्य हसति इत्युपसंख्यानम् ” इति वार्तिके स्थलद्वयमेवोपात्तम् तथापि न्यासकृता “ परावरयोगे च ” इति पूर्वसूत्रे चकारात् सर्वत्रायं प्रयोगः सम्भवतीत्युक्तम् । यद्वा ते वनेनेत्यनेन गङ्गातरणमर्थसिद्धम् । नदीशब्दो यमुनापरः । यद्वा नदीः गङ्गा यमुनामन्दाकिनीः । मन्दाकिनीनाम् चित्रकूटपरिसरे परिसरन्ती स्रवन्ती । सौकर्याय युगपदुक्तम् । यद्वा पूर्वाद्धै स रामो लक्ष्मणेन सीतया च सह गुहेन हितः प्रहितः, सीतालक्ष्मणरामाः गुहेन गङ्गां तारिता इत्यर्थः । अतः पादसञ्चारेण वनगमनमत्रोक्तम् । भरद्वाजस्य शासनात् चित्रकूटमनुप्राप्य । प्रजाभरणशीलो भरद्वाजः । इत्थं निरुक्तमृगारण्यके—“ एष एव बिभ्रद्वाजः प्रजावै वाजः ता एष विभर्ति यद्विभर्ति तस्मात् भरद्वाज इत्याचक्षते ” इति । यद्वा वाजं रेतः, वाजकरणमित्यादौ तथा प्रयोगात् । बिभ्रद्वाजं भरद्वाजः । नित्यब्रह्मचारीत्यर्थः । “ भरद्वाजो ह त्रिभिरायुर्भिर्ब्रह्मचर्यमुवा(पा)स ” इति श्रुतेः । तस्य शासनान्नियमनात् चित्रकूटे भवद्भिः स्थातव्यम्, तस्यायमवमार्ग इत्येवंरूपात् । अनु सदृशम् “ पश्चात्सादृश्ययोरनु ” इत्यमरः । राजकुमाराणां स्वेषामुचितमित्यर्थः । “ सुभगश्चित्रकूटोऽसौ गिरिराजोपमो गिरिः । यस्मिन् वसति काकुत्स्थः कुबेर इव नन्दने ॥ ” इति वक्ष्यति । पश्चाद्वागे वा चित्राणि आश्चर्यावहानि कूटानि शिखराणि यस्यासौ चित्रकूटः तम् । “ आश्चर्याल्लेख्ययोश्चित्रम् ” इत्यमरः । प्राप्य गत्वा ॥ २९ ॥ रम्यं रमणीयं

जलरामणीयकस्थलरामणीयकादियुक्तम् आवसथं पर्णशालारूपं गृहम् ।
 “ धिष्ण्यमोको निवसनं स्थानावसथवास्तु च ” इत्यमरः । कृत्वा निर्माय ।
 अत्र पर्णशालानिर्माणे लक्ष्मणस्य साक्षात्कर्तृत्वम् । इतरयोस्तु उचितदेश
 प्रदर्शनादिना प्रयोजककर्तृत्वम् । “ समानकर्तृकयोः पूर्वकाले ” इत्यत्र सूत्रे
 ‘ गृहैकत्ववदुद्देश्यगतत्वेन द्वित्वस्याविवक्षितत्वाद्नेकक्रियास्वपि क्त्वाप्रत्यय
 स्सम्भवति ’ इति न्यासकाराक्तः क्त्वाप्रत्ययबाहुल्यम् । तत्र वने चित्रकूट-
 पान्तवने रममाणाः लीलारसमनुभवन्तः सन्तः सीतारामयोः पुष्पापचय
 सलिलक्रीडादिकं रतिः । “ वैदेहि रमसे कञ्चिच्चित्रकूटे मया सह । पश्यन्ती
 विविधान् भावान् मनोवाक्कायसंयुतान् । ” इति हि वक्ष्यति । लक्ष्मणस्य तु
 विशिष्टविषयकैङ्कर्यलाभजा प्रीतिः । वक्ष्यति “ भवांस्तु सह वैदेह्या गिरि
 सानुषु रंस्यते । अहं सर्वं करिष्यामि जाग्रतः स्वपतश्च ते ॥ ” इति । त्रयो
 रममाणाः इत्यनेनानन्दहेतुभेदेऽप्यानन्दांशे तौल्यमुच्यते “ परमं साम्य
 मुपैति ” “ भागमात्रसाम्यलिङ्गाच्च ” इतिवत् । रममाणा इति वर्त्तमाननिर्देशेन
 नैरन्तर्यमुक्तम् । वर्त्तमानार्थकस्याप्यस्य न्यवसन्निति भूतप्रत्ययान्तविशेषण
 त्वम् । “ धातुसम्बन्धे प्रत्ययाः ” इत्यनुशासनात् ‘ अग्निष्टोमयाजी पुत्रस्ते
 भविता ’ इतिवत् संभवति । अतएव देवगन्धर्वसङ्काशाः सन्तः, देवगन्धर्वा
 मनुष्यगन्धर्वेभ्योऽधिकानन्दाः । यद्वा देवी च देवश्च देवौ लक्ष्मीनारायणौ ।
 “ पुमान्स्त्रिया ” इत्येकशेषः । गानं धारयतीति गन्धर्वः । “ एतत्साम गाय
 त्नास्ते ” इत्युक्तः सर्वदा सामगानपरो मुक्तः । देवौ च गन्धर्वश्च देवगन्धर्वाः
 तत्सदृशाः देवगन्धर्वसंकाशाः । निभादित्वादुत्तरपदभूता एव सन्तः सदृश
 वचनाः । तथाहामरः--“ स्युरुत्तरपदे त्वमी । निभसंकाशनीकाशप्रतीकाशोप-
 मादयः ” इति । ते त एव सन्तः साकेतवासिनः एव सन्तः सुखं न्यवसन् ।
 वक्ष्यति “ सुरम्यमासाद्य तु चित्रकूटं नदीं च तां माल्यवतीं सुतीर्थाम् ।
 ननन्द रामो मृगपक्षिजुष्टां जहौ च दुःखं पुरविप्रवासात् ॥ ” इति । यद्वा त
 एव सन्तः वनवासिन एव सन्तः, नागरिका अपि चिरं वनचरा इवावसन्नि
 त्यर्थः । सुखग्लान्यादिभिस्तेषां वैदेशिकत्वगन्धोऽपि नाज्ञायतेति भावः ।
 सुखं यथा भवति तथा न्यवसन् । कदाचिदपि दुःखलेशोऽपि नान्वभावीत्यर्थः ।
 अत्र क्रियाभेदात् तच्छब्दद्वयप्रयोग इत्यप्याहुः । ते तीर्त्वा जग्मुरिति क्रिया

चित्रकूटं गते रामे पुत्रशोकातुरस्तथा ।

राजा दशरथः स्वर्गं जगाम विलपन् मुतम् ॥ ३१ ॥

मृते तु तस्मिन् भरतो वसिष्ठप्रमुखैर्द्विजैः ।

नियुज्यमानो राज्याय नैच्छद्राज्यं महाबलः ॥ ३२ ॥

पदमध्याहृत्य केचिद्योजयन्ति । अत्र देवगन्धर्वसंकाशा इति पदगतेनापमा लङ्कारेण किञ्चिद्वस्तु ध्वन्यते—यस्तावत्स्वरूपज्ञानपूर्वकं भगवन्त्यनुरक्ता भवति तं भगवान् देव्या समागत्य दिव्यं विमानमारोप्यातिवाहिकगणैः सन्कार्यं विरजां तीर्त्वा तिल्यकान्तारमासाद्यामानवेनानुज्ञाप्य दिव्यलोके महामणिमण्डपमुपेत्य दिव्यसिंहासनारूढः श्रिया सह मोदमानस्तद्रचितसर्वदेशसर्वकालसर्वावस्थोचितसकलविधकैङ्कर्योऽस्मै स्वानन्दसममानन्दं दत्त्वा तेन सह यावत् कालमास्त इति ॥ ३० ॥ एवं लक्ष्मणस्य भगवच्छेषत्ववृत्तिं प्रतिपाद्य भरतस्य पारतन्त्र्यवृत्तिं दर्शयति—मृते तु तस्मिन्नित्यादिना । तदुपोद्घातत्वेनाह—चित्रेति । रामे चित्रकूटं तथा उक्तप्रकारेण गते सति दशरथो राजा पुत्रशोकं पुत्रादर्शनजदुःखेनातुरः पीडितः सन् सुतमुद्दिश्य हा सुतेत्येवं विलपन् प्रलापं कुर्वन् स्वर्गं जगाम ॥ ३१ ॥ मृते त्विति । तस्मिन् दशरथे मृते सति । स्वर्गप्राप्तिरपि नश्वरत्वेनानुपादेयेति मृते इत्युक्तम् । महाबलः राज्यभरणसमर्थः अतएव भरतः । भरत इति राज्यस्य भरणादित्युक्तरीत्या भावज्ञेन वसिष्ठेन भरत इति कृतनामा वसिष्ठप्रमुखैर्द्विजैः वसिष्ठादिभिर्ब्राह्मणैः । राज्याय राज्यं कर्तुं नियुज्यमानः । “क्रियार्थोपपदस्य च कर्मणि स्थानिनः” इति चतुर्थी । राज्यं राजत्वम् । “ये चाभावकर्मणोः” इति प्रतिषेधादनो न प्रकृतिभावः । नैच्छत् नाभ्यलषत् । महाबल इत्यनेन सत्यामेव शक्तौ स्वरूपविरुद्धत्वाद्राज्यं नाङ्गीचकारेत्यवगम्यते । अतएव वक्ष्यति—“राज्यं चाहं च रामस्य धर्मं वक्तुमिहार्हसि । विललाप सभामध्ये जगर्हं च पुरोहितम् । कथं दशरथाजातां भवेद्राज्यापहारकः ॥ ” इति ॥ ३२ ॥

—प्राप्य रम्यमावसथं कृत्वा पर्णशालां कृत्वा तत्र रममाणा देवगन्धर्वसङ्काशाः सुखं न्यवसन्निति योजना ॥ २९ ॥ ३० ॥ रामे चित्रकूटं गते सति तदा पुत्रशोकातुरो राजा पुत्रं स्मृत्वा विलपन् परिदेवनं कुर्वन्नेव स्वर्गं जगाम ॥ ३१ ॥ तस्मिन् दशरथे मृते भरतस्तु वसिष्ठादिभिः राज्याय नियुज्यमानः महाबलः राज्यं कर्तुं समर्थः ।

स जगाम वनं वीरौ रामपादप्रसादकः ॥ ३३ ॥

गत्वा तु सुमहात्मानं रामं सत्यपराक्रमम् ।

अयाचद्भ्रातरं राममार्यभावपुरस्कृतः ॥ ३४ ॥

स जगामेत्यर्द्धमेकं वाक्यम् । वीर्येण युक्तो वीरः । वीर्यमत्र शत्रुभूतरागादि
जेतृत्वम् । विषयानाकृष्टचित्त इत्यर्थः । यद्वा “ एभिश्च सचिवैः सार्द्धं शिरसा
योचितो मया । भ्रातुः शिष्यस्य दासस्य प्रसादं कर्तुमर्हसि ॥ ” इत्युक्तरीत्या
चतुरङ्गबलसहितः स भरतः रामपादप्रसादकः । पादशब्दः पूज्यवाची । “ पूज्ये
तु पादनामाङ्कः ” इत्यमरशेषः । प्रसादकः । “ तुमुण्बुलौ क्रियायां क्रियार्था
याम् ” इति ण्वुल् । पूज्यं रामं प्रसादयितुमित्यर्थः । यद्वा रामचरणयोः प्रसा
दकः, रामस्यैव प्रसाद्यत्वेऽपि पादयोः प्रसाद्यत्वोक्तिः शेषभूतव्यवहारानु
सारेण । राजानं द्रष्टुमिति वक्तव्ये राजपादौ द्रष्टुमिति हि भृत्यजनो व्यव
हरति । वनं जगाम प्राप, वस्तुतो रामस्य कोपाभावेऽपि भरताय राज्यं दत्त
मिति बुद्धिं निवर्तयितुमित्यर्थः । “ पूजिता मामिका माता दत्तं राज्यमिदं
मम । तद्दामि पुनस्तुभ्यं यथा त्वमददा मम ॥ ” इत्युत्तरत्रापि वक्ष्यति ॥ ३३ ॥
गत्वा त्विति । अत्र स इत्यनुषज्यते । स आर्यभावपुरस्कृतः पुरस्कृतः आर्य
भावः येन सः । आहिताग्न्यादित्वात् परनिपातः । यद्वा आर्यभावेन स्वस्यार्य
भावेन पुरस्कृतः पूजितः । उचितमनेन क्रियत इति श्लाघित इत्यर्थः ।
“ पूजितः स्यात्पुरस्कृतः ” इति बाणः । तथाविधः सन् सुमहान् आत्मा
अन्तःकरणं यस्य तम्, सुमहात्मानं स्वतः प्रसन्नहृदयमित्यर्थः । सत्यपराक्रमं
सत्ये पराक्रमोऽप्रच्युतत्वं यस्य तं रामम्, गत्वा तु प्राप्य, तु विशेषोस्ति ।
तस्याग्रे स्थितिरेवालम्, याचनमतिरिच्यत इति भावः । भ्रातरं राममयाचत्
प्रार्थयामास, स्वाभीष्टमिति शेषः । याचेर्द्विकर्मकत्वात् स्वरितेत्त्वादुभयपदी ।
सौभ्रात्रात राज्यं नैच्छत ॥ ३२ ॥ स जगामेति । वीरः वीर्येण युक्तः । अत्र वीर्यं नाम
अन्तःशत्रुभूतरागादिजेतृत्वम्, विषयानाकृष्टचित्त इत्यर्थः । रामपादप्रसादकः-पाद
शब्दः पूज्यवाची । पूज्यं रामं प्रसन्नं कर्तुमित्यर्थः ॥ ३३ ॥ गत्वेति । राममाभिरामं रामम्
आर्यभावपुरस्कृतः विनयपुरस्कृतस्सन् सुमहात्मा सु शोभनः महानात्मा अन्तःकरणं
यस्य तम् । अयाचत् स्वाभिलाषितमिति शेषः । “ सत्सु कार्यवतां पुंसामलमेवाग्रतः
स्थितिः ” इति न्यायेन सतामग्रतोऽवस्थानमात्रेण स्वाभिप्राये निवेदितेऽपि दैन्य

त्वमेव राजा धर्मज्ञ इति रामं वचोऽब्रवीत् ।

रामोऽपि परमोदारः सुमुखः सुमहायशाः ।

न चैच्छत्पितुरादेशाद्राज्यं रामो महाबलः ॥ ३५ ॥

पादुके चास्य राज्याय न्यासं दत्त्वा पुनः पुनः ।

निवर्त्तयामास ततो भरतं भरताग्रजः ॥ ३६ ॥

क्रियाभेदाद्रामशब्दस्य न पुनरुक्तता ॥ ३४ ॥ स्वार्भाष्टमेवाह-त्वमेवेति । धर्मज्ञः ज्येष्ठे विद्यमाने न कनिष्ठो राज्यमर्हतीति धर्मं जानन् त्वमेव राजा नान्यः इति रामं वचोऽब्रवीत् । “ अकथितं च ” इति द्विकर्मकत्वम् । ननु भरतकृता प्रपत्तिः कुतो नाफलत्, अधिकारिवैगुण्याद्वा शरण्यवैगुण्याद्वा ? नाद्यः, अपेक्षातिरिक्तस्याभावात् । नान्त्यः, तस्य सर्वगुणपरिपूर्णत्वात् : इत्या शङ्क्य प्रबलप्रतिबन्धकस्य प्रारब्धस्य सद्भावात् न सा फलितेत्याह-रामोऽपीति । अपिशब्दः प्रतिविशेषणमन्वेति । रामोऽपि रमयतीति व्युत्पत्त्या स्वरूपरूपगुणैराश्रितचित्तरञ्जनस्वभावोऽपि परमोदारोऽपि स्वपर्यन्तापेक्षितार्थप्रदोऽपि “य आत्मदा बलदा ” इति श्रुतेः । सुमुखोऽपि अर्थिजनलाभेन प्रसन्नमुखोऽपि सुमहायशाः अपि “ न ह्यर्थिनः कार्यवशादुपेताः ककुत्स्थवंशं विमुखाः प्रयान्ति ” इति श्रीविष्णुपुराणोक्तरीत्या महाकीर्तिरपि महाबलोऽपि आश्रितमनोरथपूरणे निपुणोऽपि रामः पितुरादेशात् बलवत्प्रतिबन्धकान्नैच्छत् । चकारात्तदवसाने त्वैच्छदित्यर्थः । आदेशो न्यासः ॥ ३५ ॥ सर्वथा प्रपत्तैर्वैफल्यमनुचितमिति यावत्प्रतिबन्धकानिवृत्तिं फलप्रतिनिधिं दिशति स्मेत्याह-पादुके चेति । चस्त्वर्थः । किन्तु भरताग्रजः फलप्रदानो-प्रख्यापनार्थं पुनरयाचदिति भावः ॥ ३६ ॥ अभिलाषितमेवाह-त्वमेवेति । धर्मज्ञः सर्वगुणश्रेष्ठे ज्येष्ठे सति कनिष्ठस्य राज्यार्हता नास्तीत्यमुं धर्मं त्वमेव जानामि, अतः त्वमेव राजेति रामं वचोऽब्रवीदिति सम्बन्धः । रामोऽपीति । रामोऽपि रमयतीति व्युत्पत्त्या स्वरूपरूपगुणैराश्रितचित्तरञ्जकत्वस्वभावोऽपि । सुमुखः अर्थिजनलाभेन प्रसन्नमुखः । परमोदारः याचकाभीष्टप्रदाननिरतः, महायशाः-“ न ह्यर्थिनः कार्यवशादुपेताः ककुत्स्थवंशं विमुखाः प्रयान्ति ” इति श्रीविष्णुपुराणोक्तप्रकारेण प्रसिद्धकीर्तिस्मन्नपि, महाबलः एकशरविमोचनेन सकलराक्षसानिरसनसमर्थः । अपिशब्दः सर्वत्र सम्बध्यते । एवम्भूतोऽपि रामः पितुरादेशान्नियोगात् राज्यं नैच्छदिति योजना । पितुर्वचनगौरवात् भरतेनार्थितं राज्याभिषेकं नैच्छदित्यर्थः ॥ ३५ ॥ पादुके चेति । भरता-

स काममनवाप्यैव रामपादावुपस्पृशन् ।

नन्दिग्रामेऽकरोद्राज्यं रामागमनकांक्षया ॥ ३७ ॥

गते तु भरते श्रीमान् सत्यसन्धो जितेन्द्रियः ।

रामस्तु पुनरालक्ष्य नागरस्य जनस्य च ।

तत्रागमनमेकाग्रो दण्डकान् प्रविवेश ह ॥ ३८ ॥

चित्तसम्बन्धशीलः राज्याय राज्यं कर्तुम् । “ क्रियार्थोपपदस्य च कर्मणि स्थानिनः ” इति चतुर्थी । अस्य भरतस्य पादुके न्यासं स्वप्रतिनिधिं दत्त्वा, रामपादुके राज्यं कुरुतः अहं तयोः परिचारक इति भावयेति दत्त्वेत्यर्थः । पुनः पुनर्भरतं तस्मादेशान्निवर्तयामास । पुनःपुनरित्यनेन भरतस्य राम विरहासहिष्णुत्वं द्योत्यते । स्वार्थत्वनिवृत्तिपूर्वकपरस्वत्वापादनरूपत्वाभावात् न चतुर्थी, किन्तु सम्बन्धसामान्ये षष्ठी ॥ ३६ ॥ अथ प्रपन्नस्य यावत्प्रारब्ध निवृत्ति शेषिणि वृत्तिं दर्शयन्नाह—स काममिति । स भरतः कामं रामकैङ्कर्य मनोरथमप्राप्यैव रामपादौ रामस्य पादुके । पादशब्दः पादुकोपलक्षकः । उपस्पृशन् प्रत्यहं सेवमानः सन् रामागमनकांक्षया कदा राम आगमिष्यतीति प्रत्याशया चतुर्दशवर्षरूपप्रतिबन्धकमुत्तीर्य कदा रामकैङ्कर्यं लप्स्य इति मनोरथमभिवर्धयन्नित्यर्थः । रामरहिततन्निवासस्यातिदुःखावहतयायोध्यां विहाय नन्दिग्रामे नन्दिग्रामाख्ये अयोध्यासन्निहिते कुत्रचित् ग्रामे राज्यमकरोत् । तदाज्ञाकैङ्कर्यमकरोत् । परस्मैपदेन स्वस्य तस्मिन् फलत्वनिवृत्तिरवगम्यते ॥ ३७ ॥ अयोध्याकाण्डप्रतिपाद्यपितृवचनपरिपालनसिद्धिं निगमयन्नुत्तरकाण्डार्थं प्रस्तौति—गते त्विति । अत्रार्द्धत्रयमेकं वाक्यम् । भरते गते प्रजः अस्य-भरतस्य, राज्याय-राज्यं कर्तुम् । अहल्यादृष्टवैभवपादस्पृष्टे पादुके न्यासरूपेण दत्त्वा बहुविधैः सान्त्वैः पुनर्भरतं निवर्तयामासेति सम्बन्धः । राज्यस्य निक्षेपरूपतया स्वत्वनिवृत्तिपूर्वकपरस्वत्वापादनविषयत्वाभावाच्चतुर्थ्या अप्रसक्तेरस्येति सम्बन्धसामान्ये षष्ठी ॥ ३६ ॥ स काममिति । स भरतः कामम् अभिषेकार्थं राम प्रत्यानयनलक्षणं मनोरथमनवाप्यैव नन्दिग्रामे रामपादौ रामपादुके अनुदिनमुपस्पृशन् नमस्कुर्वन् रामागमनकाङ्क्षया नन्दिग्रामे स्थित्वा राज्यमकरोत् पालयामास ॥ ३७ ॥ गते त्विति । भरते गते सति श्रीमान्-सर्वातिशयकान्तिमान् । सत्यसन्धः

विषयः—एवंलक्षणस्य भरतस्य च क्रमेण श्रीरामकैङ्कर्यं तत्पारतन्त्र्यं च प्रदर्शितम् । शत्रुघ्नवृत्तान्ता-प्रदर्शनेन तस्य भागवतपारतन्त्र्यं सूचितम् ॥ ३७ ॥

प्रविश्य तु महारण्यं रामो राजीवलोचनः ।

विराधं राक्षसं हत्वा शरभङ्गं ददर्श ह ।

सुतीक्ष्णं चाप्यगस्त्यं च अगस्त्यभ्रातरं तथा ॥ ३९ ॥

तु विशेषोऽस्ति इति तमेवाह-श्रीमान् प्रतिज्ञाभङ्गभयजनितविषादविगमादु-
त्पन्नकान्तिविशेषः । सत्यसन्धः भरतनिर्बन्धेनाप्यविचाल्यप्रतिज्ञः । “ सन्धा
प्रतिज्ञा मर्यादा ” इत्यमरः । जितेन्द्रियः मातृभरतादिप्रार्थनाव्याजे सत्यपि
राज्यभोगलौल्यरहितः रामः । नगरे भवो नागरः । “ तत्र भवः ” इत्यण ।
तस्य जनस्य, तत्र चित्रकूटे, पुनरागमनमालक्ष्य आलोच्य, चकारादृषिविप्र-
कारदर्शनाच्च तत्प्रदेशं विहाय एकाग्रः पितृवचनपालने दत्तावधानो विरोधि
भूयिष्ठदेशत्वेन सावधानो वा दण्डकान् प्रविवेश । हेति विषादे । “ एकसर्गो
ऽनन्यवृत्तिरेकाग्रैकायनावपि ” इति वैजयन्ती । सीतालक्ष्मणयोश्च प्रवेशो
ऽर्थसिद्धः । दण्डकस्य राज्ञो जनपदो दण्डकः । “ तस्य निवासः ” इत्यण ।
“ जनपदे लुप् ” इति लुप् । शुक्रशापेन वनतां प्राप्तः । कुत्सायां कन् ।
अवान्तरवनबहुत्वाद्बहुवचनम् । वक्ष्यत्युत्तरकाण्डे-“ शतो ब्रह्मर्षिणा तेन
पुरा वै दण्डको हतः । ततःप्रभृति काकुत्स्थ दण्डकारण्यमुच्यते । तप-
स्विनः स्थिता यत्र जनस्थानमतोऽभवत् ॥ ” इति । दण्डकामिति पाठे-
दण्डको नाम राजास्यामटव्यामस्तीति दण्डका । “ अर्शआदिभ्योऽच् ”
इत्यच्प्रत्ययः । ततश्चाप् । क्षिपकादित्वान्नेत्वम् ॥ ३८ ॥ एवमयोध्याकाण्ड
वृत्तान्तसङ्ग्रहेण पितृवचनपरिपालनरूपसामान्यधर्मः, शेषभूतस्य शेषि
विषयकैङ्कर्यवृत्तिः, प्रपन्नस्य भगवत्पारतन्त्र्यं च प्रदर्शितम् । शत्रुघ्नवृत्तान्ता
प्रदर्शनेन तस्य भागवत्पारतन्त्र्यं च सूचितम् । अथ ब्राह्मणेषु विशिष्य
सत्यप्रतिज्ञत्वप्रतिपादनपरमारण्यकाण्डवृत्तान्तं संगृह्णाति-प्रविश्य त्विन्या-
सत्यप्रतिज्ञः, जितेन्द्रियः राज्यभोगलौल्यरहितः । रामस्त्विति । नागरस्य जनस्य
अयोध्यावासिनो जनस्य, चशब्दाद्भरतस्य च । तत्र चित्रकूटे पुनरागमनमालक्ष्य
पितृवचनपरिपालने एकाग्रचित्तः सन् दण्डकान् दण्डकारण्यवनं प्रविवेश, अथान्तर
वनबाहुल्याद्बहुवचनम् । हेति प्रसिद्धौ ॥ ३८ ॥ प्रविश्य तु महारण्यमित्यारभ्य आर-
ण्यकाण्डकथासंग्रहः क्रियते । तुशब्दोऽवधारणे । राजीवलोचनो रामः । राजीवलोचन
विशेषणं रामस्य महावनप्रवेशसंभावितराक्षसयुद्धारम्भार्जितं हर्षं द्योतयति । महा-

अगस्त्यवचनाच्चैव जग्राहैन्द्रं शरासनम् ।

खड्गं च परमप्रीतस्तूणी चाक्षयसायकौ ॥ ४० ॥

वसतस्तस्य रामस्य वने वनचरैः सह ।

ऋषयोऽभ्यागमन् सर्वे वधायासुररक्षसाम् ॥ ४१ ॥

दिना । रामो महारण्यं दण्डकारण्यम् । प्रविश्य । तु विशेषोऽस्ति तमाह—राजीव
लोचनः अपूर्वसंस्थानविपिनविलोकनजनितकुतूहलेन विकसितनयनारविन्दः
सन् । तेनैवोत्साहेन विराधं राक्षसं हत्वा तद्धननमुपहारीकृत्य शरभङ्गं
ददर्श । हेत्यैतिह्ये । तदनुज्ञया सुतीक्ष्णं चापीत्येकनिपातः समुच्चयार्थकः ।
अगस्त्यमगस्त्यभ्रातरं च ददर्श । तथेति समुच्चये । अगस्त्यभ्राता सुदर्शनाख्यः ।
तदुक्तं सनत्कुमारसंहितायामगस्त्येन—“यवीयानेष मे भ्राता सुदर्शन इति
स्मृतः ।” इति । कुम्भसम्भवस्यागस्त्यस्य भ्राता सहपोषणादिति बोध्यम् ।
अगस्त्यं च अगस्त्यभ्रातरमित्यत्र सन्धिकार्याभावो वाक्ये संहिताया
अनित्यत्वात् । तथोक्तम्—“संहितैकपदे नित्या नित्या धातूपसर्गयोः ।
नित्या समासे वाक्ये तु सा विवक्षामपेक्षते ॥” इति ॥ ३९ ॥

तनि०--विराधवधानन्तरमेव शरभङ्गादिदर्शनोक्त्या विराधवधस्य शरभङ्गादिदर्शने
“रिक्तहस्तेन नोपेयाद्राजानं देवतं गुरुम्” इत्युक्तमुपायनत्वं व्यज्यते ॥ ३९ ॥
अगस्त्येति । अत्र राम इत्यनुपज्यते । रामः परमप्रीतः सन् । जगदेकवीरस्य
स्वस्य सदृशायुधजाललाभात् भृशं सन्तुष्टः सन् अगस्त्यवचनादेव, न तु
स्वाभ्यर्थनात् । ऐन्द्रमिन्द्रेण दत्तम् । “तस्येदम्” इति सम्बन्धसामान्येऽण् ।
“दत्तो मम महेन्द्रेण” इति वक्ष्यमाणत्वात् । इदं शरासनादित्रयसाधारणं
विशेषणम् । शरा अस्यन्ते क्षिप्यन्तेऽनेनेति शरासनं धनुः । तच्च खड्गं च
अक्षयसायकौ समरसीञ्चि सहस्रशो विनियोगेऽप्यक्षयशरौ तूणी निषङ्गौ जग्राह
स्वीकृतवान् । वचनाज्जग्राहेत्यनेन खड्गादिकमगस्त्यो न स्पृष्टवान् किन्तु
निर्दिष्टवानित्युच्यते ॥ ४० ॥ एवं विरोधिनिरसनानुकूल्यदर्शनलब्धावसर
ण्यं दण्डकारण्यं वनं प्रविश्य तु प्रविश्यैव शरभङ्गनामानं मुनिं ददर्श तथा सुती-
क्ष्णादीनपि ददर्श ॥ ३९ ॥ अगस्त्येति । शरासनादि प्रतिगृहाणेत्येवंरूपागस्त्य
वचनात् । इन्द्रः परमेश्वरो विष्णुः तस्येममैन्द्रम् । निजायुधलाभात् परमप्रीतः ।
अक्षयाः सायकाः ययोस्तौ । तूणी-इषुधी च जग्राह ॥ ४० ॥ वसत इति । सर्वे ऋषयः

स तेषां प्रतिशुश्राव राक्षसानां तथा वने ॥ ४२ ॥

मुनिजनाभ्यर्थनमाह—वसत इति । वने शरभङ्गवने तस्य वसतः । तस्मिन्व सतीत्यर्थः । “षष्ठी च” इति योगविभागात् “यस्य च भावेन भावलक्षणम् ” इत्यस्मिन्नर्थे षष्ठी । यद्वा षष्ठ्यर्थसम्बन्धसामान्यस्य उक्तविशेषे पर्यवसानम् । “ शरभङ्गाश्रमे राममभिजग्मुश्च तापसाः ” इति वक्ष्यमाणत्वाच्च शरभङ्गवन इति सिद्धम् । सर्वे वैखानसवालखिल्यादय ऋषयः शरभङ्गाश्रमवासिनां वन चरैश्चित्रकूटपम्पावनप्रभृतिवनवासिभिः सह । वक्ष्यति—“ पम्पावननिवासा नामनुमन्दाकिनीमपि । चित्रकूटालयानां च क्रियते कदनं महत् ॥ ” इति । यद्वा वनचरैः सह वने वसतस्तस्य । “ षष्ठी चानादरे ” इत्यनादरे षष्ठी । “ सविशेषणे हि—” इति न्यायेन तस्य वने वासमनादृत्येत्यर्थः । वक्ष्यति हि—“ ते वयं भवता रक्षया भवद्विषयवासिनः । नगरस्थो वनस्थो वा त्वं नो राजा जनेश्वर ॥ ” इति । यद्वा वने वसतस्तस्य समीपमित्युपस्कार्यम् । आसुराणि असुरप्रकृतीनि रक्षांसि । अनेन “ विभीषणस्तु धर्मात्मा न तु राक्षसचेष्टितः ” इत्युक्तविभीषणव्यावृत्तिः । यद्वा असुराश्च रक्षांसि चेति द्वन्द्वः । असुराः कबन्धादयः, तत्र दनुशब्दप्रयोगात् । यद्वा असून्प्राणान् रान्ति गृह्णन्ति इत्यसुराणि, असुराणि तानि च रक्षांसि चेति कर्मधारयः । तेषां वधाय वधं कारयितुं प्रार्थयितुं वा । “ क्रियार्थोपपदस्य च कर्मणि स्थानिनः ” इति चतुर्थी । अभ्यागमन् अभिमुखतया आगताः । न ह्याभिमुख्यादन्यत् शरणागतिर्नामास्ति । “ सत्सु कार्यवतां पुंसामलमेवाग्रतः स्थितिः ” । यद्वा असुररक्षसां वने वसतस्तस्य असुररक्षसां वधायाभ्यागमन्नित्युभयत्राप्यन्वयः । काकाक्षिन्यायात् मध्यमणिन्यायाद्वा ॥ ४१ ॥ मुनीनां दुर्दशामालोक्य तद्वि रोधिनिरसनं प्रतिज्ञातमित्याह—स तेषामिति । स रामः राक्षसानां वने दण्ड कारण्ये तेषामृषीणां तथा प्रतिशुश्राव, यथा तैरर्थितं तथा प्रतिजज्ञ इत्यर्थः । “ आश्रवसङ्गरसन्धाः प्रतिश्रवः संश्रवः प्रतिज्ञा च ” इति हलायुधः ॥ ४२ ॥

असुररक्षसां वधाय वनचरैर्वानप्रस्थमुनिभिः सह वने वसतस्तस्य रामस्याभ्यागमन् । समीपमिति शेषः । यद्वा अनादरे षष्ठी । हिंसानर्हं रामस्य तापसरूपेणावस्थानमना दृत्य सर्वेश्वरोऽयं दुष्टान् संहृत्य अस्मान् राक्षिष्यतीति निश्चित्य राघवं शरणमागता इत्यर्थः ॥ ४१ ॥ स तेषामिति । स रामः राक्षसानां वने-राक्षसावासभूते वने । तेषाम्

प्रतिज्ञातश्च रामेण वधः संयति रक्षसाम् । ऋषीणामग्नि
कल्पानां दण्डकारण्यवासिनाम् ॥ ४३ ॥ तेन तत्रैव वसता
जनस्थाननिवासिनी । विरूपिता शूर्पणखा राक्षसी काम
रूपिणी ॥ ४४ ॥ ततः शूर्पणखावाक्यादुद्युक्तान् सर्व
राक्षसान् । खरं त्रिशिरसं चैव दूषणं चैव राक्षसम् ।
निजघान रणे रामस्तेषां चैव पदानुगान् ॥ ४५ ॥

मुनिभिरर्थितां रामेण प्रतिज्ञातश्च कोऽर्थ इत्यत्राह-प्रतिज्ञातश्चेति । रामेण
प्रतिज्ञातोऽर्थस्तु, अग्निकल्पानामीषन्न्यूनमग्निसादृश्यं प्राप्तानाम् । “ ईषद्
समाप्तौ कल्पब्देऽयदेशीयरः ” इति कल्पप्रत्ययः । अतएव दण्डकारण्य
वासिनामृषीणाम् । चतुर्थ्यर्थे षष्ठी । संयति युद्धे । “ समुदायः स्त्रियां संयत्
समित्याजिसमिद्युधः ” इत्यमरः । रक्षसां वधः । “ कर्तृकर्मणोः कृति ” इति
कर्मण्यर्थे षष्ठी । प्रतिज्ञातं त्विति पाठे-सामान्ये नपुंसकम् । प्रतिज्ञातं वस्तु
वध इत्यर्थः ॥ ४३ ॥ अथ प्रतिज्ञानिर्वाहबीजमुपक्षिपति-तेनेति । तत्रैव जन
स्थाने वसता तेन रामेण । जनस्थाने निवसतीति जनस्थाननिवासिनी । “ सुप्य
जातौ णिनिस्ताच्छील्ये ” इति णिनिः । कामेनेच्छया रूपमस्या अस्तीति
कामरूपिणी । शूर्पतुल्या नखा यस्याः सा शूर्पणखा । “ पूर्वपदात् संज्ञाया
मगः ” इति णत्वम् । “ नखमुखात्संज्ञायाम् ” इति ङीष्प्रतिषेधः । शूर्पणखाख्या
राक्षसी विरूपिता कर्णनासिकाच्छेदेन वैरूप्यं प्रापिता । “ रामस्य दक्षिणो
बाहुः ” इति लक्ष्मणस्य रामबाहुत्वात् रामस्य विरूपकरणकर्तृत्वोक्तिः ।
शूर्पणखीति पाठे नसासंज्ञा ॥ ४४ ॥ तत इत्यादिसार्द्धश्लोकमेकं वाक्यम् । ततः
शूर्पणखैरूप्यकरणान्तरम् शूर्पणखावाक्यात् उद्युक्तान् युद्धार्थं सन्नद्धान् ।

ऋषीणाम् तथा प्रार्थनावचनं प्रतिशुश्राव अङ्गीचकारेत्यर्थः ॥ ४२ ॥ अङ्गीकृतमर्थ-
माह-प्रतिज्ञातश्चेति । रामेण अग्निकल्पानाम्-अग्निसदृशानां दण्डकारण्यवासिनामृ-
षीणाम् । सन्निधाविनि शेषः । संयति युद्धे प्राप्तकाले रक्षसां वधः प्रतिज्ञातश्चेति
सम्बन्धः ॥ ४३ ॥ तेनेति । तेन रामेण तत्रैव दण्डकारण्यान्तर्भूतपञ्चवट्यामेव
वसता । जनस्थाननिवासिनी-जनस्थानं नाम दण्डकारण्ये रावणस्य बलनिवेशस्था-
नम् । कामरूपिणी-कामेन इच्छया रूपमस्या अस्तीति तथा । शूर्पणखा विरूपिता
कर्णनासाच्छेदेन वैरूप्यं प्रापिता ॥ ४४ ॥ तत इति । ततः शूर्पणखैरूप्यकरणान-

वने तस्मिन्निवसता जनस्थाननिवासिनाम् ।
 रक्षसां निहतान्यासन् सहस्राणि चतुर्दश ॥ ४६ ॥
 ततो ज्ञातिवधं श्रुत्वा रावणः क्रोधमूर्च्छितः ।
 सहायं वरयामास मारीचं नाम राक्षसम् ॥ ४७ ॥

सर्वराक्षसान् चतुर्दशसहस्रसङ्ख्याकप्रधानराक्षसान् तेष्वपि प्रधानं खरं त्रिशिरसं
 चैव दूषणं चैव राक्षसम् । चैवेति निपातद्वयसमुदायः समुच्चयार्थः । तेषां पूर्वो-
 क्तानां राक्षसानां खरादीनां च पदानुगान् अनुचरांश्च रणे युद्धे निजघान हत-
 वान् । यद्वा खरादीन् तेषां पदानुगान् सर्वराक्षसांश्च निजघानेति योजना ॥ ४५ ॥
 हतान् राक्षसान् परिसञ्चष्टे—वन इति । तस्मिन्वने निवसता रामेणेत्यनेनासहा-
 यत्वं दर्शितम् । जनस्थाननिवासिनामित्यनेनारण्यवर्तित्वेनातिघोरत्वमुक्तम् ।
 रक्षसां चतुर्दशसहस्राणीति यौगपद्यमुक्तम् । निहतानीति निःशेषत्वमुच्यते ।
 सहस्राणीति सङ्ख्यासङ्ख्येययोरभेदेन निर्देशः । चतुर्दशसहस्रसङ्ख्याकानि
 सैन्यानि वा ॥ ४६ ॥ एवं रामस्य सत्यप्रतिज्ञत्वे दर्शिते, सीतायाः पुरुषकारत्वं
 वक्तुं बीजमुपक्षिपति—तत इति । ततः खरादिवधानन्तरं ज्ञातिवधं खरवधम् ।
 खरस्य ज्ञातित्वं स्वमातृष्वसुर्विश्रवसो जातत्वादित्यारण्यपर्वणि व्यक्तम् ।
 श्रुत्वा अकम्पनशूर्पणखामुखेन ज्ञात्वा । रावणः रौति रावयतीति रावणः ।
 वक्ष्यत्युत्तरकाण्डे—“यस्माल्लोकत्रयं ह्येतद्रावितं भयमागतम् । तस्मात्त्वं
 रावणो नाम नाम्ना तेन भविष्यसि ॥” इति । यद्वा विश्रवसोऽपत्यं रावणः ।
 शिवादिगणे “ विश्रवसो विश्रवणरवण ” इति पाठात् रवणादेशः अण च ।
 क्रोधमूर्च्छितः क्रोधेन मूर्च्छितः मूढः । “मूर्च्छितौ मूढसोच्छ्रायौ” इति वैजयन्ती ।
 न चायं प्रत्ययो मूर्च्छतेर्निष्ठा मूर्त्त इति तद्रूपत्वात्, किन्तु मूर्च्छास्य सञ्जातेति
 मूर्च्छितः । तारकादित्वादितच् । मारीचं नाम राक्षसं सहायं वरयामास ॥ ४७ ॥

न्तरम् । शूर्पणखावाक्यादुक्तान् युद्धार्थं सन्नद्धान् । सर्वराक्षसान् चतुर्दशसहस्र-
 सङ्ख्याकप्रधानराक्षसान् । तेष्वपि प्रधानभूतान्निर्दिशति—खरमिति । तेषां पूर्वोक्तगक्ष-
 सानां खरादीनां च पदानुगान् अनुचरांश्च रणे निजघानेति सम्बन्धः ॥ ४५ ॥ हतान्
 प्रधानान् संचष्टे—वन इति । तस्मिन्निवसता, रामेणेति शेषः ॥ ४६ ॥ तत इति । ततः
 खरादिवधानन्तरम् ज्ञातिवधम् अकम्पनशूर्पणखामुखेन श्रुत्वा क्रोधमूर्च्छितः क्रोधेन
 व्याप्तः सन् । मारीचं नाम राक्षसं सीताहरणे सहायं वरयामासेति योजना ॥ ४७ ॥

वार्यमाणः सुबहुशो मारीचेन स रावणः ।
 न विरोधो बलवता क्षमो रावण तेन ते ॥ ४८ ॥
 अनादृत्य तु तद्वाक्यं रावणः कालचोदितः ।
 जगाम सहमारीचस्तस्याश्रमपदं तदा ॥ ४९ ॥
 तेन मायाविना दूरमपवाह्य नृपात्मजौ ।
 जहार भार्यां रामस्य गृध्रं हत्वा जटायुषम् ॥ ५० ॥

वार्यमाण इति । अत्रान्ते इतिकरणं द्रष्टव्यम् । स रावणः । हे रावण ! ते तेन बलवता खरादिषु दृष्टापदानवता बलीयसा रामेण विरोधो न क्षमो न युक्तः । “क्षमस्त्रिषु हिते योग्ये युक्ते शक्ते पटावपि” इति शब्दरत्नाकरे । इति सुबहुशो मुहुर्मुहुः वार्यमाणोऽभूत् ॥ ४८ ॥ अनादृत्येति । रावणः कालचोदितः कालेन मृत्युना प्रेरितः सन् । तद्वाक्यं मारीचवाक्यमनादृत्य सहमारीचः मारीच सहितः । “तेन सहेति तुल्ययोगे” इति समासः । “वोपसर्जनस्य” इति सह शब्दस्य सभावाभावः । तदा तस्मिन्नेव काले तस्य खरदूषणादिहन्तृत्वेन प्रसिद्धस्य रामस्य आश्रमपदमाश्रमस्थानम् । “पदं व्यवसितत्राणस्थानलक्ष्माङ्घ्रि वस्तुषु” इत्यमरः । जगाम प्राप ॥ ४९ ॥ तेनेति । मायाविना प्रशस्तमृगमाया वता । “अस्मायामंधास्त्रजां विनिः” इति विनिप्रत्ययः । लांभनीयविचित्रकनकमृगवेषधारिणेत्यर्थः । तेन मारीचेन प्रयोज्येन, नृपात्मजौ दशरथपुत्रौ दूरं यथा भवति तथा अपवाह्य अपसार्य, दृश्यादृश्यतया रामम् रामस्वरतुल्यस्वरेण लक्ष्मणं च दूरं निःसार्येत्यर्थः । मध्ये सीताविमोचनाय प्राप्तं जटायुषं जटायुर्नामिकं गृध्रं हत्वा मरणपर्यवसायिनीं हिंसां कृत्वा रामस्य भार्यां नित्यानपायिनीं सीतां जहार हतवान् । अत्र ‘आस्यं व्यादाय स्वपिति’ इतिवदपूर्वकाले क्त्वाप्रत्ययः । सीतां हत्वा जटायुषं जघानेत्यर्थः । अत्र मायानिर्मिता सीतैवापहृता स्वयमग्रावन्तर्हिता, अतएव मायासीतायामग्निप्रविष्टायां निजसीताया उत्थानं यथाकथञ्चित् लांकापवादात्पुनः संत्यागश्चोपपद्यत इत्याहुः ॥ ५० ॥

वार्यमाण इति । हे रावण लोकबाधक ! अप्रमेयबलेन तेन रामेण विरोधो न क्षम इति बहुशो वार्यमाणोऽपि स रावणः कालचोदितस्सन् तद्वाक्यमनादृत्य सहमारीचः तस्य खरदूषणहन्तृत्वेन प्रसिद्धस्य रामस्याश्रमपदं जगामेति योजना ॥ ४८-५० ॥

गृध्रं च निहतं दृष्ट्वा हतां श्रुत्वा च मैथिलीम् ।

राघवः शोकसन्तप्तो विललापाकुलेन्द्रियः ॥ ५१ ॥

ततस्तेनैव शोकेन गृध्रं दग्ध्वा जटायुषम् ।

मार्गमाणो वने सीतां राक्षसं संदर्श ह ।

कबन्धं नाम रूपेण विकृतं घोरदर्शनम् ॥ ५२ ॥

गृध्रं चेति । मृगरूपमारीचहननं पर्णशालायां सीताया अदर्शनेन तदन्वेषणं च चकारेण समुच्चीयते । निहतं मुमूर्षु गृध्रं जटायुषं दृष्ट्वा तद्वचनान्मैथिलीं सीतां हतां रावणेनापहतां श्रुत्वा राघवः शोकेन सन्तप्तः सम्यक् तप्तः सन् । सीताया अदर्शनेन तप्तः, जटायुर्मरणेन सुतरां तप्तः । अत एव व्याकुलेन्द्रियः कलुषित सर्वेन्द्रियः सन् विललाप परि देवनमकरोत्, “विलापः परिदेवनम्” इत्यमरः । “राज्याङ्गं शो वने वासः सीता नष्टा हतो द्विजः । ईदृशीयं ममालक्ष्मीर्निर्देहदपि पावकम् ॥” इति । अत्र राघवमैथिलीशब्दाभ्यां कुलद्वयावद्यकरमिदमपहरणमिति शोकातिशयहेतुरुच्यते । ननु विष्णवतारभूतस्यास्य कथं शोकमाहौ सम्भवत इति ? सम्भवत एव पुरुषधौरेयस्य । यदि हि लोकोत्तरगुणविशिष्टवस्तुविनाशोऽपि तौ न स्यातां तर्हि स कथं पुरुषधौरेयः स्यात्, तच्च कथमिति सुन्दरं स्यात् ? तयोरुभयोर्नमस्कार एव स्यात् । वक्ष्यति च महापुरुषगुणमणिवर्णनप्रकरणे—“व्यसनेषु मनुष्याणां भृशं भवति दुःखितः” इति । मारुतिश्च वक्ष्यति—“दुष्करं कृतवान् रामो हीनो यदनया प्रभुः । धारयन्त्यात्मनो देहं न शोकेनावसीदति ॥” इति ॥ ५१ ॥ तत इति अर्द्धत्रयमेकं वाक्यम् । तेनैव शोकेन गृध्रहननजनितेनैव शोकेन, सीतापहरणजशोकादप्यधिकं नेत्यर्थः । ततः व्याप्तो रामः गृध्रं तिर्यग्विशेषमपि जटायुषं पितृसखत्वात् शेषिकार्याय त्यक्तप्राणत्वाच्च दग्ध्वा ब्रह्ममेधेन संस्कृत्य, “यत्तु प्रेतस्य मर्त्यस्य कथयन्ति द्विजातयः । तत्स्वर्गगमनं तस्य क्षिप्रं रामो जजाप ह ॥” इति वक्ष्यमाणत्वात् । मुक्तत्यक्तशरीरत्वाच्चेदं ब्रह्ममेधमर्हतीति । तथोक्तं नृसिंह

गृध्रं चेति । निहतं कण्ठगतप्राणं श्रुत्वा, गृध्रमुखादिति शेषः । विललाप-पर्यदेव्यत । आकुलेन्द्रियः-आकुलानि शोकपरवशानि इन्द्रियाणि यस्य स तथा ॥ ५१ ॥ तत इति । ततः प्रलापान्तरम् तेनैव शोकेन रावणेन सीता हतेति निवेद्य मृतजटायुर्विषयशोके-

तं निहत्य महाबाहुर्ददाह स्वर्गतश्च सः ॥ ५३ ॥

पुराणे—“मत्कृते निधनं यस्मात्त्वया प्राप्तं द्विजोत्तम । तस्मात्त्वं मत्प्रसादेन विष्णुलोकमवाप्स्यसि ॥ ” इति सामान्यतश्चोक्तम् । यथाग्नेये—“विष्णोः कार्यं समुद्दिश्य देहत्यागो यतः कृतः । ततो वैकुण्ठमासाद्य मुक्तो भवति मानवः ॥ ” इति । आश्वमेधिके च—“प्राणांस्त्यजति यो मर्त्यो मां प्रपन्नोऽपि मत्कृते । बालसूर्यप्रकाशेन व्रजेद्यानेन मद्ब्रह्म ॥ ” इति । अत्रापि वक्ष्यति—“या गतिर्यज्ञशीलानामाहिताग्नेश्च या गतिः । अपरावर्तिनां या च या च भूमिप्रदायिनाम् । मया त्वं समनुज्ञातो गच्छ लोकाननुत्तमान् ॥ ” इति । अत्रापरावृत्तिः “ न च पुनरावर्तते ” इत्युक्ता मुक्तिरेव, न तु युद्धे अपलायनम् । तत्फलस्य स्वतःसिद्धत्वेन तदनुग्राह्यत्वाभावात् । न च संस्काराभावे सुकृतफलस्यानुत्पत्त्या तत्करणेन तदनुग्राह्यत्वमेवेति वाच्यम् । तिरश्चो यज्ञानधिकारेण तस्य तदभावेन तस्य तदनुग्राह्यत्वात् । अङ्गिफलस्यैवाङ्गफलत्वेन उपासनाङ्गानां यज्ञदानादीनामपि मुक्तिरेव फलमित्यभिप्रायेण ‘ या गतिर्यज्ञशीलानाम् ’ इत्याद्युक्तम् । यद्वा “ इमान् लोकान् कामान् नीकामरूप्यनुसञ्चरन् ” इत्यादि श्रुत्युक्तरात्या मुक्तस्य सर्वलोकसञ्चारसम्भवात् या गतिरित्याद्युक्तं क्रममुक्तिपरमिदं वचनम् । ननु ‘आत्मानं मानुषं मन्ये’ इति मनुष्यत्वं भावयतः कथं परत्वासाधारणचिह्नं मोक्षप्रदत्वमुच्यत इति चेन्न; “सत्येन लोकान् जयति” इत्युक्तस्य सर्वलोकजयस्य मानुषत्वेऽप्यविरोधात् । एवं जटायुषं दग्ध्वा वने सीतां मार्गमाणः अन्वेषणं कुर्वन् । “मृग अन्वेषणे” इत्यस्माद्धातोः शानच् । “ आ धृषाद्वा ” इति विकल्पाणिजभावः । रूपेण शरीरेण विकृतं विकारयुक्तम् । “ येनाङ्गविकारः ” इति तृतीया । कुक्षिनिक्षिप्तमस्तकमित्यर्थः । घोरदर्शनं भयङ्करदर्शनम् । कबन्धं कबन्धाकारत्वात्कबन्धनामकं राक्षसं ददर्श । हेति खेदे । अमृतमन्वेषता कालकूटमलम्भीत्यर्थः । यद्यप्ययं दानव एव तथापि राक्षसप्रकृतित्वात्तथोक्तमिति ज्ञेयम् ॥ ५२ ॥ तमिति । महाबाहुः कबन्धभुज निकर्तनक्षमभुजो रामः तं कबन्धं निहत्य तत्प्रार्थनया ददाह दग्धवान्, स च कबन्धो दाहेन हेतुना स्वः स्वर्गं गतः । इदमर्थमेकं वाक्यम् ॥ ५३ ॥ नैव उपलक्षितः जटायुषं दग्ध्वा-विधिना संस्कृत्य, सीतां वने मार्गमाणः रूपेण विकृतं कबन्धं संददर्शेति संबन्धः ॥ ५२ ॥ तमिति । तं कबन्धं निहत्य ददाह च । स च स्वर्गतः

स चास्य कथयामास शबरीं धर्मचारिणीम् ।

श्रमणीं धर्मनिपुणामभिगच्छेति राघवम् ॥ ५४ ॥

सौम्यगच्छन्महातेजाः शबरीं शत्रुसूदनः ।

शबर्या पूजितः सम्यग्रामो दशरथात्मजः ॥ ५५ ॥

स चेति । सः स्वर्गं गच्छन् कबन्धोऽपि, अस्य उपकारस्मृत्या क्षणमाकाशं स्थित्वा, धर्मचारिणीं गुरुशुश्रूषादिधर्माचरणशीलाम्, आचार्याभिमानरूपं चरमपर्वनिष्ठामित्यर्थः । “ पादमूलं गमिष्यामि यानहं पर्यचारिपम् ” इति वक्ष्यमाणत्वात् । धर्मे अतिथिसत्काररूपे निपुणां समर्था, धर्मसूक्ष्मज्ञामित्यर्थः । रामः समागमिष्यतीति स्वादूनि फलान्यास्वाद्यास्वाद्य परीक्ष्य निक्षिप्तवतीति प्रसिद्धिः । श्रमणीं परिव्राजिकाम् । “ चतुर्थमाश्रमं प्राप्ताः श्रमणा नाम ते स्मृताः ” इति स्मरणात् । । शबरीं प्रति(वि)लामस्त्रियम् । तदुक्तं नारदीय— “ नृपायां वैश्यतो जातः शबरः परिकीर्तितः । मधूनि वृक्षादानीय विक्रीणीति स्ववृत्तये ॥ ” इति । “ जातेरस्त्रीविषयात्— ” इति ङीष् । अभिगच्छ आभिमुख्येन गच्छेति राघवं कथयामास । राघव इति पाठः—तस्यान्तरश्लोकनान्वयः । राघवेति पाठे—हे राघव । शबरीमभिगच्छेति अस्य रामस्य कथयामासेत्यर्थः । अत्र भागवतभक्तिमहिम्ना हीनजातेरप्यभिगन्तव्यत्वमुक्तम् ॥ ५४ ॥ स इति । महातेजाः चरमपर्वनिष्ठजनलिप्सयातिसन्तुष्टः स राघवः शत्रुसूदनः “ गमिष्याम्यक्षयान् लोकान् त्वत्प्रसादादरिन्दम ” इत्युक्तरित्या तत्प्राप्तिप्रतिबन्धकनिवर्तकः । “ सात्पदाद्योः ” इति पत्वाभावः । शबरीं नीचत्वसीमाभूमिभूतामभ्यगच्छदिति सौशील्यातिशयोक्तिः । दशरथात्मजः रामः शबर्या सम्यक् पूजितः । षष्टिवर्षसहस्राणि वन्ध्यस्य दशरथस्य प्रसादेऽत्यन्तादरस्वर्गं प्राप्तवान्, स्वर्गगमनयोग्यं स्वकीयं गन्धर्वरूपं प्राप्तवानित्यर्थः ॥ ५३ ॥ स कबन्धः हे राघव ! शबरीं शबरस्त्रियं धर्मचारिणीम् श्रवणकीर्तनादिभगवद्भर्माचरणशीलाम् धर्मनिपुणाम् सामान्यविशेषरूपधर्मनिपुणाम् श्रमणीं चतुर्थाश्रमं प्राप्ताम् । जिनोन्द्रियत्वपूर्वकमोक्षोपयुक्ताचारनिष्ठामित्यर्थः । एवंभूतां भक्तामभिगच्छेति अस्य रामस्य कथयामासेति योजना । प्रथमान्नपाठे त्वयमुत्तरशेषः ॥ ५४ ॥ सोऽभ्यगच्छदिति । स्पष्टमेतत् । शबर्येति । सम्यक् पूजितः यथाविधि अर्घ्यादिफलसमर्पणान्नोपचारे

पम्पातीरे हनुमता सङ्गतो वानरेण ह ।

हनुमद्रचनाच्चैव सुग्रीवेण समागतः ॥ ५६ ॥

सुग्रीवाय च तत्सर्वं शंसद्रामो महाबलः ।

आदितस्तद्यथावृत्तं सीतायाश्च विशेषतः ॥ ५७ ॥

कृतभोजनादप्यतिशयितं तत्कालमात्रसमागतं शबरीसमर्पितमृष्टान्नमिति भावः । शरभङ्गादिभिरगस्त्यान्तैः कृतं पूजामात्रम्, शबर्या कृतं तु सम्यक् पूजा, तस्याश्चरमपर्वनिष्ठत्वादिति भावः । उक्तं हि—“मम मद्रक्तभक्तेषु प्रीति रभ्यधिका भवेत् ” इति । यद्वा सम्यक् पूजनं परीक्षितरसैः फलैर्भोजनम् । पूजित इत्यत्र “ मतिबुद्धिपूजार्थेभ्यश्च ” इति वर्तमाने क्तः । तथा च शबर्ये त्यत्र “क्तस्य च वर्तमाने ” इति कथं न षष्ठीति चेत् ? अत्र केचिदाहुः— आर्षः षष्ठ्यभाव इति । अन्ये तु नायं वर्तमाने क्तः किन्तु भूते । तद्योगे च “न लोकाव्यय—” इत्यादिना षष्ठीप्रतिषेधात्तृतीयैवेति । वस्तुतः पूजास्य सञ्जा तेति पूजितः । तारकादित्वादितच्प्रत्ययः । अनेन तृतीया भवत्येव ॥ ५५ ॥ एवं सत्यप्रतिज्ञत्वप्रधानमारण्यकाण्डचरितं संगृह्य मित्रकार्यनिर्वाहकत्वपरां किष्किन्धाकाण्डकथां संगृह्णाति—पम्पेति । पम्पानाम पद्मसरः तस्यास्तीरे तटकानने इत्युद्दीपकसंनिधानोक्तिः । हनुमता प्रशस्तहनुना, वीरकिणाङ्कित मुखेनेत्यर्थः । वानरेण सङ्गतः संयुक्तः । राम इति शेषः । हेति हर्षे । विर हिजनप्राणापहारिणि पम्पोपवने स्वकामिनीघटकसमागमोऽयं चोरैर्वनेऽपहत सर्वस्वस्य स्वजनमुखावलोकनवदतीवाश्वासनमिति मुनेर्हर्षः । हनुमता का गतिरिहेदानीमिति अतिमात्रपर्याकुलतादशायां विजयकिणाङ्कितवदनवता पुरुषेण सङ्गमो यदृच्छया सञ्जातः । वानरेणेति विशेषणेन रावणवत्संन्यासि वेषरहिततया स्ववेषेण समागमाद्विश्वसनीयता द्योत्यते । हनुमद्रचनात्सुग्रीवेण समागतः । चैवेति निपातसमुदायस्समुच्चयार्थः । अनुकूलपुरुषकारलाभादु चितमित्रलाभो जात इति भावः ॥ ५६ ॥ अथ सख्यहेतुं रहस्योद्भेदं दर्शयति— सुग्रीवायेति । महाबल इत्यनेन वृत्तस्मरणकालिककातर्यगोपनहेतुर्धैर्यमुच्यते । णार्चितः ॥ ५५ ॥ पम्पातीर इत्यादिना किष्किन्धाकाण्डकथासंग्रहः क्रियते । पम्पा तीर इति । सङ्गतः राम इत्यनुषज्यते । हेति हर्षे । हनुमदिति । हनुमद्रचनात्सुग्रीवो युष्मत्सङ्गमपेक्षत इत्यादिरूपं हनुमद्रचनम् ॥ ५६ ॥ सुग्रीवायेति । महाबलो रामः

सुग्रीवश्चापि तत्सर्वं श्रुत्वा रामस्य वानरः ।

चकार सख्यं रामेण प्रीतश्चैवाग्निसाक्षिकम् ॥ ५८ ॥

ततो वानरराजेन वैरानुकथनं प्रति ।

रामायावेदितं सर्वं प्रणयाद्दुःखितेन च ॥ ५९ ॥

रामः आदितः जन्मन आरभ्य तत्प्रसिद्धं सर्वं वृत्तं सुग्रीवाय शंसत् । “ अनित्य मागमशासनम् ” इत्यडभावः । अकथयदित्यर्थः । सीतायाः तद्वृत्तं च रावण हृतत्वादिकं यथावृत्तं वृत्तमनतिक्रम्य । पदार्थानतिवृत्तावव्ययीभावः । तद न्वेषणस्यावश्यकर्तव्यतया विशेषेणाशंसत् ॥ ५७ ॥ सुग्रीव इति । चार्पाति निपान समुदायः समुच्चयार्थः । वानरः सुग्रीवोऽपि रामस्य सम्बन्धि तत्सर्वं पूर्वोक्तं वृत्तान्तं श्रुत्वा प्रीतः रामस्य प्रयोजनापेक्षित्वान्मामकमपि प्रयोजनं निर्वर्त्तयिष्यतीति सन्तुष्टः सन् । अग्निः साक्षी साक्षाद्द्रष्टा यस्य तदग्निसाक्षिकम् । “ शेषाद्विभाषा ” इति कप्प्रत्ययः । रामेण सख्यं सखित्वम् । “ सख्युर्यः ” इति भावार्थे यप्रत्ययः । चकार कृतवान् । वानररामशब्दाभ्यां सख्यस्या सदृशत्वं व्यञ्जितम्, तेन च रामस्य सौशील्यातिशयो व्यज्यते । गुह्यस्य हीन मनुष्यजातितया तत्सख्यं सौशील्यहेतुः, तत्रापि स्त्रीत्वेन श्वर्यभिगमनं तत स्तरां सौशील्यम्, सुग्रीवस्य तिर्यकृत्वेन ततस्तमां सौशील्यामिति भावः ॥ ५८ ॥ तत इति । ततः सख्यकरणानन्तरम्, दुःखितेन परमसुहृद्भूतरामसन्निधाना दुहुद्धपूर्ववृत्तान्ततया बाष्पं मुञ्चतेत्यर्थः । वानरराजेन सुग्रीवेण । “ कर्तृकरणयो स्तृतीया ” इति कर्त्तारि तृतीया । वैरस्य वालिविरोधस्य अनुकथनम् अनुकूलकथनं, प्रश्नानुकूलमुत्तरमित्यर्थः । वालिना सह तव कुतो वैरमासीदित्येवं प्रश्नः । तं प्रति वक्तव्यं सर्वं रहस्यप्रकाशरूपं प्रणयात्स्नेहाद् विस्रम्भाद्वा । आदितः जन्मन आरभ्य तत् प्रसिद्धम् वृत्तं सीतायास्तद्वृत्तं च रावणहृतत्वादि सर्वम्, सुग्रीवाय विशेषतः विशेषेण यथावृत्तं वृत्तमनतिक्रम्य शंसत् । अडभाव आर्षः । महाबल इति विशेषणसामर्थ्यात्सहायमन्तरेण सर्वनिर्वाहकत्वेऽपि लोकनीति मनुसृत्य सुग्रीवसहायमुद्दिश्य सर्वमकथयदित्यवगम्यते ॥ ५७ ॥ सुग्रीव इति । वानरः सुग्रीवोऽपि रामस्य सम्बन्धि तत्सर्वं श्रुत्वा स्वसमानदुःखमहाबलसम्बन्ध लाभात् सुप्रीतः सन् रामेण अग्निसाक्षिकमेव-अग्निः साक्षी साक्षाद्द्रष्टा यस्य तत्तथोक्तं सख्यं सखित्वं चकारेति योजना ॥ ५८ ॥ तत इति । वानरराजेन सुग्रीवेण दुःखितेन सुहृत्सन्निधौ स्मृतदुःखेन वैरस्यानुकथनं प्रश्नं प्रति । वालिना सह तव वैरं कथमभू

प्रतिज्ञातं च रामेण तदा वालिवधं प्रति ।

वालिनश्च बलं तत्र कथयामास वानरः ॥ ६० ॥

सुग्रीवः शङ्कितश्चासीन्नित्यं वीर्येण राघवे ॥ ६१ ॥

राघवप्रत्ययार्थतु दुन्दुभेः कायमुत्तमम् ।

दर्शयामास सुग्रीवो महापर्वतसन्निभम् ॥ ६२ ॥

“ प्रणयास्त्वमी । विस्मयभयाच्चाप्रेमाणः ” इत्यमरः । रामायावेदितम् आसमन्तादुक्तं कात्स्न्येनोक्तमित्यर्थः ॥ ५९ ॥ प्रतिज्ञातं चेति । चशब्दो भिन्नक्रमः । रामेण च तदा आवेदनानन्तरकाले वालिवधं प्रति प्रतिज्ञातम्, वालिवधप्रतिज्ञा कृतेत्यर्थः । भावं कः । वानरः सुग्रीवश्च तत्र ऋश्यमूके वालिनो बलम् “ समुद्रात्पश्चिमात् पूर्वं दक्षिणादपि चोत्तरम् । क्रामत्यनुदिते सूर्ये वाली व्यपगतक्लमः ॥ ” इत्यादिना वक्ष्यमाणं बलम् उत्साहवर्द्धनाय कथयामास ॥ ६० ॥ सुग्रीव इति । सुग्रीवो राघवे विषये वीर्येण हेतुना नित्यं दर्शनमारभ्य सालभेदनपर्यन्तं मुहुर्मुहुः शङ्कित आसीच्च, अयं वालितुल्यवीर्यो नवेति शङ्कितवानित्यर्थः । नित्यशब्दस्य वीप्सापरत्वं महाभाष्ये—“ नित्यप्रहसितो नित्यप्रजल्पितः ” इति । “ मतिबुद्धि— ” इत्यादिसूत्रं शङ्कितादयोऽप्यर्थसिद्धाः इति सूचनात् कर्त्तारि निष्ठा ॥ ६१ ॥ राघवेति । तुशब्दो विशेषवाची । न केवलं शङ्कितोऽभूत्, किन्तु प्रत्ययार्थमन्यदर्शयामास चेत्यर्थः । राघवप्रत्ययार्थं रामविषयज्ञानार्थम्, रामबलविज्ञानार्थमित्यर्थः । रामविषयविश्वासजननार्थमिति वा । “ प्रत्ययोऽधीनशपथज्ञानविश्वासहेतुषु ” इत्यमरः । दुन्दुभेः दुन्दुभ्याख्यस्य वालिहतस्यासुरस्य उत्तमम् अशिथिलम् अतएव महापर्वतसन्निभम् उत्तममुन्नतं वा कायं कायाकारास्थि दर्शयामास । रामादित्येवंरूपं प्रतीत्यर्थः । रामाय प्रणयात् प्रत्युत्तरमावेदितम् साकल्येनोक्तमित्यर्थः ॥ ५९ ॥ प्रतिज्ञातमिति । तदा वैरवृत्तान्तश्रवणानन्तरकाले रामेण वालिवधं प्रति उद्दिश्य अवश्यं वालिनं वधिष्यामीति प्रतिज्ञातम् । वालिन इति । तत्र ऋश्यमूके । वानरः सुग्रीवः । वालिनो बलम् अरुणोदयमारभ्य सूर्योदयात्पूर्वमेव चतुस्समुद्राभिगमनादिकं वालिपौरुषं रामस्योत्साहवर्द्धनार्थमकथयदित्यर्थः ॥ ६० ॥ सुग्रीव इति । अपिच राघवे राघवविषये वीर्येण हेतुना नित्यं शङ्कितः सुग्रीव आसीत्, रामस्य वालिहननसामर्थ्यमस्ति वा न वेति सुग्रीवो नित्यमशङ्किष्टेत्यर्थः ॥ ६१ ॥ राघवेति । राघवबलपरिज्ञानार्थं महापर्वतसन्निभं दुन्दुभेः कायं वालिना हतस्य दुन्दुभि

उत्स्मयित्वा महाबाहुः प्रेक्ष्य चास्थि महाबलः ।

पादाङ्गुष्ठेन चिक्षेप सम्पूर्णं दशयांजनम् ॥ ६३ ॥

विभेद च पुनस्तालान् सप्तैकेन महेषुणा ।

गिरिं रसातलं चैव जनयन् प्रत्ययं तदा ॥ ६४ ॥

येति शेषः । वाली एतदस्थि पादाग्रं न्यस्य ऊर्ध्वं क्षिपतीत्युक्त्वा दर्शयामास
त्यर्थः ॥ ६२ ॥ उत्स्मयित्वेति । महाबलः अपरिमयबलः । महाबाहुः बलानु
गुणकार्यकरणसमर्थभुजः रामः अस्थि प्रेक्ष्य उत् स्मयित्वा कियन्मात्रमेत
दित्यनादृत्य स्मित्वा । इडार्पः । पादाङ्गुष्ठेन संपूर्णमन्यूनं दशयांजनम् ।
पात्रादित्वात्समाहारं डीबभावः । अत्यन्तसंयोगं द्वितीया । उच्चिक्षेप उद्यम्य
चिक्षेप । “व्यवहिताश्च” इति उपसर्गस्य व्यवहितप्रयोगः । वालिना पादेन
क्षिप्तम्, रामेण तु पादाङ्गुष्ठेन उत्क्षिप्यते । तन द्वे धनुःशतं. अनन दशयांजन
मिति विशेषः ॥ ६३ ॥ चिरं युद्धपरिश्रान्तेन वालिना आर्द्रं शरीरं प्रक्षिप्तम्.
त्वया तु स्वस्थेन शुष्कमित्यनाश्वसन्तं प्रति प्रत्ययान्तरमकरोदित्याह—विभे
देति । अत्र राम इत्यनुपज्यते । पुनश्च सप्त सालान् सर्जकतस्तन् तत्सर्मापस्थं
गिरिं रसातलम् अधोलोकेषु पटलोकं च प्रत्ययं विश्वासं जनयन् प्रत्ययजन
नार्थम् । “लक्षणहेत्वोः—” इति शतृप्रत्ययः । एकेन महेषुणा विभेद । महेषुण
त्यनेन सुग्रीवकार्यसाधनाय रामेण तत्परशुधारणं कृतमिति ध्वन्यते ॥ ६४ ॥

नाम्नोऽसुरस्य देहं रामाय दर्शयामास, इदं शरीरं वालिना एतावद्गं क्षिप्तमि
त्युक्त्वा तद्दर्शयामासेत्यर्थः ॥ ६२ ॥ उत्स्मयित्वेति । महाबाहुः—बाह्वोर्महन्त्वं नाम-
अङ्गुल्येकदेशेन लोकविरोधिसकलदैत्यादिहननशक्तत्वम् । तथा युद्धकाण्डे—“पिशा
चान् दानवान् यक्षान् पृथिव्यां चैव राक्षसान् । अङ्गुल्यग्रेण तान् हन्यामिच्छन् हरि
गणेश्वर ॥ ” इति । महाबलः अपरिच्छेद्यबलो रामः जानिनोऽपि मुह्यन्ति किं वनकपि
रित्युत्स्मयित्वा उदारमीषद्भास्यं कृत्वा अस्थिनिचयरूपं शरीरं प्रेक्ष्य दशयांजनप-
रिमितं देशं संपूर्णं यथा तथा पादाङ्गुष्ठेन चिक्षेप क्षिप्तवान् ॥ ६३ ॥ विभेदं चेति ।
तदानीमार्द्रं शरीरमिदानीं शुष्कमिति सुग्रीवस्य विमर्शं सति पुनः प्रत्ययं विश्वासं
जनयन् । हेतौ शतृप्रत्ययः । तदा तस्मिन् काले सप्तसालवृक्षान् गिरिं तत्समीप
पर्वतं च रसातलं च । षष्ठो लोको रसातलम् । एकेन महेषुप्रयोगेणैव विभेद ।
राम इति शेषः । एकसालमात्रभेदने अस्य वालिना साम्यशङ्का जायते तन्माभूदिति
तन्निवृत्त्यर्थमचोदितानामप्यन्यसालगिरिप्रस्थादीनां भेदनमिति मन्तव्यम् ॥ ६४ ॥

ततः प्रीतमनास्तेन विश्वस्तः स महाकपिः ।

किष्किन्धां रामसहितो जगाम च गुहां तदा ॥ ६५ ॥

ततोऽगर्जद्धरिवरः सुग्रीवो हेमपिङ्गलः ।

तेन नादेन महता निर्जगाम हरीश्वरः ॥ ६६ ॥

अनुमान्य तदा तारां सुग्रीवेण समागतः ।

निजघान च तत्रैनं शरेणैकेन राघवः ॥ ६७ ॥

तत इति । ततः सालादिभेदनानन्तरं तेनातिमानुषचरित्रेण विश्वस्तः अयमवश्यं वालिहननक्षम इति विश्वासं प्राप्तः, प्रीतमनाः अचिरादेव राज्यं लप्स्य इति सन्तुष्टचित्तः, महाकपिः आत्मानं कपिराजं मन्यमानः । स सुग्रीवः रामसहितः सन् तदा तस्मिन्नेव काले किष्किन्धां किष्किन्धाख्यां गुहां गुहावत्पर्वतमध्यवर्तिनीं पुरीं जगाम । चकारेण पुनर्गमनं समुच्चीयते ॥ ६५ ॥ ततः किष्किन्धागमनानन्तरम् हरिवरः आत्मनः कपिवरत्वनिश्चयवान्, हेम पिङ्गलः स्वर्णवत्पिङ्गलवर्णः, हर्षप्रकर्षेण निवृत्तवैवर्ण्य इत्यर्थः । सुग्रीवो गर्जितानुगुणकण्ठध्वनिः । अगर्जत् घोषं चकार । महता पूर्वगर्जितविलक्षणेन तेन नादेन हेतुना हरिवरो वाली गृहान्निर्जगाम ॥ ६६ ॥ अनुमान्येति । वाली तदा निर्गमनकालं, ताराम् अद्य वनादागतेनाङ्गदेन सुग्रीवो रामसहायस्तिष्ठतीति कथितम् अद्य पराजितो निर्गतः पुनरागतः अतस्त्वद्गमनमनुचितमिति वारयन्तीं ताराम् । अनुमान्य धार्मिकाग्रेसरो रामः कथं मामनपराधिनं हन्यादिति परिसान्त्वय सुग्रीवेण समागतः, अयुध्यतेत्यर्थः । राघवः महाकुलप्रसूतत्वेन धर्मसूक्ष्मज्ञः तत्र युद्धभूमौ एनं परेण युद्धकृतमपि वालिनम्, तदा परेण युद्ध कालं । चोऽवधारणार्थः । एकेनैव शरेण निजघान । द्वितीयशरप्रयोगे तदाभि

तत इति । ततः सालादिभेदनानन्तरं तेन-सालादिभेदनेन, विश्वस्तः-विश्वासं प्राप्तः, सर्वात्मना रामो दर्शनमात्रेण वालिनं हनिष्यतीति विश्वासं प्राप्तः, प्रीतमनाः कपि राज्यमाचिरादेव मम हस्तगतं भविष्यतीति सन्तुष्टान्तरङ्ग इत्यर्थः । तदा तस्मिन्नेव काले किष्किन्धां गुहां पर्वतान्तरावकाशे तत्र निर्मितत्वात् किष्किन्धापि गुहाशब्दे-नोच्यते । जगाम चेति योजना ॥ ६५ ॥ तत इति । सुग्रीवः अगर्जत् सिंहनादं कृतवान् । तेन सिंहनादेन हेतुना हरीश्वरः वाली गृहान्निर्जगाम ॥ ६६ ॥ अनुमान्येति । तदा निर्गमनसमये तारामनुमान्य सुग्रीवं रामसहायमङ्गदमुखादवगत्य युद्ध

ततः सुग्रीववचनाद्धत्वा वालिनमाहवे ।

सुग्रीवमेव तद्राज्ये राघवः प्रत्यपादयत् ॥ ६८ ॥

स च सर्वान् समानीय वानरान् वानरर्षभः ।

दिशः प्रस्थापयामास दिदृक्षुर्जनकात्मजाम् ॥ ६९ ॥

ततो गृध्रस्य वचनात्सम्पातेर्हनुमान् बली ।

शतयोजनविस्तीर्णं पुप्लुवे लवणार्णवम् ॥ ७० ॥

मुख्येन तद्वधो दुर्लभ इति भावः । युद्धेऽभिमुखस्य बलं वालिनमेव गच्छतीति वरप्रसिद्धिः ॥ ६७ ॥ तत इति । सुग्रीववचनात्—“ वालिनं जहि काकुत्स्थ मया बद्धोऽयमञ्जलिः ” इति सुग्रीवप्रार्थनावचनात् । आहवे सुग्रीवस्य युद्धे वालिनं हत्वा । ततः वालिवधानन्तरं राघवः तद्राज्ये वालिराज्ये सुग्रीवमेव प्रत्य पादयत् स्थापयामासेत्यर्थः ॥ ६८ ॥ अथ सुग्रीवस्य प्रत्युपकारं दर्शयति—स चेति । वानरर्षभः वानरराजत्वेनाभिषिक्तः स च सुग्रीवोऽपि जनकात्मजां दिदृक्षुः द्रष्टुमिच्छुः सन् सर्वान् नानादेशनिवासिनो वानरान् समानीय आहूय दिशश्चतस्रः प्रति प्रस्थापयामास, शीघ्रं सीतां दृष्ट्वा गच्छतेति आदिष्टवानि त्यर्थः ॥ ६९ ॥ ततः सुन्दरकाण्डकथां संगृह्णाति—तत इति । ततः प्रस्थाना नन्तरं बली अपरिच्छेद्यबलः । भूमार्थे मत्वर्थीयः । हनुमान् प्रशस्तहनुः । अन्वर्थसंज्ञेयम् । तथा चेन्द्रो वक्ष्यति—“ मत्करोतस्सृष्टवज्रेण हनुस्तस्य तदा क्षतः । नाम्रैष हरिशार्दूलो भविता हनुमानिति ॥ ” इति । आभ्यां पदाभ्यां पूर्वकथाप्रस्तावेन जाम्बवता कृतोत्साहत्वम्, तदुद्धृतनिरवधिकबलवत्त्वञ्च द्योत्यते । सम्पातेः सम्पातिनामकस्य जद्रायुज्यैष्ठस्य पक्षिणो वचनात् । इतः शतयोजनात् परे समुद्रमध्ये लङ्कायां सीता वर्तते, तर समुद्रं तां

निर्गमनं वारयन्तीं तारां धर्मज्ञो रामो ममापकारं न करिष्यतीत्यादिसान्त्वयवचनैरनु मर्ति प्रापय्य सुग्रीवेण सह युद्धाय समागतोऽभवत्, तत्रैनमेकेनैव शरेण निजघान ॥ ६७ ॥ तत इति । सुग्रीववचनात् “ वालिनं जहि काकुत्स्थ—” इत्येवंरूपात् आहवे वालिनं हत्वा तद्राज्ये वालिराज्ये सुग्रीवमेव प्रत्यपादयत् प्रतिष्ठापितवान् ॥ ६८ ॥ स चेति । स च वानरर्षभः । जनकात्मजां दिदृक्षुः सर्वान् वानरान् समानीय सर्वा दिशः प्रस्थापयामास ॥ ६९ ॥ तत इति । गृध्रस्य सम्पातेर्वचनात् ‘ तस्यां वसति वैदेही ’ इत्येवंरूपात् । शतेत्यादिना सुन्दरकाण्डकथासंग्रहः । हनुमान्

तत्र लङ्कां समासाद्य पुरीं रावणपालिताम् ।

ददर्श सीतां ध्यायन्तीमशोकवनिकां गताम् ॥ ७१ ॥

निवेदयित्वाभिज्ञानं प्रवृत्तिं च निवेद्य च ।

समाश्वास्य च वैदेहीं मर्दयामास तोरणम् ॥ ७२ ॥

पञ्च सेनाग्रगान् हत्वा सप्त मन्त्रिसुतानपि ।

शूरमक्षं च निष्पिप्य ग्रहणं समुपागमत् ॥ ७३ ॥

पश्यसीति वचनात् । शतयोजनविस्तीर्णं लवणार्णवं पुप्लुवे, प्लुत्वा ततारेत्यर्थः ॥ ७० ॥ तत्रेति । हनुमान् रावणपालितां लङ्कां पुरीं समासाद्य तत्र लङ्कायामशोकवनिकाम् अन्तःपुरोद्यानं गतां ध्यायन्तीं राममेव नैरन्तर्येण स्मरन्तीं सीतां ददर्श ॥ ७१ ॥ निवेदयित्वेति । ततो हनुमान् अभिज्ञानम् अङ्गुलीयकरूपं रामचिह्नं निवेदयित्वा समर्प्य । अनित्यत्वात्समासेऽपि ल्यबभावः । अत एव न्यासकारः “वा छन्दसीति वक्तव्ये क्त्वापि छन्दसीति वचनमसमासेऽपि ल्यबर्थम् । तेनार्च्यं देवानागत इति सिद्धम् ” इति । अनेन व्यभिचारेण समासे ल्यबिधेरनित्यत्वं सिद्धमेव । प्रवृत्तिं सुग्रीवसख्यकरणसेनासमूहीकरणप्रभृतिरामागमनवृत्तान्तम् । “वार्ता प्रवृत्तिर्वृत्तान्तः ” इत्यमरः । चकारात् “नैव दंशान्न मशकान्न कीटान्न सरीसृपान् । राघवोऽपनयेद्वात्रात्त्वद् तेनान्तरात्मना ॥ ” इति रामस्य सीतैकपरायणत्वादिकं समुच्चीयते । निवेद्य उक्त्वा च वैदेहीं समाश्वास्य सद्यस्ते कान्तः समागमिष्यतीति सान्त्वयित्वा तोरणमशोकवनिकाबहिर्द्वारं मर्दयामास । “ तोरणोऽस्त्री बहिर्द्वारम् ” इत्यमरः ॥ ७२ ॥ पञ्चेति । अग्रे गच्छन्तीत्यग्रगाः सेनाया अग्रगाः सेनाग्रगाः । अन्तादिष्वपाठेऽपि “अन्येष्वपि दृश्यते” इति डप्रत्ययः । तान् पञ्च पिङ्गलनेत्रप्रमुखान् जम्बुमालिप्रमुखान् सप्त मन्त्रिसुतानपि हत्वा शूरमक्षम् अक्षकुमारं शतयोजनविस्तीर्णं लवणार्णवमुल्लङ्घितवान् ॥ ७० ॥ तत्रेति । लङ्कां पुरीं समासाद्य तत्र लङ्कायाम् अशोकवनिकाम् अशोकवनिकाख्यरावणप्रमदावनं गतां प्राप्तां राममेव ध्यायन्तीं सीतां ददर्श ॥ ७१ ॥ निवेदयित्वेति । अभिज्ञानमङ्गुलीयकरूपं ज्ञापकं निवेदयित्वा सुग्रीवसख्यवृत्तान्तं च निवेद्य च वाचा ज्ञापयित्वा वैदेहीं समाश्वास्य तोरणम् अशोकवनिकाबहिर्द्वारं चकारादशोकवनं च मर्दयामास ॥ ७२ ॥ पञ्चसेनेति । पञ्च सेनाग्रगान् सेनापतीन् अक्षं रावणकुमारम् निष्पिप्य चूर्णीकृत्य,

अस्त्रेणोन्मुक्तमात्मानं ज्ञात्वा पैतामहाद्वरात् ।

मर्षयन् राक्षसान् वीरो यन्त्रिणस्तान् यदृच्छया ॥ ७४ ॥

ततो दग्ध्वा पुरीं लङ्कामृते सीतां च मैथिलीम् ।

रामाय प्रियमाख्यातुं पुनरायान्महाकपिः ॥ ७५ ॥

सोऽभिगम्य महात्मानं कृत्वा रामं प्रदक्षिणम् ।

न्यवेदयदमेयात्मा दृष्ट्वा सीतेति तत्त्वतः ॥ ७६ ॥

रावणद्वितीयपुत्रं निष्पिष्य चूर्णाकृत्य ग्रहणम् इन्द्रजित्प्रयुक्तब्रह्मास्त्रेण बन्धनं
समुपागमत् प्राप्तः ॥ ७३ ॥ अस्त्रेणेत्यादिश्लोकद्वयमेकान्वयम् । वीरः सुरा
सुराप्रधृष्यरावणपालितलङ्काप्रधर्पणादिना प्रख्यातवीर्यः । महाकपिः स्वयं
यक्षत एवानेकराक्षसहनक्षम इत्यर्थः । पैतामहात् पितामहदत्ताद्वरात् आत्मानं
यदृच्छया प्रयत्नं विना अस्त्रेण ब्रह्मास्त्रेण उन्मुक्तं परित्यक्तं ज्ञात्वा यन्त्रिणः
आत्मानं रज्जुयन्त्रेण बद्धा इतस्ततः कृषत इत्यर्थः । राक्षसान् मर्षयन्, तद-
पराधान् क्षममाण इत्यर्थः । मैथिलीं मिथिलराजसुतां सीतामृते विना ।
कुलप्रभावात्तन्मात्रमदग्ध्वा लङ्कां पुरीं दग्ध्वा रामाय प्रियं सीतादर्शनप्रियमा-
ख्यातुं वक्तुं पुनरायात् ॥ ७४ ॥ ७५ ॥ सोऽभिगम्येति । अमेयात्मा अपरिच्छेद्य
बुद्धिः । स हनुमान् महात्मानं सीतावियोगज्वरेऽप्यवार्यधैर्यं राममभिगम्य
आभिमुख्येन प्राप्य । अनेन हनुमतः कृतकार्यत्वं द्योतितम् । प्रदक्षिणं च
कृत्वा । सीता तत्त्वतो यथावत् दृष्टेति न्यवेदयत् अकथयत् । सीता दृष्टेति
वक्तुं शक्यत्वेऽपि दृष्ट्वा सीतेत्युक्तिः रामस्य सीतादर्शनजीवनादिविषयसंशयो
ग्रहणं समुपागमत् इन्द्रजित्प्रयुक्तब्रह्मास्त्रेण बन्धनं प्राप्तः ॥ ७३ ॥ अस्त्रेणेत्यादि-
श्लोकद्वयमेकं वाक्यम् । यदस्त्रस्यामोघतया बन्धनमात्रं पञ्चघटिकानन्तरं तन्मोक्षश्च
भवतीति ब्रह्मणा हनूमते वरोदत्तः, अतः पञ्चघटिकानन्तरमेव ब्रह्मास्त्रेणोन्मुक्त-
मात्मानं ज्ञात्वा, यदृच्छया-कार्यान्तरप्रसङ्गेन रावणदर्शनापेक्षया, यन्त्रिण आत्मानं
बद्ध्वा स्थितान् राक्षसान्, वीरः-हन्तुं समर्थोऽपि, मर्षयन्-क्षमं कुर्वन्, ततः-रावण
दर्शनव्यापारानन्तरं मैथिलीं सीताम् ऋते तदवस्थानप्रदेशं विना लङ्कां दग्ध्वा
रामाय प्रियं प्रियवार्ताम् आख्यातुं वक्तुं पुनरायात् महाकपिरिति योजना ॥ ७४ ॥ ७५ ॥
स इति । अमेयात्मा-अपरिच्छेद्यधैर्यः । स हनुमान् महात्मानम् महाश्वासी आत्मा
य तम्, परमात्मानमित्यर्थः । राममभिगम्य प्रदक्षिणं कृत्वा दृष्ट्वा सीतेति तत्त्वतः,
सार्वविभक्तिकस्तसिः । तत्त्वं न्यवेदयदित्यर्थः । तत्र सीता दृष्टेति वक्तुं शक्यत्वेऽपि
दृष्ट्वा सीतेति पदप्रयोगो रामस्य सीतादर्शनविषयसंशयो माभूदिति ॥ ७६ ॥

ततः सुग्रीवसहितो गत्वा तीरं महोदधेः ।

समुद्रं क्षोभयामास शरैरादित्यसन्निभैः ॥ ७७ ॥

दर्शयामास चात्मानं समुद्रः सरितां पतिः ।

समुद्रवचनाच्चैव नलं सेतुमकारयत् ॥ ७८ ॥

तेन गत्वा पुरीं लङ्कां हत्वा रावणमाहवे ।

रामः सीतामनुप्राप्य परां व्रीडामुपागमत् ॥ ७९ ॥

तामुवाच ततो रामः परुषं जनसंसदि ।

अमृष्यमाणा सा सीता विवेश ज्वलनं सती ॥ ८० ॥

माभूदिति वदन्ति । अन्ये त्वदृष्टेति प्रतिभासेतेति दृष्टेत्युक्तमिति । अपरे तु सन्तोषातिशयप्रकटनाय प्रथमं कृतकार्यनिर्देश इति ॥ ७६ ॥ अथ युद्धकाण्ड कथां संगृह्णाति—तत इत्यादि । ततः हनुमद्वाक्यश्रवणानन्तरं सुग्रीवसहितः सन् महोदधेः शतयोजनविस्तीर्णसिन्धोस्तीरं गत्वा आदित्यसन्निभैः शरैः समुद्रं मार्गदाने उदासीनम् क्षोभयामास आपातालमाकुलीचकार ॥ ७७ ॥ दर्शयामासेति । सरितां नदीनां पतिः । अनेन रामकोपशान्तये कालीय इव समुद्रः सपत्नीकः समागत इति ध्वन्यते । समुद्रः आत्मानं निजरूपं दर्शयामास । रामायेति शेषः । समुद्रवचनादेव नलं सेतुमकारयच्च नलेन सेतुं कारयामास । “हृक्रोरन्यतरस्याम्” इति प्रयोज्यकर्तुः कर्मत्वम् ॥ ७८ ॥ तेनेति । रामस्तेन सेतुना लङ्कां पुरीं गत्वा आहवे युद्धे रावणं हत्वा सीतां प्राप्य अनु पश्चात् परामतिशयितां व्रीडां लज्जामुपागमत् पौरुषनिर्वहणाय रिपुहननपूर्वकं सीता पुनः प्राप्ता । परगृहस्थितां कथं अङ्गीकरिष्यामीति (लोकापवादशङ्कया) लज्जितोऽभूदित्यर्थः ॥ ७९ ॥ तामिति । ततः व्रीडाप्राप्तेर्हेतोः । “यत्तद्यतस्ततो ततः सुग्रीवसहित इत्यारभ्य युद्धकाण्डकथासङ्ग्रहः क्रियते—तत इति । समुद्रं क्षोभयामास-मार्गदाने औदासीन्यात् समुद्रमापातालमाकुलीचकारेत्यर्थः ॥ ७७ ॥ दर्शयामासेति । आत्मानं निजरूपं दर्शयामास समुद्रवचनात् “एष सेतुं महोत्साहः करोतु मयि वानरः । तमहं धारयिष्यामि तथा ह्येष यथा पिता ॥ ” इत्येवंरूपसमुद्रवचनादेव नलं सेतुमकारयत् । नलेन सेतुं कारयामासेत्यर्थः ॥ ७८ ॥ तेनेति । तेन सेतुना लङ्कां पुरीं गत्वा आहवे युद्धे रावणं हत्वा सीतां प्राप्य अनु पश्चात् परां व्रीडां रक्षोगृहे चिरोषितां पुनर्गृहीतवानिति लोकापवादशङ्कया लज्जामुपागमत् ॥ ७९ ॥ तामिति । ततः अनन्तरम् रामो जनसंसदि-वानरराक्षस

ततोऽग्निवचनात्सीतां ज्ञात्वा विगतकल्मषाम् ।

बभौ रामः संप्रहृष्टः पूजितः सर्वदैवतैः ॥ ८१ ॥

कर्मणा तेन महता त्रैलोक्यं सचराचरम् ।

सदेवर्षिगणं तुष्टं राघवस्य महात्मनः ॥ ८२ ॥

अभिषिच्य च लङ्कायां राक्षसेन्द्रं विभीषणम् ।

कृतकृत्यस्तदा रामो विज्वरः प्रमुभोद ह ॥ ८३ ॥

हेतौ ” इत्यमरः । तां तादृशपातिव्रत्यां सीतां जनसंसदि देवादिसभायां परुषं वचनमुवाच । “ अकथितं च ” इति द्विकर्मकत्वम् । जनसंसदीत्यनेन प्रत्ययोत्पादनार्थं शपथं कुर्विति सूचितम् । सती पतिव्रता सीता अमृष्यमाणा रामोक्तपरुषवचनमसहमाना ज्वलनं लक्ष्मणानीतमग्निं विवेश ॥ ८० ॥

“ ततोऽग्निवचनात्सीतां ज्ञात्वा विगतकल्मषाम् । बभौ रामः संप्रहृष्टः पूजितः सर्वदैवतैः ” इत्येव क्रमः । अन्यस्तु लेखकप्रमादकृतः । तत अग्निप्रवेशानन्तरम् । अग्निवचनात्सीतां विगतकल्मषां करणत्रयेऽपि दोषगन्धरहितां ज्ञात्वा रामः संप्रहृष्टः सन् बभौ सर्वदैवतैः पूजितश्च बभूव । अहो रामस्य धर्मापेक्षितेति स्तुतोऽभूदित्यर्थः ॥ ८१ ॥ कर्मणेति । महात्मनो महास्वभावस्य राघवस्य तेन कर्मणा रावणवधेन सचराचरं स्थावरजङ्गमसहितं सदेवर्षिगणं त्रैलोक्यं त्रिलोकी । स्वार्थे ष्यञ् । तुष्टं सन्तुष्टमासीत् । स्थावरस्य सन्तोषः पल्लवोद्गमादिनावगम्यते “ अन्तःसंज्ञा भवन्त्येते ” इति श्रीविष्णुपुराणम् ॥ ८२ ॥ अभिषिच्येति । यद्यपि सीतासमागमात् पूर्वं विभीषणाभिषेकः, तथाप्यत्र सभायां परुषम् “ दीपो नेत्रातुरस्येव प्रतिकूलासि मे दृढम् ” इत्यादिकम् उवाच । अमृष्यमाणा—पातिव्रत्यविषयसंशयवचनमसहमाना सीता ज्वलनं ज्वलन्तमग्निं विवेश ॥ ८० ॥ तत इति । अग्निवचनात् “ विशुद्धभावां निष्पापां प्रतिगृहीष्व ” इत्येवंरूपात्, गतकल्मषां स्वयं ज्ञात्वा लोकस्य च तथात्वं प्रत्याय्य । सीतामङ्गीचकारेति शेषः । केचित्तु ‘ ततोऽग्निवचनात् ’ इत्यस्मादनन्तरं “ बभौ रामः संप्रहृष्टः ” इत्यर्थं पाङ्गमेव पठित्वा ततः ‘ कर्मणा तेन ’ इति श्लोकं पठन्ति । तस्मिन् पाठे-विगतकल्मषां सीतां ज्ञात्वा संप्रहृष्टः सर्वदैवतैश्च पूजितो रामो बभूवेति योजना ॥ ८१ ॥ कर्मणेति । राघवस्य महता तेन कर्मणा रावणवधेन सचराचरम् चराचरप्रजासहितं त्रैलोक्यं तुष्टं तुतोष ॥ ८२ ॥ अभिषिच्येति । लङ्कायां लङ्का

१ कर्मणा तेन महता त्रैलोक्यं सचराचरम् । सदेवर्षिगणं तुष्टं राघवस्य महात्मनः । बभौ रामः संप्रहृष्टः पूजितः सर्वदैवतैः ॥ इति तीर्थायपाठक्रमः ।

क्रमो न विवक्षित इति ज्ञेयम् । रामः । विभीषयतीति विभीषणः । नन्द्यादि-
 त्वाल्ल्युः । शत्रुभयंकर इत्यर्थः । तं लङ्कायां चाभिषिच्य । समुद्रतीरेऽभि-
 षेकः समुच्चीयते । यद्वा चोऽवधारणार्थः । अभिषिच्यैव कृतकृत्यः, न तु
 रावणं हत्वैव । लङ्कायां विभीषणमभिषिच्य, सुहिवनं छित्त्वा सहकारं
 स्थापयित्वेतिवत् । यद्वा चोऽन्वाचये । प्रधानतयापवर्गमनुगृह्यानुषङ्गिकतया
 राज्येऽभिषिच्येत्यर्थः । “ शरीरारोग्यमर्थाश्च भोगांश्चैवानुषङ्गिकान् । ददाति
 ध्यायतां पुंसामपवर्गप्रदो हरिः ॥ ” इति वचनात् । अभिषिच्य तदा रामः
 अभिषेकात्पूर्वं कथं स्यादिति विवर्णोऽभूत्, अथ रमणीयोऽभूत् तदा रामो
 रामोऽभूत् । विज्वरः भरतो यथा राज्यं न स्वीकृतवान् तथायमपि चेत् किं
 कुर्यामिति पूर्वं ज्वरोऽभूत् । स इदानीं निवृत्त इत्यर्थः । यद्वा नागपाशप्रभृतिषु
 “यन्मया न कृतो राजा राक्षसानां विभीषणः । तच्च मिथ्याप्रलप्तं मां प्रधक्ष्यति
 न संशयः ॥ ” इति योऽयमन्तस्तापः स इदानीं निवृत्त इत्यर्थः । न केवलं
 विज्वरः, प्रमुमोद च प्रकर्षेण मोदं प्राप्तश्च । चक्षिडो डित्करणादनित्यमनुदा-
 त्तोऽत आत्मनेपदत्वम् । अतोऽत्र परस्मैपदप्रयोगः । अनेन रामस्य रावणवध
 सीताप्राप्ती आनुषङ्गिकफले । स्वाश्रितविभीषणाभिषेचनमेव परमपुरुषार्थ
 इत्यवगम्यते । यद्वा वौ पक्षिणि जटायुपि ज्वरो यस्य सः । यथा लोके कस्य-
 चित् पुत्रस्योत्सवे कथञ्चिन्मोदमानोऽपि पिता पूर्वातीतपुत्रस्मरणात् सन्तप्त
 एव भवति, एवं सर्वलोकपिता स्वामी च विभीषणाभिषेकसमये विनाभिषे-
 कमतीतं जटायुषं स्मरन् किञ्चिदन्तस्तापोपपन्न एव मुमुद इत्यर्थः । यद्वा
 विज्वर इत्यनिष्टनिवृत्तिरुक्ता, प्रमुमोदेतीष्टप्राप्तिः । हेति प्रसिद्धौ, विस्मये
 वा । हन्त रामस्य सत्यप्रतिज्ञत्वमित्यर्थः ॥ ८३ ॥ तनि०—प्रधानाभिलषित
 कैङ्कर्यसाम्राज्यलाभेन यदि लङ्कैश्वर्यमनायुपगतं स्यात्तदा “ अहं हत्वा दशग्रीवं
 सप्रहस्तं सबान्धवम् । राजानं त्वां करिष्यामि लङ्कायां राक्षसेश्वर ॥ ” इति कृता
 प्रतिज्ञा विफला स्यादिति महान् ज्वरः प्रवृत्तः, स इदानीं निवृत्त इति प्रमुमोद ॥ ८३ ॥

राज्यपद इत्यर्थः।कृतकृत्यः—“अहं हत्वा दशग्रीवं सप्रहस्तं सबान्धवम् । राजानं त्वां
 करिष्यामि लङ्कायां राक्षसेश्वर ॥ ” इति प्रतिज्ञातस्य कृतत्वात् कृतकृत्यत्वम्,
 अत एव विज्वरः, विगतमनस्ताप इति यावत् । प्रमुमोद ह प्रकृष्टां सुदमाप ॥ ८३ ॥

देवताभ्यो वरं प्राप्य समुत्थाप्य च वानरान् ।

अयोध्यां प्रस्थितो रामः पुष्पकेण सुहृद्भूतः ॥ ८४ ॥

भरद्वाजाश्रमं गत्वा रामः सत्यपराक्रमः ।

भरतस्यान्तिकं रामो हनूमन्तं व्यसर्जयत् ॥ ८५ ॥

पुनराख्यायिकां जल्पन् सुग्रीवसहितस्तदा ।

पुष्पकं तत्समारुह्य नन्दिग्रामं ययौ तदा ॥ ८६ ॥

देवताभ्य इति । रामः देवताभ्यः रामविजयश्चावनायागताभ्यः । वरं प्राप्य, तेन वरेण वानरान् रणे मृतान् समुत्थाप्य, सुप्तानिवान्थाप्य सुहृद्भिः सुग्रीवविभीषणादिभिर्वृतः सन् पुष्पकेण कुंवरं विजित्य रावणेन समानीतं पुष्पकाख्यविमानेन अयोध्यां प्रति प्रस्थितः ॥ ८४ ॥ भरद्वाजेति । सत्यपराक्रमः सत्यविषयपराक्रमवान् । राम इति क्रियाभेदात् द्विरुक्तिः । भरद्वाजाश्रमं गत्वा भरतस्यान्तिकं समीपं प्रति हनूमन्तं व्यसर्जयत् व्यसृजत् । हनूशब्द उकारान्तोऽप्यस्ति । भरद्वाजेनात्र स्थातव्यमिति प्रार्थिते तद्विवसेन चतुर्दशवर्षपूर्तेः “ पूर्णे चतुर्दशे वर्षे आगमिष्यामि ” इति भरतं प्रत्युक्तेः सत्यत्वरक्षणाय हनूमन्तं प्रेरितवानिति भावः ॥ ८५ ॥ पुनरिति । रामस्तत्पुष्पकं समारुह्य सुग्रीवसहितः सन् तदागमनकाले आख्यायिकां पूर्ववृत्तकथाम् । “ आख्यायिकोपलब्धार्था ” इत्यमरः । पुनः पुनः जल्पन् कथयन् अर्थात् भरतविषयाख्यायिकां सुग्रीवेण जल्पन्निति गम्यते । नन्दिग्रामं भरतस्थानं तदा तस्मिन्नेव काले शीघ्रमित्यर्थः । ययौ प्राप ॥ ८६ ॥

देवताभ्य इति । रामः सर्वजगत्कण्टकरावणवधजनितदुःखवशात् रामदिदृक्षया समागताभ्यो देवताभ्यो वरं प्राप्य—“ नीरुजो निर्वणाश्चैव संपन्नबलपौरुषाः । समुत्थाप्यन्तु हरयः सुप्ता निद्राक्षये यथा ॥ ” इत्युक्तप्रकारं वरं लब्ध्वा । राक्षसैर्हतान् वानरान् समुत्थाप्य, सुहृद्भिः सुग्रीवादिभिः संबृतः पुष्पकेण अयोध्यामुद्दिश्य प्रस्थितः जगामेत्यर्थः ॥ ८४ ॥ भरद्वाजाश्रममिति । रामो भरद्वाजाश्रमं गत्वा भरतस्यान्तिकं प्रति हनूमन्तं व्यसर्जयत् । “ चतुर्दशे हि संपूर्णे वर्षेऽहनि रघूत्तम । न द्रक्ष्यामि यदि त्वां तु प्रवेक्ष्यामि हुताशनम् ॥ ” इति भरतेन प्रतिज्ञातत्वात् । भरद्वाजाश्रमे पञ्चम्यां चतुर्दशवर्षसमाप्त्यनन्तरं मुनिवचनेन एक दिनविलम्बस्य प्राप्तत्वात्स्वागमनबोधनाय हनूमद्विसर्जनम् ॥ ८५ ॥ पुनरिति । अपरेद्युः सुग्रीवसहित इति विभीषणादीनामुपलक्षणम् । तत् पुष्पकं समारुह्य पुनराख्यायिकां पूर्ववृत्तविषयकथाम् “ अत्र सीते त्वया दृष्टा तापसी धर्मचारिणी ”

नन्दिग्रामे जटां हित्वा भ्रातृभिस्सहितोऽनघः ।

रामः सीतामनुप्राप्य राज्यं पुनरवाप्तवान् ॥ ८७ ॥

प्रहृष्टमुदितो लोकस्तुष्टः पुष्टः सुधार्मिकः ।

निरामयो ह्यरोगश्च दुर्भिक्षभयवर्जितः ॥ ८८ ॥

नन्दिग्राम इति । अनघः सम्यगनुष्ठितपितृवचनः । यद्वा “ शिरसा याचत स्तस्य वचनं न कृतं मया ” इत्युक्तपापरहित इत्यर्थः । यद्वा निरस्तसमस्त व्यसनः । “ दुःखेनोव्यसनंष्वघम् ” इति वैजयन्ती । रामः भ्रातृभिः सहितः । “ कदान्वहं समेष्यामि भरतेन महात्मना । शत्रुघ्नेन च वीरेण त्वया च रघुनन्दन ॥ ” इत्युक्तमनारथपूर्ण इत्यर्थः । नन्दिग्रामे जटां हित्वा शोधयित्वा । उपलक्षणमेतत् । “ विशोधितजटः स्नातश्चित्रमाल्यानुलेपनः । महार्हवसनो रामस्तस्थौ तत्र श्रिया ज्वलन् ॥ ” इत्युक्तरूपः सीतामनुप्राप्य समीपे प्राप्य । “ रामं रत्नमये पीठे सहसीतं न्यवेशयत् ” इत्याद्युक्तरीत्या दिव्यसिंहासने सीतयाभिषेकं प्राप्येत्यर्थः । राज्यं पुनरवाप्तवान् पितुर्वचनात्पूर्वं प्राप्तं विशिष्य पुनरद्य प्राप्तमित्यर्थः ॥ ८७ ॥ रामस्य राज्यप्राप्तिकृतं लोकस्यातिशयं दर्शयति-प्रहृष्टेति । लोकः जनः प्रहृष्टमुदितः । तदानीमासीदिति शेषः । एवमुत्तरत्रापि । प्रहृष्टः संयातरोमाञ्च । “ हृष्टलोमसु ” इति अनिदत्वविधानात् । मुदित इति तन्मूलसन्तुष्टान्तकरणत्वमुच्यते । तुष्टः समस्तकामलाभजनित प्रीतियुक्तः । यद्वा “ इच्छामो हि महाबाहुं रघुवीरं महाबलम् । गजेन महता यान्तं रामं छत्रावृताननम् ॥ ” इत्यभिलषितलाभ उच्यते । पुष्टः “ विषये ते महाराज रामव्यसनकर्षिताः । अपिवृक्षाः परिम्लानाः सपुष्पाङ्कुरकोरकाः ॥ ” इत्याद्युक्तप्रकारेण पुनर्जल्पन् कथयन् । सीताया इति शेषः । नन्दिग्रामं गयाविति योजना ॥ ८६ ॥ नन्दिग्राम इति । रामः नन्दिग्रामे जटां भरतादिभिः सहितः हित्वा त्यक्त्वा सीतामनुप्राप्य सीतासादृश्यं प्राप्य मुनिवेषत्यागेन सीतामनुरूपः प्राप्येति ग्रावत् । राज्यं पुनरवाप्तवान् पितृवचनात्पूर्वं प्राप्तं विशिष्य पुनः अद्य प्राप्त इत्यर्थः ॥ ८७ ॥ एतदन्तं चरितं वृत्तत्वेनोपदिश्य देवर्षिरतः परमुत्तरकाण्डविषयं भविष्यत्वेनोपदिशति-प्रहृष्टेति । अनेन रावणवधानन्तरं रामे राज्यं प्रशासति सति वाल्मीकिना रामायणं कृतमित्यनुसन्धेयम् “ प्राप्तं राज्यस्य रामस्य वाल्मीकिर्भगवानृषिः । चकार चरितं कृत्स्नं विचित्रपदमात्मवान् ॥ ” इति वक्ष्यमाणत्वात् ।

राजवंशाञ्छतगुणान् स्थापयिष्यति राघवः ।

चातुर्वर्ण्यं च लोकेऽस्मिन् स्वेस्वे धर्मे नियोक्ष्यति ॥ ९३ ॥

दशवर्षसहस्राणि दशवर्षशतानि च ।

रामो राज्यमुपासित्वा ब्रह्मलोकं गमिष्यति ॥ ९४ ॥

प्रजापालनलब्धमहाकीर्तिः, अनेन द्रव्यशुद्धिरुक्तः । अश्वमेधशते, अने-
काश्वमेधैः । ' दशवर्षसहस्राणि वाजिपेदनुपाकरात् ' इति वक्ष्यमाणत्वात् ।
तथा बहुसुवर्णकैः बहुसुवर्णकाख्यक्रतुविशेषैश्च ' ' सुवह्नि सुवर्णानि यज्ञो-
पकरणत्वतः । विन्दते स क्रतुः सद्भिः स्मृतो बहुसुवर्णकः ॥ ' इति वच-
नात् । एवमुत्तरक्रतुनुष्ठानप्रदर्शनेन पूर्वक्रतवोऽग्निष्टोमादयोऽपि ह्यनुष्ठिता
इति सिद्धम् । गवां कोट्ययुतं दत्त्वा दशसहस्रकोटिपरिमिताः गाः ब्राह्मणेभ्यो
दत्त्वा ब्रह्मलोकं ब्रह्मणः स्वस्य लोकम् अप्राकृतस्थानं परमपदं प्रयास्यति ।
अत्र महायज्ञा इत्यनेन यत्किञ्चिदपवादश्रवणमात्रेण सीतात्यागः सूचितः ।
दशवर्षसहस्राणि अश्वमेधानुष्ठानकाल इत्युक्त्या सीतां विनैव क्रतुनुष्ठानस्य
वक्ष्यमाणत्वाच्च अभिषेकात्परं स्वल्प एव वर्षसहस्रकालं सीतावियोग इत्य-
वसीयते । अश्वमेधारम्भश्च-रावणवधरूपपापनिबर्हणार्थतया प्रसक्त इत्यविल-
म्बितः । ततः पूर्वमेव सीतावियोगः, प्रथमाश्वमेधे सीताप्रतिरूपकरणात् ।
प्रतिकृत्यापि यज्ञानुष्ठानस्य प्रामाणिकत्वं वक्ष्यति दर्भशयनप्रकरणादो ॥ ९२ ॥
एवं धर्मानुष्ठातृत्वमुक्त्वा धर्मप्रवर्तकत्वमाह-राजेति । अस्मिन् लोके राघवः
राजवंशान् क्षत्रियवंशान् शतगुणान् शतगुणितान् स्थापयिष्यति । शतगुणं
विवृद्धान् राजवंशान् प्रत्येकं राज्यप्रदानेन पालयिष्यतीत्यर्थः । चत्वारो वर्णा-
श्चातुर्वर्ण्यम् । स्वार्थे ष्यभ् । स्वे स्वे स्वस्ववर्णाश्रमोचिते धर्मे । पूर्वादित्वात्सर्व-
नामत्वविकल्पः । नियोक्ष्यति प्रवर्तयिष्यति ॥ ९३ ॥ धर्मसंस्थापनातिशय
प्रदर्शनाय राज्यपरिपालनकालबहुत्वं दर्शयति-दशेति । दशवर्षसहस्राणि दश
विशेषैः इष्ट्वा असङ्ख्येयं धनं दत्त्वा ब्रह्मलोकं प्रयास्यति इति योजना । ब्रह्मैव लोकः
तं परमात्मस्वरूपं सगुणस्य ब्रह्मणो विष्णोः स्वस्य लोकं वैकुण्ठाख्यं च प्रयास्यती-
त्यर्थः ॥ ९२ ॥ राजवंशानिति । राजवंशान् शतगुणान् विवृद्धान् प्रत्येकं राज्यप्रदा-
नेन स्थापयिष्यतीत्यर्थः । चातुर्वर्ण्यं च चतुर्वर्णान् स्वे स्वे धर्मे नियोक्ष्यति वर्तयि-
ष्यति ॥ ९३ ॥ दशवर्षेति । एकादशवर्षसहस्राणि राज्यमुपासित्वा परिपाल्य

इदं पवित्रं पापघ्नं पुण्यं वेदैश्च संमितम् ।

यः पठेद्रामचरितं सर्वपापैः प्रमुच्यते ॥ ९५ ॥

एतदाख्यानमायुष्यं पठन् रामायणं नरः ।

सपुत्रपौत्रः सगणः प्रेत्य स्वर्गे महीयते ॥ ९६ ॥

वर्षशतानि च । एकादशसहस्रसंवत्सरानित्यर्थः । उपासित्वा उपास्य । “ वा छन्दसि ” इति वक्तव्ये “ तत्रापि छन्दसि ” इति प्रयोगादनित्यो ल्यबादेशः । सान्त्वपूर्वं जनानुवर्त्तनेन परिपालयेत्यर्थः । अत्यन्तसंयोगे द्वितीया । राज्यपालने व्यासङ्गाभावो दर्शितः । ब्रह्मलोकं वैकुण्ठं गमिष्यति ॥ ९४ ॥

तनि०—राज्येन खलु रामः स्वयमुपास्यः स्वयमत्यन्तानुकूल्याचरणेन राज्योपासनं चकारेति सौशील्यमुक्तम् । ब्रह्मणः विष्णोः स्वस्य लोकं वैकुण्ठाख्यं गमिष्यति ॥ ९४ ॥ अथैतत्पठनस्य मोक्षसाधनत्वमाह—इदमिति । पूयतेऽनेनेति पवित्रम् । “ कर्त्तरि चर्षिदेवतयोः ” इति करणे इत्रप्रत्ययः । परिशुद्धिसाधनमित्यर्थः । न केवलं शुद्ध्यापादकम्, किन्तु पापघ्नम् । “ अमनुष्यकर्तृके च ” इति टकूप्रत्ययः । पुण्यम्—लाङ्गलं जीवनमिति वत् पुण्यसाधनम् । अनेन प्रायश्चित्तव्यावृत्तिरुक्ता । तद्धि पापमेव निवर्त्तयति । उक्तार्थत्रये हेतुमाह वेदैश्च संमितमिति । सर्ववेदसदृशमित्यर्थः । इदं रामचरित्रं संक्षेपरूपं यः पठेत् वेदवत् सनियमं प्रतिदिनं पठेत् स सर्वपापैः पूर्वोत्तराद्यैः प्रमुच्यते । तदुक्तं रामोपनिषदि—“ ब्रह्महत्या सहस्राणि वीरहत्याशतानि च । स्वर्णस्तेयसुरापानगुरुतल्पायुतानि च । कोटि कोटिसहस्राणि उपपातकजान्यपि । सर्वाण्यपि प्रणश्यन्ति रामचन्द्रस्य कीर्त्तनात् ॥ ” इति ॥ ९५ ॥ एवं रामचरितपाठस्य मोक्षं फलमुक्त्वा आनुषङ्गिक फलोक्तिपूर्वकं तस्य सम्बन्धिसम्बन्धपर्यन्ततामाह—एतदिति । आयुः प्रयोजनमस्यायुष्यम् । “ स्वर्गादिभ्यो यङ्प्रत्ययः ” इति यत्प्रत्ययः । आख्यानमाख्यायिकारूपम् एतद्रामायणं बालरामायणं रामस्यायनं रामायणम् । “ अय गतौ ”

ब्रह्मलोकं गमिष्यति ॥ ९४ ॥ इदमिति । इदं पवित्रम् अन्तःकरणशोधकम्, पुण्यं पुण्यसाधनं, वेदैश्च संमितम् तुल्यम्, सर्ववेदार्थप्रतिपादकत्वानुल्यत्वम् ॥ ९५ ॥ एतदिति । एतदाख्यानम् आख्यायिकाम् आयुष्यम् आयुर्वृद्धिकरम् एतद्रामायणाख्यं प्रबन्धं पठन् पठनादेव पुत्रपौत्रसहितः इह भोगान् भुक्त्वा प्रेत्य स्वर्गलोके महीयते । “ महं पूजायाम् ” । तत्र पूजितो मोदत इत्यर्थः ॥ ९६ ॥

पठन् द्विजो वागृषभत्वमीयात्
 स्यात्क्षत्रियो भूमिपतित्वमीयात् ।
 वणिग्जनः पण्यफलत्वमीया-
 ज्ञनश्च शूद्रोऽपि महत्त्वमीयात् ॥ ९७ ॥

इत्यार्षे श्रीरामायणे आदिकाव्ये बालकाण्डे श्रीरामायण-
 कथासंक्षेपो नाम प्रथमः सर्गः ॥ १ ॥

इति धातोर्भावे ल्युट् । रामचरितमित्यर्थः । रामः अय्यते प्राप्यते अनेन इति
 वा रामायणम् । रामः अयनं प्रतिपाद्यो यस्येति वा रामायणम् । “पूर्वपदात्
 संज्ञायामगः” इति णत्वम् । पठन्नरः वर्णाश्रमादिनियमं विना योऽपि कोऽपि
 सपुत्रपौत्रः दशपूर्वापरसहित इत्यर्थः । सगणः सभृत्यबन्धुः प्रेत्य आत्यन्तिक
 शरीरनाशं प्राप्य स्वर्गे परमपदे । “तस्याः हिरण्यमयः कोशः स्वर्गो लोको
 ज्योतिषावृतः” इति तस्मिन्स्वर्गशब्दप्रयोगात् । विमुक्तसर्वपापं प्रति स्वर्ग
 मात्रस्याफलत्वाच्च । महीयते पूज्यते “तं पञ्चशतान्यप्सरसां प्रतिधावन्ति
 शतं मालाहस्ताः शतं चूर्णहस्ताः” इति श्रुतः ॥९६॥ अथ चातुर्वर्ण्यव्यति-
 रिक्तस्य नाधिकार इति सूचयन् वर्णविशेषनियतानि फलानि दर्शयति—पठ
 न्निति । स्यादित्येतदव्ययं यद्यर्थे । इदं बालरामायणं पठन् द्विजो यदि वागृष
 भत्वं वाचि श्रेष्ठ्यं वेदवेदाङ्गपारगत्वमीयात् प्राप्नुयात् । “ई गतौ” इत्यस्मा
 द्धातोः लिङ् । पठन् क्षत्रियो यदि भूमिपतित्वं चक्रवर्तित्वमीयात् । पठन्
 वणिग्जनो यदि पण्यफलत्वमीयात् । पणं मूल्यं तदर्हतीति पण्यं क्रयविक्रयार्हं
 वस्तु तदेव फलं लाभो यस्य सः पण्यफलः, तस्य भावः पण्यफलत्वम् । “पणो
 द्यूतादिषूत्सृष्टे भृतौ मौल्ये धनेऽपि च” इत्यमरः । पणशब्दादर्थे यत्प्रत्ययः ।
 “अवद्यपण्य—” इत्यादिना पणतेर्यत्प्रत्ययान्तो निपातो वा । पठन् शूद्रोऽपि

वर्णानां प्रतिनियतफलान्याह—पठन्निति । स्यादिति यद्यर्थकमव्ययम् । पठन् द्विजः स्यात्
 ब्राह्मणो यदि वागृषभत्वमीयात् प्राप्नुयात्, शब्दब्रह्मपारगो भवेत् । क्षत्रियः स्यात्
 भूमिपतित्वं साम्राज्यमीयात् । वणिग्जनः स्यात् पण्यफलत्वं पण्यफलसमृद्धिमीयात् ।
 पठन् शूद्रः स्यात् ब्राह्मणाच्छृण्वन्निति व्याचक्षते । पाठे अनधिकारिणां शूद्राणां—

जनो यदि महत्त्वं स्वजातिश्रेष्ठत्वमीयात् । यद्वा स्यादित्येतदल्पाथेऽव्ययम् ।
 स्यात् क्षत्रियः अल्पनृपतिः भूमिपतित्वमखण्डभूमण्डलेश्वरत्वमीयात् । एवम
 ल्पब्राह्मण इत्यादि नेयम् । यद्वा स्याच्छब्दः कथञ्चिदर्थे निपातः, “स्यादस्ति
 स्यान्नास्ति-” इत्यादिसप्तभङ्गीव्याख्याने तथोक्तत्वात् । तथा च कथञ्चित्
 पठन् शास्त्रोक्तनियमं विनापि पठन्नित्यर्थः । एकदेशं पठन्निति वा । अथवा
 वागृषभत्वादिकमीयात् । स्याच्च सत्तां लभेत चेति सर्वसाधारणं सत्तालाभरूपं
 फलम् । “अस्ति ब्रह्मेति चेद्रेद सन्तमेनं ततो विदुः” इति श्रुतेः । कश्चित्-
 “ स्यात्प्रबन्धे चिरातीति ” इति वचनात् स्यात्शब्दः प्रबन्धपर इत्याह,
 तदज्ञानविजृम्भितम् । “ स्यात्प्रबन्धे चिरातीति निकटागामिके पुरा ” इति
 वाक्यशेषात् पुराशब्दस्य नानार्थत्वं हि तत्रोच्यते इति । यद्यपि “ श्रावये-
 चतुरो वर्णान् कृत्वा ब्राह्मणमग्रतः ” इति शूद्रस्येतिहासपुराणयोः श्रावणमात्रं
 स्मृतिभिरनुज्ञातम्, नतु पठनम्; तथापि पठन्नित्यादिऋषिवचनप्रामाण्यात्
 “ वचनाद्रथकारस्य ” इति न्यायेनास्मिन् संक्षेपपाठमात्रेऽधिकारोऽस्तीति
 सिद्धम् । तथा सहस्रनामाध्यायान्ते च दृश्यते-“य इदं शृणुयान्नित्यं यश्चापि
 परिकीर्तयेत् । ” इत्यारभ्य “ वेदान्तगो ब्राह्मणः स्यात् क्षत्रियो विजयी
 भवेत् । वैश्यो धनसमृद्धः स्यात् शूद्रः सुखमवाप्नुयात् ॥ ” इति । यद्वा
 वेदोपबृंहणे शूद्रस्य सर्वथानधिकारात् शूद्र इत्यत्र पठन्निति नानुषज्यते, किन्तु
 शृण्वन्नित्यध्याहियते । “ शृण्वन् रामायणं भक्त्या ” इति श्रवणस्यापि
 महाफलत्ववचनात् । अत्र संक्षेपे तकारेणोपक्रम्य यादिति समापनात् गायत्री
 रूपत्वमस्य गम्यते । अत्र श्लोके उपजातिवृत्तम् । “स्यादिन्द्रवज्रा ततजास्ततो
 गाबुपेन्द्रवज्रा जतजास्ततो गौ । अनन्तरोदीरितलक्ष्मभाजः पादा यदीया उप
 जातयस्ताः ॥ ” इति लक्षणात् ॥ ९७ ॥

प्रथमसर्गमुपसंहरति-इतीति । ऋषिणा प्रोक्तमार्षम् । “ तेन प्रोक्तम् ”
 इत्यण् । श्रीरामायणे श्रीरामायणारूपे आदिकाव्ये प्रथमकाव्ये बालकाण्डे
 संक्षेपानाम प्रथमः सर्गः, समाप्तः इति शेषः । काव्यलक्षणं सर्गलक्षणं चोक्तं
 दण्डिना काव्यादर्शे-“ नगरार्णवशैलर्तुचन्द्रार्कोदयवर्णनैः । उद्यानसलिल

क्रीडामधुपानरतोत्सवैः । विप्रलम्भैर्विवाहैश्च कुमारादयवर्णनैः । मन्त्रव्यूत
प्रयाणाजिनायकाभ्युदयैरपि । अलंकृतमसंक्षिप्तं रसभावनिरन्तरम् । सर्ग
रनतिविस्तीर्णैः श्राव्यवृत्तैः सुसन्धिभिः । सर्वत्र भिन्नवृत्तान्तरूपतं लोक
रञ्जनम् । काव्यं कल्पान्तरस्थायि जायते सदलंकृति ॥ १० ॥ इति ॥

इति श्रीकौशिकगोविन्दराजकृतं श्रीरामायणभूषणं मणिमञ्जरीराख्याने
बालकाण्डव्याख्याने संक्षेपरामायणं नाम प्रथमः सर्गः ॥ १ ॥

—श्रवणादेव फलम् ' शृण्वत्रामायणं भक्त्या ' इति स्मरणात् । यद्वा पठत शृट्रो जनः
स्यात् महत्त्वं सजातीयेषु सर्वोत्तमत्वं पृज्यत्वर्मायात् । चक्रागदवान्तरजानिस्म
मुच्चीयते । चतुर्विंशतिसहस्रश्लोकैः श्रीरामायणं चिकीर्षुर्वाल्मीकिरायव्या आदि
माक्षरेणोपक्रम्य अन्तिमाक्षरेण निगमनं कृतवान् ॥ १० ॥

इति श्रीपरमहंसपरिव्राजकाचार्यश्रीनारायणतीर्थशिष्यमहेश्वरतीर्थकृतौ श्रीरामा-
यणतत्त्वदीपिकाख्यायां बालकाण्डव्याख्यायां संक्षेपोनाम प्रथमः सर्गः ॥ १ ॥



द्वितीयः सर्गः ॥ २ ॥

नारदस्य तु तद्वाक्यं श्रुत्वा वाक्यविशारदः ।

पूजयामास धर्मात्मा सहशिष्यो महामुनिः ॥ १ ॥

श्रीमच्छठारिगुरुणा गुरुणोपदिष्टं रामायणस्य हृदयं सरसं गृहीत्वा ।
श्रीकौशिकान्वयकुलन्दुरशेषबन्धुर्गोविन्दराजविबुधो विशदीकरोति ॥ १ ॥

अथ परमकारुणिको वाल्मीकिः “ इष्टं हि विदुषां लोके समासव्यासधा-
रणम् ” इत्युक्तरीत्या संक्षेपेणोक्तं रामचरित्रं पुनर्विस्तरेण प्रतिपिपादयिषुस्तत्र
प्रेक्षावत्प्रवृत्त्यर्थं वक्तृवैलक्षण्यं प्रबन्धवैलक्षण्यं प्रतिपाद्यवैलक्षण्यं चेति वैलक्ष-
ण्यत्रयं निदिदर्शयिषुर्वक्तृवैलक्षण्यं तावदादौ दर्शयति—नारदस्येत्यादिना द्विती-
यसर्गेण । वक्तृवैलक्षण्यं तु परमाप्तत्वम् । आप्तत्वं च यथार्थदर्शित्वे सति
यथार्थवादित्वम्, तस्य परमत्वं तु पितामहवरप्रसादलब्धत्वम्, तदेतदुपदर्श-
यितुमुपोद्घातत्वेनाह—नारदस्येत्यादि । तुशब्दो वैलक्षण्यपरः । “ तु स्याद्भेदे-
ऽवधारणे ” इत्यमरः । स च काकाक्षिन्यायेनोभयत्रान्वेति । त्रिलोकज्ञतया इतर
विलक्षणस्य नारदस्य शब्दतोऽर्थतश्चेतरवाक्यविलक्षणोत्कर्षम्, तत् पूर्वं
संक्षेपरूपेणोक्तम् । वाक्यं संपूर्णार्थप्रतिपादकपदसमूहं प्रश्नानुरूपोत्तरम्
श्रुत्वा निश्चयः, वाक्ये विशारदो विद्वान् “ विद्वत्सुप्रगल्भौ विशारदौ ”
इत्यमरः । वाक्यविशेषज्ञ इत्यर्थः । धर्मे आत्मा बुद्धिर्यस्यासौ धर्मात्मा
धर्मस्वभावो वा । अत्र प्रकरणात् गुर्वनुवर्तनधर्मज्ञ इत्यर्थः । महामुनिः
वेदान्तार्थनिर्णयसम्पत्त्या सर्वोत्कृष्टमुनिर्वाल्मीकिः, सहशिष्यः शिष्यसहितः
सन् । “ वोपसर्जनस्य ” इति पक्षे सहशब्दस्य सभावाभावः । पूजयामास
अहो वाक्यवैखरीति तद्वाक्यं श्लाघयामासेति वाक्यविशारदत्वोक्तिभङ्ग्यावग-
म्यते । महामुनिमिति पाठे वाल्मीकिपदाध्याहारः । तमिति प्रयोक्तव्ये अन्य-

नारदस्येति । तद्वाक्यम् प्रश्नानुरूपमुत्तरम् । श्रुत्वा निश्चयः । वाक्ये विशारदो
विद्वान्, वाक्यविशेषज्ञ इत्यर्थः । महामुनिः वाल्मीकिः । पूजयामास तद्वाक्यं श्लाघया-
विषम०—महामुनिम्-शतकोटिविस्तररामायणमननशीलम् नारदं पूजयामास ॥ १ ॥

यथावत्पूजितस्तेन देवर्षिनारदस्तदा ।
 आपृष्ट्वैवाभ्यनुज्ञातः स जगाम विहायमम ॥ २ ॥
 स मुहूर्तं गते तस्मिन् देवलोकं मुनिस्तदा ।
 जगाम तमसातीरं जाह्नव्यास्त्वविदूरतः ॥ ३ ॥
 स तु तीरं समासाद्य तमसाया मुनिस्तदा ।
 शिष्यमाह स्थितं पार्श्वे दृष्ट्वा तीर्थमकर्ममम् ॥ ४ ॥
 अकर्मममिदं तीर्थं भरद्वाज निशामय ।
 रमणीयं प्रसन्नम्बु सन्मनुष्यमनो यथा ॥ ५ ॥

त्वप्रतीतिकरमहामुनिपदप्रयोगास्वारम्यम् ॥ १ ॥ यथावदिति । देवश्चासौ
 ऋषिश्च देवर्षिनारदः । “ नारदाद्याः सुरर्षयः ” इत्युक्तं । तेन वाल्मीकिना
 यथावत् यथार्हम् पूजितः प्रदक्षिणनमस्कारादिभिरर्चितः सन् । तदा पूजाव-
 साने आपृष्ट्वा आपृच्छय । “ क्त्वापि छन्दसि ” इति ल्यबभावः । अभ्यनुज्ञातः
 गच्छ त्वमिति वाल्मीकिना कृताभ्यनुज्ञानः विहायसमाकाशं जगाम ॥ २ ॥
 स इति । तस्मिन्नारदं मुहूर्तम् अल्पकालम् “ मुहूर्तमल्पकालं स्यात् ” इति
 निघण्टुः । अत्यन्तसंयोगे द्वितीया । देवलोकं ब्रह्मलोकं गतं वाल्मीकिं राम
 भक्तिं ब्रह्मणे कथयितुं प्राप्ते सति, स मुनिर्वाल्मीकिः, तदा नारदगमना-
 त्तरकाले, जाह्नव्या गङ्गाया अविदूरतः समीपे । सप्तम्यर्थे तसिः । स्थितमिति
 शेषः । तु गङ्गातोऽपि विलक्षणं तमसातीरं, जगाम माध्याह्निकाभिषंकाय
 प्राप्तः ॥ ३ ॥ स त्विति । स मुनिस्तमसाया विलक्षणं तीरमासाद्य, तदा आसादन
 काले । अकर्ममपङ्कम् । तीर्थं जलावतरणम् । “ तीर्थं मन्त्राद्युपाध्यायशास्त्रं
 ष्वम्बुनि पावने । पात्रोपायावतारेषु ” इति वैजयन्ती । दृष्ट्वा पार्श्वे स्थितं
 शिष्यमाह ॥ ४ ॥ अकर्मममिति । भरद्वाज इति वाल्मीकिः प्रधानशिष्यस्य
 नाम । हे भरद्वाज ! अकर्ममपङ्कम्, अधःप्रदेशे पङ्करहितमित्यर्थः । अन्यत्र
 पापरहितम् । प्रसन्नम्बु प्रसन्नसलिलं लोके किञ्चिदधःपङ्करहितत्वंऽपि जलं
 कलुषमेव भवति, किञ्चिन्निर्मलोदकत्वेऽप्यधः सपङ्कमेव दृश्यते, न तथेदमिति
 मासेत्यर्थः ॥ १ ॥ २ ॥ समुहूर्तमिति । मुहूर्तमात्रेण देवलोकं गते तस्मिन्नित्यर्थः । अवि-
 दूरतः आसन्नम् अकर्ममित्यवतरणप्रदेशस्य पङ्करहित्यमुच्यते ॥ ३ ॥ ४ ॥
 अकर्मममिति । निशामय पश्य । मनसः प्रसन्नमात्रेण सादृश्यं विवक्षितम् ॥ ५ ॥

न्यस्यतां कलशस्तात दीयतां वल्कलं मम ।
 इदमेवावगाहिष्ये तमसातीर्थमुत्तमम् ॥ ६ ॥
 एवमुक्तो भरद्वाजो वाल्मीकेन महात्मना ।
 प्रायच्छत मुनेस्तस्य वल्कलं नियतो गुरोः ॥ ७ ॥
 स शिष्यहस्तादादाय वल्कलं नियतेन्द्रियः ।
 विचचार ह पश्यंस्तत्सर्वतो विपुलं वनम् ॥ ८ ॥
 तस्याभ्याशे तु मिथुनं चरन्तमनपायिनम् ।
 ददर्श भगवांस्तत्र क्रौञ्चयोश्चारुनिःस्वनम् ॥ ९ ॥

भावः । अन्यत्राम्बुवत्प्रसन्नम् । अतएव रमणीयम्, सन्मनुष्यमनो यथा सत्पुरुष
 हृदयसदृशमिदं तीर्थं निशामय पश्य । “ शमो दर्शने ” इति मित्वाभावाद्दर्शना
 र्थोऽयं शब्दः । सन्मनुष्यमनोवत्प्रसन्नाम्बिवति वा योजना ॥ ६ ॥ न्यस्यता
 मिति । हे तात वत्स ! कलशः उदपात्रं न्यस्यतां भूमौ स्थाप्यताम्, मम
 वल्कलं स्नानशाट्यर्था वृक्षत्वक् दीयताम् । किमर्थमित्यत्राह-इदमेवेति ।
 उत्तमम् अकर्दमत्वादिगुणयोगेन जाह्नवीतीर्थात् श्रेष्ठमिदमेव तमसातीर्थमवगा
 हिष्ये अत्रैव स्नास्यामि, माध्याह्निककालातिक्रमादगत्वा, जाह्नवीमिति शेषः ।
 त्वमप्यत्रैव स्नाहीत्यर्थः ॥ ६ ॥ एवमिति । महात्मना महामनसा वाल्मीकेन
 वाल्मीकिना । “ तस्येदम् ” इति सम्बन्धमात्रेऽण् । सम्बन्धश्चात्र पुत्रत्वम् ।
 एवं पूर्वोक्तरीत्या उक्तः गुरोर्नियतः परतन्त्रः भरद्वाजः मुनेस्तस्य वाल्मीकेः
 वल्कलं प्रायच्छत प्रादात् । दाणः यच्छादेशः । छन्दसि बहुलग्रहणादात्मने
 पदम् । सम्बन्धसामान्ये षष्ठी । तस्मा इत्यर्थः ॥ ७ ॥ स इति । नियतेन्द्रियः
 निगृहीतेन्द्रियोऽपि स वाल्मीकिः शिष्यहस्ताद्वल्कलमादाय । विपुलं विशा-
 लम् । वनं सर्वतः पश्यन् सन् विचचार । हेति विस्मये, निगृहीतेन्द्रियस्य विपुल
 वनावलोकनं दैवकृतत्वाद्विस्मयनीयमित्यर्थः ॥ ८ ॥ तस्येति । भगवान्
 माहात्म्यवान् “ भगः श्रीकाममाहात्म्यवीर्ययत्नार्ककीर्तिषु ” इत्यमरः ।

न्यस्यतामिति । इदमेव गङ्गातीर्थमत्यासन्नमपि माध्याह्निककालातिक्रमादगत्वेति
 शेषः ॥ ६ ॥ एवमिति । प्रायच्छत प्रादात् । नियतः सेवापरः ॥ ७ ॥ स इति । तस्य
 तीरस्याभ्याशे-समीपवनप्रदेशे, चरन्तम् अनपायिनमविशिष्टम् । पुँल्लिङ्गत्वमार्षम् ॥ ९ ॥

तस्मात्तु मिथुनादेकं पुमांसं पापनिश्चयः ।

जघान वैरनिलयो निषादस्तस्य पश्यतः ॥ १० ॥

तं शोणितपरीताङ्गं वेष्टमानं महीतले ।

भार्या तु निहतं दृष्ट्वा रुराव करुणां गिरम् ॥ ११ ॥

वियुक्ता पतिना तेन द्विजेन सहचारिणा ।

ताम्रशीर्षेण मत्तेन पत्रिणा सहितेन वै ॥ १२ ॥

शापानुग्रहसमर्थ इत्यर्थः । वाल्मीकिः तत्र वने, तस्य तीर्थस्याभ्याशं समीपं चरन्तं वर्तमानम् अनपायिनम् अविनाभूतम् । क्षणविरहासहिष्णु क्रौञ्च मिथुनमिति प्रसिद्धम् । चारुनिःस्वनमिति रतिकालिकस्वरोक्त्या रतिर्द्योन्त्यते । क्रौञ्चयोर्मिथुनं द्वन्द्वम् । पुँल्लिङ्गत्वमार्षम् । ददर्श ॥ ९ ॥ तस्मात्त्विति । पापनिश्चयः रतिसमयेऽपि हननकरणात् क्रूरनिश्चयः । वैरनिलयः सर्वजन्तु विषयसहजशात्रवयुक्तः निषादः तस्मान्मिथुनात्तन्मिथुनमासाद्य । ल्यब्लं पं पञ्चमी । पुमांसमेकमवयवं तस्य पश्यतः तं पश्यन्तं मुनिमनादृत्य । “ पृष्ठी चानादरे ” इत्यनादरे षष्ठी । जघान हतवान् ॥ १० ॥ तमिति । भार्या क्रौञ्ची निहतं व्याधहतम् अतएव महीतले भूतले वेष्टमानं घूर्णमानम् । शोणितपरीताङ्गं रुधिरव्याप्तशरीरं तं क्रौञ्चं दृष्ट्वा करुणां श्रोतुः कारुण्यावहां गिरं रुराव करुणशब्दमकरोत् । ‘ओदनपाकं पचति’ इतिवत् । अरोदीत् ॥ ११ ॥ वियुक्तेति । पतिना पत्या । नाभाव आर्षः । सहचारिणा सहचारशीलेन । ताच्छील्ये णिनिः । सहितेनेत्यनेन मनस्सङ्गतिरुच्यते इति न तेन पुनरुक्तिः । ताम्रशीर्षेण रक्तशिरसा । “ उत्तमाङ्गं शिरः शीर्षम् ” इत्यमरः । मत्तेन रतिपरवशेनेत्यर्थः । पत्रिणा प्रशस्तपक्षेण तेन द्विजेन पक्षिणा । “ दन्त विप्राण्डजा द्विजाः ” इत्यमरः । भार्या वियुक्ता विरहिता सती करुणां गिरं रुरावेति पूर्वेष्वन्वयः । वै इति पादपूरणे । “ तु हि च स्म ह वै पादपूरणे ” इत्यमरः । अत्र विशेषणानि भार्यायाः शोकातिरेकहेतुत्वेन निर्दिष्टानि ॥ १२ ॥

तस्मादिति । तस्य पश्यत इत्यनादरे षष्ठी ॥ १० ॥ ११ ॥ वियुक्तेति । पत्रिणा शोभनपक्षवता सहितेन सङ्गतमनसा, सहचारिणेति पूर्वमुक्तत्वात् सहिते-

तथा तु तं द्विजं दृष्ट्वा निषादेन निपातितम् ।

ऋषेर्धर्मात्मनस्तस्य कारुण्यं समपद्यत ॥ १३ ॥

ततः करुणवेदित्वादधर्मोऽयमिति द्विजः ।

निशाम्य रुदतीं क्रौञ्चीमिदं वचनमब्रवीत् ॥ १४ ॥

मानिषाद् प्रतिष्ठां त्वमगमः शाश्वतीः समाः ।

यत्क्रौञ्चमिथुनादेकमवधीः काममोहितम् ॥ १५ ॥

तथेति । तथा शोणितपरीताङ्गमित्याद्युक्तरीत्या निषादेन निपातितम्, हिंसितमित्यर्थः । तं द्विजं दृष्ट्वा स्थितस्य धर्मात्मनः धर्मस्वभावस्य ऋषेर्वाल्मीकेः । करुणैव कारुण्यम् । स्वार्थे ष्यञ् । दया समपद्यत आसीत् ॥ १३ ॥ तत इति । ततः क्रौञ्चीविषयकारुण्यसम्पत्त्यनन्तरं द्विजः सहजकारुण्यस्वभावो मुनिः । रुदतीं क्रौञ्चीं निशाम्य दृष्ट्वा । करुणवेदित्वात् कारुण्यभाक्त्वात् । “ विद्वल्लभे ” इत्यस्मात् णिनिः । अयं रतिकाले हिंसनमधर्म इति मत्वा इदं वक्ष्यमाणं वचनमब्रवीत् ॥ १४ ॥ तदेव वचनमाह—मा निषादेति । हे निषाद ! त्वं शाश्वदेव शाश्वत्यः । स्वार्थे अण्, ततो ङीप् । ताः अनारता इत्यर्थः । समाः संवत्सरान् । “ संवत्सरो वत्सरोऽब्दो हायनोऽस्त्री शरत्समाः ” इत्यमरः । अत्यन्तसंयोगे द्वितीया । प्रतिष्ठां क्वचित्स्थानं “ प्रतिष्ठा स्थितिमाहात्म्य—” इति वैजयन्ती । मा गमः मा प्राप्नुहि । “ आशंसायां भूतवच्च ” इति लुङ्तिदेशात् लुङ्, लृदित्वादङ् । नायं माङ्, अपि तु माशब्द इति काशिकाकारः, तेनाडागमेऽपि न विरोधः । दुर्घटवृत्तिकारस्तु अमेति पदच्छेदः । हे अम हे अलक्ष्मीक ! इति निषादविशेषणम् । ततो “ न माङ्-योगे ” इत्यङ्भाव इत्याह । एवं पूर्वार्द्धेन शाप उक्तः, तत्र हेतुरुत्तरार्द्धेनोच्यते—यद्यस्मात्कारणात् क्रौञ्चमिथुनात् क्रौञ्चमिथुनमासाद्य । ल्यब्लोपे पञ्चमी । एकं काममोहितं कामेन मोहं प्रापितम्, रतिक्रीडाविवशमित्यर्थः । एकमवयवमवधीः हिंसितवानसि तस्मात्तद्देवनेति मनःसाहित्यमुच्यते । अस्य श्लोकस्य पूर्वोक्तान्वयः ॥ १२ ॥ तथेति । समपद्यत—समजायत ॥ १३ ॥ तत इति । करुणवेदित्वात् सञ्जातकारुण्यत्वात् ॥ १४ ॥ मानिषादेति । क्रौञ्चहन्तृप्रत्यक्षदृश्यमाननिषादशापरूपोऽर्थस्तु स्पष्ट एव । मा लक्ष्मीः निषीदत्यस्मिन्निति मानिषादः तत्सम्बोधनम् । हे मानिषाद विष्णो !

प्रतिष्ठां मागम इति योजना । चतुर्मुखप्रसादेन वाल्मीकिमुखात् प्रथमोदि-
तोऽयं श्लोकः केवलं शापपरो न भवितुमर्हतीति भगवन्मङ्गलाशासनपरतया
मङ्गलाचरणपरोऽयं प्राथमिकश्लोक इति पूर्वाचार्या वर्णयन्ति । तथाहि-निषी-
दन्त्यस्मिन्निति निपादो निवासः । अधिकरणे घञ् । मा लक्ष्मीः तस्या निपादः
मानिपादः श्रीनिवासः, तत्र सम्बुद्धिः हे श्रीनिवास ! त्वं शाश्वतीः समाः
सर्वकालं प्रतिष्ठां माहात्म्यमगमः गच्छ । लकारव्यत्ययः । यद्यस्मात् क्रौञ्च-
मिथुनात् राक्षसमिथुनाद्रावणमन्दोदरीरूपात् कामेन मन्मथेन मोहितं सीता
पहर्तारमेकं रावणमवधीः, रावणं हत्वा कृतत्रैलोक्यत्राणस्त्वं यावत्कालं विजयी
भवेत्यर्थः । वाक्यार्थहेतुकं काव्यलिङ्गमलङ्कारः । एवमनेन श्लोकेनेष्टदेवता
स्मरणरूपं मङ्गलमाचरितम् । “काव्यार्थसूचनं कैश्चिन्नान्ध्यामिव निरूप्यते ”
इति वचनादस्मिन्नेव श्लोके वक्ष्यमाणकाव्यार्थः संक्षेपेण दर्शितः । तथाहि-
“ मानिपाद ” इत्यनेन सीतापरिणयपर्यवसायिनी बालकाण्डकथाद्रोधिता ।
“ प्रतिष्ठां त्वमगमः ” इत्यनेन पितृवचनपरिपालनप्रतिष्ठाभिधायिन्यया-
ध्याकाण्डकथावेदिता । “ शाश्वतीः समाः ” इत्यनेन ऋषिगणविषयप्रतिज्ञा
निर्वहणेन रामस्य प्रतिष्ठानुवृत्तिमभिदधत्यारण्यकाण्डकथा सूचिता ।
“ कुञ्च गतिकौटिल्याल्पीभावयोः ” इत्यस्माद्धातोः “ ऋत्विक्-” इत्या-
दिना क्तिन्निपातनात् नलोपः संयोगान्तलोपश्च न भवति । कुञ्चैव क्रौञ्चः ।
स्वार्थे अण् । तथा च क्रौञ्चयोः कुटिलयोस्तिरश्चोस्तारावालिनोर्मिथुनादेकं
काममोहितं सुग्रीवभार्यापहर्तारं वालिनमवधीरिति किष्किन्धाकाण्डकथा
भिहिता । क्रौञ्चौ अल्पीभूतौ, कृशाविति यावत् । तयोरन्योन्यविरहकुंशकृशी-
यसोः सीतारामयोरेकमवयवं सीतारूपमवधीः भृशं पीडितवानसीति सीता
विरहदुःखातिशयवर्णनपरा सुन्दरकाण्डकथा बोधिता । क्रौञ्चौ कुटिलौ राक्षसौ,
तन्मिथुनादेकं काममोहितं रावणमवधीरिति युद्धकाण्डकथा सूचिता ।
दण्डकारण्यवासिऋषिपत्नीदर्शनाभिलाषमोहितसीतापीडाभिधानेन उत्तरका-
ण्डार्थोऽपि संक्षिप्तः । ननु मृगपक्ष्यादिवधस्य व्याधकुलधर्मत्वात् कथमनप-
राधिनमेनं मुनिः शत्रुमर्हति ? वक्ष्यति राम एव वालिवधप्रस्तावे-“ प्रमत्ता
नप्रमत्तान् वा नरा मांसार्थिनो भृशम् । वध्यन्ति विमुखांश्चापि न च दोषोऽत्र
विद्यते ॥ ” इति । सत्यम्; तथापि रतिपरवशतादशार्या तद्वधो दोष एवेति

मुनेराशयः । सूचयति हि रतिपरवशतां काममोहितमिति पदेन । अतएव भारते पाण्डुं प्रति मुनिः— “ अस्वर्ग्यमयशस्यं त्वमनुतिष्ठसि भारत । को हि विद्वान्मृगं हन्याच्चरन्तं मैथुनं वने ॥ ” इति । नन्विदं मलयं गच्छतो मन्दरपथो-पवर्णनम्, यदयमात्मनो वैलक्षण्यं परमाप्तत्वं वक्तुमारभ्य स्वचरित्रवर्णनं करोति, ब्रह्मागमनवरप्रदानादेरेव तदर्थं वक्तव्यत्वात् । उच्यते—श्रूयतामवधानेन । “ अर्थतः शब्दतो वापि मनाक्काव्यार्थसूचनम् ” इति दर्शितरीत्या काव्यार्थसूचनमियता ग्रन्थसन्दर्भेण क्रियते । तथाहि—“ अकर्दमम् ” इत्यादिना पावनं समुद्रसेतुस्थलमुच्यते । “ तस्याभ्याशे ” इत्यादिना तत्तीरे मन्दोदर्या सह चरन्तं भोगान् भुञ्जानम् अनपायिनं चतुर्मुखवरप्रदानेन लब्धचिरायुष्कं चारुनिस्वनं रम्यवीणादिविनोदं क्रौञ्चयो राक्षसयोर्मिथुनं ददर्श धर्मबलेनालोकितवान् । “ तस्मात् ” इत्यादिना पापनिश्चयो निश्चितरावणपापः, वैरनिलयः हिरण्यकशिपुरावणाशिशुपालरूपजन्मत्रयानुसारित्वात् सहजशात्रवः निषीदन्त्यत्र सर्वाणि जगन्तीति निषादो विष्णुः । पुमांसं रावणं जघानेत्युच्यते । “ भार्या तु ” इत्यादिना मन्दोदरीप्रलापः । द्विजेन पुलस्त्यवंशत्वात् ब्राह्मणेन, ताम्रशीर्षेण रत्नमुकुटधारित्वात्, पत्रिणा वाहनपरिच्छदादिमता, सहितेन कुम्भकर्णन्द्रजिदादिसहायसम्पन्नेन । कारुण्यं जुगुप्सा । “ जुगुप्सा करुणा घृणा ” इत्यमरः । अधर्मोऽयमिति रावणकृतोऽयमधर्म इति एतत्सर्वं रावणवधवृत्तान्तमवलोक्य पौलस्त्यवधाभिधानं तद्विषयप्रबन्धं निरमिमीतिति मानिषादेत्यस्य रामायणार्थसङ्ग्रहपरत्वं चोक्तम् । अथवा अकर्दममित्यादिना गोदावरीतीर्थमुच्यते । तत्तीरे पञ्चवट्यां रामस्य सीतया सह वर्तनं तयोरेकस्याः सीताया रावणेन दुरात्मना हिंसनं पीडनमित्येतत्सर्वं साक्षात्कृत्य विधिचोदितो मुनिः सीतायाश्चरितमिति तद्विषयं प्रबन्धमकरोदित्यर्थः । तस्मिन् पक्षे—अनपायिनमाद्यन्तशून्यम् । चारुनिःस्वनं सर्ववेदान्तप्रवर्तकम् । क्रौञ्चयोः कृशयोः तपस्विनोः सीतारामयोः । पापनिश्चयो वैरनिलयो निषादो लोकहिंसको रावणः सीतामपजहार सा च रुरोद । द्विजेन क्षत्रियेण ताम्रशीर्षेण रत्नमुकुटारुणेन पत्रिणा श्रेणोपलक्षितेन सहितेन लोकहितपरेण । अन्यत् सर्वं समानम् । मानिषादेत्याद्यर्थः शापार्थेन दर्शितः ॥ १५ ॥ तनि०—हे निषाद ! त्वं शाश्वतीः समाः प्रतिष्ठां मागमः । यद्यस्मात् क्रौञ्चमिथुनादेकं

काममोहितं स्त्रिया भङ्गनं पुमांसमवधीः । अत्र भूते लङ् । यद्वा हे निपाद ! त्वं शाश्वतीः
 समाः प्रतिष्ठां मा गमः । न गतोऽस्मीति काकुः । भार्यामहित एकत्र निवासं स्थित्वा
 सांसारिकसुखं नानुभूतवानित्यर्थः । यद्यस्मात् क्रौञ्चमिथुनादकं काममोहितमवधीः ।
 एवं दुःसहजीवनादपि स्वहननमेव श्रेय इति भावः । अयं वाल्मीकिबुद्धिपूर्वकवाक्यार्थः ।
 ईश्वरानुग्रहप्रवृत्तश्लोकार्थस्तु व्यङ्ग्यः । मानिपाद लक्ष्मीनिवाम ! शाश्वतीः समाः
 अनन्तकालं प्रतिष्ठामगमः विजयीभवेत्यर्थः । यद्यस्मात् क्रौञ्चमिथुनात् । यद्यपि
 खगनगद्गीपभेदेषु क्रौञ्चशब्दो वर्तते, तथापि काममोहितपदमभिव्याहारवत्प्रधान
 काममोहितत्वगुणं “ कुञ्च गतिकोटिल्याल्पीभावयोः ” इति कुटिलगतिवाचकत्वेन
 केनचिद्गुणयोगेन च गक्षसपरः । एकं पुमांसं गवणमवधीरिति, एतेन वक्ष्यमाणशाम्भ
 प्रतिपाद्यप्रधानार्थाक्षेपः । मानिपादंति लक्ष्म्याः प्रथमोपात्तत्वात् “ सीतायाश्चरितं महत् ”
 इति प्रधानप्रबन्धनायिकानिर्देशः । “ काममोहितमवधीः ” इत्यनेन पाल्म्यवधमित्येवंति
 विरोधिरावणनिर्देशः । “ काव्यं गमायणं कृत्स्नम् ” इति कृत्स्नप्रबन्धस्य व्यङ्ग्य
 प्रधानत्वात् प्रतिपाद्यानां नानाविधव्यङ्ग्यार्थानां काव्यबीजभूते श्लोकं सूच्यत्वात् ।
 मानिपादंति शब्दशक्त्युद्भवध्वनिः । मानिपादंति परिवृत्य मोऽयं शब्दः न निपादंति
 निषादमेति वा प्रयोगे व्यङ्ग्यस्याप्रतीतिः “ अनेकार्थस्य शब्दस्य वाचकत्वं
 नियन्त्रितं । संयोगाद्यैरवाच्यार्थधीकृद्वापृतिरञ्जनम् ” इति लक्षणात् । काममो-
 हितमिति रावणस्य कामनाप्रतीतिरर्थशक्त्युद्भवध्वनिः, क्रौञ्चपदेन कुटिलगतिव्य
 सम्बन्धेन रावणलक्षणतया तस्य मायावादित्वदुर्जयत्वादिप्रयोजनप्रतीतिर्लक्षणाभूतव्यङ्ग्य
 भेदः, शब्दार्थोभयानतिरेकादुभयशक्त्युद्भवध्वनिश्च सूचितः । अर्थद्वयवचनया श्लेपालङ्कारः ।
 तेन वस्त्वलङ्कारध्वनिरूपानेकध्वनिभेदाः । संलक्ष्यक्रमव्यङ्ग्यभेदास्तु सूच्यन्ते-मानिपा-
 दंति नायिकानायकप्रतीतिः शृङ्गाररसः । काममोहितमिति परनारी विषयतया रमा-
 भासध्वनिः । शोकरूपप्रबन्धव्यङ्ग्यतया करुणरसः । अवधीरिति वीरगैर्द्रभयानकाः ।
 कान्ताश्लिष्टक्रौञ्चहिंसादर्शनरूपेण बीभत्साद्भुतहास्यरसाः केष्वनिर्वेदप्रतीतिरपि ॥ १५ ॥
 यद्यस्माद्धेतोः क्रौञ्चमिथुनात्-मन्दोदरीरावणमिथुनात् एकं काममोहितं गवणम्
 अवधीः हतवानसि तस्मात् शाश्वतीः समाः अनेकमंवत्सगन् । अत्यन्तसंयोगे
 द्वितीया । प्रतिष्ठाम् अखण्डितैश्वर्यानिन्दावाप्तिम्, अगमः प्राप्नुहि । अनेन अत्र
 “ अर्थतः शब्दतो वापि मनाक्काव्यार्थसूचनम् ” इत्युक्तेः रामेण कृतगवणवधरूपः
 काव्यार्थः काव्यादाववश्यकर्तव्याशीर्वादश्च सूचित इत्यवगन्तव्यम् ॥ १५ ॥

१-त्यक्ता जीर्णदुकूलवद्वसुमती बद्धोऽम्बुधिर्विन्दुवद्वाणाग्रेण जरत्कपोतक इव व्यापादितो रावणः ।
 लङ्का कापि विभीषणाद्य सहसा मुद्रेव हस्तेऽर्पिता श्रुत्वा रघुनायकस्य चरितं को वा तरो नाभवति ॥ इति ॥

तस्यैवं ब्रुवतश्चिन्ता बभूव हृदि वीक्षतः ।

शोकार्तेनास्य शकुनेः किमिदं व्याहृतं मया ॥ १६ ॥

चिन्तयन् स महाप्राज्ञश्चकार मतिमान् मतिम् ।

शिष्यं चैवाब्रवीद्राक्ष्यमिदं स मुनिपुङ्गवः ॥ १७ ॥

पादबद्धोऽक्षरसमस्तन्त्रीलयसमन्वितः ।

शोकार्तस्य प्रवृत्तो मे श्लोको भवतु नान्यथा ॥ १८ ॥

तस्येति । वीक्षतः तन्मिथुनं वीक्षमाणस्य । “ संज्ञापूर्वको विधिरनित्यः ” इति वा चक्षिडोऽनुदात्तस्य डित्करणज्ञापितानित्यत्वेन वा परस्मैपदम् । एवं मानिषादेत्येवं ब्रुवतः, क्रौञ्चीं दृष्ट्वा मानिषादेत्येवं वदत इत्यर्थः । तस्य वाल्मीकेर्हृदि अस्य शकुनेरेतत्पक्षिनिमित्तं शोकार्तेन मया व्याहृतमिदं वाक्यं किं किंरूपमिति चिन्ता बभूव ॥ १६ ॥ चिन्तयन्निति । प्रकर्षेण जानातीति प्रज्ञः ऊहापोहसमर्थः । प्रज्ञ एव प्राज्ञः । “ प्रज्ञादिभ्यश्च ” इति स्वार्थेऽण् । यद्वा प्रज्ञा धीः । “ धीः प्रज्ञा शेषुषी मतिः ” इत्यमरः । सास्यास्तीति प्राज्ञः । “ प्रज्ञाश्रद्धार्चभ्यो णः ” इति मत्वर्थीयो णः । महा-श्चासौ प्राज्ञश्चेति महाप्राज्ञः । मतिमान् शास्त्रज्ञानवान् । स वाल्मीकिः मतिमुत्तरश्लोके वक्ष्यमाणं निश्चयं चकार । स मुनिपुङ्गवः शिष्यमिदं वाक्यमब्रवीच्च । “ ब्रूशासु ” इत्यादिना द्विकर्मकत्वम् । अयोगव्यवच्छेदक एवकारः ॥ १७ ॥ पादेति । शोकार्तस्य क्रौञ्चीश्लोकेनार्तस्य मे प्रवृत्तो मत्तः प्रवृत्तोऽयं सन्दर्भ इत्यर्थः । पादबद्धश्चतुर्भिः पादैर्युक्तः । अक्षरसमः प्रतिपादं समाक्षरः । तन्त्री वीणागुणः, लयः तौर्यत्रिकस्यैक कालविरामः । “ नाशे संश्लेषणे तौर्यत्रिकसाम्ये भवेच्छयः ” इति रत्नमाला । ताभ्यां समन्वितः, तन्त्र्यामारोप्य वाद्यैः सह गातुं शक्य इत्यर्थः । श्लोको भवतु श्लोकलक्षणलक्षितत्वात् श्लोकशब्दवाच्यो भवतु ।

तस्येति । मिथुनं वीक्षतः पश्यतः ॥ १६ ॥ चिन्तयन्निति । अस्य शकुनेर्हेतोश्चकार मतिमान्मतिं मानिषादेति वचनं श्लोको भवत्विति सङ्कल्पं चकार ॥ १७ ॥ पादबद्ध इति । तन्त्रीलयसमन्वितः-तन्त्री वीणागुणः, लयस्तालवेणुमृदङ्गादीनामेककालविरामः, ताभ्यां समन्वितः तन्त्रीलयसमन्वितः, तन्त्र्यामारोप्य वाद्यैस्सह गातुं योग्य

शिष्यस्तु तस्य ब्रुवता मुनेर्वाक्यमनुत्तमम् ।
 प्रतिजग्राह संहृष्टस्तस्य तुष्टोऽभवदगुरुः ॥ १९ ॥
 सोऽभिषेकं ततः कृत्वा तीर्थं तस्मिन् यथाविधि ।
 तमेव चिन्तयन्नर्थमुपावर्तत वै मुनिः ॥ २० ॥

नान्यथा श्लोकादन्यः केवलपदसन्दर्भो न भवति इति मतिं चकारति पूर्वेणा-
 न्वयः ॥ १८ ॥ तनि०—अक्षरं प्रतिपादमष्टभिर्गुणैः समः, तेन वर्णाधिक्यादिदोषग्राह्यं
 व्यञ्जितम् ॥ १८ ॥ शिष्यस्त्विति । शिष्यः भरद्वाजः तस्य मुनेर्ब्रुवतः तस्मिन्
 मुनौ ब्रुवति सति । “यस्य च भावेन भावलक्षणम्” इत्यस्मिन्नर्थे पठ्यते । अनुत्तमं
 सर्वरामायणार्थसंग्रहरूपत्वेन स्वापेक्षयात्तमान्तररहितम् । वाक्यं मानिषादेत्या-
 दिकं संहृष्टः सन् प्रतिजग्राह, वाग्विधेयं चकारेत्यर्थः । गुरुर्वाल्मीकिस्तस्य
 तुष्टोऽभवत्, स्वश्लोकधारणात्तस्मिन् प्रीतोऽभवदित्यर्थः ॥ १९ ॥ स इति ।
 ततः शिष्यविषयसन्तोषानन्तरम् । स मुनिः तस्मिन् तीर्थं “अकर्ममिदं
 तीर्थम्” इत्यादिना वर्णिते तीर्थे । यथाविधि विधिमनतिक्रम्याभिषेकं माध्या-
 ह्निकस्नानं कृत्वा तमेवार्थमवशात् श्लोकोत्पत्तिरूपमेवार्थं चिन्तयन्सन्तुपावर्तत
 आश्रममागच्छत् । अभिषेकविधिस्तु व्यासस्मृतौ विशेषतां दर्शितः—“ततां
 मध्याह्नसमये स्नानार्थं मृदमाहरेत् । पुष्पाक्षतान् कुशतिलान् गोमयं गन्धमिव
 च । नदीषु देवखातेषु तटाकेषु सरस्सु च । स्नानं समाचरेन्नित्यं नदीप्रस्रवणेषु
 च । मृदैकया शिरः क्षाल्य द्वाभ्यां नाभेस्तथोपरि । अधश्चतसृभिः क्षाल्यं
 पादौ षड्भिस्तथैव च । मृत्तिका च समादिष्टा त्वार्द्रामलकमात्रतः । गोमयस्य
 प्रमाणं तत् तेनाङ्गं लेपयेत्ततः । लेपयेदथ तीरस्थस्तल्लिङ्गेनैव मन्त्रतः ।
 प्रक्षाल्याचम्य विधिवत्ततः स्नायात्समाहितः । अभिमन्त्र्य जलं मन्त्रैरञ्जिङ्गेर्वा-
 रुणैः शुभैः । आपो नारायणोद्भूतास्ता एवास्यायनं पुनः । तस्मान्नारायणं
 देवं स्नानकाले स्मरेद्बुधः । प्रेक्ष्य सोङ्कारमादित्यं त्रिनिमज्जेजलाशयं । अथो-
 पतिष्ठेदादित्यमूर्ध्वं पुष्पं जलान्वितम् । प्रक्षिप्यालोकयेद्देवमृग्यजुःसाम
 रूपिणम् ॥” इत्यादि ॥ २० ॥ तनि०—तमेवार्थं शापापदेशेन प्रवृत्तस्य वाक्यस्य

इत्यर्थः । श्लोकार्तस्येति । श्लोको भवतु श्लोकत्वेन प्रथयताम् ॥ १८ ॥ शिष्य इति ।
 मुनेर्वाक्यं मानिषादेतिशापश्लोकम् । प्रतिजग्राह गृहीतवान् ॥ १९ ॥ स इति ।

भरद्वाजस्ततः शिष्यो विनीतः श्रुतवान् मुनेः ।
 कलशं पूर्णमादाय पृष्ठतोऽनुजगाम ह ॥ २१ ॥
 स प्रविश्याश्रमपदं शिष्येण सह धर्मवित् ।
 उपविष्टः कथाश्चान्याश्चकार ध्यानमास्थितः ॥ २२ ॥
 आजगाम ततो ब्रह्मा लोककर्त्ता स्वयं प्रभुः ।
 चतुर्मुखो महातेजा द्रष्टुं तं मुनिपुङ्गवम् ॥ २३ ॥
 वाल्मीकिरथ तं दृष्ट्वा सहस्रोत्थाय वाग्यतः ।
 प्राञ्जलिः प्रयतो भूत्वा तस्थौ परमविस्मितः ॥ २४ ॥

व्यञ्जितं लोकोत्तरचमत्कारं लक्ष्मीपतिप्रतिशारूपम् ॥ २० ॥ भरद्वाज इति । ततः
 मुनेः उपावर्तनानन्तरं विनीतः विनयसंपन्नः श्रुतवान् शास्त्रवान् अवधृतवान्
 वा । “श्रुतं शास्त्रावधृतयोः” इत्यमरः । धृतगुरुश्लोक इत्यर्थः । मुनिर्मननवान्
 भरद्वाजः भरद्वाजाख्यः शिष्यः पूर्णं जलपूर्णं कलशमादाय पृष्ठतः पश्चादनु
 जगाम, अनुगमनोक्तौ पृष्ठत इत्युक्तिरव्यवधानसूचनार्था ॥ २१ ॥ स इति । स
 वाल्मीकिः शिष्येण सहाश्रमपदमाश्रमस्थानं प्रविश्य धर्मवित् कृतदेवपूजादि
 धर्मः उपविष्टः कृतसुखासनः सन्, ध्यानम् अवशोत्पन्नश्लोकविषयचिन्तामा
 स्थितः प्राप्त एव सन् अन्याः कथाः पुराणपारायणानि चकार ॥ २२ ॥
 आजगामेति । लोककर्त्ता लोकस्रष्टा प्रभुः स्वामी चतुर्मुखः वेदचतुष्टयोच्चारणो
 पयोगिमुखचतुष्कः महातेजाः महाप्रभावो ब्रह्मा, मुनिपुङ्गवं नारदोक्तवैभवं
 वाल्मीकिं द्रष्टुं कुतूहलात्स्वयमाजगाम । स्वस्थानस्थित एव रामायणप्रवर्तन
 समर्थोऽप्यादरातिशयेन स्वयमेवाजगामेत्यर्थः ॥ २३ ॥ वाल्मीकिरिति । अथ
 ब्रह्मागमनानन्तरम् तं ब्रह्माणं दृष्ट्वा सहसा उत्थाय “ ऊर्ध्वं प्राणा ह्युत्क्रमन्ति
 यूनः स्थविर आगते । प्रत्युत्थानाभिवादाभ्यां पुनस्तान् प्रतिपद्यते ॥ ” इति
 वचनात् स्वप्राणा उत्क्रामेयुरिति सहस्रोत्थायेत्यर्थः । परमविस्मितः सन् ।
 वाग्यतः यतवाक् । आहिताग्न्यादित्वात् परनिपातः । प्रयतः नियतमनस्कः ।
 तमेव चिन्तयन्नर्थमवशात् श्लोकोत्पत्तिरूपमर्थम् । उपावर्तत-न्यवर्तत ॥ २० ॥ २१ ॥
 स प्रविश्येति । ध्यानं क्रौञ्चवधचिन्ताम् एतच्छ्लोकविषयचिन्तां वा ॥ २२ ॥
 आजगामेति । तं मुनिपुङ्गवं शापवाक्यवशात् श्लोक इत्यनूक्तवन्तम् ॥ २३ ॥ वाल्मी-

पूजयामास तं देव पाद्यार्घ्यासनवन्दनैः ।

प्रणम्य विधिवच्चैनं पृष्ठानामयमव्ययम् ॥ २५ ॥

अथोपविश्य भगवानासने परमार्चिते ।

वाल्मीकये महर्षये सन्दिदेशामनं ततः ।

ब्रह्मणा समनुज्ञातः सोऽप्युपाविशदासने ॥ २६ ॥

प्रकृष्टः अञ्जलिर्यस्यासौ प्राञ्जलिः स च भूत्वा तस्थौ स्थितवान् ॥ २४ ॥

तनि ०—परमविस्मितः—प्रथमतः किं नारायणमनम्, ततो लोकान्तरविषयप्रश्नः, तदनु-

रूपमुत्तमम्, अतर्कितमेव शकुनमिथुनदर्शनम्, तत्र च कृष्णाग्नादयः । एतन्मयं

दैवतन्त्रमिति विस्मितः अनन्तरमतर्कितचतुर्मुखागमनेन परमविस्मितः ॥ २४ ॥

पूजयामासेति । मुनिः तं देवं ब्रह्माणं, पाद्यार्घ्यासनवन्दनैः—पाद्यं पादादक

प्रदानम्, अर्घ्यं अर्घजलसमर्पणम्, वन्दनं स्तुतिः एतैरुपचारैः पूजयामास ।

एनं ब्रह्माणम् । अन्वादेशे इदम् एनादेशः । विधिवत् शास्त्रात्तरान्या प्रणम्य

अव्ययम् अविच्छिन्नम्, अनामयं कुशलं पृष्ट्वा च पूजयामासति याजना ।

प्रणामशास्त्रं तु—“मनोबुद्धयभिमानेन सह न्यस्य धरातले । कूर्मवच्चतुरः

पादान् शिरस्तत्रैव पञ्चमम् । प्रदक्षिणसमेतेन ह्येवंरूपेण सर्वदा । अप्राङ्मन

नमस्कृत्य ह्युपविश्याग्रतः प्रभोः ॥ ” इति । यद्वा तमेनं देवं विधिवत्प्रणम्या-

नामयं पृष्ट्वा च पाद्यार्घ्यासनवन्दनैः पूजयामास । “वदि अभिवादनस्तुत्याः ”

इति धातुः ॥ २५ ॥ अथेति सार्धश्लोक एकः । अथ पूजानन्तरम् । भगवान्

ब्रह्मा परमार्चिते परमं यथा भवति तथा वाल्मीकिनार्चिते ब्रह्माणं पञ्चाशत्

पूजिते, आसने विष्टरे उपविश्य स्थित्वा । महर्षये वाल्मीकये । आसनम् उप

वेशनं सन्दिदेश आज्ञापयामास । सोऽपि ब्रह्मणा समनुज्ञातः सन्, आसने उचित

नीचासने उपाविशत् । आसनानुज्ञानं लोकहितार्थमनेन काव्यं कारयितुम् ।

“वाल्मीकये महर्षये” इत्यत्रायुजि पादे पथ्यावक्रस्य गणनियमाभावात्तथाक्तम् ।

नन्वर्धत्रयकरणम् “ ईदृशैः करवाण्यहम् ” इत्यनेन विरुध्यते । मैवम्; लंखक

किरिति । वाग्यतः यतवाक् ॥ २४ ॥ पूजयामासेति । पाद्यार्घ्यासनवन्दनैः, अत्र

वन्दनशब्दः स्तुतिपरः । अनामयं कुशलम्, अव्ययं देवम्, अतः प्रणम्येत्यनेन

न पौनरुक्त्यम् ॥ २५ ॥ अथेति । लोकहितार्थं काव्यं कारयितुमिच्छन् आसनं दत्त

उपविष्टे तदा तस्मिन् साक्षाल्लोकपितामहे ।
 तद्गतेनैव मनसा वाल्मीकिर्ध्यानमास्थितः ॥ २७ ॥
 पापात्मना कृतं कष्टं वैरग्रहणबुद्धिना ।
 यस्तादृशं चारुरवं क्रौञ्चं हन्यादकारणात् ॥ २८ ॥
 शोचन्नेव मुहुः क्रौञ्चमुपश्लोकमिमं पुनः ।
 जगावन्तर्गतमना भूत्वा शोकपरायणः ॥ २९ ॥
 तमुवाच ततो ब्रह्मा प्रहसन् मुनिपुङ्गवम् ।
 श्लोक एव त्वया बद्धो नात्र कार्या विचारणा ॥ ३० ॥

दोषेणार्धान्तरपतनसम्भवात् ॥ २६ ॥ उपविष्ट इति । लोकपितामहे तस्मिन्
 साक्षात्प्रत्यक्षतया उपविष्टेऽपि तदा तद्गतेन क्रौञ्चहननगतेन मनसा ध्यान
 मास्थितः तद्विषयचिन्तामकरोत् ॥ २७ ॥ पापात्मनेति । वैरग्रहणबुद्धिना वैरेण
 क्रौञ्चग्रहणबुद्धिना पापात्मना पापस्वरूपेण व्याधेन कष्टं कुत्सितं कर्म कृतम् ।
 कथमित्यत्राह—य इति । यो व्याधः तादृशं रतिलालसमित्यग्राह्यत्वोक्तिः ।
 चारुरवं रम्यरतिकूजितं क्रौञ्चम् अकारणात् निष्कारणम् । “ निमित्तकारण
 हेतूनां प्रयोगे सर्वासां प्रायदर्शनम् ” इत्युक्तेः पञ्चमी । हन्यात् हन्तुं शक्नुयात् ।
 शकि लिङ् ॥ २८ ॥ शोचन्निति । शोकपरायणः क्रौञ्चवधदर्शनेन दुःखपरवशः
 पुनः क्रौञ्चं गतमना भूत्वा, क्रौञ्चं विचिन्त्येत्यर्थः । मुहुः शोचन्नेव
 वाल्मीकिः इमं मानिषादेत्यादिश्लोकम् अन्तः मनसि उपजगावित्यन्वयः ।
 “ व्यवहिताश्च ” इत्युपसर्गस्य व्यवहितप्रयोगः ॥ २९ ॥ तमिति । ततः
 मनसि श्लोकपाठश्रवणानन्तरम्, मुनिपुङ्गवं प्रहसन् मन्त्रियोगेन स्वजिह्वाग्रे-
 ऽवतीर्णां सरस्वतीमयं न जानातीति प्रहसन्नुवाच । मानिषादेत्यस्य श्लोकत्व
 निश्चयं द्रढयति—श्लोक इति । त्वया बद्धो मानिषादेत्यादिः श्लोक एव ।
 अत्र श्लोकविषये विचारणा चिन्ता न कार्या ॥ ३० ॥ तनि०—प्रहस्य मन्मुखेन

वान् ॥ २६ ॥ उपविष्ट इति । तद्गतेन—क्रौञ्चगतेन ॥ २७ ॥ पापात्मनेति । हन्यात्
 हन्तुं शक्नुयात् । अकारणात् कारणं विना ॥ २८ ॥ शोचन्निति । अन्तर्गतमनाः
 हृद्गते अवशोत्पन्नश्लोकार्थे एव निवेशितचित्त इत्यर्थः । उपश्लोकम् उपशब्दस्य जगा
 वित्यनेन सम्बन्धः ॥ २९ ॥ तमिति । प्रहसन् मन्दाज्ञानुसारेणावतीर्णां सरस्वतीं न

मच्छन्दादेव ते ब्रह्मन् प्रवृत्तेयं सरस्वती ।

रामस्य चरितं कृत्स्नं कुरु त्वमृषिसत्तम ॥ ३१ ॥

धर्मात्मनो गुणवतो लोके रामस्य धीमतः ।

वृत्तं कथय धीरस्य यथा ते नारदाच्छ्रुतम् ॥ ३२ ॥

श्रीरामायणप्रवर्तनरूपं भगवदनुग्रहमयं न जानातीति प्रकृष्टं हासं कृत्वा श्लोक एव यथा-
ऽभिव्यञ्जकं पद्यमेव न तु केवलपदममुदायो नापि केवलनिषादशापरूपार्थश्च ॥ ३० ॥
अकारणकार्योत्पत्तिकृतविस्मयं वारयति-मदिति । हे ब्रह्मन् ! ते इयं सरस्वती
मानिषादेत्यादिरूपा मच्छन्दादेव मदभिप्रायादेव, न तु कारणान्तरात् प्रवृत्ता ।
प्रवर्तनप्रयोजनमाह-रामस्येति । हे ऋषिसत्तम “नानृषिः कुरुते काव्यम्” इत्यु-
क्तीत्या प्रतिलब्धकाव्यनिर्माणशक्तिक ! सर्वं रामस्य चरितं रामचरितविषय
प्रबन्धं कुरु । ईदृशैः श्लोकैरिति शेषः । ईदृशैः करवाण्यहमित्यनुवादात् ॥ ३१ ॥
तनि०—मच्छन्दात् भगवच्छन्दानुवृत्तमत्सङ्कल्पादेव, न तु घुणाक्षग्न्यायात् । प्रवृत्ता
“स्वयमेवागता वरा ” इति स्वारसिकतया प्रवृत्ता । इयं गमभावालङ्कारवस्तुभेदभिन्न
ध्वनिसमुदायाश्रयतया प्रवृत्ता सरस्वती “सृ गतौ” इति धातोरुत्पन्नः सरश्शब्दः प्रवाह
वर्तते । सरोऽस्यास्तीति सरस्वती, तेन अनर्गलप्रवाहतया सर्वतोमुखत्वमुक्तम् । रूढ्या
देवताविशेषोक्तिः । वागधिष्ठानदेवैव जिह्वाये वर्तते इति भावः । सरस्वतीत्यन्तर्वाहि-
नीत्वप्रतीत्या काव्यस्यानेकध्वनिगर्भितत्वं द्योत्यते । रामस्य गमत इति गमन्तेऽत्रेति च
स्वयमानन्दपूर्णतया स्वेतररमयितृत्वेन च प्रसिद्धस्य । एतेन “ नायको यदि वर्ण्येन लोकां-
त्तरगुणोत्तरः ” इति प्रसिद्धलोकोत्तरनायकत्वं द्योत्यते । कृत्स्नं चरितं रहस्यप्रकाशा-
त्मकं सर्वं चरितं त्वं कुरु राममन्त्रानुसन्धानजनितजन्मपरिशुद्धिस्त्वमेव कुर्वित्यर्थः ।
ऋषिसत्तम ! जन्मान्तरसहस्रतपोध्यानादिपरिपक्वकषायतया निष्पन्नभगवद्भक्तिपरीवाह
प्रवृत्तरामावताररहस्यज्ञानेन चिकीर्षितप्रबन्धे सामर्थ्यं तवैवास्तीति भावः ॥ ३१ ॥
एवं सामान्येन रामचरितविषयप्रबन्धनिर्माणमनुज्ञाय संक्षेपकरणमादिशति-
धर्मात्मन इति । अत्र विशेषणैः प्रबन्धनायकस्य रामस्य नायकगुणाः
जानातीति हासं कुर्वन् ॥ ३० ॥ मच्छन्दादिति । मच्छन्दात् मम सङ्कल्पादेव, न
तु स्वतः । रामचरितं त्वया प्रबन्धमुखेन प्रवर्तनीयमित्येवंरूपान्मदीयसङ्कल्पादि
त्यर्थः । रामस्य चरितं कुरु, रामस्य वृत्तं कथयेत्यत्र प्रथमवाक्यस्य रामचरित
करणमात्रपरत्वम्, द्वितीयवाक्यस्य नारदोक्तिविशेषपरतेत्यपीनरुक्त्यम् ॥ ३१ ॥ ३२ ॥

रहस्यं च प्रकाशं च यद्वृत्तं तस्य धीमतः ।

रामस्य सहसौमित्रे राक्षसानां च सर्वशः ॥ ३३ ॥

वैदेह्याश्चैव यद्वृत्तं प्रकाशं यदि वा रहः ।

तच्चाप्यविदितं सर्वं विदितं ते भविष्यति ॥ ३४ ॥

न ते वागनृता काव्ये काचिदत्र भविष्यति ।

कुरु रामकथां पुण्यां श्लोकवद्धां मनोरमाम् ॥ ३५ ॥

दर्शिताः । नायकगुणवर्णनेन हि काव्यं प्रथते । उक्तं हि भोजेन—“कवेरल्पापि वाग्वृत्तिर्विद्वत्कर्णावतंसति । नायको यदि वर्ण्येत लोकोत्तरगुणोत्तरः ॥” इति । नायकगुणास्तु—“महाकुलीनतौज्ज्वल्यं महाभाग्यमुदारता । तेजस्विता विदग्धत्वं धार्मिकत्वादयो गुणाः॥” इत्युक्ताः । तत्र धर्मात्मन इत्यनेन धार्मिकत्वमुक्तम् । लोके लोकमध्ये गुणवतः बहुगुणकस्य, अनेन उदारतोक्ता । रामस्येत्यनेन तेजस्वित्वमौज्ज्वल्यं च । धीमत इत्यनेन पण्डितत्वम्, धीरस्येत्यनेन वसुन्धराधुरन्धरत्वरूपं महाभाग्यम् । अन्यद्गुणशब्देन ज्ञेयम् । एवं भूतस्य रामस्य वृत्तं चरित्रं “वृत्तं पद्ये चरित्रे च” इत्यमरः । यथा येन प्रकारेण नारदात्ते त्वया श्रुतं तेन प्रकारेण कथय, संक्षेपेण कथयेत्यर्थः ॥ ३२ ॥ पुनर्विस्तरेण रामचरित्रवर्णनं नियोक्ष्यमाणस्तद्विषयज्ञानलाभमनुगृह्णाति—रहस्यमित्यादिना, श्लोकद्वयमेकवाक्यम् । धीमत इति रहस्यवृत्तसंभवे हेतुतयोक्तम् । सुमित्राया अपत्यं पुमान्सौमित्रिः । बाह्वादित्वादिभ् । सहसौमित्रेः सौमित्रिसहितस्य धीमतस्तस्य रामस्य रहस्यमानितरविदितं च, प्रकाशं सर्वविदितं च, यद्वृत्तं राक्षसानां रावणादीनां च, सर्वशः सर्वप्रकारं रहस्यप्रकाशरूपं यद्वृत्तं तत् वैदेह्याः सीतायाश्च । अपिशब्दाद्भरतादीनां च, प्रकाशं यदि वा रहो रहस्यं वा यद्वृत्तं तच्च सर्वमविदितमपि नारदमुखेनाज्ञातमपि ते विदितं भविष्यतीति योजना ॥ ३३ ॥ ३४ ॥ एवं यथार्थदर्शित्वमनुगृह्य यथार्थवादित्वमनुगृह्णाति—न त इति । अत्र करिष्यमाणे काव्ये ते वाक्काचिदपि, किञ्चिदपि वाक्यमित्यर्थः । अनृता बाधितार्था न भविष्यति । यद्वा वाक् पदम्, कदाचिदपि अनृता दुष्टा न भविष्यति । तेन काव्यदोषत्वेनोक्तपदवाक्यतदर्थदोषरहस्यं चेति । अनेन तत्करणयोग्यतादानम् तेन मानिषादेतिवदवशान्निस्सृतापि

यावत्स्थास्यन्ति गिरयः सारितश्च महीतले ।

तावद्रामायणकथा लोकेषु प्रचरिष्यति ॥ ३६ ॥

यावद्रामायणकथा त्वत्कृता प्रचरिष्यति ।

तावदूर्ध्वमधश्च त्वं मल्लोकेषु निवत्स्यसि ॥ ३७ ॥

इत्युक्त्वा भगवान् ब्रह्मा तत्रैवान्तरधीयत ।

ततः शिष्यो वाल्मीकिमुनिर्विस्मयमाययो ॥ ३८ ॥

तस्य शिष्यास्ततः सर्वे जगुः श्लोकमिमं पुनः ।

मुहुर्मुहुः प्रीयमाणाः प्राहुश्च भृशविस्मिताः ॥ ३९ ॥

शून्यत्वमुक्तम् । अतः रामकथां रामविषयप्रबन्धकल्पनां कुरु । काव्यनिर्माणप्रयोजनमाह-पुण्यां पापहराम् । प्रयोजनान्तरमाह-मनोरमां शब्दश्रवणसमनन्तरमेव विगलितवेद्यान्तरमानन्दं जनयन्तीमित्यर्थः । श्लोकवद्रामित्यनेन गद्यप्रबन्धेभ्यो हर्षचरितजातीयेभ्यो मिश्रप्रबन्धेभ्यो नाटकादिभ्यश्च व्यावृत्तिरुक्ता ॥ ३५ ॥ यशोऽपि काव्यनिर्माणप्रयोजनमित्याह-यावदिति । गिरयः सरितश्च महीतले भूतले यावत् स्थास्यन्ति तावत् रामायणकथा रामायणरूपा कथा लोकेषु सप्तसु प्रचरिष्यति । यावत्त्वत्प्रबन्धप्रचारस्तावत्तव यशो भविष्यतीति हृदयम् ॥ ३६ ॥ यशसः स्वतः पुरुषार्थत्वात्तत्फलमाह-यावद्रामेति । किञ्च त्वत्कृता रामस्य कथा यावत्प्रचरिष्यति तावन्मल्लोकेषु मध्ये यावच्छरीरपातम् अधः भूमौ तदुपरि ऊर्ध्वं च निवत्स्यसि ॥ ३७ ॥ इत्युक्त्वेति । तत्रैव आसन एव ॥ ३८ ॥ तस्येति । ततः मुनिर्विस्मयानन्तरम् । सर्वे तस्य वाल्मीकेः शिष्याः मुहुर्मुहुः प्रीयमाणाः सन्तः, इमं मानिषादन्ति श्लोकं पुनर्जगुः । भृशं विस्मिताः अत्यन्तं विस्मिताः सन्तः । 'अव्ययमात्रस्य समासे तु लोपः' इति मलोपः । प्राहुश्च, अन्योन्यमिदमद्भुतमिति प्राहुश्चेत्यर्थः । आश्रम एव स्थिताभ्यां कुशलवाभ्यां भरद्वाजेन चात्र बहुवचनम् ॥ ३९ ॥

तव वाक् नान्यथा भविष्यति, किन्तु सत्यैव भविष्यतीति ध्वनितम् ॥ ३३-३६ ॥ यावदिति । तावत् तावत्कालपर्यन्तम् । ऊर्ध्वमधश्च ये मल्लोकाः मया सृष्टाः लोकाः तेषु सर्वलोकेषु अप्रतिहतगतिस्सन् सञ्चरिष्यसि, ततः परं मुक्तिं प्राप्स्यसीत्यर्थः ॥ ३७ ॥ ॥ ३८ ॥ तस्येति । प्राहुश्च-पठन्ति च, पाठेन आनन्दं चान्वभूवन्नित्यर्थः ॥ ३९ ॥

समाक्षरैश्चतुर्भिर्यः पादैर्गीतो महर्षिणा । सोऽनुव्याहरणा
 द्वयः श्लोकः श्लोकत्वमागतः ॥ ४० ॥ तस्य बुद्धिरियं
 जाता वाल्मीकेर्भावितात्मनः । कृत्स्नं रामायणं काव्य
 मीदृशैः करवाण्यहम् ॥ ४१ ॥ उदारवृत्तार्थपदैर्मनोरमै
 स्ततः स रामस्य चकार कीर्तिमान् । समाक्षरैः श्लोक
 शतैर्यशस्विनो यशस्करं काव्यमुदारधीर्मुनिः ॥ ४२ ॥

समेति । यः समाक्षरैरिति विषमवृत्तव्यावृत्तिः । चतुर्भिरित्यर्थसमवृत्तव्यावृत्तिः ।
 पादैश्चतुर्थांशैः महर्षिणा, गीतः उक्तः स श्लोकः अनुव्याहरणात् शिष्यैः पुनः
 पुनर्व्यवहियमाणत्वात् भूयः श्लोकत्वमागतः इति । पूर्वं श्लोकलक्षणलक्षितत्वात्
 श्लोकत्वं गतः, संप्रति श्लोक्यमानत्वात् पुनः श्लोकत्वं गत इत्यर्थः । श्लोकः
 श्लोकत्वमागतः इति पाठे—श्लोककृतश्लोक एव श्लोक इत्युच्यत इति ज्ञेयम् । यः
 श्लोकः महर्षिणा समाक्षरैश्चतुर्भिः पादैर्बद्धः श्लोकः क्रौञ्चीविषयः तादृशश्लोक
 त्वमागतः, स श्लोकवेगादुत्पन्न इत्यर्थः । कथमवगम्यते ? अनुव्याहरणात् ।
 अनु पश्चात् श्लोकानन्तरम् उच्चारणात्, श्लोके सति जातत्वादित्यर्थः ॥ ४० ॥
 अथ मुनेः कृतिप्रणयनविषयसङ्कल्पमाह—तस्येति । भावितात्मनश्चिन्तितपर
 मात्मनः, अनेनारम्भकर्तव्यं विघ्नविघातकं मङ्गलं मुनिना आचरितमित्युक्तम् ।
 तस्य वाल्मीकेः इयं बुद्धिर्जाता । ईदृशब्दार्थमाह—कृत्स्नमित्यादिना । सर्वं
 रामायणाख्यं काव्यमीदृशैर्मानिषादेति श्लोकप्रकारैः श्लोकैः । करवाणि इति इयं
 बुद्धिरित्यन्वयः । ईदृशैरिति प्रायिकाभिप्रायमेतत्, वृत्तान्तराणामपि तत्रतत्र
 प्रयोगात् ॥ ४१ ॥ अथ यथासङ्कल्पं काव्यरचनामाह—उदारेति । कीर्तिरस्या
 स्तीति कीर्तिमान् । अनेन “काव्यं यशसेऽर्थकृते व्यवहारविदे शिवेतरक्षतये ।
 सद्यः परनिर्वृतये कान्तासंमिततयोपदेशयुजे ॥” इत्यालङ्कारिकोक्तकाव्यप्रयो
 जनेष्वस्य यश एव प्रधानं प्रयोजनमिति दर्शितम् । काव्यनिर्माणानन्तरं
 भाविनो यशसः पूर्वभावोक्त्यातिशयोक्तिरुक्ता । उदारा महती धीर्यस्यासौ

समेति । अनुव्याहरणात्पुनः पुनः पाठात् । श्लोकः श्लोकत्वमागत इति श्लोकः श्लोक
 त्वेन प्रतिबद्धोऽभवत् । मुहुर्मुहुः शिष्यैः पठितत्वात् श्लोकः श्लोकत्वं प्राप्त
 इत्यर्थः ॥ ४० ॥ तस्येति । ईदृशैः-मानिषादेति श्लोकप्रकारैः ॥ ४१ ॥ उदारवृत्तार्थ-

उदारधीः । “ उदारो दातृमहताः ” इत्यमरः । तेन कवित्ववाजभूता निपुण
तोक्ता । तदुक्तं काव्यप्रकाशे—“ शक्तिनिपुणता लोककाव्यशाम्नाद्यवेक्षणात् ।
काव्यज्ञशिक्षयाभ्यास इति हेतुस्तदुद्भवे ॥ ” इति । मुनिः मननशीलः, अनन
विविक्तसेवित्वमरोचकित्वं चोक्तम् । तदुक्तं वामन—“ द्रयं हि कवयः अरांच
किनः सत्पुणाऽभ्यवहारिणश्च ” इत्यादि । तदा ब्रह्मवरप्रदानानन्तरकाले । अनन
कवित्वहेतुभूता शक्तिरुक्ता । यशस्विनाऽपि रामस्य यशस्करम् । तदुक्तं
दण्डिना—“ आदिराजयशोबिम्बमादर्शं प्राप्य वाङ्मयम् । तं पामसन्निधानं-
ऽपि न स्वयं पश्य नश्यति ॥ ” इति । इतरर्कात्यपेक्षया काव्यनायकत्वकृता
कीर्तिरनुपमेत्यर्थः । काव्यम् कविलोकांतरवर्णननिपुणः, कवेः कर्म काव्यं,
शब्दार्थयुगलम् । तथांक्तम्—“ सगुणौ सालङ्कारौ शब्दार्थौ दांपवर्जितौ
काव्यम् । ” इति । अत्र काव्यशब्देन काव्यसन्दर्भरूपं महाकाव्यमुच्यते ।
तल्लक्षणमुक्तं काव्यादर्शे—“ सर्गबन्धो महाकाव्यमुच्यते तस्य लक्षणम् ।
आशर्निमस्क्रिया वस्तुनिर्देशो वापि तन्मुखम् । इतिहासकथाद्भूतमितरद्वार
संश्रयम् । चतुर्वर्गफलायतं चतुरोदात्तनायकम् । नगराणवशैलत्तुचन्द्रार्कोदय
वर्णनैः । उद्यानसलिलक्रीडामधुपानरतोत्सवैः । विप्रलम्भैर्विवाहैश्च कुमारो
दयवर्णनैः । मन्त्रधूतप्रयाणाजिनायकाभ्युदयैरपि । अलंकृतमसंक्षिप्तं रसभाव
निरन्तरम् । सर्गैरनतिविस्तीर्णैः श्राव्यवृत्तैः सुसन्धिभिः । सर्वत्र भिन्नसर्गान्ते
रूपेतं लोकरञ्जनम् । काव्यं कल्पान्तरस्थायि जायते सदलंकृति ॥ ” इति ।
एवम्भूतं काव्यं श्लोकशतैरवयवैश्चकार । श्लोकशब्देन गद्यपद्यमिश्रप्रबन्धेषु
स्वग्रन्थस्य पद्यरूपता दर्शिता । शतैरित्यनेन शतकादिशुद्धप्रबन्धव्यावृत्ति
रुक्ता । बहुवचनार्थं च स्वयमेव विवरिष्यति चतुर्विंशतिसहस्रार्णाति । कीदृशैः
श्लोकशतैः ? उदारवृत्तार्थपदैः-उदाराणि महान्ति वृत्तार्थपदानि येषां तैः ।
वृत्तानि पथ्यावक्रोपजातिवंशस्थवसन्ततिलकादीनि, तेषामुदारत्वं नाम-
तत्तद्रसाभिव्यञ्जकत्वम् । अर्थाः वाच्यलक्ष्यव्यङ्ग्याः, तेषामुदारत्वम्-द्राक्षा
पाकनारिकेलपाकरसालपाकेषु द्राक्षापाकवत्त्वम् । एतल्लक्षणमुक्तं रुद्रटन-
“ द्राक्षापाकः स कथितो बहिरन्तःस्फुरद्रसः ” इति । पदानि वाचकलक्षक
व्यञ्जकानि, तेषामुदारत्वम्—“ या पदानां पराऽन्योन्यं मैत्री शय्येति कथ्यते ”
इत्युक्तलक्षणशय्यावत्त्वम् । पुनः कीदृशैः ? मनारमै रमणीयैः, अनन वैदर्भी

तदुपगतसमाससन्धियोगं सममधुरोपनतार्थवाक्यबद्धम् ।
 रघुवरचरितं मुनिप्रणीतं दशशिरसश्च वधं निशामयध्वम् ४३
 इत्यार्षे श्रीरामायणे वाल्मीकीये आदिकाव्ये
 बालकाण्डे द्वितीयः सर्गः ॥ २ ॥

गौडीपाञ्चाली चेत्युक्तासु रीतिषु वैदर्भीरीतिमत्त्वमुक्तम् । तल्लक्षणं चोक्तम्—
 “बन्धपारुष्यरहिता शब्दकाठिन्यवर्जिता । नातिदीर्घसमासा च वैदर्भी रीति-
 रिष्यते ॥ ” इति । समाक्षरैः प्रतिपादं समानाक्षरैः, अनेन विषमवृत्तादिरूपता
 व्यावृत्ता ॥ ४२ ॥ एवं प्रबन्धनिर्माणमभिधाय कुशलवादिभ्यस्तत्प्रतिपादनं
 संग्रहेण दर्शयति—तदिति । स्वग्रन्थस्योत्तमकाव्यत्वप्रदर्शनाय निर्दोषत्वमाह
 उपगतसमाससन्धियोगमिति । समासास्तत्पुरुषादयः, सन्धयः संहिताः, योगः
 पदव्युत्पत्तिः, उपगताः शास्त्रानुरूपेण प्राप्ताः समाससन्धियोगा यस्मिन् तत्तथो
 क्तम् ; अनेन समासदोषसन्धिदोषपददोषशून्यत्वमुक्तम् । प्रधानमल्लनिबर्हण
 न्यायेनैतत्सर्वदोषराहित्यस्योपलक्षणम् । अथ काव्यगुणान् प्राधान्येन दर्श-
 यति समेति । समैर्मधुरैरुपनतार्थैर्वाक्यैर्बद्धं रचितम् । तत्र समतालक्षणमुक्तं
 दण्डिना—“समं बन्धेष्वविषमं ते मृदुस्फुटमध्यमाः ” इति । माधुर्यलक्षणं
 च तेनैवोक्तम्—“मधुरं रसवद्वाचि वस्तुन्यपि रसस्थितिः । येन माद्यन्ति
 धीमन्तो मधुनेव मधुव्रताः ॥ ” इति । उपनतार्थत्वमर्थव्यक्तिः । तत्स्वरूपं
 च तेनैवोक्तम्—“अर्थव्यक्तिरमेयत्वमर्थस्य ” इति । रघुवंश्या रघवस्तेषु
 वरो रामस्तच्चरितं तच्चरितविषयकं मुनिना वाल्मीकिना मया प्रणीतं, मुनिना
 नारदेन वा प्रणीतम् । दशशिरसो रावणस्य वधमधिकृत्य कृतं ग्रन्थम् ‘अधि-
 कृत्य कृते ग्रन्थे’ इति विहितस्याणो लुप् । निशामयध्वम्—निशामयध्वं
 निशामयध्वमिति न्यशामयतेत्यर्थः । “क्रियासमभिहारे लोटलोटी हिस्वौ वा
 च तध्वमोः” इति तध्वमोर्हिस्वादेशस्य वैकल्पिकत्वात्तध्वमः पाक्षिकः स्वादेशा
 भावः । “मितां ह्रस्वः ” इति विहितस्य ह्रस्वस्य “घटादयो मितः ” इति

पदैः प्रसिद्धैः । उदारधीः महाबुद्धिः ॥ ४२ ॥ तदिति । उपगताः सङ्गताः समासाः
 सन्धियोगाः सन्धिबन्धाश्चास्मिन्निति तथोक्तम् । समैः अन्यूनातिरिक्तैर्मधुरैर्मनोहरैः
 उपनतार्थैर्वाक्यैः बद्धम्, वस्तुतस्तु समः सर्वोपादानत्वेन सर्वाङ्गः, मधुरः आनन्दैक

तृतीयः सर्गः ॥ ३ ॥

श्रुत्वा वस्तु समग्रं तद्धर्मात्मा धर्मसंहितम् ।

व्यक्तमन्वेषते भूयो यद्धृतं तस्य धीमतः ॥ १ ॥

संज्ञापूर्वकत्वात् “ संज्ञापूर्वकां विधिरनित्यः ” इति अनित्यत्वात् ह्रस्वाभावः, किन्तु णिचि दीर्घ एव, अश्रावयदित्यर्थः । शिष्यानिति शेषः । “ णिचश्च ” इत्यात्मनेपदम् । यद्वा मुनिः रघुवरचरितं चकार तन्निशामयध्वमिति शिष्यान् प्रति परोक्षतयोच्यते । श्रवणेऽपि चरितस्य दर्शनसमतया भानान्निशामयध्वमित्युच्यते । “ चिरनिर्वृत्तमप्येतत्प्रत्यक्षमिव दर्शितम् ” इति हि वक्ष्यतं । पूर्वं श्लोके वंशस्थवृत्तम् “ जतौ तु वंशस्थमुदीरितं जरौ ” इति लक्षणात् । अत्र पुष्पिताग्रावृत्तम् “ अयुजिनयुगरेफतां यकारो युजिचनजौ जरगाश्च पुष्पिताग्रा ” इति लक्षणात् ॥ ४३ ॥ इति श्रीगोविन्दराजविरचिते श्रीरामायण भूषणे मणिमञ्जीराख्याने बालकाण्डव्याख्याने द्वितीयः सर्गः ॥ २ ॥ पूर्वस्मिन्सर्गे स्वग्रन्थस्यात्यन्तादरणीयत्वद्योतनाय परमात्मतत्त्वरूपं वक्तुं वैलक्षण्यं प्राधान्येनोक्तम् । सम्प्रति तदर्थमेव विषयवैलक्षण्यं दर्शयति । विषयस्य वैलक्षण्यं नाम-सम्यग्ज्ञानावधृतत्वं लोकोत्तरनायकगुणपरिष्कृतत्वं च । तत्र प्रथमं सम्यग्ज्ञानावधृतत्वं विवक्षंस्तद्वस्त्वन्वेषणमाह-श्रुत्वेति । धर्मे आत्मा स्वभावो यस्यासौ धर्मात्मा, इत्यन्वेषणहेतूक्तिः । धर्मसंहितं धर्मसंहितम् । “ समोवाहितततयोः ” इति विकल्पितत्वान्मकारलोपाभावः । समग्रं कृत्स्नम् । तत् नारदोक्तं वस्तु कथाशरीरं श्रुत्वा भूयस्ततोऽधिकं धीमतां

रसः, उपनतः नित्यापरोक्षतया प्राप्तः । “ यत्साक्षादपरोक्षाद्ब्रह्म ” इति श्रुतेः । अर्थः श्रीरामब्रह्मरूपार्थो येषां तैर्वाक्यैर्बद्धम् । दशशिरसश्च वधम्-दशशिरसो वधप्रतिपादकं दशशिरसो वधोऽस्मिन् काव्ये विद्यत इत्युपचारेण, काव्यं तथोच्यते-रघुवरचरितं काव्यं निशामयध्वम् निरीक्षध्वम् ॥ ४३ ॥ इति श्रीपरमहंसपरिव्राजकाचार्य श्रीनारायणतीर्थशिष्यमहेश्वरतीर्थविरचितायां श्रीरामायणतत्त्वदीपिकाख्यायां बालकाण्डव्याख्यायां द्वितीयः सर्गः ॥ २ ॥ श्रुत्वेति । समग्रं वस्तु कृत्स्नं रामचरितम् नारदोक्तं श्रीरामचरितरूपं वस्तु तत्त्वं श्रुत्वा प्रपञ्चेन वक्तुं यथा व्यक्तं भवति तथा विषम-अत्र रवेर्गत्यर्थाक्षिप्त्वरघुवरशब्देन तस्य सर्वान्तर्यामित्वं ध्वनितम्, तेन तत्ररितस्य भर्गमोक्षादि सर्वपुरुषार्थसाधनत्वमुक्तं भवति ॥ ४३ ॥

उपस्पृश्योदकं सम्यद्मुनिः स्थित्वा कृताञ्जलिः ।

प्राचीनाग्रेषु दर्भेषु धर्मेणान्वेषते गतिम् ॥ २ ॥

रामलक्ष्मणसीताभी राज्ञा दशरथेन च ।

सभार्येण सराष्ट्रेण यत् प्राप्तं तत्र तत्त्वतः ॥ ३ ॥

हसितं भाषितं चैव गतिर्या यच्च चेष्टितम् ।

तत्सर्वं धर्मवीर्येण यथावत् संप्रपश्यति ॥ ४ ॥

स्त्रीतृतीयेन च तथा यत्प्राप्तं चरता वने ।

सत्यसन्धेन रामेण तत्सर्वं चान्वेक्षितम् ॥ ५ ॥

रामस्य यद्वृत्तं चरित्रमस्ति तद्व्यक्तं यथा भवति तथा अन्वेषते पर्यालोचयति स्म । “वर्तमानसामीप्ये वर्तमानवद्वा” इति लट् ॥ १ ॥ धर्मात्मेत्यनेन सूचितं मन्वेषणप्रकारमाह—उपस्पृश्येति । मुनिः सम्यग्यथाशास्त्रमुदकमुपस्पृश्य, आचम्येत्यर्थः । “उपस्पृशस्त्वाचमनम्” इत्यमरः । प्राचीनाग्रेषु दर्भेषु स्थित्वा निजगुरुमुद्दिश्य कृताञ्जलिः सन् । धर्मेण ब्रह्मप्रसादरूपश्रेयःसाधनेन । गतिं रामादिवृत्तम् अन्वेषते ॥ २ ॥ गतिशब्दार्थं विवृण्वन्धर्मेण अन्वेषणफलमाह—रामेति । रामादिभिर्यत्प्राप्तं तत्र विषये तत्त्वतः तत्त्वेन, सम्प्रपश्यति समन्तात्प्रकर्षेण पश्यति, तत्सर्वं विशदतरं पश्यतीत्यनुषज्यते ॥ ३ ॥ किं प्राप्तम्? तत्राह—हसितमिति । पूर्वोक्तरामादीनां यद्धसितं हासः यच्च भाषितं भाषणम् । भावे क्तः । या च गतिर्गमनं यच्च चेष्टितं चेष्टा, युद्धादिकमिति यावत् । तत्सर्वं धर्मवीर्येण ब्रह्मवरप्रसादशक्त्या यथावृत्तं तत्त्वेन सम्प्रपश्यति । अत्र योगजधर्मस्थानीयत्वात् ब्रह्मप्रसादो धर्मशब्देनोच्यते । स च साक्षात्कारहेतुश्चक्षुरादिव दिति प्रमाणतोऽध्यवसीयते ॥ ४ ॥ नगरनिवासकालिकचरितावलोकनमभिधाय वनवासकालीनवृत्तान्तनिरीक्षणमाचष्टे—स्त्रीति । स्त्री तृतीया यस्य तेन, सीतालक्ष्मणसहितेनेत्यर्थः । वने दण्डकारण्ये चरता सत्यसन्धेन सत्यप्रतिज्ञेन अन्वेषते विचारयति स्म । लङ् ॥ १ ॥ उपस्पृश्येति । धर्मेण—चतुर्मुखप्रसादरूपेण, गतिं रामवृत्तम् ॥ २ ॥ रामलक्ष्मणेत्यादि श्लोकद्वयमेकं वाक्यम् । राज्ञा तत्र—राष्ट्रे । तत्त्वतः यद्वृत्तं जातं धर्मवीर्येण चतुर्मुखप्रसादबलेन यथावत् संप्रपश्यति ॥ ३ ॥ ४ ॥ अयोध्यानिवासकाले यद्वृत्तम् तन्निरीक्षणमभिधाय अयोध्यातो निर्गमनानन्तरं

ततः पश्यति धर्मात्मा तत्सर्वं योगमास्थितः ।

पुरा यत्तत्र निर्वृत्तं पाणावामलकं यथा ॥ ६ ॥

तत्सर्वं तत्त्वतो दृष्ट्वा धर्मेण स महाद्युतिः ।

अभिरामस्य रामस्य चरितं कर्तुमुद्यतः ॥ ७ ॥

कामार्थगुणसंयुक्तं धर्मार्थगुणविस्तरम् ।

समुद्रमिव रत्नाढ्यं सर्वश्रुतिमनोहरम् ॥ ८ ॥

रामेण यत्प्राप्तं तत्सर्वं चान्ववेक्षितं साक्षात्कृतम्, वाल्मीकिनेति शेषः । धर्मवर्षयि
णेति सिद्धम् ॥ ५ ॥ एवं रामादिवृत्तान्तदर्शनस्य विशदतमत्वमाह—तत इति ।
ततः अवेक्षणानन्तरम् धर्मात्मा वाल्मीकिः योगं ब्रह्मप्रसादरूपोपायमास्थितः
सन् । “ योगः सन्नहनोपायध्यानसङ्गतियुक्तिषु ” इत्यमरः । तत्र रामादौ पुरा
यन्निर्वृत्तं निष्पन्नं तत्सर्वं वृत्तं पाणौ आमलकमिव पश्यतिस्म ॥ ६ ॥ अथ दर्शन
फलग्रन्थनिर्माणोद्योगमाह—तदित्यादि, श्लोकद्वयमेकान्वयम् । महाद्युतिः राम
गुणानुभवजनितहर्षप्रकर्षकृतद्युतियुक्तः स वाल्मीकिः । तत्सर्वं रामवृत्तान्तम्
तत्त्वतो धर्मेण पूर्वोक्तेन दृष्ट्वा । अभिरामस्य निरवधिकभाग्यस्य, चरितं
चरितविषयप्रबन्धं कर्तुमुद्यतः उद्युक्तोऽभूत् ॥ ७ ॥ कीदृशं चरित्रमित्यत्राह—
कामार्थेति । कामश्चार्थश्च कामार्थौ, गुणशब्देनाप्राधान्यमुच्यते । अप्रधानाभ्या
मर्थकामाभ्यां संयुक्तम्, त्याज्यताप्रदर्शनार्थं तत्र तत्रार्थकामप्रतिपादक
मित्यर्थः । धर्मार्थयोर्धर्ममोक्षयोर्गुणोऽतिशयस्तं विस्तृणातीति धर्मार्थगुणविस्त
रम् । पचाद्यच् । प्राधान्येन धर्मापवर्गप्रतिपादकमित्यर्थः । “ अर्थः स्याद्विषयं
वनवासे यद्वृत्तमस्ति तन्निरीक्षणमाह—स्त्रीतृतीयेनेति । द्वितीयो लक्ष्मण इत्यवग-
म्यते ॥ ५ ॥ रामवृत्तस्यान्यतो निरीक्षणमुक्त्वा तस्यैव प्रत्यक्षनिरीक्षणमाह—तत इति ।
निर्वृत्तम्-जातम् ॥ ६ ॥ तदिति । (अर्थवित्) अभिरामस्येत्यनेन रामवृत्तकथनस्य
रामप्राप्तत्वं द्योत्यते ॥ ७ ॥ कामार्थेति । कामार्थगुणसंयुक्तम्-कामप्रयोजकगुण
संयुक्तम् । धर्मार्थगुणविस्तरम् धर्मार्थयोरौपयिका ये गुणास्तेषां विस्तरेण प्रतिपाद
कम् । रत्नाढ्यम्-रत्नतुल्यैः पदैरर्थैराढ्यं संपूर्णम् । सर्वश्रुतिमनोहरम् सर्वाभिः
षड्जादिस्वरसम्बन्धिनीभिः कान्ताप्रभावतीप्रभृतिभिः द्वाविंशतिश्रुतिभिर्मनोहरम्,
श्रुतिशब्देन नाडीसमुद्रवस्सुखहेतुर्ध्वनिविशेष उच्यते । यद्वा सर्वश्रुतिमनोहरं सर्वेषां
श्रुतीः श्रोत्राणि मनांसि च हरति स्वाभिमुखानि करोतीति तथा । यद्वा सर्वासां
श्रुतीनामुपनिषदां मनो हृदयं तात्पर्यं हरति गृह्णाति प्रतिपादयतीति तथा ॥ ८ ॥

स यथा कथितं पूर्वं नारदेन महर्षिणा ।

रघुवंशस्य चरितं चकार भगवानृषिः ॥ ९ ॥

जन्म रामस्य सुमहद्वीर्यं सर्वानुकूलताम् ।

लोकस्य प्रियतां क्षान्तिं सौम्यतां सत्यशीलताम् ॥ १० ॥

नानाचित्रकथाश्चान्या विश्वामित्रसमागमे ।

जानक्याश्च विवाहं च धनुषश्च विभेदनम् ॥ ११ ॥

मोक्षे शब्दवाच्ये प्रयोजने” इति वैजयन्ती । अतएव रत्नाढ्यं समुद्रमिव स्थितम् समुद्रो यथा शङ्खशुक्तयादियुक्तोऽपि प्राधान्येन रत्नानि वहति तथा स्थितमित्यर्थः । सर्वेषां जनानां श्रुतिमनसी श्रोत्रहृदये हरतीति सर्वश्रुतिमनोहरम्, शब्दमाधुर्याच्च्रोत्राकर्षकम् अर्थसौष्टवाच्चित्ताकर्षकमित्यर्थः ॥ ८ ॥ यथोद्योगं प्रबन्धनिर्माणमाह—स इति । भगवान् स ऋषिः रघुवंशस्य रघुवंशोद्भवस्य रामस्य । चरितं पूर्वं नारदेन महर्षिणा यथा कथितं येन प्रकारेणोक्तं तथा चकार ॥ ९ ॥ अथ विस्तरेण ब्रह्मोपदिष्टरीत्या रामचरितनिर्माणं दर्शयति—जन्मेत्यादिना सर्गशेषेण । द्वितीयान्तानां तत्प्रतिपादकपरत्वं बोध्यम् । वाल्मीकिर्भगवान् ऋषिश्चकारेति वक्ष्यमाणे कर्तृक्रिये अनुषजनीये । जन्मेति । जन्मनः सुमहत्त्वं दशरथमहातपोबललभ्यत्वं विष्णोरवतारत्वं च । वीर्यं ताटका ताटकेयादिहननक्षमं बलम् । सर्वानुकूलतां सर्वानुवर्तित्वम्, आर्जवमिति यावत् । लोकस्य प्रियतां प्रेमास्पदत्वम् । क्षान्तिं अपराधसहिष्णुताम् । सौम्यतां रम्यतामनुग्रहां वा । “सौम्यः पुमान् बुधे विप्रे त्रिषु स्यात्सोमदैवते । रम्येऽनुग्रे च ” इति रत्नमाला । सत्यशीलतां सत्यस्वभावताम् । “शीलं स्वभावे सदृत्ते ” इत्यमरः ॥ १० ॥ नानेति । विश्वामित्रसमागमे विश्वामित्रेण रामलक्ष्मणयोः संयोगे सति, अन्या रामचरितादन्याः । नाना-नानाप्रकाराः

स यथेति । रघुवंशस्य-रघुवंशोऽवतीर्णस्य भगवतो रामस्य ॥ ९ ॥ धर्मवीर्येण स्वेन दृष्टं कृत्स्नं रामचरितं प्रतिपादयिष्यन् “ इष्टं हि विदुषां लोके समासव्यासधारणम् ” इति न्यायेन प्रतिपत्तिसौकर्यार्थं संक्षिप्य प्रतिपादयति—जन्म रामस्येत्यादिना । वीर्यम् स्वयमक्षतस्य पराभिभवनसामर्थ्यम्, सर्वानुकूलतां इष्टानुवर्तनरूपाम्, प्रियतां विश्लेषासहृत्त्वपर्यवसायिनीं प्रीतिविधेयताम्, क्षान्तिम्—“ उच्यमानोऽपि परुषं नोत्तरं प्रतिपद्यते ” इत्युक्तरूपाम्, सौम्यताम् निरतिशयप्रियदर्शनताम् ॥ १० ॥ ११ ॥

गमरामविवादं च गुणान् दाशरथेस्तथा ।

तथाभिषेकं रामस्य कैकेय्या दुष्टभावताम् ॥ १० ॥

विघातं चाभिषेकस्य रामस्य च विवामनम् ।

राज्ञः शोकविलापं च परलोकस्य चाश्रयम् ॥ ११ ॥

प्रकृतीनां विषादं च प्रकृतीनां विमर्जनम् ।

निषादाधिपसंवादं सूतोपावर्तनं तथा ॥ १२ ॥

गङ्गायाश्चापि सन्तारं भरद्वाजस्य दर्शनम् ।

भरद्वाजाभ्यनुज्ञानाच्चित्रकूटस्य दर्शनम् ॥ १३ ॥

वास्तुकर्म विवेशं च भरतागमनं तथा ।

प्रसादनं च रामस्य पितुश्च सलिलक्रियाम् ॥ १४ ॥

चित्रकथाः आश्चर्यावहकथाश्च । जानक्याश्चति चकारणार्मिलादयः समुच्ची-
यन्ते । धनुषो हरचापस्य विभेदनं भङ्गं च ॥ ११ ॥ रामेति । रामेण परशुरा-
मेण । रामस्य राघवस्य विवादम् । रामेण रामविवादमित्यत्र तृतीयंति यांगवि-
भागात्समासः । अतो नैकशेषप्रसक्तिः । दाशरथेर्गुणान् अयाध्याकाण्डादौ
वक्ष्यमाणान् । तथेति समुच्चयार्थः सर्वत्र द्रष्टव्यः । रामस्याभिषेकम् अभिषेका-
द्योगम्, कैकेय्या दुष्टभावतां दुष्टहृदयत्वं च ॥ १२ ॥ विघातमिति । अभिषे-
कस्य रामाभिषेकस्य । विघातं कैकेयीदुष्टहृदयत्वकृतं विघ्नं च रामस्य विवा-
सनं च राज्ञो दशरथस्य शोकेन विलापं प्रलापं च राज्ञः परलोकस्य स्वर्ग-
स्याश्रयमाश्रयणं च ॥ १३ ॥ प्रकृतीनामिति । प्रकृतीनां प्रजानां विषादं
दुःखम् । प्रकृतीनां विसर्जनं वञ्चनेन निर्यापणं च । निषादाधिपसंवादं गुहेन
सह संभाषणम् । सूतस्योपावर्तनं पुनरागमनं च ॥ १४ ॥ गङ्गायाश्चेति
स्पष्टम् ॥ १५ ॥ वास्त्विति । वास्तुकर्म शास्त्रोक्तप्रकारेण यथोचितमन्दिर-
निर्माणम् । विवेशं शास्त्रोक्तवास्तुपूजादिपूर्वकं गृहं प्रविश्यावस्थानम् ।
रामस्य प्रसादनम्, भरतेनेति शेषः । सलिलक्रियां सलिलदानम् ॥ १६ ॥

रामेति । अभिषेकम्-अभिषेकसामग्रीम् ॥ १२ ॥ १३ ॥ प्रकृतीनामिति । प्रकृतीनां
वञ्चनापूर्वकं विसर्जनं प्रकृतीर्विसर्जयित्वा गमनम्, निषादाधिपसंवादं गुहेन सह
संभाषणम्, सूतोपावर्तनम् ॥ १४ ॥ १५ ॥ वास्त्विति । वास्तुकर्म-चित्रकूटं गृहनिर्मा-

पादुकाग्र्याभिषेकं च नन्दिग्रामनिवासनम् ।
 दण्डकारण्यगमनं विराधस्य वधं तथा ॥ १७ ॥
 दर्शनं शरभङ्गस्य सुतीक्ष्णेनाभिसङ्गमम् ।
 अनसूयासहास्यामप्यङ्गरागस्य चार्पणम् ॥ १८ ॥
 अगस्त्यदर्शनं चैव शूर्पणख्याश्च दर्शनम् ।
 शूर्पणख्याश्च संवादं विरूपकरणं तथा ॥ १९ ॥
 वधं खरत्रिशिरसोरुत्थानं रावणस्य च ॥ २० ॥
 मारीचस्य वधं चैव वैदेह्या हरणं तथा ।
 राघवस्य विलापं च गृध्रराजनिबर्हणम् ॥ २१ ॥
 कबन्धदर्शनं चापि पम्पायाश्चापि दर्शनम् ।
 शबर्या दर्शनं चैव हनूमदर्शनं तथा ।
 विलापं चैव पम्पायां राघवस्य महात्मनः ॥ २२ ॥

पादुकेति । पादुकाग्र्ययोः पादुकाश्रेष्ठयोः । श्रेष्ठ्यं धृतत्वात् । अभिषेकं
 राज्यनियन्तृतया स्थापनम् । नन्दिग्रामे निवासनं निवसनम् । स्वार्थेऽण् ।
 पादुकयोः स्थापनं वा ॥ १७ ॥ दर्शनमिति । अनसूयया अत्रिपत्न्या
 सहास्यां सहासनम्, सीताया इति शेषः । “ आस्या त्वासनमासीनम्—”
 इत्यमरः । यद्यप्येतद्विराधवधात्पूर्वमेव, तथापि अत्र सर्वत्र क्रमो न विवक्षितः,
 रामायणप्रतिपाद्यसंक्षेपमात्रे तात्पर्यात् । अङ्गरागस्य चन्दनस्य ॥ १८ ॥
 अगस्त्येति । शूर्पणख्या इति ङीबत्रार्थः ॥ १९ ॥ खरत्रिशिरसोरिति दूषणां
 दीनामुपलक्षणम् । उत्थानं निर्गमनम् ॥ २० ॥ मारीचस्येति । एवकारः पाद
 घूरणार्थः । एवमुत्तरत्र सर्वत्र द्रष्टव्यम् ॥ २१ ॥ कबन्धेति । चापीत्येकनिपातः
 णम्, निवेशनम्-तत्र गृहेऽवस्थानम् ॥ १६ ॥ पादुकेति । पादुकाग्र्याभिषेकम्-पादुका-
 श्रेष्ठयोरभिषेचनम्, नन्दिग्रामनिवासनं नन्दिग्रामे भरतस्य निवसनम् ॥ १७ ॥ १८ ॥
 विषम०-उत्थानम्-जानकीहरणोद्योगम् ॥ २० ॥

१ अगस्त्यदर्शनं चैव जटायोरभिसंगमम् । ‘ दर्शनं चाप्यगस्त्यस्य धनुषो ग्रहणं तथा । ’ पंचवटयाश्च
 गमनं शूर्पणख्याश्च दर्शनम् ॥ इति पाठान्तरम् ।

ऋश्यमूकस्य भग्न सुग्रीवेण समागमम् ।

प्रत्ययोत्पादनं सख्यं वालिसुग्रीवविग्रहम् ॥ २३ ॥

वालिप्रमथनं चैव सुग्रीवप्रतिपादनम् ।

ताराविलापं समयं वर्षरात्रनिवासनम् ॥ २४ ॥

कोपं राघवसिंहस्य बलानामुपसंग्रहम् ।

दिशः प्रस्थापनं चैव पृथिव्याश्च निवेदनम् ॥ २५ ॥

अङ्गुलीयकदानं च ऋक्षस्य विलदर्शनम् ।

प्रायोपवेशनं चैव सम्पातेश्चैव दर्शनम् ॥ २६ ॥

समुच्चयार्थः ॥ २२ ॥ ऋश्येति । ऋश्यमूकस्येति कर्मणि षष्ठी । प्रत्ययात्पादनं सालभेदनादिभिः सुग्रीवस्य विश्वासजननम् । वालिसुग्रीवविग्रहं वालिसुग्रीवयुद्धं वालिसुग्रीवयोर्वैरानुकथनं वा ॥ २३ ॥ वालीति । वालिप्रमथनं वालिवधम् । सुग्रीवप्रतिपादनं सुग्रीवाय राज्यप्रदानमित्यर्थः । ताराविलापं ताराप्रलापम् । समयं शरदि सीतान्वेष्टव्येति रामसुग्रीवयोः सङ्केतम् । “समयः कालसिद्धान्तप्रतिज्ञाशपथेषु च । सङ्केताचारयोश्च ” इति रत्नमाला । ताराविलापसमयमिति पाठे “ सर्वोद्धन्दो विभाषयैकवद्भवति ” इत्येकवद्भावः । वर्षरात्रनिवासनं वर्षं वृष्टिस्तद्युक्ता रात्रयो वर्षरात्राः । “रात्राह्वाहाः पुंसि” इति पुँल्लिङ्गत्वम्, तेषु निवासनं निवसनम् । स्वार्थेऽण् । वर्षदिनेष्वित्यर्थः । रात्रिशब्दस्य दिवसपरत्वं त्रिरात्रादौ दृष्टम् ॥ २४ ॥ कोपमिति । राघवसिंहस्य राघवाणां श्रेष्ठस्य । कोपं सुग्रीवविषयक्रोधं, बलानां सेनानामुपसंग्रहं संमेलनम् । दिशः प्रति वानराणां प्रस्थापनम् । पृथिव्याश्च निवेदनम् पृथिव्याः द्वीपसमुद्रादिसंनिवेशकथनम् ॥ २५ ॥ अङ्गुलीयकेति । अङ्गुलीयकदानम्, हनुमत इति शेषः । ऋक्षस्य विलं स्वयंप्रभाविलम्, तस्य तथा संज्ञा । प्रायोपवेशनं-प्रायाय मरणाय अगस्त्यसकाशाद्धनुषो ग्रहणम् ॥ १९-२२ ॥ ऋश्यमूकस्येति । वालिसुग्रीवविग्रहं तयोर्युद्धम् ॥ २३ ॥ वालिप्रमथनमिति । सुग्रीवप्रतिपादनम्-सुग्रीवस्य राज्यसंस्थापनम् । ‘ ताराविलापं समयम् ’ इति पाठे-शरदि दण्डयात्रा कर्तव्येति रामसुग्रीवयोः सङ्केतः ॥ २४ ॥ कोपमिति । उपसंग्रहम्-वानरमेलनम्, पृथिव्याश्च निवेदनं सुग्रीवेण वानरान् प्रति पृथिवीसंस्थानकथनम् ॥ २५ ॥ अङ्गुलीयकदानमिति ।

पर्वतारोहणं चैव सागरस्य च लंघनम् ।
 समुद्रवचनाच्चैव मैनाकस्य च दर्शनम् ॥ २७ ॥
 सिंहिकायाश्च निधनं लङ्कामलयदर्शनम् ।
 रात्रौ लङ्काप्रवेशं च एकस्य च विचिन्तनम् ॥ २८ ॥
 आपानभूमिगमनमवरोधस्य दर्शनम् ।
 दर्शनं रावणस्यापि पुष्पकस्य च दर्शनम् ॥ २९ ॥
 अशोकवनिकायानं सीतायाश्चैव दर्शनम् ।
 अभिज्ञानप्रदानं च सीतायाश्चाभिभाषणम् ॥ ३० ॥
 राक्षसीतर्जनं चैव त्रिजटास्वप्नदर्शनम् ।
 मणिप्रदानं सीताया वृक्षभङ्गं तथैव च ॥ ३१ ॥

उपवेशनं शयनम् । सम्पातेर्जटाय्वग्रजस्य ॥ २६ ॥ पर्वतेति । पर्वतारोहणं समुद्र
 लङ्घनाय महेन्द्रपर्वतारोहणम् । समुद्रवचनाच्चेति चकारेण देवानुज्ञा समुच्चीयते ।
 मैनाकस्य हिमवत्पुत्रस्य गिरेः ॥ २७ ॥ सिंहिकाया इति । सिंहिकाया असुर
 स्त्रियः । लङ्कामलयस्य लङ्काधारपर्वतैकदेशस्य । “मलयः पर्वतान्तरे । पर्वतांशे
 प्रियोद्याने” इति रत्नमाला । एकस्य हनुमतः ॥ २८ ॥ आपानेति । आपानभूमिः
 मद्यपानभूमिः । अवरोधस्यान्तःपुरस्य ॥ २९ ॥ अशोकेति । अशोकवनिका
 यानं हनुमतो अशोकवनिकागमनम् । अभिज्ञानप्रदानं सीतायै अङ्गुलीयक
 दानम् ॥ ३० ॥ राक्षसीति । राक्षसीनां तर्जनम् । सीतां प्रतीति शेषः । त्रिजटा
 विभीषणपुत्री, तस्याः स्वप्नदर्शनं रामश्रेयोविषयस्वप्नदर्शनम् । मणिप्रदानं
 हनुमते चूडामणिप्रदानम् । वृक्षभङ्गम् अशोकवनिकावृक्षभङ्गम् ॥ ३१ ॥

प्रायेणअनशनेन वानराणामुपवेशनम् समुद्रसमीपे वासः ॥ २६ ॥ २७ ॥ सिंहिकाया
 इति । लङ्कामलयदर्शनम् लङ्काद्वीपस्थमलयगिरिदर्शनमित्यर्थः । एकस्य विचिन्त
 नम्-एकस्यासहायस्य विचिन्तनम् ॥ २८ ॥ अवरोधस्य अन्तःपुरस्य ॥ २९ ॥
 अभिज्ञानप्रदानम् अभिज्ञायतेऽनेनेत्यभिज्ञानम् अङ्गुलीयकम्, अभिषेकाभ्युदयं रामा
 भिषेकोत्सवम् । ‘जन्म रामस्य’ इत्यादि ‘वैदेह्याश्च विसर्जनम्’ इत्येतदन्तं ‘चकार

राक्षसीविद्रवं चैव किङ्कराणां निवर्हणम् ।
 ग्रहणं वायुसूनोश्च लङ्कादाहाभिगर्जनम् ॥ ३२ ॥
 प्रतिप्लवनमेवाथ मधूनां हरणं तथा ।
 राघवाश्वासनं चैव मणिनिर्यातनं तथा ॥ ३३ ॥
 सङ्गमं च समुद्रेण नलसेतोश्च बन्धनम् ।
 प्रतारं च समुद्रस्य रात्रौ लङ्कावगन्धनम् ॥ ३४ ॥
 विभीषणेन संसर्गं वधोपायनिवेदनम् ।
 कुम्भकर्णस्य निधनं मेघनादनिवर्हणम् ॥ ३५ ॥
 रावणस्य विनाशं च सीतावाप्तिमरेः पुरे ।
 विभीषणाभिषेकं च पुष्पकस्य च दर्शनम् ॥ ३६ ॥
 अयोध्यायाश्च गमनं भरतेन समागमम् ।
 रामाभिषेकाभ्युदयं सर्वसैन्यविसर्जनम् ।
 स्वराष्ट्ररञ्जनं चैव वैदेह्याश्च विसर्जनम् ॥ ३७ ॥

राक्षसीविद्रवम् एकाक्ष्येककर्णीप्रभृतिराक्षसीनां पलायनम्, इनुमद्भयादिति
 शेषः । किङ्कराणां रावणभटानाम् । वायुसूनोर्हनुमतः । ग्रहणम्, इन्द्रजितंति
 शेषः । लङ्कादाहेनाभिगर्जनम्, राक्षसानामित्यर्थः ॥ ३२ ॥ प्रतिप्लवनं पुनः
 समुद्रलङ्घनम् । मधूनां मधुवनस्थमधूनां ग्रहणम्, वानरैरिति शेषः । मणिनि
 र्यातनं रामाय चूडामणिप्रदानम् ॥ ३३ ॥ सङ्गमंचेति । नलसेतोः नलेन
 बन्धनीयसेतोः प्रतारं प्रतरणम् ॥ ३४ ॥ विभीषणेनेति । वधोपायनिवेदनम्
 इन्द्रजिदादिवधोपायदर्शनम् ॥ ३५ ॥ अरेः पुर इति शौर्यातिशयोक्तिः, उत्तरत्र
 चान्वयः ॥ ३६ ॥ अयोध्यायाश्चेति । रामाभिषेकाभ्युदयं रामाभिषेकमहो
 त्सवम् । स्वराष्ट्रेत्यर्द्धमधिकम् । वैदेह्याश्च विसर्जनमित्यन्तं चकार भगवान्
 भगवानृषिः १ इति पूर्वेण सम्बन्धनीयम् ॥ ३०-३७ ॥

१ निवर्हणम् । पञ्चसेनाश्रयनिधनं सप्तमन्त्रिनिवर्हणम् । तथाश्चस्यापि निधनं तारणस्य विभञ्जनम् ॥
 ग्रहणं—इति पाठान्तरम् ।

अनागतं च यत्किञ्चिद्रामस्य वसुधातले ।
 तच्चकारोत्तरे काव्ये वाल्मीकिर्भगवानृषिः ॥ ३८ ॥
 इत्यार्षे श्रीरामायणे वाल्मीकीये आदिकाव्ये
बालकाण्डे तृतीयः सर्गः ॥ ३ ॥

चतुर्थः सर्गः ॥ ४ ॥

प्रातराज्यस्य रामस्य वाल्मीकिर्भगवानृषिः ।
 चकार चरितं कृत्स्नं विचित्रपदमात्मवान् ॥ १ ॥

ऋषिः इति पूर्वेण सम्बन्धनीयम् ॥ ३७ ॥ सीताभूप्रवेशप्रभृत्युत्तरकाण्डकथा
 माह—अनागतं चेति । वाल्मीकिनामा भगवान् ऋषिः रामस्य वसुधातले अना
 गतं भावि यत्किञ्चिच्चरितमस्ति ब्राह्मणपुत्रजीवनाश्वमेधादिकं तदुत्तरे काव्ये
 उत्तरकाण्डे चकार प्रतिपादितवान् । यत्किञ्चिदित्यनेन सीताविसर्जनात्पूर्व
 कालस्य भूयस्त्वमनन्तरकालस्याल्पत्वं च द्योत्यत इत्याहुः । एतदुत्तर
 काण्डे विचारयिष्यते ॥ ३८ ॥ इति श्रीगोविन्दराजविरचिते श्रीरामायण
 भूषणे मणिमञ्जीराख्याने बालकाण्डव्याख्याने तृतीयः सर्गः ॥ ३ ॥
 पूर्वस्मिन् सर्गे प्रतिपाद्यवैलक्षण्यमुक्तम्, सम्प्रति प्रबन्धवैलक्षण्यं कथ्यते ।
 प्रबन्धस्य वैलक्षण्यं नाम—परमाप्तप्रणीतत्वं पुण्यश्लोकविषयत्वं महाजनपरिगृही
 तत्वं प्रबन्धनायकश्लाघितत्वमित्यादि । परमाप्तप्रणीतत्वं पुण्यश्लोकविषयत्वं
 चानेनोच्यते । प्रातराज्यस्य स्वीकृतराजभावस्य । पुरोहितादित्वाद्यक्
 प्रत्ययः । लोकरक्षणाय रघुकुलेऽवतीर्णस्येत्यर्थः । रामस्य सकलगुणाभिरा
 मस्य, अनेन प्रतिपाद्यमहिम्ना काव्यस्य आदरणीयतातिशय उक्तः । तदुक्तं भाम
 हेन—“ उपश्लोक्यस्य माहात्म्यादुज्ज्वलाः काव्यसम्पदः ” इति । विचित्रपदं
 आश्चर्यपदसंनिवेशम् । अनेन काव्यस्यात्मभूता रीतिरुक्ता । तदुक्तं वामनेन—
 “ रीतिरात्मा काव्यस्य । विशिष्टपदरचना रीतिः । समग्रैरोजःप्रसादप्रभृतिभि
 अनागतं चेति । अनागतं यत्किञ्चिदित्यनेन सीताविसर्जनात्पूर्वकालस्य भूयस्त्वम्
 अनन्तरकालस्याल्पता द्योत्यते ॥ ३८ ॥ इति श्रीमहेश्वरतीर्थविरचितायां श्रीरामायण
 तत्त्वदीपिकाख्यायां बालकाण्डव्याख्यायां तृतीयः सर्गः ॥ ३ ॥ प्रातराज्यस्येति । सम्बन्ध
 सामान्ये षष्ठी । “ ते वयं भवता रक्ष्या भवद्विषयवासिनः ” इति ऋषिभिरेवोक्तत्वात्
 रामस्य विषये वसन् वाल्मीकिरित्यर्थाल्लभ्यते । चरितं चरित्रप्रतिपादकं काव्यम् ॥ १ ॥

चतुर्विंशत्सहस्राणि श्लोकानामुक्तवानृषिः ।

तथा सर्गशतान् पञ्च षट्काण्डानि तथोत्तरम् ॥ २ ॥

गुणैरुदिता वैदर्भी नाम रीतिः ” इत्यादिना । यद्वा विविधानां विचित्राणां शब्दा-
र्थालङ्काराणां पदं स्थानं कृत्स्नं चरितं प्रतिपादकग्रन्थसन्दर्भम् । अनेन विज्ञाना-
द्यनेकफलसुपुरुषचरित्रत्वमुक्तम् । तथोक्तम्—“परिवर्द्ध इ विष्णोः सम्भाविज्ज-
जसो विसर्पन्दि गुणा । सुव्वइसुपुरिसचरिअं किंतज्जण ण हरन्ति कव्वालावा ॥
छा०—परिवर्द्धते विज्ञानं सम्भाव्यते यशो विसर्पन्ति गुणाः । श्रूयते सुपुरुष-
चरितं किं तद्येन न हरन्ति काव्यालापाः ॥ ” इति । भगवान् ब्रह्मप्रसादलब्ध-
दिव्यज्ञानवान् । आत्मवान् प्रबन्धरचनानुकूलयत्नवान् । ऋषिः “ नानृषिः
कुरुते काव्यम् ” इत्युक्तरित्या काव्यनिर्माणपटुः वाल्मीकिः, चकार परांप-
काराय कृतवान् । उदारधीरिति पूर्वमुक्तम् । प्रातराज्यस्येत्यनेन रामराज्य-
करणकाले रामायणकरणमिति गम्यते । एतज्ज्ञापनायैव पुनरारम्भः ॥ ३ ॥
अथ प्रक्षेपभ्रंशसम्भावनापरिहाराय नातिसंकोचविस्तरश्लोकसर्गकाण्डवत्तया-
त्यन्तादरणीयत्वाय चाह—चतुर्विंशदिति । ऋषिर्वाल्मीकिः तपःस्वाध्यायेत्या-
रभ्य तद्ब्रह्माप्यन्वमन्यतेत्यन्तेन चिकीर्षिते रामायणाख्ये प्रबन्धे श्लोकानां चतु-
र्विंशत्सहस्राण्युक्तवान् । इकारलोपश्छान्दसः । “ पङ्क्तिर्विंशति—” इति सूत्रे
विंशतीत्येव निपातनात् । “ आदशतः सङ्ख्याः सङ्ख्येये वर्तन्ते, ततः परं
सङ्ख्याने सङ्ख्येये च वर्तन्ते ” इति नियमात् । सहस्रशब्दोत्र संख्यापरः ।
चतुर्विंशतिसहस्रसङ्ख्याकश्लोकांश्चकारेत्यर्थः । तथेति समुच्चये । पञ्चसर्गशतांश्च
कृतवान् । “ शतायुतप्रयुताः पुंसि च ” इति लिङ्गानुशासनवचनात् पुंलिङ्ग-
त्वम् । सर्गशतं पञ्चेति पाठे-शतमित्येतत् “ पङ्क्तिर्विंशतित्रिंशच्चत्वारिंशत्पञ्चा-
शत्षष्टिसप्तत्यशीतिनवतिशतम् ” इति सूत्रे शतमिति बहुत्वे निपातनात्साधु ।
षट्काण्डानि उत्तरं च षड्भ्यः उत्तरं सप्तकाण्डं च कृतवान्, परत्वमोक्षप्रद-
त्वादीनां व्यक्ततया प्रतिपादनेन सर्वोत्तरत्वादुत्तरमिति पृथगुक्तिः । यद्यप्याधु-

चतुर्विंशदिति । शतशब्दः पुन्नपुंसकः । ‘ चतुर्विंशत्सहस्राणि ’ इति श्लोकपरिगणनं
तपःस्वाध्यायेत्यारभ्य तद्ब्रह्माप्यन्वमन्यतेत्यन्तस्य श्लोकसमुदायस्य । सर्गशतान्
पञ्चेत्येतत् षट्काण्डानामेव, न तु सोत्तराणाम् । तथाहि—श्रीमद्वाल्मीकिरामायणे-द्विसहस्रा-
दुपीर द्विशतं चाशीतिर्ग्रन्थाः (२२८०), श्रीमदयोध्याकाण्डे—चतुस्सहस्राणि चतुः

निके पाठे श्लोकानां सर्गाणां च विपर्यासो दृश्यते तथापि बहुचतुर्युगान्त
रितत्वेन विप्रुवो युक्तः । यद्वा सङ्कल्पमात्रपरोऽयं श्लोकः । कृतवान् कर्तुमुद्युक्त
इत्यर्थः । ग्रन्थसमाप्तिदशायां कापि वृद्धिरुपजातेति न कोऽपि विरोधः ।
यद्वा अन्यूनाभिप्रायमिदं वचनम्, पञ्चशतसर्गेषु चतुर्विंशतिसहस्रश्लोकेषु च न
न्यूनतेत्यर्थः । यद्वा अल्पीयसीमधिकसङ्ख्यामनादृत्य प्रकृष्टसङ्ख्याया व्यपदे
शोऽयम् । यथा “ मन्वन्तरं तु दिव्यानां युगानामेकसप्ततिः ” इत्यमरः । “ चतु
र्युगसहस्राणि ब्रह्मणो दिनमुच्यते । ” इत्युक्तब्रह्मादिनस्य चतुर्दशमन्वनुसारेण
चतुर्दशधा विभागे मन्वन्तरस्यैकसप्तत्याधिक्यात् । वर्तमानसङ्ख्या तु—“ बाल
काण्डे तु सर्गाणां सप्तसप्ततिरीरिता । अयोध्याकाण्डगास्सर्गाश्शतं चैकोन
विंशतिः । आरण्यकाण्डे सर्गाणां पञ्चसप्ततिरीरिता । किष्किन्धाकाण्डगास्सर्गा
स्सप्तषष्टिरुदीरिताः । सर्गाणां सुन्दरे काण्डे त्वष्ट्रषष्टिरुदीरिता । एकत्रिंशच्छतं
सर्गा दृश्यन्ते युद्धकाण्डगाः । दशोत्तरंशतं सर्गा उत्तरे काण्ड ईरिताः । ६४७॥
अत्र सर्गशतान् पञ्च इत्येतत् षट्काण्डानामेव, न तु सोत्तराणाम्, षट्
काण्डानीत्येतत्प्रत्यासत्तेः । चतुर्विंशतिसहस्रश्लोकात्मकता तु सप्तकाण्डापेक्षये
त्यप्याहुः । “ बालकाण्डगताः श्लोकाश्चमरारिप्रकीर्तिताः (२२५६) ।
अयोध्याकाण्डगाः श्लोकाश्शुकभावाः प्रभाषिताः (४४१५) । आरण्य
काण्डगाः श्लोकाः खगसाराः प्रदर्शिताः (२७३२) । किष्किन्धाकाण्डगाः
श्लोका नीरचाराः प्रकीर्तिताः (२६२०) । श्लोकास्तु सुन्दरे काण्डे तान
नागाः प्रभाषिताः (३००६) । युद्धकाण्डगताः श्लोका निधिधीशाः प्रवेदिताः
(५९९०) । श्लोकाः स्युरुत्तरे काण्डे वलरागाः प्रभाषिताः (३२३४) ।
श्लोकाः २४२५३ । तत्रैवमवधातव्यम्—बालकाण्डे त्रिंशे सर्गे “ स तेन परमा
स्त्रेण मानवेन समाहतः ” इत्यतः पूर्वमेकं सहस्रम् । त्रिषष्टितमे “ विश्वामित्रो

शतानि पञ्चदशग्रन्थाः (४४१५), श्रीमदारण्यकाण्डे—द्विसहस्रादुपरि सप्तशतानि
द्वात्रिंशद्ग्रन्थाः (२७३२), श्रीमत्किष्किन्धाकाण्डे—द्विसहस्रादुपरि षट्शतानि
विंशतिग्रन्थाः (२६२०), श्रीमत्सुन्दरकाण्डे—त्रिसहस्रादुपरि षट् ग्रन्थाः (३००६),
श्रीमद्युद्धकाण्डे—पञ्चसहस्राणि नवशतानि नवतिश्च ग्रन्थाः (५९९०), श्रीमदुत्तर
काण्डे—त्रिसहस्राणि द्विशतं सप्तसप्ततिश्च ग्रन्थाः (३२७७) । अत्र यदेतदधिकं सप्त
सप्तत्युत्तरद्विशतं तन्निष्ठुब्जगत्यादिछन्दोवृत्तानामक्षराधिक्येन जनितम् । सर्गास्तु—
श्रीमद्बालकाण्डे सप्तसप्ततिः (७७), श्रीमदयोध्याकाण्डे—एकोनविंशत्युत्तरशतम्

महातेजा भूयस्तपः महत्तपः” इत्यतः पूर्वं द्वे सहस्रे । अयोध्याकाण्डे चतुर्दश
 “चतुरश्रो रथः श्रीमान् निस्त्रिंशो धनुरुत्तमम्” इत्यतः पूर्वं त्रीणि सहस्राणि ।
 चतुश्चत्वारिंशे “वर्तते चात्तमां वृत्तिं लक्ष्मणाऽस्य सदानघः” इत्यतः पूर्वं
 चत्वारिसहस्राणि । एकसप्ततितमे “द्वारं प्रवेजयन्तेन प्राविशच्छ्रान्तवाहनः”
 इत्यतः पूर्वं पञ्चसहस्राणि । एकोनशततमे “उटजं राममार्मीनं जटामण्डल
 धारिणम्” इत्यतः पूर्वं षट्सहस्राणि । आरण्यकाण्डे द्वादशे “ते वयं वनमन्युग्रं
 प्रविष्टाः पितृशासनात्” इत्यतः पूर्वं सप्तसहस्राणि । सप्तचत्वारिंशे “मम भर्ता
 महातेजा वयसा पञ्चविंशकः” इत्यतः पूर्वं चाष्टौ सहस्राणि । किष्किन्धाकाण्डे
 चतुर्थे “ततः परमसंहृष्टो हनूमान् प्रवर्गपथः” इत्यतः पूर्वं नवसहस्राणि ।
 एकत्रिंशे “नरेन्द्रसूनुर्नरदेवपुत्रं रामानुजः पूर्वजमित्युवाच” इत्यतः पूर्वं
 दशसहस्राणि । किष्किन्धाकाण्डसमाप्तावकादशसहस्राणि । सुन्दरकाण्डे सप्त
 विंशे “ततस्तस्य नगस्याग्रे” इत्यतः पूर्वं द्वादशसहस्राणि । षट्चत्वारिंशे
 “नावमान्यो भवद्विश्च हरिर्धीरपराक्रमः” इत्यतः पूर्वं त्रयोदशसहस्राणि ।
 सुन्दरकाण्डसमाप्तौ चतुर्दशसहस्राणि । युद्धकाण्डे अष्टाविंशे “रक्षागणपरि
 क्षितो राजा ह्येष विभीषणः” इत्यतः प्राक् पञ्चदशसहस्राणि । पञ्चांशे “प्रद
 र्शनं च बुद्धिश्च स्मृतिश्च द्विगुणं तयोः” इत्यतः प्राक् षोडशसहस्राणि ।
 उत्तरभागारम्भे “कुम्भकर्णं हतं दृष्ट्वा राघवेण महात्मना” इत्यतः प्राक्
 सप्तदशसहस्राणि । अशीत्यन्तेन अष्टादशसहस्राणि । द्वादशशततमे “मरणा
 न्तानि वैराणि” इत्यतः प्राक् एकोनविंशतिस्सहस्राणि । युद्धकाण्डसमाप्तौ
 विंशतिस्सहस्राणि । उत्तरकाण्डे द्वाविंशे “ततः प्राचोदयत्सूतस्तान् हया
 न्नुचिरप्रभान्” इत्यतः पूर्वं एकविंशतिस्सहस्राणि । चत्वारिंशत्समाप्त्या
 द्वाविंशतिस्सहस्राणि । षट्सप्ततितमे “ब्राह्मणस्य च धर्मेण त्वया वै रक्षितः

(११९), श्रीमदारण्यकाण्डे पञ्चसप्ततिः (७५), श्रीमत्किष्किन्धाकाण्डे सप्तषष्टिः
 (६७), श्रीमत्सुन्दरकाण्डेऽष्टषष्टिः (६८), श्रीमद्युद्धकाण्डे एकत्रिंशदुत्तरशतम्
 (१३१), तदेवं पञ्चशतानि सप्तत्रिंशत्सर्गाः । श्रीमदुत्तरकाण्डे तु दशोत्तरशतम्
 (११०), षट्काण्डानि तथोत्तरमिति उत्तरकाण्डस्य काण्डैः सहाकथनमादरानिश्च
 येन । तथाहि—यद्यप्यत्र काण्डेषु रामस्य परत्वानुसन्धानम् तथापि उत्तरकाण्डे प्राक्
 र्थेण परत्वाभिव्यक्तिः । कोसलानां सर्वेषामपि भगवता सह तल्लोकप्राप्तिश्च अपरो

कृत्वापि तन्महाप्राज्ञः सभविष्यं सहोत्तरम् ।

चिन्तयामास को न्वेतत्प्रयुञ्जीयादिति प्रभुः ॥ ३ ॥

तस्य चिन्तयमानस्य महर्षेर्भावितात्मनः ।

अगृहीतां ततः पादौ मुनिवेषौ कुशीलवौ ॥ ४ ॥

कुशीलवौ तु धर्मज्ञौ राजपुत्रौ यशस्विनौ ।

भ्रातरौ स्वरसम्पन्नौ ददर्शाश्रमवासिनौ ॥ ५ ॥

सुतः ” इत्यतः पूर्वं त्रयोविंशतिस्सहस्राणि । ततः प्रबन्धसमाप्त्या चतुर्विंशतिस्सहस्राणीत्याहुः ॥ २ ॥ अथास्य काव्यस्य महाजनपरिग्रहं वक्तुं पीठिका मारचयति—कृत्वेति । महाप्राज्ञः प्रकर्षेण जानातीति प्राज्ञः । प्राज्ञ एव प्राज्ञः । “प्राज्ञादिभ्यश्च” इति स्वार्थेऽण् प्रत्ययः । यद्वा प्राज्ञा धीः, “धीः प्राज्ञा शेमुषी मतिः” इत्यमरः । सास्यास्तीति प्राज्ञः “प्राज्ञाश्चद्वार्चाभ्यो णः” इति मत्वर्थीयो णप्रत्ययः । महान्श्चासौ प्राज्ञश्चेति महाप्राज्ञः, निरतिशयज्ञानसंयुतो वाल्मीकिः सहोत्तरं रामाभिषेकादुत्तरेण वृत्तान्तेन सहितम् । विकल्पात् सह शब्दस्य सभावाभावः । सभविष्यमश्वमेधोत्तरभाविवृत्तान्तसहितम्, अश्वमेध पूर्वकाले अस्य काव्यस्य प्रवृत्तत्वात् । तत्काव्यं कृत्वापि एतत्काव्यं प्रभुः समर्थः । “प्रभुः शक्ताधिपौ” इति भास्करः । कः पुरुषः प्रयुञ्जीयात् वाग्विधेयं कुर्यात् इति चिन्तयामास । प्रयुञ्जीयादित्यत्रात्मनेपदाभावोऽनित्यत्वात् । सभविष्यमित्यत्र औणादिके स्यप्रत्यये इणनिमित्तं षत्वम् ॥ ३ ॥ तस्येति । ततः वाल्मीकिचिन्तानन्तरम्, मुनिवेषौ वस्तुतो राजकुमारौ, कुशीलवौ कुशलवौ । ईकारश्छान्दसः । चिन्तयमानस्य भावितात्मनश्चिन्तितपरमात्मनः, तदनुकूल शिष्यलाभाय कृतपरमात्मनमस्कारस्येत्यर्थः । तस्य महर्षेः पादौ अगृहीताम्, रामायणग्रहणार्थमन्ववर्तैतामित्यर्थः ॥ ४ ॥ कुशीलवाविति । धर्मज्ञौ गुरु

ऽतिशयो गम्यते, अतएव सर्वोत्तरत्वात्तस्य उत्तरकाण्डत्वसंज्ञा ॥ २ ॥ कृत्वापीति । भविष्यम्—सीताभूषणेशकुपितं श्रीराममुद्दिश्य ब्रह्मणावशेषं कार्यं शृण्वित्युक्तम्—“प्रविष्टायां तु वैदेह्यां भूतलं सत्यसंसदि” इत्याद्यवशिष्टं काव्यम् । प्रयुञ्जीयात्—पठितुं शक्नुयात् ॥ ३ ॥ तस्येति । भावितात्मनः—शुद्धचित्तस्य । कुशीलवौ कुशलवौ ॥ ४ ॥ कुशीलवाविति । कुशीलवौ गायकौ । पृषोदरादित्वात्साधुः । कुशलवौ ददर्श ।

विषम०—भविष्येण सहितं यदुत्तरम् तेन सहितम् ॥ ३ ॥ सभविष्यसहोत्तरमिति पाठः ॥

स तु मेधाविनो दृष्ट्वा वेदेषु परिनिष्ठितो ।

वेदोपबृंहणार्थाय तावग्राहयत प्रभुः ॥ ६ ॥

काव्यं रामायणं कृत्स्नं सीतायाश्चरितं महत् ।

पौलस्त्यवधमित्येव चकार चरितव्रतः ॥ ७ ॥

शुश्रूषाधर्मज्ञौ, राजपुत्रौ आसमातेः वीर्यवन्तौ, यशस्विनौ विद्यान्तराभ्यासज
कीर्तियुक्तौ, भ्रातरौ तुल्यस्वरौ, स्वरसम्पन्नौ शरीरवन्तौ, आश्रमवासिनौ
स्वाश्रमवासित्वेन स्नेहविषयभूतौ, कुशीलवौ कुशलवौ ददर्श । उपदशयोग्या
वाकलयाञ्चकारेत्यर्थः । अनेन रामाभिषेकानन्तरकाले रामायणकरणं “ प्राप्त
राज्यस्य रामस्य ” इति सर्गादावुक्तम् । अनन्तरं कुशलवात्पत्तिरिति सूचितम्,
एतज्ज्ञात्वैव वाल्मीक्याश्रमे सीता त्यक्ता रामेण ॥५॥ सन्तिवति । वेदेषु ऋग्यजुः
सामाथर्वणलक्षणेषु चतुर्षु विषये, मेधाविनो मेधा धारणक्षमा बुद्धिः । “ मेधा
धीधारणक्षमा ” इति यादवः । तद्वन्तौ “ अस्मायामेधास्रजं विनिः ” इति
मत्वर्थायो विनिप्रत्ययः । अनेनाक्षरराशिग्रहणफलमध्ययनमुक्तम् । परितो
निष्ठा परिनिष्ठा साङ्गाध्ययनं साऽनयोः सञ्जातेति परिनिष्ठितो । तारकादित्वा
दितच् । अनेन विशेषणद्वयेनाधीतसाङ्गवेदत्वादापातप्रतिपन्नवेदार्थत्वाच्च तदुप
बृंहणापेक्षित्वमुक्तम् । तौ कुशलवौ । प्रभुः स्वतन्त्रो वाल्मीकिः वेदोपबृंहणा
र्थाय वेदोपबृंहणरूपप्रयोजनाय, वेदोपबृंहणरूपस्वग्रन्थपठनायत्यर्थः । उप
बृंहणं नाम-नानाशाखानुसारेण निर्णीतवेदार्थप्रतिपादको ग्रन्थः । अग्राहयत
अगृह्णात् । स्वार्थे णिच् ॥ ६ ॥ तनि०—तुशब्देन इतरवैलक्षण्यमुक्तम् । मेधाविनो
ग्रहणधारणसमर्थौ । वेदेषु परिनिष्ठितौ, अनेन स्वगानुगुणार्थज्ञानवत्त्वं सामगानवेदित्वं
तदादरेणैव गान्धर्वशास्त्रान्यासश्च गम्यते । वेदोपबृंहणं-वेदार्थव्यक्तीकरणम् ॥ ६ ॥
काव्यमिति । चरितव्रतः चरितव्रतत्वेन निरतिशयज्ञानो वाल्मीकिः । काव्यं
कवेः कर्म । कवयते वर्णयतीति कविः । “ कवि वर्णने ” इत्यस्माद्धातोरौणा
दिक इप्रत्ययः । लोकोत्तरवर्णननिपुण इत्यर्थः । यद्यपि “ इगन्ताच्च लघु
पूर्वात् ” इति अणा भवितव्यम्, तथापि “ ब्राह्मणादित्वात् प्यभ ” इति
वाल्मीकिरिति शेषः ॥ ५ ॥ स त्वित्यादिश्लोकद्वयमेकं वाक्यम् । वेदोपबृंहणार्थाय
वेदार्थव्यक्तीकरणाय । सीतायाश्चरितं पौलस्त्यवधमिति यच्चकार नत्काव्यं तावग्रा-

काशिकाकारः । यद्वा तस्मादेव धातोः “ ऋहलोर्ण्यत् ” इति ण्यत्प्रत्यये आदिवृद्धौ च काव्यमिति रूपम् । दोषवर्जितं गुणालङ्कारसहितम्, शब्दार्थ युगलमित्यर्थः । तदुक्तं काव्यप्रकाशे—“ तददोषौ शब्दार्थौ सगुणावनलङ्कृती पुनः कापि ” इति । वेदोपबृंहणत्वेऽपि कान्तासम्मितत्वादस्य काव्यत्वव्यपदेशः । तथाहि—त्रिविधः सन्दर्भः, प्रभुसम्मितः सुहृत्सम्मितः कान्तासम्मितश्चेति । शब्दप्रधानो वेदः प्रभुसम्मितः, अर्थप्रधान इतिहासादिः सुहृत्संमितः, व्यङ्ग्यप्रधानं काव्यं कान्तासंमितम् । महदिति काव्यविशेषणम् । तस्य महत्त्वमुत्तमकाव्यत्वम् । तदप्युक्तं तत्रैव—“ इदमुत्तममतिशायिनि व्यङ्ग्ये वाच्या हनिर्बुधैः कथितः ” इति । यद्वा महत्काव्यं महाकाव्यम् । तल्लक्षणमुक्तं दण्डिना—“ सर्गबन्धो महाकाव्यमुच्यते तस्य लक्षणम् ” इत्यादिना । ननु काव्यं नारम्भणीयं “ काव्यालापांश्च वर्जयेत् ” इति निषेधादित्याशङ्क्याह—रामायणमिति । रमयतीति रामः । “ रामो रमयतां वरः ” इत्यार्षनिर्वचनात् । यद्वा रमन्तेऽस्मिन् सर्वे जना इति रामः । “ अकर्तारि च कारके संज्ञायाम् ” इति घञ् । सः अय्यते प्रतिपाद्यते अनेनेति रामायणम् “ अय गतौ ” इति धातोः कर्मणि ल्युट् । “ पूर्वपदात् संज्ञायामगः ” इति णत्वम् । समस्त गुणसंपन्नरामविषयत्वात्रास्य निषिद्धत्वम्, किन्तूपादेयत्वमेवेत्यर्थः । तदुक्तं भामहेन—“ उपश्लोक्यस्य माहात्म्यादुत्तमाः काव्यसम्पदः ” इति । प्रतिपादितं चोद्भटेन—“ गुणालङ्कारचारुत्वयुक्तमप्यधिकोज्ज्वलम् । काव्यमाश्रय संपत्त्या मेरुणेवामरद्रुमः ॥ ” इति । रुद्रटेनाप्युक्तम्—“ उदारचरितनिबन्धनात् प्रबन्धप्रतिष्ठा ” इति । निषेधस्त्वसत्काव्यविषय इति भावः । इदं च रामचरितप्रतिपादनमप्राधान्येन, प्राधान्येन तु सीताचरितमेव प्रतिपाद्यत इत्याह कृत्स्नं सीतायाश्चरितमिति । कृत्स्नं रामायणं सीताचरितपरम् । अत एवोक्तं श्रीगुणरत्नकोशे—“ श्रीमद्रामायणमपि परं प्राणिति त्वच्चरित्रे ” इति । आभाणकश्च—“ प्रातर्द्युत प्रसङ्गेन मध्याह्ने स्त्रीप्रसङ्गतः । रात्रौ चोरप्रसङ्गेन कालो गच्छति धीमताम् ॥ ” इति । उपायपुरुषकारयोर्मध्ये उपायस्वरूपं भारते दर्शितम्, पुरुषकारस्वरूपं श्रीरामायणे इति रहस्यपदवी । अतएव “ कृपावानविकथनः ” इत्याद्युक्तलक्षणधीरोदात्तरूपो रामः कुशलवाभ्यां रामायणं श्रुतवान् । रामायणस्य रामैकपरत्वे स्वेनैव सदसि श्रवणं न सङ्गच्छते, सीतापरत्वे

तु संगच्छतेः विरहिणः कामिनीकथा (चरित) श्रवणस्य स्वाभाव्यात् । एवं व्यञ्जनावृत्त्या सीतारामयोः प्रतिपादनमुक्त्वा शब्दवृत्त्या सिद्धमिति वृत्तमाह पौलस्त्येति । पौलस्त्यस्य गोत्रापत्यं पौलस्त्यः । गर्गादित्वाद्यभ । तस्य वधः वधस्य फलत्वातेन व्यपदेशः । पौलस्त्यवधमधिकृत्य कृतां ग्रन्थः पौलस्त्यवधः । “ अधिकृत्य कृते ग्रन्थे ” इत्यण् । “ लुबाख्यायिकाभ्यः प्रत्ययस्य बहुलम् ” इति तस्य लुप् । यद्वाऽणि पुनरादिवृद्धौ तदं व रूपम् । वधप्रधानत्वादिति वृत्तस्य फलेन व्यपदेशः । तथाहि—पञ्च काव्यप्रतिपाद्यानि । तदुक्तम्—“ बीजबिन्दुपताकाख्याः प्रकरीकार्यमित्यपि । अर्थप्रकृतयः पञ्च पञ्चावस्थासमन्विताः ॥ ” इति । “ आरम्भयत्नप्राप्त्याशानियतातिः फलागमः ” इति पञ्चावस्थाः । तत्र “ स्वल्पोद्दिष्टः कार्यहेतुर्बीजं विस्तार्यते तथा । ” तच्च बालकाण्डोक्तं विष्णवतरणसीतापरिण्यादि । “ वस्तुनः सति विच्छेदे बिन्दुरच्छेदकारणम् ” इति । यथा अयोध्याकाण्डे अभिषेकवृत्तान्तेन रावणवधरूपकार्यविच्छेदे प्राप्ते वनवासकरणमच्छेदकारणम् । “ यदन्तरानुवृत्तं स्यात्सा पताकेति कीर्त्यते । ” यथा सुग्रीववृत्तान्तः । “ कथान्तरप्रसङ्गेन प्रकरी स्यात् प्रदेशभाक् ” यथा विभीषणादिवृत्तान्तः । “ समग्रफलसम्पत्तिः फलयोगो यथोचितः । ” यथा रावणवधः । एवं फलत्वात्पौलस्त्यवधमिति निर्देशः । इत्येवेत्यस्यायमर्थः—पौलस्त्यवधव्याजेनाप्रधानरामचरितं प्रधानसीताचरितं कृतवानिति । यच्चकार तद्वापयामासेति योजना, उत्तरश्लोके अगायतामित्यनुवादात् ॥ ७ ॥ तनि०—कृत्स्नं सीतायाश्चरितमिति सीतायाः प्रबन्धनायिकात्वमुक्तम्, तस्यैवोपपादकं रामायणमिति कृत्स्नस्य सीताचरितत्वेऽपि रामायणव्यपदेशः रामचरितस्य तदुपयुक्तार्थत्वज्ञापनार्थः । रमाया इदं चरितं रामम्, तस्यायनमिति वा व्युत्पत्तिः । रामशब्दस्य लक्ष्मीपत्यादिशब्दवत्स्त्रीपुरःसरनिर्देशः प्रबन्धस्य लक्ष्मीप्राधान्यज्ञापनार्थः, तेन सीतायाश्चरितमिति सुष्ठूक्तम् । हारिद्रमाक्षिकादिशब्दवदण्प्रत्ययोपपत्तिर्द्रष्टव्या । “ हारिद्रभङ्गाय वितीर्णभङ्गम् ” इति श्रीहर्षः । महत् नारायणकथाद्यपेक्षया महत्, सापराधेष्वपि रक्षणप्रवणत्वप्रतिपादनान्महत्त्वम् । “ मातर्मैथिलि राक्षसीस्त्वयि तदैवार्द्रापराधास्त्वया रक्षन्त्या पवनात्मजाल्लघुतरा रामस्य गोष्ठी कृता । काकं तं च विभीषणं शरणमित्युक्तिक्षमौ रक्षतस्सा नः सान्द्रमहागसः सुखयतु शान्तिस्तवाकस्मिकी ॥ ” इत्यभियुक्तोक्तेः । अनेन शरणागतिमन्त्रोपबृंहणत्वमस्य प्रबन्धस्य व्यञ्जि

पाठ्ये गेये च मधुरं प्रमाणैस्त्रिभिरन्वितम् ।

जातिभिः सप्तभिर्बद्धं तन्त्रीलयसमन्वितम् ॥ ८ ॥

रसैः शृङ्गारकारुण्यहास्यवीरभयानकैः ।

रौद्रादिभिश्च संयुक्तं काव्यमेतदगायताम् ॥ ९ ॥

तम् । अष्टाक्षरोपबृंहकश्रीभागवतादिषु हि भगवत्प्राधान्यम्, अतएव “ नारायणकथा
मिमाम् ” इति तत्रोक्तम् ॥ ७ ॥ यथोपदेशमगायतामित्याह—पाठ्येत्यादिश्लोकद्वयेन ।
पाठ्यं पाठः । भावे ण्यत् । केवलोच्चारणविशेषः । तदुक्तं भरतेन—“षडलङ्कार
संयुक्तं कलाकालसमन्वितम् । यत्पठ्यते नाटकादौ तत्पाठ्यमभिधीयते ॥ ”
इति । गेयं स्वरविशेषसमन्वितं गानम् । भावे यत् । तत्रोभयत्र । मधुरं
श्राव्यम्, लोके कानिचित् पद्यानि पाठदशायां मधुराणि, न गानदशायाम् ।
अपराणि पुनर्गानदशायामेव, न पाठदशायाम्, इदं तूभयत्रापीत्यर्थः । इतः परं
त्रीणि क्रियाविशेषणानि । त्रिभिः प्रमाणैर्गानध्वनिपरिच्छेदकैः त्र्यश्रचतुरश्र
मिश्रसंज्ञिकैः द्रुतमध्यविलम्बितैर्वान्वितं विशिष्टम् । सप्तभिर्जातिभिर्बद्धं शुद्ध
विकृतसङ्कीर्णादिष्वष्टादशसु जातिषु प्रधानभूताभिः सप्तभिर्बद्धम् । तदुक्तं
शाण्डिल्येन—“सर्वगीतसमाधारो जातिरित्यभिधीयते । षाड्जी चैवाथ नैषादी
धैवती पाञ्चमी तथा । माध्यमी चैव गान्धारी सप्तमी त्वार्षभी मता ॥ ” इति ।
तन्त्रीलयसमन्वितम् तन्त्रीशब्देन तन्त्रीयुक्तर्वाणा लक्ष्यते, लयशब्देन तालवेणु
मृदङ्गादीनामेककालविराम उच्यते, ताभ्यां समन्वितम् ॥ ८ ॥ पुनः काव्य
विशेषणमाह—रसैरिति । आदिशब्देन बीभत्साद्भुतशान्ता गृह्यन्ते । रसो नाम
स्थायीभावरूपचित्तवृत्त्यभिव्यक्तिः । स्थायीभावश्च नवविधः । तदुक्तम्—
“ रतिर्हासश्च शोकश्च क्रोधोत्साहौ भयं तथा । जुगुप्साविस्मयशमाः स्थायी
भावाः प्रकीर्तिताः ॥ ” इति । तदभिव्यक्तिश्च विभावादिभिः । तदुक्तम्—“विभावै
रनुभावैश्च सात्त्विकैर्व्यभिचारिभिः । आनीयमानः स्वादुत्वं स्थायीभावो रसः

हयतोति योजना ॥ ६ ॥ ७ ॥ पाठ्ये गेये चेत्यारभ्य रामदेहात्तथापरावित्यन्तं कुलकम् ।
पाठ्ये गेये च मधुरम्—पाठ्यं स्वरूपोच्चारणमात्रम्, गेयं स्वरविशेषसमन्वितं गानम्,
प्रमाणैस्त्रिभिरन्वितम् प्रमाणानि गानध्वनिपरिच्छेदकानि त्र्यश्रचतुरश्रमिश्रसंज्ञि
कानि द्रुतमध्यविलम्बितानि वा, जातिभिः सप्तभिर्बद्धम्—जातयस्तु शुद्धसङ्कीर्ण
विकृतरूपाः अष्टादश, तासु प्रधानभूताभिः षड्जादिभिः सप्तजातिभिर्बद्धम् ॥ ८ ॥ ९ ॥

तौ तु गान्धर्वतत्त्वज्ञौ मूर्च्छनास्थानकोविदौ ।

भ्रातरौ स्वरसम्पन्नौ गन्धर्वाविव रूपिणौ ॥ १० ॥

स्मृतः ॥” इति । विभावादिस्वरूपं सङ्ग्रहेणोक्तम्—“ कारणान्यथ कार्याणि सह
कारीणि यानि च । रत्यादेः स्थायिनो लोके तानि चेन्नाट्यकाव्ययोः ॥ विभावा
अनुभावाश्च कथ्यन्ते व्यभिचारिणः । व्यक्तः शतैर्विभावाद्यैः स्थायीभावां रसः
स्मृतः ॥” इति । तत्र शृङ्गारो द्विविधः । सम्भोगो विप्रलम्भश्चेति । “संयुक्तयोः
स्तु सम्भोगो विप्रलम्भो वियुक्तयोः” इत्युक्तेः । अस्य शृङ्गारादिसर्वरससंयुक्तत्वं
प्रदर्श्यते । तत्र—“ रामस्तु सीतया सार्द्धम् ” इत्यारभ्य सीतापहरणवृत्तान्त
पर्यन्तेन संभोगो दर्शितः । ततः परेण विप्रलम्भः । विकृताचारवाक्याङ्गविकार
वैषैर्धूर्तप्रलापैश्च हान्यरसो व्यज्यते । स च शूर्पणखादिवृत्तान्तेन सुगमः । इष्ट
वियोगादनिष्टसम्बन्धाद्वा करुणः, स च दशरथादिवृत्तान्ते । व्यवसायाविपा
दासंमोहादिभिर्वीरः, यथा लक्ष्मणादिवृत्तान्ते । पाटनताडनादिभी रौद्रः, यथा
रावणादिवृत्तान्ते । विकृतक्रूरदर्शनादिभिर्भयानकः, यथा मारीचादिवृत्तान्ते ।
कुत्सितदर्शनादिभिर्बीभत्सः, यथा विराधकबन्धादिवृत्तान्ते । विचित्रशिल्प
वाक्यादिभिरद्भुतः, यथा रामरावणयुद्धादिषु । शान्तरसः श्रमणीवृत्तान्तादौ ।
अलं विस्तरेण । अत्र केचित् “ शोकः श्लोकत्वमागतः ” इत्युक्त्याऽस्मिन्
प्रबन्धे शोकरसएव प्राधान्येनोच्यते, अन्ये तदङ्गतयेत्याहुः । अन्ये तु वीर
एव प्रधानभूतः “ पौलस्त्यवधः ” इति काव्यनामकरणात् इत्याहुः । वयं तु
ब्रूमः शृङ्गार एव प्रधानरसः, “ सीतायाश्चरितं महत् ” इत्युक्तेः । तथोक्तम्—
“ एको रसो भवेदङ्गी वीरशृङ्गारयोर्द्वयोः । अङ्गान्यन्ये रसाः सर्वे तस्य
निर्वहणोद्यताः ॥” इति ॥ ९ ॥ अथ कुशलवयोर्गानसामर्थ्यमाह—तौ त्विन्यादि
श्लोकद्वयेन । अस्यागायतामिति पूर्वेण सम्बन्धः । गान्धर्वं गानशास्त्रम् ।
“ गान्धर्वं गानशासनम् ” इति वैजयन्ती । तस्य तत्त्वं तात्पर्यार्थः, तत्
जानीत इति गान्धर्वतत्त्वज्ञौ । मूर्च्छना वीणादिवादनम् । “वादने मूर्च्छनाना”

गान्धर्वतत्त्वज्ञौ—गान्धर्वं नाम पदावस्थिततालपरिच्छेदयुक्तावधानेन प्रयुक्तषड्जा
दिस्वरसमुच्चयः । तदाह दत्तिलः—“ पदस्थस्वरसङ्घातस्तालेन समितस्तथा । प्रयु
क्तश्चावधानेन गान्धर्वमभिधीयते ॥” इति । मूर्च्छनास्थानकोविदाविति—मूर्च्छना
षड्जादिस्वरसंपूर्णता । तदुक्तं शाण्डिल्येन—“ यत्रैव सुस्वराः पूर्णा मूर्च्छना सेत्युदा

रूपलक्षणसम्पन्नौ मधुरस्वरभाषिणौ ।

बिम्बादिवोत्थितौ बिम्बौ रामदेहात्तथापरौ ॥ ११ ॥

तौ राजपुत्रौ कात्स्न्येनधर्म्यमाख्यानमुत्तमम् ।

वाचोविधेयं तत्सर्वं कृत्वा काव्यमनिन्दितौ ॥ १२ ॥

इति वैजयन्ती । स्थानानि मन्द्रमध्यताररूपस्वरत्रयोत्पत्तिस्थानानि । यथोक्तं शाण्डिल्येन—“ यदूर्ध्वं हृदयग्रन्थेः कपालफलकादधः । प्राणसञ्चरणस्थानं स्थानमित्यभिधीयते । उरः कण्ठादेशश्चेति तत्स्वरास्त्रिविधाः स्मृताः । मन्द्रं मध्यं च तारं च नाम तेषां यथाक्रमम् ॥ ” इति । तेषु कोविदौ तद्विषयसमीचीनज्ञानयुक्तौ, एतेन गानशास्त्रज्ञानतदनुगुणवीणादिवादनतदनुगुणोच्चारणनिपुणाविति दर्शितम् । भ्रातरावित्यनेन श्राव्यताहेतुसमस्वरत्वमुक्तम् । स्वरसम्पन्नौ शरीरसंयुक्तौ, अतएव रूपिणौ मनुष्यवेषधारिणौ गन्धर्वाविव स्थितौ । रूपलक्षणसम्पन्नौ नाटकलक्षणज्ञौ । गत्यर्था ज्ञानार्थाः । “ रूपं स्वभावे शुक्लादौ सौन्दर्ये नाटके पशौ ” इति भास्करः । गानकालिकाभिनयप्रकारज्ञावित्यर्थः । मधुरस्वरं यथा भवति तथा भाषितुं शीलमनयोरिति मधुरस्वरभाषिणौ । ताच्छील्ये णिनिः । केवलभाषणकालेऽपि मधुरस्वरौ, किमुत गानकाल इति भावः । उक्तसकलगुणसम्पत्तिमूलं रामपुत्रत्वमाह बिम्बादिति । रामदेहरूपात् बिम्बात् तथा उत्थितौ उद्भूतौ बिम्बौ प्रतिबिम्बाविव स्थितौ । यद्वा प्रतिमानिर्माणार्थं चातुर्येण निर्मिता प्रतिकृतिर्बिम्बः, रामदेहाख्यात् तस्मात् तथा उत्थितौ उत्कीर्णौ अपरौ बिम्बाविव स्थितौ । “ प्रतिबिम्बे तत्कृतौ च प्रतिकृत्यां च मण्डले । लाञ्छनेऽपि च बिम्बोऽस्त्री ” इति भास्करः । एवम्भूतौ । कुशलवावेतत्काव्यमगायतामिति सम्बन्धः ॥ १० ॥ ११ ॥ न केवलं तस्याध्ययनं धारणं प्रकाशनं च कृतमित्याह—तावित्यादि सार्द्धं श्लोकद्वयमेकान्वयम् । क्रियाभेदात्तच्छब्दावृत्तिः । यद्वा राजपुत्रौ सन्तौ तौ

हता । ” इति । स्थानम् ध्वनिविशेषोत्पत्तिस्थानम्, “ उरः कण्ठः शिरश्चेति तत्पुनस्त्रिविधं भवेत् । मन्द्रं मध्यं च तारं च नाम तेषां यथाक्रमम् ॥ ” इति । बिम्बादिवेति । प्रतिमानिर्माणार्थं चातुर्येण निर्मिताकारविशेषो बिम्बः, तस्माद्रामदेहाद् बिम्बात् रामदेहाख्याद्विम्बात् उत्थितावुत्कीर्णौ अपरौ बिम्बाविव आकृतिविशेषाविव स्थितौ । अगायतां जगतुः, अभ्यासं चक्रतुः ॥ १० ॥ ११ ॥ तौ राजपुत्राविति

ऋषीणां च द्विजातीनां साधूनां च समागमे । यथोपदेशं
तत्त्वज्ञो जगत्स्तौ समाहितौ । महात्मानो महाभागो
सर्वलक्षणलक्षितौ ॥ १३ ॥ तौ कदाचित्समेतानामृषीणां
भावितात्मनाम् । आसीनानां समीपस्थाविदं काव्य
मगायताम् ॥ १४ ॥ तच्छ्रुत्वा मुनयः सर्वे बाष्पपर्या
कुलेक्षणाः । साधुसाध्विति तावूचुः परं विस्मयमा
गताः ॥ १५ ॥ ते प्रीतमनसः सर्वे मुनयो धर्मवत्सलाः ।
प्रशशंसुः प्रशस्तव्यौ गायमानौ कुशीलवौ ॥ १६ ॥

मुनिपुत्रौ, मुनिपुत्रवंपथरावित्यर्थः । अनिन्दितौ यथोपदेशं गानेन निन्दा
नहीं । यथोपदेशं गुरूपदेशमनतिक्रम्य तत्त्वज्ञौ पाठशुद्धिज्ञौ । समाहितौ
सावधानौ, कुत्राप्यंशे विस्मृतिरहितावित्यर्थः । महात्मानौ महाबुद्धौ । महा
भागौ एतादृशगुणहेतुभूतमहाभाग्यौ । “ भागा भाग्यांशतुल्यांशाः ”
इति वैजयन्ती । सर्वलक्षणलक्षितौ लक्षितसर्वलक्षणौ, ज्ञातसर्वशब्दलक्षणा
वित्यर्थः । तौ कुशलवौ कात्स्न्येन धर्म्य धर्मादनपंतम् उत्तममाख्यानं पुरावृत्त
कथनरूपं तद्रामायणारख्यं सर्वं काव्यं वाचोविधेयम् आवृत्तिबाहुल्येन
वाग्वशवर्ति कृत्वा, ऋषीणां च साधूनां द्विजातीनां च समागमे सदसि
जगत् ॥ १२ ॥ १३ ॥ अथ तस्य काव्यस्य महाजनपरिगृहीतत्वं दर्शयितुं
माह—तावित्यादि । तौ कुशलवौ कदाचित् रामाश्वमेधकाले । भावितात्मनां
निश्चितधियाम् । समेतानाम् अश्वमेधे संमिलितानाम् । आसीनानां क्रिया
कलापावसाने सुखमासीनानाम् ऋषीणां समीपस्थौ सन्तौ इदं काव्यमगाय
ताम् ॥ १४ ॥ सामान्यतः काव्यप्रशंसा माह—तदिति । तत्काव्यं श्रुत्वा परं
विस्मयमागताः बाष्पपर्याकुलेक्षणाः सर्वे मुनयस्तौ साधु साध्विति ऊचुः,
प्रशशंसुरित्यर्थः ॥ १५ ॥ गातृप्रशंसा माह—त इति । धर्मवत्सलाः, निर्मत्सराः
सार्धश्चोक्तमेकं वाक्यम् । सुसमाहितौ तौ काव्यं वाचोविधेयं वाग्वशं कृत्वा एतद्
गायतामिति सम्बन्धः । सुसमाहितौ तौ राजपुत्रौ तत्र स्वेच्छया अगायनामि
त्यर्थः ॥ १२ ॥ १३ ॥ अथ कदाचिद्वाल्मीकिनियोगात् रामयज्ञवाटगतऋषिसभा
दिषु ताभ्यां कृतगानप्रकारमाह—तौ कदाचिदिति । तौ कदाचित् रामाश्वमेधकाले
भावितात्मनां शुद्धचित्तानाम् ॥ १४ ॥ तदिति । तत् गानम् ॥ १५ ॥ १६ ॥

अहो गीतस्य माधुर्यं श्लोकानां च विशेषतः ।
 चिरनिर्वृत्तमप्येतत्प्रत्यक्षमिव दर्शितम् ॥ १७ ॥
 प्रविश्य तावुभौ सुष्ठु तदा भावमगायताम् ।
 सहितौ मधुरं रक्तं सम्पन्नं स्वरसम्पदा ॥ १८ ॥
 एवं प्रशस्यमानौ तौ तपःश्लाघ्यैर्महात्मभिः ।
 संरक्ततरमत्यर्थं मधुरं तावगायताम् ॥ १९ ॥

इत्यर्थः । ते सर्वे मुनयः प्रीतमनसः सन्तः गायमानौ अत एव प्रशस्तव्यौ प्रशंसितुमर्हौ कुशीलवौ प्रशंसुः ॥ १६ ॥ काव्यप्रशंसाप्रकारमाह—अहो इति । गीतस्य गानस्य माधुर्यमहो आश्चर्यम् । श्लोकानां तु माधुर्यं विशेषतः अहो आश्चर्यम्, गानतोऽपि श्लोकमाधुर्यम् अतिशयितमित्यर्थः । तमेव विशेषमाह चिरेति । एतत्काव्यप्रतिपाद्यं कथाशरीरं चिरनिर्वृत्तमपि बहुकालान्निष्पन्नमपि, प्रत्यक्षमिव प्रत्यक्षतयानुभूयमानमिव, दर्शितम् अनेन काव्येन बोधितम् । पाकविशेषात्सद्यः सर्वार्थं विशदतरमवगमयतीदं काव्यमित्यर्थः ॥ १७ ॥ गातृप्रशंसाप्रकारमाह—प्रविश्येति । सहितौ समलयादियुक्तावित्यर्थः । तावुभौ कुशीलवौ । तदा मुनिजनश्रवणकाले, भावं सुष्ठु प्रविश्य, रतिहासादिभावो यथा प्रकाशितो भवति तथावगाह्येत्यर्थः । स्वरसम्पदा षड्जादिस्वरसम्पदा सम्पन्नम् अतएव मधुरं रमणीयं रक्तं रागयुक्तं च यथा भवति तथा अगायताम् ॥ १८ ॥ प्रशंसाजनितोत्साहौ पुनरतिशयेनागायतामित्याह—एवमिति । तपःश्लाघ्यैः श्लाघ्यतपस्कैः, अनसूयकैरिति यावत् । महात्मभिः महाबुद्धिभिः, विशेषज्ञैरिति भावः । तादृशैरेवमुत्तरीत्या प्रशस्यमानौ श्लाघ्यमानौ तौ संरक्ततरम् अतिशयेन समीचीनरागयुक्तम् । अत्यर्थं भृशं मधुरं च यथा भवति

अहो इति । चिरनिर्वृत्तमपि चिरातीतमपि ॥ १७ ॥ ऋषिकृतप्रशंसानन्तरं पुनस्तयोर्गान प्रकारमाह—प्रविश्येति । भावं प्रविश्य सुष्ठु गायतामिति सम्बन्धः । भावपुरस्कारेण काव्य कर्तुरभिप्रायं हृदि निधाय शृङ्गारादिरसाविर्भावो यथा भवति तथा अगायतामित्यर्थः । मधुरं पाठतो गानतश्च, अत एवरक्तं रञ्जनं स्वरसंपदा ॥ १८ ॥ एवमिति । एवमुक्त प्रकारेण तैर्मुनिभिः प्रशस्यमानौ तौ संरक्ततरं समीचीनरागयुक्तम् अगायतामिति

प्रीतः कश्चिन्मुनितान्यां नस्थितः कलशं ददौ ।

प्रसन्नो बलकले कश्चिद्दश भाभ्यां महायशाः ॥ २० ॥

आश्चर्यमिदमाख्यानं मुनिना संप्रकीर्तितम् ।

परं कवीनामाधारं समाप्तं च यथाक्रमम् ॥ २१ ॥

अभिगीतमिदं गीतं सर्वगीतेषु कोविदौ ।

आयुष्यं पुष्टिजनकं सर्वश्रुतिमनोहरम् ॥ २२ ॥

तथा तावगायताम् । क्रियाभेदात्तच्छब्दावृत्तिः ॥ १९ ॥ अथ प्रतिकारितं यथोचितपारितोषिकप्रदानमाह—प्रीत इति । संस्थितः उत्थितः । “ संस्था स्थितौ व्यवस्थायाम् ” इति भास्करः । कलशं जलाहरणपात्रम् । प्रीत्याति शयेनोत्थाय ददावित्यर्थः । महायशाः गानशास्त्रविषयकीर्तिमान्, गीतितार तम्यज्ञ इत्यर्थः ॥ २० ॥ एवं मुनिजनप्रशंसामुक्त्वा तदितरसकलजन प्रशंसामाह—आश्चर्यमित्यादिना, श्लोकत्रयमेकं वाक्यम् । आख्यानं प्रबन्ध विशेषः । “ कथा त्वाख्यायिकाख्यानम् ” इति यादवः । इतिहास इत्यर्थः । मुनिना वाल्मीकिना संप्रकीर्तितं सम्यक्लक्षणवत्तया प्रकर्षेण विस्तरण कीर्तितं कथितम् । कवीनां परमाधारम्—“ काव्यं काव्यस्य लक्षणम् ” इत्युक्तीत्या कवीनां काव्यनिर्माणमूलमित्यर्थः । यथाक्रमं क्रममनतिक्रम्य समाप्तम्, मध्येऽविच्छिन्नमित्यर्थः । यथाकृतमिति पाठे—यथा कर्तुमारब्धं तथा समाप्तमित्यर्थः । इदमाश्चर्यमाश्चर्यावहमित्यर्थः ॥ २१ ॥ प्रबन्धं प्रशस्य गातारौ प्रशंसति—अभिगीतमिति । हे सर्वगीतेषु कोविदौ समर्थौ ! युवाभ्याम्

सम्बन्धः ॥ १९ ॥ श्रीरामायणश्रवणजनितानन्दानुभवपरवशानां मुनीनां चेष्टामाह—प्रीत इति । संस्थितः-उत्थितः ॥ २० ॥ आश्चर्यमिति । आश्चर्यमित्यादिश्लोकत्रयमेकं वाक्यम् । कवीनामाधारमालम्बनभूतम् यथाक्रमं समाप्तं समाहितम् अभिगीतम् । अभिः पूजार्थं । आयुष्यमायुष्करम्, पुष्टिजनकम् अभ्युदयकारणम्, आश्चर्यमाश्चर्यकरम्, इदमाख्यानं श्रीमद्रामायणम् । हे सर्वगीतेषु कोविदौ ! युवाभ्यां सर्व

१ महायशाः । अन्यः कृष्णाजिनं प्रादायज्ञसूत्रमथापरः । कश्चित्कमण्डलुं प्रादान्मौर्जीमन्यां महामुनिः ॥ वृषीमन्यस्तदा प्रादात्कौपीनमपरो मुनिः । ताभ्यां ददौ तदा हृष्टः कुठारमपरो मुनिः ॥ काषायमपरो बलं चौरमन्यो ददौ मुनिः । जटाबन्धनमन्यस्तु काष्ठरज्जुं मुदान्वितः ॥ यज्ञभाण्डमपिः कश्चिःकाष्ठभारं तथापरः । औदुम्बरीं वृषीमन्ये स्वस्ति केचित्तदावदन् ॥ आयुष्यमपरो प्राहुर्मुदा तत्र महर्षयः । ददुश्चैव वरान् सर्वं मुनयः सत्यवादिनः ॥ इत्यधिकः पाठः ॥

प्रशस्यमानौ सर्वत्र कदाचित्तत्र गायकौ ।

रथ्यासु राजमार्गेषु ददर्श भरताग्रजः ॥ २३ ॥

स्ववेश्म चानीय ततो भ्रातरौ च कुशीलवौ ।

पूजयामास पूजार्हौ रामः शत्रुनिवर्हणः ॥ २४ ॥

आसीनः काञ्चने दिव्ये स च सिंहासने प्रभुः ।

उपोपविष्टः सचिवैर्भ्रातृभिश्च परंतपः ॥ २५ ॥

दृष्ट्वा तु रूपसम्पन्नौ तावुभौ नियतस्तदा ।

उवाच लक्ष्मणं रामः शत्रुघ्नं भरतं तथा ॥ २६ ॥

आयुष्यं आयुर्वर्द्धकम्, पुष्टिजनकं सत्यपिआयुषि काङ्क्ष्यं तस्याकिञ्चित्कर
त्वात् पुष्टिकरम्, सर्वाभिः श्रुतिभिः स्वरारम्भकावयवैर्मनोहरम् । तदुक्तम्—

“प्रथमश्रवणाच्छब्दः श्रूयते यः स्वमात्रतः । सा श्रुतिः संपरिज्ञेया स्वरावयव
लक्षणा ॥” इति । इदं गीतम् अभिगीतं शोभनं गीतम् । अभिः पूजायाम् । यद्वा

इदं गीतं सर्वगीतेषु अभिगीतमित्यन्वयः ॥ २२ ॥ प्रशस्यमानाविति । अस्या
दावितिशब्दोऽध्याहार्यः । तत्र यज्ञवाटे रथ्यासु राजमार्गेषु च सर्वत्रेत्यं प्रशस्य-

मानौ तौ कदाचिद्भरताग्रजो रामो ददर्श, भरतमुखेन ददर्शेत्यर्थः ॥ २३ ॥
स्वेति । ततो दर्शनानन्तरं शत्रुनिवर्हणो रामः पूजार्हौ स्वप्रबन्धगातृत्वेन

श्लाघार्हौ भ्रातरौ कुशीलवौ । तुल्यवयोरूपादिमत्त्वेनाश्चर्यकरौ । स्ववेश्म स्वशाला
गृहमानीय । नयतिर्द्विकर्मकः । पूजयामास श्लाघयामास ॥ २४ ॥ अथास्य

प्रबन्धस्य प्रबन्धनायकभूतमहापुरुषपरिग्रहमाह—आसीन इत्यादिना, द्वयोरे-
कान्वयः । प्रभुः स्वामी । तदनु रूपतया काञ्चने सौवर्णे दिव्ये स्वर्गादशरथेना

नीते सिंहासने आसीनः । सचिवैः मन्त्रिभिर्भ्रातृभिश्च उपोपविष्टः, परिवृत
इत्यर्थः । “प्रसमुपोदः पादपूरणे ” इति द्विरुक्तिः । परं शत्रुं तापयतीति

परन्तपः । “द्विषत्परयोस्तापेः ” इति खच् । “खचि ह्रस्वः ” इत्युपधाह्रस्वः ।
“अरुर्द्विषदजन्तस्य मुम्” इति मुमागमः । अनेन व्यासङ्गरहितत्वं सूचितम् ।

श्रुतिमनोहरम्—श्रुतयः कान्ताप्रभृतयः ताभिर्मनोहरं यथा तथा गीतम् । रथ्यासु राज
मार्गेषु एवं सर्वत्र प्रशस्यमानौ गायकौ कुशीलवौ कदाचिद्भरताग्रजः श्रीरामः ततः

रथ्यादिषु ददर्शेत्यन्वयः ॥ २१-२४ ॥ आसीन इत्यादि श्लोकत्रयमेकं वाक्यम् ।
सिंहासने आसीनः स रामः आत्मरूपसम्पन्नौ आत्मसदृशौ तौ कुशलवौ दृष्ट्वा

लक्ष्मणादीन् अनयोर्देववर्चसोः विचित्रार्थपदं विचित्रा अर्थाः पदानि च यस्मिन्

श्रूयतामिदमाख्यानमनयोर्देववर्चसोः । विचित्रार्थपदं
सम्यग्गायिनौ तावचोदयत् ॥ २७ ॥ तौ चापि मधुरं
रक्तं स्वञ्चितायतनिःस्वनम् । तन्त्रीलयवदत्यर्थं विश्रुतार्थं
मगायताम् ॥ २८ ॥ ह्लादयत् सर्वगात्राणि मनांसि
हृदयानि च । श्रोत्राश्रयसुखं गेयं तद्भौ जनसंसदि
॥ २९ ॥ इमौ मुनी पार्थिवलक्षणान्वितौ कुशीलवौ चैव
महातपस्विनौ । ममापि तद्भूतिकरं प्रवक्ष्यते महा
नुभावं चरितं निबोधत ॥ ३० ॥

नियतः अश्वमेधे दीक्षितः स रामः रूपसम्पन्नौ भ्रातरौ दृष्ट्वा लक्ष्मणादीनुवाच
॥ २५ ॥ २६ ॥ श्रूयतामिति । देववर्चसोः देवतुल्यतेजसोः, रूपसम्पत्तिरपि
गीतिरस्यतासामग्रीति भावः । अनयोः कुशीलवयोः सम्बन्धि विचित्रार्थपदम् ।
इदमाख्यानं श्रूयतामित्युक्त्वेत्युपस्कार्यम् । सम्यग्गायिनौ तावचोदयत्,
गानाय प्रेरयामासेत्यर्थः ॥ २७ ॥ ताविति । सर्वाणि क्रियाविशेषणानि । मधुरं
पाठतो गानतश्च मनोहरम् । रक्तं रागवत् । स्वञ्चितः सुतरां पूजितः आयतो
दीर्घः निस्वन आलापो यस्मिन् । तन्त्रीलयवत् तन्त्र्यारोपलयाभ्यां युक्तमत्यर्थं
भृशं विश्रुतार्थं विस्पष्टार्थम् ॥ २८ ॥ ह्लादयदिति । सर्वगात्राणि सर्वावयवान्
हृदयानि गात्रान्तरवर्तीनि मनोधिष्ठानानि मनांसि च ह्लादयत् सुखयत् । श्रोत्रा
श्रयसुखम्—श्रोत्रं कर्णशष्कुली, तदाश्रयं श्रोत्रेन्द्रियं तत्सुखं तत्सुखकरम् ।
तत्कुशलवकृतं गेयं गानम् । भावे यत् । जनसंसदि सभायाम् । जनशब्दो मण्डप
व्यावृत्त्यर्थः । बभौ प्रचकाशे, अजृम्भतेत्यर्थः ॥ २९ ॥ उक्तमेवार्थं वृत्तान्त
रेण सर्गान्ते संगृह्णाति—इमावित्यादिश्लोकद्वयेन । इमौ मुनिवेषावपि पार्थिवलक्ष-

तत् इदमाख्यानं श्रूयतामित्युवाच । गायकौ कुशलवौ च समचादयत् । गायना
मिति शेषः ॥ २५-२७ ॥ ताविति । स्वचित्तायतनिस्वनं स्वेच्छानुरूपम्वरायामं,
विश्रुतार्थं प्रसिद्धार्थम् ॥ २८ ॥ ह्लादयदिति । मनसोऽधिष्ठानं हृदयम् । श्रोत्राश्रयसुखं
श्रोत्रेन्द्रियसुखम् ॥ २९ ॥ महता प्रबन्धेन उक्तमर्थं श्लोकद्वयेन निगमयति—इमावि
त्यादि । कुशीलवौ गायकौ तथापि महातपस्विनौ । ममापि भूतिकरं श्रेयस्करं

णान्वितौ । कुशीलवावपि गायकावपि महातपस्विनौ महान्तौ तपस्विनौ भवतः । तत्तस्मात् ममापि प्रियाविरहकृशस्यापि, भूतिकरं श्रेयस्करम्, धारकमित्यर्थः । महाननुभावो यस्य तत् महानुभावं चरितम् सीताचरित्रमित्यर्थः । प्रवक्ष्यते आभ्यां व्यक्तं पठिष्यते, तन्निबोधत तच्छृणुतेत्यर्थः । अत्र पौराणिकाः—वक्तारौ महात्मानौ वक्ष्यमाणं च मच्चरितं महानुभावम् अतस्तन्निबोधतेत्याहुः। एवं ह्यात्मप्रशंसा स्यात् सा च न युक्ता, अयं हि रामो धीरोदात्तः। तस्य चाविकत्थन इति लक्षणम् । तस्य च स्वविषयप्रबन्धश्रवणं महानुभावत्वोक्तिश्च न कथमप्युपपन्नम् । लोके हि क्षुद्रोऽपि कश्चित्स्वविषयप्रबन्धश्रवणे लज्जते । अतोऽन्यथा योजयन्त्याचार्याः—नायं प्रबन्धो रामचरित्रपरः, किन्तु सीताचरित्रपरः ‘सीतायाश्चरितं महत्’ इति पूर्वमुक्तत्वात् । “श्रीमद्रामायणमपि परं प्राणिति त्वच्चरित्रे” इत्यभियुक्तवचनात् । स्त्रीप्रसङ्ग इत्याभाणकश्च । तद्विषयस्तु प्रबन्धो रामेण श्राव्य एव । विरहिणो हि कान्ताचरित्रगाथाः शृण्वन्ति श्रावयन्ति च । अतएव ‘ममापि भूतिकरम्’ इत्युक्तम् । विरहिणोऽपि मे सत्ताप्रदमित्यर्थः । यद्वा “अप्रमेयं हि तत्तेजो यस्य सा जनकात्मजा” इत्युक्तरात्या ममाप्यतिशयावहमित्यर्थः । महानुभावमित्यस्य च प्रणयिन्यसन्निधानदशायामपि धारकमित्यर्थः । यद्वा महानुभावम् “लघुतरा रामस्य गोष्ठी कृता” इत्युक्तरात्या स्वविषये निरवधिकापराधकारिराक्षसीरक्षणेन स्वस्मादप्यतिशयितवैभवमित्यर्थः । यद्वा “दोषो यद्यपि तस्य स्यात्सतामेतदगर्हितम्” इति मयोक्तम् । अनया तु “न कश्चिन्नापराध्यति” इति । अतो मत्तोऽप्युत्कृष्टचरितमित्यर्थः । यद्वा स्वचरणे निगडं बद्धा देवस्त्रीचरणनिगडविच्छेदकारितया मत्तोऽप्याश्रितरक्षणेऽतिशयितत्वरायुक्तमित्यर्थः । यद्वा पितृत्वप्रयुक्तहितपरतया मयि सापराधविषये कलुषधियि मातृत्वप्रयुक्तवात्सल्येन मामपि क्षमापयन्त्याश्चरितत्वेन महानुभावमित्यर्थः ॥ ३० ॥ तनि०—सुनी मननशीलौ । पृथिव्याः पतिः पार्थिवः तस्य लक्षणान्यसाधारणावयवसंस्थानविशेषाः तैरन्वितौ कुशीलवौ गायकौ इमावतिबालौ क मुनित्वं क राज्यार्हता क महातपस्वित्वं क गायकत्वं केमे गुणाः कातिबालाविमाविति विरोधालङ्कारध्वनिः, गायमानौ चापि महातपस्विनावित्याश्चर्यालङ्कारध्वनिश्च । तपस्विनौ कुशीलवावित्यनेन गानस्य वंशपरम्परागतत्वाभावेन तत्प्रयुक्ताहङ्कारादभावः केवलेश्वरप्रसादसिद्धत्वं च व्यञ्जितम् । ममापि—

ततस्तु तौ रामवचःप्रचोदितावगायतां मार्गविधानसम्पदा ।
 स चापि रामः परिपद्गतः शनैर्बुभूषयासक्तमना बभूव ह ॥ ३० ॥
 इत्यार्षे श्रीरामायणे वाल्मीकीये आदिकाव्ये
 बालकाण्डे चतुर्थः सर्गः ॥ ४ ॥

भूतिकरम् उभयविभूतिनायकस्यापि भूतिकरं सम्पत्करम्, किमुत अन्येषाम् । यद्वा
 तदभावे ममापि सत्ता न निर्वहतीत्यर्थः । महानुभावम् महामहिमवत् । ममापि महान्
 भावमिति, “सो अङ्ग वेद यदि वा न वेद” इत्युक्तरीत्या दुर्विज्ञेयमहिमयुक्तमित्यर्थः ॥ ३० ॥
 तत इति । ततः श्रोतृप्रोत्साहनानन्तरं रामस्य वचसा प्रचोदितौ न तु चेष्टयं
 त्यादरातिशयोक्तिः । तौ कुशीलवौ । मार्गविधानसंपदा-देशी मार्गश्चेति द्वौ
 गानप्रकारौ । तत्र मार्गः सार्वत्रिकः, देशी काचित्कः । तयोर्मध्ये मार्गनिर्वाह
 सामग्र्या अगायताम् । स रामोऽपिशनैः परिपद्गतः झटित्युत्थाय गमनं परिपदां
 ऽप्युत्थानाद्रसभङ्गो भविष्यतीति मन्दंमन्दं सिंहासनादवतीर्य परिपदं प्राप्तः ।
 “एकः स्वादु न भुञ्जीत” इति न्यायादुन्नतसिंहासनावस्थानेन स्वात्मान
 मेकाकिनं मन्यमानः सभामध्यगतः । बुभूषया अनुबुभूषया, श्रोत्रसुखानुभवं
 च्छयेत्यर्थः । यद्वा बुभूषया भवितुमिच्छया, कान्ताकथाश्रवणेन स्वसत्तालाभं
 च्छयेत्यर्थः । सक्तमनाः गानश्रवणासक्तचित्तः बभूव ह । स्वशिष्यांस्तप्रबन्ध
 श्रवणे रामः स्वयमेव सादरं प्रसक्त इति मुनिस्तुष्यति । अत्र श्लोकद्वयं वंश
 स्थवृत्तम् । “जतौ तु वंशस्थमुदीरितं जरौ” इति लक्षणात् ॥ ३१ ॥
 इति श्रीगोविन्दराजविरचिते श्रीरामायणभूषणे मणिमञ्जीराख्याने बालकाण्ड
 व्याख्याने चतुर्थः सर्गः ॥ ४ ॥

—चरित्रम् एताभ्यां प्रवक्ष्यते तन्निबोधत ॥ ३० ॥ तत इति । मार्गविधानसम्पदा,
 मार्गश्च देशी चेति गानप्रकारौ द्वौ । तत्र मार्गस्सार्वत्रिकः, देशी काचित्कः देश
 विशेषणैरपेक्ष्येण शास्त्रप्रतिपादितो मार्गस्सार्वत्रिकरागप्रकारः । तयोर्मध्ये मार्गनिर्वाह
 सामग्र्या अगायताम् । स रामः बुभूषया श्रवणानन्दानुभवेच्छया आसक्तमना
 बभूवेत्यर्थः ॥ ३१ ॥ इति श्रीमहेश्वरतीर्थविरचितायां श्रीरामायणतन्त्रदीपिका
 ख्यायां बालकाण्डव्याख्यायां चतुर्थः सर्गः ॥ ४ ॥

विषयः—प्राकृतावलम्बि गानं देशी, संस्कृतावलम्बि तु मार्गः । स्वयं श्रवणे चोत्तरोत्तरं लोकानामुपदेश
 त्वबुद्ध्या श्रवणे प्रवृत्तौ तस्य स्थिरत्वं भवतीति तदाशयः ॥ ३१ ॥

इदं च तपःस्वाध्यायेत्यारभ्य सर्गचतुष्टयं महत्परिग्रहसिद्धये उक्त
 वैलक्षण्यत्रयप्रतिपादनपरत्वेन प्रबन्धोपोद्धातत्वात् श्रीरामायणान्तर्गतं कथा
 शरीरानुप्रविष्टप्रस्तावनाग्रन्थवत् । ननु रामायणनिर्माणान्तरभाविनः कथा
 शरीरस्यास्य कथं तत्पूर्वभावः ? इति चेत् नः अनन्तरभावित्वेऽपि त्रिका
 लज्ञेन महार्षेणा प्रथमं तन्निर्माणसम्भवात् । नन्वात्मप्रशंसापरमिदं सर्ग
 त्रयं कथमृषिः स्वयमेव वक्तुमर्हति ? इति चेत् नः अन्यापरिज्ञातस्यै
 तस्य वृत्तान्तस्य प्रेक्षावत्प्रवृत्त्यर्थमादाववश्यं वक्तव्यत्वात् । यद्वा सर्गत्रयमिदं
 केनाचित् वाल्मीकिशिष्येण रामायणनिर्वृत्त्यनन्तरं निर्माय वैभवप्रकटनाय सङ्ग
 मितम् यथा याज्ञवल्क्यस्मृत्यादौः तथैव तत्र विज्ञानेश्वरेण व्याकृतम् । नन्वे
 तस्य सर्गत्रयस्य रामायणादित्वे कुशलवाभ्यां एतद्ज्ञाने प्रथमं क्रियमाणे तौ
 रामेणादावेव स्वपुत्राविति परिज्ञातौ स्याताम्, तथा च तदैव सीतानयनापत्तिः ।
 “ बिम्बादिवोत्थितौ बिम्बौ रामदेहात्तथापरौ । तौ राजपुत्रौ ” इत्यादिना हि
 रामपुत्रत्वमनयोः सूच्यते । तस्मादिदमसङ्गतमिति चेन्नः सीतापुत्रत्वादेरत्राक-
 थनात् । रामसादृश्यमात्रस्य राजपुत्रान्तरेष्वपि संभवात् । अयं च प्रबन्धो
 वेदोपबृंहणरूपो वेदान्तार्थमुपबृंहयति । “ प्रायेण पूर्वभागार्थो धर्मशास्त्रेण
 कथ्यते । इतिहासपुराणाभ्यां वेदान्तार्थः प्रकाश्यते ” इति वचनात् । तत्र
 “ यतो वा इमानि भूतानि जायन्ते येन जातानि जीवन्ति यत्प्रयन्त्यभिसंवि
 शन्ति तद्विजिज्ञासस्व तद्ब्रह्म ” इति श्रुतम् । तत्किं जगज्जन्मादिकारणं ब्रह्म
 विष्णुः उत ब्रह्मरुद्रादिष्वन्यतमः ? इत्यपेक्षायां रामत्वेनावतीर्णो विष्णुरेव वेदान्त
 वेद्यं परब्रह्मेत्युच्यते । “ उपक्रमोपसंहाराभ्यासोऽपूर्वताफलम् । अर्थवादो
 पपत्ती च लिङ्गं तात्पर्यनिर्णये ॥ ” इत्युक्तषड्विधतात्पर्यलिङ्गसम्भवात् ।
 तथाहि, उपक्रमे तावत् “ कोन्वस्मिन् ” इत्यादिना वेदान्तोदितसकलगुण
 सम्पन्नः किं विष्णुरुतान्यो ब्रह्मादिष्वन्यतम इति वाल्मीकिना पृष्टे “ इक्ष्वाकु
 वंशप्रभवो रामः ” इत्यादिना रामत्वेनावतीर्णो विष्णुरेवेति नारदेनोक्तम् ।
 उपसंहारे च चतुर्मुखः प्राह—“ तवाहं पूर्वके भावे पुत्रः परपुरञ्जय । संक्षिप्य
 च पुरा लोकान् मायया स्वयमेव हि ॥ महार्णवे शयानोऽप्सु मां त्वं पूर्वमजी
 जनः । पद्मे दिव्येऽर्कसङ्काशे नाभ्यामुत्पाद्य मामपि । प्राजापत्यं त्वया कर्म
 मयि सर्वं निवेशितम् ॥ ” इत्यादिना सर्वजगत्कारणप्रजापतिजनकत्वेन सकल

जगत्कारणं ब्रह्म विष्णुरेवेत्युक्तम् । अभ्यासश्च तस्यैव दृश्यते । बालकाण्डे—
 “ एतस्मिन्नन्तरे विष्णुरुपयातो महाद्युतिः । शङ्खचक्रगदापाणिः पीतवासा
 जगत्पतिः ॥ ” इति जगत्कारणत्वमुक्तम् । तत उत्तरत्र देवाः—“ त्वं गतिः
 परमा देव सर्वेषां नः परंतप । ” इत्याहुः । तेन परत्वासाधारणं सर्वशरण्यत्व
 मुक्तम् । तत उत्तरत्र—“ ततो देवर्षिगन्धर्वाः सरुद्राः साप्सरोगणाः । स्तुति
 भिर्दिव्यरूपाभिस्तुष्टुवुर्मधुसूदनम् ॥ ” इति सर्वस्तुत्यत्वमुक्तम् । ततो विश्वा
 मित्रः—“ अहं वेद्मि महात्मानं रामं सत्यपराक्रमम् । वसिष्ठाऽपि महातंजा ये
 चेमे तपसि स्थिताः ॥ ” इति । “ वेदाहमेतं पुरुषं महान्तम् । तमेतं वेदानुव
 चनेन ब्राह्मणा विविदिषन्ति यज्ञेन दानेन तपसानाशकेन ” इति श्रुत्युत्तरीत्या
 महापुरुषत्वं तपोबलं विना तस्य दुर्ज्ञेयत्वं चाह । सीताविवाहे वसिष्ठाऽपि—
 “ अव्यक्तप्रभवो ब्रह्मा शाश्वतो नित्य अव्ययः । तस्मान्मरीचिः सञ्जज्ञ
 मरीचिः काश्यपः सुतः ॥ ” इति सर्वमूलकारणत्वं प्राचीकशत् । परशुरामाऽपि
 “ अधिकं मेनिरे विष्णुं देवाः सार्ष्णिगणास्तदा ॥ ” इति सर्वाधिकत्वं निदर्शितवान् ।
 अयोध्याकाण्डे—“ स हि देवैरुदीर्णस्य रावणस्य वधार्थिभिः । अर्थिता मानुषं
 लोके जज्ञे विष्णुः सनातनः ॥ ” इति सनातनत्वमुक्तम् । उत्तरत्र “ आकाशप्रभवो
 ब्रह्मा शाश्वतो नित्य अव्ययः । ” इत्याकाशशब्देन स्वयंप्रकाशत्वं व्यापकत्वं
 चाह । आरण्यकाण्डे मारीचेन—“ अप्रमेयं हि तत्तेजो यस्य सा जनकात्मजा ”
 इति परिच्छेदातीतमहिमत्त्वमुक्तम् । किष्किन्धाकाण्डे तारावचनम्—“ त्वम
 प्रमेयश्च दुरासदश्च जितेन्द्रियश्चोत्तमधार्मिकश्च । अक्षय्यकीर्तिश्च विचक्षणश्च
 क्षितिक्षमावान् क्षतजोपमाक्षः ॥ निवासवृक्षः साधूनामापन्नानां परागतिः ।
 आर्त्तानां संश्रयश्चैव यशसश्चैकभाजनम् ॥ ज्ञानविज्ञानसंपन्नो निदेशं निरतः
 पितुः । धातूनामिव शैलेन्द्रो गुणानामाकरो महान् ॥ ” इति । अनेन
 च ज्ञानानन्दादिसमस्तकल्याणगुणाकरत्वमुक्तम् । सुन्दरकाण्डे “ ब्रह्मा
 स्वयम्भूश्चतुराननो वा रुद्रस्त्रिनेत्रस्त्रिपुरान्तको वा । इन्द्रो महेन्द्रः सुरनायका
 वा त्रातुं न शक्ता युधि रामवध्यम् ॥ ” इति सर्वसंहर्तृत्वं द्योतितम् । उत्तरत्र
 “ किं वैष्णवं वा कपिरूपमेत्य रक्षोविनाशाय परं सुतेजः । अनन्तमव्यक्त-
 मचिन्त्यरूपं स्वमायया सांप्रतमागतं वा ॥ ” द्वितीयो वाकारोऽवधारणार्थः ।
 अनेनानन्तरूपत्वमुक्तम् । युद्धकाण्डे—विष्णुरेव कथं जगत्कारणम् ? अन्येषा

मपि “हिरण्यगर्भस्समवर्तताग्रे” “ यदा तमस्तन्न दिवा न रात्रिर्न सन्न चास
च्छिव एव केवलः । ” “ इन्द्रो मायाभिः पुरुरूप ईयते ” इत्यादिनातत्त्व
श्रवणात् इत्याशङ्क्य तेभ्यः सर्वेभ्यः श्रेष्ठत्वप्रतिपादनाद्धिरण्यगर्भशिवेन्द्रादि
शब्दाः सद्ब्रह्मात्मशब्दवद्विष्णुपरा एवेत्याशयेनोच्यते—“ व्यक्तमेष महायोगी
परमात्मा सनातनः । अनादिमध्यनिधनो महतः परमो महान् ॥ तमसः परमो
धाता शङ्खचक्रगदाधरः । श्रीवत्सवक्षा नित्यश्रीरजय्यः शाश्वतो ध्रुवः ॥ ” इति ।
अनेन च परमात्मत्वश्रियः पतित्वादिकमुक्तम् । उत्तरत्र ब्रह्मा—“ भवान्नारायणो
देवः श्रीमांश्चक्रायुधो विभुः । एकशृङ्गो वराहस्त्वं भूतभव्यसपत्नजित् ॥ ”
इत्यादि । अनेन तस्य नारायणशब्दवाच्यत्वमुक्तम् । अपूर्वता च प्रमाणान्तरा
प्राप्तिः, न हि परतत्त्वस्य विष्णुत्वं प्रमाणान्तरादवगन्तुं शक्यम् । फलं च
भगवत्सालोक्यादिकमित्यन्ते सुव्यक्तम् । अर्थवादोपपत्ती च बालकाण्डे दर्शिते ।
“ इमे द्वे धनुषी श्रेष्ठे ” इत्यादिनार्थवादमुक्त्वा “ जृम्भितं तद्धनुर्दृष्ट्वा शैवं
विष्णुपराक्रमैः । अधिकं मेनिरे विष्णुं देवाः सर्षिगणास्तदा ॥ ” इत्यादिना
ब्रह्मप्रमुखैस्सर्षिगणैर्देवैर्मीमांसापूर्वकं विष्णुरुद्रयोर्मध्ये विष्णोराधिक्यनिर्णयोक्ते
रूपपत्तिरुक्ता । न च वाच्यम्—“ मेनिरे ” इति वचनात् “ महाशूरतरस्तथा ”
इति वरदानकृतमिदमाधिक्यमिति । तथात्वे तस्य रोषानुपपत्तः । “ धनू
रुद्रस्य संक्रुद्धः ” इति ह्युक्तम् । किं चागस्त्याश्रमे “ स तत्र ब्रह्मणः स्थानं विष्णोः
स्थानं तथैव च । अग्नेः स्थानं महेन्द्रस्य स्थानं चैव विवस्वतः । सोमस्थानं भग
स्थानं स्थानं कौबेरमेव च ॥ ” इत्यादिना ब्रह्मादीनाम् अगस्त्योपास्यत्वमुक्तत्वा
रुद्रस्य तदकथनादपूज्यत्वमुच्यते । न चेमान्यगस्त्यपूजकब्रह्मादिस्थानानीति
वाच्यम्, असम्भवात् । “ अत्र देवाः सगन्धर्वास्सिद्धाश्च परमर्षयः । अगस्त्यं
नियताहारं सततं पशुपासते ॥ ” इति वचनं ब्रह्मादिव्यतिरिक्तकेवलदेवविषयम् ।
किञ्च यथा गृहस्थस्य गृहे देवगृहसत्त्वे गृहस्थस्यैव पूजकत्वं स्वरसतः
प्रतीयते, एवमेवात्रापि नापलापावकाशः । किञ्च दक्षयज्ञवधे—“ यस्माद्वागा
र्थिनो भागः कल्पितो नैव मे सुराः । वराङ्गानि महार्हाणि धनुषा शतयामि
वः ॥ ” इति रुद्रस्य यज्ञभागाकल्पनादपूज्यत्वादत्र तस्य स्थानानिर्देशः । ननु
यदि विष्णुः परा देवता कथं तर्हि तस्य रामत्वेन जन्म ? इति चेन्न; “ अजा
यमानो बहुधा विजायते ” इत्युक्तीत्या लोकानुजिघृक्षाकृतं तदिति चोद्यानव
काशात् । मोक्षप्रदत्वं च परदेवतासाधारणम् । अत्रोच्यते—“ या गतिर्यज्ञ

शीलानामाहिताग्नेश्च या गतिः । अपरावर्तिनां या च या च भूमिप्रदायिनाम् ।
मया त्वं समनुज्ञातो गच्छ लोकाननुत्तमान् ॥” इति । अत्रापरावर्तित्वं पुनरा-
वृत्तिशून्यत्वम्, मुक्तिरिति यावत् । “ न च पुनरावर्तते ” इति श्रुतः । न च
रणादपलायनमुच्यते इति वक्तुं शक्यते, तस्य स्वतःसिद्धत्वेन तत्फलस्याननु-
ग्राह्यत्वात् । तथा च यज्ञादिफलावधिभूतां मुक्तिं प्राप्नुहीत्यर्थः । अतएव नृसिंह-
पुराणे—“ मत्कृते निधनं यस्मात्त्वया प्राप्तं द्विजोत्तम । तस्मात्त्वं मत्प्रसादेन
विष्णुलोकमवाप्स्यसि ” इति । एवमुपक्रमादिपञ्चविधतात्पर्यलिङ्गैर्वेदान्तवेद्यं
परतत्त्वं विष्णुरेवेति श्रीरामायणेनोपबृंह्यते । एवमेवान्ते ब्रह्माप्याह—“ अस्याः
परिषदो मध्ये यद्वर्षामि निबोध तत् । एतदेव हि काव्यं ते काव्यानामुत्तमं
श्रुतम् ॥ सर्वं विस्तरतो राजन् व्याख्यास्यति न संशयः । आदिकाव्यमिदं
राम त्वयि सर्वं प्रतिष्ठितम् । न ह्यन्योऽर्हति काव्यानां यशोभाग्राववाहते ॥ ”
इति । एवंस्थिते यत्केनचिन्नवीनेन जल्पितं व्यञ्जनावृत्त्या शिवपरं रामायण-
मिति तदपहास्यमेव, न ह्यन्योऽर्हतीति प्रतिषिद्धरुद्रस्य प्रतिपाद्यकाट्यन्त-
र्भाववचनस्य केवलबालिशप्रलपितत्वात् । यच्च रामेणादित्यां पस्थानादिकं कृतं
तत्सर्वं विश्वामित्राद्युपासनवन्मनुष्यभावनानुसारेणेति विज्ञेयम् । विशंपतश्च तत्र
तत्र वक्ष्यामः । “ श्रीविष्णोः प्रथमे काण्डे जगज्जननहेतुता । द्वितीयं स्थिति
हेतुत्वं तृतीये मोक्षदायिता । चतुर्थे गुणसम्पत्तिः पञ्चमे सर्वहन्तृता । षष्ठे वेदान्त
वेद्यत्वं सप्तमे स्रष्टृहेतुता । एवं विष्णुः परं तत्त्वं रामात्मेति सुनिश्चितम् ॥
श्रीशैलपूर्णाद्यतिशेखरेण श्रुतान् पुराष्टादशधा प्रभिन्नान् । रामायणार्थान्
क्रमशः करोमि व्यक्ताच्छठारातिगुरूपदिष्टान् ॥ ” गत एकोऽर्थः ॥ १ ॥
द्वितीयस्तु—एवम्भूतं परतत्त्वं केन प्राप्यत इत्याकाङ्क्षायां तत्प्राप्त्युपायभूतां
शरणागतिं “ यो ब्रह्माणं विदधाति पूर्वं यो वै वेदांश्च प्रहिणोति तस्मै । तं ह
देवमात्मबुद्धिप्रसादं मुमुक्षुर्वै शरणमहं प्रपद्ये ” इति श्रुतिमुपबृंहयन् वाल्मीकि-
ह्यस्मिन् रामायणे उपक्रमप्रभृत्युपसंहारान्तमनेकाधिकारिफलविशेषादि-
प्रदर्शनमुखेनाखिलफलसाधनतया प्रतिपादयति । तथाहि—उपक्रमे तावत्
“ एतस्मिन्नन्तरे विष्णुरूपयातो महाद्युतिः । शङ्खचक्रगदापाणिः पीतवासा
जगत्पतिः ॥ ” इति सर्वशेषी सर्वेश्वरो रक्षापेक्षाप्रतीक्षो रक्षणसमयां लब्ध इति
समुद्भूतौज्ज्वल्यो रक्षणोपकरणैः सह सन्नद्धोऽभ्येत्य तस्थौ, तदा “ देवगन्धर्व
यक्षाश्च ततस्त्वां शरणं गताः ” इति रावणवधरूपफलार्थं ब्रह्मरुद्रादिदेवगण

शरणागतिरुक्ता । ततस्त्रिशङ्कुशुनःशेफादिवृत्तान्तेषु विश्वामित्रादिव्यापार
विशेषानुदीर्य शरणागतरक्षणं परमो धर्मः समर्थकारुणिकविषया शरणागतिः
फलाविनाभूतेति प्रदर्शितम् । ततश्च “ स भ्रातुश्चरणौ गाढं निपीडय रघु
नन्दनः । सीतामुवाचातियशा राघवं च महाव्रतम् ॥ ” इति पुरुषकारपुर
स्करणपुरःसरा शरणागतिः कार्येत्युदीरितम् । ततो भरतः “ शेष्ये पुरस्ता
च्छालाया यावन्मे न प्रसीदति ” इति रामाभिषेकफलाय शरणवरणमकरोत् ।
अत्र रावणवधाय कृतदेवगणप्रपत्तिफलदानाय निर्गमनात् तदानीं रामस्त्व
प्रतिनिधिभूतपादुकाप्रदानेन तत्सफलं कृत्वा पश्चात् देवगणमनोरथपूरणा
नन्तरमात्मानमभ्यषिञ्चत्; अतो न शरणागतिवैफल्यं चोद्यम् । अथ दण्ड
कारण्यवासिभिर्विरोधिनिरसनाय शरणागतिरनुष्ठिता, “ ते वयं भवता रक्ष्या
भवद्विषयवासिनः । नगरस्थो वनस्थो वा त्वं नो राजा जनेश्वर ॥ ” इति । अत्र
कोसलजनपदवासिनामिव भगवद्विषयवास एव शरणागतिः । तदनन्तरं “ स
पित्रा च परित्यक्तः सुरैश्च समहर्षिभिः । त्रीन् लोकान् संपरिक्रम्य तमेव शरणं
गतः ॥ स तं निपतितं भूमौ शरण्यः शरणागतम् । वधार्हमपि काकुत्स्थः
कृपया पर्यपालयत् ॥ ” इति काकवृत्तान्तेनाग्रतः पतनमेव शरणागतिरित्य
दर्शि । तदनु सुग्रीववृत्तान्तेन “ कृतापराधस्य हि ते नान्यत् पश्याम्यहं क्षमम् ।
अन्तरेणाञ्जलिं बद्ध्वा लक्ष्मणस्य प्रसादनात् ॥ ” इति शरणागतिरञ्जलि
रूपोक्ता । अथ सीतावचनेन “ मित्रमौपायिकं कर्तुं रामःस्थानं परीप्सता । वधं
चानिच्छता घोरं त्वयासौ पुरुषर्षभः ॥ विदितः स हि धर्मज्ञः शरणागतव
त्सलः । तेन मैत्री भवतु ते यदि जीवितुमिच्छसि ॥ ” इत्यनेनानुकूल्यमेव शरणा
गतिरित्यबोधि । उपरि “ सोऽहं परुषितस्तेन दासवच्चावमानितः । त्यक्त्वा
पुत्रांश्च दारांश्च राघवं शरणं गतः ॥ ” इति विभीषणशरणागत्या विरोधि
परित्यागपूर्वकत्वमुक्तम् । “ ततः सागरवेलायां दर्भानास्तीर्य राघवः । अञ्जलिं
प्राङ्मुखः कृत्वा प्रतिशिश्ये महोदधेः ॥ ” इति रामशरणागत्या योग्यस्य नायो
ग्यतान्वेष्टव्या, अयोग्यस्य च न योग्यतेत्युक्तम् । अशुचिभूतलङ्कानिर्गतमात्र
एव हि विभीषणश्शरणमवृणोत् । रामशरणागतेः फलाभावः समर्थकारुणिक
विषयत्वाभावादित्याहुः । उत्तरत्र “ अभियाचाम वैदेहीमेतद्वि मम रोचते । राघ
वाद्धि भयं घोरं राक्षसानामुपस्थितम् ॥ ” इति त्रिजटावचनानुमतिमात्रेण हनु

मद्भयात् सर्वासां रक्षितत्वकथनादन्यविषयेऽन्येनापि कृता शरणागतिः फल
वतीति निदर्शितम् । विभीषणशरणागत्यैव तत्सचिवानां रक्षणात् शरणागत
सम्बन्धिनोऽपि भगवत्कटाक्षपात्रभूता एवेति निरणायि । एवमन्यत्रापि द्रष्ट
व्यम् । एवमुपक्रमप्रभृत्योपसंहारात् प्रतिपादिता शरणागतिरेव सर्वफलप्रदाः
सैव मुक्तेरपि हेतुरित्युक्तम् । विशेषस्तु तत्र प्रकरणे प्रपञ्चयिष्यते ॥ २ ॥
अस्य चोपायस्य प्राप्यं भगवत्प्राप्तिपूर्वकं तत्कैङ्कर्यमेवेति रामायणेन प्रतिपाद्यते ।
तथाहि—उपक्रमे देवजातीयशरणागते रामकैङ्कर्यं प्रधानफलमित्युच्यते, अप्सरः
प्रभृतिष्ववतीर्य तैस्तदनुवर्तनोपदेशात् । रावणवधस्त्वानुपङ्गिकः । लक्ष्मणां
ऽपि प्रपद्याह—“अहं सर्वं करिष्यामि जाग्रतः स्वपतश्च ते । भवांस्तु सह वैदेह्या
गिरिसानुषु रंस्यते ॥” इति । तेन सर्वदेशसर्वकालसर्वावस्थांचितसर्वकैङ्कर्यफल
मिति व्यञ्जितम् । भरतोऽपि रामकैङ्कर्यायैव तदभिषेकं प्रार्थ्य पादुकाविषय
कैङ्कर्यक्रमेण मनीषितमलभत । दण्डकारण्यवासिनां शरणागतेरपि वाचिकादि
रूपमेव कैङ्कर्यं फलमित्यवगम्यते । “ ते तं सोममिवोद्यन्तं दृष्ट्वा वै धर्म
चारिणः । मङ्गलानि प्रयुञ्जानाः प्रत्यगृह्णन् दृढव्रताः ॥” इत्युक्तेः । सुग्रीवविभी
षणादिप्रपत्तेरपि मुख्यं फलं कैङ्कर्यम् अन्यदानुषङ्गिकमिति स्पष्टम्; “ अथ
हरिवरनाथः प्राप्य सङ्ग्रामकीर्तिं निशिचरपतिमाजौ योजयित्वा श्रमेण । गगन
मतिविशालं लङ्घयित्वा र्कसूनुर्हरिवरगणमध्ये रामपार्श्वं जगाम ॥ ” “ परि
त्यक्ता मया लङ्का मित्राणि च धनानि च । भवद्गतं मे राज्यं च जीवितं च
सुखानि च ॥” इत्यादिना । एवं प्राणार्थिनः काकस्य प्राणप्रदानेन तत्प्रपत्तिः
सफला । असत्प्रकृतेरस्य पुनरप्येवं दुरितप्रवृत्तिर्माभूदिति शिक्षणरूपानुग्रहायै
काक्षिनिरसनेनास्त्रं निवर्तयामास; यथा परशुरामं प्रति प्रयुक्तमस्त्रं तस्मिन्
प्रातिकूल्यान्निवृत्ते तन्मनीषितविरोधिसुकृतेषु प्रायुङ्क्त, यथा च समुद्रं प्रत्युपात्त
मस्त्रं तस्मिन् सानुतापे शरणागते द्विषत्सु आश्रितानां पापकृत्याप्रवेशन
न्यायेन तद्विरोध्यसुरेषु प्रयुयुजे । रामप्रपत्तिस्त्वाकिञ्चन्यानन्यगतित्वरूपाधि
काररहितेन कृतत्वादल्पज्ञाल्पशक्तिकविषयत्वाच्च विफलेति ध्येयम् । “समुद्रं
राघवो राजा शरणं गन्तुमर्हति ” इति विभीषणोक्तिस्तु स्वप्रपत्तेः फलदर्शन
कृता । तस्मादनेन प्रकारेण शरणागतेर्देशकालाधिकारिफलनियमाभावेऽपि
विषयनियमोऽस्तीत्युक्तम् । इयं च प्रपत्तिरस्मिन् प्रबन्धे प्रधानतया प्रति

पाद्यते । अतएव “ श्रीरामायणं दीर्घशरणागतिः ” इत्याभाणकः । तदुपयुक्तत
येतरेषामर्थानां प्रतिपादनम् । तथाहि, समर्थकारुणिकसुशीलविषयिणी शरणा
गतिः फलदायिनी । तत्र रौद्रधनुर्भङ्गपरशुरामजयसालभेदनसमुद्रबन्धनादिभि
रुक्तपरत्वप्रतिपादनैश्च सामर्थ्यं सर्वज्ञत्वादिकं चोक्तम् । सीतावियोगकालिक
वृत्तान्तविशेषैः परमकारुणिकत्वम्, गुह्यशबरीसुग्रीवादिभिर्नीरन्ध्रसंश्लेषेण
सौशील्यम्, विश्वाभिन्नाध्वरत्राणदण्डकारण्यवासिमुनिजनरक्षणरावणबाधिते
न्द्रादिसकलदेवगणपरिपालनैः निजजनपदजनानामात्मसौन्दर्यशीलादिभिः
प्रीतिमुत्पाद्य स्वपदप्राप्तिरूपसाक्षादवतारप्रयोजनभूतमोक्षप्रदानैश्च सर्वरक्षक
त्वम्, अतः समर्थपरमकारुणिकसुशीलभगवत्प्रपत्तेः सकलफलसाधनत्वेऽपि
अधिकारिविशेषानुष्ठितायास्तस्या भगवत्प्राप्तिपूर्वकतत्कैङ्कर्यरूपमोक्ष एव
मुख्यं फलम्, आनुषङ्गिकं फलान्तरमिति सुस्पष्टम् । एवं सर्वत्र द्रष्टव्यम् ॥ ३ ॥
इयं च प्रपत्तिः पुरुषकारेण विना न फलाय भवतीत्यर्थोऽस्मिन्प्रबन्धे प्रधान
तया प्रतिपाद्यते । “ सीतायाश्चरितं महत् ” इति ह्युक्तम् । तस्याश्च विश्लेष
त्रयेण कृपापारतन्त्र्यानन्यार्हत्वरूपपुरुषकारधर्मप्रतिपादनात् । तत्सन्निधानेन
काकः शिरो लेभे, तदभावान्न रावणः । विभीषणोऽपि “ निवेदयत मां क्षिप्रं
विभीषणमुपस्थितम् ” इति घटकमुखेनैव रामं शरणमवृणुत । रामोऽपि “ आन
यैनं हरिश्चेष्ट ” इति घटकमुखेनैव विभीषणं विषयीचकार । एवं सुग्रीवोऽपि
रामभक्तहनुमन्मुखेन रामं शरणं ययौ, इत्येवं ज्ञातव्यम् ॥ ४ ॥ एवम्भूतोपाया
धिकारिस्वरूपं शेषत्वं पारतन्त्र्यं च । तत्र शेषत्वं लक्ष्मणाचारेण प्राचीकशत्
“ अहमस्यावरो भ्राता गुणैर्दास्यमुपागतः । कुरुष्व मामनुचरं वैधर्म्यं नेह
विद्यते । कृतार्थोऽहं भविष्यामि तव चार्थः प्रकल्पते ॥ ” इत्यादिना ॥ ५ ॥
भरतमुखेन पारतन्त्र्यं प्रकटीकृतम् “ विललाप सभामध्ये जगर्हे च पुरोहितम् ।
राज्यं चाहं च रामस्य धर्मं वक्तुमिहार्हसि ॥ ” इत्यादिना “ सर्वात्मना पर्य्य
नुनीयमानो यदा न सौमित्रिरुपैति योगम् । नियुज्यमानो भुवि यौवराज्ये
ततोऽभ्यषिञ्चद्भरतं महात्मा ॥ ” इत्यन्तेन ॥ ६ ॥ श्रीशत्रुघ्नव्यापारेण भागवत
पारतन्त्र्यं प्राचीकशत्—“ गच्छता मातुलकुलं भरतेन तदानघः । शत्रुघ्नो
नित्यशत्रुघ्नो नीतः प्रीतिपुरस्कृतः ॥ ” इत्यादिना ॥ ७ ॥ अस्य चाधिका
रिणो ज्ञातव्यमर्थपञ्चकमत्रोच्यते । तथोक्तम्—“ प्राप्यस्य ब्रह्मणो रूपं प्राप्तुश्च

प्रत्यगात्मनः । प्राप्त्युपायं फलं प्राप्तेस्तथा प्राप्तिविशोधि च ॥ वदन्ति सकला
वेदाः सेतिहासपुराणकाः । मुनयश्च महात्मानो वेदवेदाङ्गपारगाः ॥ ११ ॥ इति ।
तत्र रामप्रस्तावेन परस्वरूपम्, लक्ष्मणादिवृत्तान्तेन प्रत्यगात्मस्वरूपम्,
शरणागतिवर्णनेनोपायस्वरूपम्, विभीषणादिकथया भगवत्कैङ्कर्यरूपफलस्व
रूपम्, रावणादिवृत्तान्तेन विरोधिस्वरूपं चोक्तमिति ज्ञेयम् ॥ ८ ॥ अस्या
धिकारिण आकिञ्चन्यम् अनन्यगतित्वं चापेक्षितमिति वक्तुं ब्रह्मरुद्रादिदत्त
वरस्य रावणस्य वधेन ब्रह्मरुद्रादिदेवतान्तराणाम्, दशरथचरितेन पितुः,
कैकेय्यादि (काकादि) वृत्तान्तेन मात्रादेः, विभीषणमन्धनादादि वृत्तान्तेन
भ्रातृपुत्रादेश्वारक्षकत्वोक्तिः ॥ ९ ॥ अस्य च भगवज्ज्ञानलाभ आचार्यमूल इति
हनुमच्चरितेन दर्शितम् । तदेव सुन्दरकाण्डे वक्ष्यामः ॥ १० ॥ अनेन चाधि
कारिणा “कृतकृत्याः प्रतीक्षन्ते मृत्युं प्रियमिवातिथिम्” इत्युक्तीत्या शरीर
पातावधिकालः प्रतीक्षणीय इति सीताध्यवसायेनोच्यते । “ शरैस्तु सङ्कुलां
कृत्वा लङ्कां परबलार्दनः । मां नयेद्यदि काकुत्स्थस्तत्तस्य सदृशं भवेत् ॥ ”
इति ह्युक्तम् । लङ्कानाम शरीरम्, रावणकुम्भकर्णावहङ्कारममकारौ, इन्द्रजिदा
दयः कामक्रोधादयः, विभीषणो विवेकः, तत्र रुद्धा सीता चेतनः, तस्य च
भगवज्ज्ञानम् हनुमता आचार्येण, तादृशशरीरध्वंसपूर्वकं तदन्तर्निरुद्धचेतनो
द्धरणं भगवतैवेति विस्तरौ भविष्यति ॥ ११ ॥ अस्य च यावच्छरीरं कर्तव्य
विषये रामादिवद्वर्तितव्यम्, न रावणादिवदित्युपदेशश्च यथायोगं क्रियते ॥ १२ ॥
अस्य च वासयोग्यो देशो भगवत्सन्निधिमान् देश एवेति कोसलजनपदस्थ
जनवृत्तान्तेनोक्तम् ॥ १३ ॥ अस्य च कालक्षेपोऽपि रामायणेनैव, द्वयविवरण
रूपत्वात् । अतएव “रामायणं दीर्घशरणागतिः” इत्यभियुक्तैरुक्तम् । “ द्वय
मर्थानुसन्धानेन सह सदैवंवक्ता ” इति च भाष्यकारः । तत्र बालकाण्डेन
श्रीमच्छब्दार्थ उक्तः, अयोध्याकाण्डेन नारायणशब्दार्थः, कल्याणगुणानामु
पवर्णनात् । आरण्यकाण्डेन “ ते तं सोममिवोद्यन्तम् ” इत्यादिना दिव्य
मङ्गलविग्रहवर्णनाच्चरणशब्दार्थः । किष्किन्धाकाण्डसुन्दरकाण्डाभ्यां शरण
शब्दार्थः । युद्धकाण्डेन प्रपद्य इत्यस्यार्थः । उत्तरकाण्डेन मुक्तिफलकीर्तना
दुत्तरखण्डार्थः ॥ १४ ॥ अस्य चाधिकारिणः सदा जप्यं रामायणमेवेति
दर्शयितुं गायत्र्यर्थोऽत्र प्रतिपाद्यते । तथाहि—बालकाण्डे वेदप्रसिद्धजगत्प्रसूति

पञ्चमः सर्गः ॥ ५ ॥

सर्वापूर्वमियं येषामासीत्कृत्स्ना वसुन्धरा ।

प्रजापतिमुपादाय नृपाणां जयशालिनाम् ॥ १ ॥

हेतुभूतभगवत्स्वरूपवर्णनात् तत्सवितृशब्दार्थः । अयोध्याकाण्डकिष्किन्धा काण्डयोः गुणगणवर्णनात् वरेण्यशब्दार्थः । आरण्यकाण्डे तेजोमय शरीरवर्णनात् भर्गश्शब्दार्थः । सुन्दरकाण्डे दिव्यमङ्गलविग्रहलक्षणवर्णनात् देवशब्दार्थः । युद्धकाण्डे धीमहिशब्दार्थः, शरणागत्युक्तेः । उत्तरकाण्डे मुक्तिफलकीर्तनात्तृतीयपादार्थ इति ॥ १५ ॥ एतेन चाधिकारिणा चार्वाकबौद्धादिदर्शनाद्यसच्छास्त्ररूपशोऽपि न कार्य इति जाबालिलक्ष्मण वचनतत्प्रत्यादेशादिना निर्णयते ॥ १६ ॥ महतामपि व्यसनं भवति, अतः संसारे जिहासा कार्येति वैराग्यसंपत्तये नागपाशब्रह्मास्त्रबन्धसीतापहरणराज्य भ्रंशादिना व्यक्तमुक्तम् । विस्तरस्तु तत्रतत्र प्रदर्शयिष्यते, दिङ्मात्रमत्र प्रदर्शितम् ॥ १७ ॥ लोकव्यवहाराय चतुःषष्टिकलार्थोऽपि संग्रहेणात्र प्रतिपाद्यते, “यदिहास्ति तदन्यत्र यन्नेहास्ति न तत्कचित्” इति न्यायात् । तथाहि—प्रतिपादितया दिशा वेदार्थो दर्शितः । हनुमद्वचनश्लाघायां “अनया चित्रया वाचा त्रिस्थानव्यञ्जनस्थया” इत्यादौ शिक्षार्थः । अश्वमेधादिप्रकरणे कल्पसूत्रार्थः । “नूनं व्याकरणं कृत्स्नमनेन बहुधा श्रुतम्” इत्यादौ व्याकरणार्थः । एवमन्यत्सर्वमत्र सूक्ष्मबुद्ध्या ज्ञातव्यम् । एवमेतेऽष्टादशार्था आचार्योपादिष्टाः ॥ १८ ॥ तत्र प्रथमं रावणनिबर्हणफलां गीर्वाणगणशरणागतिं दर्शयितुं पीठिकामारचयतिवाजिमेधपर्यन्तवृत्तान्तेन । अग्निपुरुषोत्थानमारभ्य रावणवधपर्यन्तो वृत्तान्तस्तत्फलम् । उत्तरकाण्डे स्वावतारप्रयोजनं धर्मस्थापनं मुक्तिप्रदानं च ॥ वक्तव्यमन्यत्तात्पर्यं तत्रतत्राभिधीयते । सन्तोऽत्युक्तमनुक्तं च समाधातुमिहार्हम् ॥ नमः शठारिगुरवे नमो बल्मीकजन्मने । नमो नारायणायेदं नमो रामाय विष्णवे ॥

इत्थं संक्षेपेण “आचार्यवान् पुरुषो वेद । आचार्याद्वैव विद्या विदिता साधिष्ठं प्रापत्” इति श्रुत्युक्तरीत्या आचार्यादेव विद्या प्राप्तव्येत्यमुमर्थ-

एवं सर्गचतुष्टयेन उपोद्घातमुत्तवा “आशीर्नमस्क्रिया वस्तुनिर्देशो वापि तन्मुखम्”

मुनिभावप्रकाशिका—एषामिक्ष्वाकुवंश्यानां नृपाणां कृत्स्ना इयं वसुन्धरा सर्वापूर्वं यथा भवति तथा आसीत् । सर्वेषु इक्ष्वाकुवंशेषु राजसु अपूर्वं नूतनं यथा तथा आसीत् । तत्र सम्मतिः—“मनुप्रभृतिभिर्मन्यैर्भुक्ता यद्यपि राजभिः । तथाप्यनन्यपूर्वेव तस्मिन्नासीद्वसुन्धरा ॥” इति ॥ १ ॥

येषां स सगरो नाम सागरो येन खानितः ।

षष्टिः पुत्रसहस्राणि यं यान्तं पर्यवारयन् ॥ २ ॥

इक्ष्वाकूणामिदं तेषां राज्ञां वंशे महात्मनाम् ।

महदुत्पन्नमाख्यानं रामायणमिति श्रुतम् ॥ ३ ॥

मभिव्यञ्जयन् स्वेन नारदाद्विदितमर्थं प्राचीकशत् । अथ सर्गत्रयणाचार्यं
प्रसादकार्यं सर्ववस्तुसाक्षात्कारस्तद्विषयप्रबन्धनिर्माणचातुर्यं चाभिहितम् ॥
अथ परमकारुणिको भगवान् वाल्मीकिः रामायणाख्यं काव्यमारभमाणः प्रारि-
प्सितप्रबन्धस्य निर्विघ्नपरिसमाप्त्यर्थं प्रचयगमनार्थं च “ आशीर्नमस्क्रिया
वस्तुनिर्देशो वापि तन्मुखम् ” इत्युक्तीत्या काव्यमुखत्वेनादौ कर्तव्यं
वस्तुनिर्देशं कुर्वन् अर्थाद्विषयप्रयोजने च दर्शयन् कर्तव्यं प्रतिजानानः
सत्परिग्रहमर्थयते—सर्वापूर्वमित्यादिश्लोकचतुष्टयेन । सर्वेति । कृत्स्ना सप्तद्वीपा-
त्मिका इयं वसुन्धरा भूमिः । जयेन शालन्ते भासन्त इति जयशालिनः तेषाम् ।
येषां नृपाणां प्रजापतिं मनुम् “ मनुः प्रजापतिः पूर्वमिक्ष्वाकुस्तु मनाः
सुतः । ” इति वक्ष्यमाणत्वात् । उपादाय आरभ्य सर्वापूर्वं सर्वेषामितरं तेषां राज्ञा-
मपूर्वं दुर्लभं यथा भवति तथा आसीत्, स्वमासीदित्यर्थः ॥ १ ॥ जयशालित्वं
कुत्रचिदुदाहृत्य दर्शयति—येषामिति । येषां नृपाणां मध्ये सः प्रसिद्धः सगरः ।
प्रसिद्धिमेवाह—सागरस्समुद्रः स्वनामाङ्कितः येन सगरेण खानितः षष्ट्या
पुत्रसहस्रैरवदारितः । नाम प्रसिद्धौ । किञ्च यान्तं दण्डयात्रया गच्छन्तं यं
षष्टिः पुत्रसहस्राणि पर्यवारयन् परितोऽगच्छन् । इक्ष्वाकुप्रभृतिषु विद्यमानेषु
सगरमात्रकीर्तनं तेनाखिलायाः भूमेः पुनरुद्धृतत्वात् । षष्टिरिति षड्विंशति
निपातितः । अत एकवचनस्यापि बहुवचनविशेषणत्वम् ॥ २ ॥ इक्ष्वाकूणा-
मिति । महात्मनां महाप्रभावानाम् इक्ष्वाकूणामिक्ष्वाकुवंश्यानाम् । “ तद्वा

इत्यालङ्कारिकोक्तेः काव्यमुखे क्रियमाणं वस्तु निर्दिशति—सर्वापूर्वमिति । इयं कृत्स्ना
वसुन्धरा प्रजापतिं वैवस्वतमनुमुपादाय आरभ्य येषां नृपाणामधीना पूर्वमासीत्,
अविद्यमानः पूर्वं यस्मादपूर्वं सर्वेषां राज्ञामपूर्वम् । प्रथममिति यावत् । क्रियाविशे-
षणमेतत् ॥ १ ॥ येषामिति । किञ्च येषां राज्ञां मध्ये सगरो नाम । जात इत्यध्याहा-
रेण योजना । ‘सागरो येन खानितः’ इति समुद्रस्य सागरशब्दप्रवृत्तिरपि यदधीनेति
भावः । यान्तं दिग्विजयार्थं गच्छन्तं यं सगरं षष्टिः पुत्रसहस्राणि पर्यवारयन् ॥ २ ॥
तेषामिक्ष्वाकूणां वंशे रामायणमिति महदाख्यानमुत्पन्नमितियोजना । राममयति

तदिदं वर्तयिष्यामि सर्वं निखिलमादितः ।

धर्मकामार्थसहितं श्रोतव्यमनसूयया ॥ ४ ॥

जस्य बहुषु तेनैवास्त्रियाम् ” इति तद्वाजप्रत्ययस्य बहुवर्तत्वाल्लुक् । तेषां राज्ञां वंशे वंश्ये रामे विषये रामायणमिति श्रुतं प्रसिद्धं महत् पूजनीयम् इदमाख्यानं कथाप्रबन्धः उत्पन्नम्, ब्रह्मणः प्रसादादिति शेषः । तत्र निमित्तमात्रमहमिति विनयोक्तिः । अत्र वर्णनीयस्य नायकस्य सर्वापूर्वमित्यनेन महाभाग्यत्वं नाम गुण उक्तः । येषामित्यादिश्लोकद्वयेन महाकुलीनत्वम् ॥३॥ ब्रह्मप्रसादादेवोत्पन्नत्वे तव किं कृत्यम् ? तत्राह—तदिति । तत् ब्रह्मप्रसादोत्पन्नम्, इदं रामायणं वर्तयिष्यामि प्रवर्तयिष्यामि । धर्मकामार्थसहितं तत्प्रतिपादकं तत्फलकं वा सर्वं रामायणम् आदितः तदवतारदेशात्प्रभृति निखिलमन्यूनं यथा भवति तथा । अनसूयया असूयाभिन्नया, श्रद्धयेत्यर्थः । श्रोतव्यम् न तु स्वयं लिखितपाठेन निरीक्षितव्यम् । ब्रह्मण एवोत्पन्नमिदम्, मम तु तत्प्रवर्तन एवाधिकारः । अतः प्रेक्षावद्भिरत्रा सूया न कर्तव्या, किन्तु भक्त्यैव श्रोतव्यमिति भावः । अत्र तेषां वंश इत्यनेन विषय उक्तः, धर्मकामार्थसहितमित्यनेन प्रयोजनमुक्तम्, अनसूययेत्यनेन अनसूयवोऽधिकारिणः, कार्यकारणभावः सम्बन्ध इत्यादि बोध्यम् । अत्र मोक्षस्यापि प्रयोजनत्वं सिद्धम्, “सर्वं

ज्ञापयतीति रामायणम् । ‘ अयं पयं गतौ ’ । सर्वं गत्यर्था ज्ञानार्थाः ॥३॥ तदिदमिति । धर्मकामार्थसहितं धर्मकामार्थप्रतिपादकम्, इदं तु अवान्तरफलाभिप्रायेणोक्तम्, वस्तुतो मोक्ष एव परमफलम् । सर्वं निखिलं काव्यं प्रतिपाद्यार्थेषु ऐकार्थानुक्तावपि सर्वं शब्दप्रयोगसम्भवात् निखिलमित्युक्तम् । वर्तयिष्यामि, श्रोतव्यमिति तव्यप्रत्ययेन रामायणस्य श्रवणविधिः, श्रूयमाणत्वेनाश्रवणे प्रत्यवायसम्भवात् । धर्मकामार्थसहितं धर्मकामार्थप्रदमित्यनेनास्यैव सर्वपुरुषार्थसाधनत्वाच्चान्यत्सर्वं परित्यज्येदमेवात्यादरेण श्रोतव्यमिति तात्पर्यम् । अनसूयया—असूयामकुर्वता, अनेन श्रीरामायणश्रवणे

विषयम्—तदिदं बुद्धिस्थम् । आदितः आदिमारभ्य निखिलम् उत्तरकाण्डान्तम् । सर्वं वर्णपदच्युतिरहितम्, धर्मकामार्थाः सहिताः यस्मात् तत् । सहिता इत्यत्र केनेत्याकांक्षायां मोक्षेणेति गम्यते । तेन पुरुषार्थचतुष्टयसाधनं वर्तयिष्यावः गास्यावः । तत् अनसूयता असूयतीत्यसूयन् न असूयन् अनसूयन् स्वस्यान्यस्य चोपतापमकुर्वन्, तेनानसूयता श्रोतव्यमित्यर्थः । “असु उपतापे ” इति कण्ठ्वादियगन्तस्य शतरि रूपम् ॥ ४ ॥

कोसलो नाम मुदितः स्फीतो जनपदो महान् ।

निविष्टः सरयूतीरे प्रभूतधनधान्यवान् ॥ ५ ॥

अयोध्या नाम नगरी तत्रासील्लोकविश्रुता ।

मनुना मानवेन्द्रेण या पुरी निर्मिता स्वयम् ॥ ६ ॥

आयता दश च द्वे च योजनानि महापुरी ।

श्रीमती त्रीणि विस्तीर्णा सुविभक्तमहापथा ॥ ७ ॥

पापैः प्रमुच्यते ” इत्युक्तत्वात् ॥ ४ ॥ अथ रामचरित्रं प्रतिज्ञातं वक्तुं तदव-
तरणयोग्यदेशवैभवं दर्शयति—कोसल इति । मुदितः सन्तुष्टजनः । “ मञ्चाः
क्रोशन्ति ” इतिवल्लक्षणा स्फीतः समृद्धः । “ स्फायः स्फी निष्ठायाम् ” इति
स्फीभावः । प्रभूतानि बहूनि च तानि धनधान्यानि च तद्वान् । कर्मधारयादपि
मत्वर्थीयो दृष्टः । यथा “ कोकप्रीतिचकोरपारणपटुज्यातिष्मती लोचने ”
इत्यादि । प्रभूतधनश्चासौ धान्यवांश्चेति कर्मधारयो वा । अत्र धनधान्यस-
मृद्धेरुक्तत्वात् स्फीत इति जनसमृद्धिरुच्यते । कोसलो नाम कोसल इति
प्रसिद्धः । महान् विस्तीर्णः जनपदो देशः । “ निवृज्जनपदो देशविषयौ ” इत्य-
मरः । सरयूतीरे सरयूनामकनद्या उभयतीरे निविष्टः स्थितः ॥ ५ ॥ तत्रा-
वतारयोग्यनगरं वर्णयति—अयोध्येति, श्लोकत्रयमेकं वाक्यम् । अयोध्येति
नगरी तत्र कोसले आसीत् अस्ति । लकारव्यत्ययः । लोके विश्रुता प्रसिद्धा
या पुरी मानवानां मनुष्याणाम् इन्द्रेण स्वामिना मनुना स्वयं स्वसङ्कल्पेन
निर्मिता नाम ॥ ६ ॥ आयतेति । दश च द्वे च योजनानि द्वादश योजनानि ।
अत्यन्तसंयोगे द्वितीया । आयता दीर्घा । मण्डलप्रमाणमिदम् । महापुरी
मूलनगरम्, उपनगरसाहित्ये त्वनेकयोजनास्तीति भावः । श्रीमती कान्तिमती ।
त्रीणि योजनानि विस्तीर्णा योजनत्रयवैपुल्यवती । सुष्ठु विभक्ताः उभयपार्श्व-
वृक्षावलीमत्तया क्लृप्ताः महापथाः नानाजनपदगामिमार्गाः यस्यास्ता ॥ ७ ॥

असूयाराहित्यमात्रमेव अधिकारिविशेषणमित्युक्तं भवति ॥ ४ ॥ कोसल इति ।
परमधार्मिकेश्वाकुवंशराज्यपरिपालनेन प्रभूतधनधान्यवान् अत एव स्फीतः पुष्टः,
मुदितः तुष्टः, सरयूतीरे निविष्टः स्थितः जनपदो देशोऽस्तीति शेषः ॥ ५ ॥ अयो-
ध्येत्यादिश्लोकत्रयमेकं वाक्यम् । तत्र सरयूतीरे आयता दश च द्वे च, द्वादशयोजना

राजमार्गेण महता सुविभक्तेन शोभिता ।
 मुक्तपुष्पावकीर्णेन जलसिक्तेन नित्यशः ॥ ८ ॥
 तां तु राजा दशरथो महाराष्ट्रविवर्द्धनः ।
 पुरीमावासयामास दिवं देवपतिर्यथा ॥ ९ ॥
 कवाटतोरणवतीं सुविभक्तान्तरापणाम् ।
 सर्वयन्त्रायुधवतीमुपेतां सर्वशिल्पिभिः ॥ १० ॥
 सूतमागधसम्बाधां श्रीमतीमतुलप्रभाम् ।
 उच्चाट्टालध्वजवतीं शतघ्नीशतसंकुलाम् ॥ ११ ॥

राजमार्गेणेति । महता आनगरान्तेन सुविभक्तेन ऋजुतया क्लृप्तेन, मुक्तपुष्पा
 वकीर्णेन मुक्तैः असूत्रग्रथितैः पुष्पैरवकीर्णेन । नित्यशः सर्वकालेऽपि । सप्तम्यर्थे
 शसप्रत्ययः । जलसिक्तेन वर्षासु स्वतएव, अन्यदा मनुष्यैः । राजमार्गेण राज
 गृहद्वारात् प्रवृत्तेन मार्गेण शोभिता ॥ ८ ॥ अथ नगर्या महाराजाधिष्ठितत्वरूपं
 गुणमाह—तां त्विति । महच्च तद्राष्ट्रं च महाराष्ट्रम् । “आन्महतः—” इत्यात्वम् ।
 तद्विवर्द्धयति धर्मेण पालयतीति महाराष्ट्रविवर्द्धनः । कर्तरि ल्युट् । महान्वासौ
 राष्ट्रविवर्द्धनश्चेति वा । पूर्वराजभ्योऽधिक इत्यर्थः । दशरथाख्यो राजा दिवं
 स्वर्गम्, अमरावतीं देवपतिर्यथा इन्द्र इव तां पुरीम् । तु पूर्वनृपवैलक्षण्येन,
 आवासयामास स्थापयामास । “हेतुमति च” इति णिच् ॥ ९ ॥ वैलक्षण्यमेव
 दर्शयन्नयोध्यां वर्णयति सर्गशेषेण—कवाटेति । तोरणो बहिर्द्वारालङ्कारदारु
 बन्धः । प्रशस्तकवाटतोरणयुक्ताम् । प्रशंसायां मतुप् । सुविभक्तं परस्पर
 संश्लिष्टम् अन्तरं मध्यप्रदेशो येषां तादृशा आपणाः निषद्याः यस्यां सा ताम् ।
 “ आपणस्तु निषद्यायाम् ” इत्यमरः । सर्वाणि सर्वविधानि यन्त्राणि शिला
 क्षेपणीप्रभृतीनि, आयुधानि बाणादयः, लोके यानि यानि यन्त्रायुधानि सन्ति
 तद्वतीमित्यर्थः । शिल्पिभिश्चित्रकारप्रभृतिभिः उपेतां युक्ताम् ॥ १० ॥
 सूतेति । सूताः बन्दिनः । “ सूतो ना तक्षिण सारथौ । क्षत्राद्विप्रासुते व्यास
 शिष्ये पारदबन्दिनोः ॥ ” इति भास्करः । मागधाः राजप्रबोधकाः । “मागधः
 यतेति यावत् । पुरीमावासयामास वासं कृतवान् ॥ ६-१० ॥ सूतेति । सूतमागधस-
 म्बाधाम्—सूताः स्तोत्रपाठकाः, मागधाः वंशशंसकाः । शतघ्नीनाम-प्राकारसंरक्षणार्थं

वधूनाटकसंघैश्च संयुक्तां सर्वतः पुरीम् ।
 उद्यानाम्रवणोपेतां महतीं सालमेखलाम् ॥ १२ ॥
 दुर्गगम्भीरपरिघां दुर्गामन्यैर्दुरासदाम् ।
 वाजिवारणसम्पूर्णां गोभिरुष्टैः खरैस्तथा ॥ १३ ॥
 सामन्तराजसंघैश्च बलिकर्मभिरावृताम् ।
 नानादेशनिवासैश्च वणिग्भिरुपशोभिताम् ॥ १४ ॥

स्याद्वाग्मी राजप्रबोधकः” इति यादवः । तैः सम्बाधां निरन्तरां श्रीमतीं धन
 धान्यसमृद्धिमतीम् अतुलप्रभां निरुपमकान्तिम् । अट्टालशब्दौ पर्यायौ ।
 “ स्यादट्टः क्षौममस्त्रियाम् ” इत्यमरः । मण्डपोपरिनिर्मितगृहाणीत्यर्थः ।
 उन्नतैरट्टालध्वजैर्युताम् । शतघ्नी प्राकारस्थयन्त्रविशेषः । “ शतघ्नी तु चतु
 स्तालं लोहकण्टकसञ्चिता ” इति यादवः । शतशब्दोऽनन्तवचनः । “ शतं
 सहस्रमयुतं सर्वमानन्त्यवाचकम् ” इत्युक्तेः । अनेकशतघ्नीसंवृताम् ॥ ११ ॥
 वध्विति । सर्वतः पुरीमिति “ उभसर्वतसोः—” इति द्वितीया । सर्वत्र पुर्यां
 वधूनां ये नाटकाः नर्तयितारस्तत्सङ्घैः संयुक्ताम् । आम्राणां चूतानां वनमां
 म्रवणम् । “ प्रनिरन्तः—” इत्यादिना णत्वम्, आहिताग्न्यादित्वात्परनिपातः ।
 आम्रवणरूपोद्यानोपेताम् । सालः प्राकारः, मेखला-मेखलावदावरणभूता
 यस्यास्ताम् । “ प्राकारो वरणः सालः ” इत्यमरः । महतीमिति सालद्वारा
 नगरविशेषणम् ॥ १२ ॥ दुर्गेति । अत्र दुर्गशब्देन विशालताञ्च्यते । विशाला
 गाधपरिघां दुर्गां स्थलदुर्गभूताम्, अतएवान्यैः शत्रुभिः दुरासदां दुराक्रमाम् ।
 वाजिभिर्वारणैश्च सम्पन्नां समृद्धाम्, गोभिरुष्टैः खरैः खरविशेषैश्च तथा. सम्प
 न्नामित्यर्थः ॥ १३ ॥ सामन्तराजसङ्घैरिति । समन्ताद्भवाः सामन्ताः ।
 “ सामन्ता राज्यसन्धिस्थाः ” इति वैजयन्ती । तादृशराजसङ्घैः । कीदृशैः ?
 बलिकर्मभिः बलिः करः, “ भागधेयः करो बलिः ” इत्यमरः । बलिशब्देन
 निर्मितो यन्त्रविशेषः ॥ ११ ॥ वध्विति । वधूनाटकसङ्घैश्च-नाटयन्तीति नाटकाः
 नर्तकाः वधूनां नाटकानां सङ्घैश्च । उद्यानाम्रवणोपेताम्-क्रीडार्थमसाधारणत्वेन
 निर्मितान्युद्यानानि, आम्रवणानि तु सर्वजनोपभोग्यत्वेन कल्पितानि । सालमेखलाम्
 प्राकारमेखलाम् ॥ १२ ॥ दुर्गेति । दुर्गगम्भीरपरिघां दुर्गां गम्भीरा परिघा यस्यां
 ताम् अत एव दुर्गाम् ॥ १३ ॥ सामन्तेति । बलिकर्मभिरिति सामन्तराजसङ्घविशे-

प्रासादै रत्नविकृतैः पर्वतैरुपशोभिताम् । कूटागारैश्च
सम्पूर्णामिन्द्रस्येवामरावतीम् ॥ १५ ॥ चित्रामष्टापदा
कारां वरनारीगणैर्युताम् । सर्वरत्नसमाकीर्णां विमानगृह
शोभिताम् ॥ १६ ॥ गृहगाढामविच्छिद्रां समभूमौ निवेशि
ताम् । शालितण्डुलसम्पूर्णामिक्षुकाण्डरसोदकाम् ॥ १७ ॥

बलिप्रदानमुच्यते तत्कर्म येषां तैः । नानादेशनिवासैः क्रयविक्रयार्थमागतैः
वणिग्भिश्च उपशोभिताम् ॥ १४ ॥ प्रासादैरिति । रत्नविकृतैः-रत्नैः विकृतैः
विशेषेण कृतैः । प्रासादैः राजगृहैः, पर्वतैः क्रीडापर्वतैः, कूटागारैः वलभिभिः ।
“ कूटागारं तु वलभिः ” इत्यमरः । सम्पूर्णा अतएव इन्द्रस्येवामरावतीम्,
इन्द्रपालिताममरावतीमिव स्थितामित्यर्थः ॥ १५ ॥ चित्रामिति । चित्रां
नानाराजगृहवतीम् । अष्टौ पदानि स्थानानि यस्य तदष्टापदम्, “ अष्टनः
संज्ञायाम् ” इति दीर्घः । “ अष्टापदं शारिफलम् ” इत्यमरः । तदाकाराम्,
तत्सदृशसंस्थानामित्यर्थः । मध्ये राजगृहं चतुर्दिक्षु राजवीथयः तन्मध्येष्व
वकाशाश्चेत्येवंविधसंस्थानामित्यर्थः । वरनारीगणैः सुन्दरस्त्रीगणैः युतां संयु
क्ताम् । सर्वरत्नैः समाकीर्णां व्याप्ताम् । तानि तु “ गारुत्मतं मरकतमश्मगर्भौ
हरिन्मणिः । शोणरत्नं रोहितकं पद्मरागोऽरुणोपलः । विद्रुमो ना प्रवालोऽस्त्री
वज्रोऽस्त्री हीरकः पुमान् । इन्द्रनीलं महानीलं वैदूर्यं वालवायजम् । कुरु
विन्दास्तु कल्माषा रत्नभेदास्तु मौक्तिकम् । माणिक्यं पौष्यकं शङ्खः ”
इत्यादिनिघण्टुपर्यायोक्तानि । विमानाख्यगृहैः शोभिताम् । “ विमानोऽस्त्री
देवयाने सार्वभौमिकसञ्चानि ” इति भास्करः ॥ १६ ॥ गृहगाढामिति । गृहैः
कुटुम्बिगृहैः गाढां निबिडाम्, अविच्छिद्रां निर्दूषणाम्, “ छिद्रं रन्ध्रे दूषणेऽपि ”
इति भास्करः । समभूमौ अनिघ्नोन्नतप्रदेशे निवेशितां निर्मिताम् । शालयः
श्वेततण्डुला ब्रीहयः । “ शालयः श्वेततण्डुलाः ” इति वैजयन्ती । तेषां तण्डुलैः
सम्पूर्णाम् । इक्षुकाण्डस्य इक्षुदण्डस्य यो रसस्तत्तुल्यमुदकं यस्यां ताम् ॥ १७ ॥

षणम् । बलिकर्मभिः बलिप्रदैरित्यर्थः ॥ १४ ॥ प्रासादैरिति । रत्नविकृतैः रत्न
निर्मितैः । कूटागारैः कूटाख्यैरगारैः ॥ १५ ॥ चित्रामिति । अष्टापदाकारां द्यूतफल
काकारां स्वर्णाकारां वा । विमानगृहशोभितां विमानतुल्यैर्गृहैरुपशोभिताम् ॥ १६ ॥
गृहेति । गृहगाढां गाढगृहाम्, अच्छिद्रां निरन्तराम्, इक्षुकाण्डरसोदकाम् इक्षु

दुन्दुभीभिर्मृदङ्गैश्च वीणाभिः पणवैस्तथा ।

नादितां भृशमत्यर्थं पृथिव्यां तामनुत्तमाम् ॥ १८ ॥

विमानमिव सिद्धानां तपसाधिगतं दिवि ।

सुनिवेशितवेश्मान्तां नरोत्तमसमावृताम् ॥ १९ ॥

ये च बाणैर्न विध्यन्ति विविक्तमपरापरम् ।

शब्दवेध्यं च विततं लघुहस्ता विशारदाः ॥ २० ॥

दुन्दुभीभिरिति । दुन्दुभीभिर्भेरीभिः । ईकारान्तत्वमार्षम् । मृदङ्गैः मृत् अङ्गं येषां तैः, पणवैः मर्दलैः । तथेति समुच्चये । भृशं नादिताम् पृथिव्याम् अत्यर्थं मनुत्तमां श्रेष्ठां तां प्रसिद्धाम् ॥ १८ ॥ विमानमिति । सिद्धानां तपःसिद्धानां पुरुषाणां दिवि स्वर्गे तपसाधिगतं लब्धम् विमानमिव देवयानसमूहमिव स्थिताम् । जातावेकवचनम् । सुनिवेशिताः सुष्ठु निर्मिताः वेश्मान्ताः गृहप्रान्ता यस्यां सा । सर्वतः सम्यक्निर्मितगृहामित्यर्थः । नरोत्तमैः विद्वद्भिः समावृताम् ॥ १९ ॥ ये चेति, श्लोकत्रयमेकान्वयम् । लघुहस्ताः शिशितास्त्राः । “ लघुहस्तः सुहस्तश्च कृतास्त्रः कृतपुङ्खकः ” इति वैजयन्ती । विशारदाः समर्थाः, उपायज्ञा इति यावत् । तथाभूता अपि ये राजानः विविक्तं विजनम्, असहायमिति यावत् । “विविक्तौ पूतविजनौ” इत्यमरः । अपरापरम् अविद्यमानपरापरम् । परे पित्रादयः, अपरे पुत्रादयः तैर्हीनम्, वंशस्यैकतन्तुमिति यावत् । शब्दवेध्यं शब्देन लक्ष्येण वेध्यम्, एतेन प्रच्छन्नवेधनमुपलक्ष्यते । विततं पलायितं च बाणैश्च न विध्यन्ति न प्रहरन्ति, किंपुनर्यन्त्रादिभिरिति

काण्डरससदृशोदकाम् ॥ १७ ॥ दुन्दुभीभिरिति । भृशं नादिताम् अत्यर्थमनुत्तमामिति भृशमत्यर्थशब्दयोः सम्बन्धः ॥ १८ ॥ विमानमिति । सुनिवेशितवेश्मान्ताम् सुष्ठु निवेशिताः वेश्मनामन्ताः प्रदेशाः यस्यां ताम् ॥ १९ ॥ ये च बाणैरित्यादि । विविक्तं सहायरहितम् । अपरापरं परे पित्रादयः, अपरे पुत्रादयः तैर्हीनम्, वंशस्यैकतन्तुमिति यावत् । शब्दवेध्यं शब्देन ज्ञात्वा वेदं योग्यम्, अनेन प्रच्छन्नवेधनमुपलक्ष्यते । अपरस्परदर्शिनः एव विध्यन्तीत्यर्थः । विततं भीत्या समूहात्पलायितम्,

मुनि०—य इति । ये अयोध्यावासिनः शूराः बाणैर्विविक्तम् एकान्तस्थम्, पूतमिति वा । “विविक्तौ पूतविजनौ” इत्यमरः । परश्च अपरश्च परापरा तौ न विद्येते यस्य स तथोक्तः तम् । वंशस्यैकाकितया स्थितं

सिंहव्याघ्रवराहाणां मत्तानां नर्दतां वने।हन्तारो निशितैः
शस्त्रैर्बलाद्बाहुबलैरपि ॥ २१ ॥ तादृशानां सहस्रैस्तामभि
पूर्णां महारथैः । पुरीमावासयामास राजा दशरथ
स्तदा ॥ २२ ॥ तामग्निमद्भिर्गुणवद्भिरावृतां द्विजोत्तमैर्वेद
षडङ्गपारगैः । सहस्रदैः सत्यरतैर्महात्मभिर्महर्षिकल्पै
ऋषिभिश्च केवलैः ॥ २३ ॥

इत्यार्षे श्रीरामायणे वाल्मीकीये आदिकाव्ये
बालकाण्डे पञ्चमः सर्गः ॥ ५ ॥

भावः ॥ २० ॥ सिंहेति । मत्तानां वने स्वदेशे नर्दतां गर्वेण गर्जताम्, सिंहव्याघ्र
वराहाणां बलात् मनोबलेन बाहुबलैरपि सहकारीभिः निशितैस्तीक्ष्णैः शस्त्रै
रायुधैः करणैर्हन्तारः । “शस्त्रमायुधलोहयोः” इत्यमरः ॥ २१ ॥ तादृशानामिति ।
महारथैः “आत्मानं सारथिं चाश्वान् रक्षन् युद्धयेत यो नरः । स महारथसंज्ञः
स्यात्” इत्युक्तलक्षणैः । तादृशानां तेषां सहस्रैः अभिपूर्णां तां तथात्वेन प्रसिद्धां
पुरीम् आवासयामास ॥ २२ ॥ तामिति । अग्निमद्भिः आहिताग्निभिः । गुणवद्भिः
शमदमादिगुणवद्भिः । वेदानां षडङ्गानां च पारमन्तमध्ययनेन गच्छन्तीति
तथा । “अन्तात्यन्त-” इत्यादिना डप्रत्ययः । सहस्रदैः बहुप्रदैः । सत्ये सत्य
वचने रतैः निरतैः । महात्मभिः महामतिभिः । केवलैः ऋषिभिरपि । महर्षि
कल्पैः वसिष्ठादिमहर्षितुल्यैः । ईषदसमाप्तौ कल्पप्रत्ययः । द्विजोत्तमैः आवृतां
ताम्, आवासयामासेत्यनुषज्यते । अत्र वंशस्थवृत्ते प्रथमचरणे जगणाभावेनो
पजातिवृत्तमिति बोध्यम् । आचार्याः प्राहुः—“तमेतं वेदानुवचनेन ब्राह्मणा
विविदिषन्ति यज्ञेन दानेन तपसानाशकेन ” इति श्रुतिरनेनोपबृंह्यते । द्विजो
त्तमैः “अष्टवर्षं ब्राह्मणमुपनयीत ” इत्युक्तीत्या कृतोपनयनैः, वेदषड
ङ्गपारगैः अधीतसाङ्गसशिरस्कवेदैः, अग्निमद्भिरनुष्ठितयज्ञैः, सहस्रदैः यथाशक्ति
लघुहस्ताः-शीघ्रवेधिनः । ये विविक्तादीन् बाणैर्न विध्यन्ति तैर्महारथैरभिपूर्णांमि
त्युत्तरत्र सम्बन्धः । बलात्-कायबलात् । बाहुबलैस्त्रिशिक्षालब्धभुजबलैः ॥ २०-२२ ॥ ता-
पितृभ्रातृपुत्रादिरहितमित्यर्थः । शब्दवेध्यम् एतेन प्रच्छन्नवेधनमुपलक्ष्यते । अपरस्परदर्शन एव विध्यन्तीत्यर्थः ।
विततं विप्रकीर्णं जनम् । लघुहस्ताः-शीघ्रवेधिनः । विशारदाः समर्थाः ॥ २० ॥

पष्ठः सर्गः ॥ ३ ॥

तस्यां पुर्यामयोध्यायां वेदवित्सर्वसंग्रहः ।

दीर्घदर्शी महातेजाः पौरजानपदप्रियः ॥ १ ॥

इक्ष्वाकूणामतिरथो यज्वा धर्मरतो वशी ।

महर्षिकल्पो राजर्षिंश्चिपु लोकेषु विश्रुतः ॥ २ ॥

ब्राह्मणसात्कृतद्रव्यैः, महात्मभिः महायज्ञैः कृततपस्कैरित्यर्थः । गुणवद्भिः शमदमाद्युपेतैः “ शान्ता दान्त उपरतस्तिथिश्चुस्समाहिता भूत्वा ” इत्युक्त शमदमादिमद्भिः । सत्यरतैः “ सत्यस्य सत्यम् ” इत्युक्ते ब्रह्मणि भक्तिरूपा पन्नज्ञानवद्भिः, केवलैः “ तस्माद्ब्राह्मणः पाण्डित्यं निर्विद्य बाल्येन तिष्ठासेत् ” इत्युक्तरीत्यानाविष्कृतस्वरूपैः । ऋषिभिः “ बाल्यं च पाण्डित्यं च निर्विद्याथ मुनिः ” इत्युक्तस्वरूपैः । महर्षिकल्पैः “ यत्रर्षयः प्रथमजा ये पुराणाः ” इत्युक्तरीत्या सूरिसदृशैः, आवृताम् अवतरिष्यति भगवानत्रेति समागम्य संसेवितां तामावासयामास । यद्वा हे केवल परिशुद्धचित्त ! ऐः त्वमपि वासाय गच्छेति कविराह, तदुपगतेतिवत् ॥ २३ ॥ इति श्रीगोविन्दराजविरचितं श्रीरामायणभूषणे मणिमञ्जीराख्याने बालकाण्डव्याख्यानं पञ्चमः सर्गः ॥५॥

एवं भगवदवतारयोग्यदेशो दर्शितः, अथ तद्योग्यं पुरुषं दर्शयति सर्गे पष्ठ- तस्यामित्यादि श्लोकचतुष्टयमेकान्वयम् । दशरथः तस्यां वसन् सन् जगत् अपालयत् । स कीदृशः ? वेदं वेदार्थं वेत्तीति वेदवित्, संगृह्णाति धनप्रदाना दिना स्वीकरोतीति सङ्ग्रहः । पचाद्यच् । सर्वेषां शूराणां विदुषां च संग्रहः सर्वसंग्रहः । दीर्घदर्शी दीर्घं चिरकालभाविपदार्थं द्रष्टुं शीलमस्यास्तीति तथा । ताच्छील्ये णिनिः । महातेजाः महाप्रतापः “ तेजः पराक्रमं प्राणं वर्चस्यार्चिषि रेतसि ” इति रत्नमाला । पुरे भवा जनाः पौराः, जनपदं भवा जानपदाः, ते प्रिया यस्य स तथा ॥ १ ॥ इक्ष्वाकूणामिति । इक्ष्वाकूणां मध्ये अतिरथः बहुभिर्महारथैरेको योद्धा रथी । यज्वा विधिनेष्टवान् । धर्मेषु तटाकखननाराम प्रवर्तनादिषु रतः । वशी स्वाधीनसर्वजनः । “ त्रिष्वधीने वशां वाञ्छा प्रभुत्वा

मिति । अग्निमद्भिः आहिताग्निभिः । गुणवद्भिरनसूयादिगुणयुतैः । केवलैः मुख्यैः ॥ २३ ॥ इति श्रीमहेश्वरतीर्थविरचितायां श्रीरामायणतत्त्वदीपिकाख्यायां बालकाण्डव्याख्यायां पञ्चमः सर्गः ॥ ५ ॥ तस्यामिति । सर्ववित् सर्वज्ञः । सर्वसंग्रहः सर्वान् संगृह्णाति वशी

बलवान्निहतामित्रो मित्रवान् विजितेन्द्रियः । धनैश्च
संग्रहैश्चान्यैः शक्रवैश्रवणोपमः ॥३॥ यथा मनुर्महातेजा
लोकस्य परिरक्षिता । तथा दशरथो राजा वसन्
जगदपालयत् ॥ ४ ॥ तेन सत्याभिसन्धेन त्रिवर्गमनु
तिष्ठता । पालिता सा पुरी श्रेष्ठा इन्द्रेणैवामरावती ॥५॥
तस्मिन् पुरवरे हृष्टा धर्मात्मानो बहुश्रुताः । नरास्तुष्टा
धनैः स्वैःस्वैरलुब्धाः सत्यवादिनः ॥ ६ ॥ नाल्पसन्नि
चयः कश्चिदासीत्तस्मिन् पुरोत्तमे । कुटुम्बी यो ह्यसि
द्धार्थोऽगवाश्वधनधान्यवान् ॥ ७ ॥

धीनतासु ना ” इति भास्करः । महर्षिकल्पः महर्षितुल्यः । राजर्षिः राज
रूपऋषिः । त्रिषु लोकेषु भूर्भुवः स्वर्लोकेषु विश्रुतः प्रसिद्धः ॥ २ ॥
बलवान् चतुरङ्गसेनायुक्तः, अतएव निहतामित्रः निहतशात्रवः । मित्रवान्
प्रशस्तमित्रयुक्तः । विजितेन्द्रियः निषिद्धेषु शब्दादिष्वप्रवर्तितेन्द्रियः । धनै
र्हिरण्यरत्नदिव्याम्बराभरणादिभिः अन्यैः तदपेक्ष्यान्यैः । संग्रहैः संचयैः,
निधिभिरितियावत् । शक्रवैश्रवणोपमः यथाक्रमम् इन्द्रकुबेरोपमः ॥३॥ यथा
मनुः वैवस्वतमनुः लोकस्य परिरक्षिता तथा दशरथो राजा तस्यां वसन्
जगद्भूलोकम् अपालयत् ॥ ४ ॥ एवं राजगुणाः उक्ताः लोकपालनं चोक्तम् ।
संप्रति पुरपरिपालनमाह—तेनेति । सत्ये अभिसन्धा अभिप्रायो यस्य तेन
त्रिवर्गं धर्मार्थकामान् अनुतिष्ठता अनुसरता, पालिता सत्यादिपुरस्सरं त्रिवर्गार्थं
पालितेत्यर्थः ॥ ५ ॥ पालनफलं दर्शयति—तस्मिन्नित्यादिना मानवेन्द्रेण धीम
तेत्यन्तेन । हृष्टाः वाससौख्येन प्रीताः, धर्मात्मानः बहुश्रुतं शास्त्रश्रवणं येषां ते
बहुश्रुताः । स्वैः स्वैः धनैस्तुष्टाः, परधनानभिलाषिण इत्यर्थः । वीप्सया
स्ववर्णस्वाश्रमोचितधनमात्रपरिग्रहः सूच्यते । अलुब्धाः दाने प्राप्ते लोभ
रहिताः । सत्यवादिनः सत्यवचनशीलाः, आसन्निति शेषः ॥६॥ नेति, तस्मिन्
पुरोत्तमे पुरश्रेष्ठे अल्पसन्निचयः अल्पकोशवान्, अगवाश्वधनधान्यवान्
करोतीति तथा ॥१॥ इक्ष्वाकूणामिति । वशी नियतेन्द्रियः ॥२-४॥ तेनेति । सत्याभि
सन्धेन सत्यप्रतिज्ञेन ॥ ५ ॥ ६ ॥ नाल्पसन्निचय इति । सतामुत्कृष्टधनानां निचयः
सन्निचयः अल्पः सन्निचयो यस्मात्तथासं नास्ति, अगवाश्वधनधान्यवानिति छेदः ॥७॥

कामी वा न कदर्यो वा नृशंसः पुंसः क्वचित् ।
 द्रष्टुं शक्यमयोध्यायां नाविद्वान्न च नास्तिकः ॥ ८ ॥
 सर्वे नराश्च नार्यश्च धर्मशीलाः सुसंयताः ।
 उदिताः शीलवृत्ताभ्यां महर्षय इवामलाः ॥ ९ ॥
 नाकुण्डली नामकुटी नास्त्रग्वी नाल्पभोगवान् ।
 नामृष्टो नानुलिप्ताङ्गो नासुगन्धश्च विद्यते ॥ १० ॥

असिद्धार्थः धनादिभिरप्राप्तधर्मार्थकामरूपपुरुषार्थः यः कुटुम्बी स कश्चि
 त्नासीत् । “ माता पिता सुपुत्रो पुत्रो पत्न्यतिथिः स्वयम् । दशसंख्यः
 कुटुम्बीति विष्णुनोक्तं द्विजोत्तम ॥ ” ॥ ७ ॥ कामीति । कामी कामैकपरः
 पुरुषः अयोध्यायां क्वचित् कान्तेऽपि द्रष्टुं न शक्यम् । शक्यमिति
 निपातः । “ शक्यमरविन्दसुरभिः ” इति कालिदासेनापि प्रयुक्तः । कदर्यो
 वा द्रष्टुं न शक्यम् । “ आत्मानं धर्मकृत्यं च पुत्रदारांश्च पीडयेत् । लोभाच्च
 पितरौ भ्रातृन् स कदर्य इति स्मृतः ॥ ” नृशंसः क्रूरोऽपि न द्रष्टुं शक्यम् ।
 “ नृशंसो घातुकः क्रूरः ” इत्यमरः । अविद्वान् विद्यारहितः । परलोकं
 नास्तीति यो मन्यते स नास्तिकः । “ अस्ति नास्ति दिष्टं मतिः ” इति ठक्क ॥ ८ ॥
 सर्वे इति । अयोध्यायां सर्वे नराः सर्वा नार्यश्च धर्मशीलत्वादिविशिष्टा भवन्ति ।
 सुसंयताः सुदृढ नियतेन्द्रियाः शीलवृत्ताभ्याम् उदिताः उत्पन्नाः, सहजशी-
 लवृत्ता इत्यर्थः । शीलं सत्स्वभावः, वृत्तमाचारः । “ शीलं स्वभावं सदृत्तं ।
 वृत्तं पद्ये चरित्रे च ” इत्युभयत्राप्यमरः । अमलाः निर्मलमनस्काः ॥ ९ ॥
 नाकुण्डली । अयोध्यायां न विद्यते एवमुत्तरत्राप्यन्वयः । अल्पभोगवान्
 अल्पसुखवान् । “ भोगः सुखे ह्यादिभृतावहेश्च फणकाययाः ” इत्यमरः ।
 नामृष्टः अनभ्यङ्गस्नानशुद्धः नानुलिप्ताङ्ग इत्यत्र सुप्रसुपेति समासः । चन्दना
 द्यननुलिप्ताङ्ग इत्यर्थः । अत्रापि नभनुषज्यते । सुगन्धशब्देन कुङ्कुमकस्तूर्या

कामीति । कामी कामैकपरः । कदर्यः अतिलोभी, आत्मानं पुत्रादींश्च यो बध्ना
 यति स कदर्यः । शक्यमिति वस्तुसामान्येन नपुंसकलिङ्गनिर्देशः ॥ ८ ॥ ९ ॥
 नाकुण्डलीति । अमृष्टः अनिर्मलशरीरः, शोभनो गन्धः स्वाभाविकशरीराम्बु

नामृष्टभोजी नादाता नाप्यनङ्गदनिष्कधृक् ।
 नाहस्ताभरणो वापि दृश्यते नाप्यनात्मवान् ॥ ११ ॥
 नानाहिताग्निर्नायज्वा न क्षुद्रो वा न तस्करः ।
 कश्चिदासीदयोध्यायां न च निर्वृत्तसङ्करः ॥ १२ ॥
 स्वकर्मनिरता नित्यं ब्राह्मणा विजितेन्द्रियाः ।
 दानाध्ययनशीलाश्च संयताश्च प्रतिग्रहे ॥ १३ ॥
 न नास्तिको नानृतको न कश्चिदबहुश्रुतः ।
 नासूयको न वाशक्तो नाविद्वान् विद्यते तदा ॥ १४ ॥

दिकमुच्यते ॥ १० ॥ नामृष्टेति । मृष्टं पूर्णम्, अन्नाभावप्रयुक्तालपभोजनवा
 नयोध्यायां न दृश्यते । एवमुत्तरत्रापि योज्यम् । दाता प्रकरणादन्नदाता ।
 अङ्गदं बाहुभूषणम्, निष्कमुरोभूषणम् । “साष्टे शते सुवर्णानां हेम्युरोभूषणे पले।
 दीनारेऽपि च निष्कोऽस्त्री” इत्यमरः । ते धरतीति अङ्गदनिष्कधृक् । धृगित्येव
 पाठः । हस्ताभरणं कटकाङ्गुलीयकादि । अनात्मवान् अजितान्तःकरणः ॥ ११ ॥
 नेति । आहिताग्निः अजस्राग्निहोत्री । यज्वापि हि कश्चिद्विच्छिन्नाग्निर्भवति ।
 अयज्वा सोमयागरहितः । क्षुद्रः अल्पविद्यैश्वर्यवान्, तिरस्कारार्ह इति यावत् ।
 निर्वृत्तः अनुष्ठितः सङ्करः परक्षेत्रे बीजावापादिर्येन सः ॥ १२ ॥ स्वकर्मैति ।
 अध्ययनं जपरूपाध्ययनम् । संयताः सङ्कुचिताः ॥ १३ ॥ नेति । अनृतम्
 असत्यं कायति वक्तीत्यनृतकः । “कै शब्दे” इत्यस्मादात्वे “आतोऽनुपसर्गे
 कः” इति कप्रत्ययः । श्रुतं श्रवणम् । भावे निष्ठा । बहुप्रकारशास्त्रश्रवणरहित
 इत्यर्थः । असूयतीत्यसूयकः । “कण्डादिभ्यो यक्” इति यकि धातुसंज्ञायां
 बुभ् । अशक्तः ऐहिकामुष्मिकार्थसाधनाशक्तः । तदा दशरथराज्यपालनकाले ।
 अनेनायं श्लोको जानपदविषय इति गम्यते, तेनात्र न पौनरुक्त्याशङ्का ॥ १४ ॥

यस्य । निष्कमुरोभूषणम् ॥ १० ॥ ११ ॥ नेति । अयज्वानाम यागरहितः,
 आहिताग्निः केवलाग्न्याधानवान् । निर्वृत्तः सङ्करः वर्णसङ्करो यस्य ॥ १२ ॥
 परिग्रहे—स्वभार्यायां संयताः नियताः ॥ १३ ॥ नेति । अनृतः अनृतवादी ॥ १४ ॥

नाषडङ्गविद्वत्सीन्नाव्रतो नासहस्रदः । न दीनः क्षित-
चित्तो वा व्यथितो वापि कश्चन ॥ १५ ॥ कश्चिन्नरो वा
नारी वा नाश्रीमान्नाप्यरूपवान् । द्रष्टुं शक्यमयोध्यायां
नापि राजन्यभक्तिमान् ॥ १६ ॥ वर्णेष्वग्न्यचतुर्थेषु देवता-
तिथिपूजकाः । कृतज्ञाश्च वदान्याश्च शूरा विक्रमसं-
युताः ॥ १७ ॥ दीर्घायुषो नराः सर्वे धर्मं सत्यं च
संश्रिताः । सहिताः पुत्रपौत्रैश्च नित्यं स्त्रीभिः पुरो-
त्तमे ॥ १८ ॥ क्षत्रं ब्रह्ममुखं चामीदृश्याः क्षत्रमनुव्रताः ।
शूद्राः स्वधर्मनिरतास्त्रीन्वर्णानुपचारिणः ॥ १९ ॥

नेति । षडङ्गानि-शिक्षा कल्पो व्याकरणं निरुक्तिश्छन्दाविचितिर्ज्योतिषामयनं
च । अत्रतः चान्द्रायणादिव्रतरहितः । असहस्रदः अबहुप्रदः । दानाध्ययनं
त्यत्र विद्यादानमुक्तम्, अत्र हिरण्यादिदानम् । क्षितचित्तः व्याकुलमनस्कः ।
व्यथितः व्याध्यादिना पीडितः ॥ १५ ॥ कश्चिदिति । अश्रीमान् कान्ति-
रहितः । अरूपवान् सौन्दर्यरहितः । नारीपक्षे अश्रीमती अरूपवती अभक्तिमती
चेत्युक्तम् । राजनि दशरथे अभक्तिमान् भक्तिरहितः, भक्तिरधिकमान्यविषय-
स्नेहः ॥ १६ ॥ वर्णेष्विति । अग्रे भवोऽग्न्यः । “ अग्राद्यत् ” । ब्राह्मणः स
चतुर्थो येषां तेषु वर्णेषु वर्तमानाः नराः । देवतातिथिपूजकाः । शूद्राणां देवता-
पूजा तान्त्रिकमन्त्रेण, अतिथिपूजनं हिरण्यादिदानेन । कृतज्ञाः उपकारज्ञाः ।
वदान्याः दानशौण्डाः । “ वदान्यो दानशौण्डः स्यात् ” इति विश्वः । शूराः
ब्राह्मणेष्वध्ययनशूरत्वम् । विक्रमसंयुताः पराक्रमसंयुताः, ब्राह्मणानां पराक्रमा-
वादकथासु । आसन्निति शेषः ॥ १७ ॥ दीर्घेति । तस्मिन् पुरोत्तमे सर्वे नराः
धर्मं सत्यं च संश्रिताः, अतएव हेतोः दीर्घायुषः स्त्रीभिः पुत्रपौत्रैश्च संयुताः
आसन् ॥ १८ ॥ क्षत्रमिति । क्षत्रं क्षत्रियजातिः ब्रह्ममुखं ब्राह्मणप्रधानमासीत्,
तदाज्ञानुवर्तीति यावत् । “ मुखं निःसरणे वक्त्रे द्वार्युपायप्रधानयोः ” इति
नेति । क्षितचित्तः विक्षितचित्तः ॥ १५ ॥ १६ ॥ प्रथमं राजानं स्तुत्वानन्तरं ब्राह्मणप्रशंसा
कृता । इदानीं क्षत्रियादयस्त्रयो वर्णाः प्रशस्यन्ते-वर्णेष्वग्न्यचतुर्थेष्वित्यादिविभिः
श्लोकैः । अग्न्या ब्राह्मणाश्चतुर्था येषां वर्णानां ते अग्न्यचतुर्थाः ॥ १७ ॥ १८ ॥
क्षत्रमिति । क्षत्रं ब्रह्ममुखं ब्राह्मणानुवर्तीत्यर्थः । वैश्याः क्षत्रमनुव्रताः क्षत्रस्यानुसा-

सा तेनेक्ष्वाकुनाथेन पुरी सुपरिरक्षिता ।
 यथा पुरस्तान्मनुना मानवेन्द्रेण धीमता ॥ २० ॥
 योधानामग्निकल्पानां पेशलानाममर्षिणाम् ।
 सम्पूर्णा कृतविद्यानां गुहा केसरिणामिव ॥ २१ ॥
 काम्भोजविषये जातैर्बाह्लीकैश्च हयोत्तमैः ।
 वनायुजैर्नदीजैश्च पूर्णा हरिहयोत्तमैः ॥ २२ ॥
 विन्ध्यपर्वतजैर्मतैः पूर्णा हैमवतैरपि ।
 मदान्वितैरतिबलैर्मातङ्गैः पर्वतोपमैः ॥ २३ ॥
 ऐरावतकुलीनैश्च महापद्मकुलैस्तथा ।
 अञ्जनादपि निष्पन्नैर्वामनादपि च द्विपैः ॥ २४ ॥

यादवः । वैश्याः क्षत्रमनुव्रताः क्षत्रस्यानुवर्तिनः । शूद्रास्त्रीन् वर्णानुपचारिणः
 त्रयाणां वर्णानामुपचारशीलाः सन्तः स्वधर्मनिरता आसन् ॥ १९ ॥ एतत्सर्वं
 दशरथपालनकृतमित्याह—सेति ॥ २० ॥ योधानामिति । अग्निकल्पानां शौर्याति
 शयादग्नितुल्यानाम्, पेशलानामकुटिलानाम् । अमर्षिणां पराभिभवासहिष्णू
 नाम् । कृतविद्यानां शिक्षितशस्त्रास्त्रादिविद्यानाम् । योधानां भटानाम् । “पूरण
 गुण—” इत्यादिना षष्ठी । सा पुरी योधैः सम्पूर्णा, गुहा केसरिभिः सिंहैरिव, तथा
 दुर्द्धर्षाभूदित्यर्थः ॥ २१ ॥ एवं चतुरङ्गसम्पत्तिषु पदातिसम्पत्तिमुत्तवा तुरङ्ग-
 सम्पत्तिमाह—काम्भोजेति । काम्भोजविषये काम्भोजाल्यदेशे जातैः, बाह्लीकैः
 बाह्लीकदेशभवैः । “तत्र भवः” इत्यण् । वनायुजैः वनायुदेशजातैः, नदीजैः
 सिन्धुदेशोद्भवैः, हरेरिन्द्रस्य हयो हरिहयः उच्चैःश्रवास्तद्वदुत्तमैः हरिहयोत्तमै
 रश्वश्रेष्ठैः सा पूर्णाभवत् ॥ २२ ॥ गजसम्पत्तिमाह—विन्ध्येत्यादिना, श्लोकद्वय
 मेकान्वयम् । मतैर्विन्ध्यपर्वतजैर्मातङ्गैः हैमवतैः हिमवति जातैः । “तत्र जातः”
 इति शैषिकोऽण् । मदान्वितैः अतिबलैः मातङ्गैर्गजैरपि पर्वतोपमैः ॥ २३ ॥
 ऐरावतकुलीनैः ऐरावतकुलोद्भवैः । “कुलात् खः” । द्विपैश्च महापद्मः पुण्डरी

रिणः, त्रीन् वर्णान् त्रयाणां वर्णानामुपचारिणोऽभवन्निति शेषः ॥ १९ ॥ २० ॥
 योधानामिति । योधैः पूर्णेत्यर्थः । पेशलानां कुशलानां कृतविद्यानामभ्यस्ताविद्या
 नाम् ॥ २१ ॥ काम्भोजेति । वनायुजैः वनायुदेशजातैर्हरिहयोत्तमैः-हरिहयः उच्चैःश्रवाः

भद्रैर्मन्दैर्मृगैश्चैव भद्रमन्द्रमृगैस्तथा ।

भद्रमन्द्रैर्भद्रमृगैर्मृगमन्द्रैश्च सा पुरी ।

नित्यमत्तैः सदा पूर्णा नागैश्चलमन्निभैः ॥ २५ ॥

सा योजने च द्वे भूयः सत्यनामा प्रकाशते ।

यस्यां दशरथो राजा वसन् जगदपालयत ॥ २६ ॥

काख्यो दिग्गजः तस्य कुलं येषां तैः । द्विषैश्च अञ्जनात् वरुणदिग्गजात्
निष्पन्नैर्द्विषैरपि, वामनात् यमदिग्गजान्निष्पन्नैः द्विषैरपि सा पूर्णासीत् ॥ २४ ॥

भद्रैरित्यादिसार्द्धश्लोक एकान्वयः । भद्राः मन्द्राः मृगाश्चेति गजजातित्रयम् ।

“ भद्रो मन्द्रो मृगश्चेति विज्ञेयास्त्रिविधा गजाः । ” इति हलायुधः । भद्रमन्द्रां

भद्रमृगो मृगमन्द्रश्चेति द्विप्रकृतिका सङ्कीर्णजातयस्तिम्नः । भद्रमन्द्रमृगास्त्रि

प्रकृतिकाः सङ्कीर्णगजाः । तल्लक्षणमुक्तं वैजयन्त्याम्—“ अङ्गप्रत्यङ्गभद्रत्यं

संक्षिप्तं भद्रलक्षणम् । पृथुत्वं श्लथता स्थौल्यं संक्षिप्तं मन्द्रलक्षणम् ॥ तनु

प्रत्यङ्गदीर्घश्च प्रायो मृगगुणो मतः । भद्रमन्द्रो भद्रमृगो भद्रमन्द्रमृगोऽपि च ।

मृगमन्द्रादयोऽप्येवमिति सङ्करजातयः ॥ ” इति । एवम्भूतैर्नित्यमत्तैश्चल

सन्निभैः नागैः सा सदा पूर्णाभवत् ॥ २५ ॥ अतिरथमहारथादिशब्दैः रथसम्पत्ति

रपि सूचिता । एवं चतुरङ्गबलसम्पत्त्या न नगरमात्रमप्रवृष्यम्, किन्त्वभिर्तो

द्वे योजने दुर्गमे इत्याह—सेति । सा नगरी भूयः नगरात् बहिरपि द्वे योजने द्रव्या

तद्वदुत्तमैः, नदीजैः सिन्धुनदीसमुद्रवैः ॥ २२-२४ ॥ विन्ध्यहिमवदादिजानानां

गजानां सङ्कीर्णानां च सम्पत्तिमाह—भद्रैरिति । भद्रादयो गजविशेषाः । यथाह

हलायुधः—“ भद्रो मन्द्रो मृगश्चेति विज्ञेयास्त्रिविधा गजाः ” इति । भद्रमन्द्रमृगः

त्रिप्रकृतिकः सङ्कीर्णो गजः, तथा भद्रमन्द्रो भद्रमृगो मृगमन्द्रश्च ॥ २५ ॥ सा योजनेति ।

सा पुरी अन्तर्द्रयोर्योजनयोर्भूयः सत्यनामा अतिशयेन योद्धुमशक्येत्यन्वर्थ

मुनि०—भद्रैरिति । तल्लक्षणम्—“ पञ्चोन्नतं सप्त मृगस्य दैर्घ्यमष्टौ च हस्ताः परिणाहमानम् । एकदि

वृद्धावथ मन्द्रमद्रौ सङ्कीर्णनागोऽनियतप्रमाणः ॥ ” अत्र पूर्वार्द्धे मृगाख्यस्य गजस्य लक्षणमुक्तम्, मृगाख्य

गजप्रमाणान् एकहस्तमात्रवृद्धौ मन्द्राख्यगज इत्युच्यते । मन्द्राख्यगजात् द्विहस्तवृद्धौ भद्राख्यगज इत्युच्यते ।

भद्राख्यगजात् त्रिहस्तवृद्धौ भद्रमन्द्रमृगाख्यगज इत्युच्यते । भद्रमन्द्रः भद्राख्यगजस्य औन्नत्यदैर्घ्यपरिणाहादि

प्रमाणैर्मन्द्राख्यगजस्य औन्नत्यदैर्घ्यपरिणाहादिप्रमाणैश्च युक्ता गजाः भद्रमन्द्राः, तैः । भद्रमृगाः भद्राख्यमृगा

ख्ययोर्गजयोः प्रमाणयुक्ता गजा भद्रमृगाः तैः । मृगमन्द्रैः मृगाख्यमन्द्राख्ययोर्गजयोः प्रमाणयुक्ता गजाः

मृगमन्द्राः तैः । सङ्कीर्णनागाः इतरगजाः अनियतप्रमाणाः ॥ २५ ॥

तां पुरीं स महातेजा राजा दशरथो महान् । शशास
शमितामित्रो नक्षत्राणीव चन्द्रमाः ॥ २७ ॥ तां सत्य
नामां दृढतोरणार्गलां गृहैर्विचित्रैरुपशो भितां शिवाम् ।
पुरीमयोध्यां नृसहस्रसंकुलां शशास वै शक्रसमो
महीपतिः ॥ २८ ॥

इत्यार्षे श्रीरामायणे वाल्मीकीये आदिकाव्ये
बालकाण्डे षष्ठः सर्गः ॥ ६ ॥

सप्तमः सर्गः ॥ ७ ॥

तस्यामात्या गुणैरासन्निष्वाकोस्तु महात्मनः ।

मन्त्रज्ञाश्चेङ्गितज्ञाश्च नित्यं प्रियहिते रताः ॥ १ ॥

यौजनयोः । अत्यन्तसंयोगे द्वितीया । सत्य नामा यथार्थनामा अयोध्यानामा ।
“ डाबुभाभ्यामन्यतरस्याम् ” इति डाप् । अत्र हेतुमाह यस्यामिति । योजन
त्रयविस्तारवत्यां तस्यां मध्ये योजनद्वयमत्यन्तं योद्धुमशक्येत्यर्थ इत्य
प्याहुः ॥ २६ ॥ पालनं चाल्हादनपूर्वकमित्याशयेनाह—तामिति ॥ २७ ॥
सर्गोक्तमर्थं संक्षेपेण सर्गान्ते पुनर्दर्शयति—तामिति । अर्गलं नाम कवाटनिश्चल
त्वाय तिर्यङ्निबद्धो दारुविशेषः । “ तद्विष्कम्भोऽर्गलं न ना ” इत्यमरः ।
शिवां मङ्गलवतीम् । वंशस्थोपजातिवृत्तम् ॥ २८ ॥ इति श्रीगोविन्दराजविरचिते
श्रीरामायणभूषणे मणिमञ्जीराख्याने बालकाण्डव्याख्याने षष्ठः सर्गः ॥ ६ ॥

अथोक्तगुणसम्पन्नस्य दशरथस्य धर्मानुष्ठानसहायसाधिष्ठसचिवसम्पत्तिं
दर्शयति सप्तमे—तस्येत्यादि । महात्मनः महामतेः तस्य इक्ष्वाकोः, दशरथस्य
तद्वंशजत्वात्तच्छब्दः । मन्त्रज्ञाः कार्यविचारज्ञाः । इङ्गितं पराभिप्रायः तं मुख
विकाससङ्कोचव्यङ्ग्यवचनादिभिर्जानन्तीति इङ्गितज्ञाः । अमात्याः अमा राज्ञः

नामेत्यर्थः ॥ २६ ॥ २७ ॥ तामिति । दृढतोरणार्गलाम् अर्गलं नाम कवाटावष्टम्भक
तिर्यक्स्थापितो दारुविशेषः ॥ २८ ॥ इति श्रीमहेश्वरतीर्थविरचितायां श्रीरामा
यणतत्त्वदीपिकाख्यायां बालकाण्डव्याख्यायां षष्ठः सर्गः ॥ ६ ॥ तस्यामात्या इति ।
गुणैः प्रज्ञादिभिः मन्त्रज्ञा राजकार्यविचारात्मकं मन्त्रं जानन्तीति तथा । प्रियस्य
राज्ञः हिते रताः । इङ्गितज्ञाः मुखविकासादिलिङ्गैः पराभिप्रायबोदिनः ॥ १ ॥

अष्टौ बभूवुर्वीरस्य तस्यामात्या यशस्विनः । शुचयश्चा-
 नुरक्ताश्च राजकृत्येषु नित्यशः ॥ २ ॥ धृष्टिर्जयन्तो
 विजयः सिद्धार्थो ह्यर्थसाधकः । अशोको मन्त्रपालश्च
 सुमन्त्रश्चाष्टमोऽभवत् ॥ ३ ॥ ऋत्विजौ द्वावभिमतौ
 तस्यास्तामृषिसत्तमौ । वसिष्ठो वामदेवश्च मन्त्रिणश्च
 तथाऽपरे ॥ ४ ॥ विद्याविनीता ह्रीमन्तः कुशला नियते-
 न्द्रियाः । श्रीमन्तश्च महात्मानः शास्त्रज्ञा दृढविक्रमाः ॥ ५ ॥
 कीर्तिमन्तः प्रणिहिता यथावचनकारिणः । तेजःक्षमा
 यशःप्राप्ताः स्मितपूर्वाभिभाषिणः । क्रोधात्कामार्थ-
 हेतोर्वा न ब्रूयुरनृतं वचः ॥ ६ ॥

सर्वराज्यव्यापारेषु सहभवन्तीत्यमात्याः । “ अव्ययात्त्यप ” । गुणैः वक्ष्यमाण
 मन्त्रिगुणैः उपेता आसन् ॥ १ ॥ “ मन्त्रिणः सप्त वाष्टौ वा प्रकुर्वीत परीक्षितान् ”
 इति मनुनोक्तरीत्याह—अष्टाविति । शुचयः सर्वात्मना स्वामिद्रोहचिन्तारहिताः,
 नित्यशः राजकृत्येषु तदनुष्ठानेषु अनुरक्ताः तत्पराः, अष्टावमात्या बभूवुः ॥ २ ॥
 तेषां नामानि दर्शयति—धृष्टिरिति । धृष्टिः प्रथमोऽभवत् जयन्तो द्वितीयां
 ऽभूत् इति क्रमेण योजयित्वा सुमन्त्रोऽष्टमोऽभवदिति योज्यम् ॥ ३ ॥
 ऋत्विजाविति । वसिष्ठः वामदेवश्च द्वौ ऋषिसत्तमौ ऋत्विजौ पुराहितौ अभि-
 मतौ प्रधानौ आस्ताम्, तथा अभिमताः अपरे मन्त्रिणः ऋत्विजः जाबालिप्रभृ-
 तयश्चासन् ॥ ४ ॥ अथ मन्त्रिगुणान् प्रपञ्चयति सर्गशंषेण—विद्येति । विद्यासु
 आन्वीक्षिकीप्रभृतिषु विनीताः शिक्षिताः, ह्रीमन्तः अकृत्यकरणेषु लज्जावन्तः,
 कुशलाः नीतौ समर्थाः, नियतेन्द्रियाः अविहितविषयभ्यां निवृत्ताः, श्रीमन्तः
 लक्ष्मीसमृद्धाः, महात्मानः महाबुद्धयः, शास्त्रज्ञाः नीतिशास्त्रज्ञाः, दृढवि-
 क्रमाः अप्रतिहतपराक्रमाः ॥ ५ ॥ कीर्तिमन्त इति । प्रणिहिताः राजकृत्यं
 अष्टाविति । शुचयश्चानुरक्ताश्च राज्यकार्येषु नित्यशः इत्यनेन स्वप्रयोजनं विहाय
 स्वामिकार्यनिरतत्वमुच्यते ॥ २ ॥ ३ ॥ ऋत्विजाविति । प्रधानऋत्विजोर्वसिष्ठवाम-
 देवयोरपि मन्त्रिमध्ये पाठात्, मन्त्रपर्यालोचनायामप्यन्तर्भावो द्योत्यते ॥ ४ ॥
 विद्येति । विद्याविनीताः विद्यया विनीताः । शास्त्रज्ञाः—शास्त्रप्रयोगप्रतिपादकधनुर्वेदविद्

तेषामविदितं किञ्चित् स्वेषु नास्ति परेषु वा ।
 क्रियमाणं कृतं वापि चारेणापि चिकीर्षितम् ॥ ७ ॥
 कुशला व्यवहारेषु सौहृदेषु परीक्षिताः ।
 प्राप्तकालं तु ते दण्डं धारयेयुः सुतेष्वपि ॥ ८ ॥
 कोशसंग्रहणे युक्ता बलस्य च परिग्रहे ।
 अहितं वापि पुरुषं न विहिंस्युरदूषकम् ॥ ९ ॥

ष्वप्रमत्ताः, यथावचनकारिणः यथोक्तवन्तस्तथैव कुर्वन्ति, न तु “मनस्यन्यद्वच
 स्यन्यत् कर्मण्यन्यत्” इति न्यायत इति भावः । तेजःक्षमायज्ञांसि प्राप्ताः ।
 “द्वितीया श्रित-” इत्यादिना समासः । अत्र यज्ञः प्रतापक्षमाजन्या प्रथा ।
 कीर्तिमन्त इत्यत्र कीर्तिस्तु मन्त्रज्ञताकृता प्रथा । स्मितपूर्वाभिभाषिण इत्य
 नेन निर्मत्सरत्वमुच्यते । आसन्, मन्त्रिण इति श्लोकद्वयशेषः । क्रोधादिति
 अर्द्धमेकान्वयम् । क्रोधाद्वा कामहेतोरर्थहेतोर्वा अनृतमसत्यं वचो न ब्रूयुः ॥ ६ ॥
 तेषामिति । तेषां मन्त्रिणां स्वेषु स्वराष्ट्रीयवृत्तान्तेषु परेषु परराष्ट्रीयवृत्तान्तेषु
 च, कृतं क्रियमाणम्, चिकीर्षितं कर्तुमिष्टम्, करिष्यमाणमिति यावत् ।
 यत्किञ्चिदपि वा वृत्तं चारेण चारमुखेन अविदितं नास्ति, सर्वोऽपि स्वराष्ट्र
 परराष्ट्रवृत्तान्तभेदस्तैर्ज्ञात इत्यर्थः ॥ ७ ॥ कुशला इति । व्यवहारेषु निश्चितार्थ
 प्रतिपादनेषु कुशलाः समर्थाः । सौहृदेषु विषयेषु परीक्षिताः राज्ञा बहुधा परी
 क्षितास्ते मन्त्रिणः सुतेष्वपि प्राप्तकालं प्राप्तसापराधत्वलक्षणकालम्, दण्डं
 धारयेयुः प्रवर्त्तयेयुः ॥ ८ ॥ कोशेति । कोशस्य अर्थनिचयस्य, संग्रहणे
 सम्पादने । बलस्य चतुर्विधसैन्यस्य । परिग्रहे अर्थप्रदानेन संरक्षणे च युक्ता
 अवहितास्सन्तः अहितं शत्रुमपि, अदूषकम् अनपराधिनं न विहिंस्युः न

इत्यर्थः । दृढविक्रमाः शास्त्रप्रयोगादिना दृढपराभिभवसामर्थ्यवन्तः । प्रणिहिताः
 सर्वेष्वपि कार्येषु सावधानाः । कामार्थहेतोः कामहेतोरर्थहेतोरिति हेतुशब्दः प्रत्येकं
 सम्बध्यते ॥ ५ ॥ ६ ॥ तेषामिति । चारेण हेतुना अविदितं किञ्चिन्नास्तीति संबन्धः ।
 स्वेषु नास्ति परेषु वा स्वकीयेषु शत्रुषु वा दूतमुखेन सर्वं जानन्तीत्यर्थः ॥ ७ ॥
 कुशला इति । सौहृदेषु मित्रभावेषु । प्राप्तकालम् अवसरप्राप्तं दण्डम् ॥ ८ ॥
 कोशेति । कोशसंग्रहणे अर्थसंपादने अहितमप्यदूषकम् अनपराधिनम्, न विहिंस्युः,

वीराश्च नियतोत्साहा राजशास्त्रमनुष्ठिताः ।

शुचीनां रक्षितारश्च नित्यं विषयवासिनाम् ॥ १० ॥

ब्रह्मक्षत्रमहिंसन्तस्ते कोशं समपूरयन् ।

सुतीक्ष्णदण्डाः संप्रेक्ष्य पुरुषस्य बलाबलम् ॥ ११ ॥

शुचीनामेकबुद्धीनां सर्वेषां संप्रजानताम् ।

नासीत्पुरे वा राष्ट्रे वा मृषावादी नरः कश्चित् ॥ १२ ॥

कश्चिन्न दुष्टस्तत्रासीत् परदाररतो नरः ।

प्रशान्तं सर्वमेवासीद्राष्ट्रं पुरवरं च तत् ॥ १३ ॥

पीडयेयुः । शक्ति लिङ् ॥ ९ ॥ वीराश्चेति । वीराः शत्रुनिवारणक्षमाः । नियतां
त्साहाशत्रुजये नित्यांत्साहाः । राजशास्त्रं नीतिशास्त्रम् अनुष्ठिताः अनुष्ठितवन्तः,
अतएव विषयवासिनाम्-स्वराज्यवासिनाम्, शुचीनां साधूनां नित्यं रक्षितारः,
अशुचीनां तु निहन्तार इति च सिद्धम् । ते आसन्नित्यनुपज्यते ॥ १० ॥
ब्रह्मेति । ब्रह्म ब्राह्मणान् क्षत्रं क्षत्रियांश्च अहिंसन्तः विनापराधं तत्स्वमनप
हरन्तः । सत्यप्यपराधे पुरुषस्य अपराधिनः, बलाबलम् अपराधतारतम्यं
शक्तितारतम्यं वा संप्रेक्ष्य अपराधगुरुत्वे सुतीक्ष्णदण्डाः, अपराधाल्पत्वे मृदु
दण्डाश्चाशक्तत्वे सुतीक्ष्णदण्डाः अशक्तत्वे मृदुदण्डाश्च कोशं समपूरयन् ॥ ११ ॥
अथ मन्त्रिगुणसम्पत्तिफलं दर्शयति-शुचीनामित्यादिश्लोकद्वयं । शुचीनाम्
एकरूपकरणत्रयवताम् । एकबुद्धीनाम् एककण्ठानां सर्वेषां मन्त्रिणां,
संप्रजानतां राज्यतन्त्रं विचारयताम् । भावलक्षणसप्तम्यर्थे षष्ठी । “ षष्ठीचाना
दरे ” इत्यत्र योगविभागेन । सर्वेषु मन्त्रिषु राज्यतन्त्रं विचारयत्स्वित्यर्थः । पुरं
वा राष्ट्रे वा कश्चित्कोणेऽपि मृषावादी असत्यवादी नरो नासीत् ॥ १२ ॥
कश्चिदिति । किञ्च तत्र पुरराष्ट्रेषु कश्चिन्नरः दुष्टः कुटिलः परदाररतश्च नासीत्,
शत्रुमप्यनपराधिनं न दण्डयन्तीत्यर्थः ॥ ९ ॥ वीराश्चेति । राजशास्त्रमनुष्ठिताः-
नीतिशास्त्रानुसारिणः ॥ १० ॥ ब्रह्मेति । अभिपूरयन्निति अडभाव आर्षः । पुरुषस्य
बलाबलं संप्रेक्ष्य, सुतीक्ष्णदण्डाः “ देशकालवयःशक्तीस्संचिन्त्यादण्डकर्मणि ” इति
वचनात् ॥ ११ ॥ शुचीनामित्यादौ भावलक्षणे सप्तम्यर्थे षष्ठी । एकबुद्धीनामेकमन्य
वतां सर्वेष्वमात्येष्वेकमत्यमुपगतेषु सत्सु पुरे राष्ट्रे वा मृषावादी नरो नास्तीति
योजना ॥ १२ ॥ प्रशान्तम्-निर्बाधम् ॥ १३ ॥ अमात्यानेव विशिनष्टि-सुवासस इति ॥ १४ ॥

सुवाससः सुवेषाश्च ते च सर्वे सुशीलिनः ।

हितार्थं च नरेन्द्रस्य जाग्रतो नयचक्षुषा ॥ १४ ॥

गुरौ गुणगृहीताश्च प्रख्याताश्च पराक्रमे ।

विदेशेष्वपि विज्ञाताः सर्वतो बुद्धिनिश्चयात् ॥ १५ ॥

सन्धिविग्रहतत्त्वज्ञाः प्रकृत्या सम्पदान्विताः ।

मन्त्रसंवरणे शक्ताः श्लक्ष्णास्सूक्ष्मासु बुद्धिषु ॥ १६ ॥

नीतिशास्त्रविशेषज्ञाः सततं प्रियवादिनः ॥ १७ ॥

प्रत्युत यद्वाङ्मं पुरवरं च तत् सर्वं प्रशान्तमेव आसीत् । नगरजनपदवासिनः सर्वेऽप्यन्यायाधर्मरहिता एवासन् इत्यर्थः ॥ १३ ॥ पुनस्तान्विशेषयति— सुवासस इत्यादिना सार्द्धश्लोकत्रयेण । सुवाससः शुभ्रवाससः, सुवेषाः शोभनालङ्काराः, सुशीलिनः सुसदृताः, नरेन्द्रस्य स्वामिनः हितार्थं नयचक्षुषा जाग्रतः जागरूकाः, सर्वदा नीतिषु दत्तावधाना इत्यर्थः ॥ १४ ॥ गुराविति । गुरौ गुरुषु । जात्येकवचनम् । गुणगृहीताः गृहीतगुणाः, गुणमात्रग्राहिणो दोषमपश्यन्त इत्यर्थः । पराक्रमे विषये प्रख्याताः, विदेशेषु देशान्तरेष्वपि सर्वतः सर्वत्रातीतानागतविषयेषु, बुद्धिनिश्चयात् निश्चयरूपबुद्धेर्हेतोः विज्ञाताः विख्याताः ॥ १५ ॥ सन्धीति । सन्धिः सामन्तैः समाधानम्, विग्रहः तैः कलहः, तयोस्तत्त्वं देशकालाद्युचितत्वम् तज्जानन्तीति तथा । उक्तं च मनुना—“यदा त्वेवालिपिका पीडा तदा सन्धिः समाश्रयेत् । अभ्युच्छ्रयो यदा त्मानं तथा मन्येत विग्रहम् ॥” इति । प्रकृत्या स्वभावेन, सम्पदा ऐश्वर्येण अन्विताः, सम्पदभावे तच्चापलेनान्यथा कुर्युरिति भावः । मन्त्रो राष्ट्रकार्यचिन्ता, तस्य संवरणे बहिरप्रकटने शक्ताः, सम्पत्कार्यमिदम् । सूक्ष्मासु बुद्धिषु सूक्ष्मार्थविशेषविचारेषु श्लक्ष्णाः अपरुषाः, सद्यःप्रतिभावन्त इत्यर्थः ॥ १६ ॥ नीतिशास्त्रेति । नीतिशास्त्रविशेषज्ञाः नीत्या शासनविशेषज्ञाः “ग्रन्थशासनयोः शास्त्रम्” इति भास्करः । सततं राज्ञः प्रियवादिनः, हितवचनस्यैव गुणेति । गुणागुणगृहीताः गृहीतगुणदोषाः । अयं गुणवान् अयं दोषवानिति ज्ञानवन्तः ॥ १५ ॥ सन्धीति । मन्त्रसंवरणे मन्त्ररक्षणे सूक्ष्मासु बुद्धिषु शक्ताः सूक्ष्मार्थ

ईदृशैस्तैरमात्यैश्च राजा दशरथोऽनघः । उपपन्नो गुणो
पैतैरन्वशासद्वसुन्धराम् ॥ १८ ॥ अवेक्षमाणश्चारेण
प्रजा धर्मेण रञ्जयन् । प्रजानां पालनं कुर्वन्नधर्मं परिवर्ज
यन् ॥ १९ ॥ विश्रुतस्त्रिषु लोकेषु वदान्यः सत्यसङ्गरः ।
स तत्र पुरुषव्याघ्रः शशास पृथिवीमिमाम् ॥ २० ॥
नाध्यगच्छद्विशिष्टं वा तुल्यं वा शत्रुमात्मनः । मित्र
वान्नतसामन्तः प्रतापहतकण्टकः । स शशास जगद्राजा
दिवं देवपतिर्यथा ॥ २१ ॥

राज्ञः प्रियत्वात् । आसन्निति पूरणीयम् ॥ १७ ॥ ईदृशैरिति । ईदृशैः उक्तगुण
विशिष्टैः गुणोपैतैः उक्तगुणातिरिक्तगुणोपैतैः तैः अमात्यैः उपपन्नः । अनघः
व्यसनरहितः । उक्तं मनुना—“ दश कामसमुत्थानि तथाष्टौ क्रोधजानि च ।
व्यसनानि दुरन्तानि प्रयत्नेन विवर्जयेत् ॥ ” इति । व्यसनस्वरूपं चोक्तम्—
“ मृगयाक्षा दिवास्वापः परिवादः स्त्रियो मदः । तौर्यत्रिकं वृथाट्या च कामजो
दशको गुणः ॥ पैशुन्यं साहसं द्रोह ईर्ष्यासूयार्थदूषणे । वाग्दण्डनं च पारुष्यं
क्रोधजोऽपि गुणोऽष्टकः ॥ ” इति । दशरथो राजा वसुन्धरां भूमिम् । अन्वशास
दिति लुब्धः । “ सर्तिशास्त्यर्तिभ्यश्च ” इत्यङ् ॥ १८ ॥ अवेक्षमाण इति श्लोक
द्वयमेकान्वयम् । चारेण चक्षुःस्थानीयेन अवेक्षमाणः स्वपरराष्ट्रवृत्तान्तान्
पश्यन् । जात्येकवचनमिदम्, अनेकचारैर्ज्ञेयत्ववचनात् । यथाह मनुः—“ वने
वनचराः कार्याः श्रमणाटविकादयः । परप्रवृत्तिज्ञानार्थं शीघ्राश्चारपरम्पराः ॥ ”
इति । धर्मेण दण्ड्यदण्डनादिना प्रजा रञ्जयन् आह्लादयन्, पालनमनिष्टनिवृत्ति
पूर्वकेष्टप्रापणम् । अधर्मम् अदण्ड्यदण्डनादि, विश्रुतः दानविक्रमादिभिः
प्रसिद्धः । वदान्यः दानशीलः । सत्यसङ्गरः सत्यप्रतिज्ञः । “ सङ्गरा ना क्रिया
काले प्रतिज्ञाविपदोर्युधि । ” इति यादवः । सः पुरुषव्याघ्रः पुरुषश्रेष्ठः । तत्र
अयोध्यायाम्, वसन्निति शेषः ॥ १९ ॥ २० ॥ नाध्यगच्छदिति । विशिष्टम
धिकं तुल्यं वा आत्मनः शत्रुं नाध्यगच्छत् न ज्ञातवान् । तत्र हेतुमाह—
विषयेषु निश्चयेषु शक्ताः ॥ १६-१८ ॥ अवेक्षमाण इति । स्वेषु परेषु च वृत्तान्त
मिति शेषः ॥ १९ ॥ विश्रुत इति । सत्यसङ्गरः सत्यप्रतिज्ञः ॥ २० ॥ नेति । नाध्य
गच्छत् न ज्ञातवान् । प्रतापाहतकण्टकः इति पाठे—प्रतापेन समन्तान्निहतकण्टक

तैर्मन्त्रिभिर्मन्त्रहिते नियुक्तैर्वृतोऽनुरक्तैः कुशलैः समर्थैः ।
 स पार्थिवो दीप्तिमवाप युक्तस्तेजोमयैर्गोभिरिवोदितोऽर्कः २२
 इत्यार्षे श्रीरामायणे वाल्मीकीये आदिकाव्ये
 बालकाण्डे सप्तमः सर्गः ॥ ७ ॥

अष्टमः सर्गः ॥ ८ ॥

तस्य त्वेवंप्रभावस्य धर्मज्ञस्य महात्मनः ।
 सुतार्थं तप्यमानस्य नासीद्वंशकरः सुतः ॥ १ ॥
 चिन्तयानस्य तस्यैवं बुद्धिरासीन्महात्मनः ।
 सुतार्थी वाजिमेधेन किमर्थं न यजाम्यहम् ॥ २ ॥

मित्रवान् नतसामन्तः पादानतसमानसीमाधिपतिकः । प्रतापेन हताः कण्टकाः
 शत्रवो यस्य स तथा । “ वेणौ द्रुमाङ्गे रोमाश्चे क्षुद्रशत्रौ च कण्टकः । ” इति
 यादवः । स इति शेषः । उक्तमर्थं सदृष्टान्तमाह—स इति अर्द्धमेकम् ॥ २१ ॥
 सर्गार्थं सङ्ग्रहेण दर्शयति—तैरिति । मन्त्रहिते मन्त्रे हिते च नियुक्तैः, कुशलैः
 बुद्धिकुशलैः, समर्थैः कार्यकरणसमर्थैः मन्त्रिभिर्वृतः नृपः । तेजोमयैः, स्वार्थैः
 मयद् । गोभिः किरणैर्युक्तः उदितोऽर्कः बालसूर्य इव दीप्तिमवाप । त्रिष्टुबुपजा
 तिवृत्तम् ॥ २२ ॥ इति श्रीगोविन्दराजविरचिते श्रीरामायणभूषणे मणिमञ्जी
 राख्याने बालकाण्डव्याख्याने सप्तमः सर्गः ॥ ७ ॥ एवं धार्मिकत्वेन दशरथस्य
 भगवदवतारयोग्यत्वमुक्त्वा अथ तदुपयुक्ततदाराधनोपक्रमं दर्शयत्यष्टमे—
 तस्येति । उत्तरश्लोकवक्ष्यमाणचिन्ता युक्तेति सूचयितुं राज्ञो विशेषणानि ।
 तप्यमानस्य तपश्चरतः । यद्वा पुत्रोत्पादनानुगुणदृष्टसामग्रीसत्त्वेऽपि पुत्राभा
 वात् परितप्यमानस्य ॥ १ ॥ चिन्तयानस्येति । चिन्तयानस्य पुत्रोत्पत्त्युपायं
 मार्गमाणस्यामुगभाव आर्षः । एवं वक्ष्यमाणरीत्या न यजामि नायाक्षिषम् ॥ २ ॥

इत्यर्थः ॥ २१ ॥ तैरिति । मन्त्रहिते निविष्टैः मन्त्रे हिते च निविष्टैः कुशलैः, सूक्ष्मार्थ
 दर्शननिपुणैः समर्थैस्तत्साधनशक्तैः गोभिर्मयूखैस्तेजोमयैः पराभिभवसामर्थ्यप्रचुरैर्म-
 न्त्रविशेषमेतत् ॥ २२ ॥ इति श्रीमहेश्वरतीर्थविरचितायां श्रीरामायणतत्त्वदीपिकाख्यायां
 बालकाण्डव्याख्यायां सप्तमः सर्गः ॥ ७ ॥ तस्य त्वेवमिति । तप्यमानस्य पुत्रानुगु-
 ण्यदृष्टसामग्रीसद्भावेपि पुत्रालाभात्परितप्यमानस्य ॥ १ ॥ चिन्तयानस्येति । चिन्त

स निश्चितां मतिं कृत्वा यष्टव्यमिति बुद्धिमान् । मन्त्रि-
भिस्सह धर्मात्मा सर्वैरेव कृतात्मभिः ॥ ३ ॥ ततोऽब्रवी
दिदं राजा सुमन्त्रं मन्त्रिसत्तमम् । शीघ्रमानय मे सर्वान्
गुरुंस्तान् सपुरोहितान् ॥ ४ ॥ ततः सुमन्त्रस्त्वरितं
गत्वा त्वरितविक्रमः । समानयत् स तान् सर्वान् सम
स्तान् वेदपारगान् ॥ ५ ॥ सुयज्ञं वामदेवं च जाबालिमथ
काश्यपम् । पुरोहितं वसिष्ठं च ये चान्ये द्विजस
त्तमाः ॥ ६ ॥ तान् पूजयित्वा धर्मात्मा राजा दशरथ
स्तदा । इदं धर्मार्थसहितं वाक्यं श्लक्ष्णमथाब्रवीत् ॥ ७ ॥
मम लालप्यमानस्य पुत्रार्थं नास्ति वै सुखम् । तदर्थं
हयमेधेन यक्ष्यामीति मतिर्मम ॥ ८ ॥ तदहं यष्टुं
मिच्छामि शास्त्रदृष्टेन कर्मणा । कथं प्राप्स्याम्यहं कामं
बुद्धिरत्र विचार्यताम् ॥ ९ ॥

स इत्यादि श्लोकद्वयमेकान्वयम् । कृतात्मभिः पर्याप्तबुद्धिभिः । “ कृतिं
कृतं युगेऽपि स्यात् फलपर्याप्तयोरपि । ” इति भास्करः ॥ ३ ॥ तान्
प्रसिद्धान् ॥ ४ ॥ तत इति । त्वरितं तत्क्षण एव । त्वरितविक्रमः त्वरित
गमनः समस्तान् संमिलितान् समानयत्, राजगृहमिति शेषः ॥ ५ ॥ गुरुने-
बाह—सुयज्ञमिति । समानयदिति पूर्वैणान्वयः । सुयज्ञादीनां गुरुत्वमार्त्विज्य
करणात् ॥ ६ ॥ तानिति । अथ गुर्वागमनानन्तरम् । श्लक्ष्णं मधुरम् ॥ ७ ॥
ममेति । लालप्यमानस्य भृशं विलपतः । लापेर्यङ्ताच्छानच् ॥ ८ ॥
तदिति । तत् पुत्रेच्छुत्वात् यष्टुं दीक्षितुम्, शास्त्रदृष्टेन कर्मणा विधिना,
प्रकारेणेति यावत् । कर्मणा क्रियाकलापेनेति वा । कामं काम्यमानं यज्ञम् । कथं
यानस्य पुत्रोत्पत्त्युपायं मार्गमाणस्य, न यजामि न यक्ष्ये ॥ २ ॥ स इति । निश्चितां
निश्चितार्थाम् ॥ ३ ॥ ४ ॥ तत इति । त्वरितविक्रमः त्वरितगमनः । सर्वान् गुरुन्
तान् समस्तान् वेदपारगांश्च ॥ ५ ॥ ६ ॥ तानिति । धर्मार्थसहितं धर्मप्रयोजनसहितं,
श्लक्ष्णं मनोहरम् ॥ ७ ॥ ममेति । लालप्यमानस्य भृशं विलपतः ॥ ८ ॥ तदहमिति । शास्त्र
दृष्टेन शास्त्रोक्तेन, कर्मणा क्रियाकलापेन । बुद्धिरत्रेत्यत्र बुद्धिरुपायपरः निश्चयपरो

ततः साध्विति तद्वाक्यं ब्राह्मणाः प्रत्यपूजयन् । वसिष्ठ
प्रमुखाः सर्वे पार्थिवस्य मुखाञ्ज्युतम् । ऊचुश्च परम
प्रीताः सर्वे दशरथं वचः ॥ १० ॥ सम्भाराः सम्भ्रियन्तां
ते तुरङ्गश्च विमुच्यताम् ॥ ११ ॥ सर्वथा प्राप्स्यसे पुत्रा
नभिप्रेतांश्च पार्थिव । यस्य ते धार्मिकी बुद्धिरियं पुत्रार्थ
मागता ॥ १२ ॥ ततः प्रीतोऽभवद्राजा श्रुत्वैतद्विजभा
षितम् । अमात्यांश्चाब्रवीद्राजा हर्षपर्याकुलेक्षणः ॥ १३ ॥
सम्भाराः सम्भ्रियन्तां मे गुरूणां वचनादिह । समर्था
धिष्ठितश्चाश्वस्सोपाध्यायो विमुच्यताम् ॥ १४ ॥ सरय्वा
श्चोत्तरे तीरे यज्ञभूमिर्विधीयताम् । शान्तयश्चाभिवर्धन्तां
यथाकल्पं यथाविधि ॥ १५ ॥

प्राप्स्यामि, विघ्नभूयस्त्वादिति भावः । अत्र निर्विघ्नयागकरणे । बुद्धिः
उपायः, विचार्यताम् ॥ ९ ॥ तत इति । प्रत्यपूजयन् तुष्टुबुः । पार्थिवस्य
मुखाञ्ज्युतम्, साक्षाद्राज्ञोक्तमित्यर्थः । ऊचुरित्यर्द्धमेकम् । दशरथं वच ऊचुः ।
“ ब्रूभृशासु-” इत्यादिना द्विकर्मकत्वम् ॥ १० ॥ सम्भारा इति । ते
प्रसिद्धाः सम्भाराः यज्ञोपकरणानि यूपपात्रादीनि सम्भ्रियन्तां सम्पाद्यन्ताम् ।
तुरङ्गः अश्वमेधीयोऽश्वः ॥ ११ ॥ सर्वथेति । एकपुत्रस्यापुत्रप्रायत्वात् “ एष्टव्या
बहवः पुत्राः ” इति वचनाच्च पुत्रानिति बहुवचनम् । प्राप्स्यसे इति कर्मकर्त
र्यात्मनेपदम् । धार्मिकी “ धर्मं चरति ” इति ठक् । धर्माचरणविषयिणी-
त्यर्थः ॥ १२ ॥ तत इति । हर्षेण हर्षाश्रुणा पर्याकुले व्याप्ते ईक्षणे यस्य
सः, हर्षेण व्याकुलदृष्टिमान् । क्रियाभेदाद्राजपदद्वयमिति न विरोधः ॥ १३ ॥
सम्भारा इति । मे गुरूणामित्यन्वयः । इह इदानीं समर्थैः “ चतुःशता रक्षन्ति
यज्ञस्याघाताय ” इत्युत्तरीत्या रक्षणसमर्थैः । अधिष्ठितः रक्षितः सोपाध्यायः
अध्वर्युप्रभृतिऋत्विक्सहितः ॥ १४ ॥ सरय्वा इति । अनेन सरयूदक्षिणतीरे अयो
वा, प्रत्यपूजयन् तुष्टुबुः ॥ ९-११ ॥ सर्वथेति । धार्मिकी-धर्मप्रयोजना ॥ १२ ॥ १३ ॥
सम्भारा इति । अत्र समर्थशब्देन “ शतं कवचिनः ” इत्यादिकल्पसूत्रोक्तोऽप्र
सूतग्रामण्यादय उच्यन्ते । उपाध्यायशब्देन अध्वर्युप्रभृतयश्चत्वारः प्रधाना ऋत्विज

शक्यः प्राप्तुमयं यज्ञः सर्वेणापि सहाश्रिता ।

नापराधो भवेत्कष्टो यद्यस्मिन् क्रतुमत्तमे ॥ १६ ॥

छिद्रं हि मृगयन्तेऽत्र विद्वांसो ब्रह्मगक्षमाः ।

निहतस्य च यज्ञस्य सद्यः कर्ता विनश्यति ॥ १७ ॥

तद्यथा विधिपूर्वं मे क्रतुरेष समाप्यते ।

तथा विधानं क्रियतां समर्थाः करणेष्विह ॥ १८ ॥

ध्येति गम्यते । शान्तयः विघ्ननिवारकाणि कर्माणि, अभिवर्द्धन्ताम् अभिवर्द्धयन्ताम् । अन्तर्भावितप्यन्तोऽयं शब्दः । यथाकल्पं यथाक्रमम् “क्रमन्तु कथ्यन्त कल्पे” इति भागुरिः । यथाविधि यथाशास्त्रम् ॥ १५ ॥ शक्य इति । अयं यज्ञः अश्वमेधः । सर्वेणापि राजमात्रेणापि । महीं क्षयतीति महींक्षित् । “क्षि निवासगत्याः” इत्यस्मात् क्रिप् । तेन प्राप्तुं शक्यः । कष्टः कुशकरः अनर्थकरं वा । अपराधः अपचारः यदि न भवेत्, प्रमादं सत्यनर्थः सिद्ध एवेति भीत्या शुद्रा राजानां न कुर्वन्तीत्यर्थः ॥ १६ ॥ छिद्रमिति । विद्वांसः अश्वमेधस्वरूपाभिज्ञाः । ब्रह्मराक्षसाः अकृतप्रायश्चित्ताप्रतिग्राह्यप्रतिग्रहायाज्ययाजनादिपापैः राक्षसत्वं प्राप्ताः ब्राह्मणाः । यज्ञस्वरूपतदपराधज्ञत्वादत्राश्वमेधं छिद्रमपराधम्, मृगयन्तं अन्वेषयन्ते । “मृग अन्वेषणे” इति धातुः । “छिद्रं रन्ध्रापराधयोः” इति वैजयन्ती । अपराधदर्शने यज्ञमात्मसात्कृत्य नाशयन्तीति भावः । किं तत इत्यत आह निहतस्य चेति ॥ १७ ॥ फलितमाह—तदिति । विधिपूर्वम् अनपराधं यथा भवति तथा, यथा समाप्यते तथा विधानं यत्नः क्रियताम् । इह करणेषु यज्ञानुष्ठानेषु समर्थाः, यूयमिति शेषः । यूयं समर्थाः खल्विति स्तुतिः ॥ १८ ॥

उच्यन्ते ॥ १४ ॥ सरयवा इति । शान्तयः विघ्ननिवारककर्माणि । यथाकल्पम् यथा क्रमम् “क्रमस्तु कथ्यते कल्पे ” इति भागुरिः । यथाविधि शास्त्रानतिक्रमेण ॥ १५ ॥ शक्य इत्यादि । सर्वेण येन केनापि । अपराधः मन्त्रलोपक्रियालोपादिरूपः, कष्टः अनर्थकरः अपराधो यदि न स्यात् येन केनापि प्राप्तुं शक्यत इत्यर्थः । अपचार समुद्रवादनन्यसुलभ इत्यर्थः ॥ १६ ॥ छिद्रं हीति । छिद्रम् अपचारं यजादिषु मन्त्रलोप क्रियालोपादिना राक्षसत्वं प्राप्ता ब्राह्मणा ब्रह्मराक्षसा इत्युच्यन्ते ॥ १७ ॥ तद्यथेति । विधिपूर्वं शास्त्रोक्तप्रकारेण छिद्रान्वेषिणां ब्रह्मराक्षसानामवकाशो यथा न

तथेति चाब्रुवन् सर्वे मन्त्रिणः प्रत्यपूजयन् । पार्थिवेन्द्रस्य
तद्वाक्यं यथाज्ञप्तं निशम्य ते ॥ १९ ॥ तथा द्विजास्ते
धर्मज्ञा वर्द्धयन्तो नृपोत्तमम् । अनुज्ञातास्ततः सर्वे पुनर्ज-
ग्मुयथागतम् ॥ २० ॥ विसर्जयित्वा तान् विप्रान् सचि-
वानिदमब्रवीत् । ऋत्विग्भिरुपदिष्टोऽयं यथावत् क्रतुरा-
प्यताम् ॥ २१ ॥ इत्युक्त्वा नृपशार्दूलः सचिवान् समुप-
स्थितान् । विसर्जयित्वा स्वं वेश्म प्रविवेश महाद्युतिः ॥ २२ ॥
ततः स गत्वा ताः पत्नीर्नरेन्द्रो हृदयप्रियाः । उवाच दीक्षां
विशत यक्ष्येऽहं सुतकारणात् ॥ २३ ॥ तासां तेनातिका-
न्तेन वचनेन सुवर्चसाम् । मुखपद्मान्यशोभन्त पद्मा-
नीव हिमात्यये ॥ २४ ॥ इत्यार्षे श्रीरामायणे वाल्मी-
कीये आदिकाव्ये वालकाण्डे अष्टमः सर्गः ॥ ८ ॥

तथेति । ते सर्वे मन्त्रिणः पार्थिवेन्द्रस्य तद्वाक्यं निशम्य यथा आज्ञप्तम् आज्ञा-
पितम् । “ वा दान्त-” इत्यादिना वैकल्पिक इडभावो निपातितः । तथा कुर्म
इत्यब्रुवन्, समीचीनो महाराजस्याध्यवसाय इति प्रत्यपूजयंश्च ॥ १९ ॥
तथेति । वर्द्धयन्तः, आशीर्भिरिति शेषः । द्विजाः ऋत्विजः । भाविन्यां चैत्रपौर्ण-
मास्यां, तथैव करिष्याम इत्युक्त्वा जग्मुरित्यर्थः ॥ २० ॥ विसर्जयित्वेति । क्रतुः
क्रतुसम्भारः । आप्यतां सम्पाद्यताम् ॥ २१ ॥ इतीति । महाद्युतिरिति प्रीत्यति-
शयद्योतनम् ॥ २२ ॥ तत इति । ताः प्रसिद्धाः कौसल्याद्याः पत्नीः यज्ञार्हाः
“ पत्युर्नो यज्ञसंयोगे ” इति पतिशब्दस्य यज्ञफलभोक्तृत्वरूपयज्ञसंयोगे नका-
रादेशविधानात् । दीक्षां दीक्षाध्यवसायं, विशत गच्छतेत्यर्थः । सुतकारणात्
सुतार्थम् । “ निमित्तकारणहेतूनां प्रयोगे सर्वासामिष्टिः ” इति पञ्चमी ॥ २३ ॥ तासां
भवेत् तथा कर्तव्यमिति भावः । समर्थाः, यूयमिति शेषः ॥ २४ ॥ तथेति । यथाज्ञप्तम्
आज्ञानतिक्रमेण ॥ १९ ॥ तथा द्विजा इति वर्द्धयन्तः, आशीर्भिरिति शेषः ॥ २० ॥
विसर्जयित्वेति । क्रतुः क्रतुसम्भारः । आप्यतां समापद्यताम् ॥ २१ ॥ २२ ॥
पत्नीः यज्ञार्हाः ॥ २३ ॥ २४ ॥ इति श्रीमहेश्वरतीर्थविरचितायां श्रीरामायणतत्त्वदीपि-

१ क्रतुराप्यताम् । तावद्दूयं च भवथ समर्थाः करणेऽपिह । इत्यधिकः पाठः ।

नवमः सर्गः ॥ ९ ॥

एतच्छ्रुत्वा रहः सूतो गजानमिदमब्रवीत् ।

ऋत्विग्भिरुपदिष्टोऽयं पुरावृत्तो मया श्रुतः ॥ १ ॥

सनत्कुमारो भगवान् पूर्वं कथितवान् कथाम् ।

ऋषीणां सन्निधौ राजन् तव पुत्रागमं प्रति ॥ २ ॥

कश्यपस्य तु पुत्रोऽस्ति विभण्डक इति श्रुतः ।

ऋश्यशृङ्ग इति ख्यातस्तस्य पुत्रो भविष्यति ॥ ३ ॥

स वने नित्यसंवृद्धो मुनिर्वनचरः सदा ।

नान्यं जानाति विप्रेन्द्रो नित्यं पित्रनुवर्तनात् ॥ ४ ॥

द्वैविध्यं ब्रह्मचर्यस्य भविष्यति महात्मनः ।

लोकेषु प्रथितं राजन् विप्रैश्च कथितं सदा ॥ ५ ॥

मिति। अतिकान्तेन अत्यन्तमिष्टं । मुखपद्मानि सुन्दराणि मुखान्तीत्यर्थः ॥ २ ॥
इति श्रीगोविन्दराजविरचिते श्रीरामायणभूषणे मणिमञ्जरीराख्याने बालकाण्ड
व्याख्याने अष्टमः सर्गः ॥ ८ ॥ अथ भगवदवतारासाधारणकारणं पुत्रेष्टिमुपदि-
पति सर्गत्रयेण—एतच्छ्रुत्वेत्यादि। सूतः सारथित्वेन मन्त्रित्वेन च स्थितः सुमन्त्रः ।
रह एकान्ते इदमब्रवीत्, अन्तःपुरमागत्योक्तवानित्यर्थः । अयं अश्वमेधप्रवृत्ति
रूपः पुत्रार्थोपायः । ऋत्विग्भिः वसिष्ठादिभिः उपदिष्टः, मया तु पुरावृत्तः इतिहास
रूपः यः श्रुतः ॥ १ ॥ कथमित्यत्राह—सनत्कुमार इत्यादि । भगवान् भविष्यज्ज्ञान
वत्त्वरूपमाहात्म्यवाच् कथां भविष्यद्विषयिणीम् ॥ २ ॥ कश्यपस्येति । ख्यातो
भविष्यतीत्यत्र “धातुसम्बन्धे प्रत्ययाः” इति भूतभविष्यतोः साधुत्वम् ॥ ३ ॥
स इति । अन्यं ग्रामग्रामीणादिकम्, न जानाति न ज्ञास्यति ॥ ४ ॥ द्वैविध्य
मिति । द्वैविध्यं द्वैधीभावः, स्त्रीसङ्गकृतां भङ्ग इत्यर्थः । लोकेषु प्रथितमित्यत्र
ब्रह्मचर्यमित्यनुषङ्गः । यद्वा मेखलाजिनदण्डादिना लोकेषु प्रथितं, विप्रैः
काख्यायां बालकाण्डव्याख्यायाम् अष्टमस्सर्गः ॥ ८ ॥ एतच्छ्रुत्वेति । एतत् सुनार्थ
हयमेधं करिष्यामीति राजवाक्यम्, सूतः सुमन्त्रः । तत्किमित्यत्र आह—ऋत्वि
ग्भिरिति । अयमश्वमेधरूपप्रकारः । ऋत्विग्भिर्वसिष्ठादिभिः, पुरावृत्तः इतिहास
लक्षणः ॥ १-३ ॥ स वन इति । नान्यं जानातीति भविष्यदर्थे लट् ॥ ४ ॥ द्वैविध्य
मिति । द्वैविध्यं ब्रह्मचर्यस्येति द्वैविध्यं विभागः, गृहस्थो भविष्यतीत्यर्थः । लोकेषु

तस्यैवं वर्तमानस्य कालः समभिवर्तत ।

अग्निं शुश्रूषमाणस्य पितरं च यशस्विनम् ॥ ६ ॥

एतस्मिन्नेव काले तु रोमपादः प्रतापवान् ।

अङ्गेषु प्रथितो राजा भविष्यति महाबलः ॥ ७ ॥

तस्य व्यतिक्रमाद्राज्ञो भविष्यति सुदारुणा ।

अनावृष्टिः सुघोरा वै सर्वभूतभयावहा ॥ ८ ॥

अनावृष्ट्यां तु वृत्तायां राजा दुःखसमन्वितः ।

ब्राह्मणान् श्रुतवृद्धांश्च समानीय प्रवक्ष्यति ॥ ९ ॥

भवन्तः श्रुतधर्माणो लोकचारित्रवेदिनः ।

समादिशन्तु नियमं प्रायश्चित्तं यथा भवेत् ॥ १० ॥

स्मर्तृभिः कथितमृतुगमनलक्षणं च ब्रह्मचर्यस्य द्वैविध्यं भविष्यति। आह याज्ञवल्क्यः—“षोडशर्तुनिशाः स्त्रीणां तस्मिन् युग्मासु संविशेत् । ब्रह्मचार्येव पर्वाण्याद्याश्चतस्रश्च वर्जयेत्॥” इति ॥५॥ तथाविधस्य द्वितीयब्रह्मचर्यस्य प्रसक्तिं दर्शयति—तस्येत्यादिना । तस्य अग्निं यशस्विनं पितरं चाद्भुतं च शुश्रूषमाणस्य प्रथमे ब्रह्मचर्ये वर्तमानस्येत्यर्थः । कालः कतिपयकालः समभिवर्तत । भविष्यदर्थे लङ् । “छन्दसि लुङ्लङ्लिटः” इति सर्वलकारापवादत्वेन लङोऽपि विधानात्, अडभावश्चार्थः ॥ ६ ॥ एतस्मिन्निति । एतस्मिन् काले तस्य ब्रह्मचर्यदशायाम् । अङ्गेषु अङ्गदेशेषु ॥७॥ तस्येति । व्यतिक्रमात् धर्मातिक्रमात् । सुदारुणा बहुकालव्यापिनी, सुघोरा तदीयसर्वराष्ट्रव्यापिनी अतएव सर्वभूतभयावहा ॥ ८ ॥ अनावृष्ट्यामिति । श्रुतेन वृद्धाः श्रुतवृद्धाः, बहुभ्यो बहुधा श्रुतशास्त्रा इत्यर्थः । प्रवक्ष्यति चेत्यन्वयः ॥ ९ ॥ भवन्त इति । श्रुतधर्माणः “धर्मादनिच् केवलात्” इत्यनिच् । लोकचारित्रवेदिनः लोकाचारज्ञाः, अतः अनावृष्टिर्मूलस्य मत्पापस्य प्रायश्चित्तं यथा भवेत् तादृशं नियमप्रथितं ब्रह्मचर्यं द्वैविध्यमित्यनुषङ्गः । यद्वा विवाहात्पूर्वं तत्परं चेति ब्रह्मचर्यद्वैविध्यम् । विवाहात्परं ब्रह्मचर्यं कथं सङ्गटत इति चेत्, नियतकालभार्योपगमस्यापि ब्रह्मचर्यरूपत्वात् ॥ ५ ॥ तस्येति । कालः समभिवर्तत इति भविष्यदर्थे लङ् ॥ ६॥७॥ तस्येति । व्यतिक्रमात् विधिनिषेधोल्लङ्घनात् । सुदारुणा बहुकालव्यापिनी, सुघोरा-

वक्ष्यन्ति ते महीपालं ब्राह्मणा वेदपारगाः ।

विभण्डकसुतं राजन् सर्वोपायैरिहानय ॥ ११ ॥

आनाय्य च महीपाल ऋश्यशृङ्गं सुसत्कृतम् ।

प्रयच्छ कन्यां शान्तां वै विधिना सुसमाहितः ॥ १२ ॥

तेषां तु वचनं श्रुत्वा राजा चिन्तां प्रपत्स्यते ।

केनोपायेन वै शक्यमिहानेतुं स वीर्यवान् ॥ १३ ॥

ततो राजा विनिश्चित्य सह मन्त्रिभिरात्मवान् ।

पुरोहितममात्यांश्च ततः प्रेष्यति सत्कृतान् ॥ १४ ॥

ते तु राज्ञो वचः श्रुत्वा व्यथिता विनताननाः ।

न गच्छेम ऋषेर्भीता अनुनेप्यन्ति तं नृपम् ॥ १५ ॥

वक्ष्यन्ति चिन्तयित्वा ते तस्योपायांश्च तत्क्षमान् ।

आनेष्यामो वयं विप्रं न च दोषो भविष्यति ॥ १६ ॥

मनुष्ठेयधर्मम्, आदिशन्तु ॥ १० ॥ शुद्धब्रह्मचारिणे कन्याप्रदानमेव परमं प्राय

श्चित्तमिति वक्ष्यन्तीत्याह—वक्ष्यन्तीत्यादिना॥ सर्वोपायैः नानाविधोपायैः॥ ११॥

आनाय्येति । ऋश्यशृङ्गम् इत्यत्र “ ऋत्यकः ” इति प्रकृतिभावः । आना

य्येति आङ्गुपसृष्टात् “ णीभ प्रापणे ” इत्यस्माद्धेतुमण्यन्ताल्ल्यप् । प्रयच्छ

देहि । ऋश्यशृङ्गायेति शेषः । सुसत्कृतमित्यानयनक्रियाविशेषणम् । सुसमा

हितः, निर्विचार इति यावत् ॥ १२॥ तेषामिति । चिन्ताप्रकारमाह केनेति ।

वीर्यवान् नियतब्रह्मचर्यः ॥ १३ ॥ तत इति । विनिश्चित्य ब्राह्मणं ब्राह्मणा एवा-

नेष्यन्तीति निश्चित्य । ततः तस्मादेशात् । प्रेष्यति प्रेषयिष्यति । भविष्यदर्थं

लट् । “ कालसामान्ये लङ्बक्तव्यः ” इति वचनात् ॥ १४॥ ते त्विति । व्यथिताः

खिन्नाः अतएव विनताननाः नम्रमुखाः, ऋषेर्विभण्डकात् भीता इत्यनन्तरमिति

करणं बोध्यम् । अनुनेप्यन्ति न वयं गन्तुं शक्ताः, किन्तु तदानयन उपायं

विचिन्त्य वक्ष्याम इति सान्त्वयिष्यन्ति ॥ १५॥ वक्ष्यन्तीति । तत्क्षमान् ऋश्य

स्वकीयसर्वराष्ट्रव्यापिनी, अतएव सर्वभूतभयावहा ॥ ८-१२ ॥ तेषामिति । वीर्य

वान्-वशीकृतेन्द्रियः ॥ १३॥ तत इति । ततः प्रेष्यति प्रेषयिष्यति ॥ १४॥ ते त्विति ।

न गच्छेम इत्यत्र इतिशब्दो द्रष्टव्यः ॥ १५ ॥ वक्ष्यन्तीति । दोषः-तपोवैकल्यादिरूपः

एवमङ्गाधिपेनैव गणिकाभिर्ऋषेः सुतः ।

आनीतोऽवर्षयद्देवः शान्ता चास्मै प्रदीयते ॥ १७ ॥

ऋश्यशृङ्गस्तु जामाता पुत्रान् तव विधास्यति ।

सनत्कुमारकथितमेतावद्याहृतं मया ॥ १८ ॥

अथ हृष्टो दशरथः सुमन्त्रं प्रत्यभाषत ।

यथर्श्यशृङ्गस्त्वानीतो विस्तरेण त्वयोच्यताम् ॥ १९ ॥

इत्यार्षे श्रीरामायणे वाल्मीकीये आदिकाव्ये

बालकाण्डे नवमः सर्गः ॥ ९ ॥

शृङ्गानयनोचितान् उपायांश्चिन्तयित्वा तान् तस्य राज्ञो वक्ष्यन्ति । एतैरुपायैर्वयं विप्रमानेष्णामः । न च दोषो भविष्यति, ऋश्यशृङ्गस्य ब्रह्मचर्यवैकल्यदोषश्च न भविष्यति । तत्र भवता न शङ्कनीयम्, यथा गणिकासम्पर्को न भवेत् तथा आनेष्याम इत्यर्थः, ऋषिशापदोषो न भविष्यतीति वार्थः, अनावृष्टिदोषो न भविष्यतीति वा । इति वक्ष्यन्तीति पूर्वैणान्वयः ॥ १६ ॥ सनत्कुमारोक्तं समाप्य स्वयमाह—एवमिति । यथा आनयिष्याम इत्युक्तमेवमानीतः । देवः पर्जन्यश्चावर्षयत् । शान्ता रोमपादकन्या च, अस्मै ऋश्यशृङ्गाय । प्रदीयते प्रादीयत । कालसामान्ये लट् ॥ १७ ॥ ऋश्यशृङ्ग इति । जामाता रोमपादस्य दशरथस्यापि वा । दशरथस्यौरसी शान्ता दत्ता रोमपादस्य । सनत्कुमारकथितमेतावत् । एवमङ्गाधिपेनेत्यादि तु मया व्याहृतमित्यर्थः । यद्वा सर्वं सनत्कुमारवचनमेव अवर्षयत् वर्षयिष्यति । प्रदीयते प्रदास्यते ॥ १८ ॥ अथेत्युत्तरशेषः श्लोकः । अत्र सर्गविच्छेदो लेखकदोषकृत इति प्रतिभाति ॥ १९ ॥ इति श्रीगोविन्दराजविरचिते श्रीरामायणभूषणे मणिमञ्जीराख्याने बालकाण्डे

अनावृष्टिरूपदोषो वा ॥ १६ ॥ एवमङ्गाधिपेनेत्यादि सुमन्त्रवचनम् । यथा आनेष्याम इति तैरुक्तम् एवमानीतः । प्रदीयते-प्रादीयतेति भूतार्थे लट् ॥ १७ ॥ ऋश्यशृङ्ग इति । एतावद्याहृतम् एतावन्मात्रमेव कथितम्, न समस्तं विशेषतश्च वक्ष्यते ॥ १८ ॥ १९ ॥ इति श्रीमहेश्वरतीर्थविरचितायां श्रीरामायणतत्त्वदीपिकाख्यायां बालकाण्डव्याख्यायां नवमः सर्गः ॥ ९ ॥

एवमङ्गाधिपेनैव गणिकाभिर्ऋषेः सुतः ।

आनीतोऽवर्षयद्देवः शान्ता चास्मै प्रदीयते ॥ १७ ॥

ऋश्यशृङ्गस्तु जामाता पुत्रान् तव विधास्यति ।

सनत्कुमारकथितमेतावद्याहृतं मया ॥ १८ ॥

अथ हृष्टो दशरथः सुमन्त्रं प्रत्यभाषत ।

यथर्श्यशृङ्गस्त्वानीतो विस्तरेण त्वयोच्यताम् ॥ १९ ॥

इत्यार्षे श्रीरामायणे वाल्मीकीये आदिकाव्ये

बालकाण्डे नवमः सर्गः ॥ ९ ॥

शृङ्गानयनोचितान् उपायांश्चिन्तयित्वा तान् तस्य राज्ञो वक्ष्यन्ति । एतैरुपायैर्वयं विप्रमानेष्णामः । न च दोषो भविष्यति, ऋश्यशृङ्गस्य ब्रह्मचर्यवैकल्यदोषश्च न भविष्यति । तत्र भवता न शङ्कनीयम्, यथा गणिकासम्पर्को न भवेत् तथा आनेष्याम इत्यर्थः, ऋषिशापदोषो न भविष्यतीति वार्थः, अनावृष्टिदोषो न भविष्यतीति वा । इति वक्ष्यन्तीति पूर्वैणान्वयः ॥ १६ ॥ सनत्कुमारोक्तं समाप्य स्वयमाह—एवमिति । यथा आनयिष्याम इत्युक्तमेवमानीतः । देवः पर्जन्यश्चावर्षयत् । शान्ता रोमपादकन्या च, अस्मै ऋश्यशृङ्गाय । प्रदीयते प्रादीयत । कालसामान्ये लट् ॥ १७ ॥ ऋश्यशृङ्ग इति । जामाता रोमपादस्य दशरथस्यापि वा । दशरथस्यौरसी शान्ता दत्ता रोमपादस्य । सनत्कुमारकथितमेतावत् । एवमङ्गाधिपेनेत्यादि तु मया व्याहृतमित्यर्थः । यद्वा सर्वं सनत्कुमारवचनमेव अवर्षयत् वर्षयिष्यति । प्रदीयते प्रदास्यते ॥ १८ ॥ अथेत्युत्तरशेषः श्लोकः । अत्र सर्गविच्छेदो लेखकदोषकृत इति प्रतिभाति ॥ १९ ॥ इति श्रीगोविन्दराजविरचिते श्रीरामायणभूषणे मणिमञ्जीराख्याने बालकाण्डे

अनावृष्टिरूपदोषो वा ॥ १६ ॥ एवमङ्गाधिपेनेत्यादि सुमन्त्रवचनम् । यथा आनेष्याम इति तैरुक्तम् एवमानीतः । प्रदीयते-प्रादीयतेति भूतार्थे लट् ॥ १७ ॥ ऋश्यशृङ्ग इति । एतावद्याहृतम् एतावन्मात्रमेव कथितम्, न समस्तं विशेषतश्च वक्ष्यते ॥ १८ ॥ १९ ॥ इति श्रीमहेश्वरतीर्थविरचितायां श्रीरामायणतत्त्वदीपिकाख्यायां बालकाण्डव्याख्यायां नवमः सर्गः ॥ ९ ॥

आश्रमस्याविदूरेऽस्मिन् यत्नं कुर्वन्ति दर्शने । ऋषि
पुत्रस्य धीरस्य नित्यमाश्रमवासिनः ॥ ७ ॥ पितुः स
नित्यसन्तुष्टो नातिचक्राम चाश्रमात् ॥ ८ ॥ न तेन
जन्मप्रभृति दृष्टपूर्वं तपस्विना । स्त्री वा पुमान् वा यच्चा
न्यत्सर्वं नगरराष्ट्रजम् ॥ ९ ॥ ततः कदाचित्तं देशमा
जगाम यदृच्छया । विभण्डकसुतस्तत्र ताश्चापश्यद्व
राङ्गनाः ॥ १० ॥ ताश्चित्रवेषाः प्रमदा गायन्त्यो मधु
रस्वरैः । ऋषिपुत्रमुपागम्य सर्वा वचनमब्रुवन् ॥ ११ ॥
कस्त्वं किं वर्तसे ब्रह्मन् ज्ञातुमिच्छामहे वयम् । एकस्त्वं
विजने घोरे वने चरसि शंस नः ॥ १२ ॥ अदृष्टरूपा
स्तास्तेन काम्यरूपा वने स्त्रियः । हार्दात्तस्य मतिर्जाता
ह्याख्यातुं पितरं स्वकम् ॥ १३ ॥

आश्रमस्येति । अस्मिन्वने आश्रमस्याविदूरे । दर्शने ऋष्यशृङ्गदर्शने । यत्नम्
अवधानम्, कुर्वन्ति अकुर्वन् । ऋषिपुत्रस्येत्यादिविशेषणत्रयं यत्नस्य कर्त
व्यत्वे हेतुः ॥ ७ ॥ उक्तहेतुं विवृणोति—पितुरित्यद्वेन । पितुः सकाशान्नित्यस-
न्तुष्टः । पितृशुश्रूषणैकरत इत्यर्थः ॥ ८ ॥ हेत्वन्तरमाह—न तेनेति । जन्म
प्रभृति जन्मारभ्य, नगरजमश्वादि, राष्ट्रजं कुक्कुटादि ॥ ९ ॥ तत इति ।
यदृच्छया दैववशात् ॥ १० ॥ ता इति । चित्रवेषाः नानालङ्काराः ॥ ११ ॥
कस्त्वमिति । कस्त्वं किंजातिः, कस्य पुत्र इत्यर्थः । किं किमर्थं वर्तसे ।
इच्छामहे इत्यात्मनेपदमार्षम् । भवान् किंजातिः किंनामधेयः कस्य पुत्रः
त्वं घोरेऽस्मिन्वने किमर्थं वर्तसे किमर्थमेकश्चरसीति योजना ॥ १२ ॥
अदृष्टेति । यस्मात्कारणात् काम्यरूपाः काम्यमानरूपाः ताः । स्त्रियो वने
नरचित्तक्षोभकरैर्हेतुभिः । अध्यवसीयतां निश्चीयताम् ॥ ४-६ ॥ वारमुख्या इति
सार्धश्लोकमेकं वाक्यम् । अस्मिन् दर्शने ऋष्यशृङ्गदर्शनस्य बुद्धिस्थत्वादस्मिन्निति
निर्देशः । कुर्वन्ति अकुर्वन् ॥ ७ ॥ पितुरिति । पितुः सन्तुष्टः । पितुरिति तृतीयार्थे
षष्ठी । विषयान्तरानपेक्ष इति यावत् । नातिचक्राम न निरगात् ॥ ८ ॥ ९ ॥ तत
इति । यदृच्छया दैववशात् ॥ ११ ॥ क इति । किं वर्तसे कस्माद्धेतोर्वर्तसे ॥ १२ ॥
अदृष्टरूपा इति । ताः स्त्रियः वने तेन यतोऽदृष्टरूपाः अतः हार्दात् कौतूहलात् ॥ १३ ॥

पिता विभण्डकांस्माकं तस्याहं सुत औरसः । ऋश्य
 शृङ्ग इति ख्यातं नाम कर्म च मे भुवि ॥ १४ ॥ इहा
 श्रमपदोऽस्माकं समीपे शुभदर्शनाः । करिष्ये वोऽत्र
 पूजां वै सर्वेषां विधिपूर्वकम् ॥ १५ ॥ ऋषिपुत्रवचः
 श्रुत्वा सर्वासां मतिरास वै । तदाश्रमपदं द्रष्टुं जग्मुः
 सर्वाश्च तेन ताः ॥ १६ ॥ आगतानां ततः पूजामृषिपुत्रश्च
 कार ह । इदमर्घ्यमिदं पाद्यमिदं मूलमिदं फलम् ॥ १७ ॥
 प्रतिगृह्य तु तां पूजां सर्वा एव समुत्सुकाः । ऋषेर्भा
 तास्तु शीघ्रं ता गमनाय मतिं दधुः ॥ १८ ॥ अस्माक
 मपि मुख्यानि फलानीमानि वै द्विज । गृहाण प्रति भद्रं
 ते भक्षयस्व च माचिरम् ॥ १९ ॥

तेनादृष्टरूपाः तस्मात् हादात् दर्शनजस्नेहात्, स्वकं पितरं पित्रादिकम्
 आख्यातुं मतिर्जाता ॥ १३ ॥ पितेति । अस्माकमिति मृगाद्यपक्षया बहुवचनम् ।
 किं तद्द्रष्टौणः पुत्रोऽसि ? नेत्याह—औरस इति । पुरा किल महाभूततटाकाख्ये
 सरसि उपस्पृशतो विभण्डकस्य उर्वशीं दृष्ट्वा रंतांऽस्वलत् । तन्मृगी जलेन
 सह पीत्वा गर्भिण्यासीत् । तस्यां जातः ऋश्यमृगतुल्यशृङ्गत्वादृश्यशृङ्गाख्या-
 ऽभूदिति पौराणिकी कथा । मे ऋश्यशृङ्गेति नाम ख्यातम् । मे तपोरूपं कर्म
 च भुवि वनभुवि ख्यातम् ॥ १४ ॥ इहेति । इह वनसमीपे प्रदेशे । अस्माकमा
 श्रमपदः । पुंस्त्वमार्षम् । अत्र वः पूजां करिष्ये, आगन्तव्यमिति भावः ।
 सर्वेषामिति पुंलिङ्गनिर्देशः स्त्रीस्वरूपापरिज्ञानकृतः ॥ १५ ॥ ऋषीति । द्रष्टुं मति
 रास अभूत् । अस्तेर्भूभावाभाव आर्षः । तेन सह तदाश्रमपदं जग्मुश्च ॥ १६ ॥
 आगतानामिति । आगतानाम्—आश्रमपदमागतानाम्, अन्ते इतिकरणं द्रष्ट-
 व्यम् ॥ १७ ॥ प्रतिगृह्येति । समुत्सुकाः तत्संलापसाभिलाषाः ताः सर्वाः तां
 पूजाम् ऋषिपुत्रदत्तां पूजाम् । प्रतिगृह्य ऋषेर्विभण्डकाद्गीतास्तन्यः शीघ्रं
 गमनाय मतिं दधुः ॥ १८ ॥ अस्माकमिति । प्रतिगृहाणेत्यन्वयः । " छन्दसि
 पितेति । कर्म तपोरूपम् ॥ १४ ॥ इहेति । इह आश्रमपदे इति लिङ्गव्यन्यय आर्षः ।
 ऋश्यशृङ्गस्य स्त्रीस्वरूपापरिज्ञानात् सर्वेषामिति पुंलिङ्गनिर्देशः । शुभदर्शना इति
 सम्बोधनम् ॥ १५-१७ ॥ प्रतिगृह्येति । ऋषेर्भीताः विभण्डकाद्गीताः ॥ १८ ॥ अस्माक

ततस्तास्तं समालिङ्ग्य सर्वा हर्षसमन्विताः । मोदकान्
 प्रददुस्तस्मै भक्षांश्च विविधान् शुभान् ॥ २० ॥ तानि
 चास्वाद्य तेजस्वी फलानीति स्म मन्यते । अनास्वादित
 पूर्वाणि वने नित्यनिवासिनाम् ॥ २१ ॥ आपृच्छ्य तु
 तदा विप्रं व्रतचर्या निवेद्य च । गच्छन्ति स्मापदेशात्ताः
 भीतास्तस्य पितुः स्त्रियः ॥ २२ ॥ गतासु तासु सर्वासु
 काश्यपस्यात्मजो द्विजः । अस्वस्थहृदयश्चासीदुःखं
 स्म परिवर्तते ॥ २३ ॥ ततोऽपरेद्युस्तं देशमाजगाम स
 वीर्यवान् । मनोज्ञा यत्र ता दृष्ट्वा वारमुख्याः स्वलंकृताः
 ॥ २४ ॥ दृष्ट्वैव च तदा विप्रमायान्तं हृष्टमानसाः । उप
 सृत्य ततः सर्वास्तास्तमूचुरिदं वचः ॥ २५ ॥

परेऽपि ” इति प्रतीत्यस्योपसर्गस्य धातोरुपरिष्ठात्प्रयोगः । “छन्दोवत्पुराणानि
 भवन्ति” इति न्यायात् । मा चिरं विलम्बं मा कुरु ॥ १९ ॥ तत इति । अत्रादौ
 इत्युक्त्वेत्युपस्कार्यम्, स्नेहिजनवत् वशीकारार्थमालिङ्ग्य ॥ २० ॥ तानीति ।
 वने नित्यनिवासिनाम् अनास्वादितपूर्वाणि तैः पूर्वमनास्वादितानि फलानीमा-
 नीति मन्यते स्म । अपूर्वरसत्वात् “ पूरणगुण- ” इति समासप्रतिषेधादेव
 ज्ञापकात् तृतीयार्थे षष्ठी ॥ २१ ॥ आपृच्छ्येति । व्रतचर्या निवेद्य अस्माभिः
 किञ्चिद्भूतमनुष्ठेयमस्तीति व्रतानुष्ठानं निवेद्य, तस्मादपदेशाद्व्याजात् । तस्य
 पितुर्भीताः सत्यो गच्छन्ति स्म ॥ २२ ॥ गतास्त्विति । काश्यपस्य काश्यप
 पुत्रस्य विभण्डकस्य, अस्वस्थहृदयः कर्षितचित्तः दुःखं यथा भवति तथा
 परिवर्तते स्म सञ्चरति स्म ॥ २३ ॥ तत इति । ततः अस्वस्थचित्तत्वाद्धेतोः ॥ २४ ॥

मिति । गृहाण प्रतिगृहाण । माचिरमित्यूचुः । अविलम्बेन ऋषेरागमनात्पूर्वमेव
 भक्षणीयमित्यभिप्रायः ॥ १९-२१ ॥ आपृच्छ्येति । व्रतचर्या नियमाचरणम् । अप
 देशात्-व्रतचर्याव्याजात् ॥ २२ ॥ गतास्त्विति । दुःखात् तासां विश्लेषजात् ॥ २३-२५ ॥

एहाश्रम पदं सौम्य ह्यस्माकमिति च ब्रुवान् । तत्रा
प्येष विधिः श्रीमान् विशेषेण भविष्यति ॥ २६ ॥
श्रुत्वा तु वचनं तासां सर्वासां हृदयङ्गमम् । गमनाय
मतिं चक्रे तं च निन्युस्तदा म्रियः ॥ २७ ॥ तत्र चार्नी
यमाने तु विप्रे तस्मिन् महात्मनि । वर्षं महमा देवो
जगत्प्रह्लादयंस्तदा ॥ २८ ॥ हर्षेणैवागतं विप्रं विषयं
स्वं नराधिपः । प्रत्युद्गम्य मुनिं प्रह्वः शिरसा च महीं
गतः ॥ २९ ॥ अर्घ्यं च प्रददौ तस्मै न्यायतः सुममा
हितः । वव्रे प्रसादं विप्रेन्द्रान्मा विप्रं मन्युराविशत् ॥ ३० ॥

इति स्पष्टम् ॥ २५ ॥ एहीति । अस्माकमाश्रमपदमेहीति पूर्वेणा न्वयः ।
तत्रापि श्रीमान् समृद्धिमान् एष विधिः सत्कारः स्वदेशत्वाद्विशेषेण
भविष्यति इति चाब्रुवन्निति याजना ॥ २६ ॥ श्रुत्वेति । हृदयङ्गमं मनोज्ञम् ।
वशू प्रकरणे “ गमेः सुप्युपसङ्ख्यानम् ” इति खशू । निन्युः, नावमारोप्य
गङ्गाप्रवाहेणेति शेषः । तथैव भारते प्रतिपादनात् ॥ २७ ॥ तत्रेति । तत्र अङ्ग-
देश इत्यर्थः ॥ २८ ॥ हर्षेणेति । स्वं विषयं स्वदेशं प्रह्वः विनीतः ॥ २९ ॥ अर्घ्यं
चेति । अर्घः पूजा तदर्थमुदकमर्घ्यम्, “ पादार्घ्यां च ” इति यत्प्रत्ययः ।
न्यायतः शास्त्रक्रमेण । विप्रेन्द्रात् ऋश्यशृङ्गात् । प्रसादं गणिकाभिः प्रलाभ्या
नयनकृतकोपनिवृत्तिम् वव्रे । कथं वव्रे ? विप्रं त्वां मन्युः कोपां माविशं
दिति, माविशत्वित्यर्थः । लकारव्यत्ययः । यद्वा विप्रं विभण्डकं मन्युः पुत्र
विश्लेषकृतः कोपः माविशेदिति । एवं प्रसादनादेव विभण्डको न चुकोप पुत्र
प्रसादवरणादेव पिता त्रिलोकज्ञस्तुष्यतीति पूर्वमेव मन्त्रिभिर्निर्णीतं चेति
बोध्यम् । कथमन्यथा उपायं चिन्तयन्तः प्राज्ञाः अपायमपि न चिन्तयेयुः ॥ ३० ॥

एहीति । एष विधिः पूर्वोक्तः कृतो भक्षणप्रदानादिरूपसत्कारः । तत्रापि भविष्यतीति
चाब्रुवन्निति सम्बन्धः ॥ २६-२८ ॥ वर्षेणेति । प्रह्वः विनीतः ॥ २९ ॥ अर्घ्यं चेति ।
वव्रे प्रसादमिति गणिकामुखेनायं व्रती अभ्यानीतः, अतश्शपेदिति भीतः ऋश्य
शृङ्गात्प्रसादं वव्रे । अनुगृहाणेत्ययाचतेत्यर्थः । प्रसादप्रार्थनायाः फलमाह मेति ।
विप्रमृश्यशृङ्गं मन्युर्नाविशत् । यद्वा नाविशदित्यत्र नाविशत्विति लकारव्यत्ययः ।

अन्तःपुरं प्रविश्यास्मै कन्यां दत्त्वा यथाविधि । शान्तां
शान्तेन मनसा राजा हर्षमवाप सः ॥ ३१ ॥ एवं स
न्यवसत्तत्र सर्वकामैः सुपूजितः ॥ ३२ ॥ [ऋश्यशृङ्गो
महातेजाश्शान्तया सह भार्यया ।]

इत्यार्षे श्रीरामायणे वाल्मीकीये आदिकाव्ये
बालकाण्डे दशमः सर्गः ॥ १० ॥

एकादशः सर्गः ॥ ११ ॥

भूय एव च राजेन्द्र शृणु मे वचनं हितम् ।

यथा स देवप्रवरः कथायामेवमब्रवीत् ॥ १ ॥

अन्तःपुरमिति । प्रविश्य तेन सहेति सिद्धम् । शान्तेन निर्दुःखेन मनसोपल
क्षितः । प्रसादकार्योपदर्शनात् प्रसन्नत्वं सिद्धम् ॥ ३१ ॥ एवमिति । एवं सर्व
कामैः सुपूजितः । तत्र रोमपादान्तःपुरे ॥ ३२ ॥ इति श्रीगोविन्दराजविरचिते
श्रीरामायणभूषणे मणिमञ्जीराख्याने बालकाण्डव्याख्याने दशमः सर्गः ॥ १० ॥

एवं दशरथप्रश्नस्योत्तरमुक्त्वा कथाशेषं सुमन्त्रः प्रस्तौति—भूय इत्यादि ।
देवप्रवरः सनत्कुमारः, कथायां कथाप्रसङ्गे, एवं वक्ष्यमाणरीत्या यथा उक्त
इतिशब्दश्चाध्याहार्यः । तथाचेत्थं योजना-विप्रं विभण्डकं मन्युर्नाविशत्विति
विप्रेन्द्रात् ऋश्यशृङ्गादेवं प्रसादं वव्रे, त्वदानयनेन त्वत्पितुर्विभण्डकस्य मयि
मन्युर्यथा नोदेति तथा स त्वया प्रार्थनीय इति ऋश्यशृङ्गमेव नराधिपः प्रार्थयामा
सेति ॥ ३० ॥ अन्तःपुरमिति । अन्तःपुरं प्रविश्य-प्रवेश्य ॥ ३१ ॥ × ३२ ॥ इति
श्रीमहेश्वरतीर्थविरचितायां श्रीरामायणतत्त्वदीपिकाख्यायां बालकाण्डव्याख्यायां
दशमः सर्गः ॥ १० ॥ भूय एवेति । देवप्रवरः देवश्रेष्ठः प्रकृतः सनत्कुमार उच्यते ।

× तिलकम्—एवमिति । ननु गणिकास्पर्शतत्सृष्टफलभक्षणादिभिरस्य तपोहानौ कथं तदागमनमात्रेण
वृष्टिः, न च स्त्रीत्वाद्यज्ञानान्न तपोहानिः । ईषदोषस्तु तपसैव दग्ध इति वाच्यम्, निर्मलब्रह्मचर्येण विदित
निखिलवेदशास्त्रतत्त्वस्य शास्त्रतः स्त्रीस्वरूपज्ञानस्य ब्रह्मचर्ये तत्परिहारज्ञानस्य दुर्निवारत्वात् सर्वथा अज्ञत्वे अनु
ग्रहशक्त्यभावापत्तेरिति चेन्न, निर्मलब्रह्मचर्येण ब्रह्मज्ञतया सर्वत्र ब्रह्मदृष्ट्या च दोषलेशस्याप्यस्पर्शात् प्रारब्धवशात्
क्षत्रियस्त्रीसम्बन्धं भाविनं तद्वारकं जानन्नेव गणिकाभिस्तथा व्यवजहे तासां भयानुत्पत्तये, अत एव न तेनेति नवम
श्लोके तथा व्यवहृतवानिति शेषः पूरितोऽस्माभिः । एतत्सर्वं जानन् पितापि तमनुज्ञाय न शक्तवान् राजानमित्येवात्र
तत्त्वम् । अनेन तत्त्वज्ञस्य सर्वदोषासम्बन्धो ध्वनितः । ब्रह्मज्ञे दानसङ्कल्पमात्रेण फलसिद्धिरित्यादि सूचितम् ॥ ३२ ॥

इक्ष्वाकूणां कुले जातो भविष्यति सुधार्मिकः ।
 राजा दशरथो नाम श्रीमान् सत्यप्रतिश्रवः ॥ २ ॥
 अङ्गराजेन सख्यं च तस्य राज्ञो भविष्यति ।
 कन्या चास्य महाभागा शान्ता नाम भविष्यति ॥ ३ ॥
 पुत्रस्त्वङ्गस्य राज्ञस्तु रोमपाद इति श्रुतः ।
 अङ्गराजं दशरथो गमिष्यति महायशाः ॥ ४ ॥
 अनपत्योऽस्मि धर्मात्मन् शान्ताभर्ता मम क्रतुम् ।
 आहरेत् त्वयाज्ञप्तः सन्तानार्थं कुलस्य च ॥ ५ ॥
 श्रुत्वा राज्ञोऽथ तद्वाक्यं मनसा स विचिन्त्य च ।
 प्रदास्यते पुत्रवन्तं शान्ताभर्तारमात्मवान् ॥ ६ ॥
 प्रतिगृह्य च तं विप्रं स राजा विगतज्वरः ।
 आहरिष्यति तं यज्ञं प्रहृष्टेनान्तरात्मना ॥ ७ ॥

वान् तथा शृणु ॥ १ ॥ इक्ष्वाकूणामिति । धार्मिको भविष्यतीत्यन्वयः ।
 सत्यप्रतिश्रवः सत्यप्रतिज्ञः ॥ २ ॥ अङ्गेति । अस्य अङ्गराजस्य ॥ ३ ॥ पुत्र
 इति । अङ्गस्य राज्ञः अङ्गराजस्य ॥ ४ ॥ अनपत्य इति । अहमनपत्यां
 ऽस्मि, तस्मात् मम कुलस्य सन्तानार्थमविच्छेदार्थं शान्ताभर्ता क्रतुमाहरेत्
 अनुतिष्ठतु, इति वक्ष्यतीति शेषः ॥ ५ ॥ श्रुत्वेति । स रोमपादः मनसा
 विचिन्त्य, न तु मन्त्रिभिः । पुत्रवन्तं पुत्रप्रदानसमर्थं पुत्रयुक्तं वा ॥ ६ ॥ प्रति
 गृह्येति । आहरिष्यति करिष्यतीत्यर्थः । अन्तरात्मना मनसा उपलक्षितः ॥ ७ ॥

कथायां पूर्वकथायां समाप्तायां सत्यां यथेति यदित्यर्थे तदब्रवीत् ॥ १ ॥ इक्ष्वाकूणा
 मिति । सत्यप्रतिश्रवः सत्यप्रतिज्ञः ॥ २ ॥ अङ्गराजेनेति । अङ्गराजेन तस्य दशरथस्य
 सख्यं भविष्यति ॥ ३ ॥ तमेवाङ्गराजं विशिनष्टि-पुत्रस्त्विति । अङ्गस्य अङ्गराजस्य
 राज्ञः रोमपाद इति श्रुतः प्रसिद्धः पुत्रः, अस्य शान्तानाम कन्या च भविष्यतीति
 पूर्वक्रियया प्रत्येकमभिसम्बध्यते । तं रोमपादम् ॥ ४ ॥ अनपत्य इति । आहरेत् निर्व
 हेत् । सन्तानार्थं वंशाविच्छेदार्थम् ॥ ५ ॥ श्रुत्वेति । पुत्रवन्तं पुत्रफलकर्मवन्तं
 सञ्जातपुत्रं वा । यद्वा तपोमाहात्म्यात्पुत्रकामेष्ट्या पुत्रप्रदानसमर्थत्वात्पुत्रवन्त

तं च राजा दशरथो यष्टुकामः कृताञ्जलिः । ऋश्य
 शृङ्गं द्विजश्रेष्ठं वरयिष्यति धर्मवित् ॥ ८ ॥ यज्ञार्थं प्रस
 वार्थं च स्वर्गार्थं च जनेश्वरः । लभते च स तं कामं विप्र
 मुख्याद्विशांपतिः ॥ ९ ॥ पुत्राश्चास्य भविष्यन्ति
 चत्वारोऽमितविक्रमाः । वंशप्रतिष्ठानकराः सर्वलोकेषु
 विश्रुताः ॥ १० ॥ एवं स देवप्रवरः पूर्वं कथितवान्
 कथाम् । सनत्कुमारो भगवान् पुरा देवयुगे प्रभुः ॥ ११ ॥
 स त्वं पुरुषशार्दूल तमानय सुसत्कृतम् । स्वयमेव च
 राजेन्द्र गत्वा सबलवाहनः ॥ १२ ॥ अनुमान्य वसिष्ठं
 च सूतवाक्यं निशम्य च । [वसिष्ठेनाभ्यनुज्ञातो
 राजा संपूर्णमानसः ।] सान्तःपुरः सहामात्यः प्रययौ
 यत्र स द्विजः ॥ १३ ॥

तस्मिन् यज्ञे तमेव ऋत्विजं करिष्यतीत्याह-तं चेति श्लोकद्वयमेकवाक्यम् ।
 यष्टुं कामो यस्य स यष्टुकामः । “लुम्पेदवश्यमः कृत्ये तुंकाममनसोरपि” इति
 मकारलोपः । एवम्भूतो राजा तं वरयिष्यति । वरो वरणम् । “तत्करोति” इति
 णिच् । अल्लोपस्य स्थानिवत्त्वाद्वृद्धयभावः ॥ ८ ॥ किमर्थम्? यज्ञार्थं पुत्रकामेष्ट्य
 र्थम्, तद्द्वारा प्रसवार्थं पुत्रार्थम्, तद्द्वारा स्वर्गार्थम् । “नापुत्रस्य लोकोऽस्ति”
 इति श्रुतेः । कामं काम्यक्रतुम् ॥ ९ ॥ पुत्राश्चेति । अमितविक्रमाः अपरिच्छिन्न
 पराक्रमाः ॥ १० ॥ एव मिति । पूर्वं पूर्वकाले । विभक्तिप्रतिरूपकमव्ययम् । पुरा
 पुराणः । देवयुगे कृतयुगे । यद्वा हे देव ! पुरा युगे, कृतयुग इत्यर्थः ॥ ११ ॥
 स इति । स त्वं पुत्रार्थं त्वम् सुसत्कृतं सुसत्कारार्हम् । स्वयमेव, न तु पुरोहिता
 दिद्वारा ॥ १२ ॥ अनुमान्येति । अनुमान्य कृतानुमतिकं कृत्वा, अन्यथा मयि
 स्थिते कथमयमन्यमाह्वयतीति वसिष्ठः कुप्येत्, अतः सुमन्त्रोक्तकथोक्तिपूर्वक
 मनुमान्येत्यर्थः । अनुमान्य वसिष्ठं च सूतवाक्यं निशम्य च इति वचनभङ्ग्या
 मित्युक्तिः ॥ ६ ॥ ७ ॥ तं चेति श्लोकद्वयमेकं वाक्यम् । प्रसवार्थं सन्तानार्थम् ।
 कामम् काम्यक्रतुम् ॥ ८-१० ॥ एवमिति । देवयुगे कृतयुगे ॥ ११ ॥ १२ ॥ अनु

वनानि सरितश्चैव व्यतिक्रम्य शनैःशनैः । अभिचक्राम तं
 देशं यत्र वै मुनिपुङ्गवः ॥ १४ ॥ आसाद्य तं द्विजश्रेष्ठं
 रोमपादसमीपगम् । ऋषिपुत्रं ददर्शादौ दीप्यमानमिवा
 नलम् ॥ १५ ॥ ततो राजा यथान्यायं पूजां चक्रे विशेषतः ।
 सखित्वात्तस्य वै राज्ञः प्रहृष्टेनान्तरात्मना ॥ १६ ॥ रोम
 पादेन चाख्यातमृषिपुत्राय धीमते । सख्यं सम्बन्धकं
 चैव तदा तं प्रत्यपूजयत् ॥ १७ ॥ एवं सुसत्कृतस्तेन
 सहोषित्वा नरर्षभः । सप्ताष्टदिवसान् राजा राजानमिदं
 मब्रवीत् ॥ १८ ॥ शान्ता तव सुता राजन् सह भर्त्रा विशां
 पते । मदीयं नगरं यातु कार्यं हि महदुद्यतम् ॥ १९ ॥
 तथेति राजा संश्रुत्य गमनं तस्य धीमतः । उवाच
 वचनं विप्रं गच्छ त्वं सह भार्यया ॥ २० ॥

पुनर्वसिष्ठसन्निधौ सा कथा प्रस्ताविता सुमन्त्रमुखेनैवेति गम्यते । अतो वसिष्ठे-
 नानुमतिः कृतेति मन्तव्यम् । सान्तःपुरतया गमनं जामातृपलालनरीत्या
 शान्तया सहानयनार्थम् । यत्र रोमपादनगरे ॥ १३ ॥ वनानीति । वनादिविलां
 कनकुतुकित्वं शनैःशनैरित्यनेन द्योत्यते ॥ १४ ॥ आसाद्येति । तं देशं
 आसाद्य, तं ऋषिपुत्रम् । आदौ रोमपाददर्शनात् पूर्वं ददर्श, तस्मिन् भक्त्यति
 शयद्योतनार्थम् ॥ १५ ॥ तत इति । राजा रोमपादः, राज्ञो दशरथस्य ॥ १६ ॥
 रोमपादेनेति । सम्बन्धकं शान्ताया जनकपितृत्वरूपं सम्बन्धम् । प्रत्यपूज
 यत्, ऋश्यशृङ्ग इति शेषः ॥ १७ ॥ एवमिति । तेन रोमपादेन सप्ताष्टेति लोक
 वचनपरिपाटी संख्यानियमोपेक्षा कृता ॥ १८ ॥ शान्तेति । उद्यतम् उद्यु
 तम् ॥ १९ ॥ तथेति । तस्य ऋश्यशृङ्गस्य गमनं संश्रुत्य प्रतिज्ञाय ॥ २० ॥

मान्येति अनुमान्य अनुज्ञां प्राप्य ॥ १३-१५ ॥ तत इति । राजा रोमपादः । राज्ञः
 दशरथस्य ॥ १६ ॥ रोमपादेनेति । तं दशरथम् । प्रत्यपूजयत् । ऋश्यशृङ्ग
 इति शेषः ॥ १७ ॥ १८ ॥ शान्तेति । उद्यतम् उपक्रान्तमस्ति ॥ १९ ॥ २० ॥

ऋषिपुत्रः प्रतिश्रुत्य तथेत्याह नृपं तदा । स नृपेणा
 भ्यनुज्ञातः प्रययौ सह भार्यया ॥२१॥ तावन्योन्याञ्जलिं
 कृत्वा स्नेहात्संश्लिष्य चोरसा । ननन्दतुर्दशरथो रोम
 पादश्च वीर्यवान् ॥२२॥ ततः सुहृदमापृच्छय प्रस्थितो
 रघुनन्दनः । पौरेभ्यः प्रेषयामास दूतान् वै शीघ्रगा-
 मिनः ॥ २३ ॥ क्रियतां नगरं सर्वं क्षिप्रमेव स्वलंकृतम् ।
 धूपितं सिक्तसंमृष्टपताकाभिरलंकृतम् ॥ २४ ॥ ततः
 प्रहृष्टाः पौरास्ते श्रुत्वा राजानमागतम् । तथा प्रचक्रुस्त
 त्सर्वे राज्ञा यत्प्रेषितं तदा ॥ २५ ॥ ततः स्वलंकृतं राजा
 नगरं प्रविवेश ह । शङ्खदुन्दुभिर्निर्घोषैः पुरस्कृत्य द्विज
 र्षभम् ॥ २६ ॥ ततः प्रमुदिताः सर्वे दृष्ट्वा तं नागरा
 द्विजम् । प्रवेश्यमानं सत्कृत्य नरेन्द्रेणेन्द्रकर्मणा ॥२७॥
 अन्तःपुरं प्रवेश्यैनं पूजां कृत्वा विधानतः । कृतकृत्यं
 तदात्मानं मेने तस्योपवाहनात् ॥ २८ ॥

ऋषीति । प्रतिश्रुत्य आकर्ष्य । नृपं रोमपादम् ॥२१॥ ताविति । अन्योन्यमञ्ज-
 लिमित्यर्थः ॥ २२ ॥ तत इति । सुहृदं रोमपादम् ॥ २३ ॥ क्रियतामिति ।
 सिक्तं च संमृष्टं च सिक्तसंमृष्टम् । “ पूर्वकाल—” इत्यादिना समासः । स्वलं-
 कृतं पुष्पकदलीकाण्डादिभिः ॥ २४ ॥ तत इति । आगतम् आगतप्रायं,
 राज्ञा यद्यथा प्रेषितं तत्तथा तदा श्रवणकाल एव चक्रुः ॥ २५ ॥ तत इति ।
 द्विजर्षभं पुरस्कृत्य शङ्खदुन्दुभिर्निर्घोषैः सह प्रविवेश ॥ २६ ॥ तत इति ।
 नागराः नगरवासिनः । नरेन्द्रेण दशरथेन । सत्कृत्य नगरालङ्कारादिभिः
 संमान्य प्रवेश्यमानं तं द्विजं दृष्ट्वा प्रमुदिताः सन्तुष्टाः आसन् । इन्द्रस्येव कर्म
 पराक्रमादिकं यस्य सः इन्द्रकर्मा तेन ॥ २७ ॥ अन्तःपुरमिति । उपवाहनात्

ऋषिपुत्र इति । प्रतिश्रुत्य आकर्ष्य ॥ २१—२६ ॥ तत इति । इन्द्रकर्मणा इन्द्रसदृश-

अन्तःपुरस्त्रियः सर्वाः शान्तां दृष्ट्वा तथागताम् ।
 सहभर्त्रा विशालार्क्षीं प्रीत्यानन्दमुपागमन् ॥ २९ ॥
 पूज्यमाना च ताभिः सा राज्ञा चैव विशेषतः ।
 उवास तत्र सुखिता कञ्चित्कालं सहत्विजा ॥ ३० ॥
 इत्यार्षे श्रीरामायणे वाल्मीकीये आदिकाव्ये
 बालकाण्डे एकादशः सर्गः ॥ ११ ॥

द्वादशः सर्गः ॥ १२ ॥

ततः काले बहुतिथे कस्मिंश्चित्सुमनोहरे ।
 वसन्ते समनुप्राप्ते राज्ञो यष्टुं मनोऽभवत् ॥ १ ॥

आनयनात् ॥ २८ ॥ अन्तरिति । भर्त्रा सहागताम् अनेन पूर्वं कन्यान्वदशाया
 मपि कदाचिदागमनं व्यज्यते ॥ २९ ॥ पूज्यमानेति । विशेषतः जनकत्वस-
 म्वन्धात् ऋत्विजा ऋश्यशृङ्गेण पितृगृहत्वात् शान्तायाः प्राधान्यम् ॥ ३० ॥
 इति श्रीगोविन्दराजविरचिते श्रीरामायणभूषणे मणिमञ्जीराख्याने बालकाण्ड
 व्याख्याने एकादशः सर्गः ॥ ११ ॥ एवं दशरथः सर्वकामसमृद्धोऽपि पुत्रालाभ
 सन्ततस्तन्मूलानि पापानि स्वाधिकारानुरूपेणाश्वमेधेन विना न विनश्यन्तीति
 मन्वानः “ सर्वं पाप्मानं तरति तरति ब्रह्महत्यां योऽश्वमेधेन यजते ” इति
 श्रुत्या “ राजसर्वभौमोऽश्वमेधेन यजेत ” इति स्मृत्या च विहितमश्वमेधं यष्टुं
 सङ्कल्प्य तदानीमुद्बुद्धसंस्कारेण सुमन्त्रेणोदीरितवचनाज्जामात्रुपलालनव्याजन
 शान्तया सह ऋश्यशृङ्गमानीय प्राप्तकाले पूर्वसङ्कल्पितमश्वमेधं कर्तुमारभते
 त्याह—ततः काल इत्यादि । ततः ऋश्यशृङ्गानयनानन्तरं, बहुतिथे अनल्पं
 काले गते । सङ्ख्यासंज्ञाद्बहुशब्दात् पूरणार्थे ङटि “ बहुपूगगणसङ्ख्यस्य तिथुक ”
 इति तिथुगागमः । कस्मिंश्चित् मलिम्लुचत्वादिदोषरहिततया विलक्षणं, सुम
 नोहरे पौर्णमास्याः कालत्वेनातिमनोज्ञे, वसन्ते समनुप्राप्ते प्रारब्धे, चैत्र्यां पौर्ण
 मास्यामित्यर्थः । राज्ञो दशरथस्य यष्टुं साङ्ग्रहणीमिष्टिं कर्तुं मनः मनोरथः
 कर्मणा ॥ २० ॥ अन्तःपुरमिति । उपवाहनात् आनयनात् ॥ २८ ॥ अन्तःपुरस्त्रिय इति । तथा
 गतां तादृशवैभवयुक्ताम् ॥ २९ ॥ ३० ॥ इति श्रीमहेश्वरतीर्थविरचितायां श्रीरामायण
 तत्त्वदीपिकाख्यायां बालकाण्डव्याख्यायामेकादशः सर्गः ॥ ११ ॥ तत इति । ततः
 ऋश्यशृङ्गानयनानन्तरम् । काले बहुतिथे अनल्पे, गत इति शेषः । सुमनोहरे मलि-

ततः प्रसाद्य शिरसा तं विप्रं देववर्णिनम् । यज्ञाय वरया
मास सन्तानार्थं कुलस्य वै ॥ २ ॥ तथेति च स राजा
नमुवाच च सुसत्कृतः । सम्भाराः सम्भ्रियन्तां ते तुर
गश्च विमुच्यताम् ॥ ३ ॥ ततो राजाब्रवीद्वाक्यं सुमन्त्रं
मन्त्रिसत्तमम् । सुमन्त्रावाहय क्षिप्रमृत्विजो ब्रह्मवा
दिनः ॥ ४ ॥ सुयज्ञं वामदेवं च जाबालिमथ काश्यपम् ।
पुरोहितं वसिष्ठं च ये चाप्यन्ये द्विजातयः ॥ ५ ॥

अभूत् । “ चैत्र्यां पौर्णमास्यां प्रातरश्वमेधेन यक्ष्ये इति सङ्कल्प्य साङ्ग्रहण्येषु च
यजते ” इति स्मरणात् ॥ १ ॥ अथ साङ्ग्रहणीमिष्टिं कर्तुमृत्विग्वरणे प्राप्ते प्रथममृश्य
शृङ्गं ब्रह्मत्वेन वृतवानित्याह—ततः प्रसाद्येति । देववर्णिनं देववर्चसम् ॥ २ ॥
तथेति । स च ऋश्यशृङ्गश्च ॥ ३ ॥ अथ “ अपदातीनृत्विजः समावहन्त्यासुब्रह्म
ण्यायाः ” इति विहितमध्वर्युप्रभृतिवरणमाह—ततो राजेत्यादिना । अस्याः
श्रुतेरयमर्थः—तस्य तस्य गृहे गत्वा सोमप्रवाकवृतानध्वर्युब्रह्महोतृनाग्नीध्रं च
हस्त्यश्वादिकमारोप्य राजगृहमानयन्ति राजपुरुषाः । अनन्तरायाममावास्यायां
पूर्ववृता एव ते संज्ञानेषु च पुनर्व्रियन्ते । अथ वैशाख्यां पौर्णमास्यां प्राजा
पत्यर्षभपश्वर्थं पूर्ववत् सोमप्रवाकवृतौ मैत्रावरुणप्रतिप्रस्थातारौ हस्त्यादिकमा
रोप्यानयन्ति राजपुरुषाः । अनन्तरायाममावास्यायां तथैव वृतमुद्गातारं हस्त्या
दिभिरानयन्ति । अथागामिनि वसन्ते पञ्चदश्यां हस्त्यादिभिः प्रस्तोतारमान
यन्ति । त्रैधातवीयार्थं यत्र दीक्षारम्भस्तद्विवसादूर्ध्वं तृतीयादिष्वहस्वन्वह
मितरानष्टावृत्विजो हस्त्यादिकमारोप्यानयन्ति ब्राह्मणाच्छंसिनमच्छावाकं
नेष्टारं प्रतिहर्तारं ग्रावस्तुतं पोतारं उन्नेतारं सुब्रह्मण्यमिति सोमार्थम् । एवमासुब्र
ह्मण्याह्वानादपदातीनृत्विज आवहन्तीति । एवं क्रमेण कर्तव्यानि ऋत्विग्वरणानि
कार्यकरत्वात्सङ्ग्रहेण दर्शयति सुमन्त्रावाहयेति । आवाहय आनय । ऋतौ
यजन्तीति ऋत्विजः । ब्रह्मवादिनः वेदपाठकान् ॥ ४ ॥ ऋत्विजः परिगणयति—

म्लुचत्वादिदोषरहिते । मनोऽभवत् मनोगतं प्रवृत्तम् ॥ १ ॥ ततः प्रसाद्येति ।
देववर्णिनम् देववर्चसम् । सन्तानार्थम् अविच्छेदार्थम् । क्षिप्रमृश्यशृङ्गम् ॥ २ ॥ ३ ॥

ततः सुमन्त्रस्त्वरितं गत्वा त्वरितविक्रमः । समानयत्स
 तान् सर्वान् समर्थान् वेदपारगान् ॥६॥ तान् पूजयित्वा
 धर्मात्मा राजा दशरथस्तदा । धर्मार्थसहितं युक्तं श्लक्ष्णं
 वचनमब्रवीत् ॥७॥ मम लालप्यमानस्य पुत्रार्थं नास्ति
 वै सुखम् । तदर्थं हयमेधेन यक्ष्यामीति मतिर्मम ॥ ८ ॥
 तदहं यष्टुमिच्छामि शास्त्रदृष्टेन कर्मणा । ऋषिपुत्र
 प्रभावेन कामान् प्राप्स्यामि चाप्यहम् ॥ ९ ॥ ततः
 साध्विति तद्वाक्यं ब्राह्मणाः प्रत्यपूजयन् । वसिष्ठ
 प्रमुखाः सर्वे पार्थिवस्य सुखाक्ष्युतम् ॥ १० ॥ ऋश्य
 शृङ्गपुरोगाश्च प्रत्युचुर्नृपतिं तदा । सम्भाराः सम्भ्रयन्तां
 ते तुरगश्च विमुच्यताम् ॥ ११ ॥ सर्वथा प्राप्स्यसे पुत्रांश्च
 तुरोऽमितविक्रमान् । यस्य ते धार्मिकी बुद्धिरियं पुत्रार्थ
 मागता ॥ १२ ॥ ततः प्रीतोऽभवद्राजा श्रुत्वा तु द्विज
 भाषितम् । अमात्यांश्चाब्रवीद्राजा हर्षेणेदं शुभाक्षरम् ॥ १३ ॥

सुयज्ञमिति ॥ ५ ॥ तत इति । त्वरितविक्रमः त्वरितपदन्यासः ॥६॥ तानिति ।
 धर्मार्थसहितं धर्मार्थरूपप्रयोजनयुक्तम्, श्लक्ष्णं मधुरम् ॥ ७ ॥ ममेति व्याख्या
 तम् ॥८॥ तदिति । यष्टुमिच्छामि प्रतिबन्धकदुरितशान्त्यर्थम् । ऋषिपुत्रप्रभा
 वेन ऋश्यशृङ्गकृतयज्ञप्रभावेन, पश्चात्कामान्, पुत्रान् प्राप्स्यामि च ॥ ९ ॥
 तत इति । ऋश्यशृङ्गश्चावागर्भत्वादसिष्ठप्रमुखा इत्युक्तम् ॥१०॥ ऋश्यशृङ्गे
 त्यादि व्याख्यातप्रायम् ॥ ११ ॥ सर्वथेति । सनत्कुमारवचःश्रवणाच्चतुर
 इत्युक्तम् ॥ १२ ॥ तत इति । क्रियाभेदान्न राजपदपुनरुक्तिः ॥ १३ ॥

तत इति । आवाहय मत्समीपं प्रापय । ऋतौ यजन्तीञ्चृत्विजः ॥ ४-७ ॥ मम
 लालप्यमानस्येत्यादि राज्ञा पूर्वमप्युक्तम्, न तु कृतम् सङ्कल्पमात्रेण अन्तरा
 सुमन्त्रकथा प्रस्तुता, अतो नानुष्ठितम् । इदानीमनुष्ठानार्थं तत्पुनरप्युपन्यस्यते ॥८॥

गुरुणां वचनाच्छीघ्रं सम्भाराः सम्भ्रियन्तु मे । समर्था
 धिष्ठितश्चाश्वस्सोपाध्यायो विमुच्यताम् ॥ १४ ॥ सरय्वा
 श्रोतरे तीरे यज्ञभूमिर्विधीयताम् । शान्तयश्चाभिवर्द्धन्तां
 यथाकल्पं यथाविधि ॥ १५ ॥ शक्यः कर्तुमयं यज्ञः
 सर्वेणापि महीक्षिता । नापराधो भवेत्कष्टो यद्यस्मिन्
 क्रतुसत्तमे ॥ १६ ॥ छिद्रं हि मृगयन्तेऽत्र विद्वांसो
 ब्रह्मराक्षसाः । विघ्नितस्य हि यज्ञस्य सद्यः कर्ता विन
 श्यति ॥ १७ ॥ तद्यथा विधिपूर्वं मे क्रतुरेष समाप्यते ।
 तथा विधानं क्रियतां समर्थाः करणेष्विह ॥ १८ ॥

गुरुणामिति । संभ्रियन्तु संभ्रियन्ताम्, आर्षं परस्मैपदम् । अत्र सम्भाराः
 यज्ञीयाश्वमोचनोपकरणानि “द्वादशारत्नी रशना भवति ” इत्युक्त्या द्वादशार
 त्निपरिमिता मुञ्जाख्यतृणविशेषनिर्मिता रशना “ चतुष्टय्य आपो भवन्ति ”
 इत्यनुवाकोक्ताः आतपतिवर्ष्याः कूप्याः स्थावरा वहन्त्यश्च इति चतुर्विधा
 आप इत्यादीनि । समर्थैः “ चतुःशता रक्षन्ति ” इति श्रूयमाणै राजपुत्राद्यैः
 अधिष्ठितः रक्षितः । सोपाध्यायः उपाध्यायैश्चतुर्भिः ऋत्विग्भिः सहितः । अश्वो
 विमुच्यताम् “चत्वार ऋत्विजः समुक्षन्तीत्यारभ्य शतेन राजपुत्रैः सह अध्वर्युः
 शतेनाराजभिरुग्रैः सहब्रह्मा शतेन सूतग्रामणीभिः सह होता शतेन क्षत्रसङ्गही
 तृभिः सहोद्गाता ” इति श्रुतेः । संगृहीतं च भट्टभास्करैः—“सन्नाहवन्तः क्षिति
 पालपुत्राः सन्नद्धसूताः शतमस्य तल्प्याः । गोपायितारः शतमेवमुग्राः सन्नाहि
 नस्तादृशसूनुयुक्ताः । वैश्याः शतं प्रान्तचराः पथि स्युर्वरूथिनस्तैः शतमेव
 शूद्राः ॥ ” इति ॥ १४ ॥ अथ “ पुण्यनामदेवयजनमध्यवस्यति ” इत्युक्तरीत्या
 यागार्हपुण्यस्थलपरिग्रहं दर्शयति—सरय्वा इति । उत्तरं विविक्तमिति तत्परि
 ग्रहः । शान्तयः शान्तिकर्माणि । अभिवर्द्धन्तां प्रवर्तन्ताम्, यथाकल्पं यथाक्रमं,
 यथाविधि यथाशास्त्रम् ॥ १५ ॥ शक्य इति । कष्टः क्लेशकरः ॥ १६ ॥
 छिद्रमिति । छिद्रम् अपराधमित्यर्थः ॥ १७ ॥ तदिति । यथेति छेदः ॥ १८ ॥
 तदिति । ऋषिपुत्रप्रभावेन-ऋषिपुत्रः ऋश्यशृङ्गः, तत्प्रभावेन ॥ ९-१४ ॥ यथाकल्पं

तथेति च ततः सर्वे मन्त्रिणः प्रत्यपूजयन् । पार्थिवे
न्द्रस्य तद्वाक्यं यथाज्ञप्तमकुर्वत ॥ १९ ॥ ततो द्विजास्ते
धर्मज्ञमस्तुवन् पार्थिवर्षभम् । अनुज्ञातास्ततः सर्वे पुनर्ज
ग्मुर्यथागतम् ॥ २० ॥ गतेष्वथ द्विजाग्र्येषु मन्त्रिणस्तान्न
राधिपः । विसर्जयित्वा स्वं वेश्म प्रविवेश महाद्युतिः ॥ २१ ॥
इत्यार्षे श्रीरामायणे वाल्मीकीये आदिकाव्ये
बालकाण्डे द्वादशः सर्गः ॥ १२ ॥

त्रयोदशः सर्गः ॥ १३ ॥

पुनः प्राप्ते वसन्ते तु पूर्णः संवत्सरोऽभवत् ।

प्रसवार्थं गतो यष्टुं हयमेधेन वीर्यवान् ॥ १ ॥

तथेति । अकुर्वत साङ्ग्रहणेष्टिप्रभृत्यश्वविमांशनान्तमकुर्वन्नित्यर्थः ॥ १९ ॥ ततो
द्विजा इति । अनुज्ञाताः, तेनेति शेषः ॥ २० ॥ गतेष्विति । स्वं वेश्म, अग्निगृहादन्तः
पुरमित्यर्थः ॥ २१ ॥ इति श्रीगोविन्दराजविरचितं श्रीरामायणभूषणं मणिमञ्जरीरा
ख्याने बालकाण्डव्याख्याने द्वादशः सर्गः ॥ १२ ॥ एवं प्रथमवसन्तं चैत्रपौर्ण
मास्यां साङ्ग्रहणेष्टिं विधाय द्वितीयेऽह्नि ब्रह्मादनमेध्याश्वबन्धनस्नापनप्रोक्षण
विमोचनादिकम् “चत्वार ऋत्विजः समुक्षन्ति” इत्युक्तरतीत्या कृत्वा “सावित्र
मष्टाकपालं प्रातर्निर्वपति” इत्युक्तरतीत्या प्रतिदिनं सावित्रादिषु कर्मस्वनुष्ठी
यमानेषु संवत्सरे पूर्णे देवयजनं प्रति प्रस्थानं दर्शयति त्रयोदशं-पुनः प्राप्त
इत्यादि । पुनर्वसन्ते द्वितीयवसन्ते प्राप्ते संवत्सरः पूर्णोऽभवत्, अमावास्या
प्राप्तेत्यर्थः । तत्र भाविन्यां पौर्णमास्यां प्रसवार्थं हयमेधेन यष्टुं हयमेधाख्यं
यथाक्रमम् । यथाविधि यथाशास्त्रम् ॥ १५-२० ॥ गतेष्विति । नराधिपः दश-
रथः । स्वं स्वकीयम् वेश्म, अग्निगृहादन्तःपुरं प्रविवेश प्रवेशयामास ॥ २१ ॥
इति श्रीमहेश्वरतीर्थकृतायां श्रीरामायणतत्त्वदीपिकाख्यायां बालकाण्डव्याख्यायां
द्वादशः सर्गः ॥ १२ ॥ पुनः प्राप्त इति । यस्मिन् वसन्ते ऋश्यष्टङ्गादिऋत्विजो वृताः
तत आरभ्य सम्भारसम्भरणयज्ञभूमिविधानशान्तिकर्मानुष्ठानपूर्वकमश्वं विमुच्य
तेन सहैव गच्छद्भिर्द्वारध्वर्युहोतृब्रह्मभिः राजपुत्रसंगृहीतसूतग्रामण्युग्राख्यैः प्रत्ये-
कशतसङ्ख्याकैरनुगम्यमानैस्सावित्रादिकर्मसु अनुष्ठीयमानेष्वेव संवत्सरे पूर्णे, पुनर्व

अभिवाद्य वसिष्ठं च न्यायतः प्रतिपूज्य च ।
 अब्रवीत्प्रश्रितं वाक्यं प्रसवार्थं द्विजोत्तमम् ।
 यज्ञो मे क्रियतां विप्र यथोक्तं मुनिपुङ्गव ॥ २ ॥
 यथा न विघ्नः क्रियते यज्ञाङ्गेषु विधीयताम् ॥ ३ ॥
 भवान् स्निग्धः सुहृन्मह्यं गुरुश्च परमो महान् ।
 वोढव्यो भवता चैव भारो यज्ञस्य चोद्यतः ॥ ४ ॥

यज्ञं कर्तुम् गतः, देवयजनमिति शेषः । प्रथमसंवत्सरान्तिमामावास्यायां
 उखासंभरणत्रैधातवीयदीक्षणीयादिकं देवयजन एव हि कर्तव्यम् । यथोक्तं
 भास्करैः—“संवत्सरस्यास्य तु याऽन्तिमामावास्या विधेयामिह दीक्षणीयाम् ।
 त्रैधातवीयां प्रवदन्ति सप्त दिनानि दीक्षाहुतयस्तथाष्टौ॥” इति ॥१॥ एवमेत
 त्सर्गप्रतिपाद्यं देवयजनगमनं सङ्ग्रहेणोक्तत्वा पुनस्तद्विस्तरेण वक्तुमुपक्रमते
 सर्गशेषेण । तत्र ब्रह्मौदनमारभ्य यावदश्वमेधसमाप्तिं यजमानस्य स्वातन्त्र्यप्रति
 पेधेन स्वयं यज्ञोपकरणसंपादनाद्ययोगाद्ध्वर्युणैव तस्य सर्वस्य कर्तव्यत्वाद्
 ध्वर्युत्वेन वृत्तं वसिष्ठं प्रति प्रार्थयते—अभिवाद्येत्यादिना । तदुक्तं भट्टभास्करैः—
 “रशनाञ्जनतः पश्चाद्ध्वर्युः परिवीयते । राज्याय स च राजा स्याद्यावत् सन्ति
 ष्ठेते क्रतुः ॥ ” इति । येयं “ द्वादशारत्नी रशना भवति मौञ्जी भवति ”
 इत्यश्वबन्धनरज्जुर्विहिता, तस्याः “ यदाज्यमुच्छिष्यते तस्मिन् रशनान्यु
 नत्ति ” इति यद्ब्रह्मौदनशिष्टाज्येनाभ्यञ्जनम् विहितं ततः पश्चादित्यर्थः ।
 अर्द्धत्रयमेकान्वयम् । वसिष्ठं अभिवाद्य च न्यायतः शास्त्रतः प्रतिपूज्य च ।
 प्रश्रितं विनययुक्तं वाक्यमब्रवीत् । कथम्? प्रसवार्थं पुत्रार्थम् । आरब्धो मे यज्ञः
 यथोक्तं शास्त्रोक्तमनतिक्रम्य क्रियताम् ॥ २ ॥ यथेति । यज्ञाङ्गेषु द्रव्यदेवता
 कर्मादिरूपेषु यथा विघ्नो न क्रियते, राक्षसैरिति शेषः । तथा क्रियतामित्यर्थः
 ॥ ३ ॥ भवानिति । भवान् मह्यं स्निग्धः अविच्छिन्नस्नेहः सुहृत्, परमः वाम
 सन्ते प्रात इत्यर्थः । हयमेधेन अश्वमेधेन, प्रसवार्थं प्रसवफलं भावयितुं । गतः
 गन्तुमुपक्रान्त इत्यर्थः ॥१॥ अभिवाद्येत्यर्थत्रयमेकं वाक्यम् । वसिष्ठमभिवाद्य न्यायतः
 प्रतिपूज्य च प्रसवार्थमारब्धो यज्ञो यथोक्तं क्रियतामिति प्रश्रितं विनययुक्तं वाक्यम्
 ब्रवीदिति सम्बन्धः ॥ २ ॥ यथेति । यज्ञाङ्गेषु द्रव्यदेवताकर्मादिरूपेषु यथा विघ्नो न
 क्रियते, राक्षसादिभिरिति शेषः । तथा विधीयतां क्रियतामित्यर्थः ॥ ३ ॥ भवा

तथेति च स राजानमब्रवीद्विजसत्तमः ।

करिष्ये सर्वमेवैतद्भवता यत्समर्थितम् ॥ ५ ॥

ततोऽब्रवीद्विजान् वृद्धान् यज्ञकर्मसु निष्ठितान् ।

स्थापत्ये निष्ठितांश्चैव वृद्धान् परमधार्मिकान् ॥ ६ ॥

कर्मान्तिकान् शिल्पकरान् वर्द्धकीन् खनकानपि ।

गणकान् शिल्पिनश्चैव तथैव नटनर्तकान् ।

तथा शुचीन् शास्त्रविदः पुरुषान् सुबहुश्रुतान् ॥ ७ ॥

यज्ञकर्म समीहन्तां भवन्तो राजशासनात् ।

इष्टका बहुसाहस्रीः शीघ्रमानीयतामिति ॥ ८ ॥

इवादिभ्य उत्कृष्टः, महान् वस्तुतो निरुपमः, गुरुः अतः उद्यतः उपक्रान्तः

यज्ञस्य भारो भवतैव वोढव्यः । चकारेणार्त्विज्यं च कर्तव्यमित्युच्यते ॥ ४ ॥

तथेति । समर्थितं सम्यक् प्रार्थितम् ॥ ५ ॥ तत इति सार्द्धश्लोकत्रयमेका

न्वयम् । यज्ञकर्मसु यज्ञप्रयोगेषु । स्थापत्ये तद्व्यानयनस्वाम्यं । निष्ठितान्

पूर्वं राज्ञा नियुक्तान् ॥ ६ ॥ कर्मान्तिकानिति । कर्मणामन्तः समाप्तिः

स एषामस्तीति कर्मान्तिकाः । “ अत इनिठनौ ” इति ठन् । भृतकानित्यर्थः ।

शिल्पकरान् इष्टकादिनिर्मातृन् । वर्द्धकीन् तक्षणः । सुकृष्टवचमसग्रहयूपादि

निर्मातृन् । खनकान् वापीकूपादिकृतः, गणकान् लेखकान्, शिल्पिनः चित्रा

दिकरान्, नटाः रसाभिनयकृतः, नर्तकाः भावाभिनयकृतः, शास्त्रविदः

प्रयोगशास्त्रविदः ॥ ७ ॥ अथाज्ञापनप्रकारमाह अष्टभिः—यज्ञकर्मेत्यादि ।

निति । स्निग्धः अविच्छेदस्नेहः । सुहृत् शोभनहृदयः । मह्यमिति षष्ठ्यर्थे चतुर्थी ।

मया उद्यतो भारः भवता वोढव्य इत्यब्रवीदिति द्विजोत्तममिति पूर्वस्यानुषङ्गः ॥ ४ ॥

तथेति । समर्थितम्-प्रार्थितम् ॥ ५ ॥ ततोऽब्रवीदित्यादि । यज्ञकर्मसु यज्ञप्रयोगेषु,

स्थापत्ये तत्तद्व्यानयनस्वाम्ये, निष्ठितान् नियुक्तान् । कर्मान्तिकान् कर्मान्तः कर्म

स्वरूपं तन्निश्चयो वा तद्वन्तः, कर्मकरानिति यावत् । शिल्पकरान् चित्रकरान् । वर्द्ध

कीन् त्वष्टृन्, खनकान् वापीकूपनिर्मातृन् । गणकान् लेखकान् । शिल्पिनः विताना

द्यलङ्कारकान्, नटनर्तकान्-नटान् नाटयितृन्, नर्तकान् नृत्यकारिणः ॥ ६ ॥ ७ ॥

यज्ञकर्म समीहन्ताम् निर्वर्तयितुमिति शेषः । इष्टकेति । आनीयतामित्यत्रेतिशब्दः

विषम०—स्थापत्यं स्थपतेः रथकारस्य कर्म । तत्र निष्ठितान् प्रवीणान् ॥ ६ ॥

औपकार्याः क्रियन्तां च राज्ञां बहुगुणान्विताः । ब्राह्म
णावसथाश्चैव कर्तव्याः शतशः शुभाः ॥ ९ ॥ भक्ष्यान्न
पानैर्बहुभिः समुपेताः सुनिष्ठिताः । तथा पौरजनस्यापि
कर्तव्या बहुविस्तराः ॥ १० ॥ आवासा बहुभक्ष्या वै
सर्वकामैरुपस्थिताः । तथा जानपदस्यापि जनस्य बहु
शोभनम् ॥ ११ ॥ दातव्यमन्नं विधिवत् सत्कृत्य न तु
लीलया । सर्ववर्णा यथा पूजां प्राप्नुवन्ति सुसत्कृताः ॥ १२ ॥
न चावज्ञा प्रयोक्तव्या कामक्रोधवशादपि । यज्ञकर्मणि
ये व्यग्राः पुरुषाः शिल्पिनस्तथा ॥ १३ ॥ तेषामपि
विशेषेण पूजा कार्या यथाक्रमम् । ते च स्युः सम्भृताः
सर्वे वसुभिर्भोजनेन च ॥ १४ ॥

ऋत्विजः प्रत्याह यज्ञकर्मेति । समीहन्तां व्याप्रियन्ताम् । शिल्पकरान्
प्रत्याह इष्टकेति । जात्येकवचनम् । इत्यब्रवीदिति पूर्वणान्वयः ॥ ८ ॥
औपकार्या इति, सप्तश्लोक एकान्वयः । औपकार्या राजसदनानि । “स्वार्थे
ष्यङ्” “राजसदनमुपकार्यौपकारिका” इत्यमरः । बहुगुणान्विताः औन्नत्य
विशालत्वादिबहुगुणान्विताः । ब्राह्मणावसथा इति आर्षो लिङ्गव्यत्ययः ॥ ९ ॥
कठिनफलादि भक्ष्यम् । सुनिष्ठिताः वातवर्षादिभिरप्रकम्प्याः ॥ १० ॥ सर्वकामैः
स्रक्चन्दनादिभिः उपस्थिताः संयुक्ताः बहु अधिकं विधिवत् यथाविधि
सत्कृत्य गन्धादिभिरभ्यर्च्य ॥ ११ ॥ लीलया अनादरेणेत्यर्थः । यथा पूजां प्राप्नु
वन्ति तथा कर्तव्यमित्यर्थः ॥ १२ ॥ कामक्रोधवशात् स्नेहद्वेषवशात् । अपि
शब्देन लीला समुच्चीयते ॥ १३ ॥ विशेषेण अत्यादरेणेत्यर्थः । यथाक्रमं यथा
अब्रवीदिति पूर्वेण सम्बध्यते । यद्वा परेण सम्बध्यते । यथेष्टकानयनमेवमौपयिकाश्च
क्रियन्तामिति । बहुसाहस्राः बहुसहस्रसङ्ख्याकाः । आनीयतामिति व्यत्ययेनैकवच
नम् ॥ ८ ॥ औपकार्या इत्यादि । औपकार्याः राजसदनानि । बहुगुणान्विताः बहुप
करणयुक्ताः । सुनिष्ठिताः सुनिर्मिताः । सर्वकामैरुपस्थिताः काम्यमानैस्सर्वपदार्थै
रुपेताः । जानपदस्य ग्रामान्तरादागतस्य ॥ ९-११ ॥ लीलया अवज्ञया अनादरेण
तु नैव देयमित्यर्थः । सर्ववर्णा इति सर्वे वर्णाः यथा पूजां प्राप्नुवन्ति तथा कर्तव्य
मित्यर्थः ॥ १२ ॥ १३ ॥ तेषामपि विशेषेण-तेषां तु विशेषेण कर्तव्यमित्यर्थः । यथा

यथा सर्वं सुविहितं न किञ्चित् परिहीयते । तथा भवन्तः
 कुर्वन्तु प्रीतिस्निग्धेन चेतसा ॥ १५ ॥ ततः सर्वं समा
 गम्य वसिष्ठमिदमब्रुवन् । यथोक्तं तत्सुविहितं न किञ्चित्
 परिहीयते ॥ १६ ॥ यथोक्तं तत्करिष्यामो न किञ्चित्
 परिहीयते । ततः सुमन्त्रमानीय वसिष्ठो वाक्यम्
 ब्रवीत् ॥ १७ ॥ निमन्त्रयस्व नृपतीन् पृथिव्यां ये च
 धार्मिकाः ॥ १८ ॥ ब्राह्मणान् क्षत्रियान् वैश्यान् शूद्रां
 श्रैव सहस्रशः । समानयस्व सत्कृत्य सर्वदेशेषु मान
 वान् ॥ १९ ॥ मिथिलाधिपतिं शूरं जनकं सत्यविक्रमम् ।
 निष्ठितं सर्वशास्त्रेषु तथा वेदेषु निष्ठितम् ॥ २० ॥ तमानय
 महाभागं स्वयमेव सुसत्कृतम् । पूर्वसम्बन्धिनं ज्ञात्वा
 ततः पूर्वं ब्रवीमि ते ॥ २१ ॥

वृद्धम् । ते चेत्यत्र चशब्दो भिन्नक्रमः । ते भोजनेन वसुभिः धनैश्च संभृतास्तु
 ताश्च स्युः ॥ १४ ॥ सर्वमपि यथा सुविहितं सुष्ठु अनुष्ठितं स्यात् किञ्चिदपि
 न परिहीयते न त्यक्ष्यते प्रीतिस्निग्धेन स्नेहाद्रेण ॥ १५ ॥ यथोक्तप्रवृत्तिं दर्श
 यति तत इति । तत् पूर्वोक्तकार्यजातम् । एवमुपकरणनिष्पत्त्यनन्तरं राजाह्वा
 नमाज्ञापयति—तत इत्यादिना ॥ १६ ॥ १७ ॥ निमन्त्रयस्व आह्वय ॥ १८ ॥
 ब्राह्मणानिति । सर्वदेशेषु स्थितानिति शेषः ॥ १९ ॥ मिथिलेति श्लोकद्वयमेकं
 वाक्यम् । तं प्रसिद्धं स्वयमेव, न तु दूतमुखेन । पूर्वसम्बन्धिनं चिरन्तन
 क्रमं यथार्हम् । ते चेत्यत्र चशब्दो भिन्नक्रमः । वसुभिर्भोजनेन च यथा संभृताश्च
 स्युः तथा कर्तव्यमित्यर्थः ॥ १४ ॥ १५ ॥ तत इत्यादि सार्धश्लोकमेकं वाक्यम् । यथोक्तं
 यथाशास्त्रमुक्तं त्वया यदुक्तं तत् न किञ्चित् परिहीयते न किञ्चिल्लुप्यते । यथा न
 किञ्चित्परिहास्यते किञ्चिदपि यथा परित्यक्तं न भवेत् तथा तत्सुविहितं स्वनुष्ठितं
 करिष्याम इत्यर्थः ॥ १६—१९ ॥ मिथिलाधिपमिति । स्वयमेवानयेति सम्बन्धः ।
 पूर्वसम्बन्धिनं चिरन्तनसम्बन्धिनं ज्ञात्वा ततः पूर्वं तत्पूर्वकं ब्रवीमि राजाह्वान
 विषम०—मानवान् चतुर्वर्णातिरिक्तान् सङ्करजातीयान् ॥ १९ ॥

तथा काशीपतिं स्निग्धं सततं प्रियवादिनम् । वयस्यं
 राजसिंहस्य स्वयमेवानयस्व ह ॥ २२ ॥ तथा केकय
 राजानं वृद्धं परमधार्मिकम् । श्वशुरं राजसिंहस्य सपुत्रं
 त्वमिहानय ॥ २३ ॥ अङ्गेश्वरं महाभागं रोमपादं सुसं-
 त्कृतम् । वयस्यं, राजसिंहस्य समानय यशस्विनम् ॥ २४ ॥
 प्राचीनान् सिन्धुसौवीरान् सौराष्ट्रेयांश्च पार्थिवान् ।
 दाक्षिणात्यान्नेन्द्रांश्च समस्तानानयस्व ह ॥ २५ ॥ सन्ति
 स्निग्धाश्च ये चान्ये राजानः पृथिवीतले । तानानय यथा
 क्षिप्रं सानुगान् सहबान्धवान् ॥ २६ ॥ वसिष्ठवाक्यं
 तच्छ्रुत्वा सुमन्त्रस्त्वरितस्तदा । व्यादिशत्पुरुषांस्तत्र
 राज्ञामानयने शुभान् ॥ २७ ॥ स्वयमेव हि धर्मात्मा
 प्रययौ मुनिशासनात् । सुमन्त्रस्त्वरितो भूत्वा समानेतुं
 महीक्षितः ॥ २८ ॥ ते च कर्मान्तिकाः सर्वे वसिष्ठाय च
 धीमते । सर्वे निवेदयन्ति स्म यज्ञे यदुपकल्पितम् । ततः
 प्रीतो द्विजश्रेष्ठस्तान् सर्वान् पुनरब्रवीत् ॥ २९ ॥

सुहृदं ततः पूर्वोक्तेभ्यो नृपतिभ्यः ॥ २० ॥ २१ ॥ तथेति । स्वयमेव गमने हेतवो
 विशेषणानि ॥ २२ ॥ तथेति । केकयराजानमिति समासान्तविधेरनित्यत्वादृज-
 भावः ॥ २३ ॥ अङ्गेति । समानय, त्वमेवेति शेषः ॥ २४ ॥ प्राचीनानिति ।
 प्राचीनान् प्राग्देशवर्तिनः । सिन्धुदेशेसौवीरदेशे च भवाः सिन्धुसौवीराः ।
 सौराष्ट्रेयान् सुराष्ट्रदेशभवान् । दाक्षिणात्यान् दक्षिणदेशभवान् । आनयस्व
 दूतमुखेनेति शेषः ॥ २५ ॥ सन्तीति । यथाक्षिप्रं शैघ्र्यमनतिक्रम्य ॥ २६ ॥
 वसिष्ठेति । शुभान् अन्तरङ्गान् ॥ २७ ॥ स्वयमिति । महीक्षितः वसिष्ठेन
 विशिष्योक्तान् ॥ २८ ॥ ते चेति । उपलक्षणमेतत् । शिल्पकरादीनां यज्ञे
 मुपादिशामीत्यर्थः ॥ २०-२६ ॥ वसिष्ठवाक्यमिति । शुभान् कुशलान् ॥ २७-२९ ॥

अवज्ञया न दातव्यं कस्यचिल्लीलयापि वा । अवज्ञया
 कृतं हन्यादातारं नात्र संशयः ॥ ३० ॥ ततः कैश्चिदहो
 रात्रैरुपयाता महीक्षितः । बहूनि रत्नान्यादाय राज्ञो दश
 रथस्य हि ॥ ३१ ॥ ततो वसिष्ठः सुप्रीतो राजानमिदम्
 ब्रवीत् । उपयाता नरव्याघ्र राजानस्तव शासनात् ॥ ३२ ॥
 मया च सत्कृताः सर्वे यथाहं राजसत्तमाः । यज्ञियं च
 कृतं राजन् पुरुषैः सुसमाहितैः ॥ ३३ ॥ निर्यातु च भवान्
 यष्टुं यज्ञायतनमन्तिकात् । सर्वकामैरुपहृतैरुपेतं वै
 समन्ततः ॥ ३४ ॥ द्रष्टुमर्हसि राजेन्द्र मनसेव विनिर्मि
 तम् ॥ ३५ ॥ तथा वसिष्ठवचनादृश्यशृङ्गस्य चोभयोः ।
 शुभे दिवसनक्षत्रे निर्यातो जगतीपतिः ॥ ३६ ॥

यज्ञनिमित्तं यदुपकल्पितं निर्मितं तत्सर्वं निवेदयन्ति स्म । अवश्यं शिक्षणा
 यांशं पुनः शिक्षयति—ततः प्रीत इति । अर्थमेकान्वयम् ॥ २९ ॥ अवज्ञयेति ।
 लीलया विनोदेन ॥ ३० ॥ तत इति । ततः दशरथनिर्गमनानन्तरम् । रत्नानि
 श्रेष्ठवस्तूनि मणिमुक्ताप्रवालवस्त्राभरणचन्दनादीनि ॥ ३१ ॥ तत इति ।
 स्पष्टम् ॥ ३२ ॥ मयेति । यज्ञमर्हति इति यज्ञियम् । “ यज्ञार्त्विग्भ्यां
 घस्वभौ ” इति घः । यज्ञाय यत्सम्पाद्यं तत्सर्वं सम्पादितमित्यर्थः ॥ ३३ ॥
 निर्यात्विति । अन्तिकात्समीपे । “ दूरान्तिकार्थेभ्यां द्वितीया च ” इति ।
 चकारेण पञ्चमी । समीपे उपहृतैः सर्वकामैः सर्वोपकरणैः उपेतम् ॥ ३४ ॥
 द्रष्टुमित्यर्थमेकान्वयम् । मनसेवेति क्षिप्रसिद्धत्वे दृष्टान्तः ॥ ३५ ॥ तथेति ।
 वसिष्ठेत्यविभक्तिको निर्देशः । वसिष्ठस्य ऋश्यशृङ्गस्य चोभयोरित्यर्थः ।
 ऋश्यशृङ्गस्य ब्रह्मत्वेन वृत्तत्वात् तद्वचनमप्यपेक्षितम् । शुभं दिवसे सांम
 अवज्ञयेति । अवज्ञया अनादरेण । लीलया अश्रद्धया ॥ ३० ॥ तत इति । आदाय
 उपायनार्थम् ॥ ३१ ॥ ३२ ॥ मयापीति । यज्ञियं यज्ञोपयोगि, सुकुसुवाद्युपकरणजात
 मित्यर्थः ॥ ३३ ॥ अन्तिकम् अन्तिके स्थितम् । सर्वकामैः सर्वोपकरणैः ॥ ३४ ॥
 द्रष्टुमिति । मनसेव विनिर्मितमिति अविलम्बेन लोकोत्तरतया च निर्माणं सूचिनं
 भवति ॥ ३५ ॥ तथा वसिष्ठवचनादिति लुप्तविभक्तिको निर्देशः । वसिष्ठस्य ऋश्य

ततो वसिष्ठप्रमुखाः सर्व एव द्विजोत्तमाः ।

ऋश्यशृङ्गं पुरस्कृत्य यज्ञकर्मारभन्तदा ।

यज्ञवाटगताः सर्वे यथाशास्त्रं यथाविधि ॥ ३७ ॥

इत्यार्षे श्रीरामायणे वाल्मीकीये आदिकाव्ये

बालकाण्डे त्रयोदशः सर्गः ॥ १३ ॥

चतुर्थदशः सर्गः ॥ १४ ॥

अथ संवत्सरे पूर्णे तस्मिन् प्राप्ते तुरङ्गमे ।

सरय्वाश्चोत्तरे तीरे राज्ञो यज्ञोऽभ्यवर्तत ॥ १ ॥

सौम्यवारादौ, शुभे नक्षत्रे रोहिण्यादौ, निर्यातः, गृहात् यज्ञशालां प्रति इत्यर्थं सिद्धम् । अत्राहुः—“ शङ्खदुन्दुभिर्मृदङ्गवादनैर्मङ्गलैः पटहकाहलादिभिः । स्वस्तिवादमुखैर्मस्वक्षितिं ब्राह्मणैश्च सह सम्प्रपद्यते ॥” इति ॥ ३६ ॥ तत इति सार्द्धश्लोकः । आरभन्निति छान्दसः । यज्ञवाटगताः सर्वे यजमानर्त्विगादयः, यथाविधि यथाक्रमं यथाशास्त्रं सर्वे यज्ञकर्मारभन्, स्वस्वकर्मारभन्तेत्यर्थः ॥ ३७ ॥ इति श्रीगोविन्दराजविरचिते श्रीरामायणभूषणे मणिमञ्जरीख्याने बालकाण्डव्याख्याने त्रयोदशः सर्गः ॥ १३ ॥ पूर्वसर्गान्ते शालाप्रवेशानन्तरमश्वमेधारम्भस्सङ्ग्रहेण दर्शितः । तदनुष्ठानं विस्तरेण दर्शयिष्यन् तस्या-श्वागमनपूर्वकत्वात्तदनुवादपूर्वकं यज्ञानुष्ठानं दर्शयति चतुर्दशे—अथेत्यादि । अथ अश्वविमोचनानन्तरम् । तुरङ्गमे प्राप्ते क्रमेण प्राप्ते । तस्मिन्संवत्सरे पूर्णे राज्ञो यज्ञः अभ्यवर्तत प्रावर्तत । अश्वागमन क्रमस्तु—विमुक्तमश्वं स्वैरं चरन्तं राजपुत्रराजोऽग्रसूतग्रामणिक्षत्रसङ्ग्रहितारश्चतुःशताः परिपालयन्तो नावर्तयन्तोऽनुचरन्ति । ब्रह्माध्वर्युहोत्रुद्गातारश्चत्वार ऋत्विजस्तं रथकारगृहे समानीय बध्वा तस्य चतुर्षु पदेषु “ इह धृति स्वाहा ” इत्याद्याहुतिचतुष्टयं जुह्वति । तथाहुः—“ रथकारगृहेऽश्वस्य वसतः सायमस्य तु । चतुर्षु पत्सु होतव्या

शृङ्गस्य चोभयोरिति च सम्बन्धः । यज्ञवाटगता इत्यर्थं भिन्नं वाक्यम् । अत्राप्यारभन्नित्यनुषज्यते । यथाशास्त्रम् वेदोक्तमनतिक्रम्या यथाविधिकल्पसूत्रानुसारेण ॥ ३६ ॥ ३७ ॥ इति श्रीमहेश्वरतीर्थविरचितायां श्रीरामायणतत्त्वदीपिकाख्यायां बालकाण्डव्याख्यायां त्रयोदशः सर्गः ॥ १३ ॥ अथेति । एतेन पूर्वोक्त एवार्थस्तूच्यते, न पुनः संवत्सरा

ऋश्यशृङ्गं पुरस्कृत्य कर्म चक्रुर्द्विजर्षभाः ।

अश्वमेधे महायज्ञे राज्ञोऽस्य सुमहात्मनः ॥ २ ॥

कर्म कुर्वन्ति विधिवद्याजका वेदपारगाः ।

यथाविधि यथान्यायं परिक्रामन्ति शास्त्रतः ॥ ३ ॥

प्रवर्ग्यं शास्त्रतः कृत्वा तथैवोपसदं द्विजाः ।

चक्रुश्च विधिवत्सर्वमधिकं कर्म शास्त्रतः ॥ ४ ॥

श्वतस्रो धृतयः क्रमात् ॥” इति । अथैकादशमासादूर्ध्वं तं सदस्याः समानीय आश्वत्थे व्रजे बध्नन्ति । तथाह आपस्तम्बः—“ ऊर्द्धमेकादशान्मासादाश्वत्थे व्रजेऽश्वं बध्नीयात् ” इति । ततो द्वादशे मासे शालानिर्माणादिसकलसम्भारान् संभृत्य फाल्गुनामावास्यायामृत्विग्भिः शालां प्रविश्य प्रतिपदमारभ्या श्वमेधं प्रारभन्ते ॥ १ ॥ ऋश्यशृङ्गमिति । अनेन प्रधानार्त्विज्यं ब्रह्मत्वं तस्येति गम्यते ॥ २ ॥ प्रतिपदमारभ्य सप्तसु दिनेषु कर्तव्यान् “त्रीणि त्रीणि वैश्वदेवानि जुहोति” इति विहितानेकविंशतिहोमान् “पूर्णाहुतिमुत्तमां जुहोति” इति विहितं कर्मविशेषं चाभिप्रेत्याह—कर्म कुर्वन्तीति । याजकाः ऋत्विजः वेदपारं तदर्थवबोधः, तद्गच्छन्तीति वेदपारगाः । कर्म पूर्वोक्तं विधिवत्कुर्वन्ति स्म यथाविधि यथावेदोक्तम्, यथान्यायं यथामीमांसम्, शास्त्रतः कल्पसूत्रानुसारेण । परिक्रामन्ति प्रचरन्ति । “ नासःस्थिते सोमेऽध्वर्युः प्रत्यङ्मसदोतीयात् ” इत्याद्युक्तक्रममतिलङ्घ्य ऋत्विजो न विहरन्तीत्यर्थः ॥ ३ ॥ अथ सोमक्रयानन्तरं सोमराजाप्यायनकर्मविशेषान् दर्शयति—प्रवर्ग्यमिति । द्विजाः ऋत्विजः । प्रवर्ग्यं “देवा वै सत्रमासत” इत्यादिप्रवर्ग्यब्राह्मणोक्तं कर्मविशेषम् । शास्त्रतः विधिमीमांसाकल्पसूत्रानुसारेण, कृत्वा उपसदम् इष्टिविशेषम् । तथैव शास्त्रत एव । कृत्वा शास्त्रतः उपदेशशास्त्रात् । अधिकम् अतिदेशतः प्राप्तं न्तरप्राप्तिरिति ज्ञेयम् ॥ १ ॥ २ ॥ कर्मेति । याजका वेदपारगाः इति । याजका ऋत्विजः, वेदपारगाः वेदस्याधीतस्य पारं फलवदर्थवबोधः तद्गच्छन्तीति तथा । यथाविधि उत्पत्त्यादिविद्वच्चनुसारेण, यथान्यायं-मीमांसाशास्त्रगतन्यायानुसारेण । यथाविधीत्यनेनैव सिद्धे शास्त्रत इत्येतत् यथान्यायत्वविधानार्थम् । तथा च यथा विधि परिक्रामन्ति शास्त्रतो यथान्यायं परिक्रामन्तीति वाक्यभेदेन निर्वोढव्यम् ॥ ३ ॥ प्रवर्ग्यमिति । प्रवर्ग्यम्-आरादुपकारककर्मविशेषः । शास्त्रतः कल्पसूत्रानुसारेण

अभिपूज्य ततो हृष्टाः सर्वे चक्रुर्यथाविधि ।
 प्रातःसवनपूर्वाणि कर्माणि मुनिपुङ्गवाः ॥ ५ ॥
 ऐन्द्रश्च विधिवदत्तो राजा चाभिष्टुतोऽनघः ।
 माध्यन्दिनं च सवनं प्रावर्तत यथाक्रमम् ॥ ६ ॥
 तृतीयसवनं चैव राज्ञोऽस्य सुमहात्मनः ।
 चक्रुस्ते शास्त्रतो दृष्ट्वा तथा ब्राह्मणपुङ्गवाः ॥ ७ ॥

सर्वं कर्म च चक्रुः । “ तिस्र एव साहस्योपसदो द्वादशाहीनस्य ” इति प्राप्ता-
 द्वादशप्रवर्ग्योपसदश्चक्रु रित्यर्थः ॥ ४ ॥ अथ सोमप्रयोगं दर्शयति—अभि
 पूज्येति । बहिष्पवमानादिभिस्तत्तत्कर्मदेवताः अभिपूज्य ततः प्रवर्ग्योपसद
 नावसाने । प्रातःसवनपूर्वाणि प्रातःसवनमाध्यन्दिनसवनतृतीयसवनानि कर्माणि
 चक्रुः ॥ ५ ॥ ऐन्द्र इति । ऐन्द्रः इन्द्रग्रहनिष्ठः सोमांशः, स विधिवदिन्द्राय
 दत्तः । अनघः पापनिवर्तकः । राजा सोमराजः । अभिष्टुतः स्तोत्रशस्त्रैः स्तुतः ।
 यद्वा ऐन्द्रः इन्द्रदेवताको हविर्भागः । धानाः करम्भः परिवापः पुरोडाशः
 पयस्येति प्रातःसवनहवींषि । इन्द्राय हरिवते धानाः, इन्द्राय पूषण्वते करम्भः,
 सरस्वते परिवापः, इन्द्राय पुरोडाशः, मित्रावरुणाभ्यां पयस्येति होतव्यानी-
 न्द्रमुद्दिश्यैव “ अथ कस्मादेतेषां हविषामिन्द्रमेव यजन्ति ” इत्यादिश्रुतेः ।
 माध्यन्दिनसायन्तनसवनयोः पयस्यावर्जमन्यत्सर्वं समानम् । अभिष्टुत इति
 पाठे—चतसृषु दिक्षु चतुर्भिः ऋत्विग्भिः पाषाणैरभिहत्य निःसारितसारा
 सोमलताभूदित्यर्थः । तथा हि सूत्रम्—“सोमं राजानं दृषदि निधाय दक्षिणतो
 ब्रह्मा पश्चादध्वर्युरुत्तरतो होता प्रागुद्गाता स्थित्वा दृषद्विरभिहन्यात्” इति ।
 अनघः अंशुस्कन्दनरहितः ॥ ६ ॥ तृतीयेति । तथा शास्त्रप्रकारेण, प्रातः

कृत्वा । उपसत् उपसन्नामकर्मविशेषः । पूर्वं प्रकृतौ स्थिततया आदिष्टम्, अधिकं
 विधिवत् शास्त्रतो विहितं चेत्यर्थः । आधिकमित्यनेनान्यूनत्वं वा ॥ ४ ॥ ५ ॥
 ऐन्द्र इति । ऐन्द्रः इन्द्रदेवताको हविर्भागः । राजा सोमलता । अभिष्टुतः स्तोत्रशस्त्रैः

न चाहुतमभून्नत्र स्वलितं वापि किञ्चन ।
 दृश्यते ब्रह्मवत्सर्वं क्षेमयुक्तं हि चक्रिरे ॥ ८ ॥
 न तेष्वहस्सु श्रान्तो वाक्षुधितो वापि दृश्यते ।
 नाविद्वान् ब्राह्मणस्तत्र नाशतानुचरस्तथा ॥ ९ ॥
 ब्राह्मणा भुञ्जते नित्यं नाथवन्तश्च भुञ्जते ।
 तापसा भुञ्जते चापि श्रमणा भुञ्जते तथा ॥ १० ॥
 वृद्धाश्च व्याधिताश्चैव स्त्रियो बालास्तथैव च ।
 अनिशं भुञ्जमानानां न तृप्तिरुपलभ्यते ॥ ११ ॥

सवनपूर्वाणि इत्युक्तस्यैवायं प्रपञ्चः ॥७॥ न चेति । अहुतं स्वलितम् अन्यथा
 हुतं वा किञ्चन नाभूत् । सर्वं होमादिकं ब्रह्मवत् मन्त्रवत् दृश्यते स्म ।
 हि यस्मात् क्षेमयुक्तं निर्विघ्नं चक्रिरे । अत्रान्नहोमादिकमश्वमेधीयं सूचितम्,
 तेषां बहुत्वेन स्वालित्यादिसम्भावनया तत्परिहारस्य वक्तव्यत्वात् । तथा
 दुर्याज्ञिकाः—“ पत्नीसंयजनान्तेऽहन्यग्निष्टोमे तु संस्थिते । प्रजापतिसमे गीते
 वीणागणिकिभिर्नृपे ॥ अस्तं गते सहस्रांशावारुह्याश्चत्थनिर्मिताः । षट्त्रिंशत
 मथासन्दीस्तावन्तोऽध्वर्यवो वृताः ॥ अप्राकृतैः सुवैर्दीर्घदण्डैः खदिरसम्भवैः ।
 सर्वा तां रात्रिमन्नानि दशाज्यादीनि जुह्वति ॥ संख्याहुतीस्ताः सकृदेव हुत्वा
 परार्द्धपर्यन्तमथ क्रमेण । हुत्वाश्वनामप्रभृतीनि रात्रेशोपोक्थ्यसंख्याहुतिभिः
 समाप्यः ॥” इति ॥८॥ अथ तत्रान्नदानसमृद्धिं दर्शयत्यष्टभिः—न तेष्वित्यादि ।
 यद्यपि क्रीते सोमे यज्ञान्नं न भोज्यम्, तथापि सर्वद्रव्यस्य वसिष्ठसात्कृतत्वेन
 न दोषः । तेष्वहस्सु यज्ञीयदिनेषु । श्रान्तः पिपासितः । क्षुधितः बुभुक्षितः ।
 न दृश्यते नादृश्यत । अशतानुचरः शतशिष्यरहितः ॥ ९ ॥ ब्राह्मणा इति ।
 नाथवन्तः दासाः, शूद्रादय इति यावत् । श्रमणाः दिगम्बराः । “ श्रमणा
 वातवसनाः ” इति निघण्टुः । यद्वा “ चतुर्थमाश्रमं प्राप्ताः श्रमणा नाम ते
 स्मृताः । ” इति स्मृतिः ॥१०॥ वृद्धा इति । व्याधिताः सञ्जातव्याधयः । अनिशं
 स्तुतः ॥ ६ ॥ ७ ॥ न चेति । तत्र यागे । स्वलितं स्कन्नम् । पात्रादिति शेषः ।
 ब्रह्मवत् मन्त्रवत् । क्षेमयुक्तम्-विघ्नरहितं विघ्ननिवारकरक्षोघ्नमन्त्राद्युपेतमित्यर्थः ॥८॥
 न तेष्विति । अशतानुचरः शतशिष्यरहितः ॥ ९ ॥ ब्राह्मणा इति । नाथवन्त इत्य-
 नेन ब्राह्मणशुश्रूषकाः शूद्रा उच्यन्ते । श्रमणाः-चतुर्थाश्रमं प्राप्ताः ॥ १० ॥ अनिश

दीयतां दीयतामन्नं वासांसि विविधानि च ।

इति सञ्चोदितास्तत्र तथा चक्रुरनेकशः ॥ १२ ॥

अन्नकूटाश्च बहवो दृश्यन्ते पर्वतोपमाः ।

दिवसेदिवसे तत्र सिद्धस्य विधिवत्तदा ॥ १३ ॥

नानादेशादनुप्राप्ताः पुरुषाः स्त्रीगणास्तथा ।

अन्नपानैः सुविहितास्तस्मिन् यज्ञे महात्मनः ॥ १४ ॥

अन्नं हि विधिवत्स्वादु प्रशंसन्ति द्विजर्षभाः ।

अहो तृप्ताः स्म भद्रं त इति शुश्राव राघवः ॥ १५ ॥

स्वलंकृताश्च पुरुषा ब्राह्मणान् पर्यवेषयन् ।

उपासते च तानन्ये सुमृष्टमणिकुण्डलाः ॥ १६ ॥

भुञ्जमानानां भुञ्जानेष्वपि यजमानस्य तृप्तिः, अलंबुद्धिर्नासीदित्यर्थः । यद्वा रस्यतातिशयात् भुक्तयनन्तरमपि भोजनेच्छा जायत इत्यर्थः ॥ ११ ॥ दीयता मिति । तथा चक्रुः, ददुरित्यर्थः ॥ १२ ॥ अन्नेति । विधिवत् पाकविध्युक्तक्रमेण सिद्धस्य पक्वस्य । अन्नेति लुप्तषष्ठीविभक्तिकं पदम् । अन्नस्य खाद्यभक्ष्य लेह्यचोष्यभेदभिन्नस्य । कूटा राशयः ॥ १३ ॥ नानेति । सुविहिताः सुतर्पिताः ॥ १४ ॥ अन्नमिति । अन्नं विधिवत् उपचारवत् स्वादु च अनेन तृप्ताः स्म । अहो इदं वर्णितुं न शक्यम् । इति द्विजर्षभाः प्रशंसन्ति प्राशंसन् । तद्वाघवः शुश्राव । न तेष्वहःस्वित्यारभ्य प्रशंसाप्रकारः, न तु कविवाक्यम् । अनेन “ब्राह्मणौ वीणागाथिनौ गायतः ” इत्यारभ्य “ इत्यददा इत्ययजथा इत्यपच इति ब्राह्मणो गायेत् ” इत्युक्तस्तुतिश्रवणमुक्तम् ॥ १५ ॥ स्वलंकृता इति ।

मिति । न तृप्तिरुपलभ्यते भोज्यपदार्थानां रसातिशयलाभानृप्तिर्नाभूदित्यर्थः । यद्वा अनिशं भुञ्जानेष्वपि जनेषु यजमानस्य तृप्तिः अलम्बुद्धिर्नाभूदित्यर्थः ॥ ११ ॥ १२ ॥ अन्नकूटा इति । अन्न अन्नेति लुप्तषष्ठ्यन्तं भिन्नं पदं सिद्धस्येत्यस्य विशेषणम् । सिद्धस्य निष्पन्नस्य ॥ १३ ॥ नानादेशादिति । सुविहिताः सुतरां तर्पिताः ॥ १४ ॥ अन्नं हीति । अहो तृप्ताः स्म इति शब्दं राघवः शुश्राव । हि यस्मात्कारणात् स्वादु विधिवदन्नमन्नं द्विजर्षभाः प्रशंसन्तीति सम्बन्धः ॥ १५ ॥ स्वलंकृता इति । ब्राह्मणान्

मुनिभावः—अनिशमिति । भोज्यपदार्थानां रस्यतातिशयात् अनिशं भुञ्जमानानामपि तृप्तिर्नोपलभ्यत इत्यर्थः । यद्वा दशरथस्य तृप्तिर्नास्ति, अत एव दीयतामन्नमित्युक्तम् ॥ ११ ॥

कर्मान्तरे तदा विप्रा हेतुवादान् बहूनपि ।

प्राहुः स्म वाग्मिनो धीराः परस्परजिगीषया ॥ १७ ॥

दिवसेदिवसे तत्र संस्तरे कुशला द्विजाः ।

सर्वकर्माणि चक्रुस्ते यथाशास्त्रं प्रचोदिताः ॥ १८ ॥

नाषडङ्गविदत्रासीन्नाव्रतो नाबहुश्रुतः ।

सदस्यास्तस्य वै राज्ञो नावादकुशला द्विजाः ॥ १९ ॥

प्राप्ते यूपोच्छ्रये तस्मिन् षड्वैल्वाः खादिरास्तथा ।

तावन्तो विल्वसहिताः पर्णिनश्च तथाऽपरे ॥ २० ॥

ब्राह्मणान् ब्राह्मणेभ्यः पर्यवेषयन्, भक्ष्यान्नपानादीनिति शेषः । सुमृष्टमणिकुण्डलाः उत्तेजितरत्नकुण्डलाः, अन्ये पुरुषाः साहाय्यार्थं तानसेवन्तेत्यर्थः ॥ १६ ॥ कर्मान्तर इति । कर्मान्तरे सवनयोरन्तरालकाले । धीराः धीमन्तः, वाग्मिनः पटुवाचः, विप्रा ऋत्विजः परस्परजिगीषया बहून् हेतुवादान् प्राहुः स्म । अनेन ब्रह्मोद्यमुक्तम् । यथा “किं स्विदासीत्पूर्वचित्तिः” इत्यादि हानृब्रह्मणोः प्रश्नप्रतिवचनानि ॥ १७ ॥ अथ “ऊमोर्व्यकाव्याधिदैवत्यानि द्विनाराशंसनं प्रातःसवनं द्विनाराशंसनं माध्यन्दिनं सवनं सकृन्नाराशंसनं तृतीयसवनम्” इति विहितानि त्रिकालकर्माणि दर्शयति—दिवसेदिवसे इति । दिवसेदिवसे अश्वमेधाहेषु प्रत्यहं संस्तरे आस्तीर्णवर्हिषि । “संस्तरौ प्रस्तराध्वरौ” इत्यमरः । सर्वकर्माणि ऊमादिदैवत्यकर्माणि । यथाशास्त्रं वृद्धैः प्रचोदिताः सन्तः चक्रुः । “ऊमा ऊर्व्याश्च काव्याश्च पितरः सवनत्रये” । नाराशंसनं नाम सकृद्रक्षिताप्यायितासादितचमसम् ॥ १८ ॥ नेति । अत्र यज्ञे अषडङ्गवित्कश्चिन्नासीत् । अव्रतश्च कश्चिन्नासीत् । अबहुश्रुतश्च कश्चिन्नासीत् । तस्य राज्ञः सदस्याः सदसि समवेता द्विजाः अवादकुशलाः नासन् ॥ १९ ॥ अथौपवसथ्यदिनकृत्यं पश्चालम्भं वक्तुं यूपोच्छ्रयणप्रकारमाह—प्राप्त इति, श्लोकद्वय पर्यवेषयन् ब्राह्मणेभ्यो भक्ष्यभोज्यादिकं प्रददुरित्यर्थः । अन्ये सुमृष्टमणिकुण्डलाः परिवेषयितारः तान् सहाय्यार्थमसेवन्तेत्यर्थः ॥ १६ ॥ कर्मान्तर इति । विप्राः ऋत्विजः । प्रकृतयागानुष्ठानोपयोगवादांश्चक्रुः ॥ १७ ॥ दिवसे इति । संस्तरे यज्ञे ॥ १८ ॥ नाषडङ्गविदिति । व्रतानि प्राजापत्यादीनि ॥ १९ ॥ प्राप्त इति श्लोकद्वयमेकान्वयम् । प्राप्ते तस्मिन् यज्ञे । यूपोच्छ्रये यूपस्थापने प्राप्ते तावन्तः पूर्वोक्ताः, षट्सङ्ख्याकाः ।

श्लेष्मातकमयस्त्वेको देवदारुमयस्तथा ।

द्वावेव तत्र विहितौ बाहुव्यस्तपरिग्रहौ ॥ २१ ॥

मेकान्वयम् । तस्मिन् अश्वमेधे यूपानामुच्छ्रयो यूपोच्छ्रयः । उच्छ्रयः उत्क्षे-
पणम्, उद्धृत्य स्थापनमिति यावत् । तत्कालोऽत्र लक्ष्यते । “युपायोच्छ्री-
यमाणायानुब्रूहि” इति प्रैषे प्राप्त इत्यर्थः । बिल्वस्य विकारा बैल्वाः ।
“बिल्वादिभ्योऽण्” इत्यण् । बैल्वा यूपोष्पद्, उच्छ्रिता इति शेषः । खादि-
रस्य विकाराः खादिराः । तथेति समुच्चये । खादिरा यूपश्च । तावन्तः षडेव ।
बिल्वसहिता इति खादिराणां बिल्वसमीपवर्तित्वम्, नतु पर्णिसमीपवर्तित्व-
मित्युच्यते । षट् खादिरा यथा बिल्वसहिता भवन्ति तथोच्छ्रिता इत्यर्थः ।
अपरे उक्तेभ्योऽन्ये पर्णिनः, पर्णी पलाशः । “पलाशे किंशुकः पर्णी”
इत्यमरः । तत्प्रकृतिकाः पर्णिन इत्युच्यन्ते । पर्णिनो यूपाः तथा, षट् उच्छ्रिता
इत्यर्थः ॥ २० ॥ श्लेष्मातकमय इति । श्लेष्मातकमयः राज्जुदालविकारः
एको यूप उच्छ्रितः । देवदारुमयस्तथा देवदारुविकारश्च यूप उच्छ्रितः ।
अत्रैकत्वमविवाक्षितम्, द्वयोः श्रुत्या चोदितत्वात् । “राज्जुदालमग्निष्मि-
नोति पौतुद्रवावभितो भवतः” इति श्रुतिः । राज्जुदालः श्लेष्मातकः, पौतु-
द्रवौ देवदारु । अयमत्र विन्यासक्रमः—राज्जुदालोऽग्निष्ठः । अग्नौ तिष्ठती-
त्यग्निष्ठः । अग्निशब्देन अग्निस्थानवेदिरुच्यते । “अर्द्धमन्तर्वेदि मिनुयादर्धं
बहिर्वेदि” इति श्रुतेः । स अग्निष्ठः प्रथमयूपः “तानग्निष्ठप्रथमान् मन्त्रेण
छिनत्ति” इति सूत्रात् । तस्य दक्षिणोत्तरपार्श्वयोर्देवदारुयूपौ । तेषां त्रयाणां
दक्षिणतस्त्रयो बैल्वा उत्तरतस्त्रयः । तेषां नवानां दक्षिणतस्त्रयः खादिरा उत्तरत-
स्त्रयः । तेषां पञ्चदशानां दक्षिणतस्त्रयः पालाशाः उत्तरतस्त्रयः । प्रथमं पालाश-
षट्कमन्ते बिल्वषट्कं वा । सर्वथा खादिरा एव बिल्वसहिताः, न पुनः पालाशाः ।
तमिममर्थं ग्रन्थकारो बिल्वसहिता इत्यसूचयत् । आपस्तम्बश्चाभूत्रयत्—
पर्णिनः पलाशाः बिल्वसहिताः एकेन बिल्वयूपेन सहिताः । श्लेष्मातकमय इति ।
दिष्टः अश्वमेधे विहितः । श्लेष्मातकमयोऽग्निष्ठ इति पाठे—अग्निष्ठः—अग्न्यभिमुखः
तावन्तः बिल्वसहिता इति भेदः । तथा चायमर्थः—अबिल्वो बिल्वादित्यः, यूपयो-
ग्यवृक्षो देवदारुः, तेन सहिताः देवदारुमयस्तथा, तथा देवदारुमयो यूप इत्यर्थः ।
एवञ्च द्वौ देवदारुयूपौ उभयतः स्थितौ, तयोर्मध्ये श्लेष्मातकयूपा इत्युक्तं भवति ।
तथा च श्रुतिः “राज्जुदालमग्निष्ठं मिनोति, पौतुद्रवावभितो भवतः” इति । तथा

कारिताः सर्वे एवैते शास्त्रज्ञैर्यज्ञकोविदैः ।

शोभार्थं तस्य यज्ञस्य कामनालङ्कृता भवन् ॥ २२ ॥

एकविंशति यूपास्ते एकविंशत्यरत्नयः ।

वासोभिरैकविंशद्भिर्कैकं समलङ्कृताः ॥ २३ ॥

विन्यस्ता विधिवत्सर्वे जिलिपभिः सुकृता दृढाः ।

अष्टाश्रयः सर्वे एव श्लक्ष्णरूपसमन्विताः ॥ २४ ॥

“राज्जुदालमैकविंशत्यरत्नि संमिनोति पौतुद्रवावभितस्त्रयो बैल्वा दक्षिणतस्त्रय उत्तरतस्त्रयः खादिरा दक्षिणतस्त्रय उत्तरतस्त्रयः पालाशा दक्षिणतस्त्रय उत्तरतः” इति । एवं यूपानामुच्छ्रयणक्रममुक्त्वा तेषामन्तरालप्रदेशविस्तारं दर्शयति द्वाविति । तत्र यूपेषु । द्वौ द्वौ बाहुव्यस्तपरिग्रहौ विहितौ कृतौ । व्यस्तौ बाहू बाहुव्यस्तौ ताभ्यां परिग्रहः स्पर्शो ययोस्तौ । द्वौ द्वौ यूपौ व्यस्तबाहुस्पृश्यौ विहितौ, व्याममात्रान्तरप्रदेशावित्यर्थः । तथाह धर्मनिर्णयकारः “षण्णवत्यङ्गुलं बाहुदण्डमष्टोत्तरं तु वा । यूपान्तरालं तन्मात्रमश्वमेधे महाक्रतौ” इति ॥ २१ ॥ यूपनिर्माणमाह—कारिता इति । एते सर्वे यूपाः शास्त्रज्ञैः यज्ञशास्त्रज्ञैः, यज्ञकोविदैः यज्ञप्रयोगकुशलैः । कारिताः काञ्चनैः काञ्चनपट्टैश्चालङ्कृताः भवन् । “बहुलं छन्दस्यमाङ्ग्यांगेऽपि” इति अडभावः । अलङ्कारोऽपि किं शास्त्रीयः ? नेत्याह—तस्य यज्ञस्य शोभार्थमिति । यज्ञभूमेः शोभार्थमित्यर्थः ॥ २२ ॥ तेषां संख्याप्रमाणे दर्शयति—एकविंशतीति । ते यूपाः एकविंशति । “सुपां सुलुक्” इत्यादिना सुलोपः । एकविंशत्यरत्नयश्च एकविंशत्यरत्नयुन्नता इत्यर्थः । “एकविंशत्यरत्निरश्वमेधस्य” इति श्रुतः । “चतुर्विंशत्यङ्गुलयोऽरत्निः” इति सूत्रम् । एकविंशद्भिरितीकारलोपबहुवचने आर्षे । एकैकमिति सामान्ये नपुंसकम् । एको यूप एकेन वाससंति क्रमेण सर्वेऽपि वासोभिरलङ्कृता इत्यर्थः ॥ २३ ॥ यूपस्थापनविशेषमुक्तानुवादपूर्वचाश्वमेधकल्पसूत्रम्—“राज्जुदालमैकविंशत्यरत्नि संमिनोति पौतुद्रवावभितस्त्रयो बैल्वा दक्षिणतस्त्रय उत्तरतस्त्रयः, खादिराः दक्षिणतस्त्रय उत्तरतस्त्रयः” एवञ्च षड्बैल्वाः, षट् खादिराः, षट् पालाशाः, पौतुद्रवौ द्वौ, राज्जुदालयूप एकः सम्भूय एकविंशति यूपा अश्वमेध इति विवेकः । बाहुव्यस्तपरिग्रहौ व्यस्तबाहुपरिग्रहौ प्रसारितोभय बाहुपरिणाहावित्यर्थः ॥ २०—२२ ॥ एकविंशतियूपा इति । एकविंशत्यरत्नयः—एकविंशत्यरत्निसंमितोच्छ्रयाः । अरत्निर्नाम चतुर्विंशत्यङ्गुलयः ॥ २३ ॥ विन्यस्ता इति ।

आच्छादितास्ते वासोभिः पुष्पैर्गन्धैश्च पूजिताः ।

सप्तर्षयो दीप्तिमन्तो विराजन्ते यथा दिवि ॥ २५ ॥

इष्टकाश्च यथान्यायं कारिताश्च प्रमाणतः ।

चितोऽग्निर्ब्राह्मणैस्तत्र कुशलैः शुल्बकर्मणि ॥ २६ ॥

स चित्यो राजसिंहस्य सञ्चितः कुशलैर्द्विजैः ।

गरुडो रुक्मपक्षो वै त्रिगुणोऽष्टादशात्मकः ॥ २७ ॥

माह-विन्यस्ता इति । शिल्पिभिः सुकृताः सुष्ठु कृताः अन्यूनातिरिक्ततया कृता दृढाः सुपिरादिदोषरहिताः अष्टाश्रयः अष्टकोटयः । “स्त्रियः पालयश्रिकोटयः” इत्यमरः । श्लक्ष्णरूपसमन्विताः यूपभ्यञ्जनेन स्निग्धरूपयुक्ताः सर्वे एव विन्यस्ताः स्थापिताः । यद्वा प्राप्ते यूपोच्छ्रयइत्यादिश्लोकत्रयमेकान्वयम् । शास्त्रज्ञैः कारिता बैल्वादयः सर्वे एते काञ्चनालंकृताः भवन्निति यूपनिर्माणमुक्तम् । एकविंशतीत्यनेन संख्याप्रमाणे दर्शिते । विन्यस्ता इत्यनेन स्थापनमुच्यते ॥ २४ ॥ यूपान् वर्णयति-आच्छादिता इति । दिवि सप्तर्षय इव ते यूपा विराजन्ते स्म, दीप्तिमात्रे दृष्टान्तः । सप्तानां सप्तानां वा ॥ २५ ॥ यूपोच्छ्रयपूर्वभावि चयनमाह-इष्टका इति । शुल्बकर्मणि यज्ञकर्मणि । “शुल्बं ताम्रे यज्ञकर्मण्याचारे जलसन्निधौ ।” इति वैजयन्ती । प्रकृते चयनं विवक्षितम् । शुल्बमेकसरा रज्जुः । शुल्बसाध्यं कर्म शुल्बं चयनम्, अत एवाह रुद्रदत्तः-“रज्जूनां विहरणसाधनत्वादेतत्कर्म शुल्बमाचष्ट आचार्यः” इति । तत्र कुशलैः ब्राह्मणैः यथान्यायं यथाशास्त्रम् । प्रमाणतः प्रमाणेन विशिष्टा इष्टकाः कारिताः । अत्र सूत्रम्-“पादमात्रोऽर्द्धमात्रोऽणुकमात्र ऋजुरेखादक्षिणावृता सव्यावृताऋयालिखिताश्च” इति । अग्निः अग्न्याधारवेदिः । चितः तामिरिष्टकाभिः कृतचयनः अभूत् ॥ २६ ॥ चयनसंस्थानमाह-स इति । स चित्यः चयननिर्वर्त्योऽग्निः राजसिंहस्य राजश्रेष्ठस्य । अनेन पूर्वमनेकधानुष्ठितक्रतुत्वं अष्टाश्रयः-अष्टकोटियुक्ताः । श्लक्ष्णम् स्निग्धम् ॥ २४ ॥ २५ ॥ इष्टका इति । यज्ञकर्मणि चितोऽग्निरित्यत्र अग्निशब्देनाग्न्याधारभूतो देश उच्यते । स ब्राह्मणैरिष्टकाभिः चितो बद्ध इत्यर्थः । शुल्बकर्मणीतिपाठे-शुल्बमेकसरा रज्जुः । शुल्बानां यज्ञे विहरणसाधनत्वात् ॥ २६ ॥ स चित्य इति । चित्यः चयननिर्वर्त्यः स इष्टकाभि

नियुक्तास्तत्र पशवस्तत्तदुद्दिश्य देवतम् ।

उरगाः पक्षिणश्चैव यथाशास्त्रं प्रचोदिताः ॥ २८ ॥

सूच्यते । कुशलैः रीतिभेदं विना चयननिर्माणसमर्थैः द्विजैः ब्राह्मणैः ऋत्विग्भिः सञ्चितः सम्यग्यथाशास्त्रं चितः । कथं चित इत्यत्राह-गरुड इति । गरुडः गरुडाकारः पक्षौ पुच्छं च प्रसार्याधां वीक्षमाणः प्राङ्मुखं तिष्ठन् गरुड इव स्थितः, “ इयेनचितं चिन्वीत ” इति श्रुतौ इयेनशब्दां गरुडपर एव, “ सुपर्णो ऽसि गरुत्मान् ” इति मन्त्र लिङ्गात् । यद्वा गरुडः गरुडप्रतिकृतिः । “ जीविकार्थं चापण्ये ” इति वासुदेवादिवत्प्रतिकृतौ विहितस्य कनो लुप् । रुक्मपक्षः स्वर्ण गर्भपक्षः । “ सहस्रं हिरण्यशकलैः प्रतिदिशमग्निं प्रोक्षति ” इति सूत्रात् । त्रिगुणः त्रिगुणप्रस्तारः, प्रकृतौ षट्प्रस्तारात्मकस्य चित्याग्रेरश्वमेधे त्रैगुण्य विधानात् । “ षट् चितयो भवन्ति ” इति श्रुतेः । “ त्रिस्तावां ऽग्निर्भवतीत्य श्वमेधे विज्ञायते ” इति सूत्राच्च । अतएवाष्टादशात्मकः अष्टादशप्रस्तारात्मकः । ननु षट्प्रस्तारात्मकस्य चित्यस्य त्रैगुण्यविधानेनैव अष्टादशप्रस्तारात्मकत्वं सिद्धम्, किं पुनस्तदुपदेशेन ? उच्यते-त्रिगुण इत्युक्ते पञ्चदशात्मकत्वं प्रतीयते, तैत्तिरीयके “ पञ्च चितयो भवन्ति ” इति विधानात् । तदिदं वाजसनेयकपक्षावलम्बनं द्योतयितुमष्टादशात्मकत्वोक्तिः । एवम्भूतश्चित इत्य न्वयः ॥ २७ ॥ अथ पूर्वोक्तेषु यूपेषु पशुनियोजनमाह-नियुक्ता इति । यथाशास्त्रं शास्त्रमनतिक्रम्य । प्रचोदिता विहिताः । पशव उरगाः पक्षिणश्च । तत्तद्देवत मिन्द्रादिदेवतामुद्दिश्य तत्र यूपेषु नियुक्ता बद्धाः । यूपेष्वित्यारोकाणामुपलक्षणम् । “ यूपेषु ग्राम्यान्पशून्त्रियुञ्जन्ति । आरोंकेष्वारण्यान् धारयन्ति ” इति श्रुतेः । अत्राशक्यानामुरगादीनां नियोजनं पञ्जरद्वारा । एते च पशवस्तत्तद्देवताश्च “ इन्द्राय राज्ञे सूकरः ” इत्याद्यनुवाकेषु प्रतिपाद्यन्ते ॥ २८ ॥

श्चितो देश इत्यर्थः । सञ्चितः सम्यक्चितः, संपूर्णं कृत इत्यर्थः । तमेवाह-गरुड इति । गरुडः गरुडाकारेण इष्टकाभिश्चितो देशः । रुक्मपक्षः-रुक्मगर्भपक्षः । त्रिगुणः प्रकृतौ षट्प्रस्तारात्मकस्य चित्याग्रेरश्वमेधे त्रैगुण्यविधानात् त्रिगुणः अतएवाष्टादशात्मकः । अष्टादशप्रस्तारात्मक इत्यर्थः ॥ २७ ॥ यथाशास्त्रम्-“ इन्द्राय राज्ञे

शामित्रे तु हयस्तत्र तथा जलचराश्च ये ।

ऋत्विग्भिः सर्वमेवैतन्नियुक्तं शास्त्रतस्तदा ॥ २९ ॥

पशूनां त्रिशतं तत्र यूपेषु नियतं तदा ।

अश्वरत्नोत्तमं तत्र राज्ञो दशरथस्य च ॥ ३० ॥

कौसल्या तं हयं तत्र परिचर्य समन्ततः ।

कृपाणैर्विंशशामेनं त्रिभिः परमया मुदा ॥ ३१ ॥

तत्र “ पर्याग्निकृतानारण्यानुत्सृजन्त्यहिंसायै ” इति श्रुतेः आरण्यान् पशून् पर्याग्निकृतानुत्सृज्य ग्राम्याणां पशूनां शामित्रे नियोजनमाह—शामित्रे त्विति । तुशब्देन आरण्येभ्यो वैलक्षण्यमुच्यते । हयः अश्वमेधीयः । ये जलचराः कूर्मादयः ते च तदन्यत्सर्वं च ग्राम्यपशुजातं, तत्र यज्ञे । तदा विशसनकाले ऋत्विग्भिः शामित्रे विशसनकर्मणि शास्त्रतो नियुक्तम् ॥ २९ ॥ यूपनियुक्तानां पशूनां सङ्ख्यामाह—पशूनामिति । तत्र यूपेषु पशूनां त्रिशतं नियतं बद्धम् । तदा राज्ञा दशरथस्य अश्वरत्नोत्तमम् अश्वश्रेष्ठोत्तमं च नियतं त्रिशतमिति प्रधानापेक्षया अधिकानामपि श्रवणात् । तथाह भास्करः—“अश्वमेधपशुसंख्या तु पञ्चशतमेकोनविंशतिश्च ” इति । अश्वरत्नोत्तर इति पाठे—रत्नोत्तरो रत्नप्रधानोऽश्व इति परनिपातेन योजना । तथाह भास्करः—“सौवर्णान् महिषी मणीन् दशशतानस्थावयत्यावहाद्वाजाता वयते मणीन् दशशतान् प्रत्यग्वहाद्वाजतान् । प्रत्यक्श्रोणिसहस्रमेव परिवृत्यस्यावयेन्मौक्तिकान् सख्यः शङ्खमणीनथैषु समुपग्रथन्त्यविस्रस्तयः ॥ ” इति । आवयति उतान्करोति ॥ ३० ॥ मृताश्वो पचारमाह—कौसल्येति । कौसल्या महिषी तत्र शामित्रप्रदेशे तं मृतं हयंसमन्ततः परिचर्य प्रदक्षिणाप्रदक्षिणम् सञ्चार्य । अत्र सूत्रम् “ दक्षिणान् केशपक्षानुद्ध्य सव्यान् प्रग्रध्य दक्षिणानूरूनाघ्नाना इदं मध्विदं मध्विति जपन्त्यः स्त्रियो महिष्यश्चाश्वतूबरगोमृगाणां परिक्रम्य सव्यानुद्ध्य दक्षिणान् प्रग्रध्य सव्यान्सूकरो वरुणाय राज्ञे कृष्टः ” इत्याद्यनुवाकेषु प्रतिपादिताः ॥ २८ ॥ शामित्र इति । शामित्रे-विशसनकर्मणि ॥ २९ ॥ पशूनां त्रिशतमिति । अश्वरत्नोत्तरम्-अश्वरत्नाधिकम् पशूनां त्रिशतं तत्र नियुक्तं तत्तदहस्तु विनियोजितम् । तत्र-यूपेषु बद्धम् ॥ ३० ॥ कौसल्येत्यादि । तं हयं परिचर्य प्रोक्षणादिभिः संस्कृत्य एवं कृपाणैर्विंशशामेति ।

मुनि०—कृपाणैरायुधैः । त्रिभिर्मन्त्रैः ॥ ३१ ॥

पतत्रिणा तदा सार्द्धं सुस्थितेन च चेतसा ।

अवसद्रजनीमेकां कौसल्या धर्मकाम्यया ॥ ३२ ॥

होताध्वर्युस्तथोद्गाता हस्तेन समयोजयन् ।

महिष्या परिवृत्त्या च वावातामपरां तथा ॥ ३३ ॥

कृताघ्नानां सक्थीरवधून्वन्त्यस्त्वप्रदक्षिणं परिक्रम्य प्रदक्षिणमन्त्रतो यथापुर
स्तान्नवकृत्वः सम्पादयन्ति” इति कृपाणैस्त्रिभिस्त्रिसृभिः सौवर्णाभिः सूचीभिः
एनं परमया मुदा निरवाधिश्रद्धया विशाशस असिपथान् कल्पयामास,
कौसल्येति इतरासामुपलक्षणम् । “ सौवर्णाभिः सूचीभिः पत्नयोऽश्वस्यासि
पथान् कल्पयन्ति प्राक्क्रांडात् प्रत्यञ्चीभिः” इति सूत्रात् । क्रोडं वक्षः ॥ ३१ ॥
महिष्याः कर्तव्यान्तरमाह-पतत्रिणेति । तदा विशसनोत्तरकालं कौसल्या
धर्मकाम्यया धर्मसिद्धीच्छया । काम्यजन्तादकारप्रत्यये टाप् । सुस्थितेन
सुस्थिरेण चेतसा उपलक्षिता सती, श्वरूपशकुत्सारहिता सतीत्यर्थः । पत
त्रिणा अश्वेन सार्द्धम् एकां रजनीमवसत् । अत्र सूत्रम् “ अम्बे अम्बाल्यम्बिके’
इति जपन्ती महिष्यश्वमुपसङ्गम्य ‘ गणानां त्वा गणपतिं हवामहे ’ इत्यभि
मन्त्र्य ‘उत्सक्थ्योगृदं धेहि’ इति प्रजनने प्रजननं सन्निधायोपविशति । ‘सुभगं
काम्पीलवासिनी’ति क्षौमेन वाससाध्वर्युर्महिषीमश्वं च प्रच्छाद्य ‘वृषावां रेतोधा
रेतो दधातु’ इति जपत्याग्नीध्र एतारात्रिमृत्विजो यजमानं जागरयन्ति ”
इति ॥ ३२ ॥ तादात्विकदक्षिणामाह-होतेति । तथेत्यनुक्तसमुच्चयार्थः ।
ब्रह्मा चेत्यर्थः । एते ब्रह्मादयश्चत्वारः प्रधानर्त्विजो महिषीपरिवृत्तिभ्यां सह
वावातामपरां पालाकलीं च राज्ञो दक्षिणार्थं परिगृह्य हस्तेन समयोजयन्,
रमणवद्धस्तेनागृह्णन्नित्यर्थः । अत्र श्रुतिः “ अम्बे अम्बाल्यम्बिके इति पत्नी
मुदानयति” इत्यादि । उदानयति हस्तेन गृह्णातीत्यर्थ इति भास्करः । सूत्रं
च-“महिषीं ब्रह्मणे ददाति वावातां होत्रे परिवृत्तिमुद्गात्रे पालाकलीमध्वर्यवे ”

असिभिर्वधं चकारेत्यर्थः । यद्वा कौसल्या सौवर्णादिभिः सूचीभिः असिपथा अश्वस्य
चकारेत्यर्थः ॥ ३१ ॥ पतत्रिणा अश्वेन ॥ ३२ ॥ होनेत्यादि । कृताभिषेका महिषी ।

पतत्रिणस्तस्य वपासुद्धृत्य नियतेन्द्रियः ।

ऋत्विक् परमसंपन्नः श्रपयामास शास्त्रतः ॥ ३४ ॥

धूमगन्धं वपायास्तु जिघ्रति स्म नराधिपः ।

यथाकालं यथान्यायं निर्णुदन् पापमात्मनः ॥ ३५ ॥

हयस्य यानि चाङ्गानि तानि सर्वाणि ब्राह्मणाः ।

अग्नौ प्रास्यन्ति विधिवत्समन्त्राः षोडशर्त्विजः ॥ ३६ ॥

प्लक्षशाखासु यज्ञानामन्येषां क्रियते हविः ।

अश्वमेधस्य यज्ञस्य वैतसो भाग इष्यते ॥ ३७ ॥

इति । पश्चात्प्रतिनिधिद्रव्यदानेन निवर्त्यैरन् । “कृताभिषेका महिषी परिवृत्तिरुपेक्षिता । वावाता भोगिनी पात्रप्रदा पालकली मता ॥” इति वैजयन्ती ॥ ३३ ॥ पतत्रिण इति । तस्य पतत्रिणः अश्वस्य “पतत्री पक्षितुरगौ” इत्यमरः । वपां वपास्थानीयां तेजनीम्, “नाश्वस्य वपा विद्यते” इति सूत्रात् “नान्येषां पशूनां तेजन्या अवद्यन्त्यवद्यन्त्यश्वस्य” इति श्रुतेश्च । उद्धृत्य आदाय । नियतेन्द्रियः एकाग्रः परमसंपन्नः परमेण प्रयोगचातुर्येण संपन्नः । ऋत्विक् अध्वर्युः । शास्त्रतः श्रपयापास पपाचा “श्रा पाके” । शास्त्रं च स्वयमेव वक्ष्यति-पुक्षेति ॥ ३४ ॥ अथ वपाहोमं सूचयन्नाह-धूमेति । नराधिपः दशरथः यथा कालं होमकालमनतिक्रम्य । यथान्यायं यथाशास्त्रम् । आत्मनः पापं निर्णुदन् निवर्तयन् सन् वपाया धूमगन्धं जिघ्रति स्म ॥ ३५ ॥ वपाहोममुत्तवा अङ्गहोममाह-हयस्येति । सर्वाणि ब्राह्मणा इत्यत्र गुर्वक्षरमार्षम् । सर्वाणीत्यनेन सर्वस्य हुतत्वेन शेषभक्षणं नास्तीत्युक्तम् । अङ्गहोमफलं श्रूयते-“अङ्गेअङ्गे वै पुरुषस्य पाप्मोपश्लिष्टः । अङ्गादङ्गादैवेनं पाप्मनस्तेन मुञ्चति” इति । यजमानस्य सर्वं पापं निवर्तत इत्यर्थः ॥ ३६ ॥ पूर्वं शास्त्रतः श्रपयामासेत्युक्तम्,

उपेक्षिता परिवृत्तिः, वावाता भुजिष्या । वावातापरिवृत्तिभ्यां सह महिषीं होत्रादयः अश्वेन समयोजयन्निति सम्बन्धः ॥ ३३ ॥ पतत्रिणः अश्वस्य ॥ ३४-३६ ॥ प्लक्षशाखास्त्विति । अन्येषां यज्ञानां यज्ञसम्बन्धिनः पशूनां हविः प्लक्षशाखास्त्वधीयते । अश्वमेधस्य अश्वमेधप्रधानपशोः, अश्वस्येत्यर्थः । भागो हविर्भागः वैतस इष्यते ।

अथहोऽश्वमेधः सङ्ख्यातः कल्पसूत्रेण ब्राह्मणैः ।

चतुष्टोममहस्तस्य प्रथमं परिकल्पितम् ।

उक्थ्यं द्वितीयं सङ्ख्यातमतिरात्रं तथोत्तरम् ॥ ३८ ॥

कारितास्तत्र बहवो विहिताः शास्त्रदर्शनात् ॥ ३९ ॥

तदवदानमाह—पुक्षेति । अन्येषां यज्ञानां सम्बन्धि हविः वषा । पुक्षशाखाम् क्रियते अवदीयते । अश्वमेधस्य यज्ञस्य भागः हविर्भागः । वैतसः वैतसं कटं अवदातव्यां भवति । शैपिकांऽण । अत्र यज्ञशब्देन पशवां लक्ष्यन्ते । तथा च श्रुतिः—“ पुक्षशाखायामन्येषां पशूनामवद्यन्ति वैतसशाखायामश्वस्य ” इति । अत्र वैतसशाखाशब्दो वैतसकटपरः । वैतसस्य शाखा वैतसी । वैतस्यां संस्कृतो वैतसः । “ यस्येति च ” इति ईकारलोपः । वैतसकटस्तु पश्चात्सादनार्थः । “ वैतसः कटो भवति अप्सु योनिर्वा अश्वः अप्सुजां वैतसः स्व एवैनं योनौ प्रतिष्ठापयति ” इति श्रुतेः । “ वैतसकटेऽश्वं प्राञ्चमासादयति ” इति सूत्राच्च । अतो वैतसकटे वषावदानमिति व्याख्यानं चिन्त्यम् ॥ ३७ ॥ अत्र सवनीयदिनानि कतीत्याकाङ्क्षायामाह—अथह इति । “ अश्वमेधस्य त्रीणि सवनीयान्यहानि ” इति कल्पसूत्रेण ब्राह्मणैः तन्मूलभूतब्राह्मणवाक्यैश्च अश्वमेधः अथहः सङ्ख्यातः । अश्वमेधस्यानेकाहसाध्यत्वेऽपि सवनीयाहानां प्राधान्यात्तद्ग्रहः । त्रीणि अहानि यस्य स अथहः । “ अथप्रत्यन्वव—” इत्यत्र योगविभागादच् । इदमर्द्धमेकं वाक्यम् । तान्यहानि परिगणयति—चतुष्टोममिति । त्रिवृत्पञ्चदशः सप्तदश एकविंश इति स्तोमचतुष्टययुक्तत्वादाग्रिष्टोमश्चतुष्टोम इत्युच्यते । तदनुष्ठानयुक्तत्वात्तद्व्यपदेशः । एकविंशोऽथ्ययुक्तत्वादुक्थ्यमिति ज्यातिष्टोमस्य द्वितीया संस्था, तद्युक्तं द्वितीयमहः, सर्वस्तोमोऽतिरात्रः तद्युक्तमुत्तरमहः, द्वितीयादुत्तरं तृतीयमह इत्यर्थः ॥ ३८ ॥ एवमश्वमेधस्य अथहत्वेन त्रयाणां कर्तव्यत्वेऽपि प्रकृतोऽश्वमेधः शास्त्रान्तरदर्शनात् विहिता अन्येऽपि बहवः क्रतवो राज्ञा कारिता इत्याह—कारिता

बहुलशाखायां विधायान्यदातवत्त्वेनेष्यत इत्यर्थः ॥ ३७ ॥ अथहोऽश्वमेध इति सार्धं श्लोकमेकं वाक्यम् । कल्पसूत्रेण तन्मूलभूतब्राह्मणवाक्यैश्चेत्यर्थः । तान्येव त्रीण्यहानि दर्शयति—चतुष्टोममित्यादि ॥ ३८ ॥ इतरे चाङ्गभूताः क्रतवोऽनुष्ठिता इत्याह—कारिता

ज्योतिष्टोमायुषी चैवमतिरात्रौ विनिर्मितौ ।
 अभिजिद्विध्वजिच्चैवमातोऽर्यामो महाक्रतुः ॥ ४० ॥
 प्राचीं होत्रे ददौ राजा दिशं स्वकुलवर्द्धनः ।
 अध्वर्यवे प्रतीचीं तु ब्रह्मणे दक्षिणां दिशम् ॥ ४१ ॥
 उद्गात्रे वै तथोदीचीं दक्षिणैषा विनिर्मिता ।
 हयमेधे महायज्ञे स्वयम्भूविहिते पुरा ॥ ४२ ॥
 क्रतुं समाप्य तु तथा न्यायतः पुरुषर्षभः ।
 ऋत्विग्भ्यो हि ददौ राजा धरां तां क्रतुवर्द्धनः ॥ ४३ ॥

इत्यर्द्धेन ॥ ३९ ॥ के ते क्रतव इत्यपेक्षायामाह—ज्योतिष्टोमेति । अतिरात्राविति
 द्विवचनेन तस्यावृत्तिरुच्यते । विनिर्मितौ अनुष्ठितौ । अन्यत्रापि विभक्ति
 विपरिणामेनायं शब्दः अनुषज्यताम् । उक्तदिनत्रयादुत्तरेष्वहस्सु ज्योतिष्टो
 मादयः षट् क्रतवः कारिता इत्यर्थः । शास्त्रान्तरे ज्योतिष्टोमादीनामपि
 विहितत्वेन षोडशग्रहणवत्तेषामप्यनुष्ठाने महानभ्युदय इति मन्वानेन राज्ञा
 तेऽपि कारिता इत्यर्थः । अत्र चयनयूपोच्छ्रयपशुनियोजनवपाहोमचतुष्टोम
 सवनानि क्रमेण वक्तव्यानीति तत्क्रमेण श्लोकाः पठितव्याः । व्युत्क्रमपाठो
 लेखकप्रमादकृतः । ऋषिरेव वा क्रममविवक्षन् प्रणिनाय ॥ ४० ॥ अथ
 दक्षिणादानमाह—प्राचीमिति द्वयमेकम् । स्वकुलस्य इक्ष्वाकुकुलस्य वर्द्धनः,
 बहुदक्षिणादानं ह्युचितमिक्ष्वाकुकुलस्येति भावः ॥ ४१ ॥ एतावदक्षिणादाने
 किं प्रमाणं तत्राह—एषा दक्षिणा विनिर्मिता विहिता, “प्रतिदिशं दक्षिणां ददाति
 प्राचीं दिग्घोतुर्दक्षिणा ब्रह्मणः प्रतीच्यध्वर्योरुदीच्युद्गातुः ” इत्यादिसूत्रेणेति
 शेषः । स्वयम्भूविहिते ब्रह्मनिर्मिते । “प्रजापतिरश्वमेधमसृजत ” इति
 श्रुतेः ॥ ४२ ॥ क्रतुमित्यादिश्लोकद्वयमेकान्वयम् । न्यायतः शास्त्रतः हि यस्मा
 द्राजा ददौ तस्मादृत्विजोऽब्रुवन्नित्यन्वयः । यद्यपि “महापृथिवी न देया ”

इति । (कारितास्तत्र बहवो विहिताः) शास्त्रदर्शनात् शास्त्रेण चोदितत्वात्,
 विहिताः वेदविहिताः, बहवः क्रतवः कारिताः अनुष्ठिता इत्यर्थः ॥ ३९ ॥ तानेव
 क्रतून् परिगणयति—ज्योतिष्टोमेति । आयुरायुर्नाम, अतिरात्राविति द्विवचनेन

ऋत्विजश्चावृणन् सर्वं राजानं गतकल्मषम् ।
 भवानेव महीं कृत्स्नामेकां रक्षितुमर्हति ॥ ४४ ॥
 न भूम्या कार्यमस्माकं न हि शक्ताः स्म पालने ।
 रताः स्वाध्यायकरणे वयं नित्यं हि भूमिप ।
 निष्क्रयं किञ्चिदेवह प्रयच्छतु भवानिति ॥ ४५ ॥
 मणिरत्नं सुवर्णं वा गावो यद्वा समुद्यतम् ।
 तत्प्रयच्छ नरश्रेष्ठ धरण्या न प्रयोजनम् ॥ ४६ ॥
 एवमुक्तो नरपतिर्ब्राह्मणैर्वेदपारगैः ।
 गवां शतसहस्राणि दश तेभ्यो ददौ नृपः ॥ ४७ ॥
 दशकोटीस्सुवर्णस्य रजतस्य चतुर्गुणम् ॥ ४८ ॥

इति इदं निषिद्धं तथाप्यत्र प्रदेशविशेष एव दत्त इति ज्ञेयम्, प्रतिषेधवदत्र
 विधेरपि दर्शनात् केसरिदानवद्विकल्पां वा ॥ ४३ ॥ ४४ ॥ न भूम्येति सार्द्धं
 श्लोकः । अशक्तौ हेतुः—रता इति । स्वाध्यायकरणे स्वाध्यायाध्ययने ॥ ४५ ॥
 कथं दत्तस्य पुनरपहारस्तत्राह—निष्क्रयमिति । निष्क्रयं मूल्यम्, कृत्स्न
 पृथिव्या मूल्यं कुतो लभ्यते ? तत्राह किञ्चिदिति । यथोपपन्नमित्यर्थः ॥ ४६ ॥
 किञ्चिदित्यस्य प्रपञ्चः—मणीति । मणिरत्नं मणिश्रेष्ठम्, समुद्यतं समुपस्थितम् ।
 एवमिति । नरपतिरेवमुक्तः सन् दशशतसहस्राणि, दशलक्षमिति यावत् ।
 ददौ ॥ ४७ ॥ दशेत्यर्द्धमेकं वाक्यम् । नृप इत्यस्य पूर्वश्लोकस्थस्यात्रान्वयः ।
 चतुर्गुणं चतुर्दशकोटीरित्यर्थः । अत्र रजतानि प्रतिनिधित्वेन दत्तानि, न तु
 दक्षिणात्वेन । अतः—“तस्माद्रजतं हिरण्यमदक्षिण्यम् ” इति श्रुत्या न

अतिरात्रस्य द्विरावृत्तिर्गम्यते ॥ ४०—४३ ॥ ऋत्विज इत्यादिः । अमूल्यमिमां पृथ्वीं
 निष्क्रयेण कथं क्रीणीयामित्यत्राह—निष्क्रयं किञ्चिदेवेति । तव शक्त्यनुसारेणास्मद-
 भिलाषितानुसारेण चेत्यर्थः । निष्क्रयतेऽनेनेति व्युत्पत्त्या मूल्यमुच्यते ॥ ४४ ॥ ४५ ॥
 मणीति । मणिरत्नं मणिश्रेष्ठम् । समुद्यतमुपस्थितम् ॥ ४६ ॥ एवमुक्त इति । नर-
 पतिशब्दो यौगिकः, नृपशब्दो रूढ्यां वर्तते, अतो न पौनरुक्त्यम् । दशकोटीरित्यर्थ

✕ यदश्वशयित तद्रजतं हिरण्यमभवत् तस्माद्रजतं हिरण्यमदक्षिण्यमश्रुजं हि । यो बार्हिषि ददाति
 पुरासां संवत्सराद्गृहे रुदन्ति तस्माद्बार्हिषि न देयम् । इति श्रुतिः ।

ऋत्विजस्तु ततः सर्वे प्रददुः सहिता वसु । ऋश्यशृङ्गाय
 मुनये वसिष्ठाय च धीमते ॥ ४९ ॥ ततस्ते न्यायतः
 कृत्वा प्रविभागं द्विजोत्तमाः । सुप्रीतमनसस्सर्वे प्रत्यूचुर्मु-
 दिता भृशम् ॥ ५० ॥ ततः प्रसर्पकेभ्यस्तु हिरण्यं
 सुसमाहितः । जाम्बूनदं कोटिसङ्ख्यं ब्राह्मणेभ्यो ददौ
 तदा ॥ ५१ ॥ दरिद्राय द्विजायाथ हस्ताभरणमुत्तमम् ।
 कस्मैचिद्याचमानाय ददौ राघवनन्दनः ॥ ५२ ॥ ततः
 प्रीतेषु नृपतिर्द्विजेषु द्विजवत्सलः । प्रणाम मकरोत्तेषां
 हर्षपर्याकुलेक्षणः ॥ ५३ ॥ तस्याशिषोऽथ विधिवद्ब्राह्मणैः
 समुदाहृताः । उदारस्य नृवीरस्य धरण्यां प्रणतस्य
 च ॥ ५४ ॥ ततः प्रीतमना राजा प्राप्य यज्ञमनुत्तमम् ।
 पापापहं स्वर्नयनं दुष्करं पार्थिवर्षभैः ॥ ५५ ॥

विरोधः ॥ ४८ ॥ ऋत्विज इति । सर्वे ऋत्विजः सहिताः सन्तः वसु दक्षिणा
 प्राप्तं धनम् अंशीकृत्य दानाय ऋश्यशृङ्गाय वसिष्ठाय च ददुः ॥ ४९ ॥ तत
 इति । न्यायतः शास्त्रतः “ यावदध्वर्यवे ददाति तदर्द्धं प्रतिप्रस्थात्रे तृतीयं
 नेष्ट्रे चतुर्थमुन्नेत्रे एतेनेतरेषां दानमुक्तं भवति ” इत्युक्तक्रमेण । ततः ऋश्य
 शृङ्गवसिष्ठमुखेन प्रविभागं कृत्वा । सुप्रीतमनसः प्रत्यूचुः । सुप्रीतमनस इति
 विशेषणेन सर्वे वयं प्रीताः स्म इति प्रतिवचनप्रकारोऽवगम्यते ॥ ५० ॥ तत
 इति । प्रसर्पकेभ्यः यज्ञदर्शनार्थमागतेभ्यः । “ यावन्तो वै सदस्यास्ते सर्वे
 दक्षिण्याः ” इति श्रुतेः । जाम्बूनदं जम्बूनदीप्रभवमिति हिरण्यविशेष-
 णम् ॥ ५१ ॥ दरिद्रायेति । हस्ताभरणं याचमानाय कस्मैचित् दरिद्राय, तदेव
 ददावित्यर्थः ॥ ५२ ॥ तत इति । ततः यथेष्टदक्षिणादानेनेत्यर्थः ॥ ५३ ॥
 तस्येति । तस्य तस्मै ॥ ५४ ॥ तत इति । पापं पुत्रोत्पत्तिप्रतिबन्धकदुरितमप

पूर्वेण सम्बध्यते ॥ ४७ ॥ ४८ ॥ ऋत्विज इति । प्रददुः पुरो न्यस्तवन्तः ॥ ४९ ॥
 ततस्ते न्यायत इति । प्रत्यूचुर्मुदिता भृशम् अत्यन्तं मुदिताः स्म इति प्रत्यूचुः
 एतदेवालमित्यूचुः ॥ ५० ॥ तत इति । प्रसर्पकेभ्योऽभ्यागतेभ्यः । जाम्बूनदं जम्बूनदी

ततोऽब्रवीद्वश्यशृङ्गं राजा दशरथस्तदा ।
 कुलस्य वर्द्धनं त्वं तु कर्तुमर्हसि सुव्रत ॥ ५६ ॥
 तथेति च स राजानमुवाच द्विज सत्तमः ।
 भविष्यन्ति सुता राजंश्चत्वारस्ते कुलोद्बहाः ॥ ५७ ॥
 इत्यार्षे श्रीरामायणे वाल्मीकीये आदिकाव्ये
 बालकाण्डे चतुर्दशः सर्गः ॥ १४ ॥

पञ्चदशः सर्गः ॥ १५ ॥

मेधावी तु ततो ध्यात्वा स किञ्चिदिदमुत्तरम् ।
 लब्धसंज्ञस्ततस्तं तु वेदज्ञो नृपमब्रवीत् ॥ १ ॥

हन्तीति पापापहम् । “ अपे क्लेशतमसोः ” इति हन्तेर्ङप्रत्ययः । तमः पर्या-
 योऽत्र पापशब्दः । स्वर्नयनं पुत्रप्रापणद्वारा स्वर्गप्रापकम् । इतरैः पार्थिवर्षभैः
 दुष्करम्, न विद्यते उत्तममस्मादित्यनुत्तमं सर्वोत्तमं यज्ञमश्वमेधं प्राप्य प्रीत
 मनाः, बभूवेति शेषः ॥ ५५ ॥ एवं पुत्रोत्पत्तिप्रतिबन्धकसकलदुरितनिवारण
 क्षमे भगवदङ्गभूतब्रह्मादिदेवताराधनरूपेऽश्वमेधे निर्वृत्ते साक्षाद्भगवदाराधनं
 पुत्रप्राप्तिकारणं कर्तुं सुमन्त्रोक्तं मनसि निधाय ऋश्यशृङ्गमर्थयते-तत इति ।
 कुलस्य वर्द्धनं पुत्रोत्पत्तिहेतुभूतं कर्मेत्यर्थः । त्वं तु कर्तुमर्हसीत्यन्ते इति
 रध्याहार्यः ॥ ५६ ॥ तथेति । पुत्रीयं कर्म करिष्ये सुताश्च भविष्यन्तीत्यु-
 वाचेत्यन्वयः ॥ ५७ ॥ इति श्रीगोविन्दराजविरचिते श्रीरामायणभूषणे मणि
 मञ्जिराख्याने बालकाण्डव्याख्याने चतुर्दशः सर्गः ॥ १४ ॥ अथ दशरथा-
 राधनव्याजेन साधुलोकरक्षणाय भूमाववतितीर्षुर्भगवानानुषङ्गिकदुष्कृद्धिना
 शाय देवैरभ्यर्थ्यते पञ्चदशो-मेधावीत्यादि । ततः प्रतिज्ञानन्तरम् । मेधावी
 मेधा धारणक्षमा धीः, तद्वान् । “ अस्मायामेधास्त्रजो विनिः ” इति विनिप्रत्ययः ।
 वेदज्ञः अथर्वणवेदज्ञः स ऋश्यशृङ्गः किञ्चिद् ध्यात्वा किं कर्म कर्तुमत्रोचित

प्रभवम् ॥ ५१-५७ ॥ इति श्रीमहेश्वरतीर्थः श्रीरामायणतत्त्वदीपिकाख्यायां बालका-
 ण्डव्याख्यायां चतुर्दशः सर्गः ॥ १४ ॥ मेधावीति । अतीन्द्रियार्थदर्शी सः । ध्यात्वा
 दशरथस्य पुत्रसिद्धिः केन कर्मणा भवेदिति विचिन्त्य । लब्धसंज्ञः प्राप्तनिश्चयः ॥ १ ॥

इष्टिं तेऽहं करिष्यामि पुत्रीयां पुत्रकारणात् ।
 अथर्वशिरसि प्रोक्तैर्मन्त्रैः सिद्धां विधानतः ॥ २ ॥
 ततः प्रारब्धवानिष्टिं पुत्रीयां पुत्रकारणात् ।
 जुहाव चाग्नौ तेजस्वी मन्त्रदृष्टेन कर्मणा ॥ ३ ॥
 ततो देवाः सगन्धर्वाः सिद्धाश्च परमर्षयः ।
 भागप्रतिग्रहार्थं वै समवेता यथाविधि ॥ ४ ॥
 ताः समेत्य यथान्यायं तस्मिन् सदसि देवताः ।
 अब्रुवन् लोककर्तारं ब्रह्माणं वचनं महत् ॥ ५ ॥
 भगवन् त्वत्प्रसादेन रावणो नाम राक्षसः ।
 सर्वान्नो बाधते वीर्याच्छासितुं तं न शक्नुमः ॥ ६ ॥

मिति क्षणं विचिन्त्य, मेधावितया ततः तदुत्तरक्षण एव लब्धसंज्ञः प्राप्तस्मृतिः
 सन् तं नृपमिदमुत्तरमब्रवीत्, द्विकर्मको ब्रुविः ॥ १ ॥ इष्टिमिति । पुत्रीयां
 पुत्रोत्पत्तिनिमित्तभूताम्, “पुत्राच्छ च” इति छप्रत्ययः । इष्टिं यागविशेषम् ।
 ते पुत्रकारणात् पुत्रनिमित्तम् । “ निमित्तकारणहेतुषु सर्वासां प्रायदर्शनम् ”
 इति पञ्चमी । करिष्यामीत्युक्तवान् । मन्त्रदृष्टेन वेदावगतेन कर्मणा अग्नौ
 जुहाव च । शास्त्रदृष्टक्रमेण एकामाहुतिमकरोदित्यर्थः ॥ २ ॥ ३ ॥ एतच्छेषं
 ‘ ततो वै यजमानस्य ’ इत्यादिना वक्ष्यति । मध्ये भगवदवतरणस्य निमित्ता
 न्तरं देवताभ्यर्थनं दर्शयति—तत इत्यादिना । ततः तत्राश्वमेधे, देवादयः यथा
 विधि यथाक्रमं भागप्रतिग्रहार्थं स्वस्वहविर्भागस्वीकारार्थं, समवेताः संमि
 लिताः, यज्ञसदसीति शेषः । अनुक्तसमुच्चयार्थेन चकारेण ब्रह्मापि समुच्ची
 यते ॥ ४ ॥ ता इति । ताः देवताः । तस्मिन् प्रकृते सदसि अश्वमेधसदसि । यथा
 न्यायं यथाक्रमम् । समेत्य लोककर्तारं स्वस्वामिनं ब्रह्माणं महत् कलद्वारा
 गुरुतरं वचनमब्रुवन् ॥ ५ ॥ भगवन्निति । त्वत्प्रसादेन जनिताद्वीर्यादित्य

इष्टिमिति । पुत्रीयां पुत्रोत्पत्तिनिमित्तभूतां पुत्रकारणात् पुत्रोत्पादनकारणत्वेन विधा-
 नात् । अथर्वशिरसि सिद्धां निष्पन्नाम् । विधानतः शास्त्रोक्तप्रकारेण मन्त्रदृष्टेन मन्त्रप्रका-

विषम०—चकाराद्ब्रह्मापि समुच्चीयते ॥ ४ ॥ समेत्य अन्तर्द्धानशक्त्या इतरानवलोकयति शेषः ॥ ५ ॥

त्वया तस्मै वरो दत्तः प्रीतेन भगवन् पुरा ।
 मानयन्तश्च तं नित्यं सर्वं तस्य क्षमामहे ॥ ७ ॥
 उद्वेजयति लोकांश्चीनुच्छितान् द्वेष्टि दुर्मतिः ।
 शक्रं त्रिदशराजानं प्रधर्षयितुमिच्छति ॥ ८ ॥
 ऋषीन् यक्षान् सगन्धर्वानसुरान् ब्राह्मणांस्तथा ।
 अतिक्रामति दुर्धरो वरदानेन मोहितः ॥ ९ ॥
 नैनं सूर्यः प्रतपति पार्श्वे वाति न मारुतः ।
 चलोर्मिमाली तं दृष्ट्वा समुद्रोऽपि न कम्पते ॥ १० ॥
 तन्महन्नो भयं तस्माद्राक्षसाद्घोरदर्शनात् ।
 वधार्थं तस्य भगवन्नुपायं कर्तुमर्हसि ॥ ११ ॥
 एवमुक्तः सुरैः सर्वैश्चिन्तयित्वा ततोऽब्रवीत् ।
 हन्ताऽयं विदितस्तस्य वधोपायो दुरात्मनः ॥ १२ ॥

न्वयः ॥ ६ ॥ को मत्प्रसादः कथं भवतां तत्प्रतीकाराशक्तिस्तत्राहुः—त्वयेति ।
 वरः अस्माभिरवध्यत्वरूपः । तं वरं । मानयन्तः पूजयन्तः । सर्वं पीडनम् ॥ ७ ॥
 बाधनमेवोपपादयन्ति—उद्वेजयतीत्यादिना । उद्वेजयति भीषयति, उच्छिद्यतान्
 उन्नतान् लोकपालान्, त्रिदशराजानम् । समासान्तस्य अनित्यत्वादृजभावः ।
 प्रधर्षयितुं तिरस्कर्तुम् । स्थानात्प्रच्यावायेतुमित्यर्थः ॥ ८ ॥ ऋषीनिति ।
 असुरान् राहुप्रभृतीन् । अतिक्रामति, पीडयतीति यावत् ॥ ९ ॥ नैनमिति । एनं
 रावणं प्रति न प्रतपति मन्दकिरणो भवति, क्रीडापर्वतसञ्चारादिदशायामिति
 भावः । पार्श्वे, अस्येति शेषः । न वाति पुष्पवाटिकादिषु, पुष्पपतनादिभयादिति
 भावः । चलोर्मिमाली सदा चञ्चलस्वभावतरङ्गपङ्क्तिमान् न कम्पते, गर्विता-
 ऽयमुल्ललतीति शोषणभयादिति भावः ॥ १० ॥ तदिति । भयादिति भावः ।
 भयं उत्पन्नमिति शेषः । कर्तुं चिन्तयितुम् ॥ ११ ॥ एवमिति । उक्तः, ब्रह्मेति
 शेषः । चिन्तयित्वा, उपायमिति शेषः । हन्तेत्युपायस्मरणजहर्षे ॥ १२ ॥

शितेन ॥ २-६ ॥ त्वयेति । तं त्वदत्तवरम् । तं नित्यमिति तद्वरदानरूपं त्वयोक्तं
 वाक्यम्, सर्वं दौर्जन्यमिति शेषः ॥ ७-११ ॥ एवमुक्त इति । हन्तेति हर्षे । वधोपायः—

तेन गन्धर्वयक्षाणां देवदानवरक्षसाम् ।

अवध्योऽस्मीति वागुक्ता तथेत्युक्तं च तन्मया ॥ १३ ॥

नाकीर्तयदवज्ञानात्तद्रक्षो मानुषांस्तदा ।

तस्मात्स मानुषाद्रध्यो मृत्युर्नान्योऽस्य विद्यते ॥ १४ ॥

एतच्छ्रुत्वा प्रियं वाक्यं ब्रह्मणा समुदाहृतम् ।

सर्वे महर्षयो देवाः प्रहृष्टास्तेऽभवन्स्तदा ॥ १५ ॥

एतस्मिन्नन्तरे विष्णुरुपयातो महाद्युतिः ।

शङ्खचक्रगदापाणिः पीतवासा जगत्पतिः ॥ १६ ॥

अयंशब्दार्थमाह—तेनेति । तत्तथोक्तमित्यन्वयः ॥ १३ ॥ नाकीर्तयदिति । तदा अवध्यत्ववरणावसरे । अवज्ञानात् अवमानात् । मानुषात् मानुषेण । मृत्युः मारकः ॥ १४ ॥ एतदिति । प्रहृष्टाः, यथाकथंचिद्रूपायसम्भावनयेति भावः ॥ १५ ॥ अथ परमकारुणिको भगवान् “परित्राणाय साधूनां विनाशाय च दुष्कृताम् । धर्मसंस्थापनार्थाय सम्भवामि युगेयुगे ॥” इत्युक्तरात्या धर्म संस्थापनादित्रयकृते स्वाराधकदशरथमनोरथपरिपूरणाय चावतितीर्षुराजगा मेत्याह—एतस्मिन्निति । एतस्मिन्नन्तरे रक्षापेक्षासमये । अनेन चिरमस्यावसर प्रतीक्षत्वं गम्यते । “सर्वज्ञोऽपि हि देवेशस्सदा कारुणिकोऽपि सन् । संसार तन्त्रबाह्तिवाद्रक्षापेक्षां प्रतीक्षते ॥” इति ह्युक्तम् । विष्णुः सर्वान्तर्यामितया व्याप्य वर्तमानः, भोगादप्यासेधनमेव वरमिति स्थित इत्यर्थः । “त्वं मेऽहं मे” इत्यादि । महाद्युतिः रक्षणावकाशलाभसमुदितहर्षप्रकर्षकृतकान्तिविशेष युक्तः । अनेनेतःपूर्वं संसारिजनदुर्दशावलोकनेन दूयमानमानसत्वमुक्तम् । “स एकाकी न रमेत” इति श्रुतेः । शङ्खचक्रगदापाणिः—आश्रितानां रक्षणापेक्षायां रक्षणोपकरणग्रहणाय विलम्बो माभूदिति सर्वदा तैरुपेतः । “पातु प्रणतरक्षायां विलम्बमसहन्निव । सदा पञ्चायुधीं बिभ्रत्स नः श्रीरङ्ग नायकः ॥” इत्यभियुक्तोक्तम् । पीतवासाः आश्रितरक्षणत्वरया बद्धकक्षः ।

ब्रह्मणा च समागम्य तत्र तस्थौ समाहितः ।

तमब्रुवन् सुराः सर्वे समभिपूय मंनताः ॥ १७ ॥

जगत्पतिः—उक्तसकलविशेषहेतुभूतस्वस्वामिभावसम्बन्धवान् । उपयातः वैकुण्ठात् दशरथयज्ञवाटमाजगाम ॥ १६ ॥ तनि०—एतस्मिन्नन्तरं तेषां रक्षापंक्षा वसरे । एतस्मिन्नन्तरं क्षणं विलंबितं चेत् न एवागच्छन्ति ततः पूर्वमेव गन्तव्यमिति । एतस्मिन्नन्तरं देवगोष्ठ्यां यदा रक्षाप्रसङ्गा जातस्तदैव जातमिति सर्वज्ञस्यास्याश्रितरक्षा तुकूल्यमार्जवं च व्यञ्जितम् । एतस्मिन्नन्तरं अन्यस्य चेद्रक्षणमनुमतम्, स्वस्य रक्ष्यलाभां न स्यादिति “अतन्त्रितचमृपतिप्रहितहस्तम्” इत्यादिवत् त्वराधिक्यं गम्यते । उपयातः देवानामपि त्वरानिश्चयं मध्येमार्गं मेलनं यथा न स्यात्तथापयातः । यस्य फलापक्षा स एव फलप्राप्त्यर्थं स्वयमेवागच्छतीत्युपेक्षामकृत्वा उपयातः । रक्षणप्रसङ्गविच्छेदभयं यावदामनमपरिज्ञात एवापयातः । “स चापि रामः पार्ष्णिपद्मः शनः” इत्यादिवत् । विष्णुरुपयातः । पूर्वमेव तत्र स्थितोऽपि इदानीं विश्रंहेणाभिव्यक्तस्मन्नुपयातः । सर्वेश्वरोऽप्युपयात इति मौल्यमुक्तम् । एतस्मिन्नन्तरं विष्णुरुपयात इति देवाः विधिशिवादिषु कञ्चन रावणहननं प्रार्थयेयुः, तदा ते तद्धननाशकृत्या नान्तरं ब्रूयुः, तदा तेषामवमातिशरणागतारक्षणजन्यमानसखेदश्च स्यातामिति तेषामवमानमानसखेदो मा भूतामित्यविलम्बितमुपयातः । महाद्युतिरुपयात इति “दिवि सूर्यमहस्य भवंद्युगपदुत्थिता । यदि भास्वदृशी सा स्याद्भासस्तस्य महात्मनः ॥” इत्याद्युक्तदुःसहाप्रमयतेजोवत्त्वेऽपि तादृशतजसस्सर्वजनाह्लादकत्वं व्यज्यते । विष्णुर्महाद्युतिरिति स्वरूपवद्भूतं रण्यपरिमेयत्वं ध्वनितम् । विष्णुरुपयात इति उपगमनसमकालमेव शिवादीनामवमानभयमिन्द्रादीनां रावणभयं च निवृत्तमिति ध्वनितम् । शंखचक्रगदापाणिः “नैनं सूर्यः प्रतपति” इत्याद्युक्तरीत्या स्वस्वव्यापारेष्वपि सङ्कोचवन्तस्स्वपदभ्रंशशङ्किनो देवास्मभासु निःशङ्कः किल रावणवधोपायमालोचयन्ति । तदानीमेव चेद्रावणस्तत्र आगच्छति तदा सकलदेवशिरश्छेदकः स्यात्, सकललोकशरण्यत्वहानिस्वस्य भवंदिति ततः पूर्वमेवायुधादिसकलयुद्धपरिकरयुक्त एवागतः, न तु भोजनपारिकरयुक्त इति । भागप्रतिग्रहार्थत्वं त्वानुषङ्गिकम् । पीतवासाः “तस्य महारजतं वासः” इत्याद्युक्तपीताम्बरयुक्तः । जगत्पतिः जगत्पोषकः, जगतः पोषणं नाम अन्येभ्यः परिभवनिवारणम् । एवंविधस्यां पास्यत्वं शरणागतिमन्त्रोक्तचरणपदोपलक्षितप्रपत्तव्यविग्रहवैशिष्ट्यं च व्यञ्जितम् ॥ १६ ॥

ब्रह्मणेति । तत्र सदसि ब्रह्मणा समागम्य समाहितः करिष्यमाणरक्षणकृत्ये

त्वां नियोक्ष्यामहे विष्णो लोकानां हितकाम्यया ॥ १८ ॥
 राज्ञो दशरथस्य त्वमयोध्याधिपतेर्विभोः ।
 धर्मज्ञस्य वदान्यस्य महर्षिसमतेजसः ॥ १९ ॥
 तस्य भार्यासु तिसृषु ह्रीश्रीकीर्त्युपमासु च ।
 विष्णो पुत्रत्वमागच्छ कृत्वात्मानं चतुर्विधम् ॥ २० ॥
 तत्र त्वं मानुषो भूत्वा प्रवृद्धं लोककण्टकम् ।
 अवध्यं दैवतैर्विष्णो समरे जहि रावणम् ॥ २१ ॥
 स हि देवान् सगन्धर्वान् सिद्धांश्च ऋषिसत्तमान् ।
 राक्षसो रावणो मूर्खो वीर्योत्सेकेन बाधते ॥ २२ ॥

एकाग्रः तस्थौ । तम् आश्रितरक्षणसन्नद्धम् । सर्वे सुराः ब्रह्मादयः पितामहपुरां
 गमानित्युपसंहारात् । समभिष्टूय सम्बद्धं स्तुत्वा । संनताः सम्यक् नताः
 प्रणताः सन्तः अब्रुवन् ॥ १७ ॥ त्वामिति, अर्द्धमेकं वाक्यम् । हे विष्णो !
 लोकानां हितकाम्यया हितेच्छया त्वां नियोक्ष्यामहे उत्साहयिष्यामहे । “योगः
 सन्नहनोपायध्यानसङ्गतिशुक्तिषु ” इत्यमरः । “ स्मारये त्वां न शिक्षये ”
 इतिवत् । केवलं त्वां प्रोत्साहयिष्यामः । स्वयमेव स्वकीयरक्षणे प्रवृत्तत्वादिति
 भावः । यदि नियोजनमेवार्थः स्यात् तदा पूर्वश्लोकोक्तम् अभिष्टूय सन्नता
 इत्येतद्विरुद्धयते, किंच नियोजनमत्र प्रार्थनमेव । एवमुत्तरत्र भगीरथवचने
 ‘हरस्तत्र नियुज्यताम्’ इति वक्ष्यति ॥ १८ ॥ किं नियोज्यमित्यत्राह द्वाभ्याम्—
 राज्ञ इत्यादि । पितृभावयोग्यत्वपराणि विशेषणानि । तस्येति यजमानो हस्तेन
 निर्दिश्यते । ह्रीश्रीकीर्तयो दक्षकन्याः ता उपमायासां तास्तथा । चातुर्विध्य
 विधानं रावणरावणिलवणगन्धर्वविनाशाय ॥ १९ ॥ २० ॥ मम पुत्रभावेन भवतां
 किं प्रयोजनम् ? तत्राहुः—तत्रेति । तत्र दशरथभार्यासु । प्रवृद्धं वरबलभुजबलै
 रभिवृद्धम् । मानुषभावः किमर्थं भजनीयस्तत्राहुः अवध्यं दैवतैरिति । “कृत्यानां
 कर्तरि वा ” इति पक्षे तृतीया ॥ २१ ॥ स किमर्थं हन्तव्यस्तत्राहुः—स हीति ।

मृत्युः ॥ १२—१७ ॥ त्वामिति । नियोक्ष्यामहे—प्रार्थयामहे ॥ १८ ॥ १९ ॥ विष्णो इति ।
 कृत्वात्मानं चतुर्विधमिति चातुर्विध्यविधानं रावणेन्द्रजिह्वलवणगन्धर्ववधादीनां

ऋषयस्तु ततस्तेन गन्धर्वाप्सरसस्तथा ।

क्रीडन्तो नन्दनवनं क्रूरण किल हिंसिताः ॥ २३ ॥

वधार्थं वयमायातास्तस्य वै मुनिभिः सह ।

सिद्धगन्धर्वयक्षाश्च ततस्त्वां शरणं गताः ॥ २४ ॥

त्वं गतिः परमा देव सर्वेषां नः परन्तप ।

वधाय देवशत्रूणां नृणां लोके मनः कुरु ॥ २५ ॥

एवमुक्तस्तु देवेशो विष्णुस्त्रिदशपुङ्गवः ।

पितामहपुरोगांस्तान् सर्वलोकनमस्कृतः ।

अब्रवीत् त्रिदशान् सर्वान् समेतान् धर्मसंहितान् ॥ २६ ॥

भयं त्यजत भद्रं वो हितार्थं युधि रावणम् ।

सपुत्रपौत्रं सामात्यं समित्रज्ञातिबान्धवम् ॥ २७ ॥

वीर्योत्सेकेन वीर्यकृतगर्वेण ॥ २२ ॥ ऋषय इति । ततः वीर्योत्सेकात् । क्रूरण तेन रावणेन ऋषयो हिंसिताः । क्रीडन्तः क्रीडन्त्यः । लिङ्गविपर्यय आर्षः । मिथुनतया चरतां हिंसनात् क्रूरेणेत्युक्तम् । किलेन्यैतिह्यं ॥ २३ ॥ वधार्थमिति । तस्य वधार्थं वयं मुनिभिः सहायाताः, त्वत्समीपमिति शेषः । सिद्धादयश्चायाताः ततः रावणवधार्थं त्वां शरणमुपायं गताः ॥ २४ ॥ रुद्रादिषु विद्यमानेष्वहमव किमर्थमर्थ्य इत्यत्राहुः—त्वमिति । हे देव ! त्वं नः परमा गतिः उपायः, नान्ये । परान् शत्रून् तापयतीति परन्तपः । “ द्विषत्परयोस्तापः ” इति खच् । अनेन शत्रुवधसामर्थ्यमुक्तम् । मनः कुरु, अवतारितुमिति शेषः । देवशत्रूणामिति बहुवचनेन रावणरावणिलवणगन्धर्वादीनामपि वधाऽर्थितः । अनेनाभिप्रायेण पूर्वं ‘ कृत्वात्मानं चतुर्विधम् ’ इत्युक्तम् ॥ २५ ॥ एवमित्यादिसार्द्धश्लोक एकान्वयः । पितामहपुरोगान् ब्रह्मप्रधानान् धर्मसंहितान् शरणागतिरूपधर्मसंयुतान् ॥ २६ ॥ भयमित्यादिसार्द्धश्लोकद्वयमेकान्वयम् । भयं त्यजत वः युष्माकं भद्रमस्तु, यस्मादहं सर्वेषां हितार्थं रावणं हत्वा धर्मसंस्थापनाय दशवर्षं प्रत्येकं देवकार्याणां सद्भावात् ॥ २०-२४ ॥ त्वमिति । नृणां लोके मनः कुरु ।

हत्वा क्रूरं दुरात्मानं देवर्षीणां भयावहम् ।
 दशवर्षसहस्राणि दशवर्षशतानि च ।
 वत्स्यामि मानुषे लोके पालयन् पृथिवीमिमाम् ॥ २८॥
 एवं दत्त्वा वरं देवो देवानां विष्णुरात्मवान् ।
 मानुषे चिन्तयामास जन्मभूमिमथात्मनः ॥ २९ ॥
 ततः पद्मपलाशाक्षः कृत्वात्मानं चतुर्विधम् ।
 पितरं रोचयामास तदा दशरथं नृपम् ॥ ३० ॥
 ततो देवर्षिगन्धर्वाः सरुद्राः साप्सरोगणाः ।
 स्तुतिभिर्दिव्यरूपाभिस्तुष्टुवर्मधुमूदनम् ॥ ३१ ॥

सहस्राणि वत्स्यामीति योजना । शङ्खचक्रगदापाणिरुपयात इति हि पूर्व
 मुक्तम् ॥ २७॥ २८ ॥ एवमिति । आत्मवान् सर्वात्मशेषी । मानुषे मनुष्येषु ।
 जात्येकवचनम् । चिन्तयामास यथा देवैराज्ञप्तं तथेति शेषः । जन्मभूमिं जन्म
 स्थानम् ॥ २९ ॥ तत इति । ततः चिन्तानन्तरं पद्मपलाशाक्षः दशरथगुण
 स्मरणकृतनयनविकासोक्तिः । यद्वा पद्मपलाशाक्षः सर्वैः स्पृहणीयनयनयुगलः,
 तथा च सर्वस्पृहणीयः स्वयमन्यं स्पृहयामास । यद्वा “ तस्य यथा कप्यासं
 पुण्डरीकमेवमाक्षिणी ” इत्युक्तरीत्या परत्वचिह्नपुण्डरीकाक्षत्वयुक्तः । एवञ्च
 सर्वस्मात् परोऽपि जन्म रोचयामास, यथा जनिमतो जन्महानिरभिलषिता
 तथा जनिरहितस्यापि जनिरभिलषितेत्यर्थः । दुर्लभं ह्यभिलषितं भवति ।
 कृत्वाऽऽत्मानं चतुर्विधं जन्माभिलाषेऽपि दशरथगुणातिरेकेण चतुर्विधशरीरं
 परिग्रहमभिलषितवान् । आत्मानं स्वशरीरं चतुर्विधं पायसविभागक्रमेण । पितरं
 “ पितापुत्रेण पितृमान् योनियोनौ ” इत्युक्तरीत्या सर्वपिता स्वपुत्रं कञ्चि
 त्पितरमभिलषा रोचयामास ऐच्छत् । तदा रक्षणोद्योगसमये । दशरथं नृपम्
 “ गुणैर्दशरथोपमम् ” इत्युक्तरीत्या जनित्वार्जितैः स्वाभाविकैश्च गुणैः स्वस
 दृशं देवोक्तं दशरथमेव स्वजन्मभूमित्वेन निश्चितवानित्यर्थः ॥ ३० ॥
 तत इति । ततः भगवदिच्छानन्तरम्, सरुद्रा इत्यनुवादात् पूर्वं रुद्रोऽपि शर
 णागत इति सिद्धम् । दिव्यरूपाभिः दिव्यात्मस्वरूपविषयिणीभिः स्तुतिभिः
 अवतरितुमिति शेषः ॥ २९ ॥ एवमिति । मानुषे मनुष्येषु ॥ २६-२९ ॥ तत इति ।

तमुद्धतं रावणमुग्रतेजसं प्रवृद्धदर्पं त्रिदशेश्वरद्विपम् ।
 विरावणं साधुतपस्विकण्टकं तपस्विनामुद्धर तं भया
 वहम् ॥ ३२ ॥ तमेव हत्वा सबलं सबान्धवं विरावणं
 रावणमुग्रपौरुषम् । स्वर्लोकमागच्छ गतज्वरश्चिरं सुरेन्द्र
 गुप्तं गतदोषकल्मषम् ॥ ३३ ॥

इत्यार्षे श्रीरामायणे वाल्मीकीये आदिकाव्ये
 बालकाण्डे पञ्चदशः सर्गः ॥ १५ ॥

स्तुतिरूपप्रबन्धैः तुष्टुबुः श्लाघयामासुः । मधुसूदनमिति मधुवदयमपि निरस
 नीय इत्याशयेनोक्तम् ॥ ३१ ॥ उक्तमर्थं सर्गान्ते पुनः संगृह्णाति-तमिति ।
 उद्धतं जन्मत एवोद्धतम् । तं प्रसिद्धम् उग्रतेजसं उग्रप्रतापं वरदानेन प्रवृद्ध
 दर्पम् । लंकान् विरावयतीति विरावणम्, सर्वलोकानामाक्रन्दयितारं, तपस्विनां
 कण्टकं शत्रुम् । “ क्षुद्रे शत्रौ च कण्टकः ” इति वैजयन्ती । अतएव तप
 स्विनां भयावहं तं रावणं साधु निःशेषम् उद्धर उन्मूलय ॥ ३२ ॥ तमेवेति ।
 एवकारेण विभीषणव्यवच्छेदः । स्वर्लोकं वैकुण्ठम् । क्वचित्स्वर्लोकमिति
 पाठः । चिरं चिरकालस्थायि । अनेन ब्रह्मलोकादिव्यावृत्तिः । सुरेन्द्रेति
 सम्बोधनम् । गुप्तम् अस्मदादिभिः दुरधिगमम् । “ अत्यर्कानलदीप्तं तत्
 स्थानं विष्णोर्महात्मनः । स्वयैव प्रभया राजन् दुष्प्रेक्षं देवदानवैः ॥ ” इति
 महाभारतोक्तेः । गतदोषकल्मषं दोषा रागद्वेषादयः, गतानि तद्रूपकल्मषाणि
 यस्मात्तत्तथा । अनेनेन्द्रलोकादिव्यावृत्तिः । गतज्वरः आश्रितसंरक्षणेन गत
 व्यथः । अनेन पुनः प्राप्तिपर्यन्तं संसारिविषये कदैते निस्तरिष्यन्तीति चिन्ता
 कुलत्वमुक्तम् । आगच्छेत्यनेन वैकुण्ठादवतीर्णत्वं गम्यते । अत्र स्वर्लोकपद
 स्येन्द्रलोकपरत्वे गुप्तत्वगतदोषकल्मषत्वादिविरोधः । अन्तरिक्षादुपरितन
 रोचयामास ऐच्छत् ॥ ३० ॥ ३१ ॥ तमिति । उग्रतेजसम् दीप्तविक्रमम् । विरावणं
 विरावयति लोकानिति विरावणः तम् । उद्धर उत्पाटय ॥ ३२ ॥ तमेवेति । गतज्वरः-
 विनिवर्तिताश्रिततापादिः । गतदोषकल्मषः दोषशब्देन रोगादयो लक्ष्यन्ते । सुरेन्द्र
 हे उपेन्द्र! अतएव स्वर्लोकमागच्छेति प्रार्थना युज्यते । गुप्तम् त्वत्प्रभावेनेति शेषः ॥ ३३ ॥
 इति श्रीमहेश्वरतीर्थधिरचितायां बालकाण्डव्याख्यायां पञ्चदशः सर्गः ॥ १५ ॥

षोडशः सर्गः ॥ १६ ॥

ततो नारायणो विष्णुर्नियुक्तः सुरसत्तमैः ।

जानन्नपि सुरानेवं श्लक्ष्णं वचनमब्रवीत् ॥ १ ॥

उपायः को वधे तस्य राक्षसाधिपतेस्सुराः ।

यमहं तं समास्थाय निहन्यामृषिकण्टकम् ॥ २ ॥

एवमुक्ताः सुराः सर्वे प्रत्यूचुर्विष्णुमव्ययम् ।

मानुषीं तनुमास्थाय रावणं जहि संयुगे ॥ ३ ॥

लोकमात्रस्य स्वर्गपदवाच्यत्वात् । अतएव हि कचिद्ब्रह्मलोकादावपि स्वर्गपद प्रयोगः । “ ब्रह्मलोकं प्रयास्यति ” इत्यत्रापि ब्रह्मणः स्वस्य लोकम् अप्राकृत स्थानम् परमपदमिति व्याख्यातम् । स्वलोकमिति सम्यक् पाठः । सुरेन्द्रः विष्वक्सेनः ॥ ३३ ॥ इति श्रीगोविन्दराजविरचिते श्रीरामावर्णभूषणे मणि मञ्जीराख्याने बालकाण्डव्याख्याने पञ्चदशः सर्गः ॥ १६ ॥ एवं मनुष्यलोके दशरथपुत्रत्वेनावतीर्य रावणवधः कर्तव्य इत्युक्तम्, तत्र किं मया उपेन्द्रादिवत् स्वस्वरूपेण स्थातव्यम्, उत प्रकारान्तरेणेति भगवान् बहुमानार्थं पृच्छति— ततइत्यादि । न रिष्यन्ति न नश्यन्तीति नराः, नित्यवस्तूनि । “ अन्येभ्योऽपि दृश्यते ” इति डप्रत्ययः । सुप्सुपेति नगनैकादिवत् समासः । नराणां समूहो नारम् । “ तस्य समूहः ” इत्यण् । नारमयनं वासस्थानं यस्यासौ नारायणः । “ पूर्वपदात्संज्ञायामगः ” इति णत्वम् । सर्वान्तर्यामीत्यर्थः । यद्वा नाराणामयनं नारायणः । इध्मव्रश्चनः पलाशशातन इत्यादिवल्ल्युडन्तस्यापि पुँल्लिङ्गत्वम्, एवं सर्वस्मात्परोऽपि सुरसत्तमैः नियुक्त इत्याश्रितपारतन्त्र्यमुच्यते । तादृशो विष्णुः जानन्नपि उत्तरनिश्चयज्ञोऽपि सम्मानार्थं श्लक्ष्णं मधुरं वचनम ब्रवीत् ॥ १ ॥ उपाय इति । आस्थाय स्वीकृत्य यमुपायमास्थाय तं निहन्यां स उपायः क इत्यन्वयः ॥ २ ॥ एवमिति । मानुषीं न तु दैवीम् ॥ ३ ॥

ततो नारायण इति । नियुक्तः प्रार्थितः । जानन्, वधोपायमिति शेषः ॥ १ ॥ देवत्वं विहाय मनुष्यत्वं प्राप्यैव रावणो हन्तव्य इत्यत्र को हेतुरित्यभिप्रायेण पृच्छति—

स हि तपे तपस्तीव्रं दीर्घकालमरिन्दम ।
 येन तुष्टोऽभवद्ब्रह्मा लोककृल्लोकपूर्वजः ॥ ४ ॥
 सन्तुष्टः प्रददौ तस्मै राक्षमाय वरं प्रभुः ।
 नानाविधेभ्यो भूतेभ्यो भयं नान्यत्र मानुषात् ॥ ५ ॥
 अवज्ञाताः पुरा तेन वरदाने हि मानवाः ॥ ६ ॥
 एवं पितामहात्तस्माद्वरं प्राप्य स दर्पितः ।
 उत्सादयति लोकांस्त्रीन् स्त्रियश्चाप्यवकर्षति ॥ ७ ॥
 तस्मात्तस्य वधो दृष्टो मानुषेभ्यः परंतप ।
 इत्येतद्वचनं श्रुत्वा सुराणां विष्णुरात्मवान् ।
 पितरं रोचयामास तदा दशरथं नृपम् ॥ ८ ॥
 स चाप्यपुत्रो नृपतिस्तस्मिन् काले महाद्युतिः ।
 अयजत्पुत्रियामिष्टिं पुत्रेप्सुररिसूदनः ॥ ९ ॥
 स कृत्वा निश्चयं विष्णुरामन्व्य च पितामहम् ।
 अन्तर्धानं गतो देवैः पूज्यमानो महर्षिभिः ॥ १० ॥

तत्र हेतुमाह—स हीति । लोककृत्त्वे हेतुः लोकपूर्वज इति । लोकशब्दोऽत्र देवादि
 जनपरः ॥ ४ ॥ सन्तुष्ट इति । मानुषादन्यत्र मानुषं विना । नानाविधेभ्यो
 भूतेभ्यो भयं नेति वरं प्रददावित्यन्वयः ॥ ५ ॥ अभयं कुतो न दत्तं मानुषेभ्य
 इत्यत्राह—अवज्ञाता इति ॥ ६ ॥ एवमिति । दर्पितः सञ्जातदर्पः ॥ ७ ॥ प्रकृत
 मुपसंहरति—तस्मादिति । इतीति । पितरमिति मनुष्यरूपेणावतारितुमिति
 शेषः ॥ ८ ॥ स चापीति । तस्मिन् काले भगवदवतितीर्षाकाले । पुत्रिया
 मित्यत्र ह्रस्व आर्षः ॥ ९ ॥ स इति । निश्चयं मनुष्यभूत एवावतारिष्यामीति

उपायः क इति ॥ २-४ ॥ सन्तुष्ट इत्यादि । मानुषादन्यत्र नानाविधेभ्यो भूतेभ्यो
 भयं न भवेदिति वरं ददावित्यन्वयः ॥ ५-७ ॥ तस्मादिति । दृष्टोऽनिश्चितः ॥ ८-१० ॥

ततो वै यजमानस्य पावकादतुलप्रभम् ।
 प्रादुर्भूतं महद्भूतं महावीर्यं महाबलम् ॥ ११ ॥
 कृष्णरक्ताम्बरधरं रक्ताक्षं दुन्दुभिस्वनम् ।
 स्निग्धहर्यक्षतनुजश्मश्रुप्रवरमूर्द्धजम् ॥ १२ ॥
 शुभलक्षणसम्पन्नं दिव्याभरणभूषितम् ।
 शैलशृङ्गसमुत्सेधं दृप्तशार्दूलविक्रमम् ॥ १३ ॥
 दिवाकरसमाकारं दीप्तानलशिखोपमम् ।
 तप्तजाम्बूनदमयीं राजतान्तपरिच्छदाम् ॥ १४ ॥
 दिव्यपायससम्पूर्णां पात्रीं पत्नीमिव प्रियाम् ।
 प्रगृह्य विपुलां दोभ्यां स्वयं मायामयीमिव ॥ १५ ॥

निश्चयम् । आमन्त्र्य साधयामीत्युक्त्वा ॥ १० ॥ अथ पुत्रकामेष्टिफलं
 भगवतश्चतुर्धावितारं सूचयन् प्रजापतिप्रेरितपुरुषेण पायसप्रदानं दर्शयति-
 ततो वा इति, श्लोकपञ्चकमेकान्वयम् । ततः विष्णोरन्तर्द्धानानन्तरम् । यज
 मानस्येति वर्तमाननिर्देशेन द्रव्यत्यागकाल एव प्रादुर्भावः सूचितः । पावकात्
 आहवनीयात् । भूतं पुरुषविशेषः । स्निग्धाः चिकूणाः हर्यक्षस्येव तनुजाः लोमानि
 श्मश्रुप्रवरा मूर्द्धजाः केशाश्च यस्य तत्तथा । समुत्सेधः उन्नतिः । दृप्तशार्दूल
 विक्रमं तद्भयङ्करम् । प्रभामण्डलवत्तया दिवाकरसमाकारम्, तैक्ष्ण्याति
 शयेन दीप्तानलशिखोपमम् । तप्तजाम्बूनदमयीं द्रुतकनकमयीम् । राजतः
 रजतविकारः अन्ते उपरि परिच्छदः पिधानपात्रं यस्यास्ताम् । पात्र्यास्त्री
 लिङ्गत्वेन पत्नीसाम्यम् । मायामयीमिव असम्भावितत्वेनाश्चर्याविहामित्यर्थः ।
 स्वयं प्रगृह्य प्रादुर्भूतमित्यन्वयः । विपुलतरत्वेन हस्तमात्रेण गृहीतुमशक्यत्वात्

तत इत्यादि श्लोकपञ्चकमेकान्वयम् । महद्भूतं पुरुषविशेषः । कृष्णरक्तेति । स्निग्धाः
 हर्यक्षस्य सिंहस्येव तनुजानि लोमानि श्मश्रुप्रवराः मूर्द्धजाश्च यस्य । “ हर्यक्षः
 केसरी हरिः ” इत्यमरः । हर्यक्षस्य राक्षसस्येति वा, समुत्सेधः-उन्नतिः, दृप्तशार्दूल
 वत् विक्रमः पदविन्यासो यस्य तत् । राजतान्तपरिच्छदाम्-राजताः रजतनिर्मिताः
 अन्ते परिच्छदाः रचनाविशेषाः यस्यास्ताम् । मायामयीमिव विचित्रकार्यकरी

समवेक्ष्यान्नवीद्राक्यमिदं दशरथं नृपम् । प्राजापत्यं नरं
 विद्धि मामिहाभ्यागतं नृप ॥ १६ ॥ ततःपरं तदा राजा
 प्रत्युवाच कृताञ्जलिः । भगवन् स्वागतं तेऽस्तु किमहं
 करवाणि ते ॥ १७ ॥ अथो पुनरिदं वाक्यं प्राजापत्यां
 नरोऽब्रवीत् । राजन्नर्चयता देवानद्य प्राप्तमिदं त्वया ॥ १८ ॥
 इदं तु नरशार्दूल पायसं देवनिर्मितम् । प्रजाकरं गृहाण
 त्वं धन्यमारोग्यवर्द्धनम् ॥ १९ ॥ भार्याणामनुरूपाणां
 मश्रीतेति प्रयच्छ वै । तासु त्वं लप्स्यसे पुत्रान् यदर्थं
 यजसे नृप ॥ २० ॥ तथेति नृपतिः प्रीतः शिरसा प्रतिगृह्य
 ताम् । पात्रीं देवान्नसम्पूर्णां देवदत्तां हिरण्मयीम् ॥ २१ ॥
 अभिवाद्य च तद्भूतमद्भुतं प्रियदर्शनम् । मुदा परमया
 युक्तश्चकाराभिप्रदक्षिणम् ॥ २२ ॥ ततो दशरथः प्राप्य
 पायसं देवनिर्मितम् । बभूव परमप्रीतः प्राप्य वित्त
 मिवाधनः ॥ २३ ॥

बाहुभ्यामित्युक्तम् ॥ ११-१५ ॥ समवेक्ष्येति । दशरथं समवेक्ष्येदमब्रवीत् ।
 कथम् ? इहागतं मां प्राजापत्यं प्रजापतेरागतम् । “ दित्यदित्यादित्यपत्युत्तर
 पदाण्यः ” इति प्राग्दीव्यतीयां प्यप्रत्ययः । नरं विद्धि ॥ १६ ॥ ततःपर
 मिति । ततःपरम्, तदनन्तरमिति यावत् । ‘प्राजापत्यं च मां विद्धि’ इत्युक्तय
 नन्तरमित्यर्थः । तदा तदैव ॥ १७ ॥ अथो इति । अथो अथेति पर्यायो । अर्च
 यता, अश्वमेधपुत्रकामेष्टिभ्यामिति शेषः ॥ १८ ॥ इदंशब्दार्थमाह-इदं त्विति ।
 देवनिर्मितं देवेन विष्णुना निर्मितम् । धन्यं धनकरम् । स्वर्गादित्वाद्यत् ॥ १९ ॥
 भार्याणामिति । अनुरूपाणाम् सवर्णानामित्यर्थः । चतुर्थ्यर्थे षष्ठी ॥ २० ॥
 तथेति । देवान्नं देवनिर्मितान्नम् । देवदत्तां देवप्रेरिताम् ॥ २१ ॥ अभिवाद्येति ।
 अभितः प्रदक्षिणमभिप्रदक्षिणम् ॥ २२ ॥ तत इति । प्राप्य लब्ध्वा ॥ २३ ॥
 मिष ॥ ११-१५ ॥ समवेक्ष्येति । प्राजापत्यं प्रजापतिसम्बन्धिनम् । प्रजापतिनाम्नेषित
 मिति यावत् । नरं प्रमांसम् ॥ १६ ॥ १७ ॥ अथो इति । अर्चयता यजमानेन ॥ १८-२३ ॥

ततस्तदद्भुतप्रख्यं भूतं परमभास्वरम् ।
 संवर्तयित्वा तत्कर्म तत्रैवान्तरधीयत ॥ २४ ॥
 हर्षरश्मिभिरुद्योतं तस्यान्तःपुरमावभौ ।
 शारदस्याभिरामस्य चन्द्रस्येव नभोऽंशुभिः ॥ २५ ॥
 सोऽन्तःपुरं प्रविश्यैव कौसल्यामिदमब्रवीत् ।
 पायसं प्रतिगृहीष्व पुत्रीयं त्विदमात्मनः ॥ २६ ॥
 कौसल्यायै नरपतिः पायसार्द्धं ददौ तदा ।
 अर्द्धादूर्द्धं ददौ चापि सुमित्रायै नराधिपः ।
 कैकेय्यै चावशिष्टार्द्धं ददौ पुत्रार्थकारणात् ॥ २७ ॥

तत इति । अद्भुतप्रख्यं अद्भुताकारम् । संवर्तयित्वा समाप्य । तत्कर्म पायस
 प्रदानरूपं कर्म । तत्र अग्नौ ॥ २४ ॥ हर्षेति । हर्षरश्मिभिः हर्षकृतकान्तिभिः ।
 उद्योतम् उद्भूतप्रकाशम् । अन्तःपुरम् अन्तःपुरस्त्रियः । शारदस्य शरदि
 भवस्य । अभिरामस्य निष्कलङ्कस्य । अयं हर्षः पायसप्रदानकृतः ॥ २५ ॥ स
 इति । पुत्रीयं पुत्रोत्पत्तिनिमित्तम् ॥ २६ ॥ अथ राज्ञः पत्नीभ्यो विभज्य पायस
 प्रदानमाह त्रिभिः—कौसल्याया इत्यादि । पायसस्यार्द्धं पायसार्द्धम् । अर्द्धं
 तत इति । अद्भुतप्रख्यम् अद्भुतकान्तिम् । संवर्तयित्वा निर्वर्त्य समाप्येत्यर्थः ।
 कर्म पायसदानरूपम् । तत्र—अग्निकुण्डे ॥ २४ ॥ हर्षरश्मिभिः हर्षोद्भूतमुखकान्तिभिः ॥ २५ ॥
 स इति । पुत्रीयम् पुत्रोत्पत्तिनिमित्तम् ॥ २६ ॥ कौसल्याया इत्यादि । कैकेय्यै चाव

मुनिभावः—कौसल्याया इत्यादि । महीपतिः दशरथः कौसल्यायै पायसार्धं पायसस्य अर्धं ददौ ।
 अर्धादर्धम् अवशिष्टार्धादर्धं सुमित्रायै ददौ । अवशिष्टार्धम् कैकेय्यै ददौ । अवशिष्टार्धम् अवशिष्टं च
 तत् अर्धं च तत्पुनरनुचिन्त्य सुमित्रायै ददौ । कौसल्यायै अर्धांशम्, सुमित्रायै चतुर्थभागमष्टमभागं च,
 कैकेय्यै अष्टमभागं ददावित्यर्थः । जननप्रकारः—“ कौसल्याऽजनयद्रामं सर्वलक्षणसंयुतम् । विष्णोरर्धं
 महाभागं पुत्रमिक्ष्वाकुनन्दनम् । भरतो नाम कैकेय्यां जज्ञे सत्यपराक्रमः । साक्षाद्विष्णोश्चतुर्भागः सर्वैः समुदितो
 गुणैः । ” साक्षाद्विष्णोश्चतुर्भागः इत्यत्र चतुर्थांशं भागः चतुर्भागः, अष्टमांश इत्यर्थः । “ अथ लक्ष्मण
 शत्रुघ्नौ सुमित्राऽजनयत्सुतौ । सर्वार्थकुशलौ वीरौ विष्णोरर्धसमन्वितौ ॥ ” अर्धसमन्वितावित्यत्र अर्धशब्दः
 अंशे वर्तते, नियमाभावात्, अंशसमन्वितावित्यर्थः । यद्वा कौसल्यायै अर्धं ददौ, सुमित्रायै अर्धादूर्द्धम् शेषेऽर्धे
 अर्धादर्धम्, अष्टमांशमित्यर्थः । कैकेय्यै अवशिष्टार्धम् अष्टमांशं विना अवशिष्टार्धं भागमित्यर्थः । पुनः सुमित्रायै
 अवशिष्टार्धं शेषमष्टमांशं ददौ । कौसल्यायै अर्धांशम्, सुमित्रायै द्विवारं च चतुर्थांशम्, कैकेय्यै चतुर्थांशं
 ददावित्यर्थः । जननप्रकारः—कौसल्या विष्णोरर्धं राममजनयत्, कैकेय्या साक्षाद्विष्णोश्चतुर्थभागं भरतमजनयत् ।

प्रददौ चावशिष्टार्द्धं पायसस्यामृतांपमम् ।

अनुचिन्त्य सुमित्रायै पुनरेव महीपतिः ॥ २८ ॥

शब्दाऽत्र समांश वचनः । “ अर्द्धं समेऽंशकं ” इत्यमरः । ददौ ज्येष्ठपत्नीत्वादिति भावः । अर्द्धात् पृथक्कृत्य अर्द्धं सुमित्रायै द्वितीयमहिष्यै ददौ, चतुर्थांशमित्यर्थः । अवशिष्टस्य पायसस्यार्द्धमवशिष्टार्द्धम्, अष्टमांशमित्यर्थः । कैकेय्यै तृतीयमहिष्यै ददौ । पुत्रार्थकारणात् पुत्ररूपप्रयोजननिमित्तात् । इदं त्रिष्वपि दानेष्वन्वेति ॥ २७ ॥ प्रददाविति । अनुचिन्त्य कैकेय्यपक्षया सुमित्रायाः अधिकांशभाक्त्वं भवेदिति विचार्येत्यर्थः । तस्यापि हि कैकेय्यै दाने कैकेयी सुमित्रयोः समांशता स्यात् । तत्र युक्तम् । अन्यथा ज्येष्ठाकनिष्ठावैषम्यं न स्यात् । कैकेयी हि कनिष्ठा “ न तंऽम्बा मध्यमा तात गर्हितव्या कथञ्चन ” इत्यत्र तरपत्यपेक्षया मध्यमात्वमुक्तम् । वल्लभायामपि कैकेय्यां सम्भोगविषये पक्षपातः, न तु धर्म्यसंविभागे । अतो बहुमानाय ज्यैष्ठ्यक्रमात् भागतारतम्यं कृतम्, अतएव ‘सम्मानं मेनिरे’ इति वक्ष्यति । ततोऽनेन भागेन रामां विष्णो रर्द्धांशः, लक्ष्मणः पादांशः, भरतश्शत्रुघ्नौ पादस्यार्द्धांशौ । नन्वेवं सति कथमुत्तरत्र भरतः साक्षाद्विष्णोश्चतुर्भागः, लक्ष्मणश्शत्रुघ्नौ विष्णोरर्द्धसमन्वितावित्युच्यते ? सत्यम्, ‘साक्षाद्विष्णोश्चतुर्भागः’ इत्यत्र साक्षाद्विष्णोः विष्णोरर्द्धस्य रामांशस्य चतुर्थो भाग इत्यर्थः । यद्वा चतुर्थस्य भागश्चतुर्भागः, अष्टमांश इत्यर्थः । अर्द्धसमन्वितावित्यत्राप्यर्द्धशब्द एकदेशवाची । “ भित्तं शकलखण्डे वा पुंस्यर्द्धोर्द्धं समेऽंशकं ” इत्येकदेशेऽपि पुँल्लिङ्गार्द्धशब्दस्यानुशासनात् । अत्र शिष्टार्द्धम् अवशिष्टस्य चतुर्थांशस्यार्द्धं प्रददौ ॥ २७ ॥ अवशिष्टार्द्धम् अवशिष्टमष्टमांशं सुमित्रायै पुनर्ददाविति सम्बन्धः । अर्धशब्दोऽत्र समप्रविभागपरः । अनुचिन्त्य कैकेय्या अपि सुमित्राया अधिकांशभाक्त्वं विचार्य, अत्र कौसल्यायाः सुमित्राकैकेयीभ्याम् अधिकांशदाने ज्येष्ठात्वम्, सुमित्रायाः पादोनार्धांशदाने मध्यमात्वम्, कैकेय्याः प्रेमास्पदत्वेऽपि कनिष्ठात्वमष्टमांशदाने कारणम् । वल्लभायां संभोगविष्णोरर्धसमन्वितौ अंशसमन्वितौ सुतावजनयदित्यर्थः । यद्वा “ विष्णो पुत्रत्वमागच्छ कृत्वाऽऽत्मानं चतुर्विधम् ” इति दर्शकत्वात् कौसल्यार्थं पायसायं ददौ । सुमित्रायै अर्धादधम्, कौसल्यायै यदधं दत्तं तस्मादधार्थं ददावित्यर्थः । कैकेय्यै अवशिष्टार्धम्, अवशिष्टे अर्धे अर्धं चतुर्थांशं ददावित्यर्थः । सुमित्रायै पुनरवशिष्टार्धम्, अवशिष्टं च तदधं च चतुर्थांशं ददावित्यर्थः । कौसल्यार्थं चतुर्थांशं सुमित्रायै द्विवारमर्धांशं कैकेय्यै चतुर्थांशं ददौ । जननप्रकारः—विष्णोरर्धमित्यत्र बलांशे अर्धसमन्वितं राममजनयदित्यर्थः ॥ २६ ॥ २७ ॥

एवं तासां ददौ राजा भार्याणां पायसं पृथक् ॥ २९ ॥
 तास्त्वेतत्पायसं प्राप्य नरेन्द्रस्योत्तमाः स्त्रियः । सम्मानं
 मेनिरे सर्वाः प्रहर्षोदितचेतसः ॥ ३० ॥ ततस्तु ताः
 प्राश्य तदुत्तमस्त्रियो महीपतेरुत्तमपायसं पृथक् । हुता
 शनादित्यसमानतेजसोऽचिरेण गर्भान् प्रतिपेदिरे तदा ॥ ३१ ॥

प्राशनादिक्रमवशात् भरतस्य लक्ष्मणशत्रुघ्नाभ्यां ज्यैष्ठ्यम् । ननु लक्ष्मणस्य
 भरतात् ज्यैष्ठ्यमंशाधिक्यात् प्रथमप्राशनाच्च । अतएव वक्ष्यति—“ततो लक्ष्मण
 मासाद्य वैदेहीं च परन्तपः । अभ्यवादयत प्रीतो भरतो नाम चाब्रवीत् ॥ ”
 इति । मैवम्, कैकेय्या एव प्रथमप्राशनं सुमित्राया द्वितीयांशग्रहणविलम्बेन
 प्राशनविलम्बात्, उत्पत्तिक्रमे तथोक्तेः । “ न संख्ये भरतानुजः ” इत्युक्त
 त्वात् । अभिवादनं तु सीतायामेवान्वेति । लक्ष्मणमासाद्य आलिङ्गयेत्यर्थः ।
 रामानुजत्वव्यवहार आसत्तयाधिक्यात् । एवंसति क्वचित् भरतस्य लक्ष्मणानुज
 त्वोक्तिः बहुव्रीहिसमासेन समाधेया । भरतानुज इति लक्ष्मणस्याभिधानात्
 सर्वप्राशनानन्तरमेव सुमित्रया भुक्तमिति । पुराणान्तरविरोधः कल्पभेदेन
 परिहार्यः । रामादिमूर्तयश्च पायसपरिणामाः, नतु शुक्रशोणितपरिणामाः ।
 तत्प्राशनानन्तरं गर्भधारणवचनात् “ न तस्य प्राकृता मूर्तिः ” “ न भूतसङ्घ
 संस्थानो देहोऽस्य परमात्मनः । ” इत्यादिस्मरणात् । पायसं च भगवतः
 षाड्गुण्यविग्रह एव । तद्वृद्धिश्च नान्नपानादिकृता, किंत्विच्छाकृतेत्यादिकं
 सर्वमवसेयम् ॥ २८ ॥ उपसंहरति—एवमिति ॥ २९ ॥ ता इति । सम्मानं राज
 कृतपायसप्रदानक्रमरूपं बहुमानम् । मेनिरे अनुमेनिरे । प्रहर्षोदितचेतसः
 उदितप्रहर्षमनसः । तारतम्येन दानं पौर्वापर्यं च ज्येष्ठानुक्रमकृतत्वेन सर्वासां
 सम्मतमेवासीदिति भावः ॥ ३० ॥ वक्तव्येऽपि यज्ञवृत्तान्तशेषे प्रसङ्गात्
 सौकर्याय नगरप्रवेशानन्तरभाविकथाशेषं संग्रहेण दर्शयति—तत इति । तत्

गर्भकर्मणि हि पक्षपातः, न धर्मविभागकर्मणि, अतोऽनेन भरतशत्रुघ्नौ पादस्या

ततस्तु राजा प्रतिवीक्ष्य ताः स्त्रियः प्रहृष्टगर्भाः प्रति
लब्धमानसः । बभूव हृष्टस्त्रिदिवे यथा हरिः सुरेन्द्रमिन्द्रर्षि
गणाभिपूजितः ॥ ३२ ॥

इत्यार्षे श्रीरामायणे वाल्मीकीये आदिकाव्ये
बालकाण्डे षोडशः सर्गः ॥ १६ ॥

सप्तदशः सर्गः ॥ १७ ॥

पुत्रत्वं तु गते विष्णौ राज्ञस्तस्य महात्मनः ।
उवाच देवताः सर्वाः स्वयम्भूर्भगवानिदम् ॥ १ ॥
सत्यसन्धस्य वीरस्य सर्वेषां नो हितैषिणः ।
विष्णोः सहायान् बलिनः सृजध्वं कामरूपिणः ॥ २ ॥
मायाविदश्च शूरांश्च वायुवेगसमान् जवे ।
नयज्ञान् बुद्धिसम्पन्नान् विष्णुतुल्यपराक्रमान् ॥ ३ ॥

पायसमित्यन्वयः । हुताशनादित्यशब्दौ तत्तेजःपरौ ॥ ३१ ॥ तत इति ।
प्रतिलब्धमानसः स्वस्थचित्तः ॥ ३२ ॥ इति श्रीगोविन्दराजविरचिते
श्रीरामायणभूषणे मणिमञ्जीराख्याने बालकाण्डव्याख्याने षोडशः सर्गः ॥ १६ ॥

विष्णोरन्तर्द्धानानन्तरं कार्यद्वयं प्रवृत्तम्, पायसहस्तस्याग्निपुरुषस्योत्थानं
देवान् प्रति ब्रह्मनियोगश्च । तत्र वाचःक्रमवार्तित्वेन प्रथमोपस्थितमग्नि
पुरुषोत्थानं तत्प्रसक्तं च सर्वमुक्त्वा अथ ब्रह्मनियोगतत्फले दर्शयति सप्त
दशे-पुत्रत्वमित्यादि । गते गन्तुं प्रवृत्ते । भगवान् भाविकार्यज्ञः ॥ १ ॥
सत्येति । सह अप्राधान्येन अयन्त इति सहायाः किङ्कराः तान् । कामरूपिणः
कपटराक्षसयुद्धक्षमशरीरिणः ॥ २ ॥ उक्तसहायान् विशेषयति त्रिभिः-
मायेत्यादि । माया आश्चर्यशक्तिः, तद्विदः । जवे वेगे विषये । नयज्ञानीति
धर्मम् ॥ २८-३१ ॥ तत इति । प्रतिलब्धमानसः प्रतिष्ठितचित्तः । यद्वा पूर्णमनोरथ
इत्यर्थः । सुरेन्द्रेत्यादि राजविशेषणम् । भगवदंशगर्भसम्भवेन तैः पूजितो मनसा
स्तुतः ॥ ३२ ॥ इति श्रीमद्देश्वरतीर्थविरचितायां श्रीरामायणतत्त्वदीपिकाख्यायां
बालकाण्डव्याख्यायां षोडशः सर्गः ॥ १६ ॥ पुत्रत्वमिति । गते गन्तुमुपक्रान्ते ॥ १-३ ॥

असंहार्यानुपायज्ञान सिंहसंहननान्वितान् ।

सर्वास्त्रगुणसम्पन्नानमृतप्राशनानिव ॥ ४ ॥

अप्सरस्सु च मुख्यासु गन्धर्वीणां तनूषु च ।

सृजध्वं हरिरूपेण पुत्रांस्तुल्यपराक्रमान् ॥ ५ ॥

पूर्वमेव मया सृष्टो जाम्बवानृक्षपुङ्गवः ।

जृम्भमाणस्य सहसा मम वक्त्रादजायत ॥ ६ ॥

ते तथोक्ता भगवता तत् प्रतिश्रुत्य शासनम् ।

जनयामासुरेवं ते पुत्रान् वानररूपिणः ॥ ७ ॥

ज्ञान् । असंहार्यान्, परैरिति शेषः । उपायज्ञान् अनागतविधानज्ञान् । यद्वा नय
ज्ञान् युक्तिशालिनः । उपायज्ञान् सामाद्युपायज्ञान् । सिंहसंहननान्वितान्
सिंहतुल्यसंस्थानैर्युक्तान् । सर्वास्त्राणां यो गुणः शक्तिस्तेन सम्पन्नान् । अमृतं
प्राश्नन्तीत्यमृतप्राशनाः । कर्तारि ल्युट् । पीतामृतानिव, मृत्युरहितानित्यर्थः ।
हरिरूपेण वानररूपेणोपलक्षितान् । प्रायिकाभिप्रायमिदम् । तुल्यपराक्रमान्
आत्मसदृशपराक्रमान् ॥ ३-५ ॥ देवत्वाविशेषात् भवतापि पुत्रोत्पादनं
कार्यमिति मावोचध्वमित्याह-पूर्वमिति । सृष्टः, भाविरामसहायबुद्धयेति
शेषः । सृष्टिप्रकारमाह-जृम्भमाणस्येति । स इति शेषः । अत्र पार्वतीशापेन
स्वक्षेत्रे पुत्रोत्पादनासम्भवादप्सरःप्रभृतयः क्षेत्रतयोक्ताः । गुणवत्पुत्रलाभाय
मुख्यास्वित्युक्तम् । अयोनिजत्वेन सद्यःप्रवृद्धत्वसिद्धये तनूष्वित्युक्तम् । नन्दि
केश्वरशापानुसारेण हरिरूपेणेत्युक्तम् । वक्ष्यति हि दिग्विजये रावणंप्रति
नन्दी “तस्मान्मद्रूपसंयुक्ता मद्दीर्यसमतेजसः । उत्पत्स्यन्ति वधार्थं हि कुलस्य
तव वानराः ॥ ” इति ॥ ६ ॥ ते तथेति । प्रतिश्रुत्य अङ्गीकृत्य । एवं
असंहार्यान् परैः संहर्तुमशक्यान् । दिव्यसंहननान्वितान् दिव्यदेहयुक्तान् । सर्वास्त्रगु
णसम्पन्नान् अस्त्रप्रयोगोपसंहारादिगुणसंयुक्तान् । अमृतं प्राश्नन्तीति अमृतप्राशनान् ।
गन्धर्वीणां गन्धर्वपत्नीनाम् । सृजध्वम् । हरिरूपेणेत्यभिधानं “ तस्मान्मद्रूपसंयुक्ता
मद्दीर्यसमतेजसः । उत्पत्स्यन्ति वधार्थं तु कुलस्य तव वानराः ॥ ” इति रावण
विषयं नन्दिकेश्वरवाक्यं हृदि कृत्वा । तुल्यपराक्रमान् स्वानुरूपपराक्रमान् ॥ ४॥५ ॥
पूर्वमेवेति । पूर्वमेव रावणवधार्थं विष्णुरवतरिष्यतीति जाम्बवान् मया सृष्टः ।

१ दिव्यसंहननान्वितान् । इति तीर्थीयपाठः । २ तनूषु च । यक्षपन्नगकन्यासु ऋक्षविद्याधरीषु च ।
किन्नरीणां च गात्रेषु वानरीणां तनूषु च ॥ इत्यधिकः पाठः ॥

ऋषयश्च महात्मानः सिद्धविद्याधरोरगाः ।

चारणाश्च सुतान्वीरान् समृजुर्वनचारिणः ॥ ८ ॥

वानरेन्द्रं महेन्द्राभमिन्द्रो वालिनमूर्जितम् ।

सुग्रीवं जनयामास तपनस्तपतां वरः ॥ ९ ॥

बृहस्पतिस्त्वजनयत्तारं नाम महाहरिम् ।

सर्ववानरमुख्यानां बुद्धिमन्तमनुत्तमम् ॥ १० ॥

धनदस्य सुतः श्रीमान् वानरो गन्धमादनः ।

विश्वकर्मा त्वजनयन्नलं नाम महाहरिम् ॥ ११ ॥

पावकस्य सुतः श्रीमात्रीलोऽग्निसदृशप्रभः ।

तेजसा यशसा वीर्यादत्यरिच्यत वानरान् ॥ १२ ॥

रूपद्रविणसंपन्नावश्विनौ रूपसम्मताौ ।

मैन्दं च द्विविदं चैव जनयामासतुः स्वयम् ॥ १३ ॥

वक्ष्यमाणरीत्या ॥ ७ ॥ ऋषय इति । वनचारिणः वानरान् ॥ ८ ॥ वानरेन्द्रमिति । महेन्द्राभं महेन्द्रपर्वताभम् । ननु वालिनः कथं रामसहायार्थत्वम् ? रामवध्यत्वात् । उच्यते—अङ्गदोत्पादनद्वारा तस्य साहाय्यकरणात् । किञ्च यदि वाली नोत्पद्येत तदा सर्वेषां वानराणां सहायत्वं न स्यात्, सति च वालिनि सुग्रीवविरोधिनि सुग्रीवमैत्र्या वानरसहायसिद्धिः । वालिमैत्र्यां तु रावणः क्षणादेव सीतां दद्यात् । अतः सुग्रीवसख्यनिमित्तत्वाद्वालिनो रामसहायत्वमिति । तपनः सूर्यः ॥ ९ ॥ बृहस्पतिरिति । सर्ववानरमुख्यानामिति निर्द्धारणे षष्ठी । बृहस्पतिपुत्रत्वादनुत्तमं बुद्धिमन्तम् ॥ १० ॥ धनदस्येति । कुबेरपुत्रत्वात् श्रीमानित्युक्तम् । महाहरिं सर्वकार्यनिर्माणदक्षम् ॥ ११ ॥ पावकस्येति । अत्यरिच्यत अतिशयितोऽभूत् ॥ १२ ॥ रूपेति । रूपमेव जाम्बवतः सृष्टिप्रकारमाह—जृम्भमाणस्येति ॥ ६-८ ॥ वानरेन्द्रमिति । पूर्वमेव मया सृष्ट इति श्लोकस्थं पूर्वमितिपदमत्राप्यनुषजनीयम् । यथाश्रुतत्वे भगवदवतारसमये वालिसुग्रीवयोरनुत्पत्तिरिति । रामसहायसृष्टिप्रकरणे वालिसृष्टिप्रकथनं साक्षाद्रामसहायकत्वाभावेऽपि “ आत्मा वै पुत्रनामासि ” इति श्रुत्युक्तप्रकारेण तस्यापि स्वपुत्रभूताङ्गदद्वारा सहायकत्वात् । अत्यरिच्यत अतिशेते स्म ॥ ९-१२ ॥ रूप

वरुणो जनयामास सुषेणं नाम वानरम् ।
 शरभं जनयामास पर्जन्यस्तु महाबलम् ॥ १४ ॥
 मारुतस्यात्मजः श्रीमान् हनुमान्नाम वानरः ।
 वज्रसंहननोपेतो वैनतेयसमो जवे ॥ १५ ॥
 ते सृष्टा बहुसाहस्रा दशग्रीववधे रताः ।
 अप्रमेयबलावीरा विक्रान्ताः कामरूपिणः ॥ १६ ॥
 मेरुमन्दरसङ्काशा वपुष्मन्तो महाबलाः ।
 ऋक्षवानरगोपुच्छाः क्षिप्रमेवाभिजज्ञिरे ॥ १७ ॥
 यस्य देवस्य यद्रूपं वेषो यश्च पराक्रमः ।
 अजायत समस्तेन तस्य तस्य सुतः पृथक् ॥ १८ ॥

द्रविणं धनं तेन सम्पन्नौ अतएव रूपसम्मतौ रूपेण प्रख्यातौ । स्वयमित्यनेन
 मानससृष्टिर्द्योत्यते ॥ १३ ॥ वरुण इति । पर्जन्यो वर्षाभिमानिदेवता ॥ १४ ॥
 मारुतस्येति । वज्रसंहननोपेतः वज्रवदभेद्यशरीरयुक्तः ॥ १५ ॥ रुद्रो ब्रह्मणा
 नियुक्तोऽपि रक्षःपक्षपातित्वान्न कञ्चन सृष्टवान् । एवं प्रधानवानरसृष्टिमुक्त्वा
 क्षुद्रवानरसृष्टिं सङ्ग्रहेणाह-त इति । रता आसक्ताः ॥ १६ ॥ एवं वानरसृष्टि
 मुक्त्वा ऋक्षादिसृष्टिं प्राधान्येनाह-मेर्विति । वपुष्मन्तः दृढवपुष्काः अतएव
 मेरुमन्दरसङ्काशाः । ऋक्षा भल्लूकाः, गोपुच्छा गोलंगूलाः । अभिजज्ञिरे
 जाताः । क्षिप्रमित्यनेन मानससृष्टिरुच्यते ॥ १७ ॥ यस्येति । रूपं सौन्द-
 र्यम्, वेषः संस्थानविशेषः । तस्य तस्य देवस्य तेन रूपादिना समः सुतः,
 पृथक् अन्योन्यविलक्षणः अजायत, मुखमात्रे वानराकारत्वेऽपि संस्थानादौ

द्रविणसम्पन्नौ द्रविणं नाम बलं शौर्यं च । रूपसम्मतौ रूपेण सम्मतौ प्रसिद्धौ ॥ १३ ॥
 वरुण इति । पर्जन्यः वृष्ट्यभिमानिदेवता । गन्धमादनसुषेणशरभाणामत्र प्रतिपा-
 दितजन्मप्रकार एव वास्तवः । युद्धकाण्डे रावणं प्रति शार्दूलेन “सुषेणश्चात्र धर्मात्मा
 पुत्रो धर्मस्य वीर्यवान्” इत्यादिना प्रकारान्तरेणोत्पत्तिकथनं तस्य यथावस्थितजन्म
 परिज्ञानाभावात् ॥ १४-१७ ॥ यस्य देवस्येति । रूपं सौन्दर्यं, वेषः संस्थान

गोलांगूलीषु चोत्पन्नाः केचित्सम्मतविक्रमाः । ऋक्षीषु च
 तथा जाता वानराः किन्नरीषु च ॥ १९ ॥ देवा महर्षि
 गन्धर्वास्ताक्षर्या यक्षा यशस्विनः । नागाः किम्पुरुषाश्चैव
 सिद्धविद्याधरोरगाः ॥ २० ॥ बहवो जनयामासुर्हृष्टास्तत्र
 सहस्रशः । वानरान् सुमहाकायान् सर्वान् वै वन
 चारिणः ॥ २१ ॥ अप्सरस्सु च मुख्यासु तथा विद्याधरीषु
 च । नागकन्यासु च तथा गन्धर्वीणां तनूषु च ॥ २२ ॥
 कामरूपबलोपेता यथाकामं विचारिणः । सिंहशार्दूल
 सदृशा दर्पेण च बलेन च ॥ २३ ॥ शिलाप्रहरणाः सर्वे
 सर्वे पादपयोधिनः । नखदंष्ट्रायुधाः सर्वे सर्वे सर्वास्त्रको
 विदाः ॥ २४ ॥ विचालयेयुः शैलेन्द्रान् भेदयेयुः स्थिरान्
 द्रुमान् । क्षोभयेयुश्च वेगेन समुद्रं सरितांपतिम् ॥ २५ ॥
 दारयेयुः क्षितिं पद्मचामाप्लवेयुर्महार्णवम् । नभःस्थलं
 विशेष्युश्च गृहीयुरपि तोयदान् ॥ २६ ॥

सर्वे पितृतुल्या एवासन्नित्यर्थः ॥ १८ ॥ विजातीयास्वपि वानरांतपत्तिमाह—
 गोलांगूलीष्विति । सम्मतविक्रमाः प्रसिद्धविक्रमाः । केचिद्धानरा गोलांगूली
 षूत्पन्नाः, केचिद्धानराः ऋक्षीषूत्पन्नाः, केचिद्धानराः किन्नरीषु चोत्पन्ना इति
 योजना ॥ १९ ॥ उत्पादकक्षेत्रवैविध्यमाह—देवा इत्यादिश्लोकत्रयमेका-
 न्वयम् । ताक्षर्याः गरुडादयः । नागा दिग्गजाः, उरगाः वासुक्यादयः । तत्र
 विष्णवतारकाले ॥ २०—२२ ॥ तेषां प्रभावमाह पञ्चभिः—कामेति । सर्वत्र
 सर्वे इत्यनुषजनीयम् । सर्वे कामरूपबलोपेता अभवन्नित्येवं योजनीयम् ।
 सर्वास्त्रकोविदाः देवांशत्वेन स्वयंप्रतिभातास्त्रप्रहारपरिहारोपायाः, न त्वस्त्र
 प्रयोक्तारः । ‘शिलाप्रहरणाः’ इत्युक्तेः । विचालयेयुरित्यादिषु “ शकि

विशेषः ॥ १८ ॥ १९ ॥ देवा इत्यादि । ताक्षर्याः ताक्षर्यवर्गीयाः । नागा महाकुल
 प्रसूताः सर्वाः ॥ २०—२४ ॥ चालयेयुः चालयितुं शक्नुयुः ॥ २५ ॥ आप्लवेयुः

गृहीयुरपि मातङ्गान् मत्तान् प्रव्रजतो वने । नर्दमानाश्च
 नादेन पातयेयुर्विहङ्गमान् ॥ २७ ॥ ईदृशानां प्रसूतानि
 हरीणां कामरूपिणाम् । शतं शतसहस्राणि यूथपानां
 महात्मनाम् ॥ २८ ॥ ते प्रधानेषु यूथेषु हरीणां हरियू-
 थपाः । बभूवुर्यूथपश्रेष्ठा वीरांश्चाजनयन् हरीन् ॥ २९ ॥
 अन्ये ऋक्षवतः प्रस्थानुपतस्थुः सहस्रशः । अन्ये नाना
 विधान् शैलान् काननानि च भेजिरे ॥ ३० ॥ सूर्यपुत्रं च
 सुग्रीवं शक्रपुत्रं च वालिनम् । भ्रातरावुपतस्थुस्ते सर्व
 एव हरीश्वराः । नलं नीलं हनूमन्तमन्यांश्च हरियूथ
 पान् ॥ ३१ ॥ ते ताक्ष्यबलसम्पन्नाः सर्वे युद्धविशरादाः ।
 विचरन्तोऽर्दयन् दर्पात्सिंहव्याघ्रमहोरगान् ॥ ३२ ॥ तांश्च
 सर्वान् महाबाहुर्वाली विपुलविक्रमः । जुगोप भुजवीर्येण
 ऋक्षगोपुच्छवानरान् ॥ ३३ ॥ तैरियं पृथिवी शूरैः सपर्वत
 वनार्णवा । कीर्णा विविधसंस्थानैर्नानाव्यञ्जनलक्षणैः ॥ ३४ ॥

लिङ् च " इति लिङ् । " कम्पने चलिः " इति मित्त्वेऽपि ह्रस्वाभाव
 इच्छान्दसः । आप्लवेयुः सन्तरेयुः । प्रव्रजतः वेगेन गच्छतः ॥ २३-२७ ॥
 अन्येषामपरिच्छेद्यत्वाद्यूथपसङ्ख्यानमाह-ईदृशानामिति । शतं शतसह
 स्राणि, शतलक्षणीत्यर्थः ॥ २८ ॥ प्रधानप्रधानानाह-त इति । ते प्रागुक्ताः
 सुग्रीवादिसुषेणान्ता यूथपाः । प्रधानेषु हरीणां यूथेषु समूहेषु । यूथपश्रेष्ठाः
 बभूवुः, वीरान् हरीनजनयंश्च ॥ २९ ॥ तेषां स्थानमाह-अन्य इति ।
 ऋक्षवतः पर्वतविशेषस्य, प्रस्थान् सानूनि ॥ ३० ॥ राजयुवराजमन्त्रिणो दर्श
 यति-सूर्येत्यादिसार्द्धश्लोकेन । सुग्रीवं युवराजं, वालिनं राजानं, नलादीन्
 मन्त्रिणः ॥ ३१ ॥ तेषां दुःशासनत्वमाह-त इति । ताक्ष्यो गरुडः ॥ ३२ ॥ सर्वेषां
 शासितारमाह-तांश्चेति ॥ ३३ ॥ साहाय्यसम्पत्तिपौष्कल्यं दर्शयति-
 शोषयेयुः ॥ ३४ ॥ प्रव्रजतः अनर्गलप्रचारान् । नर्दमानान् शब्दायमानान् ॥ २७-२९ ॥
 अन्य इति । ऋक्षवतः पर्वतस्य प्रस्थान् सानून् । अवतस्थुः असेवन्त ॥ ३०-३३ ॥
 तैरिति । नानाव्यञ्जनलक्षणैः पराक्रमप्रयुक्तासाधारणधर्मो व्यञ्जनम् तत्तच्छरीरा,

तैमेषवृन्दाचलकूटकल्पैर्महाबलैर्वानरयूथपालैः ।

वभूव भूर्भीमशरीररूपैः समावृता रामसहायहेतोः ॥ ३५ ॥

इत्यार्षे श्रीरामायणे वाल्मीकीये आदिकाव्ये

बालकाण्डे सप्तदशः सर्गः ॥ १७ ॥

तेरिति । अर्णवः अर्णववद्वीपम् । विविधसंस्थानैः स्थूलसूक्ष्मह्रस्वदाधादिवि
विधदेहसंस्थानवद्भिः । नानाव्यञ्जनलक्षणैः नानात्वाभिव्यञ्जकासाधारणधर्म
वद्भिः ॥ ३४ ॥ उक्तमेवार्थं पुनः सर्गान्ते संगृह्य दर्शयति—तेरिति । भीमशरीर
रूपैः भयङ्करशरीरवैषैः । रामसहायहेतोः रामसाहाय्यार्थम् । भावप्रधानां
निर्देशः ॥ ३५ ॥ नन्वस्मिन्सर्गे “ धनदस्य सुतः श्रीमान् वानरो गन्धमादनः ।
वरुणो जनयामास सुपेणं नाम वानरम् । शरभं जनयामास पर्जन्यस्तु महा-
बलम् ॥ ” इत्युच्यते । युद्धकाण्डे तु रावणं प्रति शार्दूलवाक्ये “ सुपेणश्चात्र
धर्मात्मा पुत्रो धर्मस्य वीर्यवान् । पुत्रा वैवस्वतस्याथ पञ्च कालान्तकापमाः ।
गजो गवाक्षो गवयः शरभो गन्धमादनः ॥ ” इति । कथमिदं सङ्गच्छते? उच्यते—
अत्र वाल्मीकिनोक्तमेव तथ्यम् । “ न ते वागनृता काव्यं काचिदत्र भविष्यति ”
इति ब्रह्मवरप्रसादात् । शार्दूलस्तु भ्रान्त्याक्तवान् “ रुधिरासिक्तसर्वाङ्गा
विह्वलश्चलितेन्द्रियः । ” इति तत्रैवांक्तः । अत्रंदं शङ्क्यते; ऋश्यशृङ्गेण
पुत्रेष्ट्युपक्रमानन्तरं देवादिसंमेलनम्, ततो विष्णोरवतितीर्षा, पुत्रत्वं तु गते
विष्णौ वानरोत्पत्तिरित्युक्तम् । तद्विरुद्धयते, वालिसुग्रीवयो रावण दिग्वि
साधारणधर्मो लक्षणम् । यद्वा व्यञ्जनं तत्तच्छरीरासाधारणो धर्मः, लक्षणम् तत्तज्जाती
यासाधारणो धर्मः । रामसहायहेतोः भीमशरीररूपैः भयजनकशरीराकृतिभिः ॥ ३४ ॥ ३५ ॥
इति श्रीमहेश्वरतीर्थविरचितायां श्रीरामायणतत्त्वदीपिकाख्यायां बालकाण्डव्याख्यायां
सप्तदशः सर्गः ॥ १७ ॥

मुनि०—नन्वत्र दशरथयज्ञभागार्थमागतेन ब्रह्मणा आदिष्टा देवाः ऋषिविद्याधरोराचारणाश्च पुत्रान् समृजु
रित्यनेन दशरथयज्ञानन्तरं वालिप्रभृतयो जाता इति द्योत्यते । रामस्य एकचत्वारिंशे वर्षे रावणो हतः ।
एतन्मध्ये वाली जातो मृतश्चाभवदित्युक्तिश्च न मङ्गच्छते, पुराणान्तरेषु वालिसुग्रीवादयो अमृतमथनादिष्वपि
स्थिता इत्युक्तत्वात् कथमिदानीं जाता इत्युक्तमिति चेत्; उच्यते—ब्रह्मा इन्द्रादीन् प्रति सृजन्वमिति नोक्तवान्,
पूर्वमेव इन्द्रादिभिः सृष्टवान्, किन्तु रामसाहाय्यार्थं ब्रह्मवानरसृष्ट्यर्थं चारणऋषिविद्याधरादीन् सामान्यदेवान्
सर्वाश्च सृजन्वमित्युक्तवान् अतएव ऋषिसिद्धविद्याधरोरागादयश्च समृजुरित्युक्तम् । “ वानरेन्द्रं नरेन्द्रामिन्द्रो
वालिनमूर्जितम् । सुग्रीवं जनयामास तपनस्तपतां वरः ॥ ” इति किमर्थमत्रोक्तमिति चेत्; इन्द्रपुत्रो वाली,
वर्षपुत्रः सुग्रीवः, वायुपुत्रो हनुमान्त्यादिप्रकारेणैतस्य पुत्रोऽयमिति सर्वेषां विज्ञानार्थमिति न कश्चिद्विरोधः ।
तस्मादिन्द्रादयो वालिप्रभृतीन् पूर्वमेव जनयामासुरिति तात्पर्यम् ॥ ३४ ॥ ३५ ॥

जयकालिकत्वात् । वक्ष्यत्युत्तरकाण्डे “ अर्जुनेन विमुक्तस्तु रावणो राक्षसाधिपः ” इत्यारभ्य “ ततः कदाचित्किष्किन्धां नगरीं वालिपालिताम् । गत्वा ह्वयति युद्धाय वालिनं हेममालिनम् ॥ ” इत्यादिना । तथा च कार्तवीर्यार्जुनकालिको वाली कथं रामसमवयस्कः स्यात् ? किञ्च “ भगवन् राक्षसः क्रूरो यदाप्रभृति मेदिनीम् । पर्यटत् किं तदा लोकाः शून्या आसन् द्विजोत्तम ॥ राजा वा राजमात्रो वा किं तदा नात्र कश्चन । धर्षणां येन न प्राप्तो रावणो राक्षसेश्वरः ॥ ” इति दिग्विजयवृत्तान्ते रामेण पृष्टे अगस्त्येनार्जुनवालिभ्यां परिभव उच्यमानोऽर्जुनवालिनोरेककालत्वमवगमयति । अपि च मयो रावणाय मन्दोदरीप्रदानकाले “ द्वौ सुतौ तु मम त्वस्यां भार्यायां संवभूवतुः । मायावी प्रथमस्तावद् दुन्दुभिस्तदनन्तरः ॥ ” इत्युक्तवान् । तत्र दुन्दुभिर्यौवनमदादरदानाच्च मत्तो वालिना हत इत्युच्यते, अतो वालिनो रावणदिग्विजयकालिकत्वं व्यज्यते । सुग्रीवश्च वालिभयात् परिभ्रमन् दुन्दुभिकलेवर प्रक्षेपकृतमतङ्गशापानन्तरम् ऋश्यमूके प्रत्यतिष्ठत् । अतः सुग्रीवस्यापि वालितुल्यकालत्वं गम्यते । एवं मैन्दद्विविदादयोऽपि चिरकालस्थायिनोऽवगम्यन्ते । वक्ष्यति रावणं प्रति शार्दूलः—“ मैन्दश्च द्विविदश्चोभौ ताभ्यां नास्ति समो युधि । ब्रह्मणा समनुज्ञातावमृतप्राशिनावुभौ ॥ ” इति । तेन तयोरमृतमथनकालवर्तित्वं प्रतीयते । सारणवाक्ये च—“ एष गन्धर्वकन्याया मुत्पन्नः कृष्णवर्त्मनः । तदा देवासुरे युद्धे साह्यार्थं त्रिदिवौकसाम् ” इति क्रोधनस्य देवासुरयुद्धे व्यापारकथनात् चिरन्तनत्वम् । तत्प्रायपठितानामन्येषामपि वालिसुग्रीवमन्त्रिप्रभृतीनां सिद्धं चिरकालत्वम् । एवमन्यत्रापि वानरयूथपानामतिचिरस्थायित्वं व्यञ्जनावृत्त्यावगम्यते । अतः कथमेषां रामावतारकालिकत्वमत्रोच्यते ? इति । अत्रास्मद्गुरुचरणाः—यद्यपि पूर्वसर्गान्ते विष्णोर्गर्भप्रवेशमुक्त्वा “ पुत्रत्वं तु गते विष्णौ ” इत्यारभ्य ब्रह्मानुशासनं कथितम्, तथापि “ उवाच देवताः सर्वाः स्वयंभूर्भगवानिदम् ” इत्यादिना सामान्येन देवता उद्दिश्य ब्रह्मा सन्दिष्टवान् । “ ते तथोक्ता भगवता तत्प्रतिश्रुत्य शासनम् । जनयामासुरेवं ते पुत्रान् वानररूपिणः ॥ ” इति सामान्येन देवैर्वानरसृष्टिश्चोक्ता । अथ ब्रह्मणो जाम्बवत्सृष्टिवत् पूर्वसिद्धा मिन्द्रादिभ्यो वाल्यादिसृष्टिमनुवदति—“ वानरेन्द्रं महेन्द्राभमिन्द्रो वालिनमूर्जि

तम् ” इत्यादिना । अतएव हि वालिनं जनयामासत्युक्तम्, न तु तदा जनया मासंति । अन्यत्र तु “ बहवां जनयामासुर्हृष्टास्तत्र सहस्रशः ” इति तत्काल वाची तत्रशब्दः प्रयुक्तः । इन्द्रादयः खल्वेवममन्यन्त ब्रह्मनियोगानन्तरं किम पूर्वसर्गेण पूर्वमन्यार्थमुत्पन्ना एव साहाय्यं करिष्यन्तीति । येस्तु पूर्वं पुत्रा नात्पादितास्ते पुनस्तदा जनयामासुः । अतएव “ एष गन्धर्वकन्यायामुत्पन्नः कृष्णवर्त्मनः । तदा दैवासुरं युद्धे साह्यार्थं त्रिदिवौकसाम् ॥ ” इत्यादिना क्रोधनादीनामन्यार्थं स्पष्टिरुच्यते । तस्मान्न कोऽपि विरोध इत्याहुः । यद्वा रामावतारकाल एव वाल्यादिजन्म । वालिजयश्च नार्जुनजयाव्यवहितोत्तर कालिकः, ततःशब्दस्यानन्तर्यमात्रपरत्वात् । अतएव “ ततः कदाचित् ” इत्युक्तम् । अगस्त्येनार्जुनवालिजययोर्युगपत्कथनं रावणजयत्वेन, कृष्णः कंसशिशुपालौ जघानेतिवत् । दुन्दुभिश्च वरदानेन सदा युवा मत्तश्च । ततश्च तस्य बहुकालानन्तरमपि वालिना युद्धं सम्भवत्येव । एव मन्यदप्युक्तम् । सर्वथोपक्रमावगतः क्रमो न बाधितव्यः । दैवासुरे युद्धे साह्यार्थमित्यत्रापि साहाय्यसमर्थ इत्यर्थो बोध्यः । अमृतप्राशिनौ अमृतप्राशितुल्यावित्यर्थः । यद्वा अयं ब्रह्मानुशासनप्रकारः । प्राचीन एव प्रसङ्गादद्य कविनांपवर्ण्यते । पुत्रत्वं तु गते विष्णौ, गन्तुं व्यवसित इत्यर्थः । व्यवसायश्च विष्णोर्ब्रह्मणा विविक्ते प्रार्थनात् । अतएव पूर्वसर्गे “ हन्तायं विदितस्तस्य वधोपायां दुरात्मनः ” इत्युक्तम् । अतएवामुं वृत्तान्तं सनत्कुमारो विदित्वा सुमन्त्रायां वाचेति बोध्यम् । ब्रह्मप्रार्थनं च रावणस्य मानुषादन्यत्र भयं नास्ति, त्वम् ऋक्ष्यशृङ्गेण यक्ष्यमाणस्य दशरथस्य पुत्रो भवेति । अतएव कृतसङ्केत तथा विष्णुरूपयात इत्युक्तम् । यद्वा “ ततो देवाः सगन्धर्वाः ” इत्यादिकात् पूर्वसर्गात्प्रभृति ब्रह्मलोकवृत्तान्तः । तस्मिन्सदसि ब्रह्मसदसीत्यर्थः । अतएव स्वलोकमागच्छेत्युक्तम् । न तु गच्छेति । तथा चैवं सङ्गतिः—पुत्रकामेष्टि पर्यन्तमुक्त्वा तत्राग्निपुरुषाविर्भावोपोद्धातत्वेन चिरन्तनवृत्तान्तमुपक्षिपति ततो देवा इत्यादि । तत इति प्रस्तावान्तरारम्भार्थः । अथ “ पितरं रोचयामास तदा दशरथं नृपम् ” इत्यन्ते विष्णुवृत्तान्तेऽभिहिते पुत्रत्वं तु गते अभ्युपगते इति पुत्रत्वाङ्गीकारानन्तरं देवांशवानरोत्पत्तेर्वक्तव्यत्वेऽपि तं

अष्टादशः सर्गः ॥ १८ ॥

→ ❧ श्रीरामावतारघट्टः । ❧ ←

निर्वृत्ते तु क्रतौ तस्मिन् हयमेधे महात्मनः ।

प्रतिगृह्य सुरा भागान् प्रतिजग्मुर्ग्रथागतम् ॥ १ ॥

समाप्तदीक्षानियमः पत्नीगणसमन्वितः ।

प्रविवेश पुरीं राजा सभृत्यबलवाहनः ॥ २ ॥

यथार्हं पूजितास्तेन राज्ञा वै पृथिवीश्वराः ।

मुदिताः प्रययुर्देशान् प्रणम्य मुनिपुङ्गवम् ॥ ३ ॥

श्रीमतां गच्छतां तेषां स्वपुराणि पुरातनतः ।

बलानि राज्ञां शुभ्राणि प्रहृष्टानि चकाशिरे ॥ ४ ॥

वृत्तान्तं तत्रावस्थाप्य “स कृत्वा निश्चयं विष्णुरामन्त्र्य च पितामहम् । अन्तर्द्धानं गतो देवैः पूज्यमानो महर्षिभिः ॥” इत्यादिना विष्णुवृत्तान्तमेवानुक्रम्य गर्भप्रवेशपर्यन्तमुक्त्वा प्रागवस्थापितं देववृत्तान्तमेव “ पुत्रत्वं तु गते ” इत्यादिना पुनः प्रतिपादयति । एतावद्वृत्तान्तकालस्य देवमानेनाल्पत्वेऽपि मनुष्यमानेन बहुवर्षा गताः, रेवतीवरप्रार्थनावत् । अतो भागग्रहार्थं समवेत्य ब्रह्मसदसि गत्वा कार्यं विज्ञाप्य ततोऽश्वमेधभागान् गृहीत्वा गता देवा इति सर्वं समञ्जसम् ॥ इति श्रीगोविन्दराजविरचिते श्रीरामायणभूषणे मणिमञ्जरिख्याने बालकाण्डव्याख्याने सप्तदशः सर्गः ॥ १७ ॥

‘कोसलो नाम मुदितः स्फीतो जनपदो महान्’ इत्यारभ्य भगवतोऽवतारनिमित्तान्युक्तानि । अथावतारं दर्शयत्यष्टादशो-निर्वृत्ते त्वित्यादि । अत्र ‘पुत्रोत्पत्तिं विचिन्तयन्’ इत्येवमन्तो ग्रन्थः ‘हुताशनादित्यसमानतेजसोऽचिरेण गर्भान् प्रतिपेदिरे तदा’ इत्येतच्छेषोऽनूद्यते । निर्वृत्ते समाप्ते हयमेधे, पुत्रेष्टिसहित इति शेषः ॥ १ ॥ समाप्तेति । दीक्षार्थो नियमो दीक्षानियमः । प्रविवेश प्रवेष्टुमुपचक्रमे । आदिकर्मद्योतकः प्रशब्दः ॥२॥ यथेति । मुनिपुङ्गवं वसिष्ठम् ॥३॥ श्रीमतामिति । शुभ्राणि दशरथदत्तवस्त्रादिभिः ॥४॥

प्रासङ्गिकदेवतावतारमुक्त्वा प्रकृतं प्रधानावतारमाह-निर्वृत्त इत्यादि । पुत्रोत्पत्तिं विचिन्तयन्नित्यन्तो वृत्तानुवादः ॥ १ ॥ समाप्तेति । प्रविवेश प्रवेष्टुमुपचक्रमे, उक्त

गतेषु पृथिवीशेषु राजा दशरथस्तदा ।
 प्रविवेश पुरीं श्रीमान् पुरस्कृत्य द्विजोत्तमान् ॥ ५ ॥
 शान्तया प्रययौ सार्द्धमृश्यशृङ्गः सुपूजितः ।
 अन्वीयमानो राज्ञाथ सानुयात्रेण धीमता ॥ ६ ॥
 एवं विसृज्य तान् सर्वान् राजा सम्पूर्णमानसः ।
 उवास सुखितस्तत्र पुत्रोत्पत्तिं विचिन्तयन् ।
 ततो यज्ञे समाप्ते तु ऋतूनां षट् समत्ययुः ॥ ७ ॥
 ततश्च द्वादशे मासे चैत्रे नावमिके तिथौ ।
 नक्षत्रेऽदितिदेवत्ये स्वोच्चमंस्थेषु पञ्चसु ॥ ८ ॥
 ग्रहेषु कर्कटे लग्ने वाक्पताविन्दुना सह ।
 प्रोद्यमाने जगन्नाथं सर्वलोकनमस्कृतम् ॥ ९ ॥
 कौसल्याजनयद्रामं सर्वलक्षणसंयुतम् ।
 विष्णोरर्द्धं महाभागं पुत्रमैश्वराकवर्द्धनम् ॥ १० ॥

गतेष्विति । द्विजोत्तमान् वसिष्ठादीन् ॥ ५ ॥ शान्तयेति । अथ नगर
 प्रवेशानन्तरम् । सानुयात्रेण सभृत्येन राज्ञा रोमपादेन अन्वीयमानः अनुग
 म्यमानः ॥ ६ ॥ एवमिति । एवम् ऋश्यशृङ्गवत् । तान् द्विजोत्तमान्, सम्पूर्ण
 मानसः सम्पूर्णमनोरथः । तत इत्यर्थमेकम् ॥ ७ ॥ अथ भगवतः प्रादुर्भावं
 दर्शयति त्रिभिः—ततश्चेत्यादि । ततः अश्वमेधसमाप्त्यपेक्षया पायसोप
 योगाद्वा । स च वैशाखादौ भवेत् । द्वादशे “तस्य पूरणे—” इति ङट् । चैत्री
 पौर्णमास्यस्मिन्निति चैत्रः । “सास्मिन् पौर्णमासीति ” इति संज्ञायामण् ।
 चकारो वारसमुच्चयार्थः । नावमिके नवम्याम् । विनयादित्वात्स्वार्थे ठक् ।
 “तिथयो द्वयोः ” इति तिथिशब्दस्य पुँल्लिङ्गस्यापि सम्भवात् डीबभावः ।
 अदितिदेवता यस्य तददितिदेवतम्, तस्मात्तदेवतान्तात्तादर्थ्ये यक् छान्दसः ।

रत्र प्रवेशस्य वक्ष्यमाणत्वात् ॥ २ ॥ यथार्हमिति । मुनिपुङ्गवं वसिष्ठम् ॥ ३-५ ॥
 शान्तयेति । सानुयात्रेण सभृत्येन ॥ ६ ॥ ७ ॥ ततश्चेत्यादि । नावमिके नवम्याम् ।

नक्षत्रे पुनर्वसोरित्यर्थः । “ पुनर्वसुनक्षत्रमदितिर्देवता ” इति श्रुतेः । पञ्चसु ग्रहेषु स्वोच्चसंस्थेषु सूर्यगुरुशुक्राङ्गारकशनिषु स्वोच्चस्थानस्थितेषु सत्सु । उच्चस्थानलक्षणमुक्तं वराहमिहिरेण “ अजवृषभभृगाङ्गनाकुलीरा झषवणिजौ च दिवाकरादितुङ्गाः ” इति । कर्कटे कर्कटकाख्ये लग्ने राश्युदये । “ राशी नामुदयो लग्नम् ” इत्यमरः । वाक्पतौ बृहस्पतौ । इन्दुना सह प्रोद्यमाने उदयति सति । आर्षमात्मनेपदम् । अत्र प्रोद्यमान इत्युक्तत्वात्पुनर्वसुनक्षत्रस्य कर्कटराशित्वाच्च तत्रेन्दुः स्थित इत्यवगम्यते । कर्कटकस्तु गुरोच्चस्थानरुम्, इन्दुना वर्तमानो गुरुस्तत्र वर्तत इति गुरुरुच्चस्थः । चैत्रमासे सूर्यस्य मेषप्रवे शात् सूर्योऽप्युच्चगत एव । बुधः सदा रविसन्निहितः न तदोच्चस्थानस्थः । चन्द्रश्च कर्कटगो नोच्चस्थः । तथा च परिशेषान्मन्दाङ्गारकशुक्रास्तुलामकर मीनसंस्था इति पञ्चानामुच्चस्थत्वम् । नामकीर्तनंविना पञ्चोच्चस्थत्वकीर्तनं तत्फलविशेषप्रतिपादनाय । यथाहुः—“ एकग्रहोच्चजातस्य सर्वारिष्टविनाशनम् । द्विग्रहोच्चे तु सामन्तस्त्रिग्रहोच्चे महीपतिः । चतुर्ग्रहोच्चे सम्राट् स्यात् पञ्चोच्चे लोकनायकः ॥ ” इति । प्रत्येकोच्चफलं चाहुः—“ सूर्ये स्वोच्चगते जातस्से नापत्यमवाप्नुयात् । भौमे स्वोच्चगते जातो वने राजा भविष्यति । गुरौ स्वोच्च गते जातो धनी राज्याधिपो भवेत् । शुके स्वोच्चगते जातो राज्यश्रियमवाप्नु यात् । शनौ स्वोच्चगते जातो राजा (ज्या) धिपसमो भवेत् । ” इति । गुरुचन्द्र योगफलमुक्तं मिहिरेण—“ दृढसौहृदो विनीतः स्वबन्धुसमानकृद्भनेशश्च । शशि गुर्वोर्गुणशीलः सुरद्विजेभ्यो रतो भवेत् पुरुषः ॥ ” इति । रविबुधयोगफलं च तेनैवोक्तम्—“ वेदान्तवित्स्थिरधनो रविज्ञयोः प्रायशो यशोर्थी स्यात् । आर्यः क्षितिपतिदयितः सतां च बलरूपविद्यावान् ॥ ” चैत्रमासजन्मफलम्—“ चैत्रे मधुरभाषी स्यादहङ्कारमुखान्वितः । ” नवमीजन्मफलम्—“ दीर्घवैरी भुवि ख्यातो वश्यः शूरश्च पण्डितः । निर्भयः सर्वभूतेभ्यो नवम्यां जायते नरः ॥ ” पुनर्वसुनक्षत्रफलम्—“ सहिष्णुर्गूढवृत्तिश्च श्लेष्मलो नाट्यकोविदः । अगृध्नु रल्पसन्तुष्टः शीघ्रगोऽदितिधिष्यजः ॥ ” चतुर्थपादजन्मफलम्—“ कान्तप्रि यवपुः श्लक्ष्णः सज्जनः प्रियदर्शनः । लक्ष्मीवान् प्रियवादी च आदित्यान्ते प्रजायते ॥ ” उच्चस्थेन बृहस्पतिना समं चन्द्रस्य स्थितिः कर्कटक इति पुनर्वसु चतुर्थपादत्वं सिद्धम् । चैत्रपुनर्वसू शुक्लपक्ष एवेति सिद्धम् । कर्कटकलग्नजन्म

फलम्—“ कर्कटं लग्नके चन्द्रयुक्ते दृष्टे च भागवान् । गुरुणा वीक्षितं युक्ते धनाढ्यो बहुभागवान् ॥ ” तानिमान् फलविशेषान् सूचयितुं मासतिथ्यादि कीर्तनम् । तथैवाह जगन्नाथमित्यादिना । जगन्नाथमित्यनेन “ पञ्चाञ्चं लोक नायकः ” इत्युक्तं फलं दर्शितम् । लग्नस्य गुरुयोगफलमाह सर्वलोकनमस्कृतमिति । यथा हाराप्रदीपे—“ कविः सुगीतः प्रियदर्शनः सुखी दाता च भोक्ता नृपपूजितः शुचिः । देवद्विजाराधनतत्परांऽथ भवेन्नरां देवगुरो तनुम्विधत् ॥ ” रामं पश्चाद्रामाख्यम् । यद्वा रामं श्यामवर्णम्, “ अथारामौ सावित्रौ ” इत्यत्राथश्यामाविति व्याख्यानात् । अनेन कर्कटं कन्यांशे जात इति व्यज्यते । कन्याया बुधांशत्वात् बुधस्य च श्यामत्वात् शुक्रांशत्वाद्वा । यथाह मिहिरः—“ रक्तश्यामो भास्करो गौर इन्दुर्नात्युच्चाङ्गो रक्तगौरश्च वक्रः । दूर्वाश्यामो ज्ञो गुरुगौरगात्रः श्यामः शुक्रो भास्करिः कृष्णदेहः ॥ ” इति । सर्वलक्षणसंयुतम्-सर्वलक्षणैः सामुद्रिकोक्तैः पूर्णम् । इदं लग्नचन्द्रफलम् “ पूर्णे शीतकरे लग्ने तेजस्वी नित्यगर्वितः ” इति हाराशास्त्रात् । विष्णारद्धम्-विष्णुमयस्य पाय सस्यार्द्धांशपरिणामभूतम् । पुत्रं-पुत्राभ्यां नरकात्रायत इति पुत्रः तम् । पुनस्तं विशेषयति ऐश्वराकवर्द्धनमिति । ऐश्वराकस्य दशरथस्य वर्द्धनम् । अनेन लग्नस्य सौम्यग्रहयोगफलं दर्शितम् । यथा—“ नरश्चिरायुर्नृपपूजितः सुखी लग्नं भवेत्सौम्ययुतं यथा तथा । लग्ने तथा स्वामिनिरीक्षितं धनी कुशाय बुद्धिः कुलकीर्तिवर्द्धनः ॥ ” महाभागं महाभाग्ययुक्तम्, अनेन लग्नचन्द्रकृतोऽपि दोषो गुरुयोगात् परिहियत इति सूच्यते । यथाहुः हाराप्रदीपे—“ जन्मकालिकलग्नांशे चन्द्रः केन्द्रगतो यदि । जातस्य विनयो वित्तं ज्ञानं बुद्धिश्च नैपुणम् ॥ हीनं पणफरस्थेऽस्मिन् मध्यान्येतानि तस्य च । आपोऽक्लिमस्थचन्द्रश्चेदुत्कृष्टानि भवन्ति हि ॥ स्वांशेऽधिमित्रस्य नवांशके वा चन्द्रे तु वाचस्पतिना च दृष्टे । एवंविधे शीतकरे च रात्रौ शुकेण दृष्टे धनवान् सुखी स्यात् ॥ ” एवं केमद्रुमयोगोऽपि नास्तीत्युच्यते । केमद्रुमो नाम-चन्द्रलग्नस्योभयपार्श्वे ग्रहाभावः । न ह्यत्र मिथुनं सिंहं वा कश्चित् ग्रहोऽस्ति । तथाह गार्ग्यः—“ व्ययार्थोभयगश्चन्द्राद्विना भानुं न चेद्ग्रहः । योगः केमद्रुमो नाम जातः स्यादत्र गर्हितः ॥ सन्तानबन्धुजनवस्त्रसुहृद्विहीनो दारिद्र्यदैर्न्यगददुःखमलैरुपेतः । प्रेप्यः खलः सकललोकविरुद्धवृत्तिः केमद्रुमे भवति पार्थिववंशजोऽपि ॥ ”

कौसल्या शुशुभे तेन पुत्रेणामिततेजसा ।

यथा वरेण देवानामदितिर्वज्रपाणिना ॥ ११ ॥

भरतो नाम कैकेय्यां जज्ञे सत्यपराक्रमः ।

साक्षाद्विष्णोश्चतुर्भागः सर्वैः समुदितो गुणैः ॥ १२ ॥

एतत्सर्वमात्मानुभावेन परिहियत इत्युच्यते महाभागशब्देन । यथाह मणि
बन्धः—“लग्नात्केन्द्रगते चन्द्रे ग्रहैरेकादिभिर्युते । केमद्रुमफलं न स्यात्केचित्
केन्द्रनवांशके॥” एवं दोषान्तरपरिहारोऽपि यथा—“अष्टमेशे कलत्रस्थे सुतेशे
वा कलत्रगे । मङ्गले वा कलत्रस्थे भार्यानाशं प्रकुर्वते ॥ ” इति ॥ ८-१० ॥
कौसल्येति रामावतारो न केवलं यज्ञकृतः, किन्तु कौसल्यातपःकृत इत्याह ।
कौसल्या तेन शुशुभे । कुतः ? पुत्रेण पुत्रत्वेनावतीर्णेन, पुत्रत्वेनावतीर्य स्वमनो
रथपूरणादिति भावः । अमिततेजसा “स उ श्रेयान् भवति जायमानः ”
इत्युक्तीत्या जन्मलब्धनिरवधिकतेजसा । यथा अदितिः वज्रपाणिना परस्व
चिह्नभूतरेखामयवज्रयुक्तपाणितलेन देवानां वरेण उपेन्द्रेण शुशुभे तथा । यथा
पूर्वजन्मन्यदितिरनुष्ठितव्रतविशेषैर्विष्णुं पुत्रं लब्धवती तथेयमपीत्यर्थः । यद्वा
अमिततेजसा जगत्प्रकाशकादित्यस्य कुलस्यापि प्रकाशकेन, “सूर्यस्यापि
भवेत्सूर्यः ” इतिवत् । “ततोऽखिलजगत्पद्मबोधायाच्युतभानुना । देवकीपूर्व
सन्ध्यायामाविर्भूतं महात्मना ॥ ” इत्युक्ताच्युतभानोरप्यतिशयिततेजसा ।
देवानां वरेण इन्द्रेण वज्रपाणिनेत्युभयविशेषणम् । वज्रहस्तेन वज्ररेखायुक्त
हस्तेन च, अनेनैव साधारणधर्मेणोपमानोपमेयभावः । यद्वा लौकिकानामिन्द्रे
श्रेष्ठत्वबुद्ध्या तदनुसारेणोपमा, इषुवद्गच्छति सवितेतिवत् । यद्वा दृष्टिदोष
परिहाराय हीनोपमापि क्रियते । यद्वा अयं श्लोकः पूर्वशेषतया मात्ररिष्टभङ्गेन
तदतिशयावहत्वद्योतनाय । तथाहि—मातृकारकश्चन्द्रः, स च वर्द्धिष्णुर्गुरुणा
युक्तो मातरमभिवर्द्धयति ॥ ११ ॥ अथ पायसोपयोगक्रमेण कौसल्यानन्तरं
कैकेयीप्रसवमाह—भरत इति । साक्षाद्विष्णोः प्रत्यक्षविष्णोः रामस्य चतुर्भाग

—स्वार्थे ठगार्थः । अदितिदैवत्ये पुनर्वसौ । पञ्चसु सूर्याङ्गारकशनिगुरुशुक्रेषु
स्वोच्चस्थानस्थितेषु । लग्ने राश्युदये । वाक्पतौ बृहस्पतौ । प्रोद्यमाने उदयं गच्छति
सति ॥ ८-११ ॥ भरत इति । चतुर्भागः चतुर्थस्य भागः, अष्टमांश इति यावत् ॥ १२ ॥

अथ लक्ष्मणशत्रुघ्नौ सुमित्राजनयत्सुतौ ।

सर्वास्रकुशलौ वीरौ विष्णोरर्द्धसमन्वितौ ॥ १३ ॥

पुष्ये जातस्तु भरतो मीनलग्ने प्रसन्नधीः ।

सार्पे जातौ च सौमित्रौ कुलीरेऽभ्युदिते रवौ ॥ १४ ॥

श्वतुर्थांशः, रामस्य विष्ण्वर्द्धत्वात् । तस्य चतुर्थांशः, विष्णोरष्टमांश इत्यर्थः ।
यद्वा साक्षाद्विष्णोर्वैकुण्ठवासिनश्चतुर्थांशश्चतुर्थस्यांशः, अष्टमभाग इत्यर्थः ।
यद्वा साक्षात्प्रत्यक्षभूत इति सौलभ्यमुच्यते । यद्वा साक्षादव्यवधानेन जज्ञं
रामादनन्तरं जज्ञ इत्यर्थः । सर्वैः रामसम्बन्धितयोक्तैः गुणैः समुदितः युक्तः ॥ १२ ॥
अथेति । अथ भरतजननानन्तरम् । द्विवचनेन यमलत्वमुच्यते । अर्द्धसमन्वितौ
समन्विताद्वौ, परनिपातः । अर्द्धशब्दोऽंशमात्रवाची । समन्वितचतुर्थभागा
ष्टमभागरूपौ । “ भित्तं शकलखण्डे वा पुंस्यर्द्धोऽर्द्धं समेऽंशके ” इत्यमरः ।
अन्यथा पायसप्रदानक्रमविरोधः । समन्वितशब्देन युगपदुपयुक्तत्वमुच्यते
॥ १३ ॥ त्रयाणां जन्मकालमाह—पुष्य इति । पुष्ये पुष्ययुक्ते तिथौ । “ नक्षत्रेण
युक्तः कालः ” इति विहितस्याणप्रत्ययस्य “ लुबविशेषे ” इति लुप् । मीनस्य
गुरुक्षेत्रत्वात्तज्जन्मफलमाह—प्रसन्नधीरिति । सार्पे सर्पदेवताके नक्षत्रे । “ आश्लेषा
नक्षत्रं सर्पादेवता ” इति श्रुतिः । सुमित्रायाः पुत्रौ सौमित्रौ । बाह्वादित्वादिव ।
कुलीरे कर्कटके । रवौ अभ्युदिते । भरतजननस्योदयात्पूर्वत्वज्ञापनायात्रोदित
अथेति । अर्धसमन्वितौ । किञ्चिद्व्यूनार्धसमन्वितावित्यर्थः ॥ १३ ॥ पुष्य इति ।
सार्पे सर्पदेवत्ये आश्लेषानक्षत्रे । कुलीरे कर्कटकलग्ने । रवौ अभ्युदिते अभ्युदयं

विषयः—अथ भरतजन्मानन्तरं, विष्णोरोङ्कारस्य अर्धौ अर्धांशौ अकारोकारौ विश्वतज्जसौ त्रिरादृष्टिरण्य
गर्भौ ताभ्यां समन्वितौ, तदात्मकाविति यावत् । सर्वास्रकुशलौ लक्ष्मणशत्रुघ्नौ सुतौ सुमित्रा अजनयदि-
त्यन्वयः । उक्तं चार्थवर्णने श्रीरामोत्तरतापिनीये प्रणवव्याख्यायाम्, तथेतं श्लोका भवन्ति—“ अकाराक्षरमं
भूतः सौमित्रिर्विश्वभावनः । उकाराक्षरसम्भूतः शत्रुघ्नस्तैजसात्मकः । प्राज्ञात्मकस्तु भरतो मकाराक्षरसम्भवः ।
अर्धमात्रात्मको रामो ब्रह्मानन्दैकविग्रहः ॥ ” इति । प्रजापतिप्रेषितपायसं तु नित्यसिद्धविदानन्दविग्रहे नोपा-
दानभावमर्हति । अपि तु भगवदाभिर्भावसूचनेन दशरथमनुगृह्णाति । अपि च “ लोकवत्तु लीलार्कवलयम् ” इति
न्यायानुगृहीतश्रुतिपुराणेतिहासादौ श्रीरामकथा प्रसिद्धे । श्रुतौ तावत्—“ पूर्वापरं चरतो माययन्तौ शिशू
क्रीडन्तौ परियातो अध्वरम् । विश्वान्यन्यो भुवनाऽभिचष्ट क्रतूनन्यो विदधज्जायते पुनः ॥ ” इति । एतौ श्रीराम
लक्ष्मणौ वस्तुतः पुराणपुरुषात्रेव । मायया मायाभिधस्वशक्त्या, शिशू दशरथराजकुमारौ भूत्वा, अध्वरं विश्वा
मित्रयज्ञम् अनेकरक्षोविक्षिप्तम्, परियातः प्राप्तौ, रक्षणायेत्यर्थः । कथम्भूतौ ? क्रीडन्तौ ताटकासुबाह्वादिवध
प्रमुखक्रीडासक्तौ, पुनः कथम्भूतौ ? पूर्वापरं चरतः अग्रजत्वमनुजत्वं प्राप्तावित्यर्थः । तयोर्मध्ये अन्यः एकः

राज्ञः पुत्रा महात्मानश्चत्वारो जज्ञिरे पृथक् ।

गुणवन्तोऽनुरूपाश्च रुच्या प्रोष्ठपदोपमाः ॥ १५ ॥

जगुः कलं च गन्धर्वा ननृतुश्चाप्सरोगणाः ।

देवदुन्दुभयो नेदुः पुष्पवृष्टिश्च स्वाह्युता ॥ १६ ॥

इत्युक्तम्, अन्यथा चैत्रकर्कटकस्य माध्याह्नकालिकत्वेन विरोधात् । यद्वा उदिते प्रवृद्धे मध्याह्नकाल इत्यर्थः । पञ्चोच्चत्वं गुरुचन्द्रयोगः इत्यादि सर्वत्र समानम् । रामस्य पुनर्वसूनक्षत्रम्, तिथिर्नवमी । भरतस्य पुष्यनक्षत्रम्, दशमी । सौमित्र्योश्च दशमी, आश्लेषा तारेति विशेषः ॥ १४ ॥ राज्ञ इति । एकत्वेऽपि पृथग्वर्तमानाः । एकस्य चतुर्द्धावस्थाने उपमानमाह—प्रोष्ठेति । प्रोष्ठो गौः तस्येव पादा यासां ताः प्रोष्ठपदाः । “सुप्रात-” इत्यादिसूत्रे अच्प्रत्ययान्तो निपातितः । रुच्या कान्त्या प्रोष्ठपदोपमाः । राज्ञोऽनुरूपाश्चत्वारः पुत्रा जज्ञिरे, यज्ञफलं निर्वृत्तमिति भावः । पृथग्गुणवन्त इति वा, प्रत्येकमनन्यसाधारण गुणवन्त इत्यर्थः । रामस्य सामान्यधर्मरुचिः, लक्ष्मणस्य शेषत्वज्ञानम्, भरतस्य भगवत्पारतन्त्र्यधीः, शत्रुघ्नस्य भागवतपारतन्त्र्यमिति परस्परविलक्षणगुण वन्त इत्यर्थः ॥ १५ ॥ जननकालिकशुभनिमित्तानि दर्शयति—जगुरिति । कलम् अव्यक्तमधुरं यथा भवति तथा जगुः । खात् आकाशात् ॥ १६ ॥

प्राप्ते, उच्चस्थ इति यावत् ॥ १४ ॥ राज्ञ इति । प्रोष्ठपदोपमाः चतुर्णां सादृश्यात् श्रीरामः, विश्वानि सर्वाणि, भुवना भुवनानि, अभिचष्टे प्रकाशयति, स्वाध्यस्तविश्वप्रकाशहेतुरित्यर्थः । अन्यः लक्ष्मणः ऋतून् विदधत् पुनर्जायते । अयमर्थः—लक्ष्मणस्य शेषावतारत्वात् शेषस्य च कालात्मकत्वस्य “योऽयं कालो मयाख्यातः सोऽनन्तः” इति पुराणादवगतेः । कालस्य चाखण्डदण्डायमानस्य वसन्तप्रमुखर्तुकारणत्वात् ऋतून्विदधदित्युक्तम् । पुनरिति पुनः पुनरित्यर्थः । यदा यदा श्रीरामो जायते तदा तदा शेषात्मा लक्ष्मणोऽपि जायत इति । अथ विष्णुरेव कौसल्यायां श्रीरामरूपेणावतीर्णो गुणैरधिकं विरूचे इत्याह श्रुतिः—“नवो नवो भवति जायमानोऽहं केतुरुषसामेत्य (ग्रे) प्रम् । भागं देवेभ्यो विदधात्यायन् प्रचन्द्रमास्तिरते दीर्घमायुः” इति । स आदिनारायणः श्रीरामरूपेण जायमानः । नवो नवो भवति सुन्दरतया प्रतिक्षणं नवप्रेक्षणीयो भवतीत्यर्थः । कुत इत्यत आह—चन्द्रमा इति । चन्द्रशब्दाभिलष्य इत्यर्थः । रामे चन्द्रेति व्यपदेशो हि श्रीरामे प्रेक्षणीयतमत्वमेवाहेति भावः । कथम्भूतः ? अहां दिनानां केतुः विशेषकः, यानि दिनानि श्रीरघुनाथो पासनयोपयान्ति तानि विशिष्टानीति भावः । यश्च श्रीरामः उषसामग्रं प्रातःकालानामग्रे ब्राह्ममुहूर्तं प्रति चिन्तनीयत्वेन प्राप्नोतीत्यर्थः । तदा श्रीरामस्मृतेर्बहुशो विहितत्वादिति भावः । यश्च जायमानो देवेभ्यो भागं यज्ञभागम्, विदधाति रावणादिकृतप्रतिबन्धशून्यं करोतीत्यर्थः । यश्च आयन्-स्मृतिमागच्छन् स्वभक्तानां दीर्घमायुरित्युपलक्षणम् । संपदः प्रतिरते ददातीत्यर्थः । एवं पुराणादिषु द्रष्टव्यम् । “रामतत्त्वं विजानाति हनुमानथ लक्ष्मणः । तद्विमर्शे तु का शक्तिरितरस्य च कस्यचित् ॥” इति ॥ १३ ॥

उत्सवश्च महानासीदयोध्यायां जनाकुलः ॥ १७ ॥

स्थयाश्च जनसम्बाधा नटनतर्कसङ्कुलाः ।

गायनैश्च विराविण्यो वादनैश्च तथाऽपरैः ॥ १८ ॥

प्रदेयांश्च ददौ राजा सूतमागधवन्दिनाम् ।

ब्राह्मणेभ्यो ददौ वित्तं गोधनानि सहस्रशः ॥ १९ ॥

अतीत्यैकादशाहं तु नामकर्म तथाऽकरोत् ॥ २० ॥

ज्येष्ठं रामं महात्मानं भरतं कैकयीसुतम् ।

सौमित्रिं लक्ष्मण इति शत्रुघ्नमपरं तथा ॥ २१ ॥

अथ जातकर्मोत्सवमाह—उत्सवश्चेति । अयोध्यायामित्यनेन प्रतिगृहमुत्सवोऽभूदित्युच्यते । जनाकुलः आकुलजनः । इदमर्द्धमेकम् ॥ १७ ॥ स्थयाश्चेति । गायनैः गायकैः, वादनैः वाद्यशिल्पैः, अपरैः सूतमागधवन्दिभिश्च, विराविण्यः शब्दवत्यः स्थया आसन् ॥ १८ ॥ अथ दानसमृद्धिमाह—प्रदेयानिति । प्रदेयान् पारितोषिकान् । सूतमागधवन्दिनामिति शेषं पृष्ठी।सूताः पौराणिकाः, मागधाः वंशावलिकीर्तकाः, वन्दिनः स्तुतिपाठकाः । सूतादीनां प्रदेयान् ददावित्यन्वयः । गोधनानि गोरूपधनानि सहस्रशः सहस्राणि ॥ १९ ॥ अतीत्येति अर्द्धमेकम् । लक्ष्मणजन्मदिनापेक्षया एकादशाहत्वम्, रामजन्मदिनापेक्षया द्वादशादिनं तत् । तदत्यये प्रथमसूतकेनैव निर्वृत्तेन सर्वसूतकनिर्वृत्तेर्द्वादशाहे नामकरणवचनमुपपन्नमेव । अन्यथा “क्षत्रियस्य द्वादशाहं सूतकम्” इति श्रुतिः । “त्रयोदशे राज्ञां नामकरणम्” इति स्मृतिश्च विरुध्येत । नामकर्म नामकरणम् । तथा जातकर्मवदित्युत्सवातिशयोऽतिदिश्यते ॥ २० ॥ कस्य किं नामाकरोदित्यत्राह—ज्येष्ठमिति । रामं रामनामानम् रमन्ते सर्वे जनाः गुणैरस्मिन्निति व्युत्पत्त्येति भावः । महात्मानं महास्वभावम्, निरवधिकगुणमिति यावत् । अनेन रामपदप्रवृत्तिनिमित्तमुक्तम् । राजा ज्येष्ठपुत्रं रामनामानमकरोत् । कैकयीसुतं भरतनामानमकरोत् । भरत इति राज्यस्य भरणादिति सहस्रानीकोक्तरीत्या । राजनिमृते रामे च वनं गते अराजकराज्यभरणाप्रोष्ठपदशब्देन पूर्वोत्तरप्रोष्ठपदरूपाणि चत्वारि नक्षत्राण्युच्यन्ते ॥ १५-१९ ॥ अतीत्यैकादशाहं तु अत्र एकादशाहशब्दः सूतकान्तोपलक्षणम् । अन्यथा क्षत्रि

वसिष्ठः परमप्रीतो नामानि कृतवांस्तदा ॥ २२ ॥

ब्राह्मणान् भोजयामास पौरजानपदानपि ।

अददद्ब्राह्मणानां च रत्नौघममितं बहु ॥ २३ ॥

तेषां जन्मक्रियादीनि सर्वकर्माण्यकारयत् ॥ २४ ॥

तेषां केतुरिव ज्येष्ठो रामो रतिकरः पितुः ।

बभूव भूयो भूतानां स्वयम्भूरिव सम्मतः ॥ २५ ॥

सर्वे वेदविदः शूराः सर्वे लोकहिते रताः ।

सर्वे ज्ञानोपपन्नाश्च सर्वे समुदिता गुणैः ॥ २६ ॥

इति भावः । एवं सौमित्रिं सुमित्रापुत्रं लक्ष्मण इति नामयुक्तमकरोत् । राम कैङ्कर्यलक्षणसम्पद्युक्तत्वाल्लक्ष्मणः । “ लक्ष्म्या अञ्च ” इति पामादिपाठादि कारस्याकारः मत्वर्थीयो नः । अतएव ‘लक्ष्मणो लक्ष्मिसम्पन्नः’ इति वक्ष्यति । अपरं सौमित्रिं शत्रुघ्नं शत्रुघ्ननामानमकरोत् । शत्रून् हन्तीति शत्रुघ्नः ॥ २१ ॥ ननु क्षत्रियस्य नामकरणेऽनधिकारात् पुरोहितकर्तृकत्वस्मरणात् कथं दशरथस्य नामकर्मकर्तृत्वम् ? इत्याशङ्क्य पुरोहितद्वारा कर्तृत्वमित्यभिप्रेत्याह—वसिष्ठ इति । तदा द्वादशेऽह्नि, अतएवाकारयदिति वक्ष्यति ॥ २२ ॥ नामादि नान्दीकरणमिति नियमान्नामकर्मणि नान्दीकरणमाह—ब्राह्मणानिति । पौरेत्यादि ब्राह्मणविशेषणम् । राज्ञेति शेषः । ब्राह्मणानामिति सम्बन्धसामान्ये षष्ठी । अमितम् असङ्ख्येयं । बहु बहुप्रकारम् ॥ २३ ॥ उक्तानुवादपूर्वकमितरसं स्कारकरणं दर्शयति—तेषामित्यर्द्धम् । आदिशब्देनात्रप्राशनचौलोपनयनादीनि गृह्यन्ते ॥ २४ ॥ उक्तं रामस्य महात्मत्वमुपपादयति—तेषामिति । तेषां सुतानां मध्ये वयसा ज्येष्ठः । केतुरिव ध्वज इव निजकुलप्रकाशकः । पितुर्भूयो रतिकरः सन्तोषकरः, भूतानां स्वयम्भूरिव सम्मतः नित्यप्रेमास्पदं बभूव ॥ २५ ॥ उपनीतानां तेषां वेदाध्ययनादिकमाह—सर्व इति । वेदविदः अधीतवेदाः । “विद्वत् लाभे” इत्यस्मात् क्विप्, शूरा इत्यनेनाधीतधनुर्वेदत्वमुच्यते । लोक

यस्य द्वादशेऽहनीति वचनविरोधात् ॥ २०-२३ ॥ तेषामिति । जन्मक्रियादीनि जातकर्मादीनि, नामकरणानन्तरं जातकर्माभिधानं क्रमस्याविवक्षितत्वात् ॥ २४ ॥

तेषामपि महातेजा रामः सत्यपराक्रमः ।

इष्टः सर्वस्य लोकस्य शशाङ्क इव निर्मलः ॥ २७ ॥

गजस्कन्धेऽश्वपट्टे चरथचर्यासु सम्मतः ।

धनुर्वेदे च निरतः पितुः शुश्रूषणे रतः ॥ २८ ॥

बाल्यात्प्रभृति सुस्निग्धो लक्ष्मणो लक्ष्मिवर्द्धनः ।

रामस्य लोकरामस्य भ्रातुर्ज्येष्ठस्य नित्यशः ॥ २९ ॥

सर्वप्रियकरस्तस्य रामस्यापि शरीरतः ।

लक्ष्मणो लक्ष्मिसम्पन्नो बहिः प्राण इवापरः ॥ ३० ॥

हिते रता इत्यनेन धनुर्वेदाभ्यासकार्यपरत्वम् । वेदार्थज्ञानसिद्धिमाह ज्ञानेति ।
ज्ञानकार्यगुणसम्पत्तिमाह समुदिता गुणैरिति । गुणैर्दयादिभिः, आसन्निति शेषः
॥ २६ ॥ अथ प्रत्येकमसाधारणान् गुणान् वक्तुमादौ रामगुणानाह-तेषामिति ।
अपि शब्देनान्येषां रघुवंश्यानामपि मध्य इत्यर्थः । महातेजा महाप्रतापः । सत्य
पराक्रमः अमोघवीर्यः । निर्मलश्शशाङ्क इव सर्वलोकस्य इष्टः सर्वदा दर्शनीयः,
अभवदिति शेषः ॥ २७ ॥ गज इति । अत्र राम इत्यनुषज्यते । गजस्कन्धे
स्थित्वा तत्प्रेरणसम्मतः राम इव गजस्कन्धारोहणादौ न कोऽपि समर्थ इति
गजसादिभिः श्लाघित इत्यर्थः । एवमुत्तरत्रापि योज्यम् ॥ २८ ॥ अथ लक्ष्मण
गुणविशेषानाह-बाल्यादित्यादिभिश्चतुर्भिः । लक्ष्मीं वर्द्धयतीति लक्ष्मि
वर्द्धनः । “ ड्यापोः संज्ञाछन्दसोर्बहुलम् ” इति ह्रस्वः । कैङ्कर्यसम्पद्वर्द्धकः
लक्ष्मणः रामस्य बाल्यात्प्रभृति बाल्यमारभ्य । प्रभृतियोंगेऽपि पञ्चमी प्रयु
ज्यते । सुस्निग्धः सुतरां स्निग्धः, अङ्कुरात् प्रभृति परिमलैर्नैवोत्पन्नस्तुलसी
काण्ड इव जन्मनः प्रभृति निरवधिकभक्तिसम्पन्नः । यद्वा सुस्निग्धः रामपर्यङ्केण
स्वपर्यङ्कायोजने बाल्येऽपि न निद्रातीत्यर्थः । अनेन स्वरूपप्रयुक्तत्वं दास्य
स्योक्तम् । अथ गुणकृतत्वमाह-लोकरामस्य लोकान् रमयतीति लोकरामः ।
प्यन्तात् कर्मण्यण् । “ गुणैर्दास्यमुपागतः ” इत्यन्यत्रोक्तम् । तस्य भ्रातुः
ज्येष्ठस्येत्यनेन जन्मकृतदास्यमुक्तम् । नित्यशः नित्यं सुस्निग्ध इत्यन्वयः ॥ २९ ॥
सर्वेति । शरीरत इत्युपलक्षणम् । त्रिविधकरणैरपि रामस्य सर्वप्रियकरः ।
तेषां केतुरिति । रतिकरः आनन्दकरः, भूयः अतिशयेन संमतः ॥ २९-२८ ॥
बाल्यादिति । लक्ष्मिवर्द्धनः आर्षो ह्रस्वः । लोकरामस्य लोकान् रमयतीति तथा ॥ २९ ॥

न च तेन विना निद्रां लभते पुरुषोत्तमः ।

मृष्टमन्नमुपानीतमश्नाति न हि तं विना ॥ ३१ ॥

यदा हि हयमारूढो मृगयां याति राघवः ।

तदैनं पृष्ठतोऽभ्येति सधनुः परिपालयन् ॥ ३२ ॥

भरतस्यापि शत्रुघ्नो लक्ष्मणावरजो हि सः ।

प्राणैः प्रियतरो नित्यं तस्य चासीत्तथा प्रियः ॥ ३३ ॥

स चतुर्भिर्महाभागैः पुत्रैर्दशरथः प्रियैः ।

बभूव परमप्रीतो देवैरिव पितामहः ॥ ३४ ॥

यद्वा स्वशरीरादपि रामस्य प्रियकरः, स्वशरीरमुपेक्ष्यापि प्रियकर इत्यर्थः ।

यद्वा शरीरतो बहिः स्थितः अपरः प्राण इव स्थितः । यद्वा शरीरतः राम

शरीरस्य “ सार्वविभक्तिकस्तसिः ” इत्युक्तेः । लक्ष्मणस्य दक्षिणबाहुत्वाद्वा

मसर्वावयवानां सर्वप्रियकर इत्यर्थः । “रामस्य दक्षिणो बाहुर्नित्यं प्राणो बहि

श्चरः ” इति वक्ष्यमाणत्वात् । अस्मिन् पक्षे अपिशब्देन रामस्य स्वविषय

प्रियकरत्वं समुच्चीयते । लक्ष्मणसम्पन्न इत्यनेन लक्ष्मणशब्दार्थ उक्तः ॥ ३० ॥

रामस्य लक्ष्मणेऽनुरागं दर्शयति—न चेति । तेन विना । “ पृथग्विनानाना

भिस्तृतीयान्यतरस्याम् ” इति तृतीया । निद्रां न लभते प्राणं विना कथं

निद्रां लभेतेत्यर्थः । किञ्च कौसल्यया आनीतं मृष्टान्नं तं विना नाश्नाति ।

दक्षिणबाहुं विना कथमश्नातीति भावः । पुरुषोत्तमः प्रेमशालिविषये सर्वात्मना

विश्लेषासह इत्यर्थः । “ क्षणेऽपि ते यद्विरहोऽतिदुःसहः ” इति ह्युक्तम् ॥ ३१ ॥

यदाहीति । राघवो रामः यदा हयमारूढः सन् मृगयामाखेटमुद्दिश्य याति तदा

तदानीमेव एनं रामं सधनुः सन् पालयन् । अस्थाने भयशङ्कितया पृष्ठतः

वेगवद्ध्यसमीप एवाभ्येति । हिः प्रसिद्धौ ॥ ३२ ॥ अथ भरतशत्रुघ्नयोः परस्पर

रानुरागं दर्शयति—भरतस्यापीति । हि यस्मात् स शत्रुघ्नो लक्ष्मणावरजः,

तस्मात्तत्तुल्यप्रकृतिकत्वात् भरतस्यापि प्राणैः प्राणेभ्योऽपि प्रियतर आसीत् ।

तस्य शत्रुघ्नस्य च भरतः तथा प्रिय आसीत् ॥ ३३ ॥ दशरथस्य स्वाराधकस्य

सर्वप्रियकर इति । रामस्य शरीरतोऽपि स्वशरीरादपि । सर्वप्रियकरः सर्वदा प्रियकर

इत्यर्थः । बहिश्चरः प्राण इवासीत् ॥ ३०—३२ ॥ भरतस्यापीति । तथा शत्रुघ्नो

भरतस्य प्राणैः प्राणेभ्योऽपि प्रियतरः, तस्य चापि तथा प्रियतर इत्यर्थः ॥ ३३ ॥ स

ते यदा ज्ञानसम्पन्नास्मर्वे समुद्दिता गुणेः ।

ह्रीमन्तः कीर्तिमन्तश्च सर्वज्ञा दीर्घदर्शिनः ॥ ३५ ॥

तेषामेवंप्रभावानां सर्वेषां दीमतेजसाम् ।

पिता दशरथो हृष्टो ब्रह्मा लोकाधिपो यथा ॥ ३६ ॥

ते चापि मनुजव्याघ्रा वैदिकाध्ययने रताः ।

पितृशुश्रूषणरता धनुर्वेदे च निष्ठिताः ॥ ३७ ॥

अथ राजा दशरथस्तेषां दारक्रियां प्रति ।

चिन्तयामास धर्मात्मा सोपाध्यायः सवान्धवः ॥ ३८ ॥

तस्य चिन्तयमानस्य मन्त्रिमध्ये महात्मनः ।

अभ्यागच्छन्महातेजा विश्वामित्रो महामुनिः ॥ ३९ ॥

मनोरथपरिपूरणमेतदवतारस्य प्रथमप्रयोजनम् । तन्निर्वृत्तिमाह—स चतुर्भिरति ।
देवैश्चतुर्भिर्दिकपालैः ॥ ३४ ॥ पूर्वं लाभकृतप्रीतिरुक्ता । अथ तेषां ज्ञानादि
सम्पत्तिकृतप्रीतिविशेषमाह—त इति, श्लोकद्वयमेकान्वयम् । यदा यस्मिन्
वयसि ज्ञानं शास्त्रज्ञानम् । ह्रीमन्तः प्रमादात्प्राप्ताकृत्यचिन्तासु लज्जावन्तः ।
कीर्तिमन्तः ज्ञानकृतप्रथावन्तः । सर्वज्ञाः सकललौकिकप्रज्ञावन्तः दीर्घदर्शिनः
नित्यभाविज्ञानवन्तः आसन्निति शेषः । तदा तेषां पिता हृष्टो बभूव ॥ ३५ ॥ ३६ ॥
पितृप्रीतिं दृष्ट्वा पुनरपि विद्यारतास्तं आसन्नित्याह—ते चापीति । ते चापि
पित्रुपलालिता अपि वैदिकानां वेदसम्बन्धिनां स्मृतीतिहासपुराणन्यायादी
नामध्ययने रता निरताः ॥ ३७ ॥ अथैषां समावर्तनोचितकालप्राप्तिं दर्शयति—
अथेति । दारविषयिणी क्रिया दारक्रिया, विवाह इत्यर्थः । चिन्तयामास
तुल्यशीलवयोवृत्ताभिजनलक्षणकन्यान्वेषणं कृतवान् । अयमर्थो धर्मात्मैत्यने
नावगम्यते ॥ ३८ ॥ इयता प्रबन्धेन भगवदवतारां दर्शितः । अथ भगवदव
तारप्रयोजनानि साधुपरित्राणदुष्कृद्दिनाशनधर्मस्थापनानि दर्शयत्याशास्त्र
समाप्तेः । तत्र साधुपरित्राणं प्रधानम्, कर्षकस्य सस्यवृद्धिरिव । दुष्कृद्दिनाश
स्त्वानुषङ्गिकः, सस्यप्रतिबन्धकतृणोन्मूलनवत् । अतो दुष्कृद्दिनाशनान्तरी
यकं साधुपरित्राणं वक्तुमुपक्रमते विश्वामित्रवृत्तान्तेन, अर्थाद्धर्मसंस्थापनमपि
चतुर्भिरिति । देवैः दिकपालकैः ॥ ३४—३७ ॥ अथ राजेति । सोपाध्यायः सपुरोहितः ॥ ३८ ॥

स राज्ञो दर्शनाकांक्षी द्वाराध्यक्षानुवाच ह । शीघ्र
 माख्यात मां प्राप्तं कौशिकं गाधिनन्दनम् ॥ ४० ॥ तच्छ्रुत्वा
 वचनं तस्य राज्ञो वेश्म प्रदुद्रुवुः । सम्भ्रान्तमनसः सर्वे
 तेन वाक्येन चोदिताः ॥ ४१ ॥ ते गत्वा राजभवनं
 विश्वामित्रमृषिं तदा । प्राप्तमावेदयामासुर्नृपायैक्ष्वाकवे
 तदा ॥ ४२ ॥ तेषां तद्वचनं श्रुत्वा सपुरोधाः समाहितः ।
 प्रत्युज्जगाम तं हृष्टो ब्रह्माणमिव वासवः ॥ ४३ ॥ तं
 दृष्ट्वा ज्वलितं दीप्त्या तापसं संशितव्रतम् । प्रहृष्टवदनो
 राजा ततोऽर्घ्यमुपहारयत् ॥ ४४ ॥ स राज्ञः प्रतिगृह्यार्घ्यं
 शास्त्रदृष्टेन कर्मणा । कुशलं चाव्ययं चैव पर्यपृच्छन्नरा
 धिपम् ॥ ४५ ॥ पुरे कोशे जनपदे बान्धवेषु सुहृत्सु च ।
 कुशलं कौशिको राज्ञः पर्यपृच्छत्सुधार्मिकः ॥ ४६ ॥

सिध्यतीति बोध्यम् । तस्येति । चिन्तयमानस्य चिन्तयमाने । स्वयं तत्कार्यं
 समर्थोऽपि रामवैभवप्रकटनाय तदागमनमिति सूचयति महातेजा इति ॥ ३९ ॥
 स इति । कौशिकं कुशिकगोत्रजम् ॥ ४० ॥ तदिति । तेन वाक्येन चोदिता
 स्तच्छ्रुत्वा वेश्म प्रति प्रदुद्रुवुः ॥ ४१ ॥ त इति । ऐक्ष्वाकवे इक्ष्वाकु
 वंश्याय । क्रियाग्रहणं कर्तव्यम् इति संप्रदानत्वम्, अभ्यागतविलम्बास
 हिष्णव इति भावः ॥ ४२ ॥ तेषामिति । सपुरोधाः पुरोहितसहितः । ब्रह्माणं
 चतुर्मुखम् ॥ ४३ ॥ तमिति । ज्वलितम् । अकर्मकत्वात् “ गत्यर्थकर्मक-”
 इति कर्तरि क्तः । संशितव्रतं तीक्ष्णनियमम् । अर्घ्यं पूजार्थोदकम् । उपहा
 रयत्, वसिष्ठेनेति शेषः । अडभाव आर्षः ॥ ४४ ॥ स इति । शास्त्रदृष्टेन कर्मणा,
 समर्पितमिति शेषः । कुशलम् अपूर्वार्थप्राप्तिम्, अव्ययं तस्याक्षयम् ॥ ४५ ॥ पुर

तस्य चिन्तयमानस्येति भावलक्षणे षष्ठी । महातेजाः महाप्रभावः ॥ ३९-४२ ॥ तेषां
 मिति । समाहितः एकाग्रः ॥ ४३ ॥ तमिति । संशितव्रतम्-तीक्ष्णनियमम् अर्घ्यमुप
 हारयत् । वसिष्ठेनेति शेषः ॥ ४४ ॥ स इति । अव्ययं राज्याङ्गेषु क्षेमम् ॥ ४५ ॥ ४६ ॥

अपि ते सत्रताः सर्वे सामन्ता रिपवा जिताः । देवं च
 मानुषं चापि कर्म ते साध्वनुष्ठितम् ॥ ४७ ॥ वसिष्ठं च
 समागम्य कुशलं मुनिपुङ्गवः । ऋषींश्चान्यान् यथान्यायं
 महाभागानुवाच ह ॥ ४८ ॥ ते सर्वे हृष्टमनसस्तस्य
 राज्ञो निवेशनम् । विविशुः पूजितास्तत्र निषेदुश्च यथा
 हतः ॥ ४९ ॥ अथ हृष्टमना राजा विश्वामित्रं महामुनिम् ।
 उवाच परमोदारो हृष्टस्तमभिपूजयन् ॥ ५० ॥ यथा
 ऽमृतस्य सम्प्राप्तिर्यथा वर्षमनूदके । यथा सदृशदारेषु
 पुत्रजन्माप्रजस्य च ॥ ५१ ॥ प्रणष्टस्य यथा लाभो यथा
 हर्षो महोदये । तथैवागमनं मन्ये स्वागतं ते महामुने
 ॥ ५२ ॥ कं च ते परमं कामं करोमि किमु हर्षितः ।
 पात्रभूतोऽसि मे ब्रह्मन् दिष्ट्या प्राप्तोऽसि धार्मिक ॥ ५३ ॥

इति । कुशलम् अनुपद्वयम् ॥ ४६ ॥ अपीति । देवं यज्ञादिकम्, मानुषम्
 अतिथिसत्कारादिकम् ॥ ४७ ॥ वसिष्ठं चेति । समागम्य समीपं गत्वा । ऋषीन्
 वामदेवादीन् । यथान्यायं यथाक्रमम् ॥ ४८ ॥ त इति । निवेशनं सभाम् ।
 पूजिताः विश्वामित्रेणेति शेषः । यथार्हतः यथान्यायम् । प्रथमार्थे तसिः ॥ ४९ ॥
 अथेति । हृष्टः पुलकितः । “हृषेलोमसु” इतीडभावः । परमोदारः परमदाता ।
 अभिपूजयन् स्तुवन् ॥ ५० ॥ यथेत्यादिश्लोकद्वयमेकान्वयम् । अमृतस्य
 सुधायाः । अनूदके अनुदके “अन्येषामपि दृश्यते” इति दीर्घः । अप्रजस्य
 अपुत्रस्य । प्रणष्टस्य निध्यादेः । महः पुत्रविवाहाद्युत्सवः । “मह उद्धव
 उत्सवः” इत्यमरः । तस्योदये । स्वागतम् अचिन्तितोपनतम्, तं आगमनं
 तथा मन्ये ॥ ५१ ॥ ५२ ॥ कं चेति । कामम् अभीष्टम् । किमु केन प्रका

अपि ते सत्रता इति । अपिः प्रश्ने । देवं च मानुषं च कर्म-दैवं कर्म होमदेवतार्च
 नादिकम्, मानुषं कर्म सामदानभेदादिकम् गजबन्धनादिकं च ॥ ४७ ॥ वसिष्ठं चेति ।
 ऋषीन् वामदेवादीन् । यथान्यायं यथार्हम् ॥ ४८ ॥ ४९ ॥ अथेति । हृष्टः पुलकितः
 प्रणष्टस्य, वस्तुन इति शेषः ॥ ५० ॥ ५१ ॥ स्वागतं त इति मित्रं वाक्यम् । कं च
 ते परमं कामं करोमि किमु हर्षितः, कं परमं कामं किमु केन प्रकारेण करोमीत्यर्थः ।

अद्य मे सफलं जन्म जीवितं च सुजीवितम् ॥ ५४ ॥

पूर्वं राजर्षिशब्देन तपसा द्योतितप्रभः ।

ब्रह्मर्षित्वमनुप्राप्तः पूज्योऽसि बहुधा मया ॥ ५५ ॥

तदद्भुतमिदं ब्रह्मन् पवित्रं परमं मम ।

शुभक्षेत्रगतश्चाहं तव सन्दर्शनात्प्रभो ॥ ५६ ॥

ब्रूहि यत्प्रार्थितं तुभ्यं कार्यमागमनं प्रति ।

इच्छाम्यनुगृहीतोऽहं त्वदर्थपरिवृद्धये ॥ ५७ ॥

कार्यस्य न विमर्शं च गन्तुमर्हसि कौशिक ।

कर्ता चाहमशेषेण दैवतं हि भवान् मम ॥ ५८ ॥

मम चायमनुप्राप्तो महानभ्युदयो द्विज ।

तवागमनजः कृत्स्नो धर्मश्चानुत्तमो मम ॥ ५९ ॥

रेण, करोमि करवाणि । पात्रभूतः दानयोग्यः । दिष्ट्या शुभादृष्टवशेन । दिष्ट्येत्यानन्दद्योतकमव्ययमित्यप्याहुः ॥ ५३ ॥ अद्येत्यर्द्धमेकम् ॥ ५४ ॥ पूर्वमिति । राजर्षिशब्देनोपलक्षितः राजर्षिशब्दवाच्य इत्यर्थः । अनु पश्चात् तपसा द्योतितप्रभः सन् ब्रह्मर्षित्वं प्राप्तोऽसि । अतः बहुधा राजर्षित्वेन ब्रह्मर्षित्वेन च पूज्योऽसि ॥ ५५ ॥ तदिति । हे ब्रह्मन् ! तदिदमागमनं मम परमं पवित्रं परममद्भुतं च । हे प्रभो ! तव सन्दर्शनादहं शुभक्षेत्रगतः पुण्यक्षेत्रगतः, त्वदर्शनादिदं मत्क्षेत्रं तीर्थभूतं जातमित्यर्थः ॥ ५६ ॥ ब्रूहीति । तुभ्यमिति तृतीयार्थे चतुर्थी । आगमनं प्रति त्वया यत्कार्यं यत्फलं प्रार्थितं तद्ब्रूहि । अहं त्वयानुगृहीतः सन् त्वदर्थपरिवृद्धये इच्छामि, त्वदर्थपरिवृद्धिं कर्तुमिच्छामीत्यर्थः । “रुच्यर्थानां प्रीयमाणः” इति चतुर्थी ॥ ५७ ॥ कार्यस्य विमर्शं कार्यविषयं

दिष्ट्येत्यव्ययमानन्दद्योतकम् ॥ ५३-५४ ॥ पूर्वमिति । राजर्षिशब्देन सहितः ॥ ५५ ॥ तदद्भुतमिति । तदिदं तव सन्दर्शनम् अद्भुतमचिन्तितोपमानत्वादाश्चर्यावहम् । पवित्रं शुद्धिकरम् । शुभक्षेत्रगतः पुण्यक्षेत्रगतः । इदं स्थलं त्वदर्शनात्पवित्रं जातमित्यर्थः ॥ ५६ ॥ ब्रूहीति । आगमनं प्रति कार्यं फलभूतं यत्प्रार्थितं तद्ब्रूहि । त्वदर्थपरिवृद्धये त्वत्प्रयोजननिष्पादनाय ॥ ५७ ॥ कार्यस्येति । विमर्शम् उरुलाघवचिन्तां

इति हृदयसुखं निशम्य वाक्यं श्रुतिसुखमात्मवता विनी-
तमुक्तम् । प्रथितगुणयशा गुणैर्विशिष्टः परमऋषिः परमं
जगाम हर्षम् ॥ ६० ॥

इत्यार्षे श्रीरामायणे वाल्मीकीये आदिकाव्ये
बालकाण्डे अष्टादशः सर्गः ॥ १८ ॥

एकादविंशः सर्गः ॥ १९ ॥

तच्छ्रुत्वा राजसिंहस्य वाक्यमद्भुतविस्तरम् ।
हृष्टरोमा महातेजा विश्वामित्रोऽभ्यभाषत ॥ १ ॥
सदृशं राजशार्दूल तवैतद्भुवि नान्यथा ।
महाकुलप्रसूतस्य वसिष्ठव्यपदेशिनः ॥ २ ॥

संशयम् ॥ ५८ ॥ ममंति । अयं त्वदागमनरूपः ॥ ५९ ॥ इतीति । हृदय
सुखम् अर्थसौष्टवाद्भुदयसुखकरम् । श्रुतिसुखं शब्दमार्दवाच्छ्रुतिसुखम् ।
आत्मवता बुद्धिमता विनीतं विनयवद्यथा भवति तथा उक्तं वाक्यं निशम्य,
प्रथितगुणयशाः पृथुतरगुणविषयकीर्तिः, न केवलं कीर्तिमात्रं गुणैर्विशिष्टः ।
परमऋषिरित्यत्र “ऋत्यकः” इति प्रकृतिभावः । पुष्पिताग्रावृत्तम् ॥ ६० ॥
इति श्रीगोविन्दराजविरचिते श्रीरामायणभूषणे मणिमञ्जीराख्याने बालकाण्ड
व्याख्याने अष्टादशः सर्गः ॥ १८ ॥ अथ विश्वामित्राभ्यर्थनमेकौनविंश-तच्छ्रुत्वं
त्यादि । अद्भुतस्य विस्तरं यस्मिन् तदद्भुतविस्तरम् । हृष्टरोमा पुलकित
रोमा ॥ १ ॥ सदृशमिति । नान्यथा न मिथ्योच्यत इत्यर्थः । वसिष्ठेन
व्यपदेशः कीर्तिः उपदेशो वा । तृतीयेति योगविभागात् समासः । सोऽस्या

कुर्याद्वा नवेति विचारं वा ॥ ५८ ॥ ५९ ॥ इति हृदयेति । प्रथितगुणयशाः प्रसिद्धेन
गुणेन प्राप्तं यशो यस्य स तथोक्तः । प्रथितगुणशब्देन त्रिशङ्कुस्वर्गारोहणनूतन
स्वर्गसृष्ट्यादिहेतुभूतो ब्रह्मर्षित्वप्राप्त्यनुगुणोदिकचतुष्टयनिर्वर्तितचिरकालसम्पादित
तपःशक्तिविशेष उच्यते । गुणैर्विशिष्टः शमदमाद्यात्मगुणैर्विशिष्टः ॥ ६० ॥ इति
श्रीमहेश्वरतीर्थविरचितायां श्रीरामायणतत्त्वदीपिकाख्यायां बालकाण्डव्याख्यायां
अष्टादशः सर्गः ॥ १८ ॥ तच्छ्रुत्वेति । अद्भुतविस्तरम् अद्भुतप्रपञ्चम् ॥ १ ॥
सदृशमिति । एतत्तवैव सदृशम् । नान्यतः नान्यस्येत्यर्थः । तत्र हेतुगर्भं विशेषणम्

यत्तु मे हृद्गतं वाक्यं तस्य कार्यस्य निश्चयम् । कुरुष्व
 राजशार्दूल भव सत्यप्रतिश्रवः ॥ ३ ॥ अहं नियम
 मातिष्ठे सिद्धयर्थं पुरुषर्षभ । तस्य विघ्नकरौ द्वौ तु राक्षसौ
 कामरूपिणौ ॥ ४ ॥ व्रते मे बहुशस्त्रीर्णसमाप्त्या राक्षसा
 विमौ । मारीचश्च सुबाहुश्च वीर्यवन्तौ सुशिक्षितौ । समांस
 रुधिरौघेण वेदिं तामभ्यवर्षताम् ॥ ५ ॥ अवधूते तथाभूते
 तस्मिन्नियमनिश्चये । कृतश्रमो निरुत्साहस्तस्माद्
 देशादपाक्रमे ॥ ६ ॥ न च मे क्रोधमुत्सृष्टं बुद्धिर्भवति
 पार्थिव । तथाभूता हि सा चर्या न शापस्तत्र मुच्यते ॥ ७ ॥
 स्वपुत्रं राजशार्दूल रामं सत्यपराक्रमम् । काकपक्षधरं शूरं
 ज्येष्ठं मे दातुमर्हसि ॥ ८ ॥ शक्तो ह्येष मया गुप्तो दिव्येन
 स्वेन तेजसा । राक्षसा ये विकर्तारस्तेषामपि विनाशने ॥ ९ ॥

स्तीति तथा ॥ २ ॥ यत्त्विति । मे हृद्गतं यत्कार्यं वाक्यं वक्तव्यं तस्य निश्चयं
 करणाध्यवसायम् कुरुष्व, सत्यप्रतिश्रवः सत्यप्रतिज्ञः ॥ ३ ॥ हृद्गतं कार्यमाह—
 अहमित्यादिना । सिद्धयर्थं फलार्थम् । नियमं यज्ञदीक्षाम् । आतिष्ठे आस्थि
 तोऽस्मि । तस्य नियमस्य । विघ्नकरौ कामरूपिणौ द्वौ राक्षसौ, स्त इति
 शेषः ॥ ४ ॥ व्रत इति । व्रते दीक्षारूपे । चीर्णे अनुष्ठिते । विघ्नकरणप्रकारमाह
 मारीच इति । समांसरुधिरौघेण मांसयुक्तरक्तप्रवाहेण । तां वेदिं यज्ञवेदिम् ।
 अभ्यवर्षताम् अभ्यषिञ्चताम् ॥ ५ ॥ अवधूत इति । तथाभूते बहुशस्त्रीर्णे ।
 नियमनिश्चये व्रतसङ्कल्पे । अवधूते विघ्निते । अपाक्रमे आगतोऽस्मि ॥ ६ ॥
 तर्हि कुतो न तौ शतौ ? तत्राह—न चेति । तत्र हेतुमाह तथेति । सा चर्या यज्ञा
 चारः । तथाभूता हि शापानर्हकाला हि । अतः तत्र मारीचसुबाह्वोः शापो न
 मुच्यते ॥ ७ ॥ तत्र मया किं कर्तव्यं तत्राह—स्वपुत्रमिति । काकपक्षः बालस्य
 शिखा, काकपक्षधरमपीत्यर्थः ॥ ८ ॥ बालोऽयं कथं तौ नाशयिष्यति ?

महावंशेत्यादि । वसिष्ठोपदेशिनः वसिष्ठोपदेशवतः ॥ २ ॥ यदिति । कार्यस्य
 कर्तव्यस्य । निश्चयमङ्गीकारम् ॥ ३ ॥ अहमिति । आतिष्ठे आचरिष्ये ॥ ४ ॥ ५ ॥
 अवधूत इति । नियमनिश्चये व्रतसङ्कल्पे । अपाक्रमे निर्गतोऽस्मि ॥ ६-८ ॥ शक्त

श्रेयश्चास्मै प्रदास्यामि बहुरूपं न संशयः ।

त्रयाणामपि लोकानां येन ख्यातिं गमिष्यति ॥ १० ॥

न च तौ राममासाद्य शक्तौ स्थातुं कथञ्चन ।

न च तौ राघवादन्यो हन्तुमुत्सहते पुमान् ॥ ११ ॥

वीर्योत्सिक्तौ हि तौ पापौ कालपाशवशं गतौ ।

रामस्य राजशादूल न पर्याप्तौ महात्मनः ॥ १२ ॥

न च पुत्रकृतस्नेहं कर्तुमर्हसि पार्थिव ।

अहं ते प्रतिजानामि हतौ तौ विद्धि राक्षसौ ॥ १३ ॥

अहं वेद्मि महात्मानं रामं सत्यपराक्रमम् ।

वसिष्ठोऽपि महातेजा ये चेमे तपसि स्थिताः ॥ १४ ॥

तत्राह शक्त इति । मया कर्त्रा तेजसा करणेन । विकर्तारः विघ्नकर्तारः, तेषाम् । न केवलं तयोरिति भावः ॥ ९ ॥ श्रेयश्चेति । बहुरूपं बहुविधम् । कीदृक् श्रेयस्तत्राह-त्रयाणामिति । लोकानां मध्ये ख्यातिं-विश्वामित्राध्वरत्राता अहं ल्याशापमोक्षदः हरधनुर्भञ्जक इत्येवंरूपां कीर्तिम् ॥ १० ॥ कथं बालस्तन्निरसने प्रभविष्यति ? तत्राह-न चेति । अहमेव तदर्थं यास्यामीत्यत्राह न च ताविति ॥ ११ ॥ तथापि महावीर्यौ तौ कथं जेतुं शक्यावित्याशङ्क्य पापवशेनासन्नकालौ न रामस्य पर्याप्तावित्याह-वीर्येति । उत्सिक्तौ गर्वितौ । कालः यमः स एव पाशः तद्वशंगतौ ॥ १२ ॥ न चेति । पुत्रकृतं पुत्रत्वकृतम् । हताविति भूतप्रत्ययेन वधस्य सुकरत्वं सूचितम् ॥ १३ ॥ रामस्य परब्रह्मत्वं सूचयन्नाह-अहमिति । अहं बहुगुरुपासनेन लब्धज्ञानः । यद्वा योगबलसाक्षात्कृतपरावरतत्त्वयाथात्म्यः । भवांस्तु केवलकर्मठः । अहं जटावलकलधारी, त्वं तु क्रोधभराक्रान्तः । अहं सात्त्विकप्रकृतिः, त्वं तु राजसः । अहं 'गर्भ' इति । विकर्तारः विघ्नकर्तारः । तेषामपि न द्वयोरेवेति भावः । दिव्यं तेजो वैष्णवम्, तेन । युक्त इति शेषः ॥ ९ ॥ श्रेय इति । बहुरूपं बहुप्रकारम् । लोकानां लोकेषु । येन महत्तास्त्रादिना ॥ १० ॥ आसाद्य । युद्धे इति शेषः ॥ ११ ॥ वीर्योत्सिक्तौ हतौ ॥ १२ ॥ नेति । पुत्रकृतं स्नेहं पुत्रत्वेन कृतं स्नेहं कर्तुं नार्हसि, किन्तु परावरवस्तुत्वेन कर्तुमर्हसि । हतौ विद्धीति भूतप्रत्ययेन वधस्य सुकरत्वं सूचितम् ॥ १३ ॥ अहं वेद्मीत्यादिना परत्वमेव विशदयति-महात्मानं परमात्मानम् ॥ १४ ॥ १५ ॥

भूतास्तपोधनाः' इत्युक्तरीत्या रामस्य गर्भभूतः, त्वं तु रामे गर्भत्वाभिमानि । योगक्रमज्ञानवानहम्, त्वं तु भोगक्रमज्ञः । अहं मोक्षकामेष्टिकृत्, त्वं तु पुत्रकामेष्टिकृत् । अहं धर्ममोक्षपरः, त्वं तु अर्थकामपरः । एतत्सर्वं प्रसिद्धपरामर्शना अहमित्यनेन सर्वनामशब्देनोच्यते । ननु “ सो अङ्ग वेद यदि वा न किलेति वेदस्सन्देग्ध्यनर्घविदमात्मनि रङ्गनाथम् । ” “ विधिशिवसनकाद्यैर्ध्यातुमत्यन्त दूरम् ” इत्युक्तरीत्या अपरिच्छिन्नं वस्तु कथं त्वया ज्ञातमित्यत्राह महात्मानम्, अपरिच्छिन्नमहिमतया वेद्मीत्यर्थः । तथा च श्रुतिः “ वेदाहमेतं पुरुषं महान्तम् ” इति श्रुतौ एतमिति सौलभ्यमुच्यते । पुरुषमिति पराक्रमः, तदुभयमप्याह रामं सत्यपराक्रममिति । परत्वसौलभ्ये हि राज्ञश्छत्रचामरवदसाधारणे । यद्वा “ तेजसां हि न वयः समीक्ष्यते ” इति बाल्येऽपि निरवधिकवैभवम् । यद्वा महात्मानं “ सत्यस्य सत्यम् ” इति वदात्मनो जीवस्याप्यात्मानम् “ य आत्मनि तिष्ठन् ” इत्यादिश्रुतेः । यद्वा आत्मा देहः “ आत्मा जीवे धृतौ देहे ” इत्यमरः । अप्राकृतदिव्यमङ्गलविग्रहमित्यर्थः । “ न तस्य प्राकृता मूर्तिः ” इति स्मृतेः । यद्वा महात्मानं महास्वभावम् “ अभयं सर्वभूतेभ्यो ददाम्येतद्गतं मम ” इति वक्ष्यमाणत्वात् । यद्वा रामं महात्मानम् अवतारकृत महास्वभावयुक्तम् “ स उ श्रेयान् भवति जायमानः ” इति श्रुतेः । सत्यपराक्रमं सदैकरूपपराक्रमम् “ नाविजित्य निवर्तते ” इति वक्ष्यते । यद्वा सत्यपराक्रमं परमार्थपराक्रमम् । यद्वा सत्यात्परानाक्रमतीति तथा “ गच्छानुजानामि ” इति बहुवारं प्रकृतिसम्बन्धकृतप्रातिकूल्यनिवर्तने यत्नं कृत्वा तथाप्यननुकूलत्वे तान् हन्तीत्यर्थः । यद्वा अयत्नकालेपि शत्रुभयङ्करः “ सुखमुत्तः परन्तपः ” इति वक्ष्यति । संस्थानविशेषौज्ज्वल्यदर्शनेन शत्रुहृदयविदारक इति भावः । नाहं कार्यवशेन वदामीत्याह वसिष्ठोपीति । आप्ततमो हि भवतः कुलाचार्यो वसिष्ठः । अपिशब्दो विरोधे, अस्मद्गिरोध्यपीत्यर्थः । यद्वा समुच्चये । महातेजाः सरस्वती वल्लभपुत्रः योगसिद्धज्ञानः । यद्वा यद्वाक्येनाहं ब्रह्मऋषिरभवं सोपीत्यर्थः । यद्वा “ सत्यं वद धर्मं चर ” इति तव उपदिश्य स्वयमनुष्ठाता । ननु “ यद्वाह्मणश्चाब्राह्मणश्च प्रश्नमेयातां ब्राह्मणायाधिब्रूयात् ” इति तव मम च विवादे अस्य त्वयि पक्षपातः स्यादित्याह ये चेति । राजद्वारसम्बन्धरहिततया पक्षपातशून्याः “ तस्य धीराः परिजानन्ति योनिम् ” इति अवताररहस्यवेदिनः । ये चेमे

यदि ते धर्मलाभं च यज्ञश्च परमं भुवि । स्थितमिच्छसि
 राजेन्द्र रामं मे दातुमर्हसि ॥ १५ ॥ यदि ह्यनुज्ञां काकुत्स्थ
 ददते तव मन्त्रिणः । वसिष्ठप्रमुखाः सर्वे राघवं मे
 विसर्जय ॥ १६ ॥ अभिप्रेतममं सक्तमात्मजं दातुमर्हसि ।
 दशरात्रं हि यज्ञस्य गमं राजीवलोचनम् ॥ १७ ॥ नात्येति
 कालो यज्ञस्य यथाऽयं मम राघव । तथा कुरुष्व भद्रं ते
 मा च शोकं मनः कृथाः ॥ १८ ॥ इत्येवमुक्त्वा धर्मात्मा
 धर्मार्थसहितं वचः । विरराम महातेजा विश्वामित्रो महा
 मुनिः ॥ १९ ॥ स तन्निशम्य राजेन्द्रो विश्वामित्रवचः
 शुभम् । शोकमभ्यगमत्तीव्रं व्यषीदत भयान्वितः ॥ २० ॥

‘पुलस्त्योऽगस्त्यः’ इति प्रसिद्धाचार्यपदनिर्वाहकाः । यद्वा ‘गर्भस्थऋषिर्वाग्देवः
 प्रतिपेदे’ ‘सप्तकल्पस्थितो मुनिः’ इत्यादिनोत्तरात्तरं ब्रह्मविदग्रसरा वामदेवमार्क
 ण्डेयादयः तिष्ठन्त्येते तव प्रियकराः । केवलपरमेकान्तिनां विजानन्तीत्याह
 तपसि स्थिताः । कायिकव्यापारादीन् विना सदा तपसि स्थिताः । तानेकैकशां
 रहसि पृष्ट्वा तैरनुमतं चेत् रामं मे देहीति भावः । तपसि स्थिताः कायकुंशसहाः ।
 यद्वा ज्ञानयोगनिष्ठाः “ तप आलोचने ” । “ तस्माद्व्यासमेपां तपसामति
 रिक्तमाहुः ” इत्युक्तन्यासनिष्ठा वा ॥ १४ ॥ यदीति । धर्मलाभं धर्मवृद्धिम् ।
 स्थितं स्थिरम् ॥ १५ ॥ यदि हीति । विसर्जय प्रेषय ॥ १६ ॥ अभिप्रेतमिति ।
 अभिप्रेतं अभीष्टम् आत्मजम्, यज्ञस्य यज्ञाय । दशरात्रं देहि असंसक्तं अविल-
 म्बितमिति क्रियाविशेषणम् ॥ १७ ॥ नात्येतीति । ममायं यज्ञस्य कालो
 यथा नात्येति तथा कुरुष्वेत्यन्वयः ॥ १८ ॥ इतीति । धर्मार्थसहितं धर्मार्थ
 परम् ॥ १९ ॥ स इति । शोकं दुःखं व्यषीदत दुःखितांभूत्, विषण्णमुखोभूदि-
 यदीति । यदि ददते ददीरत् ॥ १६ ॥ अभिप्रेतमिति । यज्ञस्य दशरात्रं दशदिनान्येव,
 अतः अभिप्रेतम् अभिमतम् आत्मन इष्टं रामसंसक्तमविचारं यथातथा ॥ १७ ॥ नात्येति ।

१ स्थिरमिच्छसि । २ ततो रामं विसर्जय । ३ विश्वामित्रमुखोद्गतम् । ४ शोकं महाविष्टश्चाल च
 सुमोह च । लब्धसंज्ञस्ततोत्थाय व्यषीदत भयान्वितः ॥ इति च पाठान्तरम् ।

इति हृदयमनोविदारणं मुनिवचनं तदतीव शुश्रुवान् ।
 नरपतिरभवन्महांस्तदा व्यथितमनाः प्रचचाल चासनात् २१
 इत्यार्षे श्रीरामायणे वाल्मीकीये आदिकाव्ये
 बालकाण्डे एकोनविंशः सर्गः ॥ १९ ॥

विंशः सर्गः ॥ २० ॥

तच्छ्रुत्वा राजशार्दूलो विश्वामित्रस्य भाषितम् ।
 मुहूर्तमिव निःसंज्ञः संज्ञावानिदमब्रवीत् ॥ १ ॥
 ऊनषोडशवर्षो मे रामो राजीवलोचनः ।

न युद्धयोग्यतामस्य पश्यामि सह राक्षसैः ॥ २ ॥

त्यर्थः ॥ २० ॥ इतीति । हृदयं मनोधिष्ठानम् । अतीव अत्यर्थं व्यथितमनाः ।
 महान्-कुलेन महान् । विचचाल मुमुच्छैत्यर्थः । महदिति पाठे-महदत्यर्थं
 व्यथितमनाः अतीव विदारणमिति सम्बन्धः । वृत्तमुपजातिभेदः ॥ २१ ॥
 इति श्रीगोविन्दराजविरचिते श्रीरामायणभूषणे मणिमञ्जीराख्याने बालकाण्ड
 व्याख्याने एकोनविंशः सर्गः ॥ १९ ॥ कौशिकवचनश्रवणाद्दशरथविषादो
 विंशे-तच्छ्रुत्वेत्यादि । निःसंज्ञ इव चेतनारहित इव, मूर्च्छित इत्यर्थः ॥ १ ॥
 “ यज्ञविघ्नकरं हन्याम् ” इत्युक्तरात्या निजयज्ञविघ्ननिवर्तकोऽयं भविष्यतीति
 मत्वा आगत्य प्रार्थयमाने विश्वामित्रे वत्सलो दशरथः प्रेमान्धतया कलुषित
 हृदयः अहं वेद्मीति तदुक्तमपि मनस्यकुर्वन् रामस्य बाल्यमेव पुरस्कुर्वन्नाह-
 ऊनेति । ऊनाः असम्पूर्णाः षोडशवर्षा यस्य स तथोक्तः, द्वादशवर्ष इति
 यावत् । “ बालो द्वादशवर्षोऽयमकृतास्त्रश्च राघवः ” इति विशिष्यवक्ष्यमाण
 नात्येति नातिक्रमिष्यति ॥ १८-२० ॥ इतीति । हृदयमनोविदारणं हृदयं मनसोऽ-
 धिष्ठानम् । अतीवेत्येतद् हृदयमनोविदारणमित्यनेन सम्बध्यते । महदत्यर्थं व्यथितमना
 इति सम्बन्धः ॥ २१ ॥ इति श्रीमहेश्वरतीर्थे श्रीरामायणतत्त्व० बालकाण्डव्याख्यायां
 एकोनविंशः सर्गः ॥ १९ ॥ तच्छ्रुत्वेति । निःसंज्ञ इव निष्प्राण इव ॥ १ ॥ ऊनषोडश
 वर्ष इति । ऊनषोडशशब्दस्य द्वादशाब्दे पर्यवसानम् । तत्कथम् ? कौशिकयागसं-
 क्षणार्थमागत्य रामवयोविशेषमुद्दिश्य “ बालो द्वादशवर्षोऽयमकृतास्त्रश्च राघवः ”

त्वात् । परिपूर्णषोडशवर्षो हि युद्धक्षमा भवति । द्वादशवर्षो बालः कथं युद्धाय प्रभवतीति भावः । एवं वयःस्वरूपं विचार्यमाणं नाम्य युद्धयोग्यतन्त्युक्तम् । राक्षसैस्तु सुतरां नन्त्याह—राजीवलाञ्छन इति । पद्मस्तुल्यनयनः, पद्मं हि रात्रौ मुकुलीभवति तत्तुल्यतोक्तौ रात्रौ निद्रालसो रामो रात्रिचरैः कथं योद्धुं शक्नोतीति भावः । मे रामः सदा मदुत्सङ्गपरिवर्तितया मद्विरहासहिष्णुरित्यर्थः । यद्वा पुत्रालाभेन पष्टिवर्षसहस्राणि लालप्यमानस्यातिक्लेशनोत्पन्नः । रामः “ रामो रतिकरः पितुः ” इति रतिकरः सर्वस्वभूतः । अस्य—काकपक्षधरत्वादिवपयुतां विद्याभ्यासादपि क्रीडनकस्वीकारकुतूहलीति हस्तेन निर्दिशति । युद्धयोग्यतां न पश्यामि, किंतु क्रीडनकस्वीकारयोग्यतामेव पश्यामीत्यर्थः । युद्धयोग्यतां राक्षसशब्दश्रवणमात्रेणैव विभ्यतां कथं युद्धयोग्यता । सहाराक्षसैः मनुष्येणापि युद्धव्यापारमजानतः कथं राक्षसैः युद्धम् । एकेनापि राक्षसेन न योग्यता कुता बहुभिः । अत्र शङ्क्यते—अत्र दशरथेन पित्रा ऊनषोडशवर्ष इत्युक्तम् । ऊनत्वं च मांसन मासत्रयेण पण्मासैर्वा स्यात्, न त्वेकवर्षद्विवर्षादिभिः । तस्मिन्नेव वर्षे सीताविवाहः । तदनु द्वादशवर्षाण्ययोध्यावासः । “ समा द्वादश तत्राहं राघवस्य निवेशने । भुञ्जानामानुषान् भोगान् सर्वकामसमृद्धिनी ” इति सीतया वक्ष्यमाणत्वात् । तथाच वनप्रवेशकाले रामस्याष्टाविंशतिवर्षाणीति प्रतिभाति । तदनुपपन्नम्—“ मम भर्ता महातेजा वयसा पञ्चविंशकः । अष्टादश हि वर्षाणि मम जन्मनि गण्यते ॥ ” इति सीतावचनात् । कौसल्यया च वनप्रवेशसमये प्रोच्यते “ दश सप्त च वर्षाणि जातस्य तव पुत्रक । आसितानि प्रकांक्षन्त्या मया दुःखपरिक्षयम् ॥ ” इति । तस्मात् अष्टाविंशतेः पञ्चविंशतेः सप्तदशानां च कथमविरोध इति । अत्र केचित्, कौसल्यावाक्यं जातस्येति द्वितीयं जन्मोच्यते—क्षत्रियस्यापि द्विजत्वात् । द्वितीयं जन्म च उपनयनम्, तच्च वृद्धेन दशरथेन काम्यपक्षमाश्रित्य गर्भाष्टमे एव कृतम् । तथा च द्वितीयजन्मापेक्षया सप्तदशत्वम् । उपनयनात्पूर्वं सप्तवर्षाणीति “ वयसा पञ्चविंशकः ” इति सीतावचनमप्युपपन्नम् । “ ऊनषोडशवर्षः ” इत्यत्र पादोनत्वम्, द्वादशवर्ष इत्यन्यत्रोक्तत्वात् । अतः सर्वथा वनप्रवेशकाले पञ्चविंशतिवर्ष एव राम इत्याहुः । अन्ये बहुक्लेशं सहमाना एवं व्याचख्युः—अष्टाविंशतिवर्ष एव वनप्रवेशे रामः।ऊनषोडशवर्ष इति यत्कि-

इयमक्षौहिणी पूर्णा यस्याहं पतिरीश्वरः ।

अनया संवृतो गत्वा योद्धाऽहं तैर्निशाचरैः ॥ ३ ॥

अस्मिन्मासोनषोडशवर्षवयस्क इत्यर्थः । “ बालो ह्यकृतविद्यश्च न च वेत्ति बलाबलम् ” इति दशरथवचने बाल्ययौवनसन्धौ बाल इति व्यवहर्तुं शक्यत्वात् । “ बाल आषोडशाद्वर्षात्पौगण्डश्चेति कीर्त्यते ” इति वचनात् । “ बालो द्वादशवर्षोऽयमकृतास्त्रश्च राघवः । अजातव्यञ्जनः श्रीमान् पद्मपत्रनिभेक्षणः ॥ ” इति मारीचवचनन्तु युद्धभीरुतया आन्तिकृतम् रावणविभीषिकयोक्तं वा, अतएव स्वयं वायव्यास्त्रभग्नोऽप्यकृतास्त्र इत्याह । अजातव्यञ्जनत्वं च निरुदरा कन्येतिवदल्पश्मश्रुत्वम् । “ एकवस्त्रधरो धन्वी शिखी कनकमालया ” इत्यपि दृढपरिहितोत्तरीयतया सन्नद्धत्वमाह । वयसा पञ्चविंशक इति तु पञ्चविंशतुल्यत्वमाह । इवार्थे कनो विधानात् । तेन नित्ययौवनत्वं ज्ञापयति । देवा हि सदा पञ्चविंशतिवार्षिका इत्युच्यन्ते । कौसल्यावाक्यमपि “ गर्भैकादशेषु राजन्यम् ” इति विहितोपनयनापेक्षया । तस्मान्न किञ्चिदनुपपन्नमिति । वस्तुतो वयसा पञ्चविंशक इति सीतायाः ज्ञापनीतायाः संन्यासिनं प्रति वचनमेव यथार्थम् । दश सप्त च वर्षाणीति कौसल्यावाक्ये तु चकारेण सप्तवर्षाणि समुच्चीयन्ते, तेन जन्मापेक्षयैव पञ्चविंशतित्वसिद्धिः । ननु विवाहानन्तरमेव सम्भोगः श्रूयते “ रामस्तु सीतया सार्द्धं विजहार बहुनृतून् ” इति । स कथं द्वादशवर्षस्य बालस्य सम्भवति? सम्भवत्येव, सौकुमार्यातिशयेन प्रौढशरीरतया । अतएव हि देव्याश्च षड्वर्ष एव यौवनारम्भः । “ अष्टादश हि वर्षाणि मम जन्मनि गण्यते ” इति वनप्रवेशेऽष्टादशत्वम् विवाहकाले सीतायाः षड्वर्षत्वमवगमयतीति सर्वं सुस्थम् ॥२॥ तर्हि तव प्रतिज्ञा व्यर्था स्यात्तत्राह— इयमिति । अक्षो रथावयवः, तस्य ऊहः । तद्योगादिनिः । “ ऋन्नेभ्यो ङीष् ” इति ङीपि “ पूर्वपदात्संज्ञायामगः ” इति णत्वम् । “ अक्षादूहिन्याम्— ” इति वृद्धिः । अक्षौहिणीस्वरूपमुक्तमादिपर्वणि “ एको रथो गजश्चैको नराः पञ्च पदातयः । त्रयश्च तुरगास्तज्जैः पत्तिरित्यभिधीयते । पत्तिं तु त्रिगुणामेकं विदुः सेनामुखं बुधाः । त्रीणि सेनामुखान्येको गुल्म इत्यभिधीयते । त्रयो गुल्मा गणो नाम वाहिनी— इत्यारण्यकाण्डे रावणं प्रति मारीचनोक्तत्वात् । योग्यतां क्षमताम् ॥२॥—इयमिति । यस्येति पुँल्लिङ्ग आर्षः । ईश्वरः स्वयं समर्थः । योद्धेत्यत्र अस्मीति शेषः ॥ ३ ॥

इमे जराश्च विक्रान्ता भृत्या मेऽस्त्रविशारदाः । योग्या
 रक्षोर्गणैर्योद्धुं न रामं नेतुमर्हसि ॥ ४ ॥ अहमेव धनुष्पाणि
 गोप्ता समरघूर्द्धनि । यावत्प्राणान् धरिष्यामि तावद्योत्स्ये
 निशाचरैः ॥ ५ ॥ निर्विघ्ना व्रतचर्या सा भविष्यति सुर-
 क्षिता । अहं तत्र गमिष्यामि न रामं नेतुमर्हमि ॥ ६ ॥
 बालो ह्यकृतविद्यश्च न च वेत्ति बलाबलम् । न चास्त्रबल
 संयुक्तो न च युद्धविशारदः ॥ ७ ॥ न चामौ रक्षसां योग्यः
 कूटयुद्धा हि ते भृशम् ॥ ८ ॥ विप्रयुक्तो हि रामेण मुहूर्त
 मपि नोत्सहे । जीवितुं मुनिशार्दूल न रामं नेतुमर्हसि ॥ ९ ॥
 यदि वा राघवं ब्रह्मन् नेतुमिच्छसि सुव्रत । चतुरङ्गसमा
 युक्तं मया च सहितं नय ॥ १० ॥ षष्टिर्वर्षसहस्राणि जातस्य
 मम कौशिक । दुःखेनोत्पादितश्चायं न रामं नेतुमर्हसि ॥ ११ ॥

तु गणास्त्रयः । स्मृतास्तिस्त्रस्तु वाहिन्यः पृतनेति विचक्षणैः । चमूस्तु पृतना
 स्तिस्त्रस्ताश्च तिस्त्रस्त्वनीकिनी । अनीकिनी दशगुणां प्रादुरक्षौहिणी बुधाः ॥”
 इति । यस्याहं पतिरिति सन्धिरार्षः । पतिः पालयिता । पातेर्डतिः । ईश्वरः
 नियन्ता । योद्धा योत्स्ये, लुट् । तैर्यज्ञविघ्नकरैः ॥ ३ ॥ इम इति । विक्रान्ताः
 अक्षतविक्रमाः ॥ ४ ॥ अहमिति । गोप्ता, यज्ञस्येति शेषः । सेनानां वा ॥ ५ ॥
 निर्विघ्नेति । अहं गमिष्यामि, तेन सुरक्षिता भविष्यतीति योजना ॥ ६ ॥ बाल
 इति । बालः ऊनषोडशवर्षः, अतएव अकृतविद्यः अशिक्षितधनुर्विद्यः । बला
 बलं, शत्रूणामिति शेषः । “येषां च विरोधः शाश्वतिकः” इति एकवद्भावः ॥ ७ ॥
 न चेति । रक्षसां, युद्ध इति शेषः । कूटयुद्धाः कपटयुद्धाः । इदमर्द्धम् ॥ ८ ॥
 तिष्ठतु रामस्वभावः, मत्स्वभावश्चैवमित्याह-विप्रयुक्तः विशिष्टः ॥ ९ ॥
 यदीति । चत्वारि अङ्गानि चतुरङ्गानि । “ दिक्सङ्ख्ये संज्ञायाम् ” इति
 समासः ॥ १० ॥ षष्टिरिति । वर्षसहस्राणि, अतीतानीति शेषः । तदनन्तरं
 इम इति । विक्रान्ताः अक्षतविक्रमाः ॥ ४ ॥ अहमेवेति । गोप्ता, अध्वरस्येति शेषः ।
 प्राणान् धरिष्यामि, जीविष्यामीत्यर्थः ॥ ५-७ ॥ न चेति । कूटयुद्धाः कपटयुद्धाः ॥ ८ ॥ ९ ॥
 यदि वेत्ति । चत्वार्यङ्गानि चतुरङ्गानि ॥ १० ॥ षष्टिरिति । दुःखेनोत्पादितः-व्रतोपवास

चतुर्णामात्मजानां हि प्रीतिः परमिका मम । ज्येष्ठं धर्म
प्रधानं च न रामं नेतुमर्हसि ॥ १२ ॥ किंवीर्या राक्षसास्ते
च कस्य पुत्राश्च के च ते । कथंप्रमाणाः के चैतान्
रक्षन्ति मुनिपुङ्गव ॥ १३ ॥ कथं च प्रतिकर्तव्यं तेषां
रामेण रक्षसाम् । मामकैर्वा बलैर्ब्रह्मन् मया वा कूटयोधि
नाम् ॥ १४ ॥ सर्वं मे शंस भगवन् कथं तेषां मया रणे ।
स्थातव्यं दुष्टभावानां वीर्योत्सिक्ता हि राक्षसाः ॥ १५ ॥
तस्य तद्वचनं श्रुत्वा विश्वामित्रोऽभ्यभाषत ॥ १६ ॥
पौलस्त्यवंशप्रभवो रावणो नाम राक्षसः ॥ १७ ॥ स ब्रह्मणा
दत्तवरस्रैलोक्यं बाधते भृशम् । महाबलो महावीर्यो राक्ष
सैर्बहुभिर्वृतः ॥ १८ ॥ श्रूयते हि महावीर्यो रावणो राक्ष
साधिपः । साक्षाद्वैश्रवणभ्राता पुत्रो विश्रवसो मुनेः ॥ १९ ॥

दुःखेन उपवासदीक्षादिक्लेशेन उत्पादितः ॥ ११ ॥ चतुर्णामिति । चतुर्णां
पुत्राणां मध्ये रामे परमिका प्रीतिः । स्वार्थे कप्रत्ययः । “प्रत्ययस्थात् कात्-”
इतीत् । तस्माज्ज्येष्ठत्वादेश्च न नेतुमर्हसीति योजना ॥ १२ ॥ अथ सर्वथा
रामनयनमयुक्तमिति वक्तुं योद्धव्यस्वरूपं पृच्छति—किमिति । के च किंनाम-
धेयाः । कथंप्रमाणाः, कीदृशाकारा इत्यर्थः । के रक्षन्ति, के तेषां प्रधाना
इत्यर्थः ॥ १३ ॥ कथं चेति । प्रतिकर्तव्यं प्रतिविधेयम् ॥ १४ ॥ सर्वमिति ।
तेषां रणे कथं मया स्थातव्यमिति व्यूहप्रकारप्रश्नः ॥ १५ ॥ १६ ॥
पौलस्त्येति । राक्षसः अस्तीति शेषः ॥ १७ ॥ किंवीर्या इत्यस्योत्तरमाह—
स इति ॥ १८ ॥ प्रसिद्धश्चायमित्याह—श्रूयत इति ॥ १९ ॥ यदेति अर्द्धत्रय

यज्ञालुष्टानप्रयासेनोत्पादित इत्यर्थः ॥ ११ ॥ चतुर्णामिति । प्रीतिः परमिका मम ।
अस्मिन्निति शेषः । धर्मप्रधानं—धर्मः प्रधानं मुख्यं यस्य स तथोक्तः ॥ १२ ॥
किमिति । किंवीर्याः—कीदृशवीर्याः । ते किंनामधेयाः कथंप्रमाणाः कीदृग्विधशरीर
प्रमाणाः । एतान् के रक्षन्ति । स्वामित्वेनेति शेषः ॥ १३ ॥ कथमिति । प्रतिकर्त

यदा स्वयं न यज्ञस्य विघ्नकर्ता महाबलः । तेन सञ्चो
 दितौ द्वौ तु राक्षसौ वै महाबलौ । मारीचश्च सुबाहुश्च
 यज्ञविघ्नं करिष्यतः ॥ २० ॥ इत्युक्तो मुनिना तेन राजो
 वाच मुनिं तदा । न हि शक्तोऽस्मि संग्रामे स्थातुं तस्य
 दुरात्मनः ॥ २१ ॥ स त्वं प्रसादं धर्मज्ञ कुरुष्व मम पुत्रके ।
 मम चैवालपभाग्यस्य देवतं हि भवान् गुरुः ॥ २२ ॥ देव
 दानवगन्धर्वा यक्षाः पतंगपन्नगाः । न शक्ता रावणं सोढुं
 किं पुनर्मानवा युधि ॥ २३ ॥ स हि वीर्यवतां वीर्यमादत्ते
 युधि राक्षसः । तेन चाहं न शक्नोमि संयोद्धुं तस्य वा
 बलैः । सबलो वा मुनिश्रेष्ठ सहितो वा ममात्मजैः ॥ २४ ॥
 कथमप्यमरप्रख्यं संग्रामाणामकोविदम् । बालं मे तनयं
 ब्रह्मन् नैव दास्यामि पुत्रकम् ॥ २५ ॥ अथ कालोपमौ
 युद्धे सुतौ सुन्दोपसुन्दयोः । यज्ञविघ्नकरो तौ ते नैव
 दास्यामि पुत्रकम् ॥ २६ ॥

मेकान्वयम् । यदा यज्ञस्य स्वयं न विघ्नकर्ता, अलक्ष्यत्वादिनेति शेषः ॥ २० ॥
 इतीति । तस्य रावणस्य ॥ २१ ॥ स इति । अल्पभाग्यस्येति, त्वन्नियोगाकर
 णेनेति शेषः । प्रसादकरणे हेतुः देवतमिति ॥ २२ ॥ देवेति । रावणसङ्ग्राम
 वैमुख्यं न दोषाय, सर्वाशक्यत्वादित्याशयः ॥ २३ ॥ स हीति, अर्द्धत्रयम् ।
 वीर्यमादत्ते स्वीकरोति, नाशयतीत्यर्थः । तस्य बलैः मारीचादिभिः ॥ २४ ॥
 कथमिति । कथमिति प्रश्ने । राक्षसान् प्रतीति शेषः ॥ २५ ॥ अथेति । अथ
 व्यम्-प्रतिविधेयम् ॥ २४-२९ ॥ यदेति । यदा स्वयं यज्ञस्य न विघ्नकर्ता स्वयं
 विघ्नाय नागच्छति तदा तेन रावणेन संचोदितौ मारीचः सुबाहुश्च यज्ञविघ्नं करिष्यत
 इति सम्बन्धः ॥ २० ॥ २१ ॥ स इति । अल्पभाग्यस्य त्वन्नियोगाकरणेनेति
 शेषः ॥ २२ ॥ २३ ॥ स हि वीर्यवतामिति । वीर्यमादत्ते स्वीकरोति, नाशयतीत्यर्थः ॥ २४ ॥
 कथमिति । पुत्रकं पुत्राप्तौ नरकात् त्रायत इति पुत्रकम्, अनेन पुत्रतनयशब्दयोर्न
 यौनरुत्तयम् ॥ २५ ॥ अथेति । तौ यज्ञविघ्नकरो युष्मद्यज्ञविघ्नकारिणौ चेति सुतं नैव

मारीचश्च सुबाहुश्च वीर्यवन्तौ सुशिक्षितौ । तयोरन्यतरे
णाहं योद्धास्यां ससुहृद्गणः ॥ २७ ॥ इति नरपतिजल्प-
नाद्द्विजेन्द्रं कुशिकसुतं सुमहान् विवेश मन्युः । सुहुत
इव समिद्धिराज्यसिक्तः समभवदुज्ज्वलितो महर्षिवह्निः २८
इत्यार्षे श्रीरामायणे वाल्मीकीये आदिकाव्ये
बालकाण्डे विंशः सर्गः ॥ २० ॥

एकविंशः सर्गः ॥ २१ ॥

तच्छ्रुत्वा वचनं तस्य स्नेहपर्याकुलाक्षरम् ।
समन्युः कौशिको वाक्यं प्रत्युवाच महीपतिम् ॥ १ ॥
पूर्वमर्थं प्रतिश्रुत्य प्रतिज्ञां हातुमिच्छसि ।
राघवाणामयुक्तोऽयं कुलस्यास्य विपर्ययः ॥ २ ॥

शत्रुस्वरूपज्ञानानन्तरं सुन्दोपसुन्दयोः सुतौ मारीचसुबाहुः, सुन्दपुत्रः मारीचः
उपसुन्दपुत्रः सुबाहुः । पुत्रकम्, अनुकम्पायां कन् । अतो न दास्यामीत्युप-
स्कार्यम् ॥ २६ ॥ मारीच इति । स्पष्टम् ॥ २७ ॥ उत्तरसर्गार्थमन्ते संगृह्णाति
इतीति । जल्पनात् असङ्गतोक्तेः । कोपाविष्टत्वे दृष्टान्तमाह सुहुत इति । आदौ
समिद्धिः सुहुतः तत आज्यसिक्तो वह्निरिव महर्षिवह्निर्महर्षिश्रेष्ठः उज्ज्व-
लितस्समभवत् सज्जातज्वालो बभूव । मुनिपक्षे क्रोधवृद्धिः । पुष्पिताग्रावृत्तम्
“ अयुजि नयुगरेफतो यकारो युजि च नजौ जरगाश्च पुष्पिताग्रा ” इति
लक्षणात् ॥ २८ ॥ इति श्रीगोविन्दराजविरचिते श्रीरामायणभूषणे मणिमञ्जी
राख्याने बालकाण्डव्याख्याने विंशः सर्गः ॥ २० ॥ एवं रामप्रेषणवृत्तान्त
व्याकुलं राजानं वसिष्ठः प्रतिबोधयति एकविंशे-तच्छ्रुत्वेति । स्नेहेन पुत्र
स्नेहेन पर्याकुलानि स्वलन्ति अक्षराणि यस्मिन् ॥ १ ॥ पूर्वमिति । अर्थ
प्रार्थितार्थम् । अयं विपर्ययः प्रतिज्ञाहानिः, राघवाणामस्य कुलस्यायुक्तः ॥ २ ॥

दास्यामीति सम्बन्धः ॥ २६ ॥ मारीच इति । तयोरन्यतरेण योद्धा स्यामिति काकुः ॥ २७ ॥
उज्ज्वलितः रोषज्ज्वालाख्यचित्तवृत्तियुक्तः ॥ २८ ॥ इति श्रीमहेश्वरतीर्थविरचितायां
श्रीरामायणतत्त्वदीपिकाख्यायां बालकाण्डव्याख्यायां विंशः सर्गः ॥ २० ॥
तच्छ्रुत्वेति । स्नेहेन पुत्रस्नेहेन पर्याकुलानि स्वलन्ति अक्षराणि यस्मिन् ॥ १ ॥

यदीदं ते क्षमं राजन् भूमिष्यामि यथागतम् । मिथ्या
 प्रतिज्ञः काकुत्स्थ सुखा भव भवान्धवः ॥ ३ ॥ तस्य गोप
 परीतस्य विश्वामित्रस्य धीमतः । चचाल वसुधा कृत्स्ना
 विवेश च भयं सुरान् ॥ ४ ॥ व्रस्तरूपं स विज्ञाय जगत्सर्वं
 महानृषिः । नृपतिं सुव्रतो धीरो वसिष्ठो वाक्यमब्रवीत्
 ॥ ५ ॥ इक्ष्वाकूणां कुले जातः साक्षाद्धर्म इवापरः । धृति
 मान् सुव्रतः श्रीमान्न धर्मं हातुमर्हसि ॥ ६ ॥ त्रिषु लोकेषु
 विख्यातो धर्मात्मा इति राघवः । स्वधर्मं प्रतिपद्यस्व
 नाधर्मं वोढुमर्हसि ॥ ७ ॥ संश्रुत्यैवं करिष्यामीत्यकुर्वा
 णस्य राघव । इष्टापूर्तवधो भूयात्तस्माद्रामं विसर्जय ॥ ८ ॥
 कृतास्त्रमकृतास्त्रं वा नैनं शक्ष्यन्ति राक्षसाः । गुप्तं कुशिक
 पुत्रेण ज्वलनेनामृतं यथा ॥ ९ ॥

यदीदमिति । इदं प्रतिज्ञातान्यथाकरणम् । सुखीभवेति व्यङ्ग्योक्तिः ॥ ३ ॥
 तस्येति । रोषपरीतस्येति षष्ठी सप्तम्यर्थे । भयं पूर्वं कोपेनान्यथाकृत
 जगदयमद्य किं करिष्यतीति भयम् ॥ ४ ॥ व्रस्तेति । व्रस्तरूपम् अतिशयेन
 व्रस्तम् । प्रशंसायां रूपम् । धीरः धीमान् ॥ ५ ॥ इक्ष्वाकूणामिति । त्वमिति
 शेषः ॥ ६ ॥ त्रिष्विति । धर्मात्मा इतीत्यत्र वाक्ये संहिताऽनित्या । स्वधर्मं
 प्रतिश्रुतनिर्वाहरूपम् ॥ ७ ॥ संश्रुत्येति । एवं करिष्यामीति संश्रुत्य तथा
 ऽकुर्वाणस्येत्यर्थः । इष्टमश्वमेधान्तो यागः । पूर्तं वाप्यादिनिर्माणम् । तदुक्तं
 “ वापीकूपतडागादिप्रतिष्ठासेतुबन्धनम् । अन्नप्रदानमारामः पूर्तमित्यभिधी-
 यते ॥ ” इति । तयोर्वधः निष्फलत्वम् ॥ ८ ॥ कृतेति । कृतास्त्रं शिक्षितास्त्रं

पूर्वमिति । विपर्ययः प्रतिश्रुतार्थत्यागः ॥ २ ॥ यदिति । इदं प्रतिश्रुतार्थाकरणम्,
 ते क्षमं युक्तं यदि सुखी भवेति व्यङ्ग्योक्तिः ॥ ३ ॥ तस्य कोपपरीतस्येति सप्तम्यर्थे
 षष्ठी ॥ ४ ॥ व्रस्तेति । व्रस्तरूपम् अतिशयेन व्रस्तम् । जगत् त्रैलोक्यम् ॥ ५ ॥
 साक्षाद्धर्म इव, इवशब्द एवार्थे, दृढारोपं रूपकमिदम् ॥ ६ ॥ त्रिष्विति । धर्मात्मेति
 गुणाभाव आर्षः ॥ ७ ॥ संश्रुत्येति । इष्टापूर्तवधो भूयात्-इष्टं यागदेवतार्चनादिकम्,
 पूर्तं वापीकूपतडाकादिनिर्माणादिकम् तयोर्वधः निष्फलत्वम् ॥ ८ ॥ कृतास्त्रमिति ।

एष विग्रहवान् धर्म एष वीर्यवतां वरः ।

एष बुद्ध्याधिको लोके तपसश्च परायणम् ॥ १० ॥

एषोऽस्त्रान् विविधान् वेत्ति त्रैलोक्ये सचराचरे ।

नैनमन्यः पुमान् वेत्ति न च वेत्स्यन्ति केचन ॥ ११ ॥

न देवा ऋषयः केचिन्नासुरा न च राक्षसाः ।

गन्धर्वयक्षप्रवराः सकिन्नरमहोरगाः ॥ १२ ॥

सर्वास्त्राणि कृशांश्चस्य पुत्राः परमधार्मिकाः ।

कौशिकाय पुरा दत्ता यदा राज्यं प्रशासति ॥ १३ ॥

न शक्यन्ति धर्षितुमिति शेषः । ज्वलनेन अग्निचक्रेण । ' अमृतमग्निचक्रेण सुरक्षितम् ' इति भारते व्यक्तम् ॥ ९ ॥ राज्ञो भयनिवृत्तये विश्वामित्रमाहात्म्यमाह—एष इति । परायणं परमस्थानम् । एतत्सदृशः कोऽपि तपस्वी नास्तीत्यर्थः ॥ १० ॥ एष इति । अस्त्रानिति पुँल्लिङ्गत्वमार्षम् । सचराचर इत्यनेन सामस्त्यं गम्यते । एनम् एतदवगतमस्त्रसमूहम् ॥ ११ ॥ केचनेत्युक्तं प्रपञ्चयति—न देवा इति ॥ १२ ॥ सर्वाविदितं कथमयं वेत्तीत्यत्राह—सर्वेति । कृशांश्चः कृतास्त्रम् शिक्षितास्त्रम् । न शक्यन्ति न प्रसहिष्यन्ति ॥ ९ ॥ न केवलं विश्वामित्रकृतसंरक्षणेनैवास्य रघुनाथस्य दुष्प्रसहत्वम्, किन्तु स्वरूपपर्यालोचनयापीत्याह—एष विग्रहवानिति । एषः रामभद्रः वीर्यवतां वर इत्यनेन सहजं वीर्यं तस्यैवोक्तं भवति । एष विद्याधिक इत्यनेन सहजज्ञानशक्तिः प्रतिपादिता । परायणं परमप्राप्यम् तपसः विविदिषासाधनत्वात् “ तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन ” इति श्रुतेः । एषोऽस्त्रान् विविधान् वेत्तीत्यनेन सर्वेश्वरस्य भूतलावतारसमये तदीयानि दिव्यायुधान्यपि सहैवागतानीति गम्यते । तथा च वक्ष्यति—“ शरा नानाविधाकारा धनुरायतविग्रहम् । अनुव्रजन्ति काकुत्स्थं सर्वे पुरुषविग्रहाः ॥ ” इति । “ नैनमन्यः पुमान् वेत्ति ” इत्यत्र “ सहैव सन्तं न विजानन्ति देवाः ” इत्यादिश्रुतिः प्रमाणम् । ‘ न च वेत्स्यन्ति ’ इत्यनेन न विदुश्चेति गम्यते । यद्वा एवं सहजप्रभावे वर्णितेऽपि पुत्रबुद्ध्या तिरोहितरघुनाथप्रभावापरिज्ञानात् दशरथस्य प्रत्ययो नोत्पद्यत इति विचार्य राज्ञो भयनिवृत्तिं राघवस्य भविष्यच्छ्रेयःप्राप्तिं च हृदि निधाय गोप्तुं विश्वामित्रस्यापि रक्षणसामर्थ्यमुपपादयितुमाह एष विग्रहवानित्यादिना । एषः विश्वामित्रः । देवादयोऽपि न वेत्स्यन्तीति योजना ॥ १०-१२ ॥ सर्वास्त्राणीति । प्रशासति प्रशास्तीत्यर्थः । तदा दत्ताः शिवे

ततो वायुः सुखस्पर्शो विरजस्को बवौ तदा ।
 विश्वामित्रगतं रामं दृष्ट्वा राजीवलोचनम् ॥ ४ ॥
 पुष्पवृष्टिर्महत्यासीदिवदुन्दुभिनिःस्वनैः ।
 शङ्खदुन्दुभिनिर्घोषः प्रयाते तु महात्मनि ॥ ५ ॥
 विश्वामित्रो यथावग्रे ततो रामो महायशाः ।
 काकपक्षधरो धन्वी तं च सौमित्रिरन्वगात् ॥ ६ ॥
 कलापिनो धनुष्पाणी शोभयानो दिशो दश ।
 विश्वामित्रं महात्मानं त्रिशीर्षाविव पन्नगौ ।
 अनुजग्मतुरक्षुद्रौ पितामहमिवाश्विनौ ॥ ७ ॥
 तदा कुशिकपुत्रं तु धनुष्पाणी स्वलंकृतौ ।
 बद्धगोधांगुलित्राणौ खड्गवन्तौ महाद्युतौ ॥ ८ ॥

मिमीताम् ” इत्यादिभिः ॥ २ ॥ ३ ॥ अथ यात्रायां शुभनिमित्तसम्पत्तिं दर्शयति-तत इत्यादि । गतम् अनुगतम् ॥ ४ ॥ पुष्पेति । प्रयाते प्रयातुमुपक्रान्ते । देवदुन्दुभिनिस्वनश्च अवतारप्रयोजनोपक्रमत्वात्, शङ्खदुन्दुभिनिर्घोषो दशरथीयः ॥ ५ ॥ विश्वामित्र इति । धन्वी धनुष्मान् । ब्रह्मादित्वादिनिः ॥ ६ ॥ कलापिनावित्यादिसार्द्धश्लोक एकान्वयः । कलापिनौ तूणीरधारिणौ “कलापां भूषणे बह्वे तूणीरे संहतावपि ” इत्यमरः । शोभयानौ प्रकाशयन्तौ । आनं मुगभावश्छान्दसः । विश्वस्य मित्रं विश्वामित्रः “मित्रेचर्षौ” इति विश्वशब्दस्य दीर्घः । श्रुतिश्च-“तस्यो विश्वं मित्रमासीद्यदिदं किञ्च तस्माद्विश्वामित्र इत्याचक्षते” इति । प्रत्येकं तूणीरद्वयधारणाच्छिरोभ्यां च त्रिशीर्षाविवेत्युपमानम्, धनुस्तूणीरशरधरत्वाद्वा । अक्षुद्रौ अनल्परूपवीर्यादिवैभवौ ॥ ७ ॥ तदेत्यादि कृतमङ्गलाचरणम् । मङ्गलैः मङ्गलसूक्तैः मन्त्रितम् ॥ २ ॥ ३ ॥ तत इति । विश्वामित्रं गतम् अनुगतम् ॥ ४ ॥ पुष्पवृष्टिरिति । प्रयाति यातुमुपक्रान्ते, देवदुन्दुभिनिस्वनश्चावतारप्रयोजनोपक्रमत्वात् ॥ ५ ॥ ६ ॥ कलापिनावित्यादि । कलापिनौ तूणीरधरौ । शोभयानौ प्रकाशयन्तौ । विश्वस्य मित्रं विश्वामित्रः “मित्रेचर्षौ” इति विश्वशब्दस्य दीर्घः । प्रत्येकं तूणीरद्वयधारणात् त्रिशीर्षावित्युपमानम् । “पञ्चशीर्षाविवोरगौ” इति पाठे-तूणीरद्वयं भुजद्वयं शिरश्चेति प्रत्येकं पञ्चकस्य विद्यमानत्वात् पञ्चशीर्षा

कुमारौ चारुवपुषौ भ्रातरौ रामलक्ष्मणौ ।
 अनुयातौ श्रिया दीप्त्या शोभयेतामनिन्दितौ ।
 स्थाणुं देवमिवाचिन्त्यं कुमाराविव पावकी ॥ ९ ॥
 अध्यर्द्धयोजनं गत्वा सरय्वा दक्षिणे तटे ।
 रामेति मधुरां वाणीं विश्वामित्रोऽभ्यभाषत ॥ १० ॥
 गृहाण वत्स सलिलं माभूत् कालविपर्ययः ।
 मन्त्रग्रामं गृहाण त्वं बलामतिबलां तथा ॥ ११ ॥
 न श्रमो न ज्वरो वा तेन रूपस्य विपर्ययः ।
 न च सुप्तं प्रमत्तं वा धर्षयिष्यन्ति नैर्ऋताः ॥ १२ ॥

सार्द्धश्लोकद्वयमेकान्वयम् । बद्धं गोधाचर्मकृताङ्गुलित्राणं ययोस्तौ तथा ।
 गोधा हस्तत्राणमित्येके । द्युतिः सामान्यशोभा, श्रीः विशेषशोभा, शोभयेतां
 व्यत्ययेन लङ्थे लोट् । विश्वामित्रमनुयातौ रामलक्ष्मणौ स्थाणुमनुयातौ कुमारा
 विवाशोभेतामित्यर्थः । स्थाणुं रुद्रं, पावकी पावकात्प्रादुर्भूतौ स्कन्दविशाखौ
 “ततोऽभवच्चतुर्भूतिः क्षणेन भगवान् प्रभुः । स्कन्दो विशाखः शाकश्च नैगमेष
 च पृष्ठतः ॥ ” इति भारतोक्तेः । अचिन्त्यम् अचिन्त्यवैभवम् ॥ ८ ॥ ९ ॥
 अध्यर्द्धेति । अधिकमर्द्धं यस्मिन् तदध्यर्द्धं, अध्यर्द्धं च तत् योजनं च अध्यर्द्धं
 योजनम्, सार्द्धयोजनमितियावत् । तावद्दूरगमनेन बालयोः क्षुत्तृप्तीडा माभू
 दिति तन्निवर्तकविद्याद्वयोपदेशाय आह्वयते—रामेति । मधुरां भक्तिपूर्वको
 चारणात् रामनाम्नः श्रवणानन्दकरत्वाच्च ॥ १० ॥ गृहाणेति । सलिलं गृहाण
 शुद्धाचमनं कुर्वित्यर्थः । विपर्ययोऽतिक्रमः, विलम्ब इति यावत् । मन्त्रग्रामं
 मन्त्रसमष्टिरूपाम्, इदं बलातिबलयोः प्रत्येकं विशेषणम् ॥ ११ ॥ तद्ब्रह्मणफल
 माह—न श्रम इत्यादि । विपर्ययः अन्यथाभावः, भविष्यतीतिशेषः । सुप्तं
 वित्युक्तिः ॥ ७ ॥ तदेत्यादि । गोधा हस्तत्राणम् । पावकी स्कन्दविशाखौ ॥ ८ ॥ ९ ॥
 अध्यर्द्धयोजनम् अर्धाधिकयोजनम्, षट्क्रोशमिति यावत् ॥ १० ॥ गृहाणेति ।
 कालस्य पर्ययः अतिक्रमः । मन्त्रग्रामं मन्त्रसमूहम् । बलातिबलाख्यां विद्यां गृहाणेति
 सम्बन्धः । विपर्ययः अन्यथाभावः ॥ ११ ॥ न श्रम इति । प्रमत्तं प्रमादयुक्तम्,

न बाहोः सदृशो वीर्ये पृथिव्यामस्ति कश्चन ।
 त्रिषु लोकेषु वै राम न भवेत् सदृशस्तव ॥ १३ ॥
 न सौभाग्ये न दाक्षिण्ये न ज्ञाने बुद्धिनिश्चये ।
 नोत्तरे प्रतिवक्तव्ये समो लोके तवानघ ॥ १४ ॥
 एतद्विद्याद्वये लब्धे भविता नास्ति ते समः ।
 बला चातिबला चैव सर्वज्ञानस्य मातरौ ॥ १५ ॥
 क्षुत्पिपासे न ते राम भविष्येते नरोत्तम ।
 बलामतिबलां चैव पठतः पथि राघवं ॥ १६ ॥
 विद्याद्वयमधीयाने यशश्चाप्यतुलं त्वयि ।
 पितामहसुते ह्येते विद्ये तेजःसमन्विते ॥ १७ ॥
 प्रदातुं तव काकुत्स्थ सदृशस्त्वं हि धार्मिक ॥ १८ ॥
 कामं बहुगुणाः सर्वे त्वय्येते नात्र संशयः ।
 तपसा सम्भृते चैते बहुरूपे भविष्यतः ॥ १९ ॥

त्वामितिशेषः ॥ १२ ॥ न बाहोरिति । बलामतिबलां च पठतः, तवेतिशेषः ।
 अस्ति, स्यादित्यर्थः । त्रिष्वित्यत्र सर्वगुणैः निःसीमत्वमुच्यते ॥ १३ ॥ नेति ।
 सौभाग्ये सौन्दर्ये । दाक्षिण्ये सामर्थ्ये । बुद्धिनिश्चये बुद्ध्या कार्यनिश्चये समः,
 भवतीति शेषः ॥ १४ ॥ सामान्येनोपसंहरति—एतदिति । ते समः नास्ति, न
 भविता चेत्यर्थः।मातरौ कारणभूते ॥ १५ ॥ क्षुदिति।ते भविष्येते भविष्यतः ॥ १६ ॥
 विद्येति। अधीयाने त्वयि भवेदिति शेषः। तेजःसमन्विते प्रभावसमन्विते ॥ १७ ॥
 प्रदातुमिति । तव प्रदातुं त्वमेव सदृशो नान्य इति योजना ॥ १८ ॥ एतदुप
 पादयति—काममिति । एते पूर्वोक्ताः सौभाग्यादयः।कामं प्रकामं त्वयि सन्ति ।
 कार्यान्तरव्यासङ्गादिना असावधानमिति यावत् ॥ १२ ॥ नेति । ज्ञाने सूक्ष्मार्थदर्शने।
 बुद्धिनिश्चये बुद्ध्या कार्यनिश्चये ॥ १३ ॥ १४ ॥ एतदिति । सर्वज्ञानस्य मातरौ सर्व
 मन्त्रजन्यज्ञानस्य कारणभूतौ ॥ १५ ॥ क्षुदिति ॥ १६ ॥ विद्येति । विद्याद्वयमधी
 याने । त्वयीति शेषः । भवेदित्यध्याहार्यम् । पितामहसुते विद्ये ॥ १७ ॥ प्रदातु
 मिति । तव त्वमेव सदृशः ॥ १८ ॥ काममिति । एते पूर्वोक्ताः सौभाग्यादयो

ततो रामो जलं स्पृष्ट्वा प्रहृष्टवदनः शुचिः । प्रतिजग्राह ते
विद्ये महर्षेर्भावितात्मनः ॥ २० ॥ विद्यासमुदितो रामः
शुशुभे भूरिविक्रमः । सहस्ररश्मिर्भगवान् शरदीव दिवा
करः ॥ २१ ॥ गुरुकार्याणि सर्वाणि नियुज्य कुशिका
त्मजे । ऊषुस्तां रजनीं तत्र सरय्वां सुमुखं त्रयः ॥ २२ ॥
दशरथनृपसूनुसत्तमाभ्यां तृणशयनेऽनुचिते तदोषिता
भ्याम् । कुशिकसुतवचोनुलालिताभ्यां सुखमिव सा
विवभौ विभावरी च ॥ २३ ॥

इत्यार्षे श्रीरामायणे वाल्मीकिये आदिकाव्ये
बालकाण्डे द्वाविंशः सर्गः ॥ २२ ॥

यद्यपि तथापि तपसा सम्भृते लब्धे एते विद्ये । त्वदुपदेशात् बहुरूपे लोके
बहुधा विस्तृते भविष्यतः ॥ १९ ॥ तत इति । जलं स्पृष्ट्वा, आचम्येत्यर्थः ।
भावितात्मनः ध्यातात्मस्वरूपात् ॥ २० ॥ विद्येति । विद्यासमुदितः समुदित
विद्यः, लब्धविद्य इति यावत् ॥ २१ ॥ गुर्विति । गुरुकार्याणि गुरौ कर्तव्यानि
पादसंवाहनादीनि, कुशिकात्मजे नियुज्य कृत्वा, त्रयः स्वयं तौ चेति त्रयः ।
तत्र सरय्वां सरयूतीरे सुमुखमूषुः । यद्वा एतदर्थस्य पूर्वणान्वयः । कुशिकात्मजे
गुरुकार्याणि नियुज्य विद्यासमुदितो रामः शुशुभे इति ॥ २२ ॥ दशरथेति ।
चतुर्थ्यर्थे “बहुलं छन्दसि” इति षष्ठ्यर्थे चतुर्थी । दशरथपुत्रयोर्विभावरी सुख
मिव विवभौ, प्रभातेत्यर्थः । इवशब्दो वाक्यालङ्कारे । अत्र रामाय विद्यादानं
लक्ष्मणस्याप्युपलक्षणम् । पश्चाद्रामो वा लक्ष्मणायोपदिदेशेति बोध्यम् ।
पूर्ववत्पुष्पिताग्रावृत्तम् ॥ २३ ॥ इति श्रीगोविन्दराजविरचिते श्रीरामायणभूषणे
मणिमञ्जीराख्याने बालकाण्डव्याख्याने द्वाविंशः सर्गः ॥ २२ ॥

गुणाः । तपसा नियमेन । सम्भृते बहुरूपे बहुफलप्रदे ॥ १९ ॥ २० ॥ विद्यासमुदित
इत्यादि सार्द्धश्लोकमेकं वाक्यम् । गुरुकार्याणि गुरुविषयकार्याणि पादोपसंग्रहणादीनि
कुशिकात्मजे नियोज्य कृत्वा, विद्यासमुदितः शुशुभे इति सम्बन्धः ॥ २१ ॥ २२ ॥
दशरथेति । नृपसूनुसत्तमाभ्यामिति षष्ठ्यर्थे चतुर्थी । विवभौ विभातेत्यर्थः ॥ २३ ॥
इति श्रीमहेश्वरतीर्थविरचितायां श्रीरामायणतत्त्वदीपिकाख्यायां बालकाण्डव्या-
ख्यायां द्वाविंशः सर्गः ॥ २२ ॥

त्रयाविंशः सर्गः ॥ २७ ॥

प्रभातायां तु शर्वर्या विश्वामित्रो महासुनिः ।

अभ्यभाषत काकुत्स्थो शयानो पर्णसंस्तरे ॥ १ ॥

कौसल्या सुप्रजा राम पूर्वासन्ध्या प्रवर्तते ।

उत्तिष्ठ नरशार्दूल कर्तव्यं देवमाह्निकम् ॥ २ ॥

अथैषामङ्गदे शप्राप्तिं पूर्ववृत्तकथनव्याजेन व्यञ्जयति त्रयाविंश-प्रभाताया
मेत्यादि । पर्णसंस्तरे पर्णमयास्तरणे । पूर्वसर्गान्ते तृणशयनस्याक्तत्वादत्र तृण
मेश्वर्णशयनं इति बोध्यम् ॥ १ ॥ उभयप्रबोधनार्थमागतं विश्वामित्रो रामस्य “स
याबोधितः श्रीमान् सुखसुप्तः परंतपः ” इत्युक्तीत्या निद्राकालिकीं श्रियमव
शेक्य तदासक्तः सन् स्वागमनकार्यं विस्मृत्य इमं प्रसूतवती कौसल्या किंवा
पस्तवतीति विस्मयते । कौसल्या सुप्रजाः बोधनकालं विस्मितमुखा मुनि
प्राप्तीत् । शोभना प्रजा पुत्रा यस्याः सा सुप्रजाः । “ नित्यमसिच प्रजामं
रयोः ” इत्यसिच । त्वजननी कौसल्या सुपुत्रा । यद्वा स्वगतवचनम् । एत
जननी कौसल्या सुप्रजाः । “ कौसल्या शुशुभे तेन पुत्रेणामितं जसा ” इति
प्राप्तीत् । यद्वा कौसल्यायाः सुप्रज इति सम्बोधनम् । कर्मधारयेऽप्यापोऽसिच
‘ द्रुलं पौ पूर्वस्य दीर्घोऽणः ” इति दीर्घः । “ सुपां सुलुक् ” इत्यादिना पूर्व
वर्णदीर्घो वा । परशुरामव्यावृत्त्यर्थं विशेषणम् । कौसल्यादशरथयोरुभयोरपि
तपःफलत्वेनावतीर्णत्वेऽपि कथं कौसल्या सुप्रजा इत्युक्तिः ? उच्यते-“ माता
पुत्रस्य भूयांसि कर्माण्यारभते ” इत्युक्तीत्या “ मातृदेवा भव पितृदेवो
भव ” इतिवत् मातृप्राधान्योक्तेः । “ पितुः शतगुणं माता ” इति स्मृतंश्च ।
यद्वा कौसल्यादशरथयोर्महदन्तरमस्ति । दशरथो हि “ अहं वद्वि महात्मा
नम् ” इति परत्वेन निवेद्यमानेऽपि तदकिञ्चित्कृत्य “ दुःखेनोत्पादितश्चायं
न रामं नेतुमर्हसि ” इति रामं केवलं पुत्रत्वं मन्वानो वसिष्ठसन्धुक्षितहृदयो
रामं प्रेषितवान् । कौसल्या तु केवलवात्सल्यपराऽपि द्रुतं सादरं प्रेषितवती ।
प्रभातायामिति । पूर्वसर्गान्ते ‘ तृणशयने ’ इत्युक्तत्वा इदानीं ‘ पर्णसंस्तरे ’ इत्यु
क्तत्वाच्छयनस्योभयात्मकत्वं वेदितव्यम् ॥ १ ॥ कौसल्या सुप्रजा रामेनि । हे राम !
त्वां प्रसूतवती कौसल्या सुप्रजाः शोभनपुत्रा । अथवा स्वगतमेतत् । अस्य मातैव
ह्युपेति । राम पूर्वासन्ध्येत्यारभ्य प्रश्नवचनम् । दैवम् देवताकृत्यम् ॥ २ ॥

१ काकुत्स्थं शयानं । इति पाठान्तरम् ।

तस्यैवैः परमोदारं वचः श्रुत्वा नरोत्तमौ ।

स्नात्वा कृतोदकौ वीरौ जपतुः परमं जपम् ॥ ३ ॥

कृताह्निकौ महावीर्यौ विश्वामित्रं तपोधनम् ।

अभिवाद्याभिसंहृष्टौ गमनायाभितस्थतुः ॥ ४ ॥

तदिदं तारतम्यमवलोक्य मुदितहृदयो मुनिराह—कौसल्या सुप्रजा इति । मातृवाक्यं पितृवाक्यं च पालनीयमित्यमुं धर्मं लोके प्रवर्तयितुं स्वयं तदनुष्ठातृत्वेन सुप्रजा इत्युक्तम् । अथ क्रमेण गुणान्तरावगाहान्निस्तीर्य प्रबोधयति रामेत्यादि । रामेत्यनेन स्वापकालिकसौन्दर्यमुच्यते । पूर्वासन्ध्या प्रवर्तते । पूर्वा सन्ध्या दिवाकरमिव रामदिवाकरं त्वां कौसल्या जनितवतीति भावः । यद्वा मातृवत्पूर्वसन्ध्यामप्युपलालयेति । यद्वा पूर्वा सन्ध्या प्रवर्तते आदित्यस्येव भवतोऽयं विरोधिनिरसनारम्भसमय इति । यद्वा पूर्वा सन्ध्या प्रवर्तते अज्ञानान्धकारो गतः, भगवत्साक्षात्कारो मे जातः, अद्य मे सुप्रभात मिति । यद्वा जगतः सर्वस्य भगवदवतारोत्सवोद्वेककालो जातः । “अद्य मे सफलं जन्म सुप्रभाता च मे निशा । यदुन्निद्राञ्जपत्राक्षं विष्णोर्द्रक्ष्याम्यहं मुखम् ॥” उत्तिष्ठ निद्राश्रीरवलोकिता, प्रबोधश्रियमप्यवलोकितुमिच्छामि । नरशार्दूल नरश्रेष्ठ, नरश्रेष्ठतया भवतापि सन्ध्योपास्या “यद्यदाचरति श्रेष्ठस्तत्तदेवेतरो जनः” इत्युक्तेः । उत्तिष्ठ नरशार्दूल आश्रितविरोधिनिरसन शीलस्य किं निद्रावकाशोऽप्यस्ति? नरशार्दूल मद्यज्ञनिर्वाहक ! उत्थानप्रयोजन माह कर्तव्यं देवमाह्निकम्, देवेन सर्वेश्वरेण विहितं नित्यकर्म कर्तव्यम् । यद्वा देवशब्दो भवदर्थकः । भवदीयमाह्निकं भवदाज्ञारूपं कर्म मया कर्तव्यम्, तत्स्वीकुर्वित्यर्थः । यद्वा देवं देवाराधनभूतम् आह्निकम्, अह्ना निर्वर्त्यमेक सुत्यात्मकं कर्म यज्ञात्मकम्, कर्तव्यमित्यर्थः ॥ २ ॥ तस्येति । परमोदारम्, परमगम्भीरमित्यर्थः । कृतोदकौ कृतार्घ्यप्रक्षेपौ । यद्वा कृतदेवर्षितर्पणौ । जप्यत इति जपः तम् । गायत्रीमिति यावत् । तस्या एव परमत्वात् “न सावित्र्याः परं जप्यम्” इति वचनात् ॥ ३ ॥ कृतेति । अह्नि भवमाह्निकम् । “कालाह्वम्” । तस्येति । कृतोदकौ-कृतार्घ्यप्रदानादिकौ । परमं जपं सावित्रीम् ॥ ३-७ ॥

तौ प्रयातौ महावीर्यौ दिव्यां त्रिपथगां नदीम् ।

ददृशाते ततस्तत्र सरय्वाः सङ्गमे शुभे ॥ ५ ॥

तत्राश्रमपदं पुण्यमृषीणामुग्रतेजसाम् ।

बहुवर्षसहस्राणि तप्यतां परमं तपः ॥ ६ ॥

तं दृष्ट्वा परमप्रीतौ राघवौ पुण्यमाश्रमम् ।

ऊचतुस्तं महात्मानं विश्वामित्रमिदं वचः ॥ ७ ॥

कस्यायमाश्रमः पुण्यः को न्वस्मिन् वसते पुमान् ।

भगवन् श्रोतुमिच्छावः परं कौतूहलं हि नो ॥ ८ ॥

तयोस्तद्वचनं श्रुत्वा प्रहस्य मुनिपुङ्गवः ।

अब्रवीच्छ्रूयतां राम यस्यायं पूर्व आश्रमः ॥ ९ ॥

कन्दर्पो मूर्तिमानासीत् काम इत्युच्यते बुधैः ॥ १० ॥

तपस्यन्तमिह स्थाणुं नियमेन समाहितम् ।

कृतप्रातःकृत्यावित्यर्थः । सन्ध्योपासनब्रह्मयज्ञसमिदाधानानि प्रातःकृत्यानि । अभितस्थतुः अभिमुखं स्थितौ ॥ ४ ॥ ताविति । ततः तस्मादंशात् प्रयातौ । तत्र प्रसिद्धे सरय्वाः सङ्गमे । त्रिपथगां गङ्गां नदीं ददृशाते ॥ ५ ॥ तत्रेति । तत्र गङ्गासरय्वोः सङ्गमे, ददृशाते इत्यनुषज्यते । तप्यतां तपताम्, कर्तरि यत् छान्दसः ॥ ६ ॥ तमिति स्पष्टम् ॥ ७ ॥ कस्येति । वसते वसति ॥ ८ ॥ तयो रिति । प्रश्नमाधुर्यात् प्रहासः । यद्वा मानुषभावनटनात् । यस्यायमाश्रमः स श्रूयतामिति योजना । रामेति सम्बोधनं प्राधान्यात् ॥ ९ ॥ कन्दर्प इति अर्द्धम् । यः काम इत्युच्यते स कन्दर्पः पुरा मूर्तिमानासीत् ॥ १० ॥ तपस्यन्तमिति सार्द्धश्लोकः । तपस्यन्तं तपश्चरन्तम् । “ कर्मणो रोमन्थतपोभ्यां

कस्येति । वसते वसति ॥ ८ ॥ कन्दर्पः कुत्सितदर्पः, पुरा मूर्तिमानासीत् । पूर्व विग्रहविशिष्टो

१ अग्र्यतेजसाम्, भावितात्मनाम् । २ वचः । कौतूहलात्तौ धर्मज्ञौ वीर्यवन्तं तपोधनम् । कस्यायं । इति पाठान्तरम् ।

कृतोद्वाहं तु देवेशं गच्छन्तं समरुद्रणम् ।

धर्षयामास दुर्मेधा हुंकृतश्च महात्मना ॥ ११ ॥

अवदग्धस्य रौद्रेण चक्षुषा रघुनन्दन ।

व्यशीर्यन्त शरीरात् स्वात् सर्वगात्राणि दुर्मतेः ॥ १२ ॥

तस्य गात्रं हतं तत्र निर्दग्धस्य महात्मना ।

अशरीरः कृतः कामः क्रोधाद्देवेश्वरेण हि ॥ १३ ॥

वर्तिचरोः ” इति कथम् । इह आश्रमे तपस्यन्तम् । नियमेन अविच्छेदेन । समाहितं समाधिमन्तम् । कृतोद्वाहं कृतपार्वतीपरिणयम्, गच्छन्तं शुश्रूषणार्थं पार्वतीं प्राप्नुवन्तम्, देवेशं स्थाणुं रुद्रम्, दुर्मेधाः कामो धर्षयामास । कृतोद्वाहमिति क्रियाविशेषणम्, यदा अयं कृतोद्वाहो भवति तदा तं पार्वत्यां साभिलाषचित्तमकरोदित्यर्थः । समरुद्रणमित्यपि क्रियाविशेषणम् । तदनुमतिपूर्वकमित्यर्थः । महात्मना हुंकृतश्चासीत् ॥ ११ ॥ अवदग्धस्येति । व्यशीर्यन्त विशीर्णानि । “ शृ हिंसायाम् ” इत्यतः कर्तरि इयन् ॥ १२ ॥ तस्येति । तत्र तदा

ऽभूदित्यर्थः ॥ ९ ॥ १० ॥ तपस्यन्तमित्यादि । कृतोद्वाहं करिष्यमाणोद्वाहम्, नियमेन समाहितम् तपस्यन्तम् तपश्चर्यायुक्तम् अत एव इह आश्रमे तपसः आत्मनः कांक्षितत्वात् गच्छन्तम् आगच्छन्तम्, समरुद्रणम् स्थाणुं, कामो, धर्षयामासेति द्वयोरन्वयः । यद्वा कृतोद्वाहं गच्छन्तम् उद्वाहं कृत्वा गमिष्यन्तम् । वर्तमानसामीप्ये भविष्यति लट् । तावदिहाश्रमे, तपस्यन्तं तपःकुर्वाणं स्थाणुं धर्षयामासेति । हुंकृतः-हुङ्कारेण निराकृतः ॥ ११ ॥ अवदग्धस्येति । व्यशीर्यन्त विशीर्णानि गात्राणि अव-

विषम०—कृतोद्वाहं समाधेः कृतव्युत्थानम् । कालोचितविलासदेशं गच्छन्तम् ॥ ११ ॥

मुनिभाव०—तपस्यन्तमिति । सः मरुद्रणमिति पदच्छेदः । सः मन्मथः गच्छन्तमन्तर्बहिः सञ्चरन्तम् मरुद्रणं पञ्चप्राणवायुगणं प्रति, कृतोद्वाहमित्यत्र नियमितवायुगणं बहिर्गच्छन्तं वायुगणमन्तःपुरयन्तम् श्वासनिरोधं कृतवन्तमित्यर्थः । अत एव एवंप्रकारेण नियमेन समाहितं समन्वितं तपस्यन्तं स्थाणुं धर्षयामास । अतएव महात्मना हुंकृतश्च । यद्वा तपसि तपोविषये अन्तं सिद्धिं गच्छन्तं प्राप्तवन्तम् अतएव समरुद्रणं मरुद्रणसहितम्, कृतोद्वाहं कृताभ्युत्थानम्, कृतप्रस्थानमित्यर्थः । स्थाणुं धर्षयामास । यद्वा इह गच्छन्तं कैलासादिह आगतवन्तं तपस्यन्तं तपःकुर्वन्तं कृतोद्वाहं पार्वत्या मनसा कृतप्रायोद्वाहम् । यद्वा गच्छन्तमितस्तत्तत्सञ्चलन्तं मरुद्रणं प्राणादिवायुगणं प्रति कृतोद्वाहं कृतनियमनं तपस्यन्तं स्थाणुं नियमे नियमविषये न समाहितं समाधिरहितं यथा तथा स कामो धर्षयामास ॥ ११ ॥

अनङ्ग इति विख्यातस्तदाप्रभृति राघव । स चाङ्गविषयः
 श्रीमान् यत्राङ्गं प्रमुमोच ह ॥ १४ ॥ तस्यायमाश्रमः
 पुण्यस्तस्येमे मुनयः पुरा । शिष्या धर्मपरा नित्यं
 तेषां पापं न विद्यते ॥ १५ ॥ इहाद्य रजनीं राम वमेम
 शुभदर्शन । पुण्ययोः सरितोर्मध्ये श्वस्तरिष्यामहे
 वयम् ॥ १६ ॥ अभिगच्छामहे सर्वे शुचयः पुण्यमा-
 श्रमम् । स्नाताश्च कृतजप्याश्च हुतहव्या नरोत्तम ॥ १७ ॥
 तेषां संवदतां तत्र तपोदीर्घेण चक्षुषा । विज्ञाय परमप्रीता
 मुनयो हर्षमागमन् ॥ १८ ॥ अर्घ्यं पाद्यं तथातिथ्यं निवेद्य
 कुशिकात्मजे । रामलक्ष्मणयोः पश्चादकुर्वन्नतिथिक्रियाम् १९

महात्मना निदग्धस्य शरीरं हतम्, अतः कामः अशरीरः कृतः ॥ १३ ॥ अनङ्ग
 इति । कामस्तदाप्रभृति अनङ्ग इति विख्यातः । सोऽङ्गविषयः अङ्गदेशश्च
 विख्यातः । तत्र हेतुमाह यत्रेति । यस्मात्कारणादत्र कामोऽङ्गं मुमोच तस्मादयं
 देशोऽङ्ग इत्युच्यत इत्यर्थः ॥ १४ ॥ तस्येति । तस्य कामस्य स्थानोर्वा ।
 अयमाश्रमः इमे मुनयः तस्य । पुरा पूर्वकालमारभ्य सन्तानपरम्परया शिष्याः,
 अतएव धर्मपराः, अतएव च तेषां पापं न विद्यते । पूर्वं रुद्रशिष्या अपि
 संप्रति तच्छिष्यत्वकृतपापं न विद्यत इत्यर्थः । एतेन प्रश्नद्वयस्याप्युत्तर
 मुक्तम् । हिमवति तपस्यन्तं कामोऽधर्षयदित्युक्तिः पुराणान्तरे कल्पान्तरम-
 पेक्ष्य ॥ १५ ॥ इहेति । इह अङ्गविषये । तरिष्यामहे, गङ्गामिति शेषः ॥ १६ ॥
 अभीति । स्नाताः अतएव शुचयो भूत्वा पुण्यमाश्रममभिगच्छामहे । व्यत्य
 यातङ् ॥ १७ ॥ तेषामिति । तेषां संवदतां तेषु संवदत्सु । तपसा दीर्घेण विप्रकृ-
 ष्ठार्थग्रहणसमर्थेन । चक्षुषा ज्ञानेन । विज्ञाय दृष्ट्वा, तेषामागमनं ताटकादिनिरास
 निमित्तं, तपोजन्यज्ञानेन विदित्वेत्यर्थः । हर्षं हर्षपुलकम् ॥ १८ ॥ अर्घ्यमिति ।
 अर्घ्यं पूजार्थमुदकम्, पाद्यं पादार्थमुदकम्, “ पादार्घ्याभ्यां च ” इति यत्

शेषः ॥ १२ ॥ १३ ॥ अनङ्ग इति । अङ्गविषयः अङ्गदेशः विख्यात इत्यनुषज्यते ॥ १४ ॥
 तस्येति । तस्य कामस्य ॥ १५-१७ ॥ तेषां संवदतां तेषु संवदत्सु सत्सु तपोदीर्घेण

सत्कारं समनुप्राप्य कथाभिरभिरञ्जयन् ।

यथार्हमजपन् सन्ध्यामृषयस्ते समाहिताः ॥ २० ॥

तत्रवासिभिरानीता मुनिभिः सुव्रतैः सह ।

न्यवसन् सुमुखं तत्र कामाश्रमपदे तदा ॥ २१ ॥

कथाभिरभिरामाभिरभिरामौ नृपात्मजौ ।

रमयामास धर्मात्मा कौशिको मुनिपुङ्गवः ॥ २२ ॥

इत्यार्षे श्रीरामायणे वाल्मीकीये आदिकाव्ये

बालकाण्डे त्रयोविंशः सर्गः ॥ २३ ॥

चतुर्विंशः सर्गः ॥ २४ ॥

ततः प्रभाते विमले कृत्वाह्निकमरिन्दमौ ।

विश्वामित्रं पुरस्कृत्य नद्यास्तीरमुपागतौ ॥ १ ॥

प्रत्ययः । आतिथ्यम् आचमनीयपूर्वकं भोज्यप्रदानम् । अतिथिक्रियाम् अतिथि
पूजाम् ॥ १९ ॥ सत्कारमिति । सत्कारं कुशलप्रश्नादिकं विश्वामित्रात्स-
मनुप्राप्य अभिरञ्जयन् अभ्यरञ्जयन्, अतिथिभूतानिति शेषः । क्रमेण सायं
सन्ध्यागमे सति, ते तद्वासिनो विश्वामित्रादयश्च । छत्रिन्यायेन ऋषय इत्यु-
क्तम्, समाहिताः अनन्यपराः । सन्ध्याम् अहोरात्रयोः सन्धिम् । अत्यन्त
संयोगे द्वितीया । यथार्हं यथायोग्यम्, यथाशक्तीति यावत् । “ सहस्रपरमां
देवीं शतमध्यां दशावराम् ” इति वचनात् । अजपन्, गायत्रीमिति शेषः ॥ २० ॥
तत्रेति । आनीताः निद्रायै स्वाश्रमं प्रापिताः । कामाश्रमपदे कामदाहात्कामा-
श्रमनामकस्य पदे स्थाने ॥ २१ ॥ कथाभिरिति । कथाभिः तदाश्रमवैभव
पराभिः ॥ २२ ॥ इति श्रीगोविन्दराजविरचिते श्रीरामायणभूषणे मणिमञ्जीरा-
ख्याने बालकाण्डव्याख्याने त्रयोविंशः सर्गः ॥ २३ ॥ एवं कामाश्रमपदं राम-
चरणनलिनविन्यासेन कृतार्थीकृत्य ताटकावनमपि निष्कल्मषीकर्तुं रामं प्राप-
चक्षुषा विप्रकृष्टार्थग्राहिणा चक्षुषा ज्ञानेन ॥ १८ ॥ १९ ॥ सत्कारमिति । समनुप्राप्य
प्रापय्य । अभिरञ्जयन् अभ्यपालयन्, विश्वामित्ररामलक्ष्मणा इति शेषः ॥ २० ॥ तत्र
वासिभिरिति । आनीताः स्वाश्रमं प्रापिताः । कामाश्रमपद इति प्रकरणपर्यालोचनया
स्थाप्याश्रमपद इत्येवोचितं कामाश्रमपद इतीदं दृश्यते । तद्विचारणीयम् ॥ २१ ॥ २२ ॥
इति श्रीमहेश्वरतीर्थविरचितायां श्रीरामायणतत्त्वदीपिकाख्यायां बालकाण्डव्याख्यायां
त्रयोविंशः सर्गः ॥ २३ ॥ ततः प्रभात इति । नद्याः भागीरथ्याः ॥ १ ॥

सत्कारं समनुप्राप्य कथाभिरभिरञ्जयन् ।

यथार्हमजपन् सन्ध्यामृषयस्ते समाहिताः ॥ २० ॥

तत्रवासिभिरानीता मुनिभिः सुव्रतैः सह ।

न्यवसन् सुमुखं तत्र कामाश्रमपदे तदा ॥ २१ ॥

कथाभिरभिरामाभिरभिरामौ नृपात्मजौ ।

रमयामास धर्मात्मा कौशिको मुनिपुङ्गवः ॥ २२ ॥

इत्यार्षे श्रीरामायणे वाल्मीकीये आदिकाव्ये

बालकाण्डे त्रयोविंशः सर्गः ॥ २३ ॥

चतुर्विंशः सर्गः ॥ २४ ॥

ततः प्रभाते विमले कृत्वाह्निकमरिन्दमौ ।

विश्वामित्रं पुरस्कृत्य नद्यास्तीरमुपागतौ ॥ १ ॥

प्रत्ययः । आतिथ्यम् आचमनीयपूर्वकं भोज्यप्रदानम् । अतिथिक्रियाम् अतिथि
पूजाम् ॥ १९ ॥ सत्कारमिति । सत्कारं कुशलप्रश्नादिकं विश्वामित्रात्स-
मनुप्राप्य अभिरञ्जयन् अभ्यरञ्जयन्, अतिथिभूतानिति शेषः । क्रमेण सायं
सन्ध्यागमे सति, ते तद्वासिनो विश्वामित्रादयश्च । छत्रिन्यायेन ऋषय इत्यु-
क्तम्, समाहिताः अनन्यपराः । सन्ध्याम् अहोरात्रयोः सन्धिम् । अत्यन्त
संयोगे द्वितीया । यथार्हं यथायोग्यम्, यथाशक्तीति यावत् । “ सहस्रपरमां
देवीं शतमध्यां दशावराम् ” इति वचनात् । अजपन्, गायत्रीमिति शेषः ॥ २० ॥
तत्रेति । आनीताः निद्रायै स्वाश्रमं प्रापिताः । कामाश्रमपदे कामदाहात्कामा-
श्रमनामकस्य पदे स्थाने ॥ २१ ॥ कथाभिरिति । कथाभिः तदाश्रमवैभव
पराभिः ॥ २२ ॥ इति श्रीगोविन्दराजविरचिते श्रीरामायणभूषणे मणिमञ्जरीरा-
ख्याने बालकाण्डव्याख्याने त्रयोविंशः सर्गः ॥ २३ ॥ एवं कामाश्रमपदं राम-
चरणनलिनविन्यासेन कृतार्थीकृत्य ताटकावनमपि निष्कल्मषीकर्तुं रामं प्राप-
चक्षुषा विप्रकृष्टार्थग्राहिणा चक्षुषा ज्ञानेन ॥ १८ ॥ १९ ॥ सत्कारमिति । समनुप्राप्य
प्रापय्य । अभिरञ्जयन् अभ्यपालयन्, विश्वामित्ररामलक्ष्मणा इति शेषः ॥ २० ॥ तत्र
वासिभिरिति । आनीताः स्वाश्रमं प्रापिताः । कामाश्रमपद इति प्रकरणपर्यालोचनया
स्थाप्याश्रमपद इत्येवोचितं कामाश्रमपद इतीदं दृश्यते । तद्विचारणीयम् ॥ २१ ॥ २२ ॥
इति श्रीमहेश्वरतीर्थविरचितायां श्रीरामायणतत्त्वदीपिकाख्यायां बालकाण्डव्याख्यायां
त्रयोविंशः सर्गः ॥ २३ ॥ ततः प्रभात इति । नद्याः भागीरथ्याः ॥ १ ॥

केलासपर्वते राम मनसा निर्मितं सरः ।
 ब्रह्मणा नरशार्दूल तेनेदं मानसं सरः ॥ ८ ॥
 तस्मात्सुस्त्राव सरसः साऽयोध्यामुपगृहते ।
 सरःप्रवृत्ता सरयूः पुण्या ब्रह्मसरश्च्युता ॥ ९ ॥
 तस्यायमतुलः शब्दो जाह्नवीमभिवर्तते ।
 वारिसंक्षोभजो राम प्रणामं नियतः कुरु ॥ १० ॥
 ताभ्यां तु तावुभौ कृत्वा प्रणाममतिधार्मिकौ ।
 तीरं दक्षिणमासाद्य जग्मतुर्लघुविक्रमौ ॥ ११ ॥

निश्चयं कारणनिश्चयम् ॥७॥ अस्य ध्वनेः कारणं वारिसम्भेद एवेति वक्ष्यन्
 कस्या वारिण इति प्रक्ष्यतीति मत्वा सरय्वा इति वक्तुं सरयूवैभवमाह—कैला
 सेति । कैलासपर्वते कुबेरभवने । ब्रह्मणा मनसा निर्मितं सरोऽस्ति । तेन
 मनसा निर्मितत्वेन इदं सरः मानसमित्युच्यते ॥ ८ ॥ तस्मादिति । उपगृहते
 आवृत्य प्रवहते । अयोध्यायाः पश्चिमभागमारभ्य उत्तरदिग्भागेन पूर्वभागमा-
 गत्य अङ्गदेशे गङ्गाया सह युज्यते सरयूः, तयोः नद्योः सम्भेदे स्थाण्वाश्रमः,
 तस्मात् सरयूयुक्तगङ्गातरणदशायां सरयूजलमुन्नतात् भागीरथ्यां पततीति
 तस्य ध्वनिरिति ज्ञेयम् । सरयूशब्दं निर्वक्ति सर इति । सरसो यातीति
 सरयूः । पाठान्तरं-सरसो यातीति सरयूः । सकारस्य शकन्धादित्वात्पर
 रूपम्, “ ऊङुतः ” इति स्त्रीप्रत्यय ऊकारः । कस्मात्सरसः प्रवृत्तेत्यत आह
 ब्रह्मसरश्च्युतेति ॥ ९ ॥ तस्येति । या गङ्गामभिवर्तते गङ्गाया संयुज्यते ।
 अयमतुलः शब्दः तस्याः वारिसंक्षोभजः । सन्धिरार्षः । नियतः नियतमनस्कः
 सन् ताभ्यां नदीभ्यां प्रणामं कुरु । कोऽयं ध्वनिरिति रामेण पृष्टे सरयूवारि
 सङ्घट्टज इति वक्तव्ये तदुत्पत्तिकथनं नन्तव्यत्वाय ॥ १० ॥ ताभ्यामिति ।
 तीरं दक्षिणमिति नदीसम्भेदे रात्रिमुषित्वा प्रातर्दक्षिणाभिमुखा गङ्गां तेरुः ।
 तस्मादिति । या सुस्त्राव साऽयोध्यामुपगृहते । आवृणुत इति सम्बन्धः । सरःप्रवृत्तेति
 सरयूशब्दनिरुक्तिः । तस्यायमिति सन्धिरार्षः । या जाह्नवीमभिवर्तते तथा सह सङ्ग
 च्छते । तस्या अयं तुमुलः शब्दः ॥ ९ ॥ १० ॥ ताभ्यामिति । ताभ्यां गङ्गासरयू

स वनं घोरसङ्काशं दृष्ट्वा नृपवरात्मजः । अविप्रहत
 मैक्ष्वाकः पप्रच्छ मुनिपुङ्गवम् ॥ १२ ॥ अहो वनमिदं दुर्गं
 झिल्लिकागणनादितम् । भैरवैः श्वापदैः पूर्णं शकुन्तैर्दा-
 रुणारुतैः ॥ १३ ॥ नानाप्रकारैः शकुनैर्वाश्यद्विभैरवैः
 स्वनैः । सिंहव्याघ्रवराहैश्च वारणैश्चोपशोभितम् ॥ १४ ॥
 धवाश्वकर्णककुभैर्मरुतिन्दुकपाटलैः । सङ्कीर्णं बदरीभिश्च
 किं न्वेतदारुणं वनम् ॥ १५ ॥ तमुवाच महातेजा विश्वा-
 मित्रो महामुनिः । श्रूयतां वत्स काकुत्स्थ यस्येत-
 दारुणं वनम् ॥ १६ ॥ एतौ जनपदौ स्फीतौ पूर्वमास्तां नरो-
 त्तम । मलदाश्च करुशाश्च देवनिर्माणनिर्मितौ ॥ १७ ॥
 पुरा वृत्रवधे राम मलेन समभिप्लुतम् । क्षुधा चैव सह
 स्राक्षं ब्रह्महत्या समाविशत् ॥ १८ ॥

ततो गङ्गादक्षिणतीरं ताटकावनमिति ज्ञेयम् ॥ ११ ॥ स इति । सङ्काशत
 इति सङ्काशः, घोरसङ्काशं घोररूपमितियावत् । अविप्रहतम् अक्षुण्णम्, जन-
 सञ्चाररहितमित्यर्थः ॥ १२ ॥ अहो इत्यादिश्लोकत्रयम् । झिल्लिका भूतलाद्यन्त-
 रितकीटविशेषः । भैरवैः भयङ्करैः । श्वापदैः क्रूरमृगैः । शकुन्तैः भासैः ।
 “ शकुन्तौ भासपक्षिणौ ” इत्यमरः । शकुनैः पक्षिभिः । वाश्यद्विः कुत्सितं
 शब्दायमानैः । धवः अश्वकर्णः ककुभः मरुतिन्दुकः पाटलः इदं वनमतादृशम् ।
 अहो इदं वनं दारुणम् । किन्तु किं नामकमित्यन्वयः ॥ १३-१५ ॥ तमिति ।
 एतदारुणं वनं यस्य प्राणिनः स श्रूयतामिति योजना ॥ १६ ॥ एताविति ।
 स्फीतौ प्रवृद्धधनधान्यौ । मलदाश्च करुशाश्च मलदकरुशनामधेयौ । अव-
 यवबहुत्वाद्बहुवचनम् मत्स्याः पाञ्चाला इतिवत् । देवनिर्माणेन देवनिर्माण-
 तुल्यनिर्माणेन निर्मितौ, देवलोकसमसंस्थानावित्यर्थः ॥ १७ ॥ मलद-
 भ्याम् ॥ ११ ॥ स वनमिति । अविप्रहतप्राणिसञ्चाराभावादविक्षुण्णम् ॥ १२ ॥ अहो
 इति । झिल्लिकाः कीटविशेषाः, श्वापदैः शार्दूलादिक्रूरमृगैः । शकुन्तैः भासैः ।
 दारुणारुतैर्दारुणारावैः । वाश्यद्विः कुत्सितं शब्दायमानैः ॥ १३-१५ ॥ एताविति ।
 स्फीतौ समृद्धौ । मलदाश्च करुशाश्चेति बहुवचनम् । अहो दारा इतिवच्छब्दस्वभाव

तमिन्द्रं स्नापयन् देवा ऋषयश्च तपोधनाः । कलशैः
 स्नापयामासुर्मलं चास्य प्रमोचयन् ॥ १९ ॥ इह भूम्यां
 मलं दत्त्वा दत्त्वा कारुशमेव च । शरीरजं महेन्द्रस्य ततो
 हर्षं प्रपेदिरे ॥ २० ॥ निर्मलो निष्करुशश्च शुचिरिन्द्रो
 यदाऽभवत् । ददौ देशस्य सुप्रीतो वरं प्रभुरनुत्तमम् ॥ २१ ॥
 इमौ जनपदौ स्फीतौ ख्यातिं लोके गमिष्यतः । मल-
 दाश्च करुशाश्च ममाङ्गमलधारिणौ ॥ २२ ॥ साधु
 साध्विति तं देवाः पाकशासनमब्रुवन् । देशस्य पूजां तां
 दृष्ट्वा कृतां शक्रेण धीमता ॥ २३ ॥ एतौ जनपदौ स्फीतौ
 दीर्घकालमरिन्दम । मलदाश्च करुशाश्च मुदितौ धन
 धान्यतः ॥ २४ ॥

करुशसंज्ञानिमित्तमाह—पुरेत्यादि । वृत्रवधे कृते सति, मलेन अशुचित्वेन
 क्षुधा बुभुक्षया च समभिप्लुतं व्याप्तम् इन्द्रं ब्रह्महत्या समाविशत् । ब्रह्महत्याव-
 शेन मलक्षुधाविन्द्रस्याभूतामित्यर्थः ॥ १८ ॥ तमिति । स्नापयन् गङ्गादितीर्थेषु
 स्नापयन्, पुनर्मन्त्रपूतैः कलशैः कलशोदकैः स्नापयामासुः । तेन स्नापनेनास्ये-
 न्द्रस्य मलं चकारात् कारुशं प्रमोचयन् प्रमोचयन् ॥ १९ ॥ इहेति । करुशमेव
 कारुशम् । स्थानप्रमाणात् क्षुधमित्यर्थः ॥ २० ॥ निर्मल इति । शुचिः
 ब्रह्महत्यातः पूतः ॥ २१ ॥ वरमेवाह—इमाविति । मलं द्यति खण्डयतीति
 मलदः । “अन्येभ्योपि दृश्यते” इति खच् । करुशमस्यास्तीति करुशः । अङ्ग-
 मलधारिणौ करुशस्याप्युपलक्षणमिदम् । एतौ ममाङ्गमलकरुशधारणान्मलदाः
 करुशाश्चेति ख्यातिं गमिष्यत इत्यर्थः ॥ २२ ॥ साध्विति । स्पष्टम् ॥ २३ ॥ एता

कृतम् । देवनिर्माणनिर्मितौ देवयत्नेन निर्मितौ ॥ १७ ॥ १८ ॥ तमिन्द्रमिति । देवा
 ऋषयश्च तमिन्द्रं स्नापयन् गङ्गादिसर्वतीर्थेषु स्नानमकारयन् । अनन्तरं कलशैः
 स्नापयामासुः, मन्त्रपूतैः कलशोदकैः स्नापयामासुरित्यर्थः ॥ १९ ॥ इहेति । मलं
 मालिन्यम्, करुशमेव कारुशं क्षुदित्यर्थः । मलधारिणावित्यत्र मलशब्देन कारुशमपि

मुनिभाव०—देवाश्च ऋषयश्च तमिन्द्रं स्नापयन् गङ्गादितीर्थेषु स्नानमकारयन्, अङ्गभाव आर्षः । तदन्ते
 तं कलशः स्नापयामासुः मन्त्रपूतैः कलशोदकैः स्नापयामासुरित्यर्थः ॥ १९ ॥

कस्यचित्तथ कालस्य यक्षी वै कामरूपिणी । बलं नाग
सहस्रस्य धारयन्ती तदा ह्यभूत् । ताटका नाम भद्रं ते
भार्या सुन्दस्य धीमतः ॥ २५ ॥ मारीचो राक्षसः पुत्रो
यस्याः शक्रपराक्रमः ॥ २६ ॥ वृत्तबाहुर्महावीर्यो विपुला-
स्यतनुर्महान् । राक्षसो भैरवाकारो नित्यं त्रासयते
प्रजाः ॥ २७ ॥ इमौ जनपदौ नित्यं विनाशयति राघव ।
मलदांश्च कर्हृशांश्च ताटका दुष्टचारिणी ॥ २८ ॥ सेयं
पन्थानमाचार्यं वसत्यध्यर्द्धयोजने । अत एव च गन्तव्यं
ताटकाया वनं यतः ॥ २९ ॥ स्वबाहुबलमाश्रित्य
जहीमां दुष्टचारिणीम् । मन्त्रियोगादिमं देशं कुरु निष्क
ण्टकं पुनः ॥ ३० ॥ न हि कश्चिदिमं देशं शक्नोत्यागन्तु
मीदृशम् । यक्षिण्या घोरया राम उत्सादितमसहया ॥ ३१ ॥

विति । अत इत्यादावध्याहार्यम् ॥ २४ ॥ एवं पालनीयत्वाय देशस्य
पुण्यत्वमुक्त्वा तस्य दारुणत्वहेतुमाह—कस्यचिदिति अर्द्धत्रयम् । कस्मि-
श्चित्काले गते सति । तदा जन्मकाल एव । नागसहस्रस्य गजसहस्रस्य ।
बलं धारयन्ती ताटकानाम यक्षी अभूत् । ते तुभ्यं भद्रमस्तु, ताटकातो भयं माभू-
दित्यर्थः ॥ २५ ॥ मारीच इत्यर्द्धम् ॥ २६ ॥ वृत्तेति । अत्र य इति शेषः । यः
प्रजाः नित्यं त्रासयते स मारीचो यस्याः पुत्रः सा यक्षी अभूदिति पूर्वणान्वयः
॥ २७ ॥ अस्तु ताटका, किं ततः तत्राह—इमाविति ॥ २८ ॥ सेयमिति ।
आचार्यं आवृत्य । यतः यस्मिन्मार्गे ताटकायाः वनम् । अतएव मार्गेण गन्त
व्यम् ॥ २९ ॥ स्वेति । निष्कण्टकं निरुपद्रवम् ॥ ३० ॥ न हीति । ईदृशम्
गृह्यते ॥ २०—२४ ॥ कस्यचित् कस्मिश्चित्काले ॥ २५—२८ ॥ सेयमिति । आवृत्य
निरुध्य । अत एवेति । यतः यस्मिन्मार्गे ताटकाया वनम् अतस्ताटकानिरासात्
पूर्वं गन्तुमशक्यत्वान्न गन्तव्यमित्युक्तिः । अत एव च गन्तव्यमिति पाठे—यतः
यस्मिन् मार्गे ताटकाया वनम् अत एवानेनैव मार्गेण गन्तव्यमित्यर्थः ॥ २९ ॥ ३० ॥ न

एतत्ते सर्वमाख्यातं यथैतद्दारुणं वनम् ।
 यक्ष्या चोत्सादितं सर्वमद्यापि न निवर्तते ॥ ३२ ॥
 इत्यार्षे श्रीरामा० वा० आदिकाव्ये बालकाण्डे
 चतुर्विंशः सर्गः ॥ २४ ॥

पञ्चविंशः सर्गः ॥ २५ ॥

अथ तस्याप्रमेयस्य मुनेर्वचनमुत्तमम् ।
 श्रुत्वा पुरुषशार्दूलः प्रत्युवाच शुभां गिरम् ॥ १ ॥
 अल्पवीर्या यदा यक्षाः श्रूयन्ते मुनिपुङ्गव ।
 कथं नागसहस्रस्य धारयत्यबला बलम् ॥ २ ॥
 विश्वामित्रोऽब्रवीद्वाक्यं शृणु येन बलोत्तरा ।
 वरदानकृतं वीर्यं धारयत्यबला बलम् ॥ ३ ॥

अतीव पुण्यम्, असह्यया इतरैरजेयया ॥३१॥ एतदिति । यथा येन प्रकारेण ।
 दारुणं यथा च उत्सादितं निर्जनीकृतं यथा चोत्सादनात् निवर्तते तदेतत्सर्व
 माख्यातमिति योजना ॥ ३२ ॥ इति श्रीगोविन्दराजविरचिते श्रीरामायण
 भूषणे मणिमञ्जीराख्याने बालकाण्डव्याख्याने चतुर्विंशः सर्गः ॥ २४ ॥

स्त्रिया अपि सर्वलोकविनाशिन्या वधे न दोष इत्याह पञ्चविंशे-अथेत्यादि ।
 अप्रमेयस्य अप्रमेयप्रभावस्य ॥ १ ॥ अल्पेति । यदा यस्मात्, यदायत्रादयो
 हेतावपि मुनिभिः प्रयुज्यन्ते । यस्माच्छ्रूयन्ते तस्मात् अबला स्त्री कथं नाग
 सहस्रस्य बलं धारयति ॥ २ ॥ विश्वामित्र इति । येन हेतुना बलोत्तरा भवति
 हीति । उत्सादितं विजनीकृतम् । अद्यापि न निवर्तते देशोपप्लवात् । पूर्वस्थितजन
 इति शेषः ॥ ३१ ॥ ३२ ॥ इति श्रीमहेश्वरतीर्थविरचितायां श्रीरामायणतत्त्वदीपि
 काख्यायां बालकाण्डव्याख्यायां चतुर्विंशः सर्गः ॥ २४ ॥ अथ तस्येति । अप्रमेयस्य
 अप्रमेयप्रभावस्य ॥ १ ॥ अल्पेति । यदा यक्षास्तृष्टाः ते तदाप्रभृत्यल्पवीर्याः श्रूयन्ते,
 अबला यक्षी नागसहस्रस्य बलं कथं धारयति केन कारणेन धारयति । पाठान्तरे-
 यदा यस्माद्यक्षी अल्पवीर्या श्रूयते तस्मादबला नागसहस्रबलं कथं धारयति केन
 कारणेन धारयति ॥ २ ॥ विश्वामित्र इति । अत्र बलमात्रेऽप्युत्तरत्वेन वक्तव्ये वीर्यं

१ यक्षी श्रूयते इति पा० । २ बलम् । इत्युक्तवचनं श्रुत्वा राघवस्यामितीजसः । हर्षयन् श्लक्ष्णया वाचा
 सलक्ष्मणमारिन्दमम् । इत्यधिकः क्वचित् । ३ बलोत्कटा । इति पाठान्तरम् ।

पूर्वमासीन्महायक्षः सुकेतुर्नाम वीर्यवान् । अनपत्यः शुभा
चारः स च तेपे महत्तपः ॥ ४ ॥ पितामहस्तु संप्रीतस्तस्य
यक्षपतेस्तदा । कन्यारत्नं ददौ राम ताटकां नाम
नामतः ॥ ५ ॥ ददौ नागसहस्रस्य बलं चास्याः पितामहः ।
न त्वेव पुत्रं यक्षाय ददौ ब्रह्मा महायशः ॥ ६ ॥ तां तु
जातां विवर्द्धन्तीं रूपयौवनशालिनीम् । जम्भपुत्राय
सुन्दाय ददौ भार्या यशस्विनीम् ॥ ७ ॥ कस्यचित्त्वथ
कालस्य यक्षी पुत्रमजायत । मारीचं नाम दुर्द्धर्षं यः
शापाद्राक्षसोऽभवत् ॥ ८ ॥ सुन्दे तु निहते राम सांगस्त्यं
मुनिपुङ्गवम् । ताटका सह पुत्रेण प्रधर्षयितुमिच्छति ॥ ९ ॥
भक्षार्थं जातसंरम्भा गर्जन्ती साऽभ्यधावत् ॥ १० ॥
आपतन्तीं तु तां दृष्ट्वा अगस्त्यो भगवानृषिः । राक्षसत्वं
भजस्वेति मारीचं व्याजहार सः ॥ ११ ॥

तं शृणु । तस्या वरदानकृतं वीर्यं बलमस्ति अतोऽबलापि बलं धारयति ॥ ३ ॥
वरदानप्रकारमाह—पूर्वमित्यादि ॥ ४ ॥ पितामह इति । नाम प्रसिद्धौ ॥ ५ ॥
ददाविति । यक्षाय सुकेतवे ॥ ६ ॥ तामिति । विवर्द्धन्तीं विवर्द्धमानाम् ।
भार्या ददौ ॥ ७ ॥ कस्यचिदिति । कस्मिंश्चित्काले गते सति । अजायत अज-
नयत् ॥ ८ ॥ शापप्रकारमाह—सुन्दे त्विति । निहते, अगस्त्येनेति शेषः ।
प्रधर्षयितुं हन्तुम् । इच्छति ऐच्छत् ॥ ९ ॥ भक्षेति । जातसंरम्भा स्वभर्तु
वधजनितकोपा अतएव भक्षार्थमभ्यधावत् । अर्द्धम् ॥ १० ॥ आपतन्तीमिति ।

स्याभिधानं वीर्यशौर्यादयोऽन्येपि गुणाः सन्तीति ज्ञापयितुम् ॥ ३ ॥ वरप्रदानमेव
विवृणोति—पूर्वमासीदित्यादिना ॥ ४-६ ॥ तामिति । विवर्द्धन्तीं विवर्द्धमानां, भार्या
भार्यात्वेन ददावित्यर्थः ॥ ७ ॥ कस्यचित्त्विति । दुर्द्धर्षं दुरासदम् ॥ ८ ॥ सुन्द इति ।
निहते । अगस्त्येनेति शेषः । प्रधर्षयितुं हन्तुम् ॥ ९ ॥ १० ॥ आपतन्तीमिति ।

विषम०—तदभिसंहितगुणवता पुत्रेणात्यन्तजनपीडा भवेदिति विचार्य पुत्रं न ददौ ॥ ६ ॥

१ शर्ष । २ अगस्त्यमृषिसत्तमम् । ३ आपतन्तीं तु तां दृष्ट्वा पुनस्तस्यास्तमात्मजम् । कुडः कृशानुसङ्काशो
अगस्त्यो भगवानभूत् । राक्षसत्वं । इति पाठान्तरम् ।

अगस्त्यः परमक्रुद्धस्ताटकामपि शप्तवान् ॥ १२ ॥
 पुरुषादी महायक्षी विरूपा विकृतानना । इदं रूपं विहा
 याऽथ दारुणं रूपमस्तु ते ॥ १३ ॥ सैषा शापकृतामर्षा
 ताटका क्रोधमूर्च्छिता । देशमुत्सादयत्येनमगस्त्यचरितं
 शुभम् ॥ १४ ॥ एनां राघव दुर्वृत्तां यक्षीं परमदारुणाम् ।
 गोब्राह्मणहितार्थाय जहि दुष्टपराक्रमाम् ॥ १५ ॥ न
 ह्येनां शापसंस्पृष्टां कश्चिदुत्सहते पुमान् । निहन्तुं त्रिषु
 लोकेषु त्वामृते रघुनन्दन ॥ १६ ॥ न हि ते स्त्रीवधकृते
 घृणा कार्या नरोत्तम । चातुर्वर्ण्यहितार्थाय कर्तव्यं राज
 सूनुना ॥ १७ ॥ नृशंसमनृशंसं वा प्रजारक्षणकारणात् ।
 पातकं वा सदोषं वा कर्तव्यं रक्षता सताम् ॥ १८ ॥
 राज्यभारनियुक्तानामेष धर्मः सनातनः । अधर्म्या जहि
 काकुत्स्थ धर्मो ह्यस्या न विद्यते ॥ १९ ॥ श्रूयते हि पुरा
 शक्रो विरोचनसुतां नृप । पृथिवीं हन्तुमिच्छन्तीं मन्थरा
 मभ्यसूदयत् ॥ २० ॥

स्पष्टम् ॥ ११ ॥ अगस्त्य इत्यर्द्धम् ॥ १२ ॥ पुरुषादीति । पुरुषादी मनुष्य
 भक्षिणी । त्वमिदं रूपं विहाय पुरुषादीत्यादिविशेषणयुक्ता भव । अथ ते
 दारुणं क्रूरं रूपं शरीरम् अस्तु ॥ १३ ॥ सैषेति । अगस्त्यचरितम्, तदानीमिति
 शेषः ॥ १४ ॥ एनामिति । जहि नाशय ॥ १५ ॥ न हीति । शापसंस्पृष्टां
 शापयुक्ताम् ॥ १६ ॥ न हीति । ते त्वया । घृणा जुगुप्सा । कर्तव्यम्, कर्मेति
 शेषः ॥ १७ ॥ नृशंसमिति । नृशंसं क्रूरकर्म । सदोषं सापवादं कर्म । रक्षता
 राजपुत्रेण । प्रजारक्षणकारणात्कर्तव्यम् ॥ १८ ॥ राज्येति । सनातनः नित्यः ।
 अधर्म्याम् अधर्मादनपेताम् । एतदेवाह धर्म इति ॥ १९ ॥ स्त्रीवधस्य कर्तव्यत्वे
 स्पष्टोऽर्थः ॥ ११ ॥ १२ ॥ पुरुषादीत्यादौ राक्षसत्वं भजस्वेति चैतौ शब्दावनुषज्येते ।
 यतः पुरुषादनादिगुणयुक्ता अतो राक्षसत्वं भजस्वेति शप्तवान् । विहाय त्यक्त्वा
 ॥ १३ ॥ सैषेति । अमर्षा असहमाना ॥ १४ ॥ १५ ॥ नेति । शापसंस्पृष्टां शापेन
 व्याप्ताम् ॥ १६ ॥ न हीति । स्त्रीवधकृते स्त्रीवधकरणे । घृणा जुगुप्सा । न कार्या प्रजा
 रक्षणकारणादित्युत्तरेणान्वयः ॥ १७ ॥ नृशंसमिति । कर्तव्यं कर्मेति शेषः । सदोषं

विष्णुना च पुरा राम भृगुपत्नी दृढव्रता । अनिन्द्रं लोक
मिच्छन्ती काव्यमाता निषूदिता ॥ २१ ॥ एतैश्चान्यैश्च
बहुभी राजपुत्र महात्मभिः । अधर्मसहिता नार्यो हताः
पुरुषसत्तमैः ॥ २२ ॥ [तस्मादेनां घृणां त्यक्त्वा जहि
मच्छासनान्नृप ।]

इत्यार्षे श्रीरामायणे वाल्मीकीये आदिकाव्ये
बालकाण्डे पञ्चविंशः सर्गः ॥ २५ ॥

पञ्चविंशः सर्गः ॥ २६ ॥

मुनेर्वचनमक्लीबं श्रुत्वा नरवरात्मजः ।
राघवः प्राञ्जलिभूत्वा प्रत्युवाच दृढव्रतः ॥ १ ॥
पितुर्वचननिर्देशात्पितुर्वचनगौरवात् ।
वचनं कौशिकस्येति कर्तव्यमविशङ्कया ॥ २ ॥

इतिहासद्वयमाह—श्रूयत इत्यादिना । मन्थरां मन्थराभिधानाम् ॥ २० ॥ विष्णु
नेति । काव्यमाता शुक्रमाता । इयं कथा मत्स्यपुराणे दर्शिता—स्वपुत्रे शुक्रं
देवशिक्षार्थं रुद्रसमीपे तपस्यति सति देवपीडिता असुराः शुक्रमातरं भृगुपत्नीं
शरणमगच्छन् । सा चासुररक्षणार्थं देवान् हन्तुमुद्युक्ता । तां चेन्द्रप्रार्थितो
विष्णुरासाद्य तस्याः शिरश्चिच्छेदेति ॥ २१ ॥ एतैरिति । एतैः एतादृशै
रित्यर्थः ॥ २२ ॥ इति श्रीगोविन्दराजविरचिते श्रीरामायणभूषणे मणिमञ्जरी
ख्याने बालकाण्डव्याख्याने पञ्चविंशः सर्गः ॥ २५ ॥ अथ ताटकावधः पङ्
विंशे—मुनेरित्यादि । अक्लीबं धृष्टम् ॥ १ ॥ पितुरिति । पितुर्वचननिर्देशात्
नियोगात्, कौशिकवचनं त्वया कर्तव्यमित्येवंरूपात् पितृवचनगौरवात् । बहु
मानाच्च । इति उक्तप्रकारं कौशिकस्य वचनं कर्तव्यमिति मानसव्यापारः ॥ २ ॥

सापवादम् ॥ १८ ॥ राज्येति । सनातनः नित्यः ॥ १९-२१ ॥ एतैरिति । एतै
रेतादृशैः ॥ २२ ॥ इति श्रीमद्देश्वरतीर्थविरचितायां श्रीरामायणतत्त्वदीपिकाख्यायां
बालकाण्डव्याख्यायां पञ्चविंशः सर्गः ॥ २५ ॥ मुनेर्वचनमिति । अक्लीबं महार्थम् ॥ १ ॥
स्त्रीवधस्यापि त्रिभिर्हेतुभिः कर्तव्यतां प्रतिपादयति—पितुर्वचनेति । पितुर्वचननिर्दे

अनुशिष्टोऽस्म्ययोध्यायां गुरुमध्ये महात्मना । पित्रा
 दशरथेनाहं नावज्ञेयं च तद्वचः ॥ ३ ॥ सोऽहं पितुर्वचः
 श्रुत्वा शासनादब्रह्मवादिनः । करिष्यामि न सन्देहस्ता-
 टकावधमुत्तमम् ॥ ४ ॥ गोब्राह्मणहितार्थाय देशस्यास्य
 सुखाय च । तव चैवाप्रमेयस्य वचनं कर्तुमुद्यतः ॥ ५ ॥
 एवमुक्त्वा धनुर्मध्ये बध्वा मुष्टिमरिन्दमः । ज्याघोष
 मकरोत्तीव्रं दिशः शब्देन नादयन् ॥ ६ ॥ तेन शब्देन
 वित्रस्तास्ताटकावनवासिनः । ताटका च सुसंकुद्धा तेन
 शब्देन मोहिता ॥ ७ ॥ तं शब्दमभिनिध्याय राक्षसी क्रोध
 मूर्च्छिता । श्रुत्वा चाभ्यद्रवद्रेगाद्यतः शब्दो विनिस्सृतः
 ॥ ८ ॥ तां दृष्ट्वा राघवः क्रुद्धां विकृतां विकृताननाम् ।
 प्रमाणेनातिवृद्धां च लक्ष्मणं सोभ्यभाषत ॥ ९ ॥ पश्य
 लक्ष्मण यक्षिण्या भैरवं दारुणं वपुः । भिद्येरन् दर्शना-
 दस्या भीरूणां हृदयानि च ॥ १० ॥ एनां पश्य
 दुराधर्षा मायाबलसमन्विताम् । विनिवृत्तां करोम्यद्य
 हतकर्णाग्रनासिकाम् ॥ ११ ॥

मुनिं प्रत्याह-अनुशिष्ट इति ॥ ३ ॥ सोऽहमिति । श्रुत्वा स्थितः सोऽहं
 मित्यन्वयः ॥ ४ ॥ गोब्राह्मणेति । उद्यतः, अहमितिशेषः ॥ ५ ॥ एवमिति ।
 स्पष्टम् ॥ ६ ॥ तेनेति । सुसंकुद्धा प्रकृत्या अतिकोपना । मोहिता किं कर्तव्यमिति
 सम्भ्रान्ता आसीत् ॥ ७ ॥ तमिति । अभिनिध्याय आकर्ण्य क्रोधमूर्च्छिता
 आसीत् श्रुत्वा क्रुद्धा साऽभ्यद्रवच्च ॥ ८ ॥ तामिति । प्रमाणेन औन्नत्येन ॥ ९ ॥
 पश्येति । भैरवं भयङ्करम् । दारुणं विकृतम् ॥ १० ॥ एनामिति । मायाबलम्
 शादित्यनेन अविचारेण कर्तव्यता गम्यते । पितुर्वचनगौरवात् बहुमानात् । सत्पथ
 प्रवर्तकत्वेनेति शेषः । भगवतः कौशिकस्य वचनमिति हेतोश्च एतन्मया कर्तव्यमिति ।
 कुत इत्यत्राह-अनुशिष्टोऽस्मि इति । कौशिकस्य वचनं कर्तव्यमिति ॥ २-६ ॥ तेनेति ।
 मोहिता व्याकुलिता ॥ ७ ॥ तमिति । अभिनिध्याय विचिन्त्य ॥ ८ ॥ ११ ॥ पश्येति ।
 भैरवं भयङ्करम् । दारुणं घोरम् अस्य वपुषः अभीरूणां चेति सम्बन्धः ॥ १० ॥ एना-

न ह्येनासुत्मेहं हन्तुं स्त्रीस्वभावेन रक्षिताम् । वीर्यं चास्या
 गतिं चापि हनिष्यामीति मे मतिः ॥ १२ ॥ एवं ब्रुवाणे
 रामे तु ताटका क्रोधमूर्च्छिता । उद्यम्य बाहू गर्जन्ती
 राममेवाभ्यधावत ॥ १३ ॥ विश्वामित्रस्तु ब्रह्मर्षिर्दृङ्गारेणा-
 भिभत्स्य तां । स्वस्ति राघवयोरस्तु जयं चवाभ्य
 भाषत ॥ १४ ॥ उद्धून्वाना रजो घोरं ताटका राघवा
 बुभौ । रजोमोहेन महता मुहूर्तं सा व्यमोहयत् ॥ १५ ॥
 ततो मायां समास्थाय शिलावर्षेण राघवौ । अवाकिरत्
 सुमहता ततश्चक्रोध राघवः ॥ १६ ॥ शिलावर्षं महत्तस्याः
 शरवर्षेण राघवः । प्रतिहत्योपधावन्त्याः करौ चिच्छेद
 पत्रिभिः ॥ १७ ॥ ततश्छिन्नभुजां श्रान्तामभ्याशे परि
 गर्जतीम् । सौमित्रिरकरोत् क्रोधाद्धृतकर्णाग्रनासिकाम् ॥ १८ ॥

अन्तर्द्धानबलम् । विनिवृत्तां पराङ्मुखीम् । एतावतैव गुरुवचनानुष्ठानसिद्धे
 रिति भावः ॥ ११ ॥ न हीति । वीर्यगतिहननं हस्तपादभञ्जनेन ॥ १२ ॥
 एवमिति । स्पष्टम् ॥ १३ ॥ विश्वामित्र इति । अस्त्वित्यत्र इतिशब्दाऽध्याहार्यः ।
 अतिमानुषशक्तिं जानन्नपि ताटकायाः क्रौर्यातिशयं दृष्ट्वा अतिशङ्कया महर्षि-
 र्मङ्गलमाशास्ते ॥ १४ ॥ उद्धून्वानेति । उद्धून्वाना उत्किरन्ती ॥ १५ ॥
 तत इति । मायाम् अन्तर्द्धानशक्तिम् ॥ १६ ॥ शिलेति । प्रतिहत्य भङ्क्त्वा
 करौ चिच्छेद शिलावर्षहेतुत्वात् । पत्रिभिः शरैः ॥ १७ ॥ तत इति । अभ्याशं

मिति । विनिवृत्ताम्-विशेषेण निवृत्ताम्, पलायितामिति यावत् ॥ ११ ॥ न हीति
 वीर्यं पराभिभवनशक्तिम्, गतिम् आकारादिगतिम् ॥ १२ ॥ १३ ॥ रामलक्ष्मणयोरिति
 मानुषीं शक्तिं जानन्नपि ताटकायाः क्रौर्यातिशयं दृष्ट्वा अतिशङ्कया महर्षिर्मङ्गलमा-
 शास्ते-विश्वामित्रस्त्विति । अस्त्वित्यत्र इतिशब्दो द्रष्टव्यः ॥ १४ ॥ उद्धून्वानेति ।
 रजोमोहेन रजोऽन्धकारेण ॥ १५ ॥ तत इति । मायात्वं मायानिमित्तात्त्वम् ।
 मायाविद्यामिति यावत् ॥ १६ ॥ शिलावर्षमिति । करौ चिच्छेद पत्रिभिरिति
 बहुवचन प्रयोगः । लीलया एकैकस्य बहुधा खण्डनाभिप्रायेण ॥ १७ ॥ १८ ॥

कामरूपधरा सद्यः कृत्वा रूपाण्यनेकशः । अन्तर्द्धानं गता
 यक्षी मोहयन्तीव मायया । अश्मवर्षं विमुञ्चन्ती भैरवं
 विचचार ह ॥ १९ ॥ ततस्तावश्मवर्षेण कीर्यमाणौ सम
 न्ततः । दृष्ट्वा गाधिसुतः श्रीमानिदं वचनमब्रवीत् ॥ २० ॥
 अलं ते घृणया वीर पापैषा दुष्टचारिणी । यज्ञविघ्नकरी
 यक्षी पुरा वर्द्धति मायया ॥ २१ ॥ वध्यतां तावदेवैषा पुरा
 सन्ध्या प्रवर्तते । रक्षांसि सन्ध्याकालेषु दुर्द्धर्षाणि भवन्ति
 वै ॥ २२ ॥ इत्युक्तस्तु तदा यक्षीमश्मवृष्ट्याभिवर्षतीम् ।
 दर्शयन् शब्दवेधित्वं तां रुरोध स सायकैः ॥ २३ ॥ सा रुद्धा
 शरजालेन मायाबलसमन्विता । अभिदुद्राव काकुत्स्थं
 लक्ष्मणं च विनेदुषी ॥ २४ ॥ तामापतन्तीं वेगेन विक्रान्ता
 मशनीमिव । शरेणोरसि विव्याध सा पपात ममार च ॥ २५ ॥

समीपे । गर्जतीं गर्जन्तीम् । जुमभाव आर्षः ॥ १८ ॥ कामेति । कामरूपधरा
 कामरूपधरणशक्ता, अतएवानेकशो रूपाणि कृत्वा मायया अन्तर्द्धानं गता
 सती भैरवमश्मवर्षं विमुञ्चन्ती मोहयन्तीव विचचार । अर्द्धत्रयम् ॥ १९ ॥ तत
 इति । श्रीमान् स्वत एव ताटकावधेहेतुप्राप्तिकृतहर्षेण कान्तिमान् ॥ २० ॥
 अलमिति । दुष्टचारिणी दुष्टं यथा तथा आचरणशीला, अन्तर्द्धानशक्त्या
 अश्मवर्षशीलेत्यर्थः । एतेन ऐहिकनाशकत्वमुक्तम् । पारलौकिकनाशकत्व
 मप्याह—यज्ञविघ्नकरीति । पुरा वर्द्धति वर्द्धिष्यते “यावत्पुरानिपातयोर्लट्” ॥ २१ ॥
 वध्यतामिति । सन्ध्या पुरा प्रवर्तते प्रवर्तिष्यते तावत् पूर्वमेव वध्यताम् । सन्ध्या
 प्रवृत्तौ का हानिस्तत्राह रक्षांसीति ॥ २२ ॥ इतीति । अभिवर्षतीम् । अभिवर्षन्तीं
 शब्दवेधित्वं श्रुतः शब्दो यस्मादुत्पन्नः तद्वेधित्वम् ॥ २३ ॥ सेति । अभिदुद्राव
 अप्रयोजकमन्तर्द्धानं विहायेत्यर्थः । विनेदुषी नादं कुर्वन्ती ॥ २४ ॥ तामिति ।
 कामरूपेति । अनेकरूपाणि कृत्वा अन्तर्द्धानं गता सती भैरवं विचचार हेति
 सम्बन्धः ॥ १९ ॥ कीर्यमाणौ अस्यमानौ ॥ २० ॥ २१ ॥ वध्यतामिति । पुरा वर्धेत
 यावद्वर्धेत तावत्पुरैव वध्यताम् । पुरा सन्ध्या प्रवर्तते प्रवर्तयिष्यते ॥ २२-२५ ॥

तां हतां भीमसङ्काशां दृष्ट्वा सुरपतिस्तदा । साधुमाध्विति
 काकुत्स्थं सुराश्च समपूजयन् ॥२६॥ उवाच परमप्रीतः
 सहस्राक्षः पुरन्दरः । सुराश्च सर्वे संहृष्टा विश्वामित्रमथा
 ब्रुवन् ॥ २७ ॥ मुने कौशिक भद्रं ते सेन्द्राः सर्वे मरु
 द्गणाः । तोषिताः कर्मणानेन स्नेहं दर्शय राघवे ॥२८॥
 प्रजापतेः कृशांश्चस्य पुत्रान् सत्यपराक्रमान् । तपो
 बलभृतो ब्रह्मन् राघवाय निवेदय ॥२९॥ पात्रभूतश्च ते
 ब्रह्मन् तवानुगमने धृतः । कर्तव्यं च महत्कार्यं सुराणां
 राजसूनुना ॥ ३० ॥ एवमुक्त्वा सुराः सर्वे जग्मुर्हृष्टा यथा
 गतम् । विश्वामित्रं पुरस्कृत्य ततः सन्ध्या प्रवर्तते ॥ ३१ ॥
 ततो मुनिवरः प्रीतस्ताटकावधतोषितः । मूर्ध्नि राममुपा-
 द्राय इदं वचनमब्रवीत् ॥ ३२ ॥ इहाद्य रजनीं राम
 वसाम शुभदर्शन । श्वःप्रभाते गमिष्यामस्तदाश्रमपदं
 मम ॥ ३३ ॥ विश्वामित्रवचः श्रुत्वा हृष्टो दशरथात्मजः ।
 उवास रजनीं तत्र ताटकाया वने सुखम् ॥ ३४ ॥

अज्ञानीम् । “सर्वतोऽक्तित्रयादित्येकं” इति डीष् ॥ २५ ॥ तामिति । भीमसङ्काशां
 भीमरूपाम् । सुरपतिः सुराश्च समपूजयन् ॥ २६ ॥ उवाच इति । स्पष्टम् ॥ २७ ॥ मुने
 इति । सर्वे वयमिति शेषः । स्नेहं दर्शय स्नेहकार्यं प्रवर्तय ॥ २८ ॥ एतदेवाह—प्रजापते
 रिति ॥ २९ ॥ पात्रेति । अयमिति शेषः । अनुगमने शुश्रूषणे । धृतः स्थिरधीः ॥ ३० ॥
 एवमिति । पुरस्कृत्य पूजयित्वा जग्मुः । सन्ध्या सायंसन्ध्या प्रवर्तते स्म ॥ ३१ ॥
 तत इति । स्पष्टम् ॥ ३२ ॥ इहेति । तत् पूर्वोक्तम् ॥ ३३ ॥ विश्वामित्रेति ।
 तामिति । भीमसङ्काशां भयङ्करामित्यर्थः ॥ २६ ॥ २७ ॥ मुने इति । तोषिताः । वय
 मिति शेषः । स्नेहम् अनुग्रहम् ॥ २८ ॥ प्रजापतेरिति । निवेदय ज्ञापय ॥ २९ ॥
 पात्रेति । धृतः नियतः ॥ ३० ॥ एवमुक्तवेति । प्रवर्तते प्राप्ता ॥ ३१-३४ ॥

मुक्तशापं वनं तच्च तस्मिन्नेव तदाऽहनि । रमणीयं विब
भ्राज यथा चैत्ररथं वनम् ॥ ३५ ॥ निहत्य तां यक्षसुतां
स रामः प्रशस्यमानः सुरसिद्धसङ्घैः । उवास तस्मिन्
मुनिना सहैव प्रभातवेलां प्रतिबोध्यमानः ॥ ३६ ॥

इत्यार्षे श्रीरामायणे वाल्मीकीये आदिकाव्ये
बालकाण्डे षड्विंशः सर्गः ॥ २६ ॥

सप्तविंशः सर्गः ॥ २७ ॥

अथ तां रजनीमुष्य विश्वामित्रो महायशः । प्रहस्य
राघवं वाक्यमुवाच मधुराक्षरम् ॥ १ ॥ परितुष्टोऽस्मि
भद्रं ते राजपुत्र महायशः । प्रीत्या परमया युक्तो ददा
म्यस्त्राणि सर्वशः ॥ २ ॥ देवासुरगणान् वापि सगन्धर्वोरगा
नपि । यैरमित्रान् प्रसह्याजौ वशीकृत्य जयिष्यसि ॥ ३ ॥

स्पष्टम् ॥ ३४ ॥ मुक्तेति । मुक्तशापं मुक्तोपद्रवम् । तस्मिन्नहनि । तदैव तत्क्षण
एव । चैत्ररथं कुबेरोद्यानम् ॥ ३५ ॥ निहत्येति । प्रतिबोध्यमानः, मुनिनेति
शेषः । कौसल्या सुप्रजामेत्येवं प्रबोधितोऽभूदित्यर्थः । उपजातिवृत्तम् ॥ ३६ ॥
इति श्रीगोविन्दराजविरचिते श्रीरामायणभूषणे मणिमञ्जीराख्याने बालकाण्ड
व्याख्याने षड्विंशः सर्गः ॥ २६ ॥ अस्त्रगणलाभः सप्तविंशे-अथेत्यादि ।
उष्य उषित्वा । प्रहस्य प्रहर्षेण मन्दहासं कृत्वा ॥ १ ॥ परीति । महायश इति
सम्बुद्धित्वान्न दीर्घः । प्रीत्या परमया युक्त इति परितुष्टोऽस्मीत्यस्यानुवादः ।
सर्वशः सर्वाणि ॥ २ ॥ देवेति । आजौ युद्धे । जयिष्यसि, स्वार्थे णिच् ॥ ३ ॥

मुक्तशापमिति । मुक्तशापं मुक्तोपप्लवम् ॥ ३५ ॥ निहत्येति । प्रभातवेलां प्रतिबो
ध्यमानः मुनिनेति शेषः ॥ ३६ ॥ इति श्रीमहेश्वरतीर्थविरचितायां श्रीरामायणतत्त्वदीपि
कारव्यायां बालकाण्डव्याख्यायां षड्विंशः सर्गः ॥ २६ ॥ अथ तामिति ॥ १ ॥

तानि दिव्यानि भद्रं ते ददाम्यस्त्राणि सर्वशः । दण्डचक्रं
 महद्दिव्यं तव दास्यामि राघव ॥ ४ ॥ धर्मचक्रं ततो वीर
 कालचक्रं तथैव च । विष्णुचक्रं तथात्युग्रमेन्द्रमस्रं तथैव
 च ॥ ५ ॥ वज्रमस्रं नरश्रेष्ठ शैवं शूलवरं तथा । अस्रं ब्रह्म
 शिरश्चैव ऐषीकमपि राघव । ददामि ते महाबाहो ब्राह्म
 मस्रमनुत्तमम् ॥ ६ ॥ गदे द्वे चैव काकुत्स्थ मोदकी शिखरी
 उभे । प्रदीते नरशार्दूल प्रयच्छामि नृपात्मज ॥ ७ ॥
 धर्मपाशमहं राम कालपाशं तथैव च । पाशं वारुणमस्रं च
 ददाम्यहमनुत्तमम् ॥ ८ ॥ अशनी द्वे प्रयच्छामि शुष्काद्रिं
 रघुनन्दन । ददामि चास्रं पैनाकमस्रं नारायणं तथा ॥ ९ ॥
 आग्नेयमस्रं दयितं शिखरं नाम नामतः । वायव्यं प्रथनं
 नाम ददामि च तवानघ ॥ १० ॥ अस्रं हयशिरो नाम
 क्रौञ्चमस्रं तथैव च । शक्तिद्वयं च काकुत्स्थ ददामि तव
 राघव ॥ ११ ॥ कङ्कालं मुसलं घोरं कापालमथ कङ्कणम् ।
 धारयन्त्यसुरा यानि ददाम्येतानि सर्वशः ॥ १२ ॥

तानीति । दण्डचक्रादयश्चक्रभेदाः ॥ ४ ॥ धर्मेति । सार्द्धश्लोकद्वयमेकान्वयम् ।
 शूलवरं शूलश्रेष्ठम् । ब्रह्मशिरः ब्रह्मास्त्रादन्यत् ॥ ५ ॥ ६ ॥ गदे इति । मोदकी
 शिखरीसंज्ञे ये द्वे गदे स्तः ते उभे दास्यामीति सम्बन्धः ॥ ७ ॥ धर्मेति ।
 वारुणमित्यस्य काकाक्षिन्यायेनोभयत्रान्वयः ॥ ८ ॥ अशनी इति । शुष्का
 शनिरार्द्राशनिरित्यन्वयः । पिनाकिन इदं पैनाकम् ॥ ९ ॥ आग्नेयमिति । आग्ने
 यम् अग्निदेवताकम् । दयितम्, अग्नेरिति शेषः ॥ १० ॥ अस्रमिति । शक्तिद्वयं
 विष्णुशक्तिः रुद्रशक्तिश्चेति ॥ ११ ॥ कङ्कालमिति । स्पष्टम् ॥ १२ ॥

परिवृष्टोऽस्मीति । सर्वशः साकल्येन ॥ २-६ ॥ गदे इति । मोदकी शिखरी च प्रदीते
 द्वे गदे विद्येते ते उभे प्रयच्छामीति सम्बन्धः ॥ ७-९ ॥ आग्नेयमिति । दयितम्, अग्नेरिति
 शेषः । शिखरं नाम नामतः शिखरमिति प्रसिद्धम् । प्रथनं मुख्यम् ॥ १० ॥ ११ ॥ कङ्काला

वैद्याधरं महास्रं च नन्दनं नाम नामतः । असिरत्नं महा
बाहो ददामि नृवरात्मज ॥ १३ ॥ गान्धर्वमस्रं दयितं मानवं
नाम नामतः । प्रस्वापनप्रशमने दन्नि सौरं च राघव ॥ १४ ॥
दर्पणं शोषणं चैव सन्तापनविलापने । मदनं चैव दुर्द्धर्षं
कन्दर्पदयितं तथा ॥ १५ ॥ पैशाचमस्रं दयितं मोहनं नाम
नामतः । प्रतीच्छ नरशार्दूल राजपुत्र महायशः ॥ १६ ॥
तामसं नरशार्दूल सौमनं च महाबल । संवर्तं चैव दुर्द्धर्षं
मौसलं नाम नामतः ॥ १७ ॥ सत्यमस्रं महाबाहो तथा
मायाधरं परम् । घोरं तेजःप्रभं नाम परतेजोऽपकर्षणम्
॥ १८ ॥ सौम्यास्रं शिशिरं नाम त्वाष्ट्रमस्रं सुकामदम् ।
दारुणं च भगस्यापि शीतेषुमथ मानवम् ॥ १९ ॥ एतान्
राम महाबाहो कामरूपान् महाबलान् । गृहाण परमो
दारान् क्षिप्रमेव नृपात्मज ॥ २० ॥ स्थितस्तु प्राङ्मुखो
भूत्वा शुचिर्मुनिवरस्तदा । ददौ रामाय सुप्रीतो मन्त्र
ग्राममनुत्तमम् ॥ २१ ॥

वैद्याधरमिति । वैद्याधरं नन्दनं नामासिरत्नं, महास्रमित्यर्थः । असिर्हि विद्याध
रास्रम् ॥ १३ ॥ गान्धर्वमिति । प्रस्वापनप्रशमने च गान्धर्वे ॥ १४ ॥ दर्पण
मिति । विलापयति परिदेवयतीति विलापनम् । मदयतीति मदनम् ॥ १५ ॥
पैशाचमिति । प्रतीच्छ गृहाण ॥ १६ ॥ तामसमिति । मुसलान्मौसलमन्यत् ॥ १७ ॥
सत्यमिति । स्पष्टम् ॥ १८ ॥ सौम्येति । शीतेषु शीतेषुनामकम् ॥ १९ ॥
एतानिति । कामरूपान् ऐच्छिकशरीरान् ॥ २० ॥ स्थित इति । मन्त्रग्राममित्य
नेन पूर्वोक्तास्त्रप्रदानं नाम तत्तन्मन्त्रप्रदानमित्युक्तं भवति । तेषां कृशाश्वजन्यत्व
दीनि असुरधार्यास्त्राणि ॥ २१ ॥ वैद्याधरमिति । वैद्याधरं विद्याधरदेवताकम् । नन्दन
नाम असिरत्नं महास्रं ददामीति सम्बन्धः ॥ १३ ॥ प्रशमनं रिपूणां क्रोधशामकम् ॥ १४ ॥
मदनं शत्रूणां मदजनकम् ॥ १५ ॥ पैशाचमिति । प्रतीच्छ प्रतिगृहीष्व ॥ १६-२१ ॥

सर्वसंग्रहणं येषां देवैरपि दुर्लभम् । तान्यम्नाणि तदा
 विप्रो राघवाय न्यवेदयत् ॥ २२ ॥ जपतस्तु मुनेस्तस्य
 विश्वामित्रस्य धीमतः । उपतस्थुर्महार्हाणि सर्वाण्यम्नाणि
 राघवम् ॥ २३ ॥ ऊचुश्च मुदिताः सर्वे रामं प्राञ्जलय
 स्तदा । इमे स्म परमोदाराः किङ्करास्तव राघवं ॥ २४ ॥
 प्रतिगृह्य च काकुत्स्थः समालभ्य च पाणिना । मानसा
 मे भविष्यध्वमिति तानभ्यचोदयत् ॥ २५ ॥ ततः
 प्रीतमना रामो विश्वामित्रं महामुनिम् । अभिवाद्य महा
 तेजा गमनायोपचक्रमे ॥ २६ ॥

इत्यार्षे श्रीरामायणे वाल्मीकिये आदिकाव्ये
 बालकाण्डे सप्तविंशः सर्गः ॥ २७ ॥

मधिष्ठातृदेवताद्वारा ॥ २१ ॥ सर्वेति । सर्वसंग्रहणं कात्स्न्येन संग्रहणम् ॥ २२ ॥
 जपत इति । अस्त्रमन्त्रान् दत्त्वा मन्त्रदेवता अपि रामाज्ञानुवर्तिनीः कारयितुं
 ताः स्मृत्वा जपतो विश्वामित्रस्याज्ञया राघवम् उपतस्थुः सिधेविरे ॥ २३ ॥
 ऊचुरिति । राघवेत्यनन्तरमितिकरणं बोध्यम् ॥ २४ ॥ प्रतिगृह्य अस्त्रसंवा
 मङ्गीकृत्य । समालभ्य संस्पृश्य “आलम्भः स्पर्शहिंसयोः” इत्यमरः । मानसाः
 मनोऽनुसारिणः, चिन्तामात्रे उपस्थिता इति यावत् । भविष्यध्वं भवत, मानसा
 स्सन्तो मां प्राप्नुतेति वार्थः । “भू प्राप्तौ” इतिधातुः ॥ २५ ॥ तत इति । गमनाय
 गन्तुम् “तुमर्थाच्च भाववचनात्” इति चतुर्थी ॥ २६ ॥ इति श्रीगोविन्दराजीवरचितं
 श्रीरामायणभूषणे मणिमञ्जीराख्याने बालकाण्डव्याख्याने सप्तविंशः सर्गः २७ ॥
 सर्वेति । सर्वसंग्रहणं कात्स्न्येन संग्रहणम् ॥ २२ ॥ जपत इति । उपतस्थुः सिधेविरे ॥ २३ ॥
 सर्वे अस्त्रदेवाः । मुदिताः स्वाधिदैवतरामसम्बन्धेन तुष्टाः ॥ २४ ॥ प्रतिगृह्येति ।
 समालभ्य संस्पृश्य । मानसाः मनोऽनुसारिणः ॥ २५ ॥ २६ ॥ इति श्रीमहेश्वरतीर्थविरचि
 तायां श्रीरामायणतत्त्वदीपिकाख्यायां बालकाण्डव्याख्यायां सप्तविंशः सर्गः ॥ २७ ॥

अष्टाविंशः सर्गः ॥ २८ ॥

प्रतिगृह्य ततोऽस्त्राणि प्रहृष्टवदनः शुचिः । गच्छन्नेव च
काकुत्स्थो विश्वामित्रमथाब्रवीत् ॥ १ ॥ गृहीतास्त्रोऽस्मि
भगवन् दुराधर्षः सुरासुरैः । अस्त्राणां त्वहमिच्छामि संहारं
मुनिपुङ्गव ॥ २ ॥ एवं ब्रुवति काकुत्स्थे विश्वामित्रो महा
यशः । संहारं व्याजहाराथ धृतिमान् सुव्रतः शुचिः ॥ ३ ॥
सत्यवन्तं सत्यकीर्तिं धृष्टं रभसमेव च । प्रतिहारतरं
नाम पराङ्मुखमवाङ्मुखम् ॥ ४ ॥ लक्षाक्षविषमौ चैव
दृढनाभसुनाभकौ । दशाक्षशतवक्त्रौ च दशशीर्षशतो
दरो ॥ ५ ॥ पद्मनाभमहानाभौ दुन्दुनाभसुनाभकौ ।
ज्योतिषं कृशन् चैव नैराश्रयविमलाबुभौ ॥ ६ ॥ योग
न्धरहिरद्रौ च दैत्यप्रशमनौ तथा । सार्चिर्माली धृतिर्माली
वृत्तिमान् रुचिरस्तथा ॥ ७ ॥ पितृसौमनसं चैव विधूतम
कराबुभौ । करबीरकरं चैव धनधान्यौ च राघव ॥ ८ ॥
कामरूपं कामरुचिं मोहमावरणं तथा । जृम्भकं सर्वनाभं
च सन्तानवरणौ तथा ॥ ९ ॥ कृशाश्वतनयान् राम भास्वरान्
कामरूपिणः । प्रतीच्छ मम भद्रं ते पात्रभूतोऽसि राघव १०

अस्त्रसंहारकप्रतिग्रहोऽष्टाविंशे-प्रतिगृह्येत्यादि । गच्छन् गमिष्यन् । “वर्त
मानसामीप्ये वर्तमानवद्वा” इति लट् ॥ १ ॥ गृहीतेति । संहारम् अवगतप्रयो
गानामस्त्राणां पुनरुपसंहारम्, तत्तदस्त्रमूलमन्त्रवर्तितत्तदस्त्रोपसंहारमन्त्रजात
मित्यर्थः । जात्येकवचनम् ॥ २ ॥ एवमिति । धृतिमान् प्रीतिमान् ॥ ३ ॥ सत्य
वन्तमित्यादिसप्तश्लोक्येकान्वया । सत्यवदादीनि उपसंहाराणां नामानि ॥ ४-६ ॥
सार्चिर्मालीत्यादिषु प्रथमा द्वितीयार्थे ॥ ७-९ ॥ मम मत्तः ॥ १० ॥

प्रतिगृह्येति । गच्छन् गमिष्यन् ॥ १ ॥ गृहीतास्त्र इति । उपसंहारापरिज्ञाने पुनः
प्रयोगानर्हतया अप्राप्तप्रायत्वात्तज्ज्ञानेच्छा । संहारो नाम-प्रयुक्तस्यास्त्रस्य मन्त्र
विशेषेण पुनः स्वाधीनीकरणम् ॥ २ ॥ एवमिति । संहारमुद्दिश्य वाक्यं व्याजहार ।
धृतिमान् धारणशक्तिमान् ॥ ३ ॥ सत्यवन्तमित्यादि । सार्चिर्मालीत्यादि प्रथमान्तेषु

१ महामुनिः । २ दृष्टं संरंभमेव च । ३ लक्ष्यालक्ष्याविमौ । ४ विनिद्रौ । ५ तथा । शुचिर्बाहुर्महाबाहु
निष्कुलिर्विरुचिस्तथा । ६ संधान । ७ भृशाश्व । इति पाठान्तरम् ।

स त्वंसुरहितार्थाय मायायोगमुपागतः ।

वामनत्वं गतो विष्णो कुरु कल्याणमुत्तमम् ॥ ८ ॥

एतस्मिन्नन्तरे राम कश्यपोऽग्निममप्रभः ।

अदित्या सहितो राम दीप्यमान इवौजसा ॥ ९ ॥

केवला क्रियैव फलदेति प्रत्युक्तम् । अतोऽर्थवादाद्यनुगंधेन शब्दक्रियातिरिक्ता सचेतना वज्रहस्तत्वादिविशिष्टविग्रहवती देवता । नच विग्रहवत्त्वं युगपदनक यागसन्निधानासम्भवः । दिव्यशक्तिमत्त्वेन नानाशरीरपरिग्रहसम्भवेन तेषां सर्वयागसान्निध्यस्य सुलभत्वात् । तस्मान्न देवतावैरिणां यागसम्भव इति । उच्यते-नायं बलिना क्रियमाणो यागः इन्द्रादिदेवताराध्यकः, येनोक्तदोषः स्यात् । किन्तु भगवदाराधनभूतः कश्चिद्यागविशेषः । तस्य विष्णुभक्तत्वेन प्रसिद्धत्वात् । तर्हि भक्तयज्ञविघ्नं विष्णुः कथं कुर्यात्? स्वभक्तस्यापि स्वभक्त विरोधित्वं भगवताऽसह्यम् । ततः पुत्रान्तरविरोधिपुत्रशिक्षणवत् स्वाश्रितद्वय विरोधिशिक्षणं युक्तमेव । अतएवोक्तम्-“ मम मद्रक्तभक्तपु प्रीतिरभ्यधिका भवेत् ” इति । तर्हि तस्य धार्मिकस्य कथं निग्रहः स्यात्तत्राह-ये चेत्यादि श्लोकद्वयेन । ये यत्र वस्तुवाहनादिषु यद्वस्तु याचितारः याचिष्यमाणाः सन्तः । इतस्ततः देशादेशमभिवर्तन्ते तत्सर्वं तेभ्यः यथावत्सत्कारपूर्वकं प्रयच्छति ॥ ७ ॥ स इति । माया विष्णुत्वाच्छादिका शक्तिः, तस्या योगं सम्बन्धमुपागतः । वामनत्वं वामनरूपत्वं गतः । कल्याणम् अस्मत्कार्यं कुरु । तस्मिन्नौदार्याख्यो महागुणो वर्तते, तेन त्वं वामनवेषो भूत्वा याच्नापदेशेन तद्राज्यमपहृत्य देहीतिभावः ॥ ८ ॥ एतस्मिन्निति श्लोकद्वयम् । एतस्मिन्नन्तरे देवप्रार्थनावसरे । कश्यपः अदित्या सहितो व्रतं समाप्य विष्णुदेशेन कृतं व्रतं समाप्य । वरदं वरदानाय सन्निहितं विष्णुं देवीसहायः सन् तुष्टाव । अत्र रामपदद्वयं रूढ्या योगेन च निर्वाह्यम् । व्रतानुष्ठानकाले वरकाले च देवीसा हित्यद्योतनाय द्विःप्रयोगो देव्याः । अयमत्र क्रमः-“ सोऽकामयत बहुस्यां

प्यमाणाः, एवमभिवर्तन्ते तेभ्यस्तत्सर्वं तव यथावच्च प्रयच्छतीत्यर्थः ॥ ७ ॥ ८ ॥

एतस्मिन्निति । अदित्या × सहितो व्रतं समाप्य देव्या तथैव सहितस्तुष्टावे

मुनि०-×यद्वा सः हित इतिच्छेदः । अदित्याः हितः सः तुष्टावेत्यन्वयः ॥ ९ ॥ १० ॥

देवीसहायो भगवान् दिव्यं वर्षसहस्रकम् । व्रतं समाप्य
वरदं तुष्टाव मधुसूदनम् ॥ १० ॥ तपोमयं तपोराशिं तपो
मूर्तिं तपात्मकम् । तपसा त्वां सुतप्तेन पश्यामि पुरुषो
त्तमम् ॥ ११ ॥ शरीरे तव पश्यामि जगत्सर्वमिदं प्रभो ।
त्वमनादिरनिर्देश्यस्त्वामहं शरणं गतः ॥ १२ ॥

प्रजायेयेति । स तपोऽतप्यत ” इत्युक्तीत्या विष्णुर्जगद्रक्षणचिन्तापरोऽत्र देशे
चिरमदृश्य उवास । तद्विदित्वा तमेव पुत्रं लब्धुकामः कश्यपो देव्या सह
दिव्यवर्षसहस्रनिर्वर्त्य विष्ण्वाराधनरूपं किञ्चिद्रतमनुष्ठाय तदन्ते वरदा
नाय दृश्यमानं विष्णुं तुष्टाव । तस्मिन्नेवावसरे देवाश्चागताः प्रार्थितवन्त
इति ॥ ९॥१० ॥ तपोमयमिति । तपोमयं तपःप्रचुरम्, प्राचुर्यं चाराध्यत्वेन ।
तपसाराध्यमित्यर्थः । तपोराशिं तपोराशिस्वरूपम् । तपःफलदमिति यावत् ।
तपोमूर्तिं ज्ञानस्वरूपं “तप आलोचने ” इतिधातोरसुन्प्रत्ययः । तपात्मकं
तपःस्वभावम्, ज्ञानगुणकमित्यर्थः । उक्ताद्धातोः ‘घञर्थे कविधानम् ’ इति
कः । पुरुषोत्तमं बद्धमुक्तोभयावस्थान्जीवाद्विलक्षणम्, त्वां सुतप्तेन अनन्यप्रयो
जनतयानुष्ठितेन तपसा आराधनेन । पश्यामि साक्षात्करोमि । सर्वकर्मसमा
राध्यं सर्वकर्मफलप्रदं ज्ञानस्वरूपत्वेन समस्तहेयप्रत्यनीकज्ञानानन्दाद्यपरि
मितगुणवत्त्वेन च सर्वस्माद् विलक्षणं त्वां साक्षात्करोमि । एतदेव मे परम
प्रयोजनमित्यर्थः ॥ ११ ॥ शरीर इति । इदं चेतनाचेतनात्मकं सर्वजगत् । तव
शरीरेऽस्मिन् पश्यामि । एवंनु गीतम्—“पश्यामि देवांस्तव देव देहे सर्वास्तथा
भूतविशेषसङ्घान् । ब्रह्माणमीशं कमलासनस्थमृषींश्च सर्वानुरगांश्च दिव्यान् ॥”
इति । यद्वा “ जगत्सर्वं शरीरम् ” इत्युक्तत्वात् शरीरतया पश्यामीत्यर्थः ।
त्वमनादिः उत्पात्तिरहितः । अनिर्देश्यः एतावानिति परिच्छेत्तुमशक्य इत्यर्थः ।

त्यन्वयः ॥ १० ॥ १० ॥ तप इति । तपोमयं तपःप्रचुरम् । तप आत्मकं तपस्स्वभावम् ॥ ११ ॥
शरीर इति । पश्यामि साक्षात्करोमि । अनिर्देश्यः इदं त्वया निर्देष्टुमशक्य इत्यर्थः ॥ १२ ॥

मुनि०—तपोमयमिति । तपोमयं ज्ञानप्रचुरं, तपोराशिं तेजोराशिम । “ तपो वीर्यमहाशौर्यज्ञानतेजस्तु
कीर्त्यते ” इति हल्युधः । तपोमूर्तिम् ज्ञानशरीरम् । तपात्मकं ज्ञानस्वरूपम् । छान्दसः सलोपः । एवंविधं
पुरुषोत्तमं त्वां सुतप्तेन साङ्गमनुष्ठितेन तपसा पश्यामीत्यर्थः ॥ ११ ॥

तमुवाच हरिः प्रीतः कश्यपं धृतकल्मषम् । वरं वरय
 भद्रं ते वरार्होऽसि मतो मम ॥ १३ ॥ तच्छ्रुत्वा वचनं
 तस्य मारीचः कश्यपोऽब्रवीत् ॥ १४ ॥ अदित्या देव
 तानां च मम चैवानुयाचतः । वरं वरद सुप्रीतो दातु
 मर्हसि सुव्रत ॥ १५ ॥ पुत्रत्वं गच्छ भगवन्नदित्या मम
 चानघ । भ्राता भव यवीयांस्त्वं शक्रस्यासुरसूदन । शोका
 र्तानां तु देवानां साहाय्यं कर्तुमर्हसि ॥ १६ ॥ अयं सिद्धा
 श्रमो नाम प्रसादात्ते भविष्यति । सिद्धे कर्मणि देवेश
 उत्तिष्ठ भगवन्नितः ॥ १७ ॥ अथ विष्णुर्महातेजा
 अदित्यां समजायत । वामनं रूपमास्थाय वैरोचनि
 मुपागमत् ॥ १८ ॥ त्रीन् क्रमानथ भिक्षित्वा प्रतिगृह्य च
 मानदः । आक्रम्य लोकाँल्लोकात्मा सर्वलोकहिते रतः ॥ १९ ॥

अतस्त्वामहं शरणं रक्षितारं गतः ॥ १२ ॥ तमिति स्पष्टम् ॥ १३ ॥ तच्छ्रु-
 त्वेत्यर्द्धम् । मारीचः मरीचिपुत्रः ॥ १४ ॥ अदित्या इति । अदित्या याचमा-
 नायाः । देवतानां याचमानानामित्यूह्यम् ॥ १५ ॥ पुत्रत्वमित्यादिसार्द्धश्लोक
 एकान्वयः ॥ १६ ॥ देशेऽप्यनुग्रहः क्रियतामित्याह—अयमिति । ते प्रसादात्
 कर्मणि मत्तपसि सिद्धे सति । त्वयि मे पुत्रत्वं प्राप्त इत्यर्थः । अयं सिद्धाश्रमो
 नाम भविष्यति तस्मादित आश्रमादुत्तिष्ठ, अवतारायेति शेषः ॥ १७ ॥
 अथेति । स्पष्टम् ॥ १८ ॥ त्रीनिति श्लोकद्वयमेकान्वयम् । क्रमान् पदविक्षेपान् ।
 भिक्षित्वा याचित्वा । प्रतिगृह्य, मानं द्याति खण्डयतीति मानदः, निराभिमानो
 भिक्षित्वेत्यर्थः । लोकाक्रमणे हेतुः लोकात्मेति । वामनरूपेण याचित्वा सर्वलोक
 व्यापिशरीरेण क्रान्त्वेत्यर्थः । नियम्य बध्वा । त्रैलोक्यस्यापि पदद्वयक्रान्तत्वेन
 वरम् अभीष्टम् । वरार्हः दिव्यवर्षसहस्रतपसा वरदानयोग्यः ॥ १३ ॥ नदिति ।
 मारीचः मरीचिपुत्रः ॥ १४ ॥ अदित्या इति । अनुयाचत इत्यस्य इतरयोरपि
 लिङ्गवचनव्यत्ययेन सम्बन्धः ॥ १५ ॥ याच्यमानमभीष्टं निरूपयति—पुत्रत्वमित्यादि ।
 साहाय्यं बलिच्छलनात्मकम् ॥ १६ ॥ अयमिति । सिद्धे कर्मणीति पूर्वोक्तान्वयः । इतः
 अस्मिन् कार्ये । उत्तिष्ठ यतस्व ॥ १७ ॥ १८ ॥ आक्रम्य त्रिभिः पदैः सर्वान् लोकान् व्याप्य ।

महेन्द्राय पुनः प्रादान्नियम्य बलिमोजसा । त्रैलोक्यं स
महातेजाश्चक्रे शक्रवशं पुनः ॥ २० ॥ तेनैष पूर्वमाक्रान्त
आश्रमः श्रमनाशनः । मया तु भक्त्या तस्यैष वामन
स्योपभुज्यते ॥ २१ ॥ एतमाश्रममायान्ति राक्षसा
विघ्नकारिणः । अत्रैव पुरुषव्याघ्र हन्तव्या दुष्टचारिणः
॥ २२ ॥ अद्य गच्छामहे राम सिद्धाश्रममनुत्तमम् ।
तदाश्रमपदं तात तवाप्येतद्यथा मम ॥ २३ ॥ प्रविश-
न्नाश्रमपदं व्यरोचत महामुनिः । शशीव गतनीहारः पुनर्वसु
समन्वितः ॥ २४ ॥ तं दृष्ट्वा मुनयः सर्वे सिद्धाश्रमनिवा
सिनः । उत्पत्योत्पत्य सहसा विश्वामित्रमपूजयन् ॥ २५ ॥
यथार्हं चक्रिरे पूजां विश्वामित्राय धीमते । तथैव राज
पुत्राभ्यामकुर्वन्नतिथिक्रियाम् ॥ २६ ॥

तृतीयपदालाभात्तदर्थं बध्वेत्यर्थः ॥ १९ ॥ २० ॥ प्रकृतमुपसंहरति-तेनेति ।
तेन वामनेन । श्रमनाशनः संसारश्रमनिवर्त्तकः । सन्निहितं स्थाण्वाश्रमं विहाय
भवान् किमर्थमत्र स्थित इत्यत्राह-मया त्विति । मया तु देवतान्तरेषु परत्वं
बुद्धिरहितेन । भक्त्या विष्णुभक्त्या । तस्य वामनस्य । एष आश्रमः उपभुज्यते
आश्रीयते, वामनस्येयं भूमिरिति केवलं तामेवाजिघ्रन्वर्त्त इत्यर्थः ॥ २१ ॥
एतमिति स्पष्टम् ॥ २२ ॥ अद्येति । गच्छामहे गच्छामः । तातेत्युपलालने ।
तदेतदाश्रमपदं यथा मम तथा तव । स्वमिति शेषः ॥ २३ ॥ प्रविशन्निति ।
गतनीहारः गतहिमः । पुनर्वसुभ्यां समन्वित इति रामलक्ष्मणसाम्यापेक्षया ॥ २४ ॥
तमिति । उत्पत्योत्पत्येति प्रीत्यतिशयोक्तिः, आगत्यागत्येत्यर्थः । अनेन
निरन्तरं तदागमनोक्त्या मुनिबहुत्वमुच्यते ॥ २५ ॥ यथार्हमिति । यथार्हं मुनि

नियम्य बद्ध्वा । त्रैलोक्यमित्यादि । यश्चक्रे तेन वामनेन तस्य तस्मिन् वामने भक्त्या
उपभुज्यते ॥ १९-२१ ॥ द्वितीयप्रश्नस्योत्तरमाह-एतमिति ॥ २२ ॥ अनुत्तमं सर्वो
त्कृष्टम् । तदेतदाश्रमपदं यथा मम स्वभूतं तथा तवापि, विष्णवतारत्वादिति गूढो

मुहूर्तमिव विश्रान्तौ राजपुत्रावरिन्दमौ ।
 प्राञ्जली मुनिशार्दूलमूचतू रघुनन्दनौ ॥ २७ ॥
 अद्यैव दीक्षां प्रविश भद्रं ते मुनिपुङ्गव ।
 सिद्धाश्रमोऽयं सिद्धः स्यात् सत्यमस्तु वचस्तव ॥ २८ ॥
 एवमुक्तो महातेजा विश्वामित्रो महामुनिः ।
 प्रविवेश ततो दीक्षां नियतो नियतेन्द्रियः ॥ २९ ॥
 कुमारावपि तां रात्रिमुषित्वा सुसमाहितौ ।
 प्रभातकाले चोत्थाय पूर्वा सन्ध्यामुपास्य च ॥ ३० ॥
 स्पृष्टोदकौ शुची जप्यं समाप्य नियमेन च ।
 हुताग्निहोत्रमासीनं विश्वामित्रमवन्दताम् ॥ ३१ ॥
 इत्यार्षे श्रीरामायणे वाल्मीकीये आदिकाव्ये
 बालकाण्डे एकोनत्रिंशः सर्गः ॥ २९ ॥

योग्यतामनतिक्रम्य ॥ २६ ॥ मुहूर्तमिति । मुहूर्तम् अल्पकालं, विश्रान्तावि
 वेति मनुष्यभावेनोच्यते ॥ २७ ॥ अद्यैवेति । अद्यैव प्रवेशादिन एव । अयं
 सिद्धाश्रमः सिद्धः स्यात् । त्वद्यज्ञसिद्ध्या अन्वर्थसिद्धसंज्ञोऽस्तु, सत्यमस्तु
 वचस्तव । “ अत्रैव पुरुषव्याघ्र हन्तव्या दुष्टचारिणः ” इति वच इत्यर्थः ।
 राक्षसान् सर्वथा हनिष्य इति भावः ॥ २८ ॥ एवमिति । नियतः निगृहीतान्तः
 करणः ॥ २९ ॥ कुमाराविति श्लोकद्वयम् । स्पृष्टोदकौ दत्तार्घ्यौ । नियमनं जप्यं
 समाप्य । अग्नेर्होत्रं होमः औपासनहोमः । दीक्षामध्यं ‘ नाग्निहोत्रं न दर्शपूर्ण
 मासाभ्यां यजत इति ’ इत्यग्निहोत्रस्य निषिद्धत्वात् मानसमग्निहोत्र
 मित्येके ॥ ३० ॥ ३१ ॥ इति श्रीगण्डिविन्दराजविरचिते श्रीरामायणभूषणे मणि
 मञ्जीराख्याने बालकाण्डव्याख्याने एकोनत्रिंशः सर्गः ॥ २९ ॥

॥ मिश्रायः ॥ २३-२७ ॥ अद्यैवेति । दीक्षां प्रविश स्वीकुरु । सिद्धः अन्वर्थः ॥ २८ ॥ २९
 कुमाराविति । कुमाराविव स्कन्दविशाखाविव ॥ ३० ॥ ३१ ॥ इति श्रीमहेश्वर
 र्थविरचितायां श्रीरामायणतत्त्वदी० बालकाण्डव्याख्यायाम् एकोनत्रिंशः सर्गः ॥ २९

त्रिंशः सर्गः ॥ ३० ॥

अथ तौ देशकालज्ञौ राजपुत्रावरिन्दमौ । देशे काले च
वाक्यज्ञावब्रूतां कौशिकं वचः ॥ १ ॥ भगवन् श्रोतुमि
च्छावो यस्मिन् काले निशाचरौ । संरक्षणीयौ तौ ब्रह्मन्ना
तिवर्तेत तत्क्षणम् ॥ २ ॥ एवं ब्रुवाणौ काकुत्स्थो त्वरमाणौ
युयुत्सया । सर्वे ते मुनयः प्रीताः प्रशशंसुर्नृपात्मजौ ॥ ३ ॥
अद्यप्रभृति षड्रात्रं रक्षतं राघवौ युवाम् । दीक्षां गतो
ह्येष मुनिमौ नित्वं च गमिष्यति ॥ ४ ॥ तौ च तद्वचनं
श्रुत्वा राजपुत्रौ यशस्विनौ । अनिद्रौ षडहोरात्रं तपो
वनमरक्षताम् ॥ ५ ॥ उपासाञ्चक्रतुर्वीरौ यत्तौ परम
धन्विनौ । ररक्षतुर्मुनिवरं विश्वामित्रमरिन्दमौ ॥ ६ ॥ अथ
काले गते तस्मिन् षष्ठेऽहनि समागते । सौमित्रिमब्रवी
द्रामो यत्तौ भव समाहितः ॥ ७ ॥

सुबाहुमारीचप्रभृतिदुष्टनिग्रहस्त्रिंशं—अथ तावित्यादि । देशकालज्ञाविति हेतु
गर्भम् । देशकालज्ञत्वाद्बुचिते देशे उचिते काले चाब्रूताम् ॥ १ ॥ भगवन्निति ।
संरक्षणीयौ निवारणीयौ । धातूनामनेकार्थत्वात् विपरीतलक्षणा वा । यद्वा इष्ट
प्राप्तिरनिष्टनिवृत्तिश्च रक्षणम् । अत्र अनिष्टनिवृत्तिः—तत्क्षणं स कालः । नाति
वर्तेत अज्ञातो नातिक्रामेत् ॥ २ ॥ एवमिति । युयुत्सया योद्धुमिच्छया । प्रश-
शंसुः प्रोचुः ॥ ३ ॥ अद्येति । रक्षतमिति लोण्मध्यमपुरुषद्विवचनम् । एतद्दिन
मारभ्य षड्रात्रपर्यन्तं मुनिमौ नित्वं गमिष्यति, अतो वयं वदाम इत्यर्थः ॥ ४ ॥
ताविति । षडहोरात्रं षण्णामहोरात्राणां समाहारः षडहोरात्रम् तत् ॥ ५ ॥
उपासाञ्चक्रतुरिति । उपासाञ्चक्रतुः ऊषतुः । यत्तौ सन्नद्धौ । परमं धनुर्ययोस्तौ
परमधन्विनौ । व्रीह्यादित्वादिनिः ॥ ६ ॥ अथेति । काले पञ्च दिनात्मके गते ।

अथेति । कौशिकं वचोऽब्रूतामित्यन्वयः ॥ १ ॥ भगवन्निति । संरक्षणीयौ निवार-
णीयौ । तत्क्षणं स कालः नातिवर्तेत अज्ञानतो नातिक्रामेत् ॥ २ ॥ एवमिति ।
प्रशशंसुः प्रोचुः । एवं विश्वामित्रे पृष्टे दीक्षया तस्य मौनित्वाद्दृश्य ऊचुरित्यर्थः ॥ ३ ॥
अद्येति । अद्यापि दीक्षितत्वात् मौन्येव, अतः परमपि षड्रात्रपर्यन्तं मौनित्वं प्राप्स्य
तीत्यर्थः ॥ ४ ॥ ५ ॥ उपासाञ्चक्रतुः ऊषतुः । परस्मैपदमार्षम् । यत्तौ सन्नद्धौ ॥ ६ ॥ अथेति ।

रामस्यैवं ब्रुवाणस्य त्वारितस्य युयुत्सया । प्रज्ज्वाल
ततो वेदिस्सोपाध्यायपुरोहिता ॥ ८ ॥ सदभेचमसृक्का
ससमित्कुसुमोच्चया । विश्वामित्रेण सहिता वेदिर्ज्ज्वाल
सत्विजा ॥ ९ ॥ मन्त्रवच्च यथान्यायं यज्ञोऽसौ सम्प्र
वर्तते । आकाशे च महान् शब्दः प्रादुरार्माद्वयानकः
॥ १० ॥ आवार्यगगनं मेघो यथा प्रावृषि निर्गतः । तथा
मायां विकुर्वाणो राक्षसावभ्यधावताम् ॥ ११ ॥ मारीचश्च
सुबाहुश्च तयोरनुचराश्च ये । आगम्य भीमसङ्काशा रुधि
रौघमवासृजन् ॥ १२ ॥ सा तेन रुधिरौघेण वेदिर्ज्ज्वाल
मण्डिता । सहसाऽभिद्रुतो रामस्तानपश्यत्ततो दिवि ॥ १३ ॥

तस्मिन् प्रधाने अहनि सुत्यादिने । समाहितः एकाग्रचित्तः । अत्राद्यप्रभृति
षट्पात्रमित्युक्त्या पूर्वसर्गे तत्पूर्वादिने दीक्षाप्रवेशोक्त्या च सप्त रात्रनिर्वर्त्यः सत्र
विशेषोऽयमिति गम्यते ॥ ७ ॥ रामस्येति । वेदिप्रज्वलनमुत्पातो राक्षसागम
सूचकः । उपाध्यायः विश्वामित्रः । पुरोहिता ऋत्विजः ॥ ८ ॥ एतद्विवृणांति-
सदभेति । चमसं नाम पानपात्रम् । सृक् होमपात्रम् । उच्चयः समूहः । कुसुमां
च्चयोऽलङ्कारार्थः ॥ ९ ॥ मन्त्रवदिति । ननु रक्षोग्रमन्त्रजपे क्रियमाणे कथं
राक्षसागमनप्रसक्तिः ? न कथंचित्, किन्तु दूरत एवाकाशे मेघवद्गुधिरं ववर्षुः ।
तदिदमाह आकाश इति । भयानकः भयङ्करः ॥ १० ॥ आवार्येति । प्रावृषि
वर्षाकाले निर्गतो मेघो यथा तथाभ्यधावताम् ॥ ११ ॥ मारीच इति । भीम
सङ्काशाः भयंकराः ॥ १२ ॥ सेति । अभिद्रुतः अभिमुखं धावन् ॥ १३ ॥

तस्मिन्नहनि प्रधानकर्मसम्बन्धिनि ॥ ७ ॥ रामस्येत्यादि । अत्र वेदिप्रज्व-
लनं राक्षसागमनसूचक उत्पातः । उपाध्यायो विश्वामित्रः पुरोहिता ऋत्विजः ।
एतच्च उत्तरश्लोकेन विस्त्रियते ॥ ८ ॥ ९ ॥ मन्त्रवदिति । समुत्पन्ने उत्पाते रामो
रक्षतीति विश्वासात् यज्ञोऽयं संप्रवर्तत इति सम्बन्धः ॥ १० ॥ आवार्येति । मेघो
मेघध्वनिः । कार्ये कारणोपचारः ॥ ११ ॥ मारीच इति । अवासृजन ववर्षुः ॥ १२ ॥
सेति । मण्डिता चिह्निता । अभिद्रुतः अभितः शालां प्रधावन् । तत्रादृष्ट्वा ततो दिवि

विषम०—उपाध्यायो ब्रह्मा । पुरोहित उपद्रष्टा । इदमृत्विगन्तराणामप्युपलक्षणम् ॥ ८ ॥

१ मण्डिता । दृष्ट्वा वेदिं तथाभूतो सानुजः क्रोधसंयुतः । इत्यधिकः पाठः ।

तावापतन्तौ सहसा दृष्ट्वा राजीवलोचनः । लक्ष्मणं त्वभि
सम्प्रेक्ष्य रामो वचनमब्रवीत् ॥ १४ ॥ पश्य लक्ष्मण
दुर्वृत्तान् राक्षसान् पिशिताशनान् । मानवास्त्रसमाधूता
ननिलेन यथा घनान् ॥ १५ ॥ मानवं परमोदारमस्त्रं परम
भास्वरम् । चिक्षेप परमक्रुद्धो मारीचोरसिराघवः ॥ १६ ॥
स तेन परमास्त्रेण मानवेन समाहतः । सम्पूर्णं योजन
शतं क्षिप्तः सागरसम्प्लवे ॥ १७ ॥ विचेतनं विधूर्णन्तं
शीतेषुबलताडितम् । निरस्तं दृश्य मारीचं रामो लक्ष्मण
मब्रवीत् ॥ १८ ॥ इमानपि वधिष्यामि निर्घृणान् दुष्ट
चारिणः । राक्षसान् पापकर्मस्थान् यज्ञघ्नान् रुधिराश
नान् ॥ १९ ॥ संगृह्यास्त्रं ततो रामो दिव्यमाग्नेयमद्भुतम् ।
सुबाहूरसि चिक्षेप स विद्धः प्रापतद्भुवि ॥ २० ॥ शेषान्
वायव्यमादाय निजघान महायशाः । राघवः परमोदारो
मुनीनां मुदमावहन् ॥ २१ ॥

ताविति स्पष्टम् ॥ १४ ॥ पश्येति । पिशिताशनान् मांसभक्षकान् । एताद्विधूना
नार्थं मानवास्त्रं प्रयोक्ष्य इति भावः ॥ १५ ॥ मानवमिति । अत्रादावित्युक्त्वे
त्युपस्कार्यम् । ननु सर्वराक्षसेष्वस्त्रप्रयोगं प्रतिज्ञाय मारीचोरसि तत्प्रयोगः
कथमिति चेन्न; पूर्वश्लोके राक्षसशब्दस्य मारीचमात्रपरत्वात् ॥ १६ ॥ स
इति । सागरसंप्लवे समुद्रपूरे । अत्र गायत्रीद्वितीयाक्षरं सः ॥ १७ ॥ विचेतन
मिति । शीतेषुशब्दोऽवयववृत्त्या मानवास्त्रे वर्तते । दृश्य दृष्ट्वा । मारीचस्य
प्राणरक्षणं भाविकार्यान्तरसाधनाय ॥ १८ ॥ इमानिति । वधप्रयोजकानि
निर्घृणत्वादीनि ॥ १९ ॥ संगृह्येति । अद्भुतं यथातथा चिक्षेप ॥ २० ॥ शेषा
नानपश्यत् ॥ २१ ॥ आपतन्तौ स्वसंमुखमागच्छन्तौ ॥ १४-१६ ॥ गायत्र्याः स
इति द्वितीयाक्षरम् । स तेनेत्यस्य श्लोकस्यादिमाक्षरेण स इत्यनेन संगृह्णाति । संप्लवे
पूरे ॥ १७ ॥ विचेतनमिति । दृश्य दृष्ट्वा । विचेतनं चैतन्यरहितम् । अत एव विधूर्ण

१ घनान् । करिष्यामि न सन्देहो नोत्सहे हन्तुमीदृशान् । इत्युक्त्वा वचनं रामश्चापे सन्धाय वेगवान् ।
मानवं । २ संगृह्य सुमहद्बास्त्रमाग्नेयं रघुनन्दनः । इति पाठान्तरम् ।

स हत्वा राक्षसान् सर्वान् यज्ञघ्नान् रघुनन्दनः । ऋषिभिः
पूजितस्तत्र यथेन्द्रो विजये पुरा ॥२२॥ अथ यज्ञसमाप्ते
तु विश्वामित्रो महामुनिः । निरीतिका दिशो दृष्ट्वा काकु-
त्स्थमिदमब्रवीत् ॥ २३ ॥ कृतार्थोऽस्मि महाबाहो कृतं
गुरुवचस्त्वया । सिद्धाश्रममिदं सत्यं कृतं राम महायशः २४

इत्याषं श्रीरामायणे वाल्मीकीये आदिकाव्ये
बालकाण्डे त्रिंशः सर्गः ॥ ३० ॥

एकत्रिंशः सर्गः ॥ ३१ ॥

अथ तां रजनीं तत्र कृतार्थो रामलक्ष्मणौ ।
उषतुर्मदितौ वीरौ प्रहृष्टेनान्तरात्मना ॥ १ ॥
प्रभातायां तु शर्वर्यो कृतपौर्वाहिकक्रियौ ।
विश्वामित्रं मुनींश्चान्यान् सहितावभिजग्मतुः ॥ २ ॥

निति । निजघान हिंसितवान् ॥२१॥ स इति । पुरा विजये असुरविजये ॥२२॥
अथेति । निरीतिकाः निर्बाधाः ॥२३॥ कृतार्थ इति । गुरुवचः पितृवचः ॥२४॥
इति श्रीगोविन्दराजविरचिते श्रीरामायणभूषणे मणिमञ्जीराख्याने बालकाण्ड
व्याख्याने त्रिंशः सर्गः ॥ ३० ॥ एवं कृतार्थो विश्वामित्रो जनकसुतात्वेना
वतीर्णया श्रिया रामं योजयितुं व्याजेन मिथिलाप्रस्थानं प्रस्तौत्येकत्रिंशो-
अथेत्यादि । कृतार्थो कृतविश्वामित्रप्रयोजनौ । प्रहृष्टेन सन्तुष्टेन अन्तरात्मना
अन्तःकरणेन उपलक्षितौ ॥१॥ प्रभातायामिति । सहितौ अविनाभूतौ ॥२॥

मानं, शीतेषुमिति मानवास्त्रनामान्तरम् ॥१८॥ *पश्येति । शीतेषु मानवास्त्रम् न
व्ययुज्यत, मारीच इति शेषः * ॥१९-२२॥ अथेति । निरीतिकाः निरुपद्रवाः ॥२३॥
कृतार्थ इति । त्वया हेतुना कृतार्थोऽस्मीति चान्वयः । सत्यं कृतम् अन्वर्थनामकं कृत
मित्यर्थः ॥ २४ ॥ इति श्रीमहेश्वरतीर्थकृतायां श्रीरामायणतत्त्वदीपिकाख्यायां बाल-
काण्डव्याख्यायां त्रिंशः सर्गः ॥ ३० ॥ अथेति । तत्र यज्ञशालायाम् ॥ १ ॥ अभि-

मब्रवीत् ॥१८॥ * पश्य लक्ष्मण शीतेषु मानवं धर्मसंहितम् । मोहयित्वा नयत्येनं न च प्राणैर्व्ययुज्यत । इमा ।

अभिवाद्य मुनिश्रेष्ठं ज्वलन्तमिव पावकम् । उचतुर्मधुरो
 दारं वाक्यं मधुरभाषिणौ ॥ ३ ॥ इमौ स्म मुनिशार्दूल
 किङ्करोः समुपस्थितौ । आज्ञापय यथेष्टं वै शासनं कर
 वाव किम् ॥ ४ ॥ एवंमुक्तास्ततस्ताभ्यां सर्व एव महर्षयः ।
 विश्वामित्रं पुरस्कृत्य रामं वचनमब्रुवन् ॥ ५ ॥ मैथि
 लस्य नरश्रेष्ठ जनकस्य भविष्यति । यज्ञः परमधर्मिष्ठ
 स्तस्य यास्यामहे वयम् ॥ ६ ॥ त्वं चैव नरशार्दूल सहा
 स्माभिर्गमिष्यसि । अद्भुतं धनुरत्नं च तत्र तद्वष्टुमर्हसि ॥ ७ ॥

अभिवाद्येति । मधुरोदारोक्तौ हेतुः मधुरभाषिणाविति ॥ ३ ॥ इमाविति ।
 स्मेति भूतार्थसूचकमव्ययम् । इमौ स्म आज्ञापितं सर्वमनुष्ठितवन्तावित्यर्थः ।
 मुनिशार्दूल ब्रह्मध्यायिषु श्रेष्ठ ! अनेन निरवधिकभक्तिमत्त्वं सूचितम् ।
 किङ्करोः “ भक्तिक्रीतो जनार्दनः ” इत्युक्तीत्या त्वया क्रीतौ । समुपस्थितौ
 भक्तं त्वां विना क्षणमपि स्थातुमक्षमौ, “ शरतल्पगतो भीष्मः शाम्यन्निव
 हुताशनः । मां ध्याति पुरुषव्याघ्रस्ततो मे तद्गतं मनः ॥ ” इतिवत् ।
 आज्ञापय यथेष्टं क्षामकाले अल्पद्रव्याय क्रीतो राजपुत्रः पुनर्निर्वर्तयितुं नार्हः
 किल । शासनं करवाव किम्, कर्तव्ये न सङ्कोचः कार्य इत्यर्थः । अनेन
 स्वभक्ताय स्वान्यं न ददाति आहूय न ददाति स्वयं गत्वैव ददाति स्वात्मान
 मिष्टविनियोगार्हं करोतीत्युक्तम् ॥ ४ ॥ एवमिति । अत्र विश्वामित्रेण प्रति
 वक्तव्ये ऋषिभिर्नियोजनं रामभक्त्यातिरेकेण । पुरस्कृत्य तदनुज्ञां लब्ध्वेत्यर्थः ।
 यद्वा विश्वामित्रप्रमुखा मुनय इत्यर्थः ॥ ५ ॥ मैथिलस्येति । मिथिलाया ईश्वरो
 मैथिलः “ तस्येदम् ” इत्यण् । परमधर्मिष्ठः अतिशयेन धर्मवान्, भगवत्कैङ्कर्य
 रूपत्वेन काम्यनित्याभ्यामुत्कृष्ट इत्यर्थः । तस्य तस्यकृते ॥ ६ ॥ त्वमिति ।
 गमिष्यसि, यदीति शेषः । धनुरत्नं धनुःश्रेष्ठम् । दीर्घाभाव आर्षः । चकारा
 जग्मतुः अभिवादनार्थमिति शेषः ॥ २ ॥ मुनिश्रेष्ठम् विश्वामित्रम् ॥ ३ ॥ ४ ॥ तयोरिति
 ताभ्यामित्यर्थे ॥ ५ ॥ मैथिलस्येति । धर्मिष्ठः अतिशयितधर्मवान् । “ चिण्मतोर्लुक् ”
 इति मतुब्लोपः । तत्र तं देशम् ॥ ६ ॥ त्वं चैवेति । तत्र यज्ञे । तत्र प्रसिद्धम् । चकारो-

तद्धि पूर्वं नरश्रेष्ठ दत्तं सदसि दैवतैः । अप्रमेयबलं घोरं
 मखे परमभास्वरम् ॥ ८ ॥ नास्य देवा न गन्धर्वा नासुरा
 न च राक्षसाः । कर्तुमारोपणं शक्ता न कथञ्चन मानुषाः
 ॥ ९ ॥ धनुषस्तस्य वीर्यं तु जिज्ञासन्तो महीक्षितः ।
 न शेकुरारोपयितुं राजपुत्रा महाबलाः ॥ १० ॥ तद्धनुर्नर
 शार्दूलमैथिलस्य महात्मनः । तत्र द्रक्ष्यसि काकुत्स्थ यज्ञं
 चाद्भुतदर्शनम् ॥ ११ ॥ तद्धि यज्ञफलं तेन मैथिलेनोत्तमं
 धनुः । याचितं नरशार्दूल सुनाभं सर्वदैवतैः ॥ १२ ॥
 आयागभूतं नृपतेस्तस्य वेदमनिराधव । अर्चितं विविधैर्
 गन्धैर्माल्यैश्चागरुगन्धिभिः ॥ १३ ॥ एवमुक्त्वा मुनिवरः
 प्रस्थानमकरोत्तदा । सर्षिसङ्घः सकाकुत्स्थ आमन्त्र्य
 वनदेवताः ॥ १४ ॥

यज्ञं चेत्यर्थः । तत् प्रसिद्धम् ॥ ७ ॥ तस्य धनूरत्नं कुतः समायातम् ?
 तत्राह—तद्धीति । मखे सदसि दैवतैर्दत्तमित्यन्वयः ॥ ८ ॥ नास्येति । आरो
 पणं ज्यारोपणम् ॥ ९ ॥ धनुष इति । जिज्ञासन्तः जिज्ञासमानाः ॥ १० ॥
 तदिति । यज्ञं द्रक्ष्यसि तत्र तद्धनुश्च द्रक्ष्यसीत्यन्वयः ॥ ११ ॥ मखे किमर्थं
 दत्तम् ? तत्राह—तद्धीति । सुनाभं शोभनमुष्टिबन्धनस्थानम् । दैवतैः दैव
 तेभ्यः । याचितं दत्तं चेत्यर्थः ॥ १२ ॥ आयागेति । आयागभूतं धनुरुत्सवे
 प्राधान्येनार्चितं धनुरायाग उच्यते । अत्र विश्वामित्रेणैवानुक्तिः सर्वसम्मतत्वद्यां
 तनाय ॥ १३ ॥ एवमिति । पूर्वं विश्वामित्रं पुरस्कृत्येत्युक्त्या प्राधान्यात् विश्वा

ऽनुक्तस्त्रीरत्नसमुच्चयपरः ॥ ७ ॥ तद्धीति । सदसि दैवतैर्दत्तम् ॥ ८-१० ॥ तत्र मिथि-
 लायाम् । चकारेण जानकीस्वीकारसमुच्चयः ॥ ११ ॥ तद्धीति । सुनाभं शोभन-
 मध्यम् । सर्वदैवतैः सर्वदैवतेभ्यः ॥ १२ ॥ आयागभूतं धनुः मखेषु प्राधान्येनार्चितं

विषम०—पूर्वं पूर्वस्मिन् काले । देवराताख्यप्राचीनजनकस्य यज्ञे सदसि दैवतैर्द्रक्ष्यज्ञवधे सादितान् शिवा
 लब्धम् । यज्ञप्रसादितैः शिवसहितैर्दैवतैर्देवरातहस्ते तदप्रमेयबलं धनुर्दत्तम् । अतस्तत्र तिष्ठतीति शेषः ॥ ८ ॥

अयमत्र धनुरागमनक्रमः—पूर्वं देवास्त्रिपुरवधाय विश्वकर्मणा निर्मितं धनुर्महादेवाय ददुः ।
 तद्भगवतोर्वलावलपरीक्षानिमित्तकविश्वरोधे विष्णुपदाक्रमैर्जडीकृतम् । देवैः प्रार्थितो महादेवो धनुरिच्छतो

स्वस्ति वोऽस्तु गमिष्यामि सिद्धः सिद्धाश्रमादहम् ।
 उत्तरे जाह्नवीतीरे हिमवन्तं शिलोच्चयम् ॥ १५ ॥ प्रद
 क्षिणं ततः कृत्वा सिद्धाश्रममनुत्तमम् । उत्तरां दिश
 मुद्दिश्य प्रस्थातुमुपचक्रमे ॥ १६ ॥ तं प्रयान्तं मुनिवर
 मन्वयादनुसारिणम् । शकटीशतमात्रं च प्रायेण ब्रह्म
 वादिनाम् ॥ १७ ॥ मृगपक्षिगणाश्चैव सिद्धाश्रमनिवा
 सिनः । अनुजग्मुर्महात्मानं विश्वामित्रं महामुनिम्
 ॥ १८ ॥ निवर्तयामास ततः पक्षिसंघान् मृगानपि ॥ १९
 ते गत्वा दूरमध्वानं लम्बमाने दिवाकरे । वासं चक्रु
 र्मुनिवराः शोणाकूले समागताः ॥ २० ॥ तेऽस्तंगते दिन
 करे स्नात्वा हुतहुताशनाः । विश्वामित्रं पुरस्कृत्य निषेदु
 रमितौजसः ॥ २१ ॥

मित्र उक्तवानित्यनूद्यते ॥ १४ ॥ स्वस्तीति । जाह्नवीतीरे स्थितं हिमवन्तं
 गमिष्यामीत्यन्वयः । शिलोच्चयं पर्वतं सिद्धाश्रमाद्धिमवद्गमनं मिथिलामार्गेणेति
 ज्ञेयम् ॥ १५ ॥ प्रदक्षिणमिति । ततः वनदेवतामन्त्रणानन्तरम् ॥ १६ ॥ तमिति ।
 अनुसारिणम् उत्तरदिगनुसारिणं तम् । प्रायेण बाहुल्येन । ब्रह्मवादिनां शकटी
 शतमात्रं शकटयः शकटानि तेषां शतमात्रं शतप्रमाणम् । अन्वयात् अन्व
 गात् । यद्वा शतमात्रमन्वयात्, इतरत्सर्वं सिद्धाश्रम एव स्थितमित्यर्थः । अत्र
 शकटीशब्देन शकटचारोपिताग्निहोत्रसम्भारादिकमुच्यते ॥ १७ ॥ मृगेति ।
 तद्भक्त्येति भावः ॥ १८ ॥ निवर्तयामासेत्यर्द्धम् । अत्र पक्ष्यादिनिवर्तनेन
 मुनीनां गमनं द्योतितम् ॥ १९ ॥ त इति । शोणः पुनदः, स एव शोणेत्यपि
 व्यपदिश्यते ॥ २० ॥ त इति । शोणे स्नात्वा दिनकरेऽस्तंगते सति हुत
 धनुरायागः तद्भूतम् ॥ २३ ॥ १४ ॥ स्वस्तीति । हिमवन्तं गमिष्यामीत्यन्वयः ।
 हिमवतः स्वाश्रमत्वादिति भावः ॥ १५ ॥ प्रदक्षिणमिति । उपचक्रमे गन्तुमिति
 शेषः ॥ १६ ॥ अनुसारिणाम् उक्तदिगनुसारिणाम्, पश्चाद्गमिनां वा । शकटीशत-
 मात्रं शतपरिच्छिन्नशकटचारोपिताग्निहोत्रसम्भारादिमत । ब्रह्मादीनां यूथमन्व-
 देवरातस्य हस्ते न्यस्तवान् । ततः प्रभृति न्यासभावेन वर्तमानं जनकेन स्वयज्ञे स्वत्वेन याच्यमानं देवैस्तस्य यज्ञ
 फलत्वेन दत्तमिति ॥ २३ ॥

रामोऽपि सह सौमित्रिमुनीन्तानभिपूज्य च । अग्रतो
निषसादाथ विश्वामित्रस्य धीमतः ॥ २२ ॥ अथ रामो
महातेजा विश्वामित्रं महामुनिम् । पप्रच्छ नरशाङ्गलः
कौतूहलसमन्वितः ॥ २३ ॥ भगवन् कस्य देशोऽयं समृद्ध
वनशोभितः । श्रोतुमिच्छामि भद्रं ते वक्तुमर्हसि तत्त्वतः
॥ २४ ॥ चोदितो रामवाक्येन कथयामास सुव्रतः । तस्य
देशस्य निखिलमृषिमध्ये महातपाः ॥ २५ ॥
इत्यार्षे श्री० वाल्मी० आ० वा० एकत्रिंशः सर्गः ॥ ३१ ॥

द्वात्रिंशः सर्गः ॥ ३० ॥

ब्रह्मयोनिर्महानासीत् कुशो नाम महातपाः । अक्लिष्टव्रत
धर्मज्ञः सज्जनप्रतिपूजकः ॥ १ ॥ स महात्मा कुर्लानायां
युक्तायां सुगुणोल्बणान् । वैदर्भ्यां जनयामास सदृशां
श्चतुरः सुतान् । कुशाम्बं कुशनाभं च आधूर्तरजसं वसुम् ॥ २

हुताशना इत्यन्वयः ॥ २१ ॥ राम इति । अभिपूज्य अभिवाद्य ॥ २२ ॥
अथेति । स्पष्टम् ॥ २३ ॥ भगवन्निति । अयं शोणकूलस्थः ॥ २४ ॥
चोदित इति । निखिलं वृत्तान्तमित्यर्थः ॥ २५ ॥ इति श्रीगोविन्दराजविरचितं
श्रीरामा० मणिमञ्जीराख्याने बालकाण्डव्याख्यान एकत्रिंशः सर्गः ॥ ३१ ॥

एवं शोणकूलदेशवैभवे पृष्टे अयं मद्रङ्ग्यानां देश इति विवक्षन् स्वान्वयं प्रदर्श
यति द्वात्रिंशे-ब्रह्मयोनिरित्यादि । ब्रह्मा योनिः कारण यस्य सः ब्रह्मयोनिः
अयोनिजो ब्रह्मपुत्रः । महान् ज्ञानशौर्यादिभिरितरब्रह्मपुत्रविलक्षणः । कौ
भूमौ शेत इति कुशः । नारदादिवत् ब्रह्मलोकंऽनवस्थाय प्रजापालने दत्तादर
तया भूमाववस्थानात् कुश इत्यस्य नाम, अत एव क्षत्रियव्यापारात् क्षत्रिया
ऽयम् । अक्लिष्टं निर्बाधं व्रतं यस्य सोऽक्लिष्टव्रतः अक्लिष्टव्रतश्चासौ धर्मज्ञ
श्चेति कर्मधारयः ॥ १ ॥ स इति सार्द्धश्लोकः । युक्तायाम् अनुरूपायाम् ॥ २ ॥
गात् ॥ १७-२४ ॥ चोदित इति । निखिलं वक्तव्यं सर्वम् ॥ २५ ॥ इति श्रीमहेश्वरतीर्थविर-
चितायां श्रीरामायणतत्त्वदीपिकाख्यायां बालकाण्डव्याख्यायाम् एकत्रिंशः सर्गः ॥ ३१ ॥
ब्रह्मयोनिरिति । अक्लिष्टव्रतः अभङ्गव्रतः ॥ १ ॥ स इति । युक्तायाम्

दीप्तियुक्तान् महोत्साहान् क्षत्रधर्मचिकीर्षया । तानुवाच
 कुशः पुत्रान् धर्मिष्ठान् सत्यवादिनः ॥ ३ ॥ क्रियतां
 पालनं पुत्रा धर्मं प्राप्स्यथ पुष्कलम् । ऋषेस्तु वचनं
 श्रुत्वा चत्वारो लोकसम्मतः । निवेशं चक्रिरे सर्वे पुराणां
 नृवरास्तदा ॥ ४ ॥ कुशाम्बस्तु महातेजाः कौशाम्बी
 मकरोत्पुरीम् । कुशनाभस्तु धर्मात्मा पुरं चक्रे महोद
 यम् ॥ ५ ॥ आधूर्तरजसो राम धर्मारण्यं महीपतिः । चक्रे
 पुरवरं राजा वसुश्चक्रे गिरिव्रजम् ॥ ६ ॥ एषा वसुमती
 राम वसोस्तस्य महात्मनः । एते शैलवराः पञ्च प्रका
 शन्ते समन्ततः ॥ ७ ॥ सुमागधी नदी रम्या मगधान्
 विश्रुता ययौ । पञ्चानां शैलमुख्यानां मध्ये मालवे शोभते
 ॥ ८ ॥ सैषा हि मागधी राम वसोस्तस्य महात्मनः ।
 पूर्वाभिचरिता राम सुक्षेत्रा सस्यमालिनी ॥ ९ ॥ कुशनाभ
 स्तु राजर्षिः कन्याशतमनुत्तमम् । जनयामास धर्मात्मा
 घृताच्यां रघुनन्दन ॥ १० ॥ तास्तु यौवनशालिन्यो रूप
 वत्यः स्वलंकृताः । उद्यानभूमिमागम्य प्रावृषीव शतहृदाः ११

दीप्तीति सार्द्धश्लोकः । क्षत्रधर्मः प्रजापालनम् । पुष्कलं समग्रम् ॥ ३ ॥ ऋषेः
 कुशस्य निवेशं सन्निवेशम् ॥ ४ ॥ कुशाम्ब इत्यादिश्लोकद्वयम् ॥ ५ ॥ ६ ॥
 एषेति । एषा शोणकूलस्था । शैलवराः गिरिव्रजसंज्ञामूलाः ॥ ७ ॥ सुमागधीति ।
 मगधदेशादागता मागधीति शोण एवोच्यते । आययावितिच्छेदः ॥ ८ ॥
 सैषेति । पूर्वाभिचरिता पूर्वदेशात् प्रत्यङ्मुखवाहिनी । सुक्षेत्रा उभयपार्श्वत इति
 शेषः ॥ ९ ॥ कुशनाभ इत्यादि । घृतवत्पुरुषं दृष्ट्वा द्रवतीसत्यञ्चतीति घृताची ।
 कुशनाभभार्या घृतवत्पुरुषं कृत्वाञ्चतीति वा । अप्सरसः ॥ १० ॥ तास्त्विति
 श्लोकद्वयम् । उद्यानभूमिमागम्य शतहृदा इव स्थिताः । शतहृदाः विद्युतः ।
 अनुरूपायाम् ॥ २ ॥ ३ ॥ ऋषेरिति । निवेशं सन्निवेशम् ॥ ४ ॥ महोदयं महोदयनाम-
 क्रम् ॥ ५-८ ॥ सैषेति । पूर्वाभिचरिता पूर्ववाहिनी ॥ ९ ॥ कुशनाभ इति । घृता-

गायन्त्यो नृत्यमानाश्च वादयन्त्यश्च सर्वज्ञः । आमोदं
परमं जम्बुवराभरणभूषिताः ॥ १२ ॥ अथ ताश्चास्मर्वा-
ङ्ग्यो रूपेणाप्रतिमा भुवि । उद्यानभूमिमागम्य तारा इव
धनान्तरे ॥ १३ ॥ ताः सर्वगुणसम्पन्ना रूपयौवनसंयुताः ।
दृष्ट्वा सर्वात्मको वायुरिदं वचनमब्रवीत् ॥ १४ ॥ अहं
वः कामये सर्वा भार्या मम भविष्यथ । मानुषस्त्य-
ज्यतां भावो दीर्घमायुरवाप्स्यथ ॥ १५ ॥ चलं हि यौवनं
नित्यं मानुषेषु विशेषतः । अक्षयं यौवनं प्राप्ता अमर्यश्च
भविष्यथ ॥ १६ ॥ तस्य तद्वचनं श्रुत्वा वायोरक्लिष्टकर्मणः ।
अपहास्य ततो वाक्यं कन्याशतमथाब्रवीत् ॥ १७ ॥
अन्तश्चरसि भूतानां सर्वेषां त्वं सुरोत्तम । प्रभाव-
ज्ञाः स्म ते सर्वाः किमस्मानवमन्यसे ॥ १८ ॥ कुशनाभ-
सुताः सर्वाः समर्थास्त्वां सुरोत्तम । स्थानाढ्यावयितुं
देवं रक्षामस्तु तपो वयम् ॥ १९ ॥

नृत्यमानाः नृत्यन्त्यः वादयन्त्यः, वीणा इति शेषः । आमोदं सन्तोषम् ।
स्वलंकृताः कुसुमचन्दनतिलकादिभिः ॥ ११ ॥ १२ ॥ अथेति । तारा इव बभु-
रिति शेषः ॥ १३ ॥ ता इति । सर्वगुणसम्पन्नाः सर्वालङ्कारसम्पन्नाः । सर्वत्र
आत्मा स्वरूपं यस्य सः सर्वात्मकः, सर्वत्र सञ्चारीत्यर्थः ॥ १४ ॥ अहमिति ।
वः भवतीः । मानुषे भवां मानुषः । भावः अनुरागः । त्यज्यतां तथा सति
दीर्घमायुरवाप्स्यथ ॥ १५ ॥ चलमिति । नित्यं सर्वदा अक्षयमिति मद्रार्यात्व
इति शेषः ॥ १६ ॥ तस्येति । अक्लिष्टकर्मणः अप्रतिहतकर्मणः । ततः
तद्वाक्यश्रवणेन । अपहास्य अथाब्रवीत् ॥ १७ ॥ अन्तरिति । अन्तश्चरसि
प्राणरूपेण । भूतानां प्राणिनां प्रभावज्ञाः एवंविधप्रभावज्ञाः । अस्मान् ज्ञात
भवत्प्रभावान् ॥ १८ ॥ कुशेति । स्थानात् अधिकारात् । देवं भवन्तम् ॥ १९ ॥
च्यामप्सरसि ॥ १० ॥ ११ ॥ गायन्त्य इति । आमोदं सन्तोषम् ॥ १२ ॥ अथेति ।
उद्यानभूमिमागम्य, विरेजुरिति शेषः ॥ १३-१८ ॥ कुशनाभेति । स्थानात् अधि-
मुनिभा०—कुशनाभकन्यकाशतं स्वविषयनिरतिशयाभिलाषविशेषाकृष्टचित्तं स्वयमेव प्रतियाचमानं वायुं

माभूत्स कालो दुर्मेधः पितरं सत्यवादिनम् । नावम
न्यस्व धर्मेण स्वयं वरमुपास्महे ॥ २० ॥ पिता हि प्रभु
रस्माकं दैवतं परमं हि नः । यस्य नो दास्यति पिता स
नो भर्ता भविष्यति ॥ २१ ॥ तासां तद्वचनं श्रुत्वा वायुः
परमकोपनः । प्रविश्य सर्वगात्राणि बभञ्ज भगवान्
प्रभुः ॥ २२ ॥ ताः कन्या वायुना भग्ना विविशुर्नृपते
गृहम् । प्रापतन् भुवि सम्भ्रान्ताः सलज्जाः साश्रुलोचनाः
॥ २३ ॥ स च तादयिता दीनाः कन्याः परमशोभनाः ।
दृष्ट्वा भग्नास्तदा राजा सम्भ्रान्त इदमब्रवीत् ॥ २४ ॥
किमिदं कथ्यतां पुत्र्यः को धर्ममवमन्यते । कुब्जाः केन
कृताः सर्वा वेषन्त्यो नाभिभाषथ ॥ २५ ॥

माभूदिति । सः नः पिता ते कालः मृत्युः माभूत् । हे दुर्मेधः दुर्बुद्धे ! पितरं
नावमन्यस्व । धर्मेण पितृप्रदानरूपेण । वरं स्वयमुपास्महे प्रतीक्षामहे, पिता
स्वयं यस्मै दास्यति तं प्रतीक्षामह इत्यर्थः ॥ २० ॥ उक्तं विवृणोति-
पितेति ॥ २१ ॥ तासामिति । बभञ्ज कुब्जीचकार ॥ २२ ॥ ता इति । सलज्जाः
शरीरवैरूप्यादिति भावः ॥ २३ ॥ स चेति । सम्भ्रान्तः पर्याकुलचित्तः ॥ २४ ॥
किमिति । को धर्ममवमन्यते, बलात्कारं करोतीत्यर्थः । कुब्जाः वक्रशरीराः २५

कारात् । देवमिन्द्रम् ॥ १९ ॥ माभूदित्यादि । सः पिता ते कालो मृत्युः माभूत् ।
तेन तं नावमन्यस्व, धर्मेण पितृप्रदानरूपेण वरं पतिमुपास्महे प्रतीक्षामहे । प्रभुः
प्रत्याह-माभूदिति । दुर्मेधः दुर्मते वायो ! धर्मेण गान्धर्वविवाहरूपधर्मेण । स्वयमेव विद्यमानपितृवरणा अपि
तद्रहिता इव स्वतन्त्राः सत्यः वरं पतिं यदा उपास्महे भजामः, सः कालः माभूत् तादृशकालविशेषः कदापि
नोत्पद्यताम् । तेन सत्यवादिनं पितरं नावमन्यस्व, अस्मत्पितुरवमानं नाचरेत्यर्थः । यद्वा सः अस्मत्पिता ते
कालः अन्तकः माभूत्, अत एव तं नावमन्यस्व । पितृमृत्यो वयं न स्वच्छन्दे स्थिताः, अतएव धर्मेण पितृमृत्य
नुरोधेन धर्मेण स्वयं वरमुपास्महे इत्यर्थः ॥ १९ ॥ २० ॥

एवं राजा विनिश्चस्य समाधिं सन्दधे ततः ॥ २६ ॥

इत्यार्षे श्रीरामायणे वाल्मीकिये आदिकाव्ये

बालकाण्डे द्वात्रिंशः सर्गः ॥ ३२ ॥

त्रयस्त्रिंशः सर्गः ॥ ३३ ॥

तस्य तद्वचनं श्रुत्वा कुशनाभस्य धीमतः ।

शिरोभिश्चरणौ स्पृष्ट्वा कन्याशतमभाषत ॥ १ ॥

वायुः सर्वात्मको राजन् प्रधर्षयितुमिच्छति ।

अशुभं मार्गमास्थाय न धर्मं प्रत्यवेक्षते ॥ २ ॥

पितृमत्यः स्म भद्रं ते स्वच्छन्दे न वयं स्थिताः ।

पितरं नो वृणीष्व त्वं यदि नो दास्यते तव ॥ ३ ॥

तेन पापानुबन्धेन वचनं न प्रतीच्छता ।

एवं ब्रुवन्त्यः सर्वाः स्म वायुना निहता भृशम् ॥ ४ ॥

एवमिति । पृष्ठेति शेषः । विनिश्चस्य व्यथित्वा । समाधिं किंवक्ष्यन्तीति तद्वचनश्रवणावधानम् ॥ २६ ॥ इति श्रीगोविन्दराजविरचिते श्रीरामायणभूषणे मणिमञ्जीराख्याने बालकाण्डव्याख्याने द्वात्रिंशः सर्गः ॥ ३२ ॥

अथ कुशनाभस्य कन्यावचनं शृण्वतः क्षमाविशेष उच्यते त्रयस्त्रिंश-तस्येत्यादि । शिरोभिश्चरणौ स्पृष्ट्वा, पादयोः प्रणम्येत्यर्थः ॥ १ ॥ वायुरिति । प्रधर्षयितुम् अभिभवितुम् इच्छति । वर्तमानसामीप्याल्लट् । अशुभं बलात्काररूपम् ॥ २ ॥ पितृमत्य इति । पितृमत्यः स्म, अतः स्वच्छन्दे स्वातन्त्र्ये किञ्चित्पातिस्वीकारविषये । वयं न स्थिताः अतो नः पितरमेव वृणीष्व । स यदि नः अस्मान्, तुभ्यं दास्यति तदा तव भविष्यामः । ते भद्रमस्तु ॥ ३ ॥ तेनेति । एवं ब्रुवन्त्यो वयम् । अस्माकं वचनं न प्रतीच्छता अनङ्गीकुर्वता । पापा वायुः ॥ २०-२५ ॥ एवमिति । एवं विनिश्चस्य व्यथित्वा समाधिं सन्दधे, समाधिं व्यथितस्य मनसः समाधानम् ॥ २६ ॥ इति श्रीमहेश्वरतीर्थविरचितायां श्रीरामायणतत्त्वदीपिकाख्यायां बालकाण्डव्याख्यायां द्वात्रिंशः सर्गः ॥ ३२ ॥ तस्येति । चरणौ स्पृष्ट्वा नमस्कृत्य ॥ १ ॥ वायुरिति । इच्छति ऐच्छत् । प्रत्यवेक्षते प्रत्यवेक्षत ॥ २ ॥ पितृमत्य इति । स्वच्छन्दे स्वातन्त्र्ये यदि नः अस्मान् दास्यते दास्यति, तर्हि वयं त्वदीयाः ॥ ३ ॥ तेनेति । पापानुबन्धेन पापानुवर्तनहेतुना वचनं न प्रतीच्छता

तासां तद्वचनं श्रुत्वा राजा परमधार्मिकः । प्रत्युवाच
महातेजाः कन्याशतमनुत्तमम् ॥ ५ ॥ क्षान्तं क्षमावतां
पुत्र्यः कर्तव्यं सुमहत्कृतम् । ऐकमत्यमुपागम्य कुलं
चावेक्षितं मम ॥ ६ ॥ अलङ्कारो हि नारीणां क्षमा तु
पुरुषस्य वा ॥ ७ ॥ दुष्करं तद्धि वः क्षान्तं त्रिदशेषु विशेष-
तः । यादृशी वः क्षमा पुत्र्यः सर्वासामविशेषतः ॥ ८ ॥
क्षमा दानं क्षमा सत्यं क्षमा यज्ञश्च पुत्रिकाः । क्षमा यशः
क्षमा धर्मः क्षमया विष्टितं जगत् ॥ ९ ॥

नुबन्धेन पापानुसारिणा तेन वायुना निहताः ॥ ४ ॥ तासामिति । अनुत्तमं
क्षमावत्त्वात् ॥ ५ ॥ क्षान्तमिति । हे पुत्र्यः ! क्षमावतां कर्तव्यं कर्तुमर्हं “कृत्यानां
कर्तरि वा ” इतिषष्टी । क्षान्तं क्षमा । भावे निष्ठा । कृतम् इदं सुमहत्कर्म,
देवे प्रार्थयमानेप्यविकृतचित्तत्वं शरीरं भञ्जयति सति निष्क्रोधत्वं च दुष्कर-
मिति भावः । कुलं चावेक्षितम् कुलानुरूपं कृत्यं कृतमित्यर्थः ॥ ६ ॥ उक्तमर्थं
विवृणोति—अलङ्कार इति अर्द्धम् । क्षमा अपराधसहिष्णुत्वम् ॥ ७ ॥ दुष्कर-
मिति । वः तत् क्षान्तं क्षमा । दुष्करं त्रिदशेषु रूपैश्वर्यसंपन्नेषु विशेषतो
दुष्करम् । यादृशीति सर्वासामविशेषतः या क्षमा सापि दुष्करेत्यन्वयः ।
क्षमैव दुष्करा, ततस्त्रिदशेषु दुष्करा, ततोपि सर्वासामविशेषेण क्षमा दुष्करै-
वेत्यर्थः ॥ ८ ॥ क्षमां प्रशंसति—क्षमेति । क्षमा दानं, दानेन यत्फलं प्राप्नोति
तत् क्षमयाप्राप्नोतीत्यर्थः । एवमुत्तरत्रापि योज्यम् । धर्मः तटाकारामनिर्मा-
णादिः । क्षमया भूमिसम्बन्धिन्या । जगच्चराचरं विष्टितं स्थितं भवति ॥ ९ ॥

अनङ्गीकुर्वता वायुना निहताः ॥ ४ ॥ ५ ॥ क्षान्तमित्यादि । क्षमावतां कर्तव्यं महत्
क्षान्तं धैर्यं भवतीभिः कृतम् ॥ ६ ॥ ७ ॥ दुष्करमित्यादि । यत् क्षान्तं तत् दुष्करम् ।
यादृशी वः क्षमा धृतिः सा दुष्करा त्रिदशेषु विशेषतो दुष्करा । कुतः ? तेषामा-
भिरूप्यादिकमनीयगुणबाहुल्यात् । सा भवतीभिः कृता । यद्वा परकृतापराध-
सहिष्णुत्वं क्षमा । अपराधसद्भावेपि शापाप्रदानरूपं चित्तसंयमनं क्षान्तं भवतीभिः
कृतम् । स्थानाच्छयावयितुमित्यादिना तासां शापदानसामर्थ्यं व्यक्तम् । अयं
भावः—दुष्करा क्षमा सर्वत्र कर्तव्या, त्रिदशेषु विषये विशेषतः कर्तव्या । सा

विसृज्य कन्याः काकुत्स्थ राजा त्रिदशविक्रमः । मन्त्रज्ञो
मन्त्रयामास प्रदानं सह मन्त्रिभिः । देशकालौ प्रदानस्य
सदृशे प्रतिपादनम् ॥ १० ॥ एतस्मिन्नेव काले तु चूली
नाम महामुनिः । ऊर्ध्वरेताः शुभाचारो ब्राह्मं तप उपा
गमत् ॥ ११ ॥ तप्यन्तं तमृषिं तत्र गन्धर्वी पर्युपासते ।
सोमदा नाम भद्रं ते ऊर्मिलातनया तदा ॥ १२ ॥ सा च
तं प्रणता भूत्वा शुश्रूषणपरायणा । उवास काले धर्मिष्ठा
तस्यास्तुष्टोऽभवद्गुरुः ॥ १३ ॥ स च तां कालयोगेन
प्रोवाच रघुनन्दन । परितुष्टोऽस्मि भद्रं ते किं करोमि
तव प्रियम् ॥ १४ ॥ परितुष्टं मुनिं ज्ञात्वा गन्धर्वी मधुर
स्वरा । उवाच परमप्रीता वाक्यज्ञा वाक्यकोविदम् ॥ १५ ॥

विसृज्येति अर्द्धत्रयम् । प्रदानं कन्याप्रदानम् । चिन्ताप्रकारमाह—देशइति ।
प्रदानस्य कन्याप्रदानस्य । उचितौ देशकालौ । सदृशे स्वकुलस्य सदृशे पात्रे
प्रतिपादनं च मन्त्रयामासेत्यर्थः ॥ १० ॥ एतस्मिन्निति । एतस्मिन्नेव काले
कुशनाभीयकाले, उत्तरत्रान्वयः । ऊर्ध्वरेताः अस्वलितरेताः । ब्राह्मं तपः
वैदिकं तपः ब्रह्मोद्देश्यकं वा ॥ ११ ॥ तप्यन्तमिति । तत्र तस्मिन्देसे । तदा
तत्काले । तप्यन्तं दाहार्थेऽपि व्यत्ययाच्छयन् । गन्धर्वी जातिवाचित्वात् । पर्यु
पासते अशुश्रूषत । मध्येमध्ये भद्रमस्त्विति प्रयोगः शुभोत्तरत्वाय ॥ १२ ॥
सा चेति । काले कियति काले । तुष्टोऽभवत् । ब्रह्मर्षित्वाद्गुरुरित्युक्तिः ॥ १३ ॥
स चेति । कालयोगेन शुश्रूषापरिपाककालसम्बन्धेन । करोमि कुर्याम् ॥ १४ ॥
परितुष्टमिति । वाक्यकोविदं वाक्ये वचने कोविदं समर्थम् ॥ १५ ॥

भवतीभिः कृता ॥ ८॥९ ॥ विसृज्येति । प्रदानं कन्याप्रदानम् । चिन्ताप्रकारमाह—
देशेति । प्रदानस्य प्रदेयस्य कन्याशतस्य सदृशे वरे प्रतिपादनं कर्तव्यमिति ॥ १० ॥
एतस्मिन्निति । ब्राह्मं वैदिकम् तपः उपागमत् कृतवान् । ऊर्ध्वरेताः ब्रह्मचारी ॥ ११ ॥ १२ ॥
सेति । काले कियति काले ॥ १३ ॥ स चेति । कालयोगेन प्रसादकालयोगेन । किं

लक्ष्म्या समुदितो ब्राह्म्या ब्रह्मभूतो महातपाः । ब्राह्मेण
तपसा युक्तं पुत्रमिच्छामि धार्मिक ॥ १६ ॥ अपति
श्चास्मि भद्रं ते भार्या चास्मि न कस्यचित् । ब्राह्मेणो
पगतायाश्च दातुमर्हसि मे सुतम् ॥ १७ ॥ तस्याः
प्रसन्नो ब्रह्मर्षिर्ददौ पुत्रमनुत्तमम् । ब्रह्मदत्त इति ख्यातं
मानसं चूलिनः सुतम् ॥ १८ ॥ स राजा सोमदेयस्तु
पुरीमध्यावसत्तदा । काम्पिल्यां परया लक्ष्म्या देवराजो
यथा दिवम् ॥ १९ ॥ स बुद्धिं कृतवान् राजा कुशनाभः
सुधार्मिकः । ब्रह्मदत्ताय काकुत्स्थ दातुं कन्याशतं तदा
॥ २० ॥ तमाहूय महातेजा ब्रह्मदत्तं महीपतिः । ददौ
कन्याशतं राजा सुप्रीतेनान्तरात्मना ॥ २१ ॥

लक्ष्म्येति । ब्राह्म्या लक्ष्म्या ब्रह्मवर्चसेन । समुदितः श्रेष्ठः अतएव ब्रह्मभूतः ब्रह्म
तुल्यः महातपा असि । अस्मात्त्वत्तः पुत्रमिच्छामि । 'दीप्यसे परया लक्ष्म्या'
इतिकोशान्तरे ॥ १६ ॥ अपतिरिति । विधवाप्यपतिर्भवति, तत्राह-भार्येति ।
उपगतायाः शरणं गतायाः मे । ब्राह्मेण तपोमहिम्ना ॥ १७ ॥ तस्या इति ।
ब्रह्मेणा तपोयोगेन । दत्तो ब्रह्मदत्तः । चूलिनः स्वस्य मानसं मनस्सङ्कल्पजं सुतं
ददौ ॥ १८ ॥ स इति । राजा क्षत्रियः क्षत्रजत्वात् । लक्ष्म्या सम्पदा युक्तः
एतस्मिन्नन्तरे पुरीमध्यावसदिति सम्बन्धः ॥ १९ ॥ स बुद्धिमिति । तदा ब्रह्म
दत्तस्य काम्पिल्याख्यायां पुर्यामावासकाले ॥ २० ॥ तमिति । राजा रज्जकः ॥ २१ ॥
करोमि किंकरवाणि ॥ १४ ॥ १५ ॥ लक्ष्म्येति । ब्राह्म्या लक्ष्म्या समुदितः ब्रह्मभूतो महा
तपाः त्वम् अतो ब्राह्मेण ब्राह्मशक्तियोगेन युक्तं पुत्रमिच्छामि ॥ १६ ॥ अपतिरित्यादि ।
पूर्वं चापतिरस्मि, इदानीं न कस्यचिद्भार्यास्मि । नैष्ठिकब्रह्मचारिणीत्यर्थः । अतो
ब्राह्मेण धर्मेण उपगतायाः शरणं गतायाः मे सुतं दातुमर्हसि ॥ १७ ॥ १८ ॥ स राजा
गन्धर्व्याः सोमदायाः क्षत्रियात्वात् । काम्पिल्याम् कम्पिलेन निर्वृत्ताम् ॥ १९ ॥

विषम०—ननु पुत्रप्रार्थना पत्यावुचिता, अत आह—अपतिश्चास्मीति । इतः परमपि अस्मि अहम् । अह
मर्थे अस्मीत्यव्ययम्, न कस्यचिद्भार्या भविष्यामीतिशेषः । अथापि नैष्ठिकब्रह्मचारिण्याः उपगतायाः किङ्करत्वं
प्राप्ताया मे ब्राह्मेण ब्रह्मसम्बन्धिनोपायेन सुतं दातुमर्हसि । सनकादय इव मानसः पुत्रो देय इति भावः ॥ १७ ॥

यथाक्रमं ततः पाणीञ्जग्राह रघुनन्दन । ब्रह्मदत्तो मही
पालस्तासां देवपतिर्यथा ॥ २२ ॥ स्पृष्टमात्रे ततः
पाणौ विकुब्जा विगतज्वराः । युक्ताः परमया लक्ष्म्या
बभुः कन्या शतं तदा ॥ २३ ॥ स दृष्ट्वा वायुना मुक्ताः
कुशनाभो महीपतिः । बभूव परमप्रीतो हर्षं लेभे पुनः
पुनः ॥ २४ ॥ कृतोद्गाहं तु राजानं ब्रह्मदत्तं महीपतिः ।
सदारं प्रेषयामास सांपाध्यायगणं तदा ॥ २५ ॥ सोम
दापिसुसंहृष्टा पुत्रस्य सदृशीं क्रियाम् । यथान्यायं च
गन्धर्वी स्नुषास्ताः प्रत्यनन्दत । स्पृष्ट्वास्पृष्ट्वा च ताः
कन्याः कुशनाभं प्रशस्य च ॥ २६ ॥

इत्यार्षे श्रीरामायणे वाल्मीकीये आदिकाव्ये
बालकाण्डे त्रयस्त्रिंशः सर्गः ॥ ३३ ॥

यथेति । तासां पाणीन् जग्राह । देवपतिर्यथा देवपतिसदृशः, तत्तुल्यविभव
इत्यर्थः ॥ २२ ॥ स्पृष्टेति । ततश्चलिसूनुना । पाणाविति जात्येकवचनम् ।
विकुब्जाः विगतकुब्जभावाः शतं कन्या बभुः । विसर्गलोप आर्पः । बभुः कन्या
शतमिति पाठः ॥ २३ ॥ स इति । वायुना मुक्ताः, कन्या इति शेषः । परमप्रीतः
अनुकूलवरलाभेन परमप्रीतः । हर्षं विकुब्जत्वकृतम् ॥ २४ ॥ कृतेति । प्रेषया
मास, काम्पिल्यामिति शेषः ॥ २५ ॥ सोमदेति सार्द्धश्लोकः । सोमदा चालिपुत्र
माता । पुत्रसदृशीं क्रियां दारक्रियाम्, दृष्ट्वेति शेषः । यथान्यायं यथाक्रमम् ।
स्नुषाः कन्याः कुशनाभपुत्रीः ॥ २६ ॥ इति श्रीगोविन्दराजविरचिते श्रीरामा
यणभूषणे मणिमञ्जीराख्याने बालकाण्डव्याख्याने त्रयस्त्रिंशः सर्गः ॥ ३३ ॥

स इति । दातुं बुद्धिं निश्चयं कृतवान् ॥ २०-२२ ॥ स्पृष्टेति । विकुब्जाः विगत
कुब्जभावाः, अस्य ब्रह्मतेजस्सम्पत्तिरेवात्र कारणं विज्ञेयम् । वायुना भग्नाः पूर्वं
मिति शेषः (वायुना भग्नाः इति पाठः) ॥ २३-२५ ॥ सोमदेति । सदृशक्रियाम् सदृश
विवाहम् । सदृशक्रियामित्यस्य प्रत्यनन्दतेति परेण सम्बन्धः ॥ २६ ॥ इति श्रीमहे०
श्रीरामायणतत्त्वदीपिकाख्यायां बालकाण्डव्याख्यायां त्रयस्त्रिंशः सर्गः ॥ ३३ ॥

चतुस्त्रिंशः सर्गः ॥ ३४ ॥

कृतोद्वाहे गते तस्मिन् ब्रह्मदत्ते च राघव । अपुत्रः पुत्र
लाभाय पौत्रीमिष्टिमकल्पयत् ॥ १ ॥ इष्ट्यां च वर्तमा-
नायां कुशनाभं महीपतिम् । उवाच परमोदारः कुशो
ब्रह्मसुतस्तदा ॥ २ ॥ पुत्र ते सदृशः पुत्रो भविष्यति सुधा-
र्मिकः । गाधिं प्राप्स्यसि तेन त्वं कीर्तिं लोके च शाश्व-
तीम् ॥ ३ ॥ एवमुक्त्वा कुशो राम कुशनाभं महीपतिम् ।
जगामाकाशमाविश्य ब्रह्मलोकं सनातनम् ॥ ४ ॥ कस्य
चित्त्वथ कालस्य कुशनाभस्य धीमतः । जज्ञे परम
धर्मिष्ठो गाधिरित्येव नामतः ॥ ५ ॥ स पिता मम काकुत्स्थ
गाधिः परमधार्मिकः । कुशवंशप्रसूतोऽस्मि कौशिको
रघुनन्दन ॥ ६ ॥ पूर्वजा भगिनी चापि मम राघव
सुव्रता । नाम्ना सत्यवती नाम ऋचीके प्रतिपादिता
॥ ७ ॥ सशरीरा गता स्वर्गं भर्तारमनुवर्तिनी । कौशिकी
परमोदारा प्रवृत्ता च महानदी ॥ ८ ॥

एवं प्रासङ्गिकं परिसमाप्य प्रकृतकथाशेषमाह चतुस्त्रिंशे—कृतोद्वाह इत्यादि।
अपुत्रः कुशनाभः । पुत्रायेयं पौत्री ताम् ॥ १ ॥ इष्ट्यामिति । कुशः कुशनाभ
पिता ॥ २ ॥ पुत्रेति । सदृशः, गुणैरिति शेषः । स पुत्रः किं नामकः ? तत्राह—
गाधिमिति । गाधिनामानं पुत्रं प्राप्स्यसे, तेन गाधिना । शश्वद्वा शाश्वती ।
भवार्थे अण् । बहिषष्टिलोपवचनादव्ययानां भमात्रे टिलोपः क्वाचित्कः । अत्र
न ततो ङीप् । ताम् ॥ ३ ॥ एवमिति । अनेन सदा ब्रह्मलोकवासी कुशः
पुत्रानुग्रहार्थं भुवमागत इत्यवगम्यते । सनातनं नित्यम् ॥ ४ ॥ कस्यचिदिति ।
कस्यचित्कालस्य कस्मिंश्चित्काले गते सति । गाधिरित्येव यथा पित्रोक्तं
तथैवेत्यर्थः । जज्ञे घृताच्यां भार्यायाम् ॥ ५ ॥ स इति । यतः कुशवंशप्रसूतो
ऽस्मि अतः कौशिकसंज्ञोऽस्मि । कुशशब्दात् गोत्रापत्ये ठक् ॥ ६ ॥
पूर्वजेति । पूर्वजा ज्येष्ठा । ऋचीके ऋचीकाख्यमुनय इत्यर्थः ॥ ७ ॥ सशरीरेति ।
कृतोद्वाह इति । अपुत्रः कुशनाभः ॥ १ ॥ २ ॥ पुत्रेति । तेन गाधिना ॥ ३-६ ॥
पूर्वजेति । ऋचीके ऋचीकाय । प्रतिपादिता दत्ता ॥ ७ ॥ सशरीरेति । अनुवर्तिनी

दिव्या पुण्याहका रम्या हिमवन्तमुपाश्रिता । लोकस्य
हितकामार्थं प्रवृत्ता भगिनी मम ॥ ९ ॥ ततोऽहं हिमवत्पार्श्वं
वसामि निरतः सुखम् । भगिन्यां स्नेहसंयुक्तः कौशिक्यां
रघुनन्दन ॥ १० ॥ सा तु सत्यवती पुण्या सत्ये धर्मे
प्रतिष्ठिता । पतिव्रता महाभागा कौशिकी सरितां वरा
॥ ११ ॥ अहं हि नियमाद्रामहित्वा तां समुपागतः ।
सिद्धाश्रममनुप्राप्य सिद्धोऽस्मि तव तेजसा ॥ १२ ॥ एषा
रामममोत्पत्तिः स्वस्य वंशस्य कीर्तिता । देशस्य च
महाबाहो यन्मां त्वं परिपृच्छसि ॥ १३ ॥ गतोऽर्द्धरात्रः
काकुत्स्थ कथाः कथयतो मम । निद्रामभ्येहि भद्रं ते
माभृद्विघ्नोऽध्वनीह नः ॥ १४ ॥

भर्तारमनुवर्तिनी भवतुवर्तनधर्मप्रभावादिति भावः । न केवलं स्वर्गगमन
मर्यादाः, महानदीत्वं च जातमित्याह—कौशिकीति ॥ ८ ॥ दिव्येति । दिव्या
श्लाघ्या । हितमामुष्मिकम्, कामः ऐहिकम् तदुभयार्थं प्रवृत्ता । नदीरूपेण
स्वर्गाद्धिमवन्तमुपाश्रितेत्यर्थः ॥ ९ ॥ तत इति । यतो हिमवन्तमाश्रिता तत
इत्यर्थः ॥ १० ॥ सत्यवतीनामनिमित्तमाह—सा त्विति ॥ ११ ॥ एवम्भूतस्य
सिद्धाश्रमागमननिमित्तमाह—अहं हीति । नियमात् यागनियमाद्धेतोः । समुपा-
गतः सिद्धाश्रममिति शेषः ॥ १२ ॥ एषेति । मम स्वस्य वंशस्य चोत्पत्तिः प्रसङ्गा-
त्कीर्तिता, यत्त्वया पृष्टं तत् । देशस्य गिरिव्रजदेशस्य वैभवं चोक्तम् ॥ १३ ॥
इतः परं न प्रष्टव्यमित्याशयेनाह—गत इति । अर्द्धो रात्रेरर्द्धरात्रः । अनपुं-
शुश्रूषमाणा । न केवलं सशरीरतः स्वर्गगमनम्, अपितु अस्या महानदीत्वमपि जात-
मित्याह—कौशिकीत्यादिना ॥ ८ ॥ दिव्येति । दिव्या अनन्यसाधारणा । हितकामार्थं
हितमामुष्मिकं, कामः ऐहिकम् तदर्थम्, यतः सा हिमवन्तमुपाश्रिता अत-
इत्यर्थः ॥ ९ ॥ १० ॥ इतश्च तत्र वास इत्याह—सा त्विति । सत्ये धर्मे प्रतिष्ठिता
तज्जलपानादिना सत्यान्मनो न निवर्तत इति भावः ॥ ११ ॥ अहमिति । नियमात्
अध्वरनियमाद्धेतोः ॥ १२ ॥ एषा इति । ‘कुशवंशप्रसूतोऽस्मि’ इत्यादिना स्वस्यो-
त्पत्तिः ‘ब्रह्मयोनिः’ इत्यादिमहाप्रबन्धेन स्ववंशोत्पत्तिः ‘एषावसुमती’ इत्यादिना
देशस्योत्पत्तिः कीर्तितेत्यर्थः ॥ १३ ॥ गतोऽर्द्धरात्र इति । अत्र अर्द्धरात्रशब्देन प्रदोषो

निष्पन्दास्तरवः सर्वे निलीना मृगपक्षिणः । नैशेन तमसा
 व्याप्ता दिशश्च रघुनन्दन ॥ १५ ॥ शनैर्वियुज्यते सन्ध्या
 नभो नेत्रैरिवावृतम् । नक्षत्रतारागहनं ज्योतिर्भिरवभा
 सते ॥ १६ ॥ उत्तिष्ठति च शीतांशुः शशी लोकतमोनुदः ।
 ह्लादयन् प्राणिनां लोके मनांसि प्रभया विभो ॥ १७ ॥
 नैशानि सर्वभूतानि प्रचरन्ति ततस्ततः । यक्षराक्षस
 सङ्घाश्च रौद्राश्च पिशिताशनाः ॥ १८ ॥

सकत्वेऽपि “ अर्द्धं नपुंसकम् ” इत्यार्षः समासः । “ अहः सर्व- ” इत्यादिना
 समासान्तोऽच् । “ रात्राह- ” इति पुँल्लिङ्गता । अत्रार्द्धशब्दोऽंशवाची । उक्तं
 हि- “ भित्तं शकलखण्डे वा पुंस्यर्द्धोऽर्द्धं समेऽंशके ” इति । यावति रात्रिभागे
 निद्रा निषिद्धा तावान् गत इत्यर्थः । जागरणे को दोष इत्यत्राह- माभूदिति ।
 श्वो गन्तव्याध्वनि निद्राभावप्रयुक्तालस्यकृतविघ्नो माभूदित्यर्थः । मम कथाः
 कथयतः । मयि कथां कथयति ॥ १४ ॥ अथ निशामुखं वर्णयति चतुर्भिः-
 निष्पन्दा इत्यादि । निष्पन्दाः पक्षिसञ्चाराभावादिति भावः । निलीनाः निद्रां
 प्राप्ता इत्यर्थः । नैशेन सन्ध्यातिरिक्तकालिकेन । सन्ध्या वियुज्यते वियुक्ता ।
 वर्तमानसामीप्ये लट् । नक्षत्रैः अश्विन्यादिभिः, ताराभिः केवलनक्षत्रैश्च गहनं
 व्याप्तम् । नभः ज्योतिर्भिः ज्योतिष्मद्भिर्नैत्रैरावृतमिवावभासते । उत्तिष्ठतीति
 “ उदोनूर्ध्वकर्मणि ” इति परस्मैपदम् । तमो नुदतीति तमोनुदः “ इगुपध
 लक्षणः कः ” । निशायां प्रभवन्ति नैशानि । “ प्रभवति ” इत्यण् । भूतानि
 उलूकादयः । ततस्ततः तत्र तत्र । पौर्णमास्यां यज्ञं समाप्य द्वितीयायां
 प्रस्थानमिति चतुर्घटिकानन्तरं चन्द्रोदय इति सर्वथार्द्धरात्रशब्दः प्रदोषपर

लक्ष्यते, अन्यथा ‘ शनैर्वियुज्यते सन्ध्या ’ इत्युत्तरत्र तद्वचनं विरुध्येत, कथान्तर
 श्रवणकौतूहलतदर्थप्रार्थनविरामार्थकालविप्रकर्षं प्रीत्या प्रकाशयति न पुनः परमार्थं
 नेति । यथाश्रुतार्थग्रहणे तु शनैर्वियुज्यते सन्ध्येत्यत्र भूतार्थलट् ॥ १४ ॥ १५ ॥
 शनैरित्यादि । नक्षत्रतारागहनं नक्षत्रैर्ग्रहैर्गहनम् अत एव नेत्रैरावृतमिव नभः ज्यो
 तिर्भिः उडुभिः तेषां रश्मिभिर्वा अवभासते । नैशानिनिशायां चरन्तीति

एवमुक्त्वा महातेजा विग्राम महामुनिः । साधुसाध्विति
तं सर्वं ऋषयो ह्यभ्यपूजयन् ॥ १७ ॥ कुशिकानामयं
वंशो महान् धर्मपरः सदा । ब्रह्मोपमा महात्मानः कुश
वंश्या नरोत्तमाः ॥ २० ॥ विशेषेण भवानेव विश्वामित्रो
महायशः । कौशिकी च सरिच्छ्रेष्ठा कुलोद्योतकरी
तव ॥ २१ ॥ इति तैर्मुनिशादृतैः प्रशस्तः कुशिकात्मजः ।
निद्रामुपागमच्छ्रीमानस्तंगत इवांशुमान् ॥ २२ ॥ रामोऽपि
सहसौमित्रिः किञ्चिदागतविस्मयः । प्रशस्य मुनिशादृतं
निद्रां समुपसेवते ॥ २३ ॥ इत्यार्षे श्रीरामायणे वाल्मी
कीये आदिकाव्ये बालकाण्डे चतुस्त्रिंशः सर्गः ॥ ३४ ॥

पञ्चत्रिंशः सर्गः ॥ ३५ ॥

उपास्य रात्रिशेषं तु शोणाकूले महर्षिभिः ।

निशायां सुप्रभातायां विश्वामित्रोऽभ्यभाषत ॥ १ ॥

एव ॥ १५-१८ ॥ एवमिति । अभ्यपूजयन् अस्तुवन् ॥ १९ ॥ कुशिकाना
मिति।गाधेः कुशिकइति नामान्तरम् । कुशिकानां तद्गोत्रजनानाम् । ब्रह्मोपमाः
चतुर्मुखोपमाः ॥ २० ॥ विशेषेणेति । विश्वामित्रः विश्वामित्रसंज्ञः । भवानेव
महात्मेत्यनुषङ्गः । कौशिकी च तव कुलोद्योतकरी कुलप्रकाशकरी ॥ २१ ॥
इतीति । प्रशस्तः स्तुतः । “ शंसु स्तुतौ ” “ यस्य विभाषा ” इति नेट ।
“ अनदितां—” इति नलोपः । श्रीमान् प्रशंसाकृतहर्षजनितश्रीमान् । अस्त
ङ्गतोऽंशुमानिव तद्वत्परप्रबोधाजनक इत्यर्थः ॥ २२ ॥ रामोपीति । किञ्चिदा
गतविस्मयः निद्रापाख्ययादितिभावः । समुपसेवते अध्वश्रमवशात् सम्यक्
प्राप्तः ॥ २३ ॥ इति श्रीगोविन्दराजविरचिते श्रीरामायणभूषणे मणिमञ्जीराख्याने
बालकाण्डव्याख्याने चतुस्त्रिंशः सर्गः ॥ ३४ ॥ अथ स्वपादोद्भवगङ्गावैभवं
लोके प्रवर्तयितुं पृच्छति पञ्चत्रिंशो-उपास्येत्यादि।उपास्य स्थित्वा, शयित्वेति
तथा ॥ १६-१९ ॥ स्तुतिप्रकारमाह-कुशिकानामित्यादि । ब्रह्मोपमाः ब्रह्मर्षि
तुल्याः ॥ २० ॥ हे महायशः विश्वामित्र ! यस्तपसा ब्रह्मर्षित्वं प्राप्त इति
भावः ॥ २१ ॥ २२ ॥ राम इति । निद्रां समुपसेवते । भूतार्थे लट् ॥ २३ ॥ इति
श्रीमद्देशरतीर्थविरचितायां श्रीरामायणतत्त्वदीपिकाख्यायां बालकाण्डव्याख्यायां
चतुस्त्रिंशः सर्गः ॥ ३४ ॥ उपास्येति । रात्रिशेषम् उपास्य निद्रामुपगम्य । अत्यन्त

सुप्रभाता निशा राम पूर्वा सन्ध्या प्रवर्तते । उत्तिष्ठोत्तिष्ठ
 भद्रं ते गमनायाभिरोचय ॥ २ ॥ तच्छ्रुत्वा वचनं तस्य
 कृत्वा पौर्वाहिकीं क्रियाम् । गमनं रोचयामास वाक्यं
 चेदमुवाच ह ॥ ३ ॥ अयं शोणः शुभजलो गाधः पुलिन
 मण्डितः । कतरेण पथा ब्रह्मन् सन्तरिष्यामहे वयम् ॥ ४ ॥
 एवमुक्तस्तु रामेण विश्वामित्रोऽब्रवीदिदम् । एष पन्था
 मयोद्दिष्टो येन यान्ति महर्षयः ॥ ५ ॥ एवमुक्ता महर्षयो
 विश्वामित्रेण धीमता । पश्यन्तस्ते प्रयाता वै वनानि
 विविधानि च ॥ ६ ॥ ते गत्वा दूरमध्वानं गतेऽर्द्धदिवसे
 तदा । जाह्नवीं सरितां श्रेष्ठां ददृशुर्मुनिसेविताम् ॥ ७ ॥
 तां दृष्ट्वा पुण्यसलिलां हंससारससेविताम् । बभूवुर्मुनयः
 सर्वे मुदिताः सहराघवाः ॥ ८ ॥ तस्यास्तीरे तत
 श्चक्रुस्त आवासपरिग्रहम् ॥ ९ ॥

यावत् । रात्रिशेषमिति अत्यन्तसंयोगे द्वितीया । सुप्रभातायां, निवृत्तायामिति
 यावत् । अत्र रात्रिशेषमित्यनुवादात् पूर्वसर्गे गतोऽर्द्धरात्र इत्यत्र निशीथपरत्वं
 स्वरसमिति गम्यते । यद्वा रात्रिशेषं ब्राह्मे मुहूर्तैः । उपास्य परमात्मानमिति
 शेषः । “ब्राह्मे मुहूर्त उत्थाय चिन्तयेदात्मनो हितम् ” इति स्मृतेः ॥ १ ॥
 सुप्रभातेति । गमनाय गन्तुम् “ क्रियार्थोपपदस्य—” इति चतुर्थी ॥ २ ॥
 तदिति । पूर्वाह्णे भवा पौर्वाहिकी ताम् ॥ ३ ॥ अयमिति । गाधः स्वरूपजलः,
 अतएव पुलिनमण्डितः सैकतालंकृतः । तथा च नावं विना गन्तुं शक्यते ।
 कतरेण पथा सन्तरिष्यामहे ॥ ४ ॥ एवमिति । उद्दिष्टः गन्तव्यत्वेन निश्चितः ॥ ५ ॥
 एवमिति स्पष्टम् ॥ ६ ॥ त इति । जाह्नवीं गङ्गाम् ॥ ७ ॥ तामिति । सारसो
 हंसविशेषः ॥ ८ ॥ तस्या इति अर्द्धम् । आवासाय परिगृह्यत इत्यावासपरिग्रहः

संयोगे द्वितीया ॥ १ ॥ सुप्रभातेति । गमनाय गमनं कर्तुम् ॥ २ ॥ ३ ॥ अयमिति ।
 अगाधः गम्भीरः । कतरेण पथा संतरिष्यामहे इत्यर्थः ॥ ४ ॥ उद्दिष्टः गन्तव्यत्वेन

ततः स्नात्वा यथान्यायं सन्तप्य पितृदेवताः । हुत्वा
 चैवाग्निहोत्राणि प्राश्य चामृतवद्भविः ॥ १० ॥ विविशु
 र्जाह्नवीतीरे शुचौ मुदितमानसाः । विश्वामित्रं महा
 त्मानं परिवार्य समन्ततः ॥ ११ ॥ अथ तत्र तदा रामो
 विश्वामित्रमथाब्रवीत् । भगवन् श्रोतुमिच्छामि गङ्गां
 त्रिपथगां नदीम् ॥ १२ ॥ त्रैलोक्यं कथमाक्रम्य गता
 नदनदीपतिम् ॥ १३ ॥ चोदितो रामवाक्येन विश्वा
 मित्रो महामुनिः । वृद्धिं जन्म च गङ्गाया वक्तुमेवो
 पचक्रमे ॥ १४ ॥ शैलेन्द्रो हिमवान्नाम धातूनामाकरो
 महान् । तस्य कन्याद्वयं राम रूपेणाप्रतिमं भुवि ॥ १५ ॥
 या मेरुदुहिता राम तयोभ्राता सुमध्यमा । नाम्ना मनो
 रमानाम पत्नी हिमवतः प्रिया ॥ १६ ॥

तं, संमार्जनादिना वासस्थानं चकुरित्यर्थः ॥ ९ ॥ तत इत्यादि श्लोकद्वयम् ।
 यथान्यायं यथाशास्त्रम्, अवमर्षणसूक्तादिजपपूर्वकमित्यर्थः । पितृदेवता इति
 ऋषीणामप्युपलक्षणम् । अग्निहोत्राणि अग्नौ होतव्यानि पञ्चमहायज्ञादीनि ।
 अमृतवत् अमृततुल्यम् । हविः यज्ञशिष्टमन्नम् “ यज्ञशिष्टामृतभुजो
 यान्ति ब्रह्म सनातनम् ” इतिस्मृतेः । शुचौ दृष्टदोषरहिते भोजनस्थानाद
 न्यत्र ॥ १० ॥ ११ ॥ अथेति । अथ उपवेशानन्तरम् । तत्र देशे । तदा तस्मि
 न्नैव काले । द्वितीयोऽथशब्दः प्रश्ने । “ मङ्गलानन्तरारम्भप्रश्नकात्स्नर्येष्वथो
 अथ ” इत्यमरः । गङ्गां गङ्गावृत्तान्तम् ॥ १२ ॥ त्रैलोक्यमित्यर्द्धम् ॥ १३ ॥
 चोदित इति । वृद्धिं त्रैलोक्यमित्यनेनोक्तम्, जन्म गङ्गां श्रोतुमित्युक्तम् ॥ १४ ॥
 शैलेन्द्र इति । धातूनाम् अयस्ताम्रादीनाम् अस्तीति शेषः । कन्याद्वयम् आसी
 दितिशेषः ॥ १५ ॥ येति । या मेरुदुहिता हिमवतः प्रिया पत्नी मनोरमानाम
 निश्चितः ॥ ५-९ ॥ अमृतवत् अमृततुल्यं पञ्चयज्ञाद्यवशिष्टमन्नम् । यद्वा अमृतवत्
 तत्सदृशं गङ्गाजलं हविश्च प्रागुक्तं प्राश्येत्यर्थः ॥ १०-१३ ॥ वृद्धिं त्रैलोक्यव्याप्ति

तस्यां गङ्गेयमभवज्ज्येष्ठा हिमवतः सुता । उमा नाम
 द्वितीयाभून्नाम्ना तस्यैव राघव ॥ १७ ॥ अथ ज्येष्ठां
 सुराः सर्वे देवतार्थचिकीर्षया । शैलेन्द्रं वरयामासुर्गङ्गां
 त्रिपथगां नदीम् ॥ १८ ॥ ददौ धर्मेण हिमवांस्तनयां लोक
 पावनीम् । स्वच्छन्दपथगां गङ्गां त्रैलोक्यहितकाम्यया
 ॥ १९ ॥ प्रतिगृह्य त्रिलोकार्थं त्रिलोकहितकारिणः । गङ्गा
 मादाय तेऽगच्छन् कृतार्थेनान्तरात्मना ॥ २० ॥ या
 चान्या शैलदुहिता कन्याऽऽसीद्रघुनन्दन । उग्रं सा व्रत
 मास्थाय तपस्तेपे तपोधना ॥ २१ ॥ उग्रेण तपसा युक्तां
 ददौ शैलवरः सुताम् । रुद्रायाप्रतिरूपाय उमां लोक
 नमस्कृताम् ॥ २२ ॥

प्रसिद्धा सा तयोर्मातेत्यन्वयः ॥ १६ ॥ कन्याद्वयस्य नामनी दर्शयति-तस्या
 मिति ॥ १७ ॥ अथेति । देवतार्थचिकीर्षया देवतार्थसम्पादनेच्छया, प्रयोजनं
 च स्नानपानादि वक्ष्यमाणसेनापतिजननं वा परदेवतार्चनार्थं वा, अतएव स्वप
 देनानुक्तिः ॥ १८ ॥ ददाविति । धर्मेण-याचका न प्रत्याख्येया इति धर्मेण ।
 जलप्रवाहरूपाया नद्याः कथमाकाशे गमनम् ? तत्राह-स्वच्छन्दपथगामिति ।
 स्वच्छन्दः स्वेच्छा तदायत्तः पन्थाः स्वच्छन्दपथः “ ऋकूपूरब्धूः-” इत्या
 दिना अप्रत्ययः समासान्तः तं गच्छतीति तथा । मेघजलवद्वारगतिविशेषे
 णाकाशेऽपि गतिः सम्भवतीति भावः ॥ १९ ॥ प्रतिगृह्येति । त्रिलोकहितका
 रिणः, देवा इतिशेषः । प्रतिगृह्यस्वीकृत्य । आदाय स्वेष्वन्तर्भाव्य ॥ २० ॥
 गङ्गावृत्तान्तप्रसङ्गेन तदनुजावृत्तान्तमप्याह-या चेति । कन्या अलब्ध
 भर्तृका ॥ २१ ॥ उग्रेणेति । अप्रतिरूपाय अनुकूलाय, रुद्रार्थं तपस्यन्तीमुमां

रूपाम् ॥ १४ ॥ धातूनां स्वर्णादीनाम् ॥ १५-१७ ॥ अथेति । देवतार्थचिकीर्षया
 देवतार्थश्च कुमारजननादिः । त्रिपथगां स्वर्गभूपातालमार्गगाम् ॥ १८ ॥ ददाविति ।
 धर्मेण स्वसुकृतेन । तनयां तनयात्बंगताम् । स्वच्छन्देन स्वेच्छया कृतः पन्थाः
 स्वच्छन्दपथः तेन गच्छन्तीम्, अनर्गलामिति यावत् ॥ १९ ॥ त्रैलोक्यहितकारिणः,

एते ते शैलराजस्य सुते लोकनमस्कृते । गङ्गा च मार्गितां
श्रेष्ठा उमा देवी च राघव ॥ २३ ॥ एतत्ते सर्वमाख्यातं
यथा त्रिपथगा नदी । खं गता प्रथमं ताव गतिं गति
मतां वर ॥ २४ ॥ सैषा सुरनदी रम्या शैलेन्द्रस्य सुता
तदा । सुरलोकं समारूढा विषापा जलवाहिनी ॥ २५ ॥

इत्यार्षे श्रीरामायणे वाल्मीकीये आदिकाव्ये
बालकाण्डे पञ्चत्रिंशः सर्गः ॥ ३५ ॥

षट्त्रिंशः सर्गः ॥ ३६ ॥

उक्तवाक्ये मुनौ तस्मिन्नुभौ राघवलक्ष्मणौ । अभिनन्द्य
कथां वीरावूचतुर्मुनिपुङ्गवम् ॥ १ ॥ धर्मयुक्तमिदं ब्रह्मन्
कथितं परमं त्वया । दुहितुः शैलराजस्य ज्येष्ठाया वक्तु
मर्हसि । विस्तरं विस्तरज्ञोऽसि दिव्यमानुषसम्भवम् ॥ २ ॥

प्रसन्नाय तस्मै ददावित्यर्थः ॥ २२ ॥ उपसंहरति—एते इति ॥ २३ ॥ एवं
गङ्गोत्पत्तिप्रकारं प्रथमप्रश्नोत्तरमुक्त्वा द्वितीयप्रश्नोत्तरं त्रिपथगामित्वमुच्यते
इत्याह—एतदिति । प्रथमं तावत् खं खात्मिकां गतिं गता । गतिमतां सुन्दर
गतिमताम् ॥ २४ ॥ अथ सुरलोकं च समारूढेत्याह—सैषाति ॥ २५ ॥ इति श्रीगोविन्द
राज० श्रीरामायणभूषणे मणिमञ्जरी० बालकाण्डव्याख्याने पञ्चत्रिंशः सर्गः ३५

“ भगवन् श्रोतुमिच्छामि गङ्गां त्रिपथगां नदीम् ” इति गङ्गाया
त्रिपथगात्वप्रकारे पृष्टे अन्तरिक्षस्वर्गगमनयाः प्रत्युक्तत्वात्तत्र तृतीय
पथगमनं कथमित्याशयेन पुनः पृच्छन्तं श्रीरामं प्रत्याह षट्त्रिंशः—उक्तवाक्य
इत्यादि । मुनौ उक्तवाक्ये उक्तोत्तरे सति । अत्रोभावित्युक्तः पूर्वसर्गं रामपदं
लक्ष्मणस्याप्युपलक्षणं वेदितव्यम् । कथां पूर्वोक्ताम् ॥ १ ॥ धर्मेति अर्द्धत्रयम् । धर्म
देवा इति शेषः । गच्छन् अगच्छन् ॥ २०—२३ ॥ एतदित्यादि । त्रिपथगा नदी येन
प्रकारेण खं गतिं गता, आकाशमार्गं गतेत्यर्थः ॥ २४ ॥ सैति । विषापा विधूत
लोककल्मषा, किमु वक्तव्यं स्वयमिति ॥ २५ ॥ इति श्रीमहेश्वरतीर्थविरचितायां
श्रीरामायणतत्त्वदीपिकाख्यायां बालकाण्डव्याख्यायां पञ्चत्रिंशः सर्गः ॥ ३५ ॥
उक्तवाक्य इति ॥ १ ॥ धर्मयुक्तमिति । शैलराजस्य ज्येष्ठाया दुहितुरिदं कथित

त्रीन् पथो हेतुना केन प्लावयेल्लोकपावनी ॥ ३ ॥ कथं
गङ्गा त्रिपथगा विश्रुता सरिदुत्तमा । त्रिषु लोकेषु धर्मज्ञ
कर्मभिः कैः समन्विता ॥ ४ ॥ तथा ब्रुवति काकुत्स्थे
विश्वामित्रस्तपोधनः । निखिलेन कथां सर्वामृषिमध्ये
न्यवेदयत् ॥ ५ ॥ पुरा राम कृतोद्वाहो नीलकण्ठो महा
तपाः । दृष्ट्वा च स्पृहया देवीं मैथुनायोपचक्रमे ॥ ६ ॥
शितिकण्ठस्य देवस्य दिव्यं वर्षशतं गतम् । [तस्य
संक्रीडमानस्य महादेवस्य धीमतः । एवं मन्मथयुद्धे तु
तयोर्नासीत्पराजयः ॥] न चापि तनयो रामतस्या
मासीत्परन्तप ॥ ७ ॥ ततो देवाः समुद्रिग्राः पितामहपुरो
गमाः । यदिहोत्पद्यते भूतं कस्तत्प्रतिसहिष्यते ॥ ८ ॥

युक्तं, धर्मफलकश्रवणमित्यर्थः । इदं वृत्तं ज्येष्ठाया दुहितुः वृत्तं त्वया कथितम् ।
तस्या दिव्यमानुषसम्भवं दिव्यलोके मानुषलोके च सम्भवं विस्तरं वक्तु
मर्हसि ॥ २ ॥ त्रीनिति । त्रीन् पथः भूर्भुवःस्वमार्गान् । केन हेतुना प्लावयेत्
प्लुता । भावयेदित्यपि पाठः । लकारव्यत्ययः । इतरयोः पूर्वसर्ग एवोक्तत्वात्
केन हेतुना तृतीयपथं गतेति द्वितीयप्रश्नार्थः ॥ ३ ॥ तृतीयप्रश्नमाह—कथ
मिति । त्रिपथगा गङ्गा कथं विश्रुता कैः कर्मभिः व्यापारैः सरिदुत्तमा
आसीत् ॥ ४ ॥ प्रथमप्रश्नोत्तरमाहेत्याह—तथेति । काकुत्स्थ इति लक्ष्मणस्या
प्युपलक्षणम् । निखिलेन विस्तरेण । सर्वा दिव्यसम्भवां मानुषसम्भवां च ॥ ५ ॥
निखिलेनेत्युक्तं गाङ्गेयसम्भवमाह—पुरेति । कृतोद्वाह इति परपरिग्रहव्यावृत्तिः ।
दृष्ट्वा स्पृहया महातपोनिष्ठत्वेऽपि कामबाणवशात्तस्यामभिलाषेण । मैथुनाय
मिथुनकर्म कर्तुं उपचक्रमे ॥ ६ ॥ शितीति । दिव्यं वर्षशतं गतं, मैथुनेनैवेति
शेषः । तनयः तनयप्रापकरेतोविसर्गः ॥ ७ ॥ तत इति । पितामहपुरोगमाः
देवाः समुद्रिग्रा भीताः । पाठान्तरे-समुद्युक्ताः उद्योगं चक्रुः । किमर्थम् ? इह
मित्यन्वयः ॥ २ ॥ त्रीन् पथ इत्यादिना पृष्टस्यैव पुनः प्रश्नो गङ्गाकथाश्रवणकुतूहलाति
शयादिति द्रष्टव्यम् ॥ ३ ॥ कर्मभिः व्यापारविशेषैः ॥ ४ ॥ तथेति । निखिलेन विस्त
रेण ॥ ५ ॥ ६ ॥ शितिकण्ठस्येति । देवस्य क्रीडतः । भावलक्षणे षष्ठी । दिव्यम्
अमानुषम् ॥ ७ ॥ तत इति । इह पार्वत्याम् । यद्भूतमुत्पद्यते कस्तत्प्रतिसहिष्यत

अभिगम्य सुराः सर्वे प्रणिपत्येदमब्रुवन् ॥ ९ ॥ देवदेव
महादेव लोकस्यास्य हिते रत । सुराणां प्रणिपातेन
प्रसादं कर्तुमर्हसि ॥ १० ॥ न लोका धारयिष्यन्ति तव
तेजः सुरोत्तम । ब्राह्मेण तपसा युक्तो देव्या सह तपश्चर
॥ ११ ॥ त्रैलोक्यहितकामार्थं तेजस्तेजसि धारय ॥ १२ ॥
[रक्ष सर्वानिमाँल्लोकान्नालोकं कर्तुमर्हसि ।] देवतानां
वचः श्रुत्वा सर्वलोकमहेश्वरः । बाढमित्यब्रवीत् सर्वान्
पुनश्चेदमुवाच ह ॥ १३ ॥ धारयिष्याम्यहं तेजस्तेजस्येव
सहोमया । त्रिदशाः पृथिवी चैव निर्वाणमधिगच्छतु
॥ १४ ॥ यदिदं क्षुभितं स्थानान्मम तेजो ह्यनुत्तमम् ।
धारयिष्यति कस्तन्मे ब्रुवन्तु सुरसत्तमाः ॥ १५ ॥

पार्वत्यां यद्वृतं पुत्रः उत्पद्यते उत्पत्स्यते । वर्तमानसामीप्ये वर्तमानवत्प्रयांगः ।
तत् कः प्रतिसहिष्यत इति विचार्य तन्निवर्तनाय समुद्युक्ता इत्यर्थः ॥ ८ ॥
तमेवाद्योगमाह—अभिगम्येति । महादेवमिति शेषः ॥ ९ ॥ देवदेवेति । देवदेवे
त्यनेन महादेवशब्दार्थः उक्तः । प्रणिपातेन पादमूलपतनेन ॥ १० ॥ नेति ।
तेजः तेजस्समुद्भूतं पुत्रं न धारयिष्यन्ति न सहिष्यन्ते, अतो ब्राह्मेण वेदावग
तेन तपसा योगेन युक्तः सन्, तदङ्गतया देव्या सह तपश्चर । न तेजः पार्वत्यां
मोक्तुमर्हसीति भावः ॥ ११ ॥ त्रैलोक्येति । त्रैलोक्यहितमेव कामः काम्यमानः
पुरुषार्थः तदर्थम् । तेजः रेतः, तेजसि तेजोमयनिजशरीरे धारय, न मुञ्चे
त्यर्थः ॥ १२ ॥ देवतानामिति । सर्वलोकमहेश्वरः सर्वलोकानां परमनियन्ता ।
सर्वलोकपितामह इति पाठान्तरम् ॥ १३ ॥ बाढमित्यङ्गीकृतांशमाह—धार
यिष्यामीति । तेजः अक्षुभितांशम् । उमया उमाप्यक्षुभितं शोणितरूपं तेजो
धारयत्वित्यर्थः । पृथिवीशब्देन लोका उच्यन्ते । निर्वाणं सुखम् ॥ १४ ॥
'पुनश्चेदमुवाच' इत्युक्तमंशं दर्शयति—यदिदमिति । स्थानात् रेतःस्थान
इति भयोद्विग्नाः भयेन भीत्या उद्विग्नाः ॥ ८-११ ॥ त्रैलोक्येति । तेजस्तेजसि धारय
तेजः रेतः, तेजः आत्मा तस्मिन् ॥ १२ ॥ १३ ॥ धारयिष्याम्यहं तेज इति । स्थानाद्
क्षुभितमिति भावः । उमया सह वर्तमान इति शेषः । तेजसि आत्मनि ॥ १४ ॥ यदिदं

एवमुक्तास्ततो देवाः प्रत्यूचुर्वृषभध्वजम् । यत्तेजः क्षुभितं
 ह्येतत्तद्धरा धारयिष्यति ॥ १६ ॥ एवमुक्तः सुरपतिः प्रमु-
 मोच महीतले । तेजसा पृथिवी येन व्याप्ता सगिरिका-
 नना ॥ १७ ॥ ततो देवाः पुनरिदमूचुश्चाथ हुताशनम् ।
 प्रविश त्वं महातेजो रौद्रं वायुसमन्वितः ॥ १८ ॥ तद-
 ग्निना पुनर्व्याप्तं सञ्जातः श्वेतपर्वतः । दिव्यं शरवणं चैव
 पावकादित्यसन्निभम् । यत्र जातो महातेजाः कार्तिकेयो
 ऽग्निसम्भवः ॥ १९ ॥ अथोमां च शिवं चैव देवाः सर्षि-
 गणास्तदा । पूजयामासुरत्यर्थं सुप्रीतमनसस्ततः ॥ २० ॥
 अथ शैलसुता रामत्रिदशानिदमब्रवीत् । समन्युरशपत्
 सर्वान् क्रोधसंरक्तलोचना ॥ २१ ॥

हृदयसम्पुटात् । अनुत्तमं दुर्भरं । मे मह्यं ब्रुवन्तु ॥ १५ ॥ एवमिति । धरा सर्व
 धारणशक्तिमती, अनेन धरा तद्धारणार्थं देवैः प्रार्थितेति सिद्धम् ॥ १६ ॥ एव
 मिति । सुरपतिः रुद्रः । प्रमुमोच तेज इति सिद्धम् । येन तेजसा पृथिवी व्याप्ता
 तत्प्रमुमोच ॥ १७ ॥ ततः पृथिव्यां व्याप्तत्वादेव हेतोः । पृथिवी भग्ना भवि-
 ष्यतीति हुताशनमूचुः । पुनरूचुरित्यनेनाग्नेः प्रवेशभीतत्वं गम्यते, अग्नि-
 चारणहेतुतया वायुसमन्वित इत्युक्तम् ॥ १८ ॥ तदिति अर्द्धत्रयम् । तत्तेजः
 अग्निना व्याप्तं सत् श्वेतपर्वतः सञ्जातः । ततः कालपरिपाकेन शरवणं च
 सञ्जातं । शराणां वनं शरवणम् । “ प्रनिरन्तश्शर-” इति णत्वम् । शरवणं
 विशेषयति-यत्रेति । कृतिकानामपत्यं पुमान् कार्तिकेयः । “ स्त्रीभ्यो ढक् ” ।
 स्तन्यदानात्कृतिकापुत्रत्वम् । अग्निना धृत्वा मुक्तत्वादग्निसम्भवः ॥ १९ ॥
 अथेति । पूजयामासुः, मैथुनविघ्नकृतकोपशान्त्यर्थमित्यर्थः ॥ २० ॥ अथेति ।
 मिति । धारयिष्यति धारयितुं शक्नुयात् ॥ १५ ॥ १६ ॥ एवमिति । येन तेजसा
 पृथिवी व्याप्ता तत् प्रमुमोच ॥ १७ ॥ तत इति । प्रविश संगृहाण ॥ १८ ॥ तदिति ।
 पुनर्व्याप्तं पुनःपुनः संगृहीतम् ॥ १९ ॥ क्रियमाणामपि पूजामुमा देवी नाङ्गीकरोति
 स्म, प्रत्युत क्रुद्धैवाभूदित्याह-अथेति ॥ २० ॥ किमवददित्याह-अशपदिति । शापरूपं

१ मन्वती । अग्नियस्य कृतस्याद्य फलं प्राप्स्यथ मे सुराः । इत्युक्त्वा सलिलं गृह्य पार्वती भास्करप्रभा ।
 समन्युः । इति पाठान्तरम् ।

यस्मान्निवारिता चैव सङ्गतिः पुत्रकाम्यया । अपत्यं स्वेपु
दारेषु तस्मान्नोत्पादयिष्यथ ॥ २२ ॥ अद्यप्रभृति युष्माक
मप्रजाः सन्तु पत्नयः । एवमुक्त्वा सुरान् सर्वान् शशाप
पृथिवीमपि ॥ २३ ॥ अवनं नैकरूपा त्वं बहुभार्या भवि
ष्यसि । न च पुत्रकृतां प्रीतिं मत्क्रोधकलुषीकृता ।
प्राप्स्यसि त्वं सुदुर्मेधे मम पुत्रमनिच्छती ॥ २४ ॥ तान्
सर्वान् व्रीडितान् दृष्ट्वा सुरान् सुरपतिस्तदा । गमनायो
पचक्राम दिशं वरुणपालिताम् ॥ २५ ॥ म गत्वा तप आति
ष्ठत् पार्श्वे तस्योत्तरे गिरेः । हिमवत्प्रभवे शृङ्गे सह
देव्या महेश्वरः ॥ २६ ॥

अब्रवीदित्येतद्विशिष्योच्यते अशपदिति ॥ २१ ॥ यस्मादिति । पुत्रकाम्यया
मया । सङ्गतिः भर्तृसंयोगो मैथुनरूपः सा यस्मान्निवारिता । तस्मात् यूयमपि
स्वेषु दारेषु अपत्यं पुत्रं नोत्पादयिष्यथ ॥ २२ ॥ अद्येति । पूर्वाद्धेन पूर्वश्लो
कपठितमुच्यते । पत्नय इत्यार्षं ह्रस्वत्वम् ॥ २३ ॥ अवन इति सार्द्धश्लोकः ।
नैकरूपा ऊषरत्वादिरूपेण नानाविधा । बहुभार्या बहूनां राज्ञां भार्या । मम
पुत्रम् अनिच्छती अनिच्छन्ती त्वं मत्क्रोधेन शापरूपेण कलुषीकृता विपर्यस्त
प्रकृतिः सती, पुत्रकृतां प्रीतिं न प्राप्स्यसीति भावः ॥ २४ ॥ तानिति । सुरपतिः
रुद्रः । तान्सुरान् स्वकीयशापेन व्रीडितान् लज्जितान् । दृष्ट्वा प्रियाशापस्य
दुष्परिहरत्वात् स्वीयशापदुःखस्य द्रष्टुमशक्यत्वाच्च वरुणपालितां दिशं हिम
वतः प्रतीचीं प्रति । गमनायोपचक्राम । परस्मैपदमार्षम् ॥ २५ ॥ स इति ।
हिमवत्प्रभवे तस्य हिमवतो गिरेरुत्तरपार्श्वभूते शृङ्गे देव्या सह तप आतिष्ठत्,

वचोऽब्रवीदित्यर्थः ॥ २१ ॥ मन्युकारणमाह-यस्मादिति । शापस्वरूपमाह अपत्य
मित्यादि ॥ २२ ॥ अद्येति । अप्रजाः प्रजोत्पादनशक्तिरहिताः ॥ २३ ॥ २४ ॥
तानिति । उपचक्राम पादन्यासं कृतवान् ॥ २५ ॥ स गत्वेति । उत्तरे गिरौ हिम
वति । तस्य पार्श्वे पार्श्वस्थे हिमवत्प्रभवे शृङ्गे तप आतिष्ठदित्यन्वयः ॥ २६ ॥

एष ते विस्तरो राम शैलपुत्र्या निवेदितः ।
 गङ्गायाः प्रभवं चैव शृणु मे सहलक्ष्मणः ॥ २७ ॥
 इत्यार्षे श्रीरामायणे वाल्मीकीये आदिकाव्ये
 बालकाण्डे षट्त्रिंशः सर्गः ॥ ३६ ॥

सप्तत्रिंशः सर्गः ॥ ३७ ॥

तप्यमाने तपो देवे देवाः सर्षिगणाः पुराः। सेनापतिमभी-
 प्सन्तः पितामहमुपागमन् ॥ १ ॥ ततोऽब्रुवन् सुराः सर्वे
 भगवन्तं पितामहम् । प्रणिपत्य सुराः सर्वे सेन्द्राः साग्नि-
 पुरोगमाः ॥ २ ॥ यो नः सेनापतिर्देव दत्तो भगवता पुरा ।
 तपः परममास्थाय तप्यते स्म सहोमया ॥ ३ ॥

सदा तपोव्रतमसङ्कल्पयदित्यर्थः ॥ २६ ॥ ननु 'दुहितुः शैलराजस्य ज्येष्ठाया
 वक्तुमर्हसि' इति पार्वतीवृत्तान्तमुपेक्ष्य गङ्गावैभव एव मया पृष्टे तद्विहायोपे-
 क्षितमेव पार्वतीवृत्तान्तं किमर्थं कथितवानसीति रामस्य शङ्कां परिहरति—
 एष इति । शैलपुत्र्याः पार्वत्याः सम्बन्धी कथाविस्तरो निवेदितः । वक्ष्यमाण
 गङ्गावैभवकथनोपयोगित्वेनोक्तः । गङ्गायाः प्रभवं प्रभावं त्वं शृणु । चः
 प्राधान्ये ॥ २७ ॥ इति श्रीगोविन्दराजविरचिते श्रीरामायणभूषणे मणिमञ्जी
 राख्याने बालकाण्डव्याख्याने षट्त्रिंशः सर्गः ॥ ३६ ॥

अथ प्रतिज्ञातं स्कन्दोत्पादकत्वरूपं दिव्यसम्भववैभवमाह सप्तत्रिंशे—
 तप्यमान इत्यादि । तप्यमाने तपःकर्मकत्वादात्मनेपदकर्मषट्प्रावौ । देवसेना-
 पतित्वं विहाय केवलतपःप्रवण इत्यर्थः ॥ १ ॥ तत इति । अग्निना पुरोगमेन सहिताः
 साग्निपुरोगमाः । सुराः सर्वे प्रणिपत्य सुराः सर्वे अब्रुवन्निति क्रियाभेदान्न पुन
 रुक्तिः ॥ २ ॥ यो न इति । भगवता भवता । यः सेनापतिरस्मभ्यमादिकाले दत्तः
 शैलपुत्र्या इति गङ्गाया विशेषणम् । विस्तरः निवेदितः । प्रभवं कुमारोत्पत्तिं
 च ॥ २७ ॥ इति श्रीमहेश्वरतीर्थविरचितायां श्रीरामायणतत्त्वदीपिकाख्यायां बाल-
 काण्डव्याख्यायां षट्त्रिंशः सर्गः ॥ ३६ ॥ तप्यमान इति । देवे-शिवे ॥ १ ॥ तत
 इति । साग्निपुरोगमाः अग्निना पुरोगमेन सहिताः ॥ २ ॥ येन रुद्रेण । सेनापतिः

१ येन सेनापतिः । २ पुरा । स न जातोद्य भगवन्नस्मद्वैरिनिर्बहणः । तत्पिता भगवान् शर्वो हिमव
 त्छिखरेऽद्य वै । तपः । इति पाठान्तरम् ।

यदत्रानन्तरं कार्यं लोकानां हितकाम्यया । संविधत्स्व
विधानज्ञ त्वं हि नः परमा गतिः ॥ ४ ॥ देवतानां वचः
श्रुत्वा सर्वलोकपितामहः । सान्त्वयन् मधुरैर्वाक्यैस्त्रिदशा
निदमब्रवीत् ॥ ५ ॥ शैलपुत्र्या यदुक्तं तन्न प्रजाः सन्तु
पत्निषु । तस्या वचनमक्लिष्टं सत्यमेतन्न संशयः ॥ ६ ॥
इयमाकाशगा गङ्गा यस्यां पुत्रं हुताशनः । जनयि
ष्यति देवानां सेनापतिमरिन्दमम् ॥ ७ ॥ ज्येष्ठा शैलेन्द्र
दुहिता मानयिष्यति तत्सुतम् । उमायास्तद्वहुमतं भवि
ष्यति न संशयः ॥ ८ ॥ तच्छ्रुत्वा वचनं तस्य कृतार्था
रघुनन्दन । प्रणिपत्य सुराः सर्वे पितामहमपूजयन् ॥ ९ ॥

स इदानीमुभयासह तप्यते । स्मेति प्रसिद्धौ ॥ ३ ॥ यदिति । अनन्तरं सेनापता
वन्यपरे सति । अत्र सेनापतिविषयं । यत्कार्यं तत्संविधत्स्व आलोचय ।
तमेवाहूय सेनापत्ये निवेशय, अन्यं वोत्पादयेत्यर्थः ॥ ४ ॥ देवानामिति ।
सान्त्वयन् उग्रे तपसि वर्तमानस्य तस्य रुद्रस्य निवर्तनमशक्यम्, तत्र नाभि
निवेशः कार्य इति समादधान इत्यर्थः ॥ ५ ॥ अन्यं वोत्पादयेत्यत्र प्रतिवक्ति-
शैलेति । शैलपुत्र्या पार्वत्या देवानां पत्निषु प्रजा न सन्तिवति यदुक्तं तद्वच-
नम् । अक्लिष्टम् अमोघम् । मया सत्यमेवोच्यते अत्र संशयो भवद्भिर्न
कर्तव्यः ॥ ६ ॥ तर्हि का गतिरित्यत्राह—इयमिति । इयं बुद्धिस्था । अस्तीति
शेषः ॥ ७ ॥ कथमिदं गङ्गा संमन्यते, कुतोवोमा न कुप्येत्तत्राह—ज्येष्ठेति ।
तत्सुतम् अग्रेः सुतं मानयिष्यति, बहुमतिपूर्वं जनयिष्यतीत्यर्थः । तदुमाया
बहुमतं स्वज्येष्ठायाः प्रीत्यर्थत्वादितिभावः ॥ ८ ॥ तदिति । कृतार्थाः कृतार्थ

बीजात्मना दत्तः स परममास्थाय परं मौनमङ्गीकृत्य तपस्तप्यते अनुतिष्ठति ॥ ३-५ ॥
शैलपुत्र्येति । यच्छैलपुत्र्या उक्तं तत्तेन कारणेन न प्रजास्यथ न प्रजनयिष्यथ । पुत्रा
निति शेषः । अक्लिष्टम् अमोघम् ॥ ६ ॥ ७ ॥ ज्येष्ठेति । तत्सुतम् अग्निक्षितं गर्भं ।
मानयिष्यति धारयिष्यति । उमाया इति, तद्वर्धधारणम् उमाया बहुमतं देवतोद्देशेन
स्वकृतशापस्य वैकल्याभावो रुद्रतेजसः स्वज्येष्ठभगिन्या धारणं च अस्या अपि

ते गत्वा पर्वतं रामकैलासं धातुमण्डितम् । अग्निं नियो
जयामासुः पुत्रार्थं सर्वदेवताः ॥ १० ॥ देवकार्यमिदं देव
संविधत्स्व हुताशन । शैलपुत्र्यां महातेजो गङ्गायां तेज
उत्सृज ॥ ११ ॥ देवतानां प्रतिज्ञाय गङ्गामभ्येत्य
पावकः । गर्भं धारय वै देवि देवतानामिदं प्रियम् ॥ १२ ॥
तस्य तद्वचनं श्रुत्वा दिव्यं रूपमधारयत् । दृष्ट्वा तन्म
हिमानं स समन्तादवकीर्यत ॥ १३ ॥ समन्ततस्तदा
देवीमभ्यषिञ्चत पावकः । सर्वस्रोतांसि पूर्णानि गङ्गाया
रघुनन्दन ॥ १४ ॥ तमुवाच ततो गङ्गा सर्वदेवपुरोहितम् ।
अशक्ता धारणे देव तव तेजः समुद्धतम् । दह्यमानाग्निना
तेन सम्प्रव्यथितचेतना ॥ १५ ॥

प्रायाः ॥ ९ ॥ त इति । दैवतशब्दः पुँल्लिङ्गोप्यस्ति । “दैवतानि पुंसि वा ”
इत्यनुशासनात् । दग्धरुद्रतेजसोऽग्नेः स्थानं कैलासः । पुत्रार्थं पुत्रोत्पादनार्थम्
अग्निमूर्त्यन्तरं दग्धरुद्रतेजःस्थम् ॥ १० ॥ देवेति । संविधत्स्व सम्पादय ।
अस्य विवरणमुत्तरार्द्धम् । प्रथमं सामान्येनोक्तिरग्निहृदयज्ञानाय । महातेज इति
सम्बोधनम् । तेजः रेतः ॥ ११ ॥ देवतानामिति । देवताभ्यस्तथेति प्रतिज्ञाय
आकाशगङ्गां गत्वा हे देवि गर्भं धारय इत्युवाचेतिशेषः । किमर्थमित्यत आह—
देवतानामिदं प्रियमिति ॥ १२ ॥ तस्येति । दिव्यं रूपं दिव्यस्त्रीवेषम् । सोऽग्नि
स्तस्या महिमानं सौन्दर्यातिशयं दृष्ट्वा समन्तात्सर्वावयवेभ्यः अवकीर्यत अवा
किरत् । आर्षः श्यन्प्रत्ययः । हृतवीर्योऽभूत् । “अङ्गारसदृशी नारी घृत
कुम्भसमः पुमान् ।” इति न्यायात् ॥ १३ ॥ समन्तत इति । समन्ततः सर्वा
वयवेषु अभ्यषिञ्चत रेतः सर्वावयवेषु यथा व्याप्तं भवति तथा सिक्तवानित्यर्थः ।
तेन सर्वस्रोतांसि सर्वावयवाः पूर्णानि व्याप्तानि ॥ १४ ॥ तमित्यर्द्धत्रयम् ।
बहुमानहेतुः ॥ ८ ॥ ९ ॥ त इति । दैवताः दैवतानि । “दैवतानि पुंसि वा ”
इत्यमरः ॥ १० ॥ देवकार्यमिति । महातेजः इति सम्बोधनम् ॥ ११ ॥ देवताना
मिति । इदं प्रियमित्युवाचेति शेषः ॥ १२ ॥ तस्येति । अवकीर्यत अवाकिरत् ।
तेज इति शेषः ॥ १३ ॥ समन्तत इति । पावकः तेजोरूपः । अभ्यषिञ्चत व्याप्तवान् ।
स्रोतांसि कर्णनासादीनि । पूर्णानि तेजोमहिम्नेतिशेषः ॥ १४ ॥ तमित्यादि । अशक्ता

अथाब्रवीद्विदं गङ्गां सर्वदेवहुताशनः । इह हेमवते पादे
 गर्भोऽयं सन्निवश्यताम् ॥ १६ ॥ श्रुत्वा त्वग्निवचो गङ्गा
 तं गर्भमलिभास्वरम् । उत्समर्ज महातेजः स्रोतोभ्यां
 हि तदानघ ॥ १७ ॥ यदस्या निर्गतं तस्मात्तप्तजाम्बूनद
 प्रभम् । काञ्चनं धरणीं प्राप्तं हिरण्यममलं शुभम् ॥ १८ ॥
 ताम्रं कार्णायसं चैव तैक्ष्ण्यादेवाभ्यजायत । मलं तस्या
 भवत्तत्र त्रपु सीसकमेव च ॥ १९ ॥ तदेतद्धरणीं प्राप्य
 नानाधातुरवर्द्धत ॥ २० ॥ निक्षिपमात्रे गर्भे तु तेजोभि
 रभिरञ्जितम् । सर्वं पर्वतसन्नद्धं सौवर्णमभवद्भनम् ॥ २१ ॥
 तेनाग्निना अग्निं तजसा दह्यमाना अतएव सम्प्रव्यथितचेतना अतिदुःखित
 चित्ता गङ्गा । सर्वदेवानां पुरोहितम् । “ अग्निमीडे पुरोहितम् ” इति श्रुतः ।
 तमग्निमुवाच । कथम् ? हे देव ! तव तेजः समुद्धतं अभिवृद्धं भवति अस्य धारणे
 अशक्तास्मीति ॥ १५ ॥ अथेति । सर्वदेवानां यत् हुतं तमश्नातीति सर्वदेवहुता
 शनः । पादे पर्यन्तपर्वते अग्निदग्धश्चेतपर्वतीकृतरुद्रतंजाराशावित्यर्थः ॥ १६ ॥
 श्रुत्वेति । महातेज इति सम्बोधनम् । स्रोतोभ्यः, उत्कृष्येति शेषः ॥ १७ ॥
 यदिति । अस्याः गङ्गातः । निर्गतं यत् शाणितादि धरणीं गतं तस्मात्तप्त
 जाम्बूनदप्रभं द्रुतस्वर्णविशेषकान्ति काञ्चनम् । अमलं शुभं हिरण्यं रजतं च ।
 अभवदिति वक्ष्यमाणमनुषज्यते । अमलमिति निर्गतविशेषणं वा ॥ १८ ॥ ताम्र
 मिति । गङ्गातो निर्गतात् तैक्ष्ण्यात् क्षारात् । ताम्रं कार्णायसं चाभ्यजायत ।
 तस्या गङ्गातः, अभवत् निर्गच्छति स्म । मलं तत्र भूमौ त्रपु सीसकं चाभ्य
 जायत । कृष्णायसमेव कार्णायसम् ॥ १९ ॥ उपसंहरति—तदेतदिति । तदेतत्
 गङ्गातो निर्गतम् ॥ २० ॥ एवं गर्भोत्सर्जनकाले गङ्गातां निर्गतानां शाणितादीनां
 धारणे तव तेजसो धारणे अशक्ता । तद्वि तेजस्समुद्धतं । तेनाग्निना तेन तेजसा ।
 सम्प्रव्यथितचेतनास्मीति शेषः ॥ १५ ॥ अथेति सर्वदेवहुताशनः सर्वदेवार्थं हुतम
 श्नातीति तथा । स्रोतोभ्यो हि तदानघेत्युत्तरश्लोकशेषः ॥ १६ ॥ १७ ॥ यदिति ।
 अस्याः स्रोतोभ्यो यन्निरगतं (तेजः) रेततस्माद्रेतसः तप्तजाम्बूनदप्रभं काञ्चनं
 हिरण्यं च अभवत् । हिरण्यं रजतम् ॥ १८ ॥ ताम्रमिति । तैक्ष्ण्यात् क्षारगुणात् ।
 कृष्णायसमेव कार्णायसम् । मलं किट्टं च सीसकम् ॥ १९ ॥ २० ॥ निक्षिपेति ।

जातरूपमिति ख्यातं तदाप्रभृति राघव । सुवर्णं पुरुष
 व्याघ्र हुताशनसमप्रभम् ॥ २२ ॥ तृणवृक्षलतागुल्मं
 सर्वं भवति काञ्चनम् ॥ २३ ॥ तं कुमारं ततो जातं
 सेन्द्राः सह मरुद्गणाः । क्षीरसम्भावनार्थाय कृत्तिकाः
 समयोजयन् ॥ २४ ॥ ताः क्षीरं जातमात्रस्य कृत्वा समय
 मुत्तमम् । ददुः पुत्रोऽयमस्माकं सर्वासामिति निश्चिताः
 ॥ २५ ॥ ततस्तु देवताः सर्वाः कार्तिकेय इति ब्रुवन् ।
 पुत्रस्त्रैलोक्यविख्यातो भविष्यति न संशयः ॥ २६ ॥
 तेषां तद्वचनं श्रुत्वा स्कन्नं गर्भपरिस्रवे । स्नापयन्
 परया लक्ष्म्या दीप्यमानं यथानलम् ॥ २७ ॥

सौवर्णादिभावमुक्त्वा गर्भतेजोरजनात् केषांचित्स्वर्णभावमाह निक्षिप्तेति ।
 गर्भे गङ्गाया निक्षिप्तमात्रे तस्य तेजोभिरभिरञ्जितं व्याप्तं पर्वतसन्नद्धं पूर्वोक्त
 श्वेतपर्वतसहितम् । सर्वं तद्वनं शरवणम् । सौवर्णं स्वर्णमयं अभवत् ॥ २१ ॥
 जातेति । यदा सुवर्णं जातं तदाप्रभृति हुताशनसमप्रभं सुवर्णम्, जातं रूपं
 यस्येति व्युत्पत्त्या जातरूपमिति विख्यातमभूत् ॥ २२ ॥ उपसंहरति—
 तृणेति ॥ २३ ॥ एवं गङ्गायोत्सृष्टस्य गर्भस्य पोषणप्रकारमाह—तमिति । ततः
 गङ्गायोत्सर्जनानन्तरम् । जातं तं कुमारं मरुद्गणाः देवगणाः सह युगपत् ।
 क्षीरसम्भावनार्थाय क्षीरेण वर्द्धनप्रयोजनाय कृत्तिकाः समयोजयन् । प्यन्तत्वा
 द्विकर्मकत्वम् ॥ २४ ॥ ता इति । कृत्तिकाः अयमस्माकं सर्वासां पुत्रोभव
 त्विति देवैः सह समयं सङ्केतं कृत्वा निश्चिताः कृतनिश्चयाः सत्यः । जातमा
 त्रस्य तस्य क्षीरं ददुः दातुमुद्युक्ताः ॥ २५ ॥ तत इति । उक्तविशेषणः पुत्रः
 कार्तिकेयः कृत्तिकापुत्रो भविष्यति इति । ब्रुवन् अब्रुवन् ॥ २६ ॥ तेषामिति ।
 अभिरञ्जितम् व्याप्तम् ॥ २१ ॥ जातरूपमिति । सुवर्णं तदाप्रभृति जातरूपमित्युच्यत
 इत्यन्वयः ॥ २२ ॥ २३ ॥ तमिति । क्षीरसम्भावनार्थाय क्षीरेण सम्भावनं वर्द्धनम् ॥ २४ ॥
 ता इति । समयं कृत्वा अस्माकं पुत्र इति समयं कृत्वा क्षीरं ददुरिति सम्बन्धः ॥ २५ ॥
 तत इति । ततः समयकरणात् कार्तिकेय इति ब्रुवन् तमिति शेषः । अडागमाभाव
 आर्षः । इत्यब्रुवन्निति पदद्वयम् । अस्य श्लोकस्यान्ते न संशय इत्युपरि द्रष्टव्यम् ।
 युष्माकं पुत्रः त्रैलोक्यविख्यातो भविष्यतीत्यब्रुवन्नित्यन्वयः ॥ २६ ॥ तेषामिति ।

स्कन्द इत्यब्रुवन् देवाः स्कन्नं गर्भपरिस्रवात् । कार्ति
केयं महाभागं काकुत्स्थ ज्वलनोपमम् ॥ २८ ॥ प्रादु
भूतं ततः क्षीरं कृत्तिकानामनुत्तमम् । षण्णां षडाननो
भूत्वा जग्राह स्तनजं पयः ॥ २९ ॥ गृहीत्वा क्षीरमेकाहा
सुकुमारवपुस्तदा । अजयत्स्वेन वीर्येण दैत्यसैन्यगणान्
विभुः ॥ ३० ॥ सुरसेनागणपतिं ततस्तमतुलद्युतिम् ।
अभ्यषिञ्चन् सुरगणाः समेत्याग्निपुरोगमाः ॥ ३१ ॥
एष ते राम गङ्गाया विस्तरोऽभिहितो मया । कुमार
सम्भवश्चैव धन्यः पुण्यस्तथैव च ॥ ३२ ॥ भक्तश्च यः
कार्तिकेये काकुत्स्थ भुवि मानवः । आयुष्मान् पुत्रपौत्रैश्च
स्कन्दसालोक्यतां व्रजेत् ॥ ३३ ॥ इत्यार्षे श्रीरामायणे
बाल्मीकीये आदिकाव्ये बालकाण्डे सप्तत्रिंशः सर्गः ॥ ३७ ॥

कृत्तिकाः गर्भपरिस्रवे गर्भोदकं । स्कन्नं पतितम् । स्नापयन् अस्नापयन् । गर्भ
स्त्रवनिवृत्त्यर्थम् ॥ २७ ॥ स्कन्द इति । स्कन्नत्वात् स्कन्द इत्यन्वर्थनाम्, चकु
रित्यर्थः ॥ २८ ॥ प्रादुर्भूतमिति । ततः स्नापनानन्तरं । षण्णां कृत्तिकानां क्षीरं
प्रादुर्भूतम् । तच्च स्तनजं पयः षडाननो भूत्वा जग्राह ॥ २९ ॥ गृहीत्विति ।
एकाहेति टजभावः समासान्तस्यानित्यत्वात् । एकदिनेन स्तन्यं पीत्वा क्रमेण
सुकुमारवपुरपि दैत्यगणानजयत् ॥ ३० ॥ सुरति । सुरसेनागणपतित्वेनाभ्यषिञ्च
न्नित्यर्थः । प्रथममभिषेकस्ततो जय इत्यर्थक्रमः ॥ ३१ ॥ एष इति । विस्तरः
दिव्यसम्भवः । तमेवाह कुमारेति । एवमतदाख्यानश्रवणफलमुक्तम् धन्य
इत्यादिना ॥ ३२ ॥ अथ प्रसङ्गात्तद्भक्तिफलमाह-भक्तश्चेति । सलोकएव सलोक-

गर्भपरिस्रवे स्कन्नं गर्भपरिस्रवेण पतितं स्नापयन्, कृत्तिका इति शेषः ॥ २७ ॥ २८ ॥
प्रादुर्भूतमित्यर्द्धमेकं वाक्यम् । अन्यथा उत्तरार्धस्थपयःशब्देन पुनरुक्तिः स्यात् ॥ २९ ॥
एवं तदा षडभिर्मुखैर्यावदपेक्षितं क्षीरं गृहीत्वा एकाहा एकदिनेनैव सुकुमारवपु
रपि स्वतेजसैव दैत्यसैन्यगणानजयत् ॥ ३० ॥ सुरसेनागणपतित्वेन तमभ्यषिञ्च
न्नित्यर्थः । ततः-सकलसुरजयाद्धेतोः ॥ ३१ ॥ ३२ ॥ धन्यत्वपुण्यत्वे विवृणोति-

अष्टात्रिंशः सर्गः ॥ ३८ ॥

तां कथां कौशिको रामे निवेद्य कुशिकात्मजः । पुनरेवा
परं वाक्यं काकुत्स्थमिदमब्रवीत् ॥ १ ॥ अयोध्याधि-
पतिः शूरः पूर्वमासीन्नराधिपः । सगरो नाम धर्मात्मा
प्रजाकामः स चाप्रजः ॥ २ ॥ वैदर्भदुहिता रामकेशिनी
नाम नामतः । ज्येष्ठा सगरपत्नी सा धर्मिष्ठा सत्यवा-
दिनी ॥ ३ ॥ अरिष्टनेमिदुहिता रूपेणाप्रतिमा भुवि ।
द्वितीया सगरस्यासीत् पत्नीः सुमतिसंज्ञिता ॥ ४ ॥ ताभ्यां
सह तथा राजा पत्नीभ्यां तप्तवांस्तपः । हिमवन्तं
समासाद्य भृगुप्रस्रवणे गिरौ ॥ ५ ॥ अथ वर्षशते पूर्णे
तपसाराधितो मुनिः । सगराय वरं प्रादाद्भृगुः
सत्यवतां वरः ॥ ६ ॥

कथम् । स्वार्थे ष्यञ् । तस्य भावः सालोक्यता, स्कन्दसमानलोकत्व
मित्यर्थः ॥ ३३ ॥ इति श्रीगोविन्दराजविरचिते श्रीरामायणभूषणे मणिमञ्जी
राख्याने बालकाण्डव्याख्याने सप्तत्रिंशः सर्गः ॥ ३७ ॥

एवं दिव्यसम्भवं विस्तरं प्रतिपाद्य मानुषलोकसम्भवविस्तरं वक्तुमुपक्रमते
ऽष्टात्रिंशे-तामित्यादि । रामे रामाय । कौशिकशब्दार्थमाह कुशिकात्मज
इति ॥ १ ॥ अयोध्येति । अप्रजः अत एव प्रजाकामः ॥ २ ॥ वैदर्भेति । या
वैदर्भदुहिता सा ज्येष्ठपत्न्या-सीत् ॥ ३ ॥ अरिष्टेति । अरिष्टनेमिः कश्यपः ॥ ४ ॥
ताभ्यामिति । भृगुवधिष्ठितं प्रस्रवणं वारिप्रवाहो यस्मिंस्तथा । गिरौ
पर्यन्तपर्वते ॥ ५ ॥ अथेति । वर्षशते पूर्णे, तपस्यत इतिशेषः ॥ ६ ॥

भक्तश्चेति । ऐहलौकिकफलेन धन्यत्वमासुष्मिकेन पुण्यत्वम्, पुत्रपौत्रैश्चेत्यस्य युक्त
इति शेषः । स्कन्दसालोक्यतां देहत्यागे व्रजेत् ॥ ३३ ॥ इति श्रीमहेश्वरतीर्थ-
श्रीरामायणतत्त्वदीपिकाख्यायां बालकाण्डव्याख्यायां सप्तत्रिंशः सर्गः ॥ ३७ ॥

अथ “ त्रीन् पथो हेतुना केन ” इत्यादिप्रश्नस्योत्तरं वक्तुमुपक्रमते-तां कथामिति ।
अपरं वाक्यं वक्ष्यमाणं प्रश्नोत्तरम् ॥ १ ॥ अयोध्येति । प्रजाकामः-सन्ततिकामः ।
स च अप्रजः, अभूदिति शेषः ॥ २ ॥ वैदर्भेति । ज्येष्ठपत्नी आसीदिति शेषः ॥ ३ ॥
अरिष्टनेमिः कश्यपः ॥ ४ ॥ ताभ्यामिति । भृगुप्रस्रवणे भृगुप्रस्रवणाख्ये हिमवतः

अष्टात्रिंशः सर्गः ॥ ३८ ॥

तां कथां कौशिको रामे निवेद्य कुशिकात्मजः । पुनरेवा
परं वाक्यं काकुत्स्थमिदमब्रवीत् ॥ १ ॥ अयोध्याधि-
पतिः शूरः पूर्वमासीन्नराधिपः । सगरो नाम धर्मात्मा
प्रजाकामः स चाप्रजः ॥ २ ॥ वैदर्भदुहिता रामकेशिनी
नाम नामतः । ज्येष्ठा सगरपत्नी सा धर्मिष्ठा सत्यवा-
दिनी ॥ ३ ॥ अरिष्टनेमिदुहिता रूपेणाप्रतिमा भुवि ।
द्वितीया सगरस्यासीत् पत्नीः सुमतिसंज्ञिता ॥ ४ ॥ ताभ्यां
सह तथा राजा पत्नीभ्यां तप्तवांस्तपः । हिमवन्तं
समासाद्य भृगुप्रस्रवणे गिरौ ॥ ५ ॥ अथ वर्षशते पूर्णे
तपसाराधितो मुनिः । सगराय वरं प्रादाद्भृगुः
सत्यवतां वरः ॥ ६ ॥

कथम् । स्वार्थे ष्यञ् । तस्य भावः सालोक्यता, स्कन्दसमानलोकत्व
मित्यर्थः ॥ ३३ ॥ इति श्रीगोविन्दराजविरचिते श्रीरामायणभूषणे मणिमञ्जी
राख्याने बालकाण्डव्याख्याने सप्तत्रिंशः सर्गः ॥ ३७ ॥

एवं दिव्यसम्भवं विस्तरं प्रतिपाद्य मानुषलोकसम्भवविस्तरं वक्तुमुपक्रमते
ऽष्टात्रिंशे-तामित्यादि । रामे रामाय । कौशिकशब्दार्थमाह कुशिकात्मज
इति ॥ १ ॥ अयोध्येति । अप्रजः अत एव प्रजाकामः ॥ २ ॥ वैदर्भेति । या
वैदर्भदुहिता सा ज्येष्ठपत्न्या-सीत् ॥ ३ ॥ अरिष्टेति । अरिष्टनेमिः कश्यपः ॥ ४ ॥
ताभ्यामिति । भृगुवधिष्ठितं प्रस्रवणं वारिप्रवाहो यस्मिंस्तथा । गिरौ
पर्यन्तपर्वते ॥ ५ ॥ अथेति । वर्षशते पूर्णे, तपस्यत इतिशेषः ॥ ६ ॥

भक्तश्चेति । ऐहलौकिकफलेन धन्यत्वमासुष्मिकेन पुण्यत्वम्, पुत्रपौत्रैश्चेत्यस्य युक्त
इति शेषः । स्कन्दसालोक्यतां देहत्यागे व्रजेत् ॥ ३३ ॥ इति श्रीमहेश्वरतीर्थ-
श्रीरामायणतत्त्वदीपिकाख्यायां बालकाण्डव्याख्यायां सप्तत्रिंशः सर्गः ॥ ३७ ॥

अथ “ त्रीन् पथो हेतुना केन ” इत्यादिप्रश्नस्योत्तरं वक्तुमुपक्रमते-तां कथामिति ।
अपरं वाक्यं वक्ष्यमाणं प्रश्नोत्तरम् ॥ १ ॥ अयोध्येति । प्रजाकामः-सन्ततिकामः ।
स च अप्रजः, अभूदिति शेषः ॥ २ ॥ वैदर्भेति । ज्येष्ठपत्नी आसीदिति शेषः ॥ ३ ॥
अरिष्टनेमिः कश्यपः ॥ ४ ॥ ताभ्यामिति । भृगुप्रस्रवणे भृगुप्रस्रवणाख्ये हिमवतः

अथ काले गते तस्मिन् ज्येष्ठा पुत्रं व्यजायत । अस
मञ्ज इति ख्यातं केशिनी सगरात्मजम् ॥ १६ ॥ सुम
तिस्तु नरव्याघ्र गर्भतुम्बं व्यजायत । षष्टिः पुत्राः
सहस्राणि तुम्बभेदाद्भिनिःसृताः ॥ १७ ॥ घृतपूर्णेण
कुम्भेषु धात्र्यस्तान् समवर्द्धयन् । कालेन महता सर्वे
यौवनं प्रतिपेदिरे ॥ १८ ॥ अथ दीर्घेण कालेन रूप
यौवनशालिनः । षष्टिः पुत्रसहस्राणि सगरस्याभवंस्तदा
॥ १९ ॥ स च ज्येष्ठो नरश्रेष्ठस्सगरस्यात्मसम्भवः ।
बालान् गृहीत्वा तु जले सरय्वा रघुनन्दन । प्रक्षिप्य
प्रहसन्नित्यं मज्जतस्तान् समीक्ष्य वै ॥ २० ॥ एवं पाप
समाचारः सज्जनप्रतिबाधकः । पौराणामहिते युक्तः
पुत्रो निर्वासितः पुरात् ॥ २१ ॥ तस्य पुत्रोऽंशुमान्नाम
असमञ्जस्य वीर्यवान् । सम्मतः सर्वलोकस्य सर्वस्यापि
प्रियंवदः ॥ २२ ॥

क्षिणमिति । ऋषिं भृगुम् ॥ १५ ॥ अथेति । व्यजायत प्रसूतवती ॥ १६ ॥
सुमतिरिति । गर्भतुम्बम् वृत्ताकारं गर्भपिण्डम् । कथं ततः पुत्रोदय इत्यत
आह षष्टिरिति । तुम्बभेदात्, न तु गान्धार्या इव पश्चाद्विभजनीय इत्यर्थः
॥ १७ ॥ घृतेति । धात्र्यः उपमातरः । तान् विभक्तुम्बान् ॥ १८ ॥ अथेति ।
दीर्घेण कालेनेति यौवनशालित्वे हेतुत्वात्तृतीया । यौवनशालिन इति पुंलि-
ङ्गत्वमार्षम् ॥ १९ ॥ स चेति अर्द्धत्रयम् । ज्येष्ठः असमञ्जः । प्रहसन्, स्थित
इतिशेषः ॥ २० ॥ एवमिति । निर्वासितः विवास्यते स्म ॥ २१ ॥ तस्येति ।

बहवो वा महाबलाः इत्यनेन वंशकरा इति गम्यते ॥ १२-१६ ॥ सुमतिरिति ।
गर्भतुम्बं तुम्बफलाकारं गर्भपिण्डं व्यजायत व्यजनयत् ॥ १७ ॥ १८ ॥ अथेति ।
दीर्घेण यौवनशालित्वहेतुत्वात्तृतीया ॥ १९ ॥ स चेत्यादि । प्रहसन् स्थित इति
शेषः ॥ २० ॥ एवमिति । निर्वासितः निष्कासितः । सज्जनप्रतिबाधकः सज्जन
पीडकः ॥ २१ ॥ तस्य असमञ्जस्य । एतद्वाची असमञ्जशब्दः अदन्तः सान्तश्चेति

ततः कालेन महता मतिः समभिजायत । सगरस्य
नरश्रेष्ठ यजेयमिति निश्चिता ॥ २३ ॥ स कृत्वा निश्चयं
राम सोपाध्यायगणस्तदा । यज्ञकर्मणि वेदज्ञो यष्टं
समुपचक्रमे ॥ २४ ॥

इत्यार्षे श्रीरामायणे वाल्मीकीये आदिकाव्ये
बालकाण्डे अष्टाविंशः सर्गः ॥ ३८ ॥

एकोनचत्वारिंशः सर्गः ॥ ३९ ॥

विश्वामित्रवचः श्रुत्वा कथान्ते रघुनन्दनः । उवाच परम
प्रीतो मुनिं दीप्तमिवानलम् ॥ १ ॥ श्रोतुमिच्छामि भद्रं
ते विस्तरेण कथामिमाम् । पूर्वको मे कथं ब्रह्मन् यज्ञं
वै समुपाहरत् ॥ २ ॥ विश्वामित्रस्तु काकुत्स्थमुवाच
प्रहसन्निव । श्रूयतां विस्तरो राम सगरस्य महात्मनः ॥ ३ ॥

अंशुमान्नाम, आसीदिति शेषः ॥ २२ ॥ तत इति । यजेयमिति निश्चिता मतिः ।
समभिजायत समभ्यजायत ॥ २३ ॥ स इति । यज्ञकर्मणि निश्चयं कृत्वा यष्टुं
समुपचक्रमे ॥ २४ ॥ इति श्रीगोविन्दराजविरचिते श्रीरामायणभूषणे मणिमञ्जी
राख्याने बालकाण्डव्याख्याने अष्टाविंशः सर्गः ॥ ३८ ॥

अथ रामेण स्वपूर्वकवृत्तान्तप्रस्तावेन कुतूहलात्पृष्टे सति विश्वामित्रेण
तदुत्तरकथनमेकोनचत्वारिंशो-विश्वामित्रेत्यादि । कथान्ते यज्ञोपक्रमकथनान
न्तरम् ॥ १ ॥ श्रोतुमिति । इमां यज्ञकथाम् । पूर्वकः मद्रंशकूटस्थः । समुपा
हरत् कृतवान् ॥ २ ॥ विश्वामित्र इति । प्रहसन्निव प्रसन्नवदन इत्यर्थः । स्ववि
वक्षितस्यैव पृष्टत्वात् प्रहासः अजानन्निव पृष्टवानिति वा । विस्तर इति,
बोध्यम् ॥ २२ ॥ तत इति । समभिजायत समभ्यजायत ॥ २३ ॥ २४ ॥ इति
श्रीमहेश्वरतीर्थविरचितायां श्रीरामायणतत्त्वदीपिकाख्यायां बालकाण्डव्याख्यायाम्
अष्टाविंशः सर्गः ॥ ३८ ॥ विश्वामित्रेति । कथान्ते यज्ञोपक्रमकथान्ते ॥ १ ॥ श्रोतु
मिति । इमां सगरयज्ञसम्बन्धिनीम् । समुपाहरत् कृतवान् ॥ २ ॥ विश्वामित्र इति ।
प्रहसन्निव विकसितवदनः । अत्र च कारणं स्वविवक्षितमेव सगरयागवृत्तान्तं स्वपूर्वज
वृत्तान्ततया श्रवणकुतूहलातिशयेन पृष्टवान् रामभद्र इति । विस्तर इति यज्ञ

शङ्करश्चशुरो नाम हिमवानचलोत्तमः । विन्ध्यपर्वतमा
 साद्य निरीक्षेते परस्परम् ॥ ४ ॥ तयोर्मध्ये प्रवृत्तोऽभूद्यज्ञः
 स पुरुषोत्तमः । स हि देशो नरव्याघ्र प्रशस्तो यज्ञकर्मणि
 ॥ ५ ॥ तस्याश्वचर्या काकुत्स्थ दृढधन्वा महारथः ।
 अंशुमानकरोत्तात सगरस्य मते स्थितः ॥ ६ ॥ तस्य
 पर्वणि तं यज्ञं यजमानस्य वासवः । राक्षसीं तनुमास्थाय
 यज्ञीयाश्वमपाहरत् ॥ ७ ॥ द्वियमाणे तु काकुत्स्थ
 तस्मिन्नश्वे महात्मनः । उपाध्यायगणाः सर्वे यजमान
 मथाब्रुवन् ॥ ८ ॥ अयं पर्वणि वेगेन यज्ञीयाश्वोऽपनी
 यते । हतारं जहि काकुत्स्थ हयश्चैवोपनीयताम् ॥ ९ ॥
 यज्ञच्छिद्रं भवत्येतत्सर्वेषामशिवाय नः । तत्तथा क्रियतां
 राजन् यथाऽच्छिद्रः क्रतुर्भवेत् ॥ १० ॥

यज्ञस्येतिशेषः ॥ ३ ॥ शङ्करेति । विन्ध्यपर्वतमासाद्य मध्ये महागिरिनिरो
 धाभावात् प्राप्य तथा विन्ध्योऽपि हिमवन्तम् । इत्येवं परस्परमासाद्य वीक्षा
 निरोधाभावात् निरीक्षेते, परस्परम् निरीक्षमाणाविव स्थितावित्यर्थः ॥ ४ ॥
 अस्त्येवम्, ततः किमित्यत्राह-तयोरिति । हि यस्मात् स देशः यज्ञकर्मणि
 प्रशस्तः “ आर्यावर्तः पुण्यभूमिर्मध्यंविन्ध्यहिमागयोः ” इति वचनात् ।
 अतस्तयोर्मध्ये यज्ञः प्रवृत्तोऽभूत् ॥ ५ ॥ तस्येति । अश्वचर्याम् अश्वानुचरणम्,
 मते आज्ञायाम् ॥ ६ ॥ तस्येति । तं यज्ञं । यजमानस्य तस्य सगरस्य । यज्ञी
 याश्वं यज्ञार्हाश्वम् । राक्षसीं मायामयीं तनुमास्थाय पर्वणि उक्थ्याहे “ तिथिभेदे
 क्षणे पर्व ” इति निघण्टुः । अपाहरत् अपहृतवान् ॥ ७ ॥ द्वियमाण इति ।
 उपाध्यायगणाः ऋत्विग्गणाः ॥ ८ ॥ अयमिति । अपनीयते “ वर्तमानसामीप्ये
 वर्तमानवद्वा ” इति लट् ॥ ९ ॥ यज्ञेति । एतद्यज्ञच्छिद्रं यज्ञापराधः “ छिद्रं
 स्येति शेषः ॥ ३ ॥ शङ्करश्चशुर इति । आसाद्य स्थित इति शेषः । आसन्न इत्यर्थः ।
 निरीक्षेते परस्परमिति । तावुभौ पर्वतौ औन्नत्यातिशयेन परस्परं निरीक्षमाणाविव
 स्थितावित्यर्थः ॥ ४ ॥ तयोरिति । प्रशस्तः फलातिशयप्रदः ॥ ५ ॥ तस्येति । अश्वचर्याम्
 अश्वानुचरणम् सगरस्य मते आज्ञायाम् ॥ ६ ॥ तस्येति । पर्वणि उक्थ्याहे । राक्षसीं
 तनुम् यज्ञविघ्नकरणसमर्थाम् । यज्ञीयो यज्ञार्हः ॥ ७ ॥ ८ ॥ अपनीयते अपह्रियते
 अतो हतारमश्वहतारं जहि अश्वश्च शीघ्रमुपनीयताम् ॥ ९ ॥ यज्ञच्छिद्रम् यज्ञस्य

उपाध्यायवचः श्रुत्वा तस्मिन् सदसि पार्थिवः । षष्टिं
पुत्रसहस्राणि वाक्यमेतदुवाच ह ॥ ११ ॥ गतिं पुत्रा न
पश्यामि रक्षसां पुरुषर्षभाः । मन्त्रपूर्तेर्महाभागे
रास्थितो हि महाक्रतुः ॥ १२ ॥ तद्गच्छत विचिन्वध्वं
पुत्रका भद्रमस्तु वः । समुद्रमालिनीं सर्वां पृथिवीमनु
गच्छत ॥ १३ ॥ एकैकं योजनं पुत्रा विस्तारमभि
गच्छत ॥ १४ ॥ यावत्तुरगसन्दर्शस्तावत् खनत मेदि
नीम् । तं चैव हयहर्तारं मार्गमाणा ममाज्ञया ॥ १५ ॥
दीक्षितः पौत्रसहितः सोपाध्यायगणो ह्यहम् । इह
स्थास्यामि भद्रं वो यावत्तुरगदशनम् ॥ १६ ॥ इत्युक्ता
हृष्टमनसो राजपुत्रा महाबलाः । जग्मुर्महीतलं राम
पितुर्वचनयन्त्रिताः ॥ १७ ॥

रन्ध्रापराधयोः ” इति वैजयन्ती । सर्वेषां नः अशिवाय भवति । तस्मात्
क्रतुर्यथा अच्छिद्रो भवेत्तथैव क्रियताम् ॥ १० ॥ उपाध्यायेति । पार्थिवः
सगरः ॥ ११ ॥ गतिमिति । हे पुत्राः । हि यस्मान्महाक्रतुः मन्त्रपूर्तेर्महाभागे
आस्थितः अनुष्ठितः । तस्माद्रक्षसां गतिम् आगमनं न पश्यामि, प्रसक्त्यभा
वादिति भावः ॥ १२ ॥ अतः केन प्रकारेण गतोऽथ इति विचिनुध्वमित्याह—
तदिति । यद्वा अहं कर्मव्यग्रः स्थितः, अश्वापहर्तृणां रक्षसां गतिं गन्तव्य
देशम्, न पश्यामि । विचिनुध्वमित्याह तदिति । समुद्र एव माला आवरण
मस्या इति समुद्रमालिनी ताम् । अनुगच्छत अन्वेषध्वम् ॥ १३ ॥ एकैति,
अर्द्धमेकम् । प्रथममेकं योजनं विचित्य पश्चाद्योजनान्तरमिति क्रमेण विचिनुध्व
मित्यर्थः । यद्वा एक एकं योजनमिति क्रमेण विचिनुध्वमित्यर्थः ॥ १४ ॥
यदि भूतले न दृश्यते तदा कर्तव्यमाह—यावदिति ॥ १५ ॥ मम तु गमनं न
युक्तमित्याह दीक्षित इति ॥ १६ ॥ इतीति । यन्त्रिताः नियुक्ताः ॥ १७ ॥
विघ्नः ॥ १० ॥ ११ ॥ गतिमिति । रक्षसां गतिमागतिनिमित्तम् न पश्यामि प्रसक्त्य
भावात् ॥ १२ ॥ तदिति । अनुगच्छत चरत ॥ १३ ॥ १४ ॥ यावदिति । खनतेति
यदि भूतले न दृश्यते तर्हीतिशेषः ॥ १५ ॥ दीक्षित इति । इह यज्ञवाटे ॥ १६ ॥ १७ ॥

[गत्वा तु पृथिवीं सर्वामदृष्ट्वा तं महाबलाः ।] योजना
यामविस्तारमेकैको धरणीतलम् । विभिदुः पुरुषव्याघ्र
वज्रस्पर्शसमैर्नखैः ॥ १८ ॥ शूलैरशनिकल्पैश्च हलैश्चापि
सुदारुणैः । भिद्यमाना वसुमती ननाद रघुनन्दन ॥ १९ ॥
नागानां वध्यमानानामसुराणां च राघव । राक्षसानां च
दुर्द्धर्षः सत्त्वानां निनदोऽभवत् ॥ २० ॥ योजनानां सह
स्राणि षष्टिं तु रघुनन्दन । विभिदुर्धरणीं वीरा रसातल
मनुत्तमम् ॥ २१ ॥ एवं पर्वतसंवाधं जम्बूद्वीपं नृपा
त्मजाः । खनन्तो नृपशार्दूल सर्वतः परिचक्रमुः ॥ २२ ॥
ततो देवाः सगन्धर्वाः सासुरास्सहपन्नगाः । सम्भ्रान्त
मनसः सर्वे पितामहमुपागमन् ॥ २३ ॥ ते प्रसाद्य महा
त्मानं विषण्णवदनास्तदा । ऊचुः परमसंत्रस्ताः पिता
महमिदं वचः ॥ २४ ॥ भगवन् पृथिवी सर्वा खन्यते
सगरात्मजैः । बहवश्च महात्मानो हन्यन्ते तलवासिनः
॥ २५ ॥ अयं यज्ञहरोऽस्माकमनेनाश्वोऽपनीयते । इति
ते सर्वभूतानि निघ्नन्ति सगरात्मजाः ॥ २६ ॥

इत्यार्षे श्रीरामायणे बालकाण्डे एकोनचत्वारिंशः सर्गः ॥ ३९ ॥

योजनेति । आयामः दैर्घ्यम्, विस्तारः विशालता । वज्रस्पर्शसमैः वज्रस्पर्श
समस्पर्शैरित्यर्थः ॥ १८ ॥ शूलैरिति । अशनिकल्पैः वज्रतुल्यैः ॥ १९ ॥
नागानां सर्पाणाम् । असुरराक्षसाः पातालवासिनः ॥ २० ॥ योजनानामिति ।
रसातलं पातालं यथा भवति तथा धरणीं विभिदुः ॥ २१ ॥ एवमिति । सम्बाधं
निबिडम् ॥ २२ ॥ तत इति । स्पष्टम् ॥ २३ ॥ त इति । प्रसाद्य स्तुत्वा ॥ २४ ॥
भगवन्निति । तलवासिनः रसातलवासिनः ॥ २५ ॥ अयमिति । यज्ञहरः यज्ञहन्ता ।

योजनेति । वज्रस्पर्शसमैः वज्रस्पर्शसमस्पर्शैः नखैः ॥ १८ ॥ १९ ॥ नागानामिति । दुर्द्धर्षः
दुर्भरः ॥ २० ॥ योजनानामिति । रसातलं पातालं यथा भवति तथा ॥ २१-२५ ॥ अयमिति ।

चत्वारिंशः सर्गः ॥ ४० ॥

देवतानां वचः श्रुत्वा भगवान् देवैः पितामहः । प्रत्युवाच
सुसन्त्रस्तान् कृतान्तबलमोहितान् ॥ १ ॥ यस्येयं वसुधा
कृत्स्ना वासुदेवस्य धीमतः । कापिलं रूपमास्थाय
धारयत्यनिशं धराम् । तस्य कोपाग्निना दग्धा भवि
ष्यन्ति नृपात्मजाः ॥ २ ॥ पृथिव्याश्चापि निर्भेदा दृष्ट
एव सनातनः । सगरस्य च पुत्राणां विनाशोऽदीर्घ
जीविनाम् ॥ ३ ॥ पितामहवचः श्रुत्वा त्रयस्त्रिंशदरि
न्दम । देवाः परमसंहृष्टाः पुनर्जमुयथागतम् ॥ ४ ॥
सगरस्य च पुत्राणां प्रादुरासीन्महात्मनाम् । पृथिव्यां
भिद्यमानायां निर्घातसमनिःस्वनः ॥ ५ ॥

यज्ञहन इति पाठे—हन्तीति हनः । पचाद्यच् ॥ २६ ॥ इति श्रीगोविन्दराज०
श्रीरामायणभू० मणिमञ्जीरा० बालकाण्डव्याख्याने एकोनचत्वारिंशः सर्गः ॥ ३९ ॥

देवतानामित्यादि । कृतः अन्तो जननाशो यैस्तं कृतान्ताः सगरपुत्राः ॥ १ ॥
यस्येति, सार्द्धश्लोकः । आस्थाय, य इति शेषः ॥ २ ॥ पृथिव्या इति ।
सनातनः प्रतिकल्पमवश्यम्भावी । दृष्टः निश्चितः । अतो न तत्रापि
शोकः कार्य इति भावः । अदीर्घजीविनामिति छेदः । विनाशः दृष्ट
इत्यनुषङ्गः ॥ ३ ॥ पितामहेति । त्रयस्त्रिंशदंवाः अष्टौ वसव एकादश रुद्रा
द्वादशादित्या अश्विनौ च । इदमुपलक्षणं गन्धर्वादिर्गमनस्यापि ॥ ४ ॥ सगर
हन्तीति हनः । यज्ञस्य हनः । हन्तेः पचाद्यच् ॥ २६ ॥ इति श्रीमहे० विरचितायां
श्रीरामायणतत्त्व० बालकाण्डव्याख्यायाम् एकोनचत्वारिंशः सर्गः ॥ ३९ ॥

देवतानामिति । कृतान्तबलमोहितान् देवबलमोहितान् ॥ १ ॥ यस्येयं
मित्यादि । यदधीना वसुधा । कापिलमिति, य इति शेषः । “ तस्य कोपा
ग्निना दग्धा भविष्यन्ति नृपात्मजाः ” इति तस्येव स्वामित्वं स्वाभाविकम्, इतरेषां
तु अभिधानमात्रम् । अतः स एवास्मत्प्रार्थनामन्तरेणापि सागरान् दण्डयिष्यती
त्यभिप्रायः ॥ २ ॥ पृथिव्या इति । सनातनः अवश्यम्भावी, दृष्टो निश्चितः । अदीर्घ
जीविनामिति छेदः । विनाशो दृष्ट इति सम्बध्यते ॥ ३ ॥ पितामहेति । त्रयस्त्रिंश
देवताः—अष्टौ वसवः, एकादश रुद्राः, द्वादशादित्याः, अश्विनौ च ॥ ४ ॥ सगरस्येति ।

ततो भित्त्वा महीं सर्वे कृत्वा चापि प्रदक्षिणम् । सहिताः
सागराः सर्वे पितरं वाक्यमब्रुवन् ॥ ६ ॥ परिक्रान्ता मही
सर्वा सत्त्ववन्तश्च सूदिताः । देवदानवरक्षांसि पिशाचो
रगकिन्नराः ॥ ७ ॥ न च पश्यामहेऽश्वं तमश्वहर्तारमेव
च । किं करिष्याम भद्रं ते बुद्धिरत्र विचार्यताम् ॥ ८ ॥
तेषां तद्वचनं श्रुत्वा पुत्राणां राजसत्तमः । समन्युरब्रवी
द्राक्यं सगरो रघुनन्दन ॥ ९ ॥ भूयः खनत भद्रं वो
निर्भिद्य वसुधातलम् । अश्वहर्तारमासाद्य कृतार्थाश्च
निवर्तथ ॥ १० ॥ पितुर्वचनमासाद्य सगरस्य महात्मनः ।
षष्टिः पुत्रसहस्राणि रसातलमभिद्रवन् ॥ ११ ॥ खन्य
माने ततस्तस्मिन् ददृशुः पर्वतोपमम् । दिशागजं विरू
पाक्षं धारयन्तं महीतलम् ॥ १२ ॥ सपर्वतवनां कृत्स्नां
पृथिवीं रघुनन्दन । शिरसा धारयामास विरूपाक्षो
महागजः ॥ १३ ॥ यदा पर्वणि काकुत्स्थ विश्रमार्थं महा
गजः । खेदाञ्चालयते शीर्षं भूमिकम्पस्तदा भवेत् ॥ १४ ॥

स्येति । निर्घातः उत्पातविशेषः ॥ ६ ॥ तत इति । सर्वे महीं प्रदक्षिणं कृत्वा
पितरं गत्वा सर्वे पितरमब्रुवन् ॥ ६ ॥ परिक्रान्तेति, श्लोकद्वयम् । सत्त्ववन्तो बल
वन्तः । करिष्यामेति विसर्गलोपश्छान्दसः ॥ ७ ॥ ८ ॥ तेषामिति । समन्युः
अश्वालाभकृतक्रोधवान् ॥ ९ ॥ भूय इति । भूयो निर्भिद्य खनतेत्यन्वयः ।
निवर्तथ निवर्तध्वम् ॥ १० ॥ पितुरिति । अभिद्रवन् अभ्यद्रवन् ॥ ११ ॥
खन्यमान इति । दिशागजं “ षष्टि भागुरिः—” इत्याप् । विरूपाक्षं विरूपा
क्षाख्यम् ॥ १२ ॥ उक्तं विवृणोति—सेति ॥ १३ ॥ यदेति । पर्वणि काले ।
निर्घातसमनिस्वनः—निर्घातनिस्वनसमः ॥ ५ ॥ तत इति । अभिप्रदक्षिणम् अभितः
सञ्चारम् ॥ ६ ॥ ७ ॥ किं करिष्यामेति । बुद्धिरुपायः ॥ ८ ॥ ९ ॥ भूय इति । निवर्तथ
निवर्तध्वम् ॥ १० ॥ ११ ॥ खन्यमान इति । षष्टियोजनसहस्रपरमपीतिशेषः ॥ १२ ॥ १३ ॥
यदेति । यदा पर्वणि यस्मिन् काले भवेत् भवति । यद्वा यदापर्वणि यस्मिन् क्षणे ।

तं ते प्रदक्षिणं कृत्वा दिशापालं महागजम् । मानयन्तो
 हि ते राम जग्मुर्भित्त्वा रसातलम् ॥ १५ ॥ ततः पूर्वा
 दिशं भित्त्वा दक्षिणां विभिदुः पुनः । दक्षिणस्यामपि
 दिशि ददृशुस्ते महागजम् ॥ १६ ॥ महापद्मं महात्मानं
 सुमहत्पर्वतोपमम् । शिरसा धारयन्तं ते विस्मयं
 जग्मुरुत्तमम् ॥ १७ ॥ ततः प्रदक्षिणं कृत्वा सगरस्य महा
 त्मनः । षष्टिः पुत्रसहस्राणि पश्चिमां विभिदुर्दिशम् ॥ १८ ॥
 पश्चिमायामपि दिशि महान्तमचलोपमम् । दिशागजं
 सौमनसं ददृशुस्ते महाबलाः ॥ १९ ॥ तं ते प्रदक्षिणं कृत्वा
 पृष्ठा चापि निरामयम् । खनन्तः समुपक्रान्ता दिशं हैम
 वर्ती ततः ॥ २० ॥ उत्तरस्यां रघुश्रेष्ठ ददृशुर्हिमपाण्डरम् ।
 भद्रं भद्रेण वपुषा धारयन्तं महीमिमाम् ॥ २१ ॥ समालभ्य
 ततः सर्वे कृत्वा चैनं प्रदक्षिणम् । षष्टिः पुत्रसहस्राणि
 विभिदुर्वसुधातलम् ॥ २२ ॥ ततः प्रागुत्तरां गत्वा सागराः
 प्रथितां दिशम् । रोषादभ्यखनन् सर्वे पृथिवीं सगरात्मजाः ॥ २३ ॥

खंदाद्धेतोः । विश्रमार्थं श्रमशान्त्यर्थम् । चालयते चालयति ॥ १४ ॥ तमिति ।
 मानयन्तः पूजयन्तः ॥ १५ ॥ तत इति । तत इत्यस्य विवरणं पूर्वा दिशं
 भित्त्वेति ॥ १६ ॥ महागजं विशेषयति-महंति । सुमहदित्यार्षम् ॥ १७ ॥
 तत इति । दिक्शब्देन देश उच्यते ॥ १८ ॥ पश्चिमायामिति । सौमनसं सौमन
 साख्यम् ॥ १९ ॥ तमिति । निरामयं कुशलम् । समुपक्रान्ताः गताः । हैम
 वर्ती हिमवत्सम्बन्धिनीम् ॥ २० ॥ उत्तरस्यामिति । भद्रं भद्राख्यम् । भद्रेण
 शोभनेन ॥ २१ ॥ समालभ्येति । समालभ्य स्पृष्ट्वा । “आलम्भः स्पर्शहिंसयोः”
 इत्यमरः ॥ २२ ॥ तत इति । प्रागुत्तराम् ऐशानीं दिशम् । प्रथिताम् अश्व
 गमनयोग्यतावतीम् । गमनखननक्रियाभेदात्सागरसगरात्मजपदप्रयोगः ॥ २३ ॥

“ तिथिभेदे क्षणे पर्व ” इत्यमरः ॥ १४-१६ ॥ महापद्ममिति । धारयन्तं पृथिवी
 मितिशेषः ॥ १७ ॥ प्रदक्षिणं कृत्वा दिग्गजमिति शेषः ॥ १८ ॥ १९ ॥ तमिति ।

ते तु सर्वे महात्मानो भीमवेगा महाबलाः । ददृशुः कपिलं
 तत्र वासुदेवं सनातनम् ॥ २४ ॥ हयं च तस्य देवस्य चरन्त
 मविदूरतः । प्रहर्षमतुलं प्राप्ताः सर्वे ते रघुनन्दन ॥ २५ ॥
 ते तं हयहरं ज्ञात्वा क्रोधपर्याकुलेक्षणाः । खनित्रलाङ्गल
 धरा नानावृक्षशिलाधराः । अभ्यधावन्त संक्रुद्धास्तिष्ठ
 तिष्ठेति चाब्रुवन् ॥ २६ ॥ अस्माकं त्वं हि तुरगं यज्ञीयं
 हतवानसि । दुर्मेधस्त्वं हि सम्प्राप्तान् विद्धि नः सगरा
 त्मजान् ॥ २७ ॥ श्रुत्वा तु वचनं तेषां कपिलो रघु
 नन्दन । रोषेण महताऽऽविष्टो हुंकारमकरोत्तदा ॥ २८ ॥
 ततस्तेनाप्रमेयेन कपिलेन महात्मना । भस्मराशीकृताः
 सर्वे काकुत्स्थसगरात्मजाः ॥ २९ ॥ इत्यार्षे श्रीरामायणे
 वाल्मीकीये आदिकाव्ये बालकाण्डे चत्वारिंशः सर्गः ॥ ४० ॥

एकचत्वारिंशः सर्गः ॥ ४१ ॥

पुत्रांश्चिरगतान्ज्ञात्वा सगरो रघुनन्दनानन्तारमब्रवीद्राजा
 दीप्यमानं स्वतेजसा ॥ १ ॥ शूरश्च कृतविद्यश्च पूर्वैस्तुल्यो
 ऽसि तेजसा । पितॄणां गतिमन्विच्छ येन चाश्वोऽपवाहितः ॥ २
 ते त्विति । महात्मानः महाकायाः । कपिलं कपिलावतारम् ॥ २४ ॥
 हयं चेति । चरन्तं तृणानि भक्षयन्तम् ॥ २५ ॥ ते तमिति सार्द्धश्लोकः । तं
 कपिलम् ॥ २६ ॥ अस्माकमिति । दुर्मेध इति सम्बोधनम् ॥ २७ ॥ श्रुत्वेति ।
 स्पष्टम् ॥ २८ ॥ तत इति । अप्रमेयेन अप्रमेयवैभवेन ॥ २९ ॥ इति श्रीगो
 विन्दराजविरचिते श्रीरामायणभूषणे मणिमञ्जिराख्याने बालकाण्डव्याख्याने
 चत्वारिंशः सर्गः ॥ ४० ॥ पुत्रानिति । नन्तारं पौत्रम् ॥ १ ॥ शूर इति । पूर्वैः
 निरामयं कुशलम् ॥ २०-२३ ॥ त इति । कपिलम्-कपिलरूपधारिणम् ॥ २४ ॥
 तस्य कपिलस्य ॥ २५ ॥ ते तं यज्ञहनमिति । हन्तीति हनः, पचाद्यच् । अविचारतः
 तमेव अश्वापहारद्वारा यज्ञहन्तारं ज्ञात्वेत्यर्थः ॥ २६-२९ ॥ इति श्रीमहेश्वरतीर्थ
 श्रीरामायणतत्त्वदीपिकाख्यायां बालकाण्डव्याख्यायां चत्वारिंशः सर्गः ॥ ४० ॥
 पुत्रानिति । नन्तारम्-पौत्रम् ॥ १ ॥ शूर इति । गतिं मार्गम् । अन्विच्छ अन्वेषय ।

अन्तर्भोमानि सत्त्वानि वीर्यवन्ति महान्ति च । तेषां त्वं
 प्रतिघातार्थं सासिं गृहीष्व कार्मुकम् ॥ ३ ॥ अभिवाद्या
 भिवाद्यांस्त्वं हत्वा विघ्नकरानपि । सिद्धार्थस्सन्निवर्तस्व
 मम यज्ञस्य पारगः ॥ ४ ॥ एवमुक्तोऽंशुमान् सम्यक्
 सगरेण महात्मना । धनुरादाय खड्गं च जगाम लघु
 विक्रमः ॥ ५ ॥ स स्वातं पितृभिर्मार्गमन्तर्भोमं महा
 त्मभिः । प्रापद्यत नरश्रेष्ठस्तेन राज्ञाऽभिचोदितः ॥ ६ ॥
 दैत्यदानवरक्षोभिः पिशाचपतगोरगैः । पूज्यमानं महा
 तेजा दिशागजमपश्यत् ॥ ७ ॥ स तं प्रदक्षिणं कृत्वा
 पृष्ट्वा चैव निरामयम् । पितॄन् स परिपप्रच्छ वाजिहर्ता
 मेव च ॥ ८ ॥ दिशागजस्तु तच्छ्रुत्वा प्रत्याहांशुमतो
 वचः । आसमञ्ज कृतार्थस्त्वं सहाश्वः शीघ्रमेप्यसि
 ॥ ९ ॥ तस्य तद्वचनं श्रुत्वा सर्वानेव दिशागजान् ।
 यथाक्रमं यथान्यायं प्रष्टुं समुपचक्रमे ॥ १० ॥

पितृभिः । पितॄणां कनिष्ठपितॄणाम् । गतिं मार्गम् । अन्विच्छ अन्वेषय ।
 अश्वो येनापवाहितस्तस्यच गतिमन्विच्छ ॥ २ ॥ अन्तरिति । अन्तर्भोमानि
 भूमेरन्तर्जातानि । भूबिलमाश्रितानीत्यर्थः । यानीति शेषः ॥ ३ ॥ अभिवा
 द्येति । पारगः समाप्तिकरः ॥ ४ ॥ एवमिति । लघुविक्रमः शीघ्रगमनः ॥ ५ ॥
 स इति । स्वातं क्लृप्तमित्यर्थः ॥ ६ ॥ दैत्येति । अपश्यत् अपश्यत् ॥ ७ ॥ स
 इति । परिपप्रच्छ, क्वास्त इति शेषः ॥ ८ ॥ दिशेति । आसमञ्ज असमञ्जपुत्र !
 इभभाव आर्यः ॥ ९ ॥ तस्येति । समुपचक्रम इति सविनयत्वप्रकटनम् ॥ १० ॥

येन अश्वोऽपहारितः अपहृतः तस्य च गतिम् ॥ २ ॥ अन्तरिति । अन्तर्भोमानि भूमे
 रन्तर्जातानि । सत्त्वानि प्राणिनः ॥ ३ ॥ अभिवाद्येति । पारगः समाप्तिकरः । अभि
 वाद्यान् नमस्कारार्हान् । मम यज्ञस्य पारगः पारप्रापकश्च भवेत्यर्थः ॥ ४ ॥ ५ ॥
 पितृभिः स्वातं भूमेरन्तर्विद्यमानं मार्गम् । पितृवृत्तान्तपरिज्ञानाय प्रापद्यत
 प्राप्तः ॥ ६ ॥ ७ ॥ निरामयं क्षेमम् ॥ ८ ॥ आसमञ्ज-असमञ्जपुत्र ! ॥ ९ ॥ १० ॥

तैश्च सर्वैर्दिशापालैर्वाक्यज्ञैर्वाक्यकोविदैः । पूजितः
 सहयश्चैव गन्तासीत्यभिचोदितः ॥ ११ ॥ तेषां तद्वचनं
 श्रुत्वा जगाम लघुविक्रमः । भस्मराशीकृता यत्र पितर
 स्तस्य सागराः ॥ १२ ॥ स दुःखवशमापन्नस्त्वसमअसुत
 स्तदा । चुक्रोश परमार्तस्तु वधात्तेषां सुदुःखितः ॥ १३ ॥
 यज्ञीयं च हयं तत्र चरन्तमविदूरतः । ददर्श पुरुषव्याघ्रो
 दुःखशोकसमन्वितः ॥ १४ ॥ स तेषां राजपुत्राणां कर्तुं
 कामो जलक्रियाम् । सलिलार्थी महातेजा न चापश्य
 ज्जलाशयम् ॥ १५ ॥ विसार्य निपुणां दृष्टिं ततोऽपश्यत्
 खगाधिपम् । पितॄणां मातुलं राम सुपर्णमनिलोपमम्
 ॥ १६ ॥ स चैवमब्रवीद्वाक्यं वैनतेयो महाबलः । मा शुचः
 पुरुषव्याघ्र वधोऽयं लोकसम्मतः ॥ १७ ॥ कपिलेनाप्रमे
 येन दग्धा हीमे महाबलाः । सलिलं नार्हसि प्राज्ञ दातु
 मेषां हि लौकिकम् ॥ १८ ॥

तैश्चेति । वक्तुमर्हं वाक्यं “ ऋहलोर्ण्यत् ” “ चजोः कु विण्ण्यतोः ” इति
 कुत्वम् । वाक्यकोविदैः कालदेशोचितवक्तव्यार्थज्ञैः । यद्वा परवाक्या
 शयज्ञैः, स्वयं वाक्यप्रयोगकुशलैश्चेत्यर्थः । सहयः पितामहसमीपं गन्तासीत्य
 भिचोदितोऽभूत् ॥ ११ ॥ तेषामिति । तस्य अंशुमतः । पितरो यत्र भस्म
 राशीकृतास्तं देशं जगाम ॥ १२ ॥ स इति । पूर्वमदर्शनाद्दुःखवशमापन्नः,
 तेषां वधात् वधदर्शनात् । सुदुःखितः परमार्तः भृशं तप्तः । चुक्रोश रुरोद ॥ १३ ॥
 यज्ञीयमिति । शोकः विलापः ॥ १४ ॥ स इति । जलक्रिया तर्पणम् ॥ १५ ॥
 विसार्येति । विसार्य समन्तात्प्रसार्य । निपुणां दूरवीक्षणक्षमाम् । अनिलोपमम्,
 वेगेनेति शेषः ॥ १६ ॥ स चेति । लोकसम्मतः लोकहितः ॥ १७ ॥ कपिले-
 नेति । हि यस्मात् कपिलेन हताः लौकिकं लोकतः प्राप्तम् सलिलं दातुं
 अभिचोदितः बोधितः ॥ ११-१३ ॥ शोकः विलापः ॥ १४ ॥ १५ ॥ विसार्येति ।
 निपुणां विवेचनसमर्थाम् । पितॄणां मातुलम्, सुपर्णभगिनी सुमतिरिति प्रागुक्तत्वात् ।
 अनिलोपमम् वेगेन वायूपमम् ॥ १६ ॥ लोकसंमतः लोकहितः । एतन्मूलकतया
 सर्वलोकहितकारिण्या गङ्गाया भूलोके अवतरणात् ॥ १७ ॥ हि यस्मात्कपिलेन

गङ्गा हिमवतो ज्येष्ठा दुहिता पुरुषर्षभ । तस्यां कुरु
महाबाहो पितॄणां तु जलक्रियाम् ॥ १९ ॥ भस्मराशी
कृतानेतान् प्लावयेल्लोकपावनी । तया क्लिन्नमिदं भस्म
गङ्गाया लोककान्तया । षष्टिं पुत्रसहस्राणि स्वर्गलोकं
नयिष्यति ॥ २० ॥ गच्छ चाश्वं महाभाग तं गृह्य पुरुष
र्षभ । यज्ञं पैतामहं वीर संवर्तयितुमर्हसि ॥ २१ ॥ सुपर्ण
वचनं श्रुत्वा सोऽंशुमानतिवीर्यवान् । त्वरितं हयमादाय
पुनरायान्महायशाः ॥ २२ ॥ ततो राजानमासाद्य दीक्षितं
रघुनन्दन । न्यवेदयद्यथा वृत्तं सुपर्णवचनं तथा ॥ २३ ॥
तच्छ्रुत्वा घोरसङ्काशं वाक्यमंशुमतो नृपः । यज्ञं निर्वर्त
यामास यथाकल्पं यथाविधि ॥ २४ ॥ स्वपुरं चागम
च्छ्रीमानिष्टयज्ञो महीपतिः । गङ्गायाश्चागमे राजा
निश्चयं नाध्यगच्छत ॥ २५ ॥

नार्हसि । “चण्डालादुदकात्सर्पात् वैद्युताद्ब्राह्मणादपि । दंष्ट्रिभ्यश्च पशुभ्यश्च
मरणं पापकर्मणाम् । उदकं पिण्डदानं च एतेभ्यो यद्विधीयते । नापतिष्ठति
तत्सर्वमन्तरिक्षे विनश्यति ॥ ” इति स्मृतेः । कपिलो ब्राह्मणः ॥ १८ ॥
गङ्गेति । गङ्गा अस्तीति शेषः ॥ १९ ॥ न केवलं तत्र जलक्रिया, तया सेच
नीयं चेत्याह—भस्मेति सार्द्धश्लोकः । यदि प्लावयेत्संचयेत् तदा तया क्लिन्नं सित्तं
भस्म नयिष्यति नेष्यति ॥ २० ॥ गच्छेति । संवर्तयितुं समापयितुम् ॥ २१ ॥ सुप
र्णेति । आयात् आगच्छत् ॥ २२ ॥ तत इति । वृत्तं पितृवृत्तान्तं सुपर्णवचनं च यथा
तथा न्यवेदयदित्यन्वयः ॥ २३ ॥ तच्छ्रुत्वाति । यथाकल्पं यथाक्रमम् ॥ २४ ॥ स्वेति ।

दग्धाः यतश्च महाबलामहाबलवत्त्वेन प्रायश्चित्तमर्यादातिक्रान्तपापवन्तः । अनो
लौकिकं लोकतः प्राप्तं, सलिलं दातुं नार्हसि ॥ १८ ॥ १९ ॥ भस्मेति । क्लिन्नं सित्तम् ।
नयिष्यति नेष्यति । अनेन सगरपुत्राणां मन्वाद्युक्तप्रायश्चित्ताविषयत्वं सूचितम् ।
तत्प्रायश्चित्तविषयाणामपि पापिनां पुद्गलस्य गङ्गाजलस्पर्शः सर्वपापप्रायश्चित्तमिति

अकृत्वा निश्चयं राजा कालेन महता महान् ।
 त्रिंशद्वर्षं सहस्राणि राज्यं कृत्वा दिवं गतः ॥ २६ ॥
 इत्यार्षे श्रीरामायणे वाल्मीकीये आदिकाव्ये
बालकाण्डे एकचत्वारिंशः सर्गः ॥ ४१ ॥

त्रिचत्वारिंशः सर्गः ॥ ४२ ॥

कालधर्मं गते राम सगरे प्रकृतीजनाः । राजानं रोचया
 मासुरंशुमन्तं सुधार्मिकम् ॥ १ ॥ स राजा सुमहानासी
 दंशुमान् रघुनन्दन । तस्य पुत्रो महानासीदिलीप इति
 विश्रुतः ॥ २ ॥ तस्मिन् राज्यं समावेश्य दिलीपे रघुन-
 न्दन । हिमवच्छिखरे पुण्ये तपस्तेपे सुदारुणम् ॥ ३ ॥
 द्वात्रिंशच्च सहस्राणि वर्षाणि सुमहायशाः । तपोवनं
 गतो राम स्वर्गं लेभे तपोधनः ॥ ४ ॥

निश्चयम् उपायम् ॥ २५ ॥ अकृत्वेति । महता कालेन दिवं गतइत्यन्वयः ॥ २६ ॥
 इति श्रीगोविन्दराजविरचिते श्रीरामायणभूषणे मणिमञ्जिराख्याने
 बालकाण्डव्याख्याने एकचत्वारिंशः सर्गः ॥ ४१ ॥

अथ गङ्गायास्त्रिपथगमनहेतुप्रश्नस्य पूर्वप्रकृतस्य साक्षादुत्तरमाह-काल
 धर्ममित्यादि । जातमात्रस्य कालेनावश्यं प्राप्तव्यो धर्मः कालधर्मः, मरणमिति
 यावत् । प्रकृतीजनाइत्यत्र दीर्घश्छान्दसः । अमात्यवर्गाः । “ प्रकृतिः सहजे
 योनावमात्ये परमात्मनि ” इति वैजयन्ती । रोचयामासुः न्यायप्राप्तत्वादै
 च्छन् ॥ १ ॥ स इति । सः सुमहान् राजासीदित्यन्वयः ॥ २ ॥ तस्मिन्निति ।
 तेपे गङ्गावतारणायेतिशेषः ॥ ३ ॥ द्वात्रिंशदिति । स्वर्गं लेभे न तु गङ्गाम् ॥ ४ ॥
 सूचितम् । अकृतप्रायश्चित्तानामपि महापातकिनामौर्ध्वदैहिककर्मायोग्यानां गङ्गा
 जलस्पृष्टपुद्गलानां विनापि प्रायश्चित्तान्तरं सकलौर्ध्वदैहिकक्रियायोग्यत्वं च
 सूचितम् ॥ २० ॥ संवर्तयितुम् समापयितुम् ॥ २१ ॥ २२ ॥ तत इति । वृत्तं पितृ
 वृत्तान्तम् सुपर्णवचनं यथा तथा न्यवेदयत् ॥ २३-२५ ॥ अकृत्वेति । निश्चय
 मुपायम् ॥ २६ ॥ इति श्रीमहेश्वरतीर्थविरचितायां श्रीरामायणतत्त्वदीपिकाख्यायां
 बालकाण्डव्याख्यायाम् एकचत्वारिंशः सर्गः ॥ ४१ ॥ कालधर्ममिति । प्रकृतीजनाः
 अमात्याः । रोचयामासुः ऐच्छन् ॥ १ ॥ २ ॥ तस्मिन्निति । तपस्तेपे गङ्गाय

दिलीपस्तु महातेजाः श्रुत्वा पैतामहं वधम् । दुःखोपह
 तया बुद्ध्या निश्चयं नाध्यगच्छत् ॥ ५ ॥ कथं गङ्गाव
 तरणं कथं तेषां जलक्रिया । तारयेयं कथं चैनानिति
 चिन्तापरोऽभवत् ॥ ६ ॥ तस्य चिन्तयतो नित्यं धर्मेण
 विदितात्मनः । पुत्रो भगीरथो नाम जज्ञे परमधार्मिकः
 ॥ ७ ॥ दिलीपस्तु महातेजा यज्ञैर्वहुभिरिष्टवान् । त्रिंश
 द्द्वर्षसहस्राणि राजा राज्यमकारयत् ॥ ८ ॥ अगत्वा
 निश्चयं राजा तेषामुद्धरणं प्रति । व्याधिना नरशार्दूल
 कालधर्ममुपेयिवान् ॥ ९ ॥ इन्द्रलोकं गतो राजा स्वार्जि-
 तेनैव कर्मणा । राज्ये भगीरथं पुत्रमभिषिच्य नरर्षभः
 ॥ १० ॥ भगीरथस्तु राजर्षिर्धार्मिको रघुनन्दन ।
 अनपत्यो महातेजाः प्रजाकामः स चाप्रजः ॥ ११ ॥
 मन्त्रिष्वाधाय तद्राज्यं गङ्गावतरणे रतः ॥ १२ ॥ स
 तपो दीर्घमातिष्ठद्रोकर्णे रघुनन्दन । ऊर्ध्वबाहुः पञ्चतपा
 मासाहारो जितेन्द्रियः ॥ १३ ॥

दिलीप इति । वधम् अपमृत्युम् । दुःखोपहतया पित्रा दुश्चरं तपसि कृतंऽपि
 तेषां गतिर्नाभूदित्येवंरूपया । नाध्यगच्छत् नाध्यगच्छत् ॥ ५ ॥ निश्चयानधि
 गममेवाह-कथमित्यादिना ॥ ६ ॥ तस्येति । धर्मेण प्रयोजकं चिन्तः
 यतः ॥ ७ ॥ दिलीप इति । अकारयत् अकरोत् ॥ ८ ॥ अगत्वेति । उपेयिवान्
 ययौ ॥ ९ ॥ इन्द्रेति । अभिषिच्य इन्द्रलोकं गतः ॥ १० ॥ भगीरथ इति । अनपत्य
 अतएव प्रजाकामोऽभूत् । स चाप्रज इत्युत्तरशेषः ॥ ११ ॥ १२ ॥ स इति ।
 भूलोकावतरणार्थमिति शेषः ॥ ३॥४ ॥ दिलीप इति । दुःखोपहतया बुद्ध्या पित्रा
 दुश्चरे तपसि कृतेपि तेषां गतिर्नाभूदिति । नाध्यगच्छत् नाध्यगच्छत् ॥ ५ ॥
 निश्चयानधिगममेवाह-कथमित्यादिना ॥ ६ ॥ ७ ॥ दिलीपस्त्विति । अकारयत्
 कृतवान् ॥ ८ ॥ व्याधिना पितृणामुद्धरणालाभजन्यदुःखजेन । नदिलीपवंशजो
 रघुपुत्रो दिलीपः कालिदासोक्तोऽन्य एवेति बोध्यम् ॥ ९ ॥ १० ॥ स चाप्रज इत्यस्य
 मन्त्रिष्वाधायेत्युत्तरेणान्वयः । प्रस्तावाद्राज्यं च मन्त्रिष्वाधाय गङ्गावतरणेच्छुस्तप
 आतिष्ठत् ॥ ११ ॥ १२ ॥ स इति । पञ्चतपाः पञ्चानामग्नीनां मध्ये तपो यस्य ।

तस्य वर्षसहस्राणि घोरे तपसि तिष्ठतः । अतीतानि
 महाबाहो तस्य राज्ञो महात्मनः ॥ १४ ॥ सुप्रीतो भग
 वान् ब्रह्मा प्रजानां पतिरीश्वरः ॥ १५ ॥ ततः सुरगणैः
 सार्द्धमुपागम्य पितामहः । भगीरथं महात्मानं तप्यमान
 मथाब्रवीत् ॥ १६ ॥ भगीरथ महाभाग प्रीतस्तेऽहं जने
 श्वर । तपसा च सुतप्तेन वरं वरय सुव्रत ॥ १७ ॥ तमुवाच
 महोत्तजाः सर्वलोकपितामहम् । भगीरथो महाभागः
 कृताञ्जलिरुपस्थितः ॥ १८ ॥ यदि मे भगवन् प्रीतो यद्य
 स्ति तपसःफलम् । सगरस्यात्मजाः सर्वे मत्तस्सलिल
 माप्नुयुः ॥ १९ ॥ गङ्गायाः सलिलक्लिन्ने भस्मन्येषां महा
 त्मनाम् । स्वर्गं गच्छेयुरत्यन्तं सर्वे मे प्रपितामहाः
 ॥ २० ॥ देया च सन्ततिर्देव नावसीदेत्कुलं च नः । इक्ष्वा
 कूणां कुले देव एष मेऽस्तु वरः परः ॥ २१ ॥

गोकर्णे हिमवत्पादविशेषे । पञ्चाग्रयः चतुर्षु पार्श्वेष्वग्रय उपरि सूर्यश्च,
 तेषां मध्ये तपो यस्य सः पञ्चतपाः । मासस्य सकृदाहारो यस्य सः
 मासाहारः । उभयत्र मध्यमपदलोपी समासः । पृषोदरादित्वात्साधुत्वम् ॥ १३ ॥
 तस्येति । तस्य राज्ञो महात्मन इत्युत्तरशेषः ॥ १४ ॥ सुप्रीतइत्यर्द्धम् ॥ १५ ॥
 तत इति । अथ उपगमनानन्तरम् ॥ १६ ॥ भगीरथेति । ते तपसा प्रीतः ॥ १७ ॥
 तमिति । महातेजाः तपःकृतनिरवधिकतेजाः ॥ १८ ॥ यदीति । मे तपस
 इत्यन्वयः ॥ १९ ॥ न केवलं सलिलाप्तिरन्यच्चेत्याह—गङ्गाया इति । अत्यन्तम्
 अक्षय्यम् ॥ २० ॥ दया चेति । इक्ष्वाकूणां कुले जातस्य मे सन्ततिर्देया, यया

मासाहारः मासे गते आहारो यस्य सः ॥ १३ ॥ तस्य राज्ञो महात्मन इत्यस्य सुप्रीत
 इत्युत्तरेण सम्बन्धः ॥ १४—१६ ॥ भगीरथेति । तपसा पितामहोद्धारप्रवृत्त्या चेति
 चकारस्यार्थः ॥ १७ ॥ १८ ॥ यदि मे भगवन्नित्यादि । असन्दिग्धे सन्दिग्धवचनं ' वेदाश्चे
 त्प्रमाणम् ' इतिवत् । सलिलम्—स्पर्शमात्रेण स्वर्गतिसाधनं सलिलम् ॥ १९ ॥
 गङ्गाया इति । स्वर्गं गच्छेयुरत्यन्तमिति । अत्यन्तमक्षय्यम् ॥ २० ॥ देयेति । इक्ष्वाकूणां
 कुले जातस्य मे सन्ततिर्देया, ययानः कुलं नावसीदेत् एष वरः परो द्वितीयोऽस्त्वित्य

उक्तवाक्यं तु राजानं सर्वलोकपितामहः । प्रत्युवाच
 शुभां वाणीं मधुरां मधुराक्षराम् ॥ २२ ॥ मनोरथो महा
 नेष भगीरथमहारथ । एवं भवतु भद्रं ते इक्ष्वाकुकुल
 वर्द्धन ॥ २३ ॥ इयं हैमवती गङ्गा ज्येष्ठा हिमवतः सुता ।
 तां वै धारयितुं शक्तो हरस्तत्र नियुज्यताम् ॥ २४ ॥
 गङ्गायाः पतनं राजन् पृथिवी न सहिष्यति । तां वै
 धारयितुं वीर नान्यं पश्यामि शूलिनः ॥ २५ ॥ तमेव
 मुक्त्वा राजानं गङ्गां चाभाष्य लोककृत् । जगाम त्रिदिवं
 देवस्सह देवैर्मरुद्गणैः ॥ २६ ॥

इत्यार्षे श्रीरामायणे वाल्मीकीये आदिकाव्ये
 बालकाण्डे द्विचत्वारिंशः सर्गः ॥ ४२ ॥

नः कुलं नावसीदेत् । एष वरः परः द्वितीयो वरोऽस्त्वित्यन्वयः । तपसे निर्गम
 दशायामपि हि प्रजाकाम इत्युक्तम् ॥ २१ ॥ उक्तेति । शुभां शुभहेतुम् ।
 मधुराम् अर्थतो मनोज्ञाम् ॥ २२ ॥ मनोरथ इति । मनोरथः, तावकः इति
 शेषः ॥ २३ ॥ इयमिति । इयं सन्निहिता । हैमवती हिमवत्सन्निहिता । धारयितुं
 शक्तः हरः तत्र धारणे नियुज्यतां प्रार्थ्यताम् ॥ २४ ॥ गङ्गाया इति । धारयितुं,
 शक्तमिति शेषः ॥ २५ ॥ तमिति । आभाष्य 'वत्सं राजानं यथाकाल
 मनुगृहाण' इत्युक्त्वेति यावत् । मरुद्गणैः वायुगणैः ॥ २६ ॥

इति श्रीगोविन्दराजविरचिते श्रीरामायणभूषणे मणिमञ्जीराख्याने
 बालकाण्डव्याख्याने द्विचत्वारिंशः सर्गः ॥ ४२ ॥

न्वयः ॥ २१-२३ ॥ इयमिति । इयं हैमवती गङ्गा । कथमिति चेत्, हिमवतः ज्येष्ठा
 सुता ॥ २४ ॥ गङ्गाया इति । पृथिवी तां धारयितुं न सहिष्यति । तत्र पृथिवीस्थाने
 हरो नियुज्यताम् प्रार्थ्यताम् ॥ २५ ॥ तमेवमिति । गङ्गामाभाष्य 'अस्य मनोरथं
 पूरय' इति गङ्गामाभाष्य गङ्गां प्रत्युक्त्वा । देवैः आजानजैः । मरुद्गणैः कर्मदेवैः ॥ २६ ॥
 इति श्रीमहेश्वरतीर्थविरचितायां श्रीरामायणतत्त्वदीपिकाख्यायां बालकाण्डव्याख्यायां
 द्विचत्वारिंशः सर्गः ॥ ४२ ॥

त्रिचत्वारिंशः सर्गः ॥ ४३ ॥

देवदेवे गते तस्मिन् सोऽङ्कुष्ठाग्रनिपीडिताम् । कृत्वा
वसुमतीं राम संवत्सरमुपासत ॥ १ ॥ अथ संवत्सरे पूर्णे
सर्वलोकनमस्कृतः । उमापतिः पशुपती राजानमिद
मब्रवीत् ॥ २ ॥ प्रीतस्तेऽहं नरश्रेष्ठ करिष्यामि तव प्रियम् ।
शिरसा धारयिष्यामि शैलराजसुतामहम् ॥ ३ ॥ ततो
हैमवती ज्येष्ठा सर्वलोकनमस्कृता । तदा साऽति
महद्रूपं कृत्वा वेगं च दुस्सहम् । आकाशादपतद्राम
शिवे शिवशिरस्युत ॥ ४ ॥ अचिन्तयच्च सा देवी गङ्गा
परमदुर्द्धरा । विशाम्यहं हि पातालं स्रोतसा गृह्य शङ्क
रम् ॥ ५ ॥ तस्या वलेपनं ज्ञात्वा क्रुद्धस्तु भगवान् हरः ।
तिरोभावयितुं बुद्धिं चक्रे त्रिणयनस्तदा ॥ ६ ॥ सा
तस्मिन् पतिता पुण्या पुण्ये रुद्रस्य मूर्धनि हिमवत्प्रतिमे
राम जटामण्डलगह्वरे ॥ ७ ॥

अथ गङ्गाप्लवनेन सागराणां स्वर्गगतिस्त्रिचत्वारिंशे-देव देव इत्यादि ।
उपासत उपास्त । शिवमिति शेषः ॥ १ ॥ अथेति । उमापतिरित्यने
नोमया सहागत इत्युच्यते ॥ २ ॥ प्रीत इति । प्रियं करिष्यामीत्येत
द्विवृणोति-शिरसेति ॥ ३ ॥ तत इति, अर्द्धत्रयमेकान्वयम् । हैमवती हिमव
त्कन्या । शिवे शुद्धे । उतेति प्रसिद्धौ ॥ ४ ॥ महारूपदुःसहवेगकरणे निमित्त
माह-अचिन्तयदिति । दुर्द्धरा धर्तुमशक्या । गृह्य गृहीत्वा ॥ ५ ॥ तस्या
इति । वलेपनं गर्वम् । वष्टि भागुरिः-” इत्यल्लोपः । तिरोभावयितुं तिरोहितां
कर्तुम् ॥ ६ ॥ सेति । जटामण्डलमेव गह्वरं गुहा यस्मिस्तत्तथा ॥ ७ ॥

देवदेव इति । उपासत उपास्त । उमापतिमिति शेषः ॥ १-३ ॥ तदेति
ईश्वरेण धारणाङ्गीकारे कृते, गर्वादित्यर्थः । शिवे शोभने ॥ ४ ॥ ५ ॥ तस्या
इति । तस्या वलेपनं गर्वम् ॥ ६ ॥ सेति । जटामण्डलगह्वरे-जटामण्डलेन

१ सत । ऊर्ध्वबाहुर्निरालम्बो वायुभक्षो निराश्रयः । अचलः स्थाणुवत्स्थित्वा । रात्रिदिवमरिदम् ॥
२ प्रियम् । तमब्रवीन्नृपवरो गङ्गां धारय वै हर । इत्युक्तो वचनं भर्गः करिष्यामि प्रियं तव ॥ इत्याधिकः ॥

सा कथञ्चिन्महीं गन्तुं नाशक्रोद्यतमास्थिता । नैव
 निर्गमनं लेभे जटामण्डलमोहिता ॥ ८ ॥ तत्रैवावम्भ्र
 महेवी संवत्सरगणान् बहून् । तामपश्यन् पुनस्तत्र
 तपः परममास्थितः ॥ ९ ॥ अनेन तोषितश्चाभूदत्यर्थं
 रघुनन्दन । विससर्ज ततो गङ्गां हरो बिन्दुसरः प्रति
 ॥ १० ॥ तस्यां विसृज्यमानायां सप्त स्रोतांसि जज्ञिरे
 ॥ ११ ॥ ह्लादिनी पावनी चैव नलिनी च तथाऽपरा ।
 तिस्रः प्राचीं दिशं जग्मुर्गङ्गारिशवजलाश्शुभाः ॥ १२ ॥
 सुचक्षुश्चैव सीता च सिन्धुश्चैव महानदी । तिस्रस्त्वेता
 दिशं जग्मुः प्रतीचीं तु शुभोदकाः ॥ १३ ॥ सप्तमी
 चान्वगात्तासां भगीरथमथो नृपम् ॥ १४ ॥ भगीरथोऽपि
 राजर्षिर्दिव्यं स्यन्दनमास्थितः । प्रायादग्रे महातेजा
 गङ्गा तं चाप्यनुव्रजत् ॥ १५ ॥ गगनाच्छङ्करशिर
 स्ततो धरणिमाश्रिता । व्यसर्पत जलं तत्र तीव्रशब्द
 पुरस्कृतम् ॥ १६ ॥

सेति । निर्गमनं जटामण्डलात्रिस्तरणमात्रमपि, जटामण्डले मोहिता सञ्जातमोहा
 ॥ ८ ॥ तत्रेति । अवम्भ्रमत् पुनः पुनरभ्रमत् । यद्बलुगन्ताल्लङ् । आस्थितः राजंति
 शेषः ॥ ९ ॥ अनेनेति । अनेन तपसा तोषितश्चासीत् विससर्ज च । बिन्दुसरो
 नाम हिमवति ब्रह्मनिर्मितस्सरोविशेषः ॥ १० ॥ तस्यामित्यर्द्धम् । स्रोतांसि
 प्रवाहाः ॥ ११ ॥ स्रोतसां नामनिर्देशपूर्वकं गतिभेदमाह—ह्लादिनीति । शुभाः
 शोभमानाः ॥ १२ ॥ सुचक्षुरिति ॥ महानदीति सर्वविशेषणम् । ॥ १३ ॥
 सप्तमीत्यर्द्धम् । तासां मध्ये ॥ १४ ॥ भगीरथोऽपीति । स्यन्दनं रथम् । अनु
 व्रजत् अन्वव्रजत् । अत्र स्वर्गाकाशभूमिगमनात् त्रिपथगात्वमित्येके, दिक्त्रय
 गमनादित्यपरे ॥ १५ ॥ एवं 'त्रीन् पथः केन हेतुना' इत्यस्योत्तरमभिधाय
 'कर्मभिः कैः समन्विता' इत्यस्य चरितभेदप्रश्नस्योत्तरमाह—गगनादिति ।
 गह्वरे गम्भीरे । हिमवत-हिमबिन्दुवत् पतिता ॥ ७ ॥ ८ ॥ तत्रेति । अवम्भ्रमत्-पुनः

मत्स्यकच्छपसङ्घैश्च शिंशुमारगणैस्तदा । पतद्भिः पतितै
 श्रान्त्यैर्व्यरोचत वसुन्धरा ॥ १७ ॥ ततो देवर्षिगन्धर्वा
 यक्षाः सिद्धगणास्तदा । व्यलोकयन्त ते तत्र गगनाद्गां
 गतां तथा ॥ १८ ॥ विमानैर्नगराकारैर्हयैर्गजवरैस्तदा ।
 पारिप्लवगतैश्चापि देवतास्तत्र विष्टिताः ॥ १९ ॥ तद
 द्रुततमं लोके गङ्गापतनमुत्तमम् । दिदृक्षवो देवगणाः
 समीयुरमितौजसः ॥ २० ॥ सम्पतद्भिः सुरगणैस्तेषां
 चाभरणौजसा । शतादित्यमिवाभाति गगनं गततोयदम्
 ॥ २१ ॥ शिंशुमारो रगगणैर्मीनैरपि च चञ्चलैः । विद्युद्भि
 रिव विक्षिप्तमाकाशमभवत्तदा ॥ २२ ॥ पाण्डुरैः सलिलो
 त्पीडैः कीर्यमाणैः सहस्रधा । शारदाभ्रैरिवाकीर्णं गगनं
 हंससम्प्लवैः ॥ २३ ॥ कचिद्द्रुततरं याति कुटिलं कचिदा
 यतम् । विनतं कचिदुद्धूतं कचिद्याति शनैः शनैः ॥ २४ ॥

तीव्रशब्दे हेतुरयम् ॥ १६ ॥ मत्स्येति । शिंशुमारः अम्बुकरी । “ शिंशुमार
 स्त्वम्बुकरी ” इति वैजयन्ती । अन्यैः जलजन्तुविशेषैः ॥ १७ ॥ तत इति ।
 गगनात् रुद्रजटागगनात् । गां भूमिम् ॥ १८ ॥ विमानैरिति । नगराकारैः
 नगरवद्विपुलैः । पारिप्लवगतैः पारिप्लवं सम्भ्रमं गतैरिति विमानादिविशेषणम् ।
 तत्र गङ्गापतनप्रदेशे । विष्टिताः विशेषेण स्थिताः ॥ १९ ॥ तदिति । लोके
 भूलोके । अमितौजस इत्यनेन प्रधानदेवा उच्यन्ते ॥ २० ॥ सम्पतद्भिरिति ।
 सुरगणैः अमिततेजोभिरिति सिद्धम् । आभाति अभात् ॥ २१ ॥ शिंशुमारेति ।
 आकाशं चञ्चलैः शिंशुमारादिभिः विद्युद्भिरिव विक्षिप्तं व्याप्तम् अभवत् ॥ २२ ॥
 पाण्डुरैरिति । वेगवशेन सहस्रधा कीर्यमाणैः सलिलोत्पीडैः फेनैः हंससम्प्लवैः
 हंससङ्कुलैः शारदाभ्रैरिव गगनमाकीर्णमित्यन्वयः ॥ २३ ॥ कचिदिति । अत्र
 पुनरश्रमम् । अनेन भगीरथेन अनुव्रजत् । अडभाव आर्षः ॥ १-१८ ॥ विमानैरिति ।
 गगनाकारैः गगनवद्विपुलैरित्यर्थः । पारिप्लवगताः-पारिप्लवं सम्भ्रमम् गताः ॥ १९-२१ ॥
 शिंशुमारेति । शिंशुमारः नक्रः । विक्षिप्तैः परितः स्फुटैः ॥ २२ ॥ पाण्डुरैरिति । कीर्य
 माणैः सलिलोत्पीडैः-सलिलसमूहैः । हंससम्प्लवैः हंससञ्चारैश्चाकीर्णं व्याप्तम् अभ
 वत् ॥ २३ ॥ कचिदिति । आयतम् ऋजु । विनतं नम्रम् । उद्धूतम् ऊर्ध्वमुखम् ।

सलिलेनैव सलिलं कचिदभ्याहतं पुनः । मुहुरुर्ध्वमुखं
गत्वा पपात वसुधातलम् ॥ २५ ॥ तच्छङ्करशिरभ्रष्टं
भ्रष्टं भूमितले पुनः । व्यरोचत तदा तोयं निर्मलं गत
कल्मषम् ॥ २६ ॥ तत्र देवर्षिगन्धर्वा वसुधातलवासिनः ।
भवाङ्गपतितं तोयं पवित्रमिति पस्पृशुः ॥ २७ ॥

गङ्गेत्यनुषज्यते । द्रुततरमित्यादि क्रियाविशेषणम् । आयतम् ऋजुः विनतं
निम्नं सङ्कुचितम् । उद्धूतं पाषाणस्खलनादिना ऊर्ध्वमुखम् । सर्वत्र व्यत्ययेन
भूते लट् ॥ २४ ॥ सलिलं नति । अभ्याहतं वातव्यावर्तितम्, तरङ्गसलिल-
नाभिमुखमाहतमित्यर्थः ॥ २५ ॥ तदिति । शङ्करशिरसि भ्रष्टं पतितमपि ततः
भूमितले पतितमपि निर्मलम्, गतं कल्मषं येन तद्गतकल्मषम्, पापापह
मित्यर्थः ॥ २६ ॥ तत्रेति । पवित्रं पावनम्, तत्र ज्ञापकहंतुमाह भवाङ्गपतितमिति ।
भवेन रुद्रेण शिरसा धृतत्वात् पवित्रमिति ज्ञात्वा पस्पृशुरित्यर्थः । पवित्र
मिति सामान्याक्त्या भवस्यान्येषां च पवित्रमित्युक्तम्, अतएव “ हरस्य गात्र
संस्पर्शात् पवित्रत्वमुपागता ” इत्यत्रापि हरस्य शुद्धिप्रदत्वमुपागतं न्यर्थः ।
अन्येऽप्यृषय ऊचुः श्रीमद्भागवते—“ यच्छौचनिःसृतसरित्प्रवरांदकेन तीर्थेन
मूर्ध्नि विधृतेन शिवः शिवोऽभूत् ” इति । भारते—“ तदम्बु पतितं दृष्ट्वा दधार
शिरसा हरः । पावनार्थं जटामध्ये योग्यांऽस्मीत्यवधारणात् ॥ ” इति । अत्रा
प्ययोध्याकाण्डे वक्ष्यति—“ विष्णुपादोद्भवां दिव्याम् ” इति । गङ्गाया
विष्णुपादोद्भवत्वेन पवित्रत्वरूपं दिव्यत्वं भवाङ्गात्पतितमिति वार्थः । “ द्वितीया
श्रितातीतपतित— ” इति द्वितीयासमासविधानात् पञ्चमीसमासानुपपत्तेश्च
भवेन धृतत्वात् । अस्माभिरपि धार्यमिति पस्पृशुरित्येवार्थः । यद्वा भवाङ्ग
पतितत्वात् पवित्रम् न तु पूर्ववदतिपवित्रम्, अतएव पस्पृशुः, न तु सस्तुः ।
यद्वा यद्यपि भवाङ्गात् पतितं तथापि विष्णुपादोद्भूतत्वात्पवित्रमिति वा “ नदी
वेगेन शुद्ध्यति ” इति न्यायात् । भवसम्पर्कविगमे पवित्रमिति वा पस्पृशुः ॥ २७ ॥

एतानि क्रियाविशेषणानि ॥ २४ ॥ २५ ॥ तदिति । शङ्करशिरः-शङ्करशिरसि, भ्रष्टं
पतितम् । गतकल्मषं कल्मषापहम् ॥ २६ ॥ तत्रेति । तोयं पस्पृशुः, सस्तुरित्यर्थः ॥ २७ ॥

शापात्प्रपतिता ये च गगनाद्वसुधातलम् । कृत्वा तत्रा
 भिषेकं ते बभूवुर्गतकल्मषाः ॥ २८ ॥ धूतपापाः पुनस्तेन
 तोयेनाथ सुभास्वता । पुनराकाशमाविश्य स्वान् लोकान्
 प्रतिपेदिरे ॥ २९ ॥ मुमुदे मुदितो लोकस्तेन तोयेन
 भास्वता । कृताभिषेको गङ्गायां बभूव विगतक्लमः
 ॥ ३० ॥ भगीरथोऽपि राजर्षिर्दिव्यं स्यन्दनमास्थितः ।
 प्रायादग्रे महातेजास्तं गङ्गा पृष्ठतोऽन्वगात् ॥ ३१ ॥
 देवाः सर्षिगणाः सर्वे दैत्यदानवराक्षसाः । गन्धर्वयक्ष
 प्रवराः सकिन्नरमहोरगाः ॥ ३२ ॥ सर्वाश्चाप्सरसो राम
 भगीरथरथानुगाम् । गङ्गामन्वगमन् प्रीताः सर्वे जल
 चराश्च ये ॥ ३३ ॥ यतो भगीरथो राजा ततो गङ्गा
 यज्ञस्विनी । जगाम सरितां श्रेष्ठा सर्वपापविनाशिनी
 ॥ ३४ ॥ ततो हि यजमानस्य जह्नोरद्भुतकर्मणः । गङ्गा
 संप्लावयामास यज्ञवाटं महात्मनः ॥ ३५ ॥ तस्या वले
 पनं ज्ञात्वा क्रुद्धो जह्नुश्च राघव । अपिवच्च जलं सर्वं
 गङ्गायाः परमाद्भुतम् ॥ ३६ ॥

शापादिति । शापाद्धेतोः ॥ २८ ॥ धूतेति । आकाशमाविश्य, आकाशमार्गे
 नेत्यर्थः ॥ २९ ॥ मुमुद इति । मुदितः मुमुदे, पुनःपुनर्जहर्षेत्यर्थः ॥ ३० ॥
 भगीरथ इति । स्पष्टम् ॥ ३१ ॥ देवा इति श्लोकद्वयम् । भगीरथरथानुगां
 गङ्गामन्वगमन् ॥ ३२ ॥ ३३ ॥ यत इति । यतः यत्र । ततः तत्र ॥ ३४ ॥
 ततो हीति । अद्भुतकर्मण इति वक्ष्यमाणगङ्गापानाभिप्रायम् । यज्ञवाटं यज्ञक्षे
 त्रम् ॥ ३५ ॥ तस्या इति । वलेपनं गर्वम् । परमाद्भुतमिति क्रियाविशे

शापादिति । शापाद्धेतोः गगनात् स्वस्थानात् । गतकल्मषाः शापविमुक्ताः ॥ २८ ॥ २९ ॥
 मुमुद इति । मुदितो मुमुदे, पुनःपुनर्जहर्षेत्यर्थः ॥ ३०-३५ ॥ तस्या इति । परमा

ततो देवाः सगन्धर्वा ऋषयश्च सुविस्मिताः । पूजयन्ति
महात्मानं जहं पुरुषसत्तमम् । गङ्गां चापि नयन्ति स्म
दुहितृत्वे महात्मनः ॥ ३७ ॥ ततस्तुष्टो महातेजाः
श्रोत्राभ्यामसृजत् पुनः । तस्माज्जहमुता गङ्गा प्रोच्यते
जाह्नवीति च ॥ ३८ ॥ जगाम च पुनर्गङ्गा भगीरथरथानुगा ।
सागरं चापि सम्प्राप्ता सा सरित्प्रवरा तदा । रसातलमुपा
गच्छत् सिद्धयर्थं तस्य कर्मणः ॥ ३९ ॥ भगीरथोऽपि
राजर्षिर्गङ्गामादाय यत्नतः । पितामहान् भस्मकृतान्
पश्यद्दीनचेतनः ॥ ४० ॥ अथ तद्भस्मनां राशिं गङ्गासलिल-
मुत्तमम् । प्लावयद्धूतपाप्मानः स्वर्गं प्राप्ता रघूत्तम ॥ ४१ ॥

इत्यार्षे श्रीरामायणे वाल्मीकीये आदिकाव्ये

बालकाण्डे त्रिचत्वारिंशः सर्गः ॥ ४३ ॥

चतुश्चत्वारिंशः सर्गः ॥ ४४ ॥

स गत्वा सागरं राजा गङ्गयानुगतस्तदा ।

प्रविवेश तलं भूमेर्यत्र ते भस्मसात्कृताः ॥ १ ॥

षणम् ॥ ३६ ॥ तत इति सार्द्धश्लोकः । दुहितृत्वे नयन्ति स्म, दुहितरमकुर्व
न्नित्यर्थः ॥ ३७ ॥ तत इति । ततः दुहितृत्वप्रापणात् । श्रोत्राभ्याम्, नरावयवेषु
श्रोत्रस्यातिपावनत्वादिति भावः ॥ ३८ ॥ जगामेत्यर्द्धत्रयम् । तस्य कर्मणः
भगीरथयत्नस्य ॥ ३९ ॥ भगीरथ इति । भस्मकृतान् भस्मत्वेन कृतान् ॥ ४० ॥
अथेति । तत्सलिलं प्लावयत् अप्लावयत् । प्राप्ताः सागरपुत्रा इति शेषः ॥ ४१ ॥
इति श्रीगो० श्रीरामा० मणि० बालकाण्डव्याख्याने त्रिचत्वारिंशः सर्गः ॥ ४३ ॥

पूर्वसर्गान्ते सङ्ग्रहेणोक्तं विस्तृणीते चतुश्चत्वारिंशे—स गत्वेत्यादि । भूमे
स्तलं पातालम् । भस्मसात्कृताः सर्वात्मना भस्मस्वभावापत्तये सम्पादिताः ।
द्रुतं यथा भवति तथा ॥ ३६ ॥ तत इति । जहं पूजयन्ति स्तुवन्ति स्म । दुहितृत्वं
नयन्ति दुहितृत्वमनयन्निति यावत् ॥ ३७ ॥ तत इति । यतो दुहितृत्वमनयन्
तस्माद्धेतोः जहमुता जाह्नवीति नामद्वयं समासवृत्त्या तद्धितवृत्त्या च ॥ ३८-४१ ॥
इति श्रीमहे० श्रीरामायण० बालकाण्डव्याख्यायां त्रिचत्वारिंशः सर्गः ॥ ४३ ॥ स गत्वेति ।

भस्मन्यथाप्लुते राम गङ्गायाः सलिलेन वै । सर्वलोक
प्रभुर्ब्रह्मा राजानमिदमब्रवीत् ॥२॥ तारिता नरशार्दूल
दिवं याताश्च देववत् । षष्टिः पुत्रसहस्राणि सगरस्य
महात्मनः ॥३॥ सागरस्य जलं लोके यावत् स्थास्यति
पार्थिव । सगरस्यात्मजास्तावत् स्वर्गे स्थास्यन्ति देव
वत् ॥ ४॥ इयं हि दुहिता ज्येष्ठा तव गङ्गा भविष्यति ।
त्वत्कृतेन च नाम्नाथ लोके स्थास्यति विश्रुता ॥ ५ ॥
गङ्गा त्रिपथगा राजन् दिव्या भागीरथीति च । त्रीन्
पथो भावयन्तीति ततस्त्रिपथगा स्मृता ॥ ६ ॥ पिता
महानां सर्वेषां त्वमत्र मनुजाधिप । कुरुष्व सलिलं
राजन् प्रतिज्ञामपवर्जय ॥ ७ ॥ पूर्वकेण हि ते राजं
स्तेनातियशसा तदा । धर्मिणां प्रवरेणापि नैष प्राप्तो मनो
रथः ॥८॥ तथैवांशुमता तात लोकेऽप्रतिमतेजसा । गङ्गां
प्रार्थयता नेतुं प्रतिज्ञा नापवर्जिता ॥९॥ राजर्षिणा गुणवता
महर्षिसमतेजसा । मत्तुल्यतपसा चैव क्षत्रधर्मस्थितेन च १०

“ विभाषासाति कात्स्न्ये ” इति सातिः ॥ १ ॥ भस्मनीति । स्पष्टम् ॥ २ ॥
तारिता इति । तारिताः प्रेतभावान्मोचिताः ॥ ३ ॥ स्वर्गप्राप्तेर्विशेषश्चाह—
सागरस्येति ॥ ४ ॥ इयं चेति । त्वत्कृतेन नाम्ना लोके विश्रुता ॥ ५ ॥ तदेव
नामद्वयं दर्शयन् त्रिपथगाशब्दं व्युत्पादयति—गङ्गेति ॥ ६ ॥ पितामहाना
मिति । प्रतिज्ञां गङ्गासलिलप्रदानेन सागरान् तारयिष्यामीति प्रतिज्ञाम् ।
अपवर्जय समापय ॥ ७ ॥ पूर्वकेणेति । पूर्वकेण सगरेण ॥८॥ तथेति । नापव
र्जिता न समापिता ॥ ९ ॥ राजर्षिणेति श्लोकद्वयम् । गङ्गां प्रार्थयतापि सा
भूमेस्तलम् पातालम् ॥ १-४ ॥ इयमित्यादि । दिव्या गङ्गानाम सा त्रिपथ
गेति भागीरथीति च त्वत्कृतेन नाम्ना विश्रुता स्थास्यति । त्रिपथगाशब्दं
निर्वक्ति—त्रीनित्यादिना । यतः त्रीन् पथः स्वर्गादीन् भावयन्ती प्लावयन्ती प्रववृते,
ततो हेतोस्त्रिपथगेति स्मृता ॥ ५ ॥ ६ ॥ कुरुष्वेति । प्रतिज्ञां गङ्गासलिलप्रदानेन
सागरांस्तारयिष्यामीत्येवंरूपाम्, अपवर्जय समापय ॥७॥ पूर्वकेण-सगरेण ॥८-१०॥

दिलीपेन महाभाग तव पित्रातितेजसा । पुनर्न शङ्किता
 नेतुं गङ्गां प्रार्थयतानघ ॥ ११ ॥ सा त्वया समतिक्रान्ता
 प्रतिज्ञा पुरुषर्षभ । प्राप्तोऽसि परमं लोके यशः परम
 सम्मतम् ॥ १२ ॥ यच्च गङ्गावतरणं त्वया कृतमरिन्दम ।
 अनेन च भवान् प्राप्तो धर्मस्यायतनं महत् ॥ १३ ॥
 प्लावयस्व त्वमात्मानं नरोत्तम सदोचिते । सलिले
 पुरुषव्याघ्र शुचिः पुण्यफलो भव ॥ १४ ॥ पितामहानां
 सर्वेषां कुरुष्व सलिलक्रियाम् । स्वस्ति तेऽस्तु गमिष्यामि
 स्वं लोकं गम्यतां नृप ॥ १५ ॥ इत्येवमुक्त्वा देवेशः सर्व
 लोकपितामहः । यथागतं तथागच्छदेवलोकं महायशः
 ॥ १६ ॥ भगीरथोऽपि राजर्षिः कृत्वा सलिलमुत्तमम् ।
 यथाक्रमं यथान्यायं सागराणां महायशः ॥ १७ ॥ कृतो
 दकः शुची राजा स्वपुरं प्रविवेश ह । समृद्धार्थो नरश्रेष्ठ
 स्वराज्यं प्रशशास ह ॥ १८ ॥

पुनर्नेतुं न शङ्किता, न विचारितेत्यर्थः ॥ १० ॥ ११ ॥ सति । समतिक्रान्ता
 निस्तीर्णा ॥ १२ ॥ यच्चेति । आयतनं प्रतिष्ठाम् ॥ १३ ॥ प्लावयस्वेति ।
 प्लावयस्व स्नानं कुर्वित्यर्थः । सदोचिते सदास्नानयोग्ये । अन्यासामेव हि नदीनां
 रजादोष इति भावः ॥ १४ ॥ पितामहान मिति । गम्यतां त्वयापीतिशेषः ॥ १५ ॥
 इतीति । यथागतं तथागच्छत् एक एवेत्यर्थः ॥ १६ ॥ भगीरथ इति श्लोक
 द्वयम् । यथाक्रमं कृतोदकः, अन्येषामपीतिशेषः । प्रशशास ह प्रशशास

दिलीपेनेति । गङ्गामानेतुं न शङ्किता न विचारिता । प्रतिज्ञेत्यर्थः । चिन्ता
 विषयमपि न प्रापितेत्यर्थः ॥ ११ ॥ सति । सागरादिभिर्दुस्तरा प्रतिज्ञा समतिक्रान्ता
 निस्तीर्णा ॥ १२ ॥ यच्च गङ्गेति । आयतनम् आयतनसमम् । यद्वा धर्मस्यायतनं धर्म
 प्राप्यस्थानम् । महत् ब्रह्मलोकरूपम् ॥ १३ ॥ यथास्या ब्रह्मलोकप्राप्तकत्वं तदाह—
 प्लावयस्वेति । आत्मानं स्वदेहम् । सदोचिते सिंहकर्कटमध्येऽपि स्नानादिव्यवहारो
 चिते, भूप्रवहन्नदीनामेव तत्काले भौमत्वमूलरजःसम्बन्धात् स्नानाद्यनर्हत्वम्
 अनेन स्नानमात्रेण गङ्गा ब्रह्मलोकप्राप्तिकरीति सूचितम् ॥ १४-१७ ॥ कृतोदक इति ।

प्रमुमोद च लोकस्तं नृपमासाद्य राघव । नष्टशोकः समृ
द्धार्थो बभूव विगतज्वरः ॥ १९ ॥ एष ते राम गङ्गाया
विस्तरोऽभिहितो मया । स्वस्ति प्राप्नुहि भद्रं ते सन्ध्या
कालोऽतिवर्तते ॥ २० ॥ धन्यं यशस्यमायुष्यं पुत्र्यं
स्वर्ग्यमतीव च । यः श्रावयति विप्रेषु क्षत्रियेष्वितरेषु
च । प्रीयन्ते पितरस्तस्य प्रीयन्ते देवतानि च ॥ २१ ॥ इदं
माख्यानमव्यग्रो गङ्गावतरणं शुभम् । यः शृणोति च
काकुत्स्थ सर्वान् कामानवाप्नुयात् । सर्वे पापाः प्रण
श्यन्ति आयुः कीर्तिश्च वर्द्धते ॥ २२ ॥

इत्यार्षे श्री० बालकाण्डे चतुश्चत्वारिंशः सर्गः ॥ ४४ ॥

पञ्चचत्वारिंशः सर्गः ॥ ४५ ॥

विश्वामित्रवचः श्रुत्वा राघवः सहलक्ष्मणः ।

विस्मयं परमं गत्वा विश्वामित्रमथाब्रवीत् ॥ १ ॥

चेत्यर्थः ॥ १७ ॥ १८ ॥ प्रमुमोदेति । विगतज्वरः निरामय इत्यर्थः ॥ १९ ॥
उपसंहरति-एष इति । भद्रं तेस्त्विति वचनपरिपाटी । सन्ध्याकालोऽतिवर्तते,
इतः परं न प्रष्टव्यमिति भावः ॥ २० ॥ अथ गङ्गावतारश्रावणफलमाह-धन्य
मिति । धनादिप्रदमित्यर्थः । सर्वत्र साधुत्वार्थं यत्प्रत्ययः । इदमाख्यान
मित्यनुषज्यते । अर्धत्रयम् ॥ २१ ॥ श्रावयितुः फलमुक्तम्, सम्प्रति श्रोतुः
फलमुच्यते इदमिति । गङ्गावतरणं गङ्गावतरणाख्यम् । अर्द्धत्रयम् ॥ २२ ॥
इति श्रीगो० श्रीरामा० माणि० बालकाण्डव्याख्याने चतुश्चत्वारिंशः सर्गः ॥ ४४ ॥

एवं दशभिः सर्गैर्गङ्गागाङ्गेयसम्भववर्णनव्याजेन धातुमोक्षणगङ्गापूतत्व
निमित्तकं देवतान्तरावरत्वं दर्शितम् । अथ त्रिभिः सर्गैः महेन्द्रस्यावरत्वमुप
अन्येषामपीति शेषः । सागराणां कृत्वा सलिलमिति पूर्वमुक्तत्वात् ॥ १८ ॥ १९ ॥
उपसंहरति-एष इति । स्वस्तिभद्रयोर्ग्रहणं तत्प्रीत्यादरसूचनार्थम् ॥ २० ॥ एतदा
ख्यानश्रावयितुः फलमाह-धन्यमिति ॥ २१ ॥ अथ श्रोतुः फलमुच्यते-इदमिति ।
अव्यग्रः सावधानमन्त्राः ॥ २२ ॥ इति श्रीमहेश्वरतीर्थविचितायां श्रीरामायणतत्त्व
दीपिकाख्यायां बालकाण्डव्याख्यायां चतुश्चत्वारिंशः सर्गः ॥ ४४ ॥ विश्वामित्रेत्यादि ।

अत्यद्भुतमिदं ब्रह्मन् कथितं परमं त्वया । गङ्गावतरणं
 पुण्यं सागरस्यापि पूरणम् ॥२॥ क्षणभूतेव नौ रात्रिः
 संवृत्तेयं महातपः । इमां चिन्तयतस्सर्वा निखिलेन कथां
 तव ॥ ३ ॥ तस्य सा शर्वरी सर्वा सह मौमित्रिणा
 तदा । जगाम चिन्तयानस्य विश्वामित्रकथां शुभाम्
 ॥ ४ ॥ ततः प्रभाते विमले विश्वामित्रं महामुनिम् ।
 उवाच राघवो वाक्यं कृताह्निकमरिन्दमः ॥ ५ ॥ गता
 भगवती रात्रिः श्रोतव्यं परमं श्रुतम् ॥ ६ ॥ तराम
 सीरतां श्रेष्ठां पुण्यां त्रिपथगां नदीम् । नौरेषा हि सुखा
 स्तीर्णा ऋषीणां पुण्यकर्मणाम् । भगवन्तमिह प्राप्तं
 ज्ञात्वा त्वरितमागता ॥ ७ ॥ तस्य तद्वचनं श्रुत्वा
 राघवस्य महात्मनः । सन्तारं कारयामास सर्षिसङ्घः
 सराघवः ॥८॥ उत्तरं तीरमासाद्य संपूज्यर्षिगणं तदा ।
 गङ्गाकूले निविष्टास्ते विशालां ददृशुः पुरीम् ॥ ९ ॥

पाद्यते-विश्वामित्रेत्यादि ॥३॥ अत्यद्भुतमिति । पूरणं खननेनाभिवर्द्धनम् ॥२॥
 क्षणभूतेव नौ रात्रिरिति श्लोकां गता भगवतीत्यर्थात्परमनुसन्धेयः ॥ ३ ॥
 तस्येति । क्षणभूतेव जगामेत्यर्थः ॥ ४ ॥ तत इति । विमले प्रभाते सम्यक्
 प्रभात इत्यर्थः ॥५॥ गतेत्यर्द्धत्रयम् । भगवती सत्कथायुक्तत्वात् पूज्या ॥६॥
 तरामेति अर्द्धत्रयम् । ऋषीणां नौः ऋषितरणार्हा नौः ॥ ७ ॥ तस्येति ।
 स राघवः सर्षिसङ्घः । कारयामास अकरोत् । स्वार्थे णिच् ॥८॥ उत्तरमिति ।
 ऋषिगणं नौतारणार्थमागतं संपूज्य पूजापूर्वकं निवर्त्य । निविष्टाः क्षणं

पूरणं गङ्गायेति शेषः ॥ १-५ ॥ गतेति । भगवती रात्रिः गङ्गावतरणानु-
 चिन्तनादिनि भावः ॥ ६ ॥ तरामेति । भगवन्तमिह प्राप्तं ज्ञात्वा ये प्राप्ताः
 तेषामृषीणां शेषभूता इयं नौस्त्वरितमागता तराम, अनयेतिशेषः ॥७॥ तस्येति ।
 सन्तारं कारयामास, नाविकैरिति शेषः ॥८॥ उत्तरमिति । संपूज्यर्षिगणमिति ।

ततो मुनिवरस्तूर्णं जगाम सहराघवः । विशालां नगरीं
 रम्यां दिव्यां स्वर्गोपमां तदा ॥ १० ॥ अथ रामो
 महाप्राज्ञो विश्वामित्रं महामुनिम् । पप्रच्छ प्राञ्जलिभूत्वा
 विशालामुत्तमां पुरीम् ॥ ११ ॥ कतरो राजवंशोऽयं
 विशालायां महामुने । श्रोतुमिच्छामि भद्रं ते परं कौतूहलं
 हि मे ॥ १२ ॥ तस्य तद्वचनं श्रुत्वा रामस्य मुनि
 पुङ्गवः । आख्यातुं तत्समारेभे विशालस्य पुरात
 नम् ॥ १३ ॥ श्रूयतां राम शक्रस्य कथां कथयतः
 शुभाम् । अस्मिन् देशे तु यद्वृत्तं तदपि शृणु राघव ॥ १४ ॥
 पूर्वं कृतयुगे राम दितेः पुत्रा महाबलाः । अदितेश्च
 महाभाग वीर्यवन्तः सुधार्मिकाः ॥ १५ ॥ ततस्तेषां
 नरश्रेष्ठ बुद्धिरासीन्महात्मनाम् । अमरा अजराश्चैव
 कथं स्याम निरामयाः ॥ १६ ॥ तेषां चिन्तयतां राम
 बुद्धिरासीन्महात्मनाम् । क्षीरोदमथनं कृत्वा रसं
 प्राप्स्याम तत्र वै ॥ १७ ॥

स्थिताः ॥ ९ ॥ तत इति । विशालां प्रतीति शेषः ॥ १० ॥ अथेति । विशालां
 विशालामाहात्म्यम् ॥ ११ ॥ विशालायां वर्तमानो राजवंशः कतर इति द्वितीयः
 प्रश्नः ॥ १२ ॥ तस्येति । विशालस्य विशालाख्यनगरस्य । पुरातनं कर्म प्रथम
 पृष्ठं वैभवं आख्यातुं समारेभे ॥ १३ ॥ श्रूयतामिति । अस्मिन्देशे यद्वृत्तं
 तच्छृणु । तच्छेषतया शक्रस्य कथां कथयतो मत्तः सा श्रूयताम् ॥ १४ ॥
 पूर्वमिति । पूर्वं कृतयुगे दितेः पुत्रा महाबला आसन् । अदितेः पुत्रा वीर्यवन्तो
 धार्मिकाश्चासन् ॥ १५ ॥ तत इति । म्रियन्त इति मराः । पचाद्यच् । अमराः
 मरणरहिताः, अजराः जरारहिताः, तेषां देवासुराणाम् ॥ १६ ॥ तेषामिति ।

यैनैर्नीता तेषां गणं संपूज्य निविष्टाः स्थिताः ॥ ९-११ ॥ कतर इति ।
 विशालायां योऽधिकत्वेन वर्तते अयं राजवंशः कतर इत्यर्थः ॥ १२ ॥ तस्येति ।
 विशालस्य पुरातनमिति विशालो नाम तन्नगरस्य निर्माता राजा तस्य
 पुरातनं प्राक्तनं वृत्तमिति शेषः ॥ १३-१६ ॥ तेषामिति । रसम् अमृतम् प्राप्स्याम

ततो निश्चित्य मथनं योक्त्रं कृत्वा च वासुकिम् ।
मन्थानं मन्दरं कृत्वा ममन्थुरमितोजसः ॥ १८ ॥ अथ
वर्षसहस्रेण सदण्डः सकमण्डलुः । पूर्वं धन्वन्तरिर्नाम
अप्सराश्च सुवर्चसः ॥ १९ ॥ अप्सु निर्मथनादेव रस
स्तस्माद्वरस्त्रियः । उत्पेतुर्मनुजश्रेष्ठ तस्मादप्सरसो
ऽभवन् ॥ २० ॥ षष्टिः कोट्योऽभवंस्तासामप्सराणां
सुवर्चसाम् । असङ्ख्येयास्तु काकुत्स्थ यास्तासां परि
चारिकाः ॥ २१ ॥ न ताः स्म प्रतिगृह्णन्ति सर्वे ते देव
दानवाः । अप्रतिग्रहणादेव तेन साधारणाः स्मृताः ॥ २२ ॥

रसम् अमृतम् । तत्र क्षीरांदे ॥ १७ ॥ तत इति । योक्त्रं मथनरज्जुं । मन्थानं
मथनदण्डम् ॥ १८ ॥ अथेति । धन्वन्तरिरुत्पपात । अप्सराश्च उत्पेतुरिति
शेषः । आकारान्तत्वमार्षम् ॥ १९ ॥ अप्सिष्विति । अप्सरःशब्दं निर्वक्ति-
अत्रापशब्देन तद्विकारभूतं क्षीरमुपलक्ष्यते । अप्सु यन्निर्मथनं तस्माद्यो रसस्त
स्माद्रसाद्यत उत्पेतुस्तस्मादप्सरसोऽभवन् । पृषोदरादित्वान्साधुः ॥ २० ॥
षष्टिरिति । तासां प्रधानभूतानाम् ॥ २१ ॥ न ताःस्मेति । न ताः स्मप्रति
इत्यत्र इतिशब्दो द्रष्टव्यः ॥ १७ ॥ तत इति । योक्त्रम् मथनरज्जुम् ॥ १८ ॥
* अथ देवा महादेवमिति सार्द्धश्लोकमेकंवाक्यम् । प्रादुरासीदित्यर्थमेकं वाक्यम् *॥
अथ वर्षेति । अप्सराः । अजन्तत्वमार्षम् । उत्पेतुरिति शेषः ॥ १९ ॥ अप्सिष्विति । निर्म
थनादप्सु यो रसः तस्माद्रसाद्यत उत्पेतुस्तस्मादप्सरसोऽभवन्नित्यन्वयः ॥ २०-२२ ॥

१ अथ वर्षसहस्रेण योक्त्रसर्पशिरोमि च । वमन्त्यतिविषं तत्र ददंशुर्दशनः शिलाः ॥ उत्पपाताग्रेसङ्काशं
हालाहलमहाविषम् । तेन दग्धं जगत्सर्वं सदेवासुरमानुषम् । अथ देवा महादेवं शङ्करं शरणार्थिनः
जग्मुःपशुपतिं रुद्रं ब्राह्मिब्राह्मीति तुष्टुवुः । एवमुक्तस्ततो देवदेवदेवेश्वरः प्रभुः । प्रादुरासीत्ततोऽत्रैव
शङ्खचक्रधरो हरिः । उवाचैनं स्मितं कृत्वा रुद्रं शूलभूतं हरिः ॥ देवतैर्मध्यमानं तु यत्पूर्वं समुपस्थि
तम् । तत्त्वदीयं सुरश्रेष्ठ सुराणामग्रजोसि यन् ॥ अग्रपूजामिसां मत्वा गृहाणेदं विषं प्रभां । इत्युक्त्वा च
सुरश्रेष्ठस्तत्रैवान्तरधीयत । देवतानां भयं दृष्ट्वा श्रुत्वा वाक्यं तु शार्ङ्गिणः । हालाहलं विषं घोरं स जग्राह
मृतोपमम् ॥ देवान्विस्तृज्य देवेशो जगाम भगवान् हरः । ततो देवासुराः सर्वे ममन्थू रघुनन्दन ।
प्रविवेशाथ पातालं मन्थानः पर्वतानघ । ततो देवाः सगन्धर्वास्तुष्टुवुर्मधुसूदनम् । त्वं गतिः सर्व भूतानां
विशेषेण दिवौकसाम् । पालयाम्मानमहाबाहो गिरिसुहृदुर्महसि । इति श्रुत्वा हृषीकेशः कामठं रूपमा
स्थितः । पर्वतं प्रपुष्टतः कृत्वा शिश्ये तत्रोदधौ हरिः । पर्वताग्रं तु लोकात्मा हस्तेनाक्रम्य केशवः ।
देवानां मध्यतः स्थित्वा ममन्थ पुरुषोत्तमः ॥ उदतिष्ठत्सधर्मात्मा आयुर्वेदमयः पुमान् । इत्यधिकः पाठः ।

२ अप्रतिग्रहणात्ताश्च सर्वाः साधारणाः स्मृताः । इति पाठान्तरम् ।

वरुणस्य ततः कन्या वारुणी रघुनन्दन । उत्पपात महा
भागा मार्गमाणा परिग्रहम् ॥ २३ ॥ दितेः पुत्रा न तां
राम जगृहुर्वरुणात्मजाम् । अदितेस्तु सुता वीर जगृ
हुस्तामनिन्दिताम् ॥ २४ ॥ असुरास्तेन दैतेयाः सुरास्ते-
नादितेः सुताः । हृष्टाः प्रमुदिताश्चासन् वारुणीग्रहणा
त्सुराः ॥ २५ ॥ उच्चैश्श्रवा हयश्रेष्ठो मणिरत्नं च कौस्तु
भम् । उदतिष्ठन्नरश्रेष्ठ तथैवामृतमुत्तमम् ॥ २६ ॥ अथ
तस्य कृते राम महानासीत्कुलक्षयः । अदितेस्तु ततः
पुत्रा दितेः पुत्रानसूदयन् ॥ २७ ॥ एकतोऽभ्यागमन्
सर्वे ह्यसुरा राक्षसैस्सह । युद्धमासीन्महाघोरं वीर
त्रैलोक्यमोहनम् ॥ २८ ॥ यदा क्षयं गतं सर्वं
तदा विष्णुर्महाबलः । अमृतं सोऽहरत्तूर्णं मायामा
स्थाय मोहिनीम् ॥ २९ ॥

गृह्णन्ति न साधारण्येन प्रतिगृह्णन्ति स्मेत्यर्थः । कुतः अप्रतिग्रहणात्, को वा
मम पतिरिति मार्गणाकरणादित्यर्थः । तेनासाधारण्येन परिग्रहाकरणेन ॥ २२ ॥
वरुणस्येति । वरुणस्य समुद्राधिदेवतायाः । वारुणी सुराधिदेवता । परिग्रहं
ममेयमिति परिग्रहस्य कर्तारम् ॥ २३ ॥ दितेरिति । स्पष्टम् ॥ २४ ॥
प्रसङ्गात्सुरासुरशब्दौ निर्वक्ति-असुरा इति । तेन सुरायाः परिग्रहणेन सुराः ।
अर्शआदित्वादजन्तः । पिष्टादिविकृतिरेव सुरा निन्द्या । हृष्टाः पुलकिताः ॥ २५ ॥
उच्चैःश्रवा इति । उत्तमं पूर्वोत्पन्नेभ्यः श्रेष्ठम् ॥ २६ ॥ अथेति । तस्य कृते,
अमृतस्यग्रहणार्थमित्यर्थः । कुलक्षयः उभयपक्षेऽपि सङ्घातविनाशः । तदेवोप
पादयति-अदितेरित्यादिना ॥ २७ ॥ एकत इति । अनन्तरमसुरा एकतः
एकतामभ्यागमन् बलवृद्धय इति भावः ॥ २८ ॥ यदेति । मोहिनीं काम
वरुणस्येति । वारुणी सुराधिदेवता । परिग्रहं केनचित्स्वीकारम् ॥ २३ ॥ २४ ॥ असुरा
इति । तेन सुराया अपरिग्रहेणासुराः । अर्श आदित्वादचप्रत्ययः ॥ २५-२७ ॥ एकत
इति । एकतोऽभ्यागमन् बलवृद्धये इति भावः । वीरेति रामसम्बोधनम् । मोहनम्
भयावहम् ॥ २८ ॥ यदेति । मोहिनीं मोहजननीम्, मायामास्थाय स्वमाययाद्भुत

ये गताभिमुखं विष्णुमक्षयं पुरुषोत्तमम् ।
 सम्पिष्टास्ते तदा युद्धे विष्णुना प्रभविष्णुना ॥ ३० ॥
 अदितेरात्मजावीरा दितेः पुत्रान्निजघ्निरे ।
 तस्मिन् युद्धे महाघोरे दैतेयादित्ययोर्भृशम् ॥ ३१ ॥
 निहत्य दितिपुत्रांश्च राज्यं प्राप्य पुरन्दरः ।
 शशास मुदितो लोकान् सर्पिसङ्घान् सचारणान् ॥ ३२ ॥
 इत्यार्षे श्रीरामायणे वाल्मीकीये आदिकाव्ये
 बालकाण्डे पञ्चचत्वारिंशः सर्गः ॥ ४५ ॥

मोहजननीम् । मायाम् आश्चर्यशक्तिम् । आस्थाय अवलम्ब्य । स्वमायया
 द्रुतयोपिदाकृतिं परिगृह्य तद्रूपेण तान् वञ्चयित्वा तेभ्योऽमृतमहरदित्यर्थः ।
 यद्वा सर्वमोहकरीमन्तर्द्धानशक्तिमास्थायामृतमाहरदित्यर्थः । पुराणान्तर
 वृत्तान्तःकल्पभेदेनेति बोध्यम् ॥ २९ ॥ य इति । अत्र सन्धिरार्षः । ये असुराः
 अक्षयम् अस्ति जायते परिणमते विवर्द्धते अपक्षीयते विनश्यतीत्युक्त
 पदभावविकारैः शून्यम् । पुरुषोत्तमं सर्वपुरुषेषूत्तमम् । विष्णुमभिमुखं गताः
 अभिमुखतया प्रातिकूल्येन गताः । ते विष्णुना सम्पिष्टाः चूर्णिताः । संविष्टा
 इति पाठे-यं अमुमभिमुखं गताः शरणागताः देवास्ते युद्धे संविष्टाः आविष्टाः,
 आप्यायितबला आसन्नित्यर्थः ॥ ३० ॥ अदितिरिति । दितेः पुत्रान्, अव
 शिष्टानितिशेषः । यद्वा अदितेरात्मजा आप्यायितबलाः सन्तः तस्मिन् दैते
 यादित्ययोर्देवासुरयोर्युद्धे असुरान्निजघ्निरे ॥ ३१ ॥ निहत्येति । चकारादमृत
 मपीत्यर्थः ॥ ३२ ॥ अस्मिन्सर्गे द्वात्रिंशत् श्लोकाः । अन्ये कल्पिताः । यद्यप्यत्र
 कालकूटाद्युत्पत्तिरपेक्षिता तथाप्युत्तरकथाशेषत्वेन सर्वासुरक्षय एव प्रधान
 तयोपात्त इति बोध्यम् ॥ ३२ ॥ इति श्रीगोविन्दराजविरचिते श्रीरामायणभूषणे
 मणिमञ्जीराख्याने बालकाण्डव्याख्याने पञ्चचत्वारिंशः सर्गः ॥ ४५ ॥

योषिदाकृतिं परिगृह्य ॥ २९ ॥ य इति । अक्षयम् पदभावविकारशून्यम् ।
 पुरुषोत्तमं क्षराक्षरपुरुषेभ्यः उत्तमम् ॥ ३० ॥ अदितेरिति । दैतेयादित्ययोः-असुर
 सुरवर्गयोः ॥ ३१ ॥ ३२ ॥ इति श्रीमहेश्वरतीर्थविरचितायां श्रीरामायणतत्त्व
 दीपिकाख्यायां बालकाण्डव्याख्यायां पञ्चचत्वारिंशः सर्गः ॥ ४५ ॥

षट्चत्वारिंशः सर्गः ॥ ४६ ॥

हतेषु तेषु पुत्रेषु दितिः परमदुःखिता । मारीचं काश्यपं
राम भर्तारमिदमब्रवीत् ॥ १ ॥ हतपुत्रास्मि भगवंस्तव
पुत्रैर्महाबलैः । शक्रहन्तारमिच्छामि पुत्रं दीर्घतपोर्जि-
तम् ॥ २ ॥ साहं तपश्चरिष्यामि गर्भं मे दातुमर्हसि ।
ईश्वरं शक्रहन्तारं त्वमनुज्ञातुमर्हसि ॥ ३ ॥ तस्यास्त-
द्वचनं श्रुत्वा मारीचः काश्यपस्तदा । प्रत्युवाच महा-
तेजा दितिं परमदुःखिताम् ॥ ४ ॥ एवं भवतु भद्रं ते
शुचिर्भव तपोधने । जनयिष्यसि पुत्रं त्वं शक्रहन्तार-
माहवे ॥ ५ ॥ पूर्णं वर्षसहस्रे तु शुचिर्यदि भविष्यसि ।
पुत्रं त्रैलोक्यभर्तारं मत्तस्त्वं जनयिष्यसि ॥ ६ ॥ एव-
मुक्त्वा महातेजाः पाणिना स ममार्जताम् । समालभ्य
ततः स्वस्तीत्युक्त्वा स तपसे ययौ ॥ ७ ॥ गते तस्मि-
न्नरश्रेष्ठ दितिः परमहर्षिता । कुशप्लवनमासाद्य तप-
स्तेपे सुदारुणम् ॥ ८ ॥

विष्णुपक्षविरोधे महानपि यत्नो विफलः स्यादित्याह षट्चत्वारिंशे-हते-
ष्वित्यादि । मारीचं मरीचिपुत्रम् ॥ १ ॥ हतेति । तपोर्जितं तपसा ऊर्जितं
दृढम् । आर्षः सन्धिः ॥ २ ॥ साहमिति । गर्भं पुत्रम् । ईश्वरं त्रैलोक्यनियन्ता-
रम् । ईदृशमितिपाठेऽप्ययमर्थोविवक्षितः । अनुज्ञातुं, तप इति शेषः । भर्त-
नुज्ञां विना तपसि स्त्रिया अस्वातन्त्र्यादितिभावः ॥ ३ ॥ तस्या इति ॥ ४ ॥
एवमिति । शुचिर्भव, यावत् पुत्रोत्पत्तीति शेषः ॥ ५ ॥ पूर्ण इति । मत्तः
मदनुग्रहादित्यर्थः ॥ ६ ॥ एवमिति । ममार्जत्याश्वासनप्रकारः । ततः मार्जना-
नन्तरम् । उदरं समालभ्य स्वस्ति पुत्रोत्पत्तिरूपं शुभं भवत्वित्युक्त्वानु-
गृह्य स काश्यपस्तपसे ययौ ॥ ७ ॥ गत इति । कुशप्लवनं विशालायाः पूर्वं

हतेष्विति । मारीचं मरीचिब्रह्मपुत्रम् ॥ १-६ ॥ एवमुक्त्वेति । पाणिना समा-
लभ्य स्पृष्ट्वा । ममार्ज आश्वासयामास ॥ ७ ॥ गत इति । कुशप्लवनं विशालायाः पूर्वं

तपस्तस्यां हि कुर्वन्त्यां परिचर्यां चकार ह । सहस्राक्षो
 नरश्रेष्ठ परया गुणसम्पदा ॥ ९ ॥ अग्निं कुशान् काष्ठमपः
 फलं मूलं तथैव च । न्यवेदयत् सहस्राक्षो यच्चान्यदपि
 कांक्षितम् ॥ १० ॥ गात्रसंवहनैश्चैव श्रमापनयनैस्तथा ।
 शक्रः सर्वेषु कालेषु दितिं परिचचार ह ॥ ११ ॥ अथ
 वर्षसहस्रे तु दशोने रघुनन्दन । दितिः परमसम्प्रीता
 सहस्राक्षमथाब्रवीत् ॥ १२ ॥ याचितेन सुरश्रेष्ठ पित्रा
 तव महात्मना । वरो वर्षसहस्रान्ते मम दत्तः सुतं
 प्रति ॥ १३ ॥ तपश्चरन्त्या वर्षाणि दश वीर्यवतां वर ।
 अवशिष्टानि भद्रं ते भ्रातरं द्रक्ष्यसे ततः ॥ १४ ॥ तमहं
 त्वत्कृते पुत्रं समाधास्ये जयोत्सुकम् । त्रैलोक्यविजयं
 पुत्रं सह भोक्ष्यसि विज्वरः ॥ १५ ॥ एवमुक्त्वा दितिः
 शक्रं प्राप्ते मध्यं दिवाकरे । निद्रयापहता देवी पादौ
 कृत्वाथ शीर्षतः ॥ १६ ॥

स्थानम् ॥ ८ ॥ तप इति । गुणसम्पदा विनयादिसमृद्ध्या ॥ ९ ॥ अग्निमिति ।
 परिचर्याप्रकारः ॥ १० ॥ गात्रेति । मातृत्वात् गात्रसंवहनानि, श्रमापनयनैः
 व्यजनवीजनादिभिरिति शेषः ॥ ११ ॥ अथेति । दशानि दशवर्षानि ॥ १२ ॥
 याचितेनेति । शुश्रूषाकृतप्रीत्यतिशयाद्वैरं विस्मृतवतीति भावः ॥ १३ ॥ तप
 इति । ततः दशवर्षान्ते ॥ १४ ॥ तमिति । समाधास्ये विगतवैरं भ्रातृस्नेह
 वन्तमेव करिष्यामीत्यर्थः । त्रैलोक्यविजयं त्वद्भ्रातृकृतमिति शेषः । अमोघभर्त्र
 नुग्रहेणाप्रतिबन्धसुतोत्पत्तिं मन्वाना ऋजुतया शुश्रूषाफलमुक्तवती ॥ १५ ॥
 एवमिति । मध्यं गगनमध्यम् । शीर्षतः शिरसि पादौ कृत्वा, स्थितेति शेषः ।
 मध्याह्नशयनपरिग्रहप्रसङ्गाभावेनासन एवोपविशन्त्यास्तस्या निद्रापावश्येन
 स्थानं तपोवनम् ॥ ८ ॥ तप इति । गुणसम्पदा शुश्रूषोपयोगिगुणसमृद्ध्या ॥ ९ ॥ १० ॥
 गात्रेति । सर्वेषु कालेषु परिचचार, तस्या अशुचित्वप्रतीक्षयेति भावः ॥ ११ ॥ अथेति ।
 दशोने दशवर्षानि ॥ १२-१५ ॥ एवमिति । दिवाकरे मध्यं प्राप्ते सति । शीर्षतः
 शय्यायां शीर्षस्थाने पादौ कृत्वा निद्रयापहता निद्रया गृहीतेत्यर्थः । (अनेन

दृष्ट्वा तामशुचिं शक्रः पादतः कृतमूर्द्धजाम् । शिरःस्थाने
 कृतौ पादौ जहास च मुमोद च ॥ १७ ॥ तस्याः
 शरीरविवरं विवेश च पुरन्दरः । गर्भं च सप्तधा राम
 बिभेद परमात्मवान् ॥ १८ ॥ भिद्यमानस्ततो गर्भो
 वज्रेण शतपर्वणा । रुरोद सुस्वरं राम ततो दितिरबुध्यत
 ॥ १९ ॥ मा रुदो मारुदश्चेति गर्भं शक्रोऽभ्यभाषत ।
 बिभेद च महातेजा रुदन्तमपि वासवः ॥ २० ॥ न
 हन्तव्यो न हन्तव्य इत्येवं दितिरब्रवीत् । निष्पपात
 ततः शक्रो मातुर्वचनगौरवात् ॥ २१ ॥

नम्रं शिरः पादयोः संसक्तमभवदित्यर्थः ॥ १६ ॥ दृष्ट्वेति । पादतः कृतमूर्द्धजां
 पादौ कृत्वाथ शीर्षत इत्यस्य विवरणम्, अत एव अशुचिं तां दृष्ट्वा शिरः
 स्थाने कृतौ पादौ शिरःस्पृष्टौ पादाविति मुमोद, तेन जहास च । यद्वा प्राप्ते
 मध्यं दिवाकर इत्यनेन दिवास्वापरूपाशौचं दर्शितम् । शीर्षतः शिरःस्थाने,
 शिरःस्थान इत्यनुवादात् । पादतः पादस्थाने । शयनपरिग्रहाभावेऽपि कृष्णा
 जिनाद्यास्तरणे पादस्थाने शिरः शिरःस्थाने च पादौ कृत्वा सुप्तवतीत्यर्थः ।
 पादोपधाने शीर्षं शीर्षोपधाने पादौ च कृत्वेत्यर्थः । रन्ध्रान्वेषणफलं जातमिति
 मोदः, वृथागर्वितेयमिति हासः ॥ १७ ॥ तस्या इति । शरीरविवरं योनिविवरम् ।
 आत्मवान् धैर्यवान् ॥ १८ ॥ भिद्यमान इति । शतपर्वणा शतकोटिना ॥ १९ ॥
 मा रुद इति । “ रुदिर् अश्रुविमोचने ” इत्यस्माल्लुङ् । माङ्गयोगादङभावः
 ॥ २० ॥ न हन्तव्य इति । न हन्तव्यः । भेदने कृतेऽपि प्राणवियोजनं मा

दिवास्वापरूपपापेन शय्यापादस्थाने मस्तककरणेन चाशुचित्वं सूचितम् । केचित्तु
 उपविष्टाया एव प्रहृतया पादपर्यन्तं शिरस्सम्बन्धेन शीर्षं पादसम्बन्धः । तेन
 ब्राह्मणस्य शूद्रस्पर्श इव शिरसः पादस्पर्शोऽशुचित्वं सूचितम् । तपसि स्थिताया
 इशय्यासम्बन्धाभावेन पूर्वव्याख्याया अयुक्तत्वादित्याहुः । परे तु भूशयनेऽपि
 दक्षिणपूर्वदिशोः शिरस्थापनयोग्यतायाः स्मृतिषूक्तेः तद्वैपरीत्येन शयनस्याशुचित्व
 सूचकत्वमस्यैवेत्याहुः) ॥ १६ ॥ दृष्ट्वेति । शिरःस्थाने कृतौ पादौ, पादतः पादस्थाने
 कृतमूर्द्धजां अत एवाशुचिं तां दृष्ट्वा जहास च मुमोद चेत्यन्वयः । तपश्चर्या वृथा

प्राञ्जलिर्वज्रसहितो दितिं शक्रोऽभ्यभाषत । अशुचि
देवि सुप्तासि पादयोः कृतमूर्धजा ॥ २२ ॥ तदन्तरमहं
लब्ध्वा शक्रहन्तारमाहवे । अभिदं सप्तधा देवि तन्मे
त्वं क्षन्तुमर्हसि ॥ २३ ॥

इत्यार्षे श्रीरामायणे वाल्मीकीये आदिकाव्ये
बालकाण्डे षट्चत्वारिंशः सर्गः ॥ ४६ ॥

ममचत्वारिंशः सर्गः ॥ ४७ ॥

सप्तधा तु कृते गर्भे दितिः परमदुःखिता । सहस्राक्षं
दुराधर्षं वाक्यं सानुनयाब्रवीत् ॥ १ ॥ ममापराधाद्
गर्भोऽयं सप्तधा विफलीकृतः । नापराधोऽस्ति देवेश
तवात्र बलसूदन ॥ २ ॥ प्रियं तु कर्तुमिच्छामि मम
गर्भविपर्यये । मरुतां सप्त सप्तानां स्थानपाला भवन्त्वमे
॥ ३ ॥ वातस्कन्धा इमे सप्त चरन्तु दिवि पुत्रक । मारुता
इति विख्याता दिव्यरूपा ममात्मजाः ॥ ४ ॥

कुर्वित्यर्थः ॥ २१ ॥ प्राञ्जलिरिति ॥ २२ ॥ तदिति । अन्तरमवकाशम् । क्षन्तुमर्हसि
'स्वहिंसापरां गामपि हिंस्यात्' इतिन्यायेन युक्तत्वादितिभावः ॥ २३ ॥
इति श्रीगो० श्रीरामा० मणि० बालकाण्डव्याख्याने षट्चत्वारिंशः सर्गः ॥ ४६ ॥

सप्तधेत्यादि । दुराधर्षं दुर्जयम् ॥ १ ॥ ममेति । अपराधात् प्रमादात् ।
विफलीकृतः शकलीकृतः ॥ २ ॥ प्रियं त्विति । गर्भविपर्यये उपहतगर्भविषये ।
प्रियं श्रेयः कर्तुमिच्छामि । तदेव श्रेय आह—मरुतामिति । सप्तानां मरुतां
वातस्कन्धानाम् इमे सप्तभागाः स्थानपालाः लोकपालाः भवन्तु । सप्तमरुत
श्रोक्ताः—“ गगनस्पर्शनो वायुरनिलश्च तथापरः । प्राणः प्राणेश्वरो जीव
इत्येते सप्त मारुताः ॥ ” इति । विष्णुपुराणे तु “ आवहप्रवहसंवहोद्बह
विवहपरिवहपरावहाः सप्तमारुताः ” इत्युक्तम् ॥ ३ ॥ वातेति । वातस्कन्धाः
गमितेति हासः । रन्ध्रान्वेषणं सफलं जातमिति मोदः ॥ १७—२३ ॥ इति श्रीमहे०
श्रीरामायणतत्त्वदीपिकाख्यायां बालकाण्डव्याख्यायां षट्चत्वारिंशः सर्गः ॥ ४६ ॥
१॥२॥ प्रियमिति । 'मरुतां सप्त सप्तानां स्थानपाला भवन्त्वमे' मरुतामावहादीनां
सप्तानां मम पुत्रकाः इमे सप्तस्थानपालाः स्कन्धराक्षिणो भवन्तु ॥ ३ ॥ वातस्कन्धा इति ।

ब्रह्मलोकं चरत्वेक इन्द्रलोकं तथापरः । दिवि वायुरिति
ख्यातस्तृतीयोऽपि महायशः ॥ ५ ॥ चत्वारस्तु सुरश्रेष्ठ
दिशो वै तव शासनात् । सञ्चरिष्यन्तु भद्रं ते देवभूता
ममात्मजाः । त्वत्कृतेनैव नाम्ना च मारुता इति विश्रुताः
॥ ६ ॥ तस्यास्तद्वचनं श्रुत्वा सहस्राक्षः पुरन्दरः ।
उवाच प्राञ्जलिर्वाक्यं दितिं बलनिषूदनः ॥ ७ ॥ सर्वमे-
तद्यथोक्तं ते भविष्यति न संशयः । विचरिष्यन्ति भद्रं
ते देवरूपास्तवात्मजाः ॥ ८ ॥ एवं तौ निश्चयं कृत्वा
मातापुत्रौ तपोवने । जग्मतुस्त्रिदिवं राम कृतार्थाविति
नः श्रुतम् ॥ ९ ॥ एष देशस्स काकुत्स्थ महेन्द्राध्युषितः
पुरा । दितिं यत्र तपस्सिद्धामेवं परिचचार सः ॥ १० ॥
इक्ष्वाकोस्तु नरव्याघ्र पुत्रः परमधार्मिकः । अलम्बुसाया
मुत्पन्नो विशाल इति विश्रुतः ॥ ११ ॥

वातस्कन्धाभिमानिदेवताः । मरुदभिमानिदेवतात्वान्मारुता इति विख्याताः ।
त्वत्कृतेन मारुद इत्युच्चारणेन इति विख्याताः । पृषोदरादित्वाद्वर्णव्यत्यय
इत्याहुः ॥ ४ ॥ सप्तमरुतः कुत्र वर्तन्ते तेषां स्थानपालनं च कथमित्यत्राह-
ब्रह्मेति । दिवि अन्तरिक्षे विष्णुपदारूये विष्णुलोके । चरत्वित्यनुषङ्गः ॥ ५ ॥
चत्वार इति सार्धश्लोकः ॥ ६ ॥ तस्या इति । दितिगर्भखण्डनेन सहस्राक्ष
त्वादीनि सिद्धानीतिभावः ॥ ७ ॥ सर्वमिति । यथोक्तमित्यस्य विवरणं
विचरिष्यन्तीति ॥ ८ ॥ एवमिति । नः अस्माभिरित्यर्थः । “ कस्य च
वर्तमाने ” इति षष्ठी ॥ ९ ॥ प्रकृतमुपसंहरति-एष इति । स एष इत्यन्वयः ।
सः इन्द्रः ॥ १० ॥ अथ कतरो राजवंश इति द्वितीयप्रश्नस्योत्तरमाह-
वातस्कन्धाः वाताभिमानिन्यो देवताः ॥ ४ ॥ ५ ॥ त्वत्कृतेनेति । यतस्त्वया
मारुद इत्युक्तम् अतो मारुता इति संज्ञास्तेषामिति भावः ॥ ६-९ ॥ अस्तु तर्हि किं
तत्राह-एष देश इति । यस्य मे मम । विषयं देशं गतः । आवहादीनां नामानि-
“ आवहः प्रवहश्चैव संवहश्चोद्ग्रहस्तथा । विवहाख्यः परिवहः परावह इति क्रमात् ।
सप्तैते मारुतस्कन्धा महर्षिभिरुदाहृताः । आवहो वर्तयेद्वायुर्मेघोल्कावृष्टिविश्रुतः ।
वर्तयेत्प्रवहश्चैव तथा मार्तण्डमण्डलम् । संवहो मारुतस्कन्धस्तथा शीतांशुमण्डलम् ।

तेन चासीदिह स्थाने विशालेति पुरी कृता । विशालस्य
 सुतो राम हेमचन्द्रो महाबलः ॥ १२ ॥ सुचन्द्र इति
 विख्यातो हेमचन्द्रादनन्तरः । सुचन्द्रतनयो राम धूम्राश्व
 इति विश्रुतः ॥ १३ ॥ धूम्राश्वतनयश्चापि सृञ्जयः सम
 पद्यत । सृञ्जयस्य सुतः श्रीमान् सहदेवः प्रतापवान्
 ॥ १४ ॥ कुशाश्वः सहदेवस्य पुत्रः परमधार्मिकः ।
 कुशाश्वस्य महातेजाः सोमदत्तः प्रतापवान् ॥ १५ ॥
 सोमदत्तस्य पुत्रस्तु काकुत्स्थ इति विश्रुतः ॥ १६ ॥
 तस्य पुत्रो महातेजाः संप्रत्येष पुरीमिमाम् । आवस
 त्यमरप्रख्यः सुमतिर्नाम दुर्जयः ॥ १७ ॥ इक्ष्वाकोस्तु
 प्रसादेन सर्वे वैशालिका नृपाः । दीर्घायुषो महात्मानो
 वीर्यवन्तः सुधार्मिकाः ॥ १८ ॥ इहाद्य रजनीं राम सुखं
 वत्स्यामहे वयम् । श्वः प्रभाते नरश्रेष्ठ जनकं द्रष्टु
 मर्हसि ॥ १९ ॥ सुमतिस्तु महातेजा विश्वामित्रमुपागतम् ।
 श्रुत्वा नरवरश्रेष्ठः प्रत्युद्गच्छन्महायशाः ॥ २० ॥
 पूजां च परमां कृत्वा सोपाध्यायः सबान्धवः । प्राञ्जलिः
 कुशलं पृष्ट्वा विश्वामित्रमथाब्रवीत् ॥ २१ ॥

इक्ष्वाकोरित्यादिना ॥ ११-१३ ॥ धूम्रंति । सृञ्जयः समपद्यत सृञ्जयनामा आसीत्
 ॥ १४ ॥ १५ ॥ सोमदत्तस्येति अर्द्धमेकम् ॥ १६ ॥ “उपान्वध्याङ्वसः” इत्याधा
 रस्य कर्मत्वम् ॥ १७ ॥ कथं कतिपयैरेव पुरुषैरिदानीमिक्ष्वाकुवंश इत्यत्राह-
 इक्ष्वाकोरिति । विशाला निवास एषां ते वैशालिकाः । कुमुदादित्वात् ठक् ।
 विशालप्रार्थनमिक्ष्वाकुप्रसादनिमित्तम् ॥ १८ ॥ इहेति । वत्स्यामहे । आर्षमा
 त्मनेपदम् ॥ १९ ॥ सुमतिरिति । प्रत्युद्गच्छत् प्रत्युदगच्छत् ॥ २० ॥ पूजां
 वर्तयेदुद्ग्रहश्चापि तथा नक्षत्रमण्डलम् । पञ्चमो विवहाख्यश्च तथैव ग्रहमण्डलम् ।
 सप्तर्षिचक्रं स्वर्गङ्गा षष्ठः परिवहस्तथा । परावहस्तथा वायुर्वर्तयेद्भुवमण्डलम् ॥”

धन्योऽस्म्यनुगृहीतोऽस्मि यस्य मे विषयं मुनिः ।

सम्प्राप्तो दर्शनं चैव नास्ति धन्यतरो मया ॥ २२ ॥

इत्यार्षे श्रीरामायणे वाल्मीकीये आदिकाव्ये

बालकाण्डे सप्तचत्वारिंशः सर्गः ॥ ४७ ॥

अष्टचत्वारिंशः सर्गः ॥ ४८ ॥

पृष्ठा तु कुशलं तत्र परस्परसमागमे । कथान्ते सुमति

र्वाक्यं व्याजहार महामुनिम् ॥ १ ॥ इमौ कुमारौ भद्रं ते

देवतुल्यपराक्रमौ । गजसिंहगती वीरौ शार्दूलवृषभो

पमौ ॥ २ ॥ पद्मपत्रविशालाक्षौ खड्गतूणीधनुर्द्धरौ ।

अश्विनाविव रूपेण समुपस्थितयौवनौ ॥ ३ ॥

चेति ॥ २१ ॥ धन्य इति । विषयं स्थानं दर्शनं च प्राप्तइत्यनुषङ्गः

मया सदृश इतिशेषः ॥ २२ ॥ इति श्रीगोविन्दराजविरचिते श्रीरामा

यणभू० मणिमञ्जरी० बालकाण्डव्याख्याने सप्तचत्वारिंशः सर्गः ॥ ४७ ॥

अथ रामस्य परमपावनत्वं दर्शयत्यष्टचत्वारिंशे-पृष्ठा त्वित्यादि । परस्परे

त्यविभक्तिकनिर्देशः । परस्परं कुशलं पृष्ठा कथान्ते तदुत्तरान्ते इति योजना ॥ १ ॥

इमावित्यादिपञ्चश्लोकी । इमौ कुमारौ कोऽयं कुमारभाव इति विस्मयते ।

दृष्टिदोषो माभूदित्याह-भद्रं त इति । देवतुल्यपराक्रमौ संस्थानविशेषदर्श

नेन नूनमेतौ विष्णुतुल्यपराक्रमाविति मन्यामहे । गजसिंहगती वीरौ शार्दूल

वृषभोपमौ । चतुर्गतित्वमुच्यते; गांभीर्यगमने गजतुल्यौ, पराभिभवनाहं

गमने सिंहतुल्यौ, भयङ्करगमने शार्दूलतुल्यौ, सगर्वगमने वृषभसदृशा

वित्यर्थः । विशेषेण रावयतः शत्रूनि विवीरौ, अनुभवितृणां विरोधिनिवर्तका

वित्यर्थः । पद्मपत्रविशालाक्षौ द्रष्टृणामाकर्षकावयवविशेषौ । नयनसौन्दर्यं हि

इति ॥ १०-२२ ॥ इति श्रीमहे० श्रीरामा० बालकाण्डव्याख्यायां सप्तचत्वारिंशस्सर्गः ॥ ४७

पृष्ठेति । सुमतिर्नाम राजा तत्र परस्परसमागमे सति कुशलं पृष्ठा कथान्ते

महामुनिं विश्वामित्रं प्रति व्याजहार । नयनानन्दकस्य श्रीरामस्य प्रष्टुं योग्यतया

परस्परकुशलप्रश्नं संक्षिप्य उवाचेत्यर्थः ॥ १ ॥ इमावित्यारभ्य श्रोतुमिच्छामि तत्त्वत

इत्यन्तमेकं वाक्यम् । देवतुल्यपराक्रमौ इन्द्रतुल्यपराक्रमौ । गजसिंहगती गज

वद्गम्भीरगमनौ । सिंहवदप्रतिहतगमनावित्यर्थः । शार्दूलवृषभोपमौ-अधृष्यत्वे शार्दूलो

यदृच्छयैव गां प्राप्तौ देवलोकादिवामरौ । कथं पद्भ्या
मिह प्राप्तौ किमर्थं कस्य वा मुने ॥ ४ ॥ भूषयन्ताविमं
देशं चन्द्रसूर्याविवाम्बरम् । परस्परस्य सदृशौ प्रमाणे
ङ्गितचेष्टितैः ॥५॥ किमर्थं च नरश्रेष्ठौ सम्प्राप्तौ दुर्गमे
पथि । वरायुधधरौ वीरौ श्रोतुमिच्छामि तत्त्वतः ॥६॥

लावण्यपरमकाष्ठा । खड्गतूणीधनुर्धराविति आभरणकोटौ आयुधकोटौ च
एषामन्तर्भावः । अश्विनाविव रूपेण—रूपवत्सु अश्विनौ प्रसिद्धौ । रूपेणा
साधारणधर्मेण ताविव स्थितौ । समुपस्थितयौवनौ रूपानुरूपं प्रादुर्भवयौवनौ ।
यदृच्छयैव भाग्यवशादेव । देवलोकाद् गां भुवं प्राप्तौ अमरौ कौचिदेवविशेषा
विव स्थितौ, तेजसा देवकुमारतुल्यावित्यर्थः । एतत्तेजाविशेषविलाक
नेनेतौ मर्त्यावपि अमर्त्याविति प्रतिभातीतिभावः । कथं पद्भ्याम् इह प्राप्तौ
अतीव कोमलाभ्यां पद्भ्यामिह दुर्गमे पथि कथं प्राप्तावित्युदरं परिरूपृशति ।
किमर्थम् एतद्रूपदर्शनेनैवावाप्तसमस्तकामाविति निश्चिनुमः, कस्य वा पुत्रा-
वित्यर्थः । यद्वा कस्य पुरुषस्य कतमप्रयोजनाय इह प्राप्तावित्यर्थः । मुने ।
सर्वज्ञा भवान् इममर्थं जानात्येवेत्यर्थः । चन्द्रसूर्याविम्बरमिव इमं देशं भूष
यन्तौ शैत्यप्रतापाभ्यामुभावपि चन्द्रसूर्यतुल्यौ । अयं लोका विष्णुपदमासी
दितिभावः । भूषयन्तौ निजतेजसेतिभावः । प्रमाणं शरीरौन्नत्यादि, इङ्गितं
अन्तर्गतभावसूचकस्मितादि, चेष्टितं गमनभाषणविलोकनादि एतैः परस्पर
सदृशौ तुल्यपुरुषान्तराभावात् । नरश्रेष्ठावपि दुर्गमे पथि किमर्थं सम्प्राप्तौ ।
पूर्वं पद्भ्यां कथं प्राप्तावित्युक्तम्, संप्रति दुर्गमे वनं किमर्थं प्राप्तावित्युच्यते ।
वरायुधधरौ आयुधश्रेष्ठधनुरादिधरौ, पूर्वमाभरणान्वयेन खड्गादिकमुक्तम् ।

पमौ सविलासगमनत्वं वृषभोपमौ । पद्मपत्रविशालाक्षावित्यनेन भाग्यसम्पत्तिः
सूचिता । वीरधर्मं सूचयति—खड्गेति । समुपस्थितयौवनौ प्राप्तयौवनौ । यदृच्छया
स्वेच्छया देवलोकात्संप्राप्तौ भुवमवनीर्णा । अमराविव स्थितौ चन्द्रसूर्याविम्बर
माकाशमिव इमं देशं भूषयन्तौ । किञ्च प्रमाणेङ्गितचेष्टितैः—प्रमाणं शरीर
स्यौन्नत्यम्, इङ्गितं गाम्भीर्यं, चेष्टितं हर्षामर्षयोरपि निर्विकारत्वम् तैः । परस्परस्य
सदृशौ अन्योन्यसदृशौ, न त्वन्योन्ययोस्सदृशोऽस्तीतिभावः । किमर्थं कस्मै प्रयो

तस्य तद्वचनं श्रुत्वा यथावृत्तं न्यवेदयत् । सिद्धाश्रम
निवासं च राक्षसानां वधं तथा ॥ ७ ॥ विश्वामित्रवचः
श्रुत्वा राजा परमहर्षितः । अतिथी परमौ प्राप्तौ पुत्रौ
दशरथस्य तौ । पूजयामास विधिवत् सत्काराहौ महा
बलौ ॥ ८ ॥ ततः परमसत्कारं सुमतेः प्राप्य राघवौ ।
उप्य तत्र निशामेकां जग्मतुर्मिथिलां ततः ॥ ९ ॥
तान् दृष्ट्वा मुनयः सर्वे जनकस्य पुरीं शुभाम् । साधु
साध्विति शंसन्तो मिथिलां समपूजयन् ॥ १० ॥ मिथिलो
पवने तत्र आश्रमं दृश्य राघवः । पुराणं निर्जनं रम्यं
पप्रच्छ मुनिपुङ्गवम् ॥ ११ ॥ श्रीमदाश्रमसङ्काशं किं
न्विदं मुनिवर्जितम् । श्रोतुमिच्छामि भगवन् कस्यायं
पूर्व आश्रमः ॥ १२ ॥

इदानीं तान्येवायुधतयोच्यन्ते । यद्वा पूर्वोक्तानां वरायुधत्वमुच्यते । वीरौ
वीर्ययुक्तौ । पूर्वं वीरशब्दोऽन्यथाव्याख्यातः । श्रोतुमिच्छामि तत्त्वतः, यद्यपि
राजपुत्रौ कस्यचिद्विघ्नस्य शान्तये आगताविति सामान्यतो जानामि तथापि
विशेषतो ज्ञातुमिच्छामीत्यर्थः ॥ २-६ ॥ तस्येति । स्वस्य सिद्धाश्रमनिवासं
तत्र स्वयज्ञविघ्नकरराक्षसानामेताभ्यां वधम् चकारादिमौ दशरथकुमारौ हरधनु
दर्शनाय मिथिलां गच्छत इत्येतत्समुच्चीयते । एतत्सर्वं यथावृत्तमब्रवीदिति
योजना ॥ ७ ॥ विश्वामित्रेति सार्द्धश्लोकः ॥ ८ ॥ तत इति । उप्य उषित्वा ।
ततः प्रातःकाले । मिथिलां प्रति इतिशेषः ॥ ९ ॥ तानिति । तान् मिथिलां
प्रति प्रस्थितान् रामादीन् । पूजाप्रकारः साधु साध्विति ॥ १० ॥ मिथिलेति ।
मिथिलाया उप समीपे वर्तमानं वनं मिथिलोपवनं तस्मिन् । शून्यम् उटज
संस्थानरहितम् । दृश्य दृष्ट्वा ॥ ११ ॥ श्रीमदिति । आश्रमसङ्काशम् आश्रम
जनाय । कस्य वा पुत्राविति शेषः । आदरादाश्चर्याच्च पुनः पुनः पृच्छति-किमर्थ
मिति । दुर्गमे पथि कान्तार इत्यर्थः ॥ २-६ ॥ तस्येति । यथावृत्तं न्यवेदयदित्यनेन
दशरथतनयाविमाविति कथितवानित्यवगम्यते । राक्षसानां च तद्वधं स चासौ
वधश्चेति तद्वधः, तं लोकप्रसिद्धं वधमित्यर्थः ॥ ७ ॥ ८ ॥ तत इति । सुमतेरिति
पञ्चमी ॥ ९ ॥ १० ॥ मिथिलेति । दृश्य दृष्ट्वा ॥ ११ ॥ श्रीमदिति । आश्रमसङ्काशम्

तच्छ्रुत्वा राघवेणोक्तं वाक्यं वाक्यविशारदः । प्रत्युवाच
 महातेजा विश्वामित्रो महामुनिः ॥ १३ ॥ हन्त ते कथं
 विप्यामि शृणु तत्त्वेन राघव । यस्येतदश्रमपदं शप्तं
 कापान्महात्मना ॥ १४ ॥ गौतमस्य नरश्रेष्ठ पूर्वमासी
 न्महात्मनः । आश्रमो दिव्यमङ्गाशः सुरैरपि सुपूजितः
 ॥ १५ ॥ स चेह तप आतिष्ठदहल्यामहितः पुरा । वर्ष
 पूगाननेकांश्च राजपुत्र महायशः ॥ १६ ॥ तस्यान्तरं
 विदित्वा तु महस्त्राक्षः शचीपतिः । मुनिवेषधरोऽहल्या
 मिदं वचनमब्रवीत् ॥ १७ ॥ ऋतुकालं प्रतीक्षन्ते नार्थिनः
 सुसमाहिते । सङ्गमं त्वहमिच्छामि त्वया सह सुमध्यमे
 ॥ १८ ॥ मुनिवेषं सहस्त्राक्षं विज्ञाय रघुनन्दन । मतिं
 चकार दुर्मेधा देवराजकुतूहलात् ॥ १९ ॥ अथाब्रवीत्सुर
 श्रेष्ठं कृतार्थेनान्तरात्मना । कृतार्थास्मि सुरश्रेष्ठ गच्छ
 शीघ्रमितः प्रभो ॥ २० ॥

वद्भासमानम् । किन्विदमित्यस्य विवरणं कस्यायमिति ॥ १२ ॥ तदिति ॥ १३ ॥
 हन्तति । अहल्यानुग्रहहेतुकालस्मृतिजसन्तापे हन्तति । महात्मना कापाच्छप्तं
 प्राप्तशापम् । इदमाश्रमपदं यस्य भवति तं कथयिष्यामि तत्त्वेन शृणु ॥ १४ ॥
 गौतमस्येति । दिव्यसङ्गाशः दिव्यत्वेन भासमानः ॥ १५ ॥ ॥ स चेति ।
 वर्षपूगान् वर्षसमूहान् ॥ १६ ॥ तस्येति । अन्तरं मुनिरहितकालम् । मुनि
 वेषधरः गौतमवेषधरः ॥ १७ ॥ ऋत्विति । ऋतुकालं “पांडशर्तुर्निशा स्त्रीणाम्”
 इत्युक्तकालम् । अर्थिनः कामाद्रोगार्थिनः । अनृतुकालत्वान्नायमवसर
 इत्यहल्याया प्रतिषिद्धमित्यवगम्यते । सुसमाहिते सम्यक् ब्रह्मणा निर्मिते !
 अतिसुन्दरीत्यर्थः ॥ १८ ॥ मुनीति । सहस्त्राक्षं विज्ञाय कदाचिदपि मुनिनैव
 मर्थनाभावादन्यस्यात्र प्रवेष्टुमशक्तेरिन्द्रस्यैवात्मनि बहुकालमभिलाषश्रवणा
 चेतिभावः ॥ १९ ॥ अथेति । कृतार्थेन सन्तुष्टेनेत्यर्थः । अन्तरात्मना मनसा
 आश्रमवद्भासमानम् तथापि मुनिजनवर्जितम् इदं किन्वित्याश्चर्यम् ॥ १२ ॥ १३ ॥
 हन्तेति-हर्षे ॥ १४ ॥ १५ ॥ सचेति । वर्षपूगान् संवत्सरगणान् ॥ १६ ॥ तस्येति ।
 अन्तरम् अवकाशम् ॥ १७ ॥ ऋतुकालमिति । अर्थिनः सुतार्थिनः । सुसमाहिते

आत्मानं मां च देवेश सर्वदा रक्ष मानद । इन्द्रस्तु प्रह
सन् वाक्यमहल्यामिदमब्रवीत् ॥ २१ ॥ सुश्रोणि परि
तुष्टोऽस्मि गमिष्यामि यथागतम् ॥ २२ ॥ एवं सङ्गम्य
तु तया निश्चक्रामोटजात्ततः । स सम्भ्रमात्त्वरन् राम
शङ्कितो गौतमं प्रति ॥ २३ ॥ गौतमं स ददर्शार्थं प्रवि
शन्तं महामुनिम् । देवदानवदुर्द्धर्षं तपोबलसमन्वितम्
॥ २४ ॥ तीर्थोदकपरिक्लिन्नं दीप्यमानमिवानलम् ।
गृहीतसमिधं तत्र सकुशं मुनिपुङ्गवम् ॥ २५ ॥ दृष्ट्वा
सुरपतिस्रस्तो विवर्णवदनोऽभवत् ॥ २६ ॥ अथ दृष्ट्वा
सहस्राक्षं मुनिवेषधरं मुनिः । दुर्वृत्तं वृत्तसम्पन्नो रोषा
द्वचनमब्रवीत् ॥ २७ ॥ मम रूपं समास्थाय कृतवानसि
दुर्मते । अकर्तव्यमिदं तस्माद्विफलस्त्वं भविष्यसि
॥ २८ ॥ गौतमेनैवमुक्तस्य सरोषेण महात्मना । पेततु
वृषणौ भूमौ सहस्राक्षस्य तत्क्षणात् ॥ २९ ॥ तथा
शप्त्वा स वै शक्रमहल्यामपि शप्तवान् । इह वर्षसह
स्राणि बहूनि त्वं निवत्स्यसि ॥ ३० ॥

उपलक्षिता ॥ २० ॥ आत्मानमिति । रक्ष अप्रकाशगमनादिति भावः ॥ २१ ॥
सुश्रोणीत्यर्द्धम् ॥ २२ ॥ एवमिति । सः इन्द्रः सम्भ्रमात् भयात् “ सम्भ्रमो
ह्यादरे भये ” इतिनिघण्टुः । शङ्कितः शङ्कावान् ॥ २३ ॥ गौतममिति
श्लोकद्वयम् । अथ उटजान्निष्क्रमणकाल एव । परिक्लिन्नं स्नात्वागतमित्यर्थः ।
तत्र आश्रमे ॥ २४ ॥ २५ ॥ दृष्ट्वेत्यर्द्धम् । विवर्णवदनः शुष्कमुखः ॥ २६ ॥
अथेति । मुनिवेषधरं स्ववेषधरम् ॥ २७ ॥ ममेति । स्वभार्यासङ्गमस्य दुःशील
त्वेनावाच्यत्वादिदमित्याह-विफलः विगतवृषणः । “ लाभनिष्पत्तिभोगेषु
बीजे फाले धने फलम् ” इतिनिघण्टुः ॥ २८ ॥ गौतमेनेति ॥ २९ ॥ तथेति ॥ ३० ॥
सुन्दरि ! ॥ १८-२७ ॥ ममेति । विफलः विगतवृषणः ॥ २८-३१ ॥ शापान्तं

वायुभक्षा निगहाग तप्यन्ती भस्मशायिनी । अदृश्या
 सर्वभूतानामाश्रमेऽस्मिन्निवत्स्यसि ॥ ३१ ॥ यदा चैत
 द्वनं घोरं रामो दशरथात्मजः । आगमिष्यति दुर्धर्ष
 स्तदा पूता भविष्यसि ॥ ३२ ॥ तस्यातिथ्येन दुर्वृत्ते
 लोभमोहविवर्जिता । मत्सकाशे मुदा युक्ता स्वं वपुर्धार
 यिष्यसि ॥ ३३ ॥ एवमुक्ता महातेजा गौतमो दुष्टचारि
 णीम् । इममाश्रममुत्सृज्य सिद्धचारणसेविते । हिम
 वच्छिखरे रम्ये तपस्तेपे महातपाः ॥ ३४ ॥

इत्यार्षे श्री० वा० आ० बालकाण्डे अष्टचत्वारिंशः सर्गः ॥ ४८ ॥
 कथं निवासमात्रस्य शापत्वमिति तद्विवृणांति-वायुभक्षंति । निराहारा
 अन्नपानादिरहिता । तप्यन्ती तप्यमाना । भस्मशायिनी भस्मशयना ।
 अत्र बुद्धिपूर्वकव्यभिचारस्य विधीयमानं प्रायश्चित्तं शापापदेशनोच्यते ।
 एवं व्यक्ततया वाल्मीकिवचने स्थितं शैली भवेति शापो रामपादस्पर्शात्
 शिलात्वमुक्तिरिति पुराणकथा कल्पान्तरवृत्तमनुसृत्येति बाध्यम् ॥ ३१ ॥
 यदेति । पूता भविष्यसि, तत्पादपरागस्पर्शादिति भावः । एतेन बहुवर्षप्राय
 श्चित्तकरणमपि भगवत्पादरेणुस्पर्शस्य कलां नार्हतीत्युक्तम् ॥ ३२ ॥ पूतत्वंऽपि
 पूर्वरूपप्राप्तिस्तत्पादपूजां विना न सम्भवतीत्याह-तस्येति । मत्सकाशं
 मत्समीपे, स्थितेति शेषः । स्वं वपुः दृश्यं वपुः । केचिदिदं श्लोकद्वयं प्रक्षिप्त
 मित्याहुः । तन्न, 'स्मरन्ती गौतमवचः' इत्याद्युत्तरसर्गवचनविराधात् ॥ ३३ ॥
 एवमिति सार्द्धश्लोकः । तपस्तेपे तच्छापकृतपापप्रायश्चित्तार्थम् ॥ ३४ ॥
 इति श्रीगो० श्रीरामा० बालकाण्डव्याख्यानं अष्टचत्वारिंशः सर्गः ॥ ४८ ॥

कथयति-यदेति । घोरमित्यनेन इदं वनं मुनिवर्जितं भवत्विति गौतमेन शप्तमिति
 गम्यते, अत एव कोपाच्छतं महात्मनेत्युक्तम् । वनं प्रत्यागमिष्यति पादविक्षेपं करि
 ष्यति, तदा श्रीरामचन्द्रपादागविन्दरजः कणस्पर्शादेव पूता भविष्यसीति भावः ॥ ३२ ॥
 तस्येति । स्वं वपुर्धारयिष्यसीत्यनेन पञ्चपुराणोक्तपाषाणावस्थ्या सूच्यते, तथा
 च मच्छापपरिप्राप्तपाषाणावस्थां विहाय निजशरीरं प्राप्स्यसीति भावः । तथा
 च पादौ-“सा ततस्तस्य रामस्य पादस्पर्शान्महात्मनः । अभूत्सुरूपा वनिता
 समाक्रान्ता महाशिला ॥” इति ॥ ३३ ॥ ३४ ॥ इति श्रीमहेश्वरतीर्थविरचितायां
 श्रीरामायणतत्त्वदीपिकाख्यायां बालकाण्डव्याख्यायाम् अष्टचत्वारिंशः सर्गः ॥ ४८ ॥

एकोनपञ्चाशः सर्गः ॥ ४९ ॥

अफलस्तु ततः शक्रो देवानग्निपुरोधसः । अब्रवीत् त्रस्त
वदनः सर्षिसङ्घान् सचारणान् ॥ १ ॥ कुर्वता तपसो विघ्नं
गौतमस्य महात्मनः । क्रोधमुत्पाद्य हि मया सुरकार्यं
मिदं कृतम् ॥ २ ॥ अफलोऽस्मि कृतस्तेन क्रोधात् सा
च निराकृता । शापमोक्षेण महता तपोऽस्यापहतं मया
॥ ३ ॥ तस्मात्सुरवराः सर्वे सर्षिसङ्घाः सचारणाः । सुर
साहायकरं सर्वे सफलं कर्तुमर्हथ ॥ ४ ॥ शतक्रतोर्वचः
श्रुत्वा देवाः साग्निपुरोगमाः । पितृदेवानुपेत्याहुः सर्वे
सह मरुद्गणैः ॥ ५ ॥ अयं मेषः सवृषणः शक्रो ह्यवृषणः
कृतः । मेषस्य वृषणौ गृह्य शक्रायाशु प्रयच्छथ ॥ ६ ॥

अनयोर्द्वयोः शापयोरेकः पूर्वमेवमुक्तः । अपरस्त्वया मोचनीय इत्याशये
नाह एकोनपञ्चाशे-अफल इत्यादि । अग्निपुरोधसः अग्निपुरोगमान् ।
त्रस्तवदनः त्रस्तशब्देन तत्कार्यं दैन्यमुच्यते ॥ १ ॥ कुर्वतेति । महात्मनः
गौतमस्य तपसः अस्मत्पदच्यवनकारणस्य विघ्नं क्रोधमुत्पाद्य तस्य क्रोधजनन
मुखेन कुर्वता मया इदं गौतमतपोभङ्गरूपम् । सुरकार्यं कृतं सर्वदेवपद
च्यवनार्हं तपो गौतमेन कृतम्, तस्य तपोनाशकमहाक्रोधोत्पादनाय तद्भार्यया
तु मया व्यभिचारः कृत इत्यर्थः ॥ २ ॥ अफल इति । तेन गौतमेन । सा
अहल्या निराकृता शापमोक्षपूर्वकं त्यक्ता । शापमोक्षेण मयि अहल्यायां च
शापदानेन ॥ ३ ॥ तस्मादिति । हे सर्वे सुरवरा इति संबोधनम् । द्वितीयसर्व
शब्दस्य सर्वे यूयमिति सम्बन्धः । साह्यं साहाय्यम् । सफलं, मामिति शेषः ॥ ४ ॥
शतक्रतोरिति । पितृदेवान् अग्निकव्यवाहनादीन् ॥ ५ ॥ अयमिति । अयमिदानीं

अफल इति । अफलः अपगतवृषणः । अग्निपुरोगमान् अग्निपुरस्सरान् ॥ १ ॥
इन्द्रः सुरान् वञ्चयति-कुर्वतेति । सुरकार्यं गौतमतपोभङ्गरूपम् ॥ २ ॥ अस्तु ततः
किम् ? तत्राह-अफल इति । तेन गौतमेन अफलः अवृषणः कृतोऽस्मि, सा च
निराकृता शप्ता, तथापि कथं सुरकार्यं कृतम्, तत्राह शापेति । शापमोचनेन तदीय
तपोभङ्गार्थमेव मया अकार्यं कृतमिति भावः ॥ ३ ॥ तस्मादिति । हे सर्वे सुरवराः
सर्वे यूयमिति सर्वशब्दद्वयनिर्वाहः ॥ ४ ॥ पितृदेवाः कव्यवाहनादयः, तानुपेत्य
हव्यवाहनाग्निमुखेनाहुः । अग्नेस्तु वचनं श्रुत्वेति वक्ष्यमाणत्वात् ॥ ५ ॥ अयमिति ।

अफलस्तु कृतो मेषः परां तुष्टिं प्रदास्यति ॥७॥ भवतां
हर्षणार्थं च ये च दास्यन्ति मानवाः ॥८॥ अग्रेस्तु वृषणं
श्रुत्वा पितृदेवाः समागताः । उत्पाट्य मेषवृषणो सह
स्त्राक्षे न्यवेशयन् ॥९॥ तदाप्रभृति काकुत्स्थ पितृदेवाः
समागताः । अफलान् भुञ्जते मेषान् फलैस्तेषामयो
जयन् ॥ १० ॥ इन्द्रस्तु मेषवृषणस्तदाप्रभृति राघव ।
गौतमस्य प्रभावेन तपसश्च महात्मनः ॥ ११ ॥

यज्ञं युष्मभ्यं नियुज्यमानां मेषः । गृह्य गृह्णन्वा ॥ ६ ॥ तद्दानंऽस्मत्तुष्टि
वैकल्यं स्यादित्यत्राह—अफल इत्यर्द्धम् । प्रदास्यतीत्यनुगृह्णन्ति ॥ ७ ॥ दातृ
णामपि फलन्यूनता न भवत्वित्यनुगृह्णन्ति—भवतामिति । दास्यन्ति अवृषण
मिति शेषः ॥ ८ ॥ अग्ररिति । अग्निपुरःसराणामित्यर्थः । मेषस्य तदा ग्रूषं
नियुक्तस्य मेषस्य वृषणौ ॥ ९ ॥ तदेति । तदाप्रभृति वृषणदानान्प्रभृति ।
दत्तसजार्तीयत्वाद्वृषणौ विना मेषान् भुञ्जते । तेषां सवृषणानाम् । फलैः सवृषण
मेषदानफलैरित्यर्थः । अयोजयन् दातृनिति शेषः ॥ १० ॥ इन्द्रस्त्विति ।
गौतमस्य तपसः प्रभावेन वृषणहान्या मेषवृषणोऽभूदित्यर्थः ॥ ११ ॥

अयं मेषः पितृदेवतानां भवतां हविर्घ्नेन कल्पितो मेषः ॥ ६ ॥ अफलस्त्विति ।
अफलो मेषः । भवतां परां तुष्टिं प्रदास्यति । किञ्च भवतां हर्षणार्थम् अफलमेषफलल
मिति शेषः । दास्यन्तीति भवतां परां तुष्टिं दास्यन्तीति योजना ॥ ७-९ ॥
तदाप्रभृतीति । यतः पितृदेवाः समागताः सन्तः इन्द्रं प्रति । तेषां फलैः तेषां तस्य
मेषस्य फलैः, फलाभ्यामयोजयन्, तदाप्रभृति तस्मान्कारणात् अफलान् मेषान्

मुनिभावः—तदाप्रभृति इन्द्रवृषणसम्पत्त्यर्थं मेषाण्डकोशग्रहणकालमारभ्य अफलान् मेषान् भुञ्जते, अवा-
यवविशेषविहीनान् मेषान् हविर्घ्नेन स्वीकुर्वन्ति, तथाविधास्तं फलैस्तेषामयोजयन् । तेषामिति द्वितीयार्थं
षष्ठी । निवृषणीकृतान् मेषान् स्वानुग्रहलब्ध्यास्तादृशैरवयवविशेषैः समयोजयन्नित्यर्थः । इन्द्रस्य वृषणसम्पत्त्यर्थं
कस्यचिदेव मेषस्य अण्डकोशवियोजनेऽपि वायसादिषु उपनतरामनिग्रहस्येव तद्वियोजनस्य तजार्तीयमेषविषयत्वान्
सर्वस्या अपि मेषजातेर्विश्लेषितावयवसंयोजनं कृतमिति भावः । यद्वा इन्द्रस्य मेषवीजप्रदानकालानन्तरं श्राद्ध
काले पितृदेवाः आगताः अफलान् ये योजयित्तान् मेषान् भुञ्जते । मेषवीजस्य इन्द्राधीनत्वात् । अफलान्
भुक्त्वा, तेषां तान् कर्मकर्तृन् । कर्मणि षष्ठी । फलैः पूर्वं सफलमेषकृतकर्मभिर्यानि फलानि भवन्ति तैः फलैः
समयोजयन् । यद्वा तेषां कर्मकर्तृणां अनुष्ठानमिति शेषः । फलैः कर्मफलैः समयोजयन्नित्यर्थः ॥ १० ॥ ११ ॥

तदागच्छ महातेज आश्रमं पुण्यकर्मणः । तारयैनां
महाभागामहल्यां देवरूपिणीम् ॥ १२ ॥ विश्वामित्रवचः
श्रुत्वा राघवः सहलक्ष्मणः । विश्वामित्रं पुरस्कृत्य तमा-
श्रममथाविशत् ॥ १३ ॥ ददर्श च महाभागां तपसा
द्योतितप्रभाम् । लोकैरपि समागम्य दुर्निरीक्ष्यां सुरासुरैः
॥ १४ ॥ प्रयत्नान्निर्मितां धात्रा दिव्यां मायामयीमिव ।
सतुषारावृतां साभ्रां पूर्णचन्द्रप्रभामिव । मध्येऽम्भसो
दुराधर्षा दीप्तां सूर्यप्रभामिव ॥ १५ ॥ सा हि गौतमवाक्येन
दुर्निरीक्ष्या बभूव ह । त्रयाणामपि लोकानां यावद्रामस्य
दर्शनम् । शापस्यान्तमुपागम्य तेषां दर्शनमागता ॥ १६ ॥

तदिति । तत् त्वदागमनावधित्वादहल्याशापस्येत्यर्थः ॥ १२ ॥ विश्वा-
मित्रेति ॥ १३ ॥ रामसन्निधानमात्रेणाहल्या मुक्तशापा स्वरूपं प्राप्तेत्याह-
ददर्श चेति, सार्द्धश्लोकद्वयम् । तपसा वाय्वाहारत्वादितपसा । द्योतितप्रभां
अतिशयितप्रभाम् । अतएव लोकैर्मानुषैः सुरासुरैरपि समागम्य समीपमागत्य
दुर्निरीक्ष्यां दिव्यां अतिमानुषरूपां मायामयीमिव मायानिर्मितामिव स्थिताम् ।
वृक्षलताकुसुमान्तर्वर्तित्वेन सतुषारावरणां साभ्रां चन्द्रप्रभामिव स्थिताम् ।
आवृतशब्द आवरणार्थकः । भावे निष्ठा । स इति भिन्नं पदं वा । मध्य इति
अक्रौर्यदुर्निरीक्ष्यत्वाभ्यां प्रतिबिम्बसूर्यप्रभातुल्याम् ॥ १४ ॥ १५ ॥ अदृश्या
सा कथमिदानीं दृश्यासीदित्यत्राह सार्धेन-सा हीत्यादि ॥ १६ ॥

भुञ्जत इति योजना । तेषां फलैरिति बहुवचनमेकवचनत्वे ॥ १० ॥ ११ ॥ तदिति ।
महातेजः हे राम ! एनां तारय ॥ १२ ॥ १३ ॥ ददर्शेत्यादि सार्द्धश्लोकद्वयमेकान्व-
यम् । सतुषारावृतामित्यत्र स इति छेदः । स रामो महाभागः अहल्यां ददर्शेत्यन्वयः ।
अहल्यां विशिनष्टि-तपसेति । तपसा तपोमहिम्ना । द्योतितप्रभां बहिरदृश्यत्वेऽपि
अन्तरेव भासमानामित्यर्थः । सुरासुरैस्तद्रूपैः लोकैर्जनैः समागम्यापि दुर्निरीक्ष्यां
दिव्याम् अमानुषलावण्यशालिनीमित्यर्थः । मायामयीमिव मायानिर्मितामिव,
विस्मयकरीमित्यर्थः । किञ्च मध्य इति अम्भसः लक्षणया जलाधारस्य मेघस्ये-
त्यर्थः । मध्ये स्थितामिति शेषः । दीप्तां सूर्यप्रभामिव दुराधर्षा दुष्प्रापाम् । निबिडजल-
धरसंभृतां सूर्यप्रभामिव द्रष्टुमशक्यामित्यर्थः ॥ १४ ॥ १५ ॥ सा अहल्या यावद्राम

राघवो त्वेतिथी तस्याः पादो जगृहतुस्तदा । स्मरन्ती
 गौतमवचः प्रतिजग्राह सा च तौ ॥ १७ ॥ पाद्यमर्घ्यं
 तथाऽऽतिथ्यं चकार सुममाहिता । प्रतिजग्राह काकुत्स्थो
 विधिदृष्टेन कर्मणा ॥ १८ ॥ पुष्पवृष्टिर्महत्यासहितैव
 दुन्दुभिनिःस्वनैः । गन्धर्वाप्सरसां चापि महानासीत्
 समागमः ॥ १९ ॥ साधुसाध्विति देवास्तामहल्यां सम
 पूजयन् । तपोबलविशुद्धाङ्गीं गौतमस्य वशानुगाम्
 ॥ २० ॥ गौतमो हि महातजा अहल्यासहितः सुखी ।
 रामं सम्पूज्य विधिवत् तपस्तेपे महातपाः ॥ २१ ॥
 रामोऽपि परमां पूजां गौतमस्य महामुनेः । सकाशाद्रि
 धिवत् प्राप्य जगाम मिथिलां ततः ॥ २२ ॥ इत्यार्षे
 श्री० वा० आदि० बालकाण्डे एकोनपञ्चाशः सर्गः ॥ ४९ ॥

राघवोऽतिथि । तस्याः वृद्धमुनिपत्न्याः । गौतमवचः । तस्यातिथ्येन दुर्वृत्तिः ।
 इत्यादिकम् । प्रतिजग्राह पूजनीयत्वेनेति शेषः ॥ १७ ॥ पाद्यमिति । विधिदृष्टेन
 शास्त्रदृष्टेन । कर्मणा प्रकारेण पाद्यादिकञ्चकारन्त्यन्वयः ॥ १८ ॥ पुष्पति ।
 रामस्येति शेषः । सम्यगागमः समागमः, नृत्यगीतादिकमिति यावत् ॥ १९ ॥
 साध्विति । गौतमस्य वशानुगामित्यनेन गौतमस्तदा रामागमनं विदित्वा
 समागत इत्यवगम्यत ॥ २० ॥ गौतम इति । तपे तत्रैवाश्रम इति शेषः ॥ २१ ॥
 रामोऽपीति । ततः तस्माद्देशात् ॥ २२ ॥ इति श्रीगोविन्दराजविरचिते श्रीरामा
 यणभूषणे मणिमञ्जरीराख्यानं बालकाण्डव्याख्याने एकोनपञ्चाशः सर्गः ॥ ४९ ॥
 दर्शनं तावदुन्निरीक्ष्येति पूर्वणान्वयः । शापस्येति । शापस्यान्तं, रामदर्शना
 दिति शेषः । तेषां विश्वामित्रादीनां दर्शनमागता प्राप्ता ॥ १६ ॥ राघवाविति । तथे
 त्युत्तरशेषः । सा अहल्या, गौतमवचः श्रीरामदर्शनानन्तरं तत्र शापनिवृत्ति
 र्भविष्यतीति गौतमवाक्यं स्मरन्ती सती तौ रामलक्ष्मणौ प्रतिजग्राह प्रत्युपचारे
 त्यर्थः ॥ १७ ॥ पाद्यमिति । सुसमाहिता अप्रमत्तेत्यर्थः । विधिदृष्टेन शास्त्रदृष्टेन ॥ १८ ॥
 पुष्पवृष्टिरिति । देवदुन्दुभिनिःस्वनैः सहैति शेषः ॥ १९ ॥ २० ॥ गौतम इति ।
 अहल्यासहितः । सुखीत्यनेन योगबलाद्रामागमनं ज्ञात्वा तद्वलादेव अङ्गिति तदा-
 श्रमप्राप्तिर्गौतमस्येति बोध्यम् ॥ २१ ॥ २२ ॥ इति श्रीमहेश्वरतीर्थविरचितायां
 श्रीरामायणतत्त्वदीपिकाख्यायां बालकाण्डव्याख्यायां एकोनपञ्चाशः सर्गः ॥ ४९ ॥

पञ्चाशः सर्गः ॥ ५० ॥

ततः प्रागुत्तरां गत्वा रामः सौमित्रिणा सह ।
 विश्वामित्रं पुरस्कृत्य यज्ञवाटमुपागमत् ॥ १ ॥
 रामस्तु मुनिशार्दूलमुवाच सहलक्ष्मणः ।
 साध्वी यज्ञसमृद्धिर्हि जनकस्य महात्मनः ॥ २ ॥
 बहूनीह सहस्राणि नानादेशनिवासिनाम् ।
 ब्राह्मणानां महाभाग वेदाध्ययनशालिनाम् ॥ ३ ॥
 ऋषिवाटाश्च दृश्यन्ते शकटीशतसङ्कुलाः ।
 देशो विधीयतां ब्रह्मन् यत्र वत्स्यामहे वयम् ॥ ४ ॥
 रामस्य वचनं श्रुत्वा विश्वामित्रो महामुनिः ।
 निवेशमकरोद्देशे विविक्ते सलिलायुते ॥ ५ ॥

एवं रामस्य परमपावनत्वमुक्तम् । अथ तस्य सीताविवाहवृत्तान्तं प्रस्तौति
 श्रियःपतित्वं प्रतिपादयितुं पञ्चाशे-ततः प्रागित्यादि । प्राच्या उत्तरस्याश्च
 दिशोऽन्तरालं यत्सा प्रागुत्तरा ताम्, ऐशानीं दिशमित्यर्थः । ततः तस्मादा-
 श्रमात् । यज्ञवाटं जनकस्येति शेषः ॥ १ ॥ रामस्त्विति । यज्ञसमृद्धिः
 यज्ञसम्भारसामग्री ॥ २ ॥ तामेवाह-बहूनीति । ब्राह्मणानां सहस्राणीत्यन्वयः ।
 दृश्यन्त इति वक्ष्यमाणमनुषज्यते ॥ ३ ॥ ऋषीति । ऋषिवाटाः ऋषिनिवासाः ।
 विधीयतां कल्प्यताम् । बहुसङ्कुलत्वेनैवमुक्तम् ॥ ४ ॥ रामस्येति । विविक्ते
 विजने पूते वा । “ विविक्तौ पूतविजनौ ” इत्यमरः । आयुते युक्ते । यौते

तत इति । प्रागुत्तरां प्राच्युदीच्योरन्तरालम् ॥ १॥२ ॥ साधुत्वे हेतुः-बहूनीति ।
 नानादेशनिवासिनां ब्राह्मणानां बहूनि सहस्राणि । इह जनकस्य यज्ञभूमौ सन्तीति
 शेषः ॥ ३ ॥ ऋषीति । किञ्च शकटीशतसङ्कुलाः मुनिवाहनभूतानां शकटीनां
 शतेन सङ्कुलाः ऋषिवाटाः मुनिनिवासस्थानानि दृश्यन्ते, तथा च अधिकः संमर्दो
 ऽस्तीति भावः । फलितमर्थं श्रीरामो विज्ञापयति-विधीयतामिति । देशो निवास
 स्थानम् । विधीयतां कल्प्यताम् ॥ ४ ॥ रामस्येति । विविक्ते असम्बाधे । सलिलायुते

विश्वामित्रमनुप्राप्तं श्रुत्वा स नृपतिस्तदा । शतानन्दं
 पुरस्कृत्य पुरोहितमनिन्दितम् । प्रत्युज्जगाम सहसा विन-
 येन समन्वितः ॥ ६ ॥ ऋत्विजांऽपि महात्मानस्त्वर्घ्य-
 मादाय मन्त्ररम् । विश्वामित्राय धर्मेण ददुर्मन्त्रपुरस्कृ-
 तम् ॥ ७ ॥ प्रतिगृह्य तु तां पूजां जनकस्य महात्मनः ।
 पप्रच्छ कुशलं राज्ञो यज्ञस्य च निरामयम् ॥ ८ ॥ स
 तांश्चापि मुनीन् पृष्ट्वा सांपाध्यायपुरोधसः । यथान्यायं
 ततः सर्वैः समागच्छत प्रहृष्टवत् ॥ ९ ॥ अथ राजा
 मुनिश्रेष्ठं कृताञ्जलिभाषत । आसने भगवन्नास्तां सहे-
 मिर्मुनिसत्तमैः ॥ १० ॥ जनकस्य वचः श्रुत्वा निषसाद
 महामुनिः । पुरोधा ऋत्विजश्चैव राजा च सह मन्त्रिभिः
 ॥ ११ ॥ आसनेषु यथान्यायमुपविष्टान् समन्ततः ।
 दृष्ट्वा स नृपतिस्तत्र विश्वामित्रमथाब्रवीत् ॥ १२ ॥

मिश्रणार्थात् क्तः ॥ ५ ॥ विश्वामित्रमिति सार्द्धश्लोकः । प्रत्युज्जगाम दीक्षित-
 विमितप्रदेशसीमानमनतिलङ्घयन्नित्यर्थः ॥ ६ ॥ ऋत्विज इति । अर्घ्यमित्या-
 तिथ्यस्योपलक्षणम् । मन्त्रपुरस्कृतमित्यनेन मधुपर्ककरणमुच्यते ॥ ७ ॥
 प्रतिगृह्येति । निरामयं निरुपप्लवत्वम् ॥ ८ ॥ स इति । तान् अर्घ्यदातृन् ।
 सांपाध्यायपुरोधसः-उपाध्याया ऋत्विजः, पुरोधाः शतानन्दः तत्सहिता-
 स्तान्, कुशलं पृष्ट्वेत्यर्थः । सर्वैर्जनैः शतानन्दऋत्विगादिभिः । प्रहृष्टवत् सहर्ष-
 मित्यर्थः । भावे निष्ठा । यथान्यायं यथाक्रमं पृष्ट्वेत्यन्वयः ॥ ९ ॥ अथेति ॥ १० ॥
 जनकस्येति । राजा चेति विश्वामित्रवचनादित्यर्थसिद्धम् ॥ ११ ॥ आसनेष्विति ।
 सलिलवति ॥ ५ ॥ विश्वामित्र इति । अनुप्राप्तमागतम् ॥ ६ ॥ विश्वामित्रायेति ।
 धर्मेण धर्मशास्त्रोक्तमार्गेण ॥ ७ ॥ प्रतिगृह्येति । निरामयम् अविकलत्वम् ॥ ८ ॥

विषम०—विश्वामित्रमित्यादिसार्धश्लोकद्वयमकान्वयम् । ऋत्विजोऽपित्यत्र पुरस्कृत्येत्यनुकर्षः । महात्मान-
 इति द्वितीयार्थे प्रथमा । धर्मेण धर्मशास्त्रमार्गेण ददौ । अर्घ्यमिति शेषः । धर्मपुरस्कृतमित्यर्घ्यविशेषणम् ।
 “महाजं वा महोक्षं वा श्रोत्रियायोपकल्पयेत्” इति शास्त्रोक्तेन धर्मसाधनेन पुरस्कृतम्, तत्सहितमिति यावत् ।
 (धर्मपुरस्कृतमिति पाठः) ॥ ६ ॥ ७ ॥

अद्य यज्ञसमृद्धिर्मे सफला दैवतैः कृता । अद्य यज्ञफलं
 प्राप्तं भगवद्दर्शनान्मया ॥ १३ ॥ धन्योऽस्म्यनुगृहीतो
 ऽस्मि यस्य मे मुनिपुङ्गव । यज्ञोपसदनं ब्रह्मन् प्राप्तोऽसि
 मुनिभिः सह ॥ १४ ॥ द्वादशाहं तु ब्रह्मर्षे शेषमाहु
 मनीषिणः । ततो भागार्थिनो देवान् द्रष्टुमर्हसि कौशिक
 ॥ १५ ॥ इत्युक्त्वा मुनिशार्दूलं प्रहृष्टवदनस्तदा । पुनस्तं
 परिपप्रच्छ प्राञ्जलिः प्रणतो नृपः ॥ १६ ॥ इमौ कुमारौ
 भद्रं ते देवतुल्यपराक्रमौ । गजसिंहगती वीरौ शार्दूलवृष
 भोपमौ ॥ १७ ॥ पद्मपत्रविशालाक्षौ खड्गतूणीधनुर्द्धरौ ।
 अश्विनाविव रूपेण समुपस्थितयौवनौ ॥ १८ ॥ यदृच्छ
 यैव गां प्राप्तौ देवलोकादिवामरौ । कथं पद्म्यामिह प्राप्तौ
 किमर्थं कस्य वा मुने ॥ १९ ॥ वरायुधधरौ वीरौ कस्य
 पुत्रौ महामुने । भूषयन्ताविमं देशं चन्द्रसूर्याविवाम्बरम्
 ॥ २० ॥ परस्परस्य सदृशौ प्रमाणेद्भितचेष्टितैः । काक
 पक्षधरौ वीरौ श्रोतुमिच्छामि तत्त्वतः ॥ २१ ॥

उपविष्टान् तानितिशेषः ॥ १२ ॥ अद्येति । यज्ञसमृद्धिः समग्रता जातेति
 शेषः । सा दैवतैः सफला कृता च । तिष्ठतु यज्ञः, भवद्दर्शनमेव यज्ञफलं
 मित्याह—अद्य यज्ञफलमिति ॥ १३ ॥ धन्य इति ॥ १४ ॥ द्वादशेति । द्वादश
 अहानि समाहृतानि द्वादशाहं “ राजाहःसखिभ्यष्टच् ” इति टच् । “ न
 संख्यादेः ” इत्यह्वादेशाभावः । द्वादशदिनान्यवशिष्टानि यज्ञस्येति मनीषिणः
 ऋत्विज आहुः । ततः भागार्थिनो देवानिति द्वादशदिनान्ते सुत्याहोमो
 भविष्यतीत्यर्थः ॥ १५ ॥ इतीति । प्रहृष्टेति कुतूहलविशेषः सूच्यते ॥ १६ ॥ इमा

स इति । यथान्यायं यथार्हं तैस्समागच्छत ॥ ९-१२ ॥ अद्येति । यज्ञसमृद्धिर्यज्ञानां
 बाहुल्यम् ॥ १३ ॥ यज्ञोपसदनम् देवयजनम् ॥ १४ ॥ द्वादशाहमित्यादि । मनी
 षिणः ऋत्विजः । द्वादशाहम् द्वादशदिनानि । शेषं यज्ञशेषम् ॥ १५-१८ ॥ कथमिति,
 किमर्थं कस्मै प्रयोजनाय, कस्य वा पुरुषस्य कार्यं साधयितुम् ॥ १९ ॥ भूषयन्ता

तस्य तद्वचनं श्रुत्वा जनकस्य महात्मनः । न्यवेदयन्महा
त्मानो पुत्रो दशरथस्य तो ॥ २२ ॥ सिद्धाश्रमनिवासं
च राक्षसानां वधं तथा । तच्चागमनमव्यग्रं विशालायाश्च
दर्शनम् ॥ २३ ॥ अहल्यादर्शनं चैव गौतमेन समागमम् ।
महाधनुषि जिज्ञासां कर्तुमागमनं तथा ॥ २४ ॥ एतत्सर्वं
महातेजा जनकाय महात्मने । निवेद्य विरगमाथ
विश्वामित्रो महामुनिः ॥ २५ ॥

इत्यार्षे श्रीरामायणे वाल्मीकीये आदिकाव्ये
बालकाण्डे पञ्चाशः सर्गः ॥ ५० ॥

एकपञ्चाशः सर्गः ॥ ५१ ॥

तस्य तद्वचनं श्रुत्वा विश्वामित्रस्य धीमतः । हृष्टरोमा
महातेजाः शतानन्दो महातपाः ॥ १ ॥ गौतमस्य सुतो
ज्येष्ठस्तपसा द्योतितप्रभः । रामसन्दर्शनादेव परं विस्मय
मागतः ॥ २ ॥ स तो निषण्णो सम्प्रक्ष्य सुखासीनो
नृपात्मजौ । शतानन्दो मुनिश्रेष्ठं विश्वामित्रमथाब्रवीत् ॥ ३ ॥

वित्यादिश्लोकपञ्चकं व्याख्यातम् ॥ १७-२१ ॥ तस्येति । तो दशरथस्य
पुत्राविति न्यवेदयदित्यर्थः ॥ २२ ॥ सिद्धेत्यादित्रयः । अव्यग्रं रक्षःसहस्रावृते
मार्गे निर्भयागमनम् । जिज्ञासां सारासारपरीक्षाम् ॥ २३-२५ ॥ इति श्रीगो
विन्द० श्रीरामा० मणिमञ्जीराख्याने बालकाण्डव्याख्यानं पञ्चाशः सर्गः ॥ ५० ॥

अथाचार्यवैभवस्य ज्ञेयत्वाभिप्रायेण विश्वामित्रचरित्रं प्रस्तौति-तस्य तद्व
चनमित्यादिभिः पञ्चदशभिः सर्गैः । तस्येत्यादिद्वौ । हृष्टरोमा सञ्जातरोमाञ्चः ।
विस्मयमागतः, अहो महिमा रामस्य यन्मं माता कृतार्थकृतंति विस्मयं
प्राप्तोऽभूदित्यर्थः ॥ १ ॥ २ ॥ स इति । निषण्णावित्यस्य विवरणं सुखासीना
विति । इङ्गितम्-सूक्ष्माङ्गव्यापारः । चेष्टितं हासादिस्थूलाङ्गव्यापारः ॥ २०-२२ ॥
तच्चेति । अव्यग्रं रक्षस्समाक्रान्तेऽपि मार्गे भयरहितमागमनम् । महाधनुषि
जिज्ञासां सारपरीक्षाम् ॥ २३-२५ ॥ इति श्रीमहेश्वरतीर्थविरचितायां श्रीरामाय
णतत्त्वदीपिकाख्यायां बालकाण्डव्याख्यायां पञ्चाशः सर्गः ॥ ५० ॥

तस्येति । हृष्टरोमेत्यतिमानुषश्रीरामदर्शनेनेत्यर्थः ॥ १ ॥ २ ॥ स ताविति ।

अपि ते मुनिशार्दूल मम माता यशस्विनी । दर्शिता
 राजपुत्राय तपो दीर्घमुपागता ॥ ४ ॥ अपि रामे महा
 तेजा मम माता यशस्विनी । वन्यैरुपाहरत्पूजां पूजाहं
 सर्वदेहिनाम् ॥ ५ ॥ अपि रामाय कथितं यथावृत्तं पुरा
 तनम् । मम मातुर्महातेजो दैवेन दुरनुष्ठितम् ॥ ६ ॥
 अपि कौशिक भद्रं ते गुरुणा मम सङ्गता । माता मम
 मुनिश्रेष्ठ रामसन्दर्शनादितः ॥ ७ ॥ अपि मे गुरुणा
 रामः पूजितः कुशिकात्मज । इहागतो महातेजाः पूजां
 प्राप्तो महात्मनः ॥ ८ ॥ अपि शान्तेन मनसा गुरुमे
 कुशिकात्मज । इहागतेन रामेण प्रयतेनाभिवादितः ॥ ९ ॥

विति ॥ ३ ॥ स्वमातरि रामकृतानुग्रहस्य श्रुतस्य विस्मयावहतया पुनः
 पृच्छति-अपीत्यादि । अपिः प्रश्ने । ते त्वया । दीर्घं तप उपागता पूर्वोक्त
 भस्मशायित्वादिलक्षणं तपः प्राप्ता । अनेन पाषाणीभूयस्थितेति पक्षो
 न बाल्मीकेः ॥ ४ ॥ अपीति । रामे रामविषये । वन्यैः कन्दमूलफलादिभिः ।
 अनेन पूर्वमपि वन्यैरेतस्य जीवनमिति गम्यते । सर्वदेहिनां पूजाहं इत्यनेन
 परत्वं व्यञ्जितम् ॥ ५ ॥ अपीति । हे महातेजः विश्वामित्र ! मम मातुर्विषये
 दैवेन इन्द्रेण विधिना वा । दुरनुष्ठितं दुरनुष्ठानरूपम् । पुरातनं वृत्तं चरितम् ।
 यथा यथावत् । कथितं चापि कथितं किम् ॥ ६ ॥ अपीति । गुरुणा पित्रा ।
 इतः अस्मादुपस्थिताद्रामसन्दर्शनात् । यद्वा रामसन्दर्शनादितः रामसन्दर्श
 नादिना । तृतीयार्थे तसिः । पूजा अपिशब्दार्थः ॥ ७ ॥ अपीति । इह अस्म
 दाश्रमे । आगतः महातेजा गुरुः । महात्मनः रामात् पूजां अहल्यालाभरूपाम् ।
 अपिप्राप्तः ॥ ८ ॥ अपीति । शान्तेन कोपरहितेन मनसोपलक्षितो गुरुः । इह
 अस्मदाश्रमे । आगतेन प्रयतेन मनःसक्तिरूपयत्नवता । रामेण अभिवादितः

निषण्णौ आसीनौ ॥ ३ ॥ अपीति । अपिः प्रश्ने । ते त्वया ॥ ४ ॥ ५ ॥ अपि रामाय
 त्यादि । दैवेन विधिना यदनुष्ठितं मातुः सम्बन्धि यद्वृत्तं रामायापि कथितम् निवे-
 दितम् ॥ ६ ॥ अपीति । रामसन्दर्शनात् रामसन्दर्शनमारभ्य ॥ ७ ॥ अपि म इति ।

तच्छ्रुत्वा वचनं तस्य विश्वामित्रो महामुनिः । प्रत्युवाच
 शतानन्दं वाक्यज्ञो वाक्यकोविदम् ॥ १० ॥ नातिक्रान्तं
 मुनिश्रेष्ठ यत्कर्तव्यं कृतं मया । मङ्गला मुनिना पर्त्वा
 भार्गवेणेव रेणुका ॥ ११ ॥ तच्छ्रुत्वा वचनं तस्य विश्वा-
 मित्रस्य धीमतः । शतानन्दो महातेजा रामं वचनमब्र-
 वीत् ॥ १२ ॥ स्वागतं ते नः श्रेष्ठ दिष्ट्या प्राप्तोऽमि-
 राघव । विश्वामित्रं पुरस्कृत्य महर्षिमपराजितम् ॥ १३ ॥
 अचिन्त्यकर्मा तपसा ब्रह्मर्षितुलप्रभः । विश्वामित्रो
 महातेजा वत्स्येनं परमां गतिम् ॥ १४ ॥ नास्ति धन्य-
 तरो राम त्वत्तोऽन्यो भुवि कश्चन । गोप्ता कुशिकपुत्रस्ते-
 येन तप्तं महत्तपः ॥ १५ ॥ श्रूयतामभिधास्यामि कौशि-
 कस्य महात्मनः । यथा बलं यथा वृत्तं तन्मे निगदतः
 शृणु ॥ १६ ॥ राजाभूदेष धर्मात्मा दीर्घकालमग्निन्दमः ।
 धर्मज्ञः कृतविद्यश्च प्रजानां च हिते रतः ॥ १७ ॥

किम् ॥ ९ ॥ तच्छ्रुत्वेति ॥ १० ॥ नेति । नातिक्रान्तं मया समयातिक्रमां न
 कृतः । समयं यत्कर्तव्यं तत्कृतम् । तदेवाह सङ्गतेति । नातिक्रान्तमित्यस्य
 विवरणं यत्कर्तव्यमिति । तस्य विवरणं सङ्गतेति । भार्गवेण जमदग्निना ।
 रेणुका परशुराममातेवेतिभावः ॥ ११ ॥ तदिति ॥ १२ ॥ स्वागतमिति ।
 दिष्ट्या दैवयोगेन ॥ १३ ॥ विश्वामित्रं स्तौति—अचिन्त्येत्यादि । तपसा ब्रह्मर्षिः
 तपसा प्राप्तब्रह्मर्षिभावः । परमां गतिं तव परमाहितप्रदम् । वत्सीत्यत्र काकुर-
 नुसन्धेया ॥ १४ ॥ एतदेवाह—नास्तीति । धन्यत्वं हतुः गोप्तेति । येन कुशिक-
 पुत्रेण ॥ १५ ॥ श्रूयतामिति । बलं तपोबलम् । यथा यादृशम्, वृत्तं चरित्रं
 च । यथा यादृशं तथा तत्सर्वं मे मत्तः शृणु ॥ १६ ॥ राजेति ॥ १७ ॥
 पूजां प्राप्य पूजां स्वीकृत्य ॥ ८-१० ॥ भार्गवेण जमदग्निना ॥ ११ ॥ तदिति ।
 भाषितम् व्यक्तमुक्तम् ॥ १२ ॥ स्वागतं त इति । अपराजितम् अविहतप्रभावम् ॥ १३ ॥
 अचिन्त्येति । तपसा ब्रह्मर्षिः तपसैव ब्रह्मर्षित्वं प्राप्तः ॥ १४ ॥ १५ ॥ श्रूयतामिति ।
 बलं क्षत्रबलम्, यथा यादृशं, वृत्तं तपोरूपम्, यथा यादृशम् ॥ १६-१७ ॥

प्रजापतिसुतस्त्वासीत् कुशो नाम महीपतिः । कुशस्य
 पुत्रो बलवान् कुशनाभः सुधार्मिकः ॥ १८ ॥ कुशनाभ
 सुतस्त्वासीद्वाधिरित्येव विश्रुतः । गाधेः पुत्रो महातेजा
 विश्वामित्रो महामुनिः ॥ १९ ॥ विश्वामित्रो महातेजाः
 पालयामास मेदिनीम् । बहुवर्षसहस्राणि राजा राज्य
 मकारयत् ॥ २० ॥ कदाचित्तु महातेजा योजयित्वा
 वरूथिनीम् । अक्षौहिणीपरिवृतः परिचक्राम मेदिनीम्
 ॥ २१ ॥ नगराणि च राष्ट्राणि सरितश्च तथा गिरीन् ।
 आश्रमान् क्रमशो राम विचरन्नाजगाम ह ॥ २२ ॥
 वसिष्ठस्याश्रमपदं नानावृक्षसमाकुलम् । नानामृग
 गणाकीर्णं सिद्धचारणसेवितम् ॥ २३ ॥ देवदानवगन्धर्वैः
 किन्नरैरुपशोभितम् । प्रशान्तहरिणाकीर्णं द्विजसङ्घ
 निषेवितम् ॥ २४ ॥ ब्रह्मर्षिगणसङ्कीर्णं देवर्षिगण
 सेवितम् । तपश्चरणसंसिद्धैरग्निकल्पैर्महात्मभिः ॥ २५ ॥
 अब्भक्षैर्वायुभक्षैश्च शीर्णपर्णाशनैस्तथा । फलमूला
 शनैर्दान्तैर्जितरोषैर्जितेन्द्रियैः ॥ २६ ॥ ऋषिभि
 र्वालखिल्यैश्च जपहोमपरायणैः । अन्यैर्वैखानसैश्चैव
 समन्तादुपशोभितम् ॥ २७ ॥

कस्य राज्ञः पुत्र इत्यत्राह-प्रजापतीत्यादिश्लोकत्रयम् । पालयामासेत्यस्य
 विवरणं बह्विति ॥ १८-२० ॥ कदाचिदित्याद्यष्टौ श्लोकाः । वरूथिनी चतुरङ्ग
 बलम् । योजयित्वा उपस्थाप्य । प्रशान्तत्वविशेषणाय पुनर्हरिणोपादानम् ।
 अब्भक्षैः अम्मात्रभक्षैः । दान्तैर्नियतमनस्कैः । वालखिल्याः ब्रह्मणो वालजा
 ऋषयः । वैखानसास्तन्नखजाः, “ ये नखास्ते वैखानसाः ये वालास्ते वाल
 खिल्याः ” इति श्रुतेः । वसिष्ठाश्रमवैभववर्णनम् एवम्भूतेनापि सम्मानितो
 अकारयत्-स्वार्थे निः ॥ २०-२५ ॥ अब्भक्षैरिति । अप एव भक्षयन्तीत्यब्भक्षाः, भक्ष्य
 स्थाने अपामेव स्वीकारात् । आहारान्तरनिवृत्तिरर्थाद्भूम्यते । दान्तैर्नियतमनस्कैः ।

वसिष्ठस्याश्रमपदं ब्रह्मलोकमिवापरम् । ददर्श जयतां
श्रेष्ठो विश्वामित्रो महाबलः ॥ २८ ॥

इत्यार्षे श्रीरामायणे वाल्मीकीये आदिकाव्ये
बालकाण्डे एकपञ्चाशः सर्गः ॥ ५१ ॥

द्विपञ्चाशः सर्गः ॥ ५२ ॥

स दृष्ट्वा परमप्रीतो विश्वामित्रो महाबलः । प्रणतो विनया
द्वीरो वसिष्ठं जपतां वरम् ॥ १ ॥ स्वागतं तव चेत्युक्तो
वसिष्ठेन महात्मना । आसनं चास्य भगवान् वसिष्ठो
व्यादिदेश ह ॥ २ ॥ उपविष्टाय च तदा विश्वामित्राय
धीमते । यथान्यायं मुनिवरः फलमूलमुपाहरत् ॥ ३ ॥
प्रतिगृह्य च तां पूजां वसिष्ठाद्राजसत्तमः । तपोग्निहोत्र
शिष्येषु कुशलं पर्य्यपृच्छत् ॥ ४ ॥ विश्वामित्रो महातेजा
वनस्पतिगणे तथा । सर्वत्र कुशलं चाह वसिष्ठो राज
सत्तमम् ॥ ५ ॥ सुखोपविष्टं राजानं विश्वामित्रं महातपाः ।
पप्रच्छ जपतां श्रेष्ठो वसिष्ठो ब्रह्मणः सुतः ॥ ६ ॥

विश्वामित्र इति तस्य वैभवकथनार्थम् ॥ २१-२८ ॥ इति श्रीगोविन्दराज०
श्रीरामायणभूषणे मणिमञ्जरी० बालकाण्डव्या० एकपञ्चाशः सर्गः ॥ ५१ ॥

विश्वामित्रसम्मानं द्विपञ्चाशो-स दृष्ट्वेत्यादि । वसिष्ठं दृष्ट्वा, प्रणतः प्रणनाम
॥ १ ॥ स्वागतमिति । उक्तः ऊचे । व्यादिदेश दापयामासेत्यर्थः ॥ २ ॥
उपविष्टायेत्यादिचत्वारः । फलमूलमिति “जातिरप्राणिनाम्” इत्येकवत्त्वम् ।

वालाखिल्यैः वालाखिल्याख्यैः । वैखानसैः वानप्रस्थविशेषैः । जयतां शूरा
णाम् ॥ २६-२८ ॥ इति श्रीमहेश्वरतीर्थ० बालकाण्डव्याख्यायामेकपञ्चाशः सर्गः ॥ ५१ ॥

स इति । प्रणतः कृतप्रणामः ॥ १ ॥ स्वागतमिति । व्यादिदेश ह आज्ञापयति
स्म ॥ २-४ ॥ वनस्पतिशब्देन वृक्षमात्रम्, न तु विना पुष्पं फलवन्त एतद्विषयेऽपि
कुशलं पर्य्यपृच्छत् । सर्वत्र तत्पृष्ट्सर्वविषये ॥ ५ ॥ जपतां तपस्विनाम् ॥ ६ ॥

कच्चित्ते कुशलं राजन् कच्चिद्धर्मेण रञ्जयन् । प्रजाः पाल
यसे वीर राजवृत्तेन धार्मिक ॥ ७ ॥ कच्चित्ते सम्भृता
भृत्याः कच्चित्तिष्टन्ति शासने । कच्चित्ते विजिताः सर्वे
रिपवो रिपुसूदन ॥ ८ ॥ कच्चिद्वलेषु कोशेषु मित्रेषु च
परन्तप । कुशलं ते नरव्याघ्र पुत्रपौत्रे तवानघ ॥ ९ ॥
सर्वत्र कुशलं राजा वसिष्ठं प्रत्युदाहरत् । विश्वामित्रो
महातेजा वसिष्ठं विनयान्वितः ॥ १० ॥ कृत्वोभौ सुचिरं
कालं धर्मिष्ठौ ताः कथाश्शुभाः । मुदा परमया युक्तौ
प्रीयेतां तौ परस्परम् ॥ ११ ॥ ततो वसिष्ठो भगवान्
कथान्ते रघुनन्दन । विश्वामित्रमिदं वाक्यमुवाच
प्रहसन्निव ॥ १२ ॥

राजसत्तमं प्रतीतिशेषः ॥ ३-६ ॥ कच्चिदित्यादित्रयः । कच्चिदिति कामप्रवेदने
ऽव्ययम् “ कच्चित्कामप्रवेदने ” इत्यमरः । तव कुशलं ममेप्सितमित्यमुमर्थं
द्योतयति । राजवृत्तेन चतुर्विधेन उपलक्षितः । यथाहुः-“ न्यायेनार्जनमर्थस्य
वर्द्धनं पालनं तथा । सत्पात्रे प्रतिपत्तिश्च राजवृत्तं चतुर्विधम् ॥ ” इति ।
सम्भृताः पोषिताः, तिष्ठन्तीतिशेषः । बलेषु चतुरङ्गबलेषु । कोशेषु अर्थसमू
हेषु । पुत्रपौत्र इति गवाश्चप्रभृतित्वादेकवत्त्वम् ॥ ७-९ ॥ सर्वत्रेति । सर्वत्र
वसिष्ठपृष्टसर्वाविषयइत्यर्थः । वसिष्ठं धनिकम् ॥ १० ॥ कृत्वेति । ताः कथाः
अन्योन्यकुशलप्रश्नोत्तररूपाः । प्रीयेतां अप्रीणयताम् ॥ ११ ॥ तत इत्या
दित्रयः । प्रहसन्निव प्रसन्नमुख इत्यर्थः । सम्प्रतीच्छ प्रतिगृहाण । उद्यतां

कच्चिदिति । कच्चिदित्यव्ययं कामप्रवेदनपरम् । तव कुशलं ममेप्सितमित्यमुमर्थं
द्योतयति । राजवृत्तेन चतुर्विधेन । यथाहुः-“ न्यायेनार्जनमर्थस्य वर्द्धनं पालनं
तथा । सत्पात्रे प्रतिपत्तिश्च राजवृत्तं चतुर्विधम् ” इति । सम्भृताः तोषिताः । बले
चतुरङ्गबले । कोशे अर्थसमूहे ॥ ७-९ ॥ सर्वत्रेति । ‘ वसिष्ठं विनयान्वितम् ’
इत्यत्र वसिष्ठमतिशयेन वसुमन्तम्, तपोधनसमृद्धमिति यावत् । यद्वा वसिष्ठशब्दो
वरिष्ठवचनः ॥ १० ॥ कृत्वेति । कथा अन्योन्यकुशलप्रश्नोत्तरादिरूपाः, परस्परं
प्रीयेतां प्रीणयतः स्म ॥ ११ ॥ तत इति । प्रहसन्निव अयं महानतिथिलब्ध इति

आतिथ्यं कर्तुमिच्छामि बलस्यास्य महाबल । तव चैवा
 प्रमेयस्य यथार्हं सम्प्रतीच्छ मे ॥ १३ ॥ सत्क्रियां हि
 भवानेतां प्रतीच्छतु मयोद्यताम् । राजा त्वमतिथिश्रेष्ठः
 पूजनीयः प्रयत्नतः ॥ १४ ॥ एवमुक्तो वसिष्ठेन विश्वा
 मित्रो महामतिः । कृतमित्यब्रवीद्राजा प्रियवाक्येन मे
 त्वया ॥ १५ ॥ फलमूलेन भगवन् विद्यते यत्तवाश्रमे ।
 पाद्येनाचमनीयेन भगवद्दर्शनेन च ॥ १६ ॥ सर्वथा च
 महाप्राज्ञ पूजार्हेण सुपूजितः । गमिष्यामि नमस्तेऽस्तु
 मैत्रेणैक्षस्व चक्षुषा ॥ १७ ॥ एवं ब्रुवन्तं राजानं वसिष्ठः
 पुनरेव हि । न्यमन्त्रयत धर्मात्मा पुनः पुनरुदारधीः
 ॥ १८ ॥ बाढमित्येव गाधेयो वसिष्ठं प्रत्युवाच ह । यथा
 प्रियं भगवतस्तथास्तु मुनिसत्तम ॥ १९ ॥ एवमुक्तो
 महातेजा वसिष्ठो जपतां वरः । आजुहाव ततः प्रीतः
 कल्मषीं धूतकल्मषः ॥ २० ॥

चिकीर्षिताम् ॥ १२-१४ ॥ एवमिति त्रयः । प्रियवाक्येन आतिथ्यं करि
 ष्यामितीत्यनेन वचनेन । आतिथ्यं कृतं तवाश्रमे यद्विद्यते तेन फलमूलेन सुपू
 जितः इत्यन्वयः । पूजार्हेण त्वयेतिशेषः । मैत्रेण स्नेहयुक्तेन । मत्वर्थी
 याजन्तः ॥ १५-१७ ॥ एवं ब्रुवन्तमिति द्वौ । पुनः न्यमन्त्रयत भोजनार्थं प्रार्थन
 मकरोत् । पुनः पुनरित्यत्र न्यमन्त्रयतेत्यनुषज्यते । बहुशः प्रत्युत्तरेऽपि
 पुनः पुनर्न्यमन्त्रयतेत्यर्थः । गाधेयः गाधिपुत्रः । बाढमित्यस्यैव विवरणं
 यथेति ॥ १८ ॥ १९ ॥ एवमिति । कल्मषीं चित्रवर्णां, शबलामिति यावत् ।
 हर्षेण ॥ १२ ॥ सम्प्रतीच्छ अङ्गीकुरु ॥ १३ ॥ उद्यतां चिकीर्षिताम् ॥ १४ ॥
 एवमिति । प्रियवाक्येनातिथ्यं कृतम् ॥ १५ ॥ १६ ॥ मैत्रेण स्नेहयुक्तेन ॥ १७ ॥
 एवं ब्रुवन्तमिति । न्यमन्त्रयत भोजनार्थं नियमनं कृतवान् ॥ १८ ॥ १९ ॥ एवमुक्त

मुनिभावः—कृतमित्यब्रवीद्राजा इत्यत्र तु कृतमित्येतत्पदं राजपदादुपरि वाक्यादौ निवेश्यम् । वसिष्ठेन
 वमुक्तो महामतिः विश्वामित्रो राजा । कृतं वाक्येन मे पूजा त्वया कृतैवेत्यब्रवीत् ॥ १९ ॥

एहोहि शबले क्षिप्रं शृणु चापि वचो मम । सबलस्यास्य
 राजर्षेः कर्तुं व्यवसितोऽस्म्यहम् । भोजनेन महार्हेण
 सत्कारं संविधत्स्व मे ॥ २१ ॥ यस्ययस्य यथाकामं
 षड्रसेष्वभिपूजितम् । तत्सर्वं कामधुक् क्षिप्रमभिवर्ष
 कृते मम ॥ २२ ॥ रसेनान्नेन पानेन लेह्यचोष्येण संयु
 तम् । अन्नानां निचयं सर्वं सृजस्व शबले त्वर ॥ २३ ॥
 इत्यार्षे श्रीरामायणे वाल्मीकीये आदिकाव्ये
 बालकाण्डे द्विपञ्चाशः सर्गः ॥ ५२ ॥

“ चित्रं किर्मरिंकलमाष—” इत्यमरः ॥ २० ॥ एहीति सार्द्धश्लोकः ।
 सबलस्यास्य राजर्षेः सत्कारं कर्तुं व्यवसितोऽस्मि । संविधत्स्व तदुपयोगि
 वस्तुजातं संपादय ॥ २१ ॥ यस्येति । षड्रसेषु यद्यस्ययस्य अभिपूजितम्
 अभिमतम् । तत्सर्वं यथाकामं ममकृते अभिवर्षेत्यन्वयः । “ अर्थे कृते च
 तादर्थ्ये निपातद्वयमव्ययम् ” इतिनिघण्टुः ॥ २२ ॥ रसेनेति । रसेन रसा
 यनभेदेन, अन्नेन भक्ष्येन शष्कुलीलाजादिना, पानेन पेयेन पानकरसादिना,
 लेह्यचोष्येण लेह्येन जिह्वास्वाद्येन क्षौद्रादिना, चोष्येण अधरपुटग्राह्येण दध्या
 दिना च समन्वितम् । “ सर्वो द्वन्द्वो विभाषयैकवद्भवति ” इत्येकवद्भावः ।
 अन्नानां शाल्यन्नादीनाम् । निचयं राशिम् । अनेन भक्ष्यभोज्यलेह्यचोष्यपेय
 स्वाद्यरूपषड्विधाभ्यवहारा दर्शिताः ॥ २३ ॥ इति श्रीगोविन्दराजविरचिते
 श्रीरामायणभूषणे मणिमञ्जीराख्याने बालकाण्डव्याख्याने द्विपञ्चाशः सर्गः ॥ ५२

इति । कलमाषीं चित्रवर्णाम् होमधेनुम् ॥ २० ॥ एहीति । सबलस्येति राजर्षे
 स्सत्कारं कर्तुं व्यवसितः उद्युक्तः । मे मम कृते । संविधत्स्व तदुपयोगिपदार्थजातं
 संपादय ॥ २१ ॥ यस्ययस्येत्यादि । षड्रसेषु मधुरादिषु । यद्यस्ययस्याभिपूजितम्
 अभिमतं तत्सर्वं यथाकामं ममकृते अभिवर्ष प्रवर्षस्वेत्यर्थः ॥ २२ ॥ रसेनेति ।
 रसेन रसवता अन्नेन भक्ष्येण शष्कुल्यादिना, पानेन पेयेन पानकरसादिना । लेह्येना
 जिह्वास्वाद्येन क्षौद्रादिना । चोष्येण अधरपुटग्राह्येण दध्यादिना । अन्नानां निचयं
 शाल्यन्नाज्यादिभोज्यसमूहम् । सर्वमुच्चावचम् । शबले इति धेनुसम्बोधनम् ॥ २३ ॥
 इति श्रीमहे० श्रीरामायणतत्त्व० बालकाण्डव्याख्यायां द्विपञ्चाशः सर्गः ॥ ५२ ॥

त्रिपञ्चाशः सर्गः ॥ ५३ ॥

एवमुक्ता वसिष्ठेन शबला शत्रुसूदन । विदधे कामधुक
कामान् यस्ययस्य यथेप्सितम् ॥ १ ॥ इक्षुन् मधूंस्तथा
लाजान् मैरेयांश्च वरासवान् । पानानि च महार्हाणि
भक्ष्यांश्चोच्चावचांस्तथा ॥ २ ॥ उष्णाढ्यस्यौदनस्यात्र
राशयः पर्वतोपमाः । मृष्टान्नानि च सूपाश्च दधिकुल्या
स्तथैव च ॥ ३ ॥ नानास्वादुरसानां च षाडवानां तथैव
च । भाजनानि सुपूर्णानि गौडानि च सहस्रशः ॥ ४ ॥
सर्वमासीत्सुसन्तुष्टं हृष्टपुष्टजनायुतम् । विश्वामित्रबलं
राम वसिष्ठेनातितर्पितम् ॥ ५ ॥

कामधेनुप्रार्थनं त्रिपञ्चाशे-एवमुक्तेत्यादि । यस्ययस्य यथेप्सितं तथा
कामान् कांक्षितान् विदधे ॥१॥ उक्तमेव प्रपञ्चयति-इक्षूनित्यादि । मधूनि
पुंल्लिङ्गत्वमार्षम् । मैरेयाः मद्यविशेषाः मैरेयारूयानित्यर्थः । “मैरेयमासवो
घात्रीधातकीगुडवारिभिः ” इति वैजयन्ती । अत्र कृतमिति शेषः । पानानि
पानकादीनि, भक्ष्यान् अपूपविशेषान्, उच्चावचान् नानाप्रकारान् । “उच्चावचं
नैकभेदम् ” इत्यमरः । विदधे इत्यनुषज्यते ॥ २ ॥ उष्णेति । आसन्निति
शेषः । मृष्टान्नानि इष्टान्नानि, पायसभेदा इति यावत् ॥ ३ ॥ नानेति । नाना
विधाः स्वादवो रुच्या रसाः माधुर्यादयो येषां तेषाम् । षाडवाः षड्सविकृताः
भक्ष्यविशेषाः । शौषिकोऽण् । तेषां पूर्णानि तैः पूर्णानीत्यर्थः । “ पूरणगुण-”
इत्यादिना तृतीयार्थे षष्ठी । गौडानि गुडविकाराः । अत्राप्यासन्निति शेषः ॥४॥
सर्वमिति । पूर्वमेव हृष्टपुष्टजनायुतं विश्वामित्रबलं सर्वं सुसन्तुष्टमासी

एवमिति । यस्य यस्य यथा यथेप्सितम्, तथा तथा कामान् कांक्षितान् विदधे
निर्ममे ॥ १ ॥ इक्षूनिति । उच्चावचान् अनेकविधान् ॥ २ ॥ उष्णेति । उष्णाढ्यस्य
उष्णस्पर्शवतः । मृष्टान्नानि इष्टान्नानि ॥ ३ ॥ नानेति । नानाविधाः स्वादवो रुच्या
रसा माधुर्यादयो येषां तेषां षाडवानां षड्सकृतभक्ष्यविशेषाणां संपूर्णानि । तैः पूर्ण
नीत्यर्थः । गौडानि गुडकृतानि । उष्णाढ्यस्येत्यादिना गौडानि च सहस्रशः इत्यन्तस्य
अभूवन्नित्यध्याहृतक्रिययान्वयः ॥४॥ सर्वमिति । पुष्टजनायुतं पुष्टजनाश्रितम् ॥५॥

विश्वामित्रोऽपि राजर्षिर्हृष्टः पुष्टस्तदाभवत् । सान्तः
 पुरवरो राजा सब्राह्मणपुरोहितः ॥ ६ ॥ सामात्यो
 मन्त्रिसहितः सभृत्यः पूजितस्तदा । युक्तः परमहर्षेण
 वसिष्ठमिदमब्रवीत् ॥ ७ ॥ पूजितोऽहं त्वया ब्रह्मन् पूजा
 र्हेण सुसत्कृतः । श्रूयतामभिधास्यामि वाक्यं वाक्य
 विशारद ॥ ८ ॥ गवां शतसहस्रेण दीयतां शबला मम
 ॥ ९ ॥ रत्नं हि भगवन्नेतद्रत्नहारी च पार्थिवः । तस्मान्मे
 शबलां देहि ममैषा धर्मतो द्विज ॥ १० ॥ एवमुक्तस्तु भग
 वान् वसिष्ठो मुनिसत्तमः । विश्वामित्रेण धर्मात्मा प्रत्यु
 वाच महीपतिम् ॥ ११ ॥ नाहं शतसहस्रेण नापि कोटि
 शतैर्गवाम् । राजन् दास्यामि शबलां राशिभी रजतस्य
 वा ॥ १२ ॥ न परित्यागमर्हेयं मत्सकाशादरिन्दम ।
 शाश्वती शबला मह्यं कीर्तिरात्मवतो यथा ॥ १३ ॥

दित्यन्वयः ॥ ५ ॥ विश्वामित्र इति । हृष्टः आदरेण, पुष्टः भोजनादिना ॥ ६ ॥
 सामात्य इति । अमात्याः कर्मणि सहायाः । मन्त्रिणः मन्त्रसहायाः ॥ ७ ॥
 पूजित इति । पूजार्हेण अस्मदादिभिरिति शेषः । पूजितः बहुकृतः सुसत्कृतः
 आतिथ्येन सत्कृतः ॥ ८ ॥ गवामिति । शतसहस्रेण निष्क्रयभूतेन । अर्द्धम् ॥ ९ ॥
 रत्नं हीति । हि यस्मात् एतत् रत्नं स्वजातिश्रेष्ठम् । “रत्नं स्वजातिश्रेष्ठेऽपि ”
 इत्यमरः । यतः पार्थिवो रत्नहारी तस्माद्धर्मतः न्यायतः ममैषा मे देहीत्यन्वयः
 ॥ १० ॥ एवमित्यादि षट् । परित्यागं विश्लेषम् प्राप्तुं नार्हा । आत्मवतः मन
 स्विनः । कीर्तिरिव । मह्यं मम । शबला शाश्वती नित्यसम्बन्धा ॥ ११-१३ ॥

विश्वामित्र इति । तुष्टः आदरेण । पुष्टः भोजनादिना ॥ ६ ॥ सामात्य इति ।
 सामात्यः-अमात्याः कर्मसहायाः । पूजितः बहुकृतः ॥ ७ ॥ पूजित इति । सुसत्कृतः
 आतिथ्येन सत्कृतः ॥ ८ ॥ ९ ॥ रत्नं हीत्यादि । यस्मादेतद्रत्नं यतः पार्थिवो
 रत्नहारी तस्माच्छबलां देहि । धर्मतो न्यायतः । एषा मम मदीया ॥ १० ॥
 एवमिति । परित्यागं विश्लेषं प्राप्तुं नार्हा, आत्मवतः मनस्विनः । कीर्तिरिव शबला

अस्यां हव्यं च कव्यं च प्राणयात्रा तथैव च । आयत्त
मग्निहोत्रं च बलिहोमस्तथैव च ॥ १४ ॥ स्वाहाकार
वषट्कारौ विद्याश्च विविधास्तथा । आयत्तमत्र राजर्षे सर्व
मेतन्न संशयः ॥ १५ ॥ सर्वस्वमेतत्सत्येन मम तुष्टिकरी
सदा । कारणैर्बहुभी राजन्न दास्ये शबलां तव ॥ १६ ॥
वसिष्ठेनैमुक्तस्तु विश्वामित्रोऽब्रवीत्ततः । संरब्धतरमत्यर्थं
वाक्यं वाक्यविशारदः ॥ १७ ॥ हैरण्यकक्ष्याग्रैवेयान्
सुवर्णाङ्कुशभूषितान् । ददामि कुञ्जराणां ते सहस्राणि
चतुर्दश ॥ १८ ॥

हव्यं देवार्थम् । कव्यं पित्रर्थम् । प्राणयात्रा प्राणाग्निहोत्रम् । अग्निहोत्रं सायं
प्रातःकर्तव्यो होमविशेषः । बलिः भूतबलिः । होमः दर्शपूर्णमासादिः । एतत्सर्वम्
अस्यां आयत्तम् एतदधीनम् ॥ १४ ॥ स्वाहाकारः स्वाहेति मन्त्रः, वषट्कारो
वषडिति मन्त्रः । विविधाः विद्याः वेदाद्याश्च अस्यामायत्ताः । एतत्पयआदि
प्राशनेन चित्तशुद्धेः प्राणतृप्तेर्देहबलादेश्च साध्यत्वात्तदेकमूलत्वम् । अत्रार्थे
न संशयः ॥ १५ ॥ सत्येन वदामीत्यर्थः । कारणैरुक्तैरनुक्तैश्च ॥ १६ ॥ वसिष्ठे-
नेति । संरब्धतरम् अत्यन्ताभिनिवेशयुक्तम् ॥ १७ ॥ हैरण्येति । हैरण्यानि
हिरण्मयानि कक्ष्याग्रैवेयाणि येषां ते । कक्ष्या मध्यबन्धनार्थं रज्जुः । “ कक्ष्या
प्रकोष्ठे हर्म्यादेः काञ्च्यां मध्येभबन्धने ” इत्यमरः । ग्रैवेयाणि ग्रीवाबन्धन
रज्जवः । “ ग्रीवाभ्योऽण् च ” इति चाङ्गु । सहस्राणीत्यस्य पुँल्लिङ्गविशेषण
मह्यं मम । शाश्वती नित्यसम्बन्धा ॥ ११-१३ ॥ अस्यामित्यादि । हव्यं देवार्थम् ।
कव्यं पित्रर्थम् । प्राणयात्रा प्राणधृतिः । अग्निहोत्रं प्रतिदिनं सायंप्रातः कर्तव्यो होम
विशेषः । बलिः भूतबलिः । होमो दर्शपूर्णमासादिः एतत्सर्वमस्यामायत्तमेतदधीनम्
॥ १४ ॥ स्वाहाकार इत्यादि । स्वाहाकारः स्वाहेति मन्त्रः । वषट्कारः वषडिति
मन्त्रः । विविधा विद्या वेदत्रयी । दधिपयःप्रभृतीनां हव्यकव्यादीनां तत्साध्यकर्मणां
तद्विनियुक्तमंत्राणां च संभवादेतदधीनत्वम् । अत्रार्थे न संशयः सत्येन वदामी
तिशेषः । बहुभिरुक्तैरनुक्तैश्च ॥ १५ ॥ १६ ॥ वसिष्ठेनेति । संरब्धतरम् अत्यन्ताभि
निवेशयुक्तम् ॥ १७ ॥ हैरण्यकक्ष्येत्यादि । सहस्रशब्दस्य नित्यनपुंसकत्वान्न सामाना
धिकरण्यविरोधः । हैरण्याः हिरण्मयाः कक्ष्याः मध्यबन्धनार्था रज्जुविशेषाः ।
ग्रैवेयाः ग्रीवाबन्धनरज्जवश्च येषां ते तथोक्ताः । कुञ्जराणां कुञ्जरान् ॥ १८ ॥

हैरण्यानां स्थानां ते श्वेताश्वानां चतुर्युजाम् । ददामि ते
 शतान्यष्टौ किङ्किणीकविभूषितान् ॥ १९ ॥ हयानां देश
 जातानां कुलजानां महौजसाम् । सहस्रमेकं दश च
 ददामि तव सुव्रत ॥ २० ॥ नानावर्णविभक्तानां वयः
 स्थानां तथैव च । ददाम्येकां गवां कोटिं शबला दीयतां
 मम ॥ २१ ॥ यावदिच्छसि रत्नं वा हिरण्यं वा द्विजो
 त्तम । तावद्ददामि तत्सर्वं शबला दीयतां मम ॥ २२ ॥
 एवमुक्तस्तु भगवान् विश्वामित्रेण धीमता । न दास्या
 मीति शबलां प्राह राजन् कथंचन ॥ २३ ॥ एतदेव हि मे
 रत्नमेतदेव हि मे धनम् । एतदेव हि सर्वस्वमेतदेव हि
 जीवितम् ॥ २४ ॥ दर्शश्च पूर्णमासश्च यज्ञाश्चैवाप्त
 दक्षिणाः । एतदेव हि मे राजन् विविधाश्च क्रियास्तथा ॥ २५

मार्षम् ॥ १८ ॥ हैरण्यानामिति । चतुर्युजां चतुर्भिरश्वैर्युक्तानाम् । गमकत्वा
 त्समासः । सङ्ख्यानियमपरत्वान्नपुनरुक्तिः । किङ्किणीकैर्विभूषितान् ॥ १९ ॥
 हयानामिति । देशाः काम्भोजबाह्लीकादयः । कुलजानां गन्धर्वकुलजातानाम्
 “ गन्धर्वकुलजातस्त्वम् ” इति पुराणवचनात् ॥ २० ॥ नानेति । नानावर्णैः
 विभक्तानामन्योन्यविलक्षणानाम् ॥ २१ ॥ यावदिति । यावत्प्रमाणमिच्छसि
 तावत्प्रमाणं सर्वं ददामि ॥ २२ ॥ एवमिति । हे राजन् ! शबलां न दास्यामी
 त्यन्वयः ॥ २३ ॥ एतदित्यादित्रयम् । अदोमूलाः एतन्मूलाः । प्रलापेन
 भवत इति शेषः । कामान् दोग्धुं शीलमस्त्यस्या इति कामदोहिनीम् । “ सुप्य

हैरण्यानामिति । चतुर्युजाम्-चतुर्भिरश्वैर्युक्तानाम् । अश्वानां सङ्ख्यानियमार्थं चतुर्यु
 जामितिविशेषणम् । किङ्किणीकविभूषितानिति षष्ठ्यर्थे द्वितीया ॥ १९ ॥ हयाना
 मिति । देशजातानाम्-देशः काम्भोजबाह्लीकादिः । कुलजातानाम् गन्धर्वकुलजा
 तानाम् “ गन्धर्वकुलजातस्त्वम् ” इति पुराणवचनात् ॥ २०-२२ ॥ एवमिति ।
 हे राजन् ! शबलां न दास्यामीति प्राहेत्यन्वयः ॥ २३ ॥ एतत् शबलारूपं वस्तु
 ॥ २४ ॥ आप्तदक्षिणा इत्यनेन हव्यादिवदक्षिणाप्येतदधीनेति सूचितम् ॥ २५ ॥

अदोमूलाः क्रियाः सर्वा मम राजन्न संशयः । बहुना किं
प्रलापेन न दास्ये कामदोहिनीम् ॥ २६ ॥

इत्यार्षे श्रीरामायणे वाल्मीकीये आदिकाव्ये
बालकाण्डे त्रिपञ्चाशः सर्गः ॥ ५३ ॥

चतुःपञ्चाशः सर्गः ॥ ५४ ॥

कामधेनुं वसिष्ठोऽपि यदा न त्यजते मुनिः । तदास्य
शबलां राम विश्वामित्रोऽन्वकर्षत ॥ १ ॥ नीयमाना तु
शबला राम राज्ञा महात्मना । दुःखिता चिन्तयामास
रुदन्ती शोककर्षिता ॥ २ ॥ परित्यक्ता वसिष्ठेन किमहं
सुमहात्मना । याऽहं राजभटैर्दीना द्वियेयं भृशदुःखिता
॥ ३ ॥ किं मयाऽपकृतं तस्य महर्षेर्भावितात्मनः । यन्मा
मनागसं भक्तामिष्टां त्यजति धार्मिकः ॥ ४ ॥ निर्द्धूय
तांस्तदा भृत्यान् शतशः शत्रुसूदन । जगामानिलवेगेन
पादमूलं महात्मनः ॥ ५ ॥ शबला सा रुदन्ती च क्रोशन्ती

चेदमब्रवीत् । वसिष्ठस्याग्रतः स्थित्वा मेघदुन्दुभिराविणीद्
जातौ णिनिस्ताच्छील्ये ” इति णिनिः ॥ २४-२६ ॥ इति श्रीगोविन्दराजविर०
श्रीरामायणभू० मणिमञ्जीराख्याने बालकाण्डव्याख्याने त्रिपञ्चाशः सर्गः ॥ ५३ ॥

अथ बलात्कारकुपितवसिष्ठप्रहितकामधेनोर्बलसृष्टिश्चतुःपञ्चाशो-कामधे
नुमित्यादिदशकम् ॥ १ ॥ २ ॥ हियेयम्, कर्मणि संप्रश्ने लिङ् । कथमपि हियेय
मित्यर्थः । भृशदुःखिता भृशं दुःखिता । वृत्तिविषये मकारलोपो भृशमादि
मान्ताव्ययस्येष्यते ॥ ३-५ ॥ क्रोशन्ती आर्तस्वरं कुर्वन्ती ॥ ६ ॥

क्रियास्तथेत्यस्यैव विवरणम्-अदोमूला इति । सर्वथादानाभावे हेतुगर्भविशेषणम् ।
कामदोहिनीम् इच्छाविषयदोहनशीलाम् । काव्यलिङ्गमलङ्कारः ॥ २६ ॥ इति श्रीमहे०
श्रीरामायणतत्त्वदीपिकाख्यायां बालकाण्डव्याख्यायां त्रिपञ्चाशः सर्गः ॥ ५३ ॥

कामधेनुमिति । न त्यजते नात्यजत् । अन्वकर्षत बलात्कारेण नीतवान् ॥ १ ॥
परित्यक्तेति । राजभटैः राजभृत्यैः । द्वियेयम् अपद्विये ॥ २ ॥ ३ ॥ किमिति ।
भक्ताम् अनुरक्ताम् ॥ ४ ॥ ५ ॥ शबलेति । क्रोशन्ती आर्तस्वरं कुर्वन्ती । अभितः

१ धार्मिकः । इति सा चिन्तयित्वा तु विनिश्चस्य पुनः पुनः । इत्यधिकः । २ वसिष्ठस्याभितः । इति तीर्थीय० ।

भगवन् किं परित्यक्ता त्वयाहं ब्रह्मणः सुत । यस्मा
 राजभृता मां हि नयन्ते त्वत्सकाशतः ॥ ७ ॥ एवमुक्तस्तु
 ब्रह्मर्षिरिदं वचनमब्रवीत् । शोकसन्तप्तहृदयां स्वसार
 मिव दुःखिताम् ॥ ८ ॥ न त्वां त्यजामि शबले नापि
 मेऽपकृतं त्वया । एष त्वां नयते राजा बलान्मत्तो महा
 बलः ॥ ९ ॥ न हि तुल्यं बलं मह्यं राजा त्वद्य विशेषतः ।
 बली राजा क्षत्रियश्च पृथिव्याः पतिरेव च ॥ १० ॥ इय
 मक्षौहिणी पूर्णा सवाजिरथसङ्कुला । हस्तिध्वजसमा
 कीर्णा तेनासौ बलवत्तरः ॥ ११ ॥ एवमुक्ता वसिष्ठेन
 प्रत्युवाच विनीतवत् । वचनं वचनज्ञा सा ब्रह्मर्षिमतुल
 प्रभम् ॥ १२ ॥ न बलं क्षत्रियस्याहुर्ब्राह्मणो बलवत्तरः ।
 ब्रह्मन् ब्रह्मबलं दिव्यं क्षत्रात्तु बलवत्तरम् ॥ १३ ॥ अप्रमेय
 बलं तुभ्यं न त्वया बलवत्तरः । विश्वामित्रो महावीर्य
 स्तेजस्तव दुरासदम् ॥ १४ ॥

राजभृताः राजभटाः । त्वत्सकाशतः त्वत्समीपतः ॥ ७ ॥ ८ ॥ मत्तः मत्सकाशात्
 ॥ ९ ॥ मह्यं मम । तर्हि तपोबलेन किमिति न दण्ड्यते ? तत्राह राजा त्वद्य विशेषत
 इति । राजा तपोबलेन न दण्ड्य इत्यर्थः ॥ १० ॥ इयमित्यादि पञ्च । सवाजिरथ
 सङ्कुला वाजिसहितरथैस्सङ्कुला । तुभ्यं तव । त्वया त्वत्तः । त्वद्ब्रह्मबलेन त्वन्म-

अभिमुखम् ॥ ६-८ ॥ नेति । मत्तः मत्सकाशात् बलान्नयत इति संबन्धः ॥ ९ ॥
 नहीत्यादि । मह्यं मम तुल्यं बलं न, तर्हि तपोबलेन किमिति न दण्ड्यते ? तत्राह-
 राजा त्वद्य विशेषत इति । राजा तपोबलेन न दण्ड्य इति भावः । तदुक्तं किष्कि
 न्धाकाण्डे-“ दुर्लभस्य च धर्मस्य जीवितस्य शुभस्य च । राजानो वानरश्रेष्ठ
 प्रदातारो न संशयः ॥ तान्न हिंस्यान्न चाक्रोशेन्नाक्षेपेन्नाप्रियं वदेत् । देवा मानुषरूपेण
 चरन्त्येते महीतले ॥ ” इति ॥ १० ॥ इयमिति । हस्तिध्वजाः हस्तिषु स्थिताः ध्वजाः
 तैः समाकीर्णा ॥ ११ ॥ एवमिति । विनीतवत्-विनीता ॥ १२ ॥ नेति । क्षत्रियस्य
 बलं न बलम् अल्पबलमाहुः । ब्रह्मन्नित्यादि । ब्रह्मबलं क्षत्रात् क्षत्रियबलात्, बलव
 त्तरम् अधिकतरम् ॥ १३ ॥ अप्रमेयमिति । तुभ्यं तव बलम् । विश्वामित्रो महावीर्योऽपि

नियुङ्क्ष्व मां महातेजस्त्वद्ब्रह्मबलसम्भृताम् । तस्य
 दर्पबलं यत्तन्नाशयामि दुरात्मनः ॥ १५ ॥ इत्युक्तस्तु
 तथा राम वसिष्ठस्तु महायशाः । सृजस्वेति तदोवाच
 बलं परबलारुजम् ॥ १६ ॥ तस्य तद्वचनं श्रुत्वा सुरभिः
 सासृजत्तदा ॥ १७ ॥ तस्या हुम्भारवोत्सृष्टाः पल्लवाः
 शतशो नृप । नाशयन्ति बलं सर्वं विश्वामित्रस्य पश्यतः
 ॥ १८ ॥ बलं भग्नं ततो दृष्ट्वा रथेनाक्रम्य कौशिकः ।
 सराजा परमक्रुद्धः क्रोधविस्फारितेक्षणः । पल्लवान्
 नाशयामास शस्त्रैरुच्चावचैरपि ॥ १९ ॥ विश्वामित्रादितान्
 दृष्ट्वा पल्लवान् शतशस्तदा । भूय एवासृजत्कोपाच्छ-
 कान् यवनमिश्रितान् ॥ २० ॥ तैरासीत्संवृता भूमिः शकै-
 र्यवनमिश्रितैः । प्रभावद्भिर्महावीर्यैर्हेमकिञ्जल्कसन्निभैः
 ॥ २१ ॥ दीर्घासिपट्टिशधरैर्हेमवर्णाम्बरावृतैः । निर्दग्धं त-
 द्रूलं सर्वं प्रदीप्तैरिव पावकैः ॥ २२ ॥ ततोऽस्त्राणि महातेजा
 विश्वामित्रो मुमोच ह । तैस्तैर्यवनकाम्भोजाः पल्लवाश्चा-
 कुलीकृताः ॥ २३ ॥ इत्यार्षे० बालकाण्डे चतुःपञ्चाशः सर्गः ५४

न्त्रबलेन सम्भृतां संवर्द्धितप्रभावाम् ॥ ११-१५ ॥ इत्युक्त इत्याद्यष्टौ । आरु-
 जाति हिनस्तीत्यारुजम् ॥ १६ ॥ १७ ॥ बलं सैन्यम् । हुम्भारवः पशूनां
 हुम्भाशब्दः । उत्सृष्टाः निर्मिताः पल्लवशकयवनादिशब्दाः म्लेच्छजाति
 विशेषवचनाः । पश्यत इत्यनादरे षष्ठी ॥ १८ ॥ विस्फारितं विवृतम् ॥ १९ ॥
 अदितान् हिंसितान् ॥ २० ॥ हेमकिञ्जल्कसन्निभैः हेमशब्दश्चम्पकपरः, तस्य
 कनकाह्वयत्वात् । तत्केसरतुल्यैरित्यर्थः ॥ २१ ॥ पट्टिशः असिविशेषः २२ ॥ २३ ॥
 इति श्रीगो० श्रीरामा० मणि० बालकाण्डव्याख्याने चतुःपञ्चाशः सर्गः ॥ ५४ ॥
 त्वया त्वत्तः न बलवान् ॥ १४ ॥ नियुङ्क्ष्वेति । ब्रह्मबलेन संभृताम् वर्द्धितप्रभावाम्
 ॥ १५-१७ ॥ तस्या इति । हुम्भारवोत्सृष्टाः हुम्भारवाः गवामनुकरणशब्दास्तै-
 रुत्सृष्टाः निर्मिताः । पल्लवशकयवनादिशब्दाः म्लेच्छजातिविशेषवचनाः ॥ १८-२३ ॥
 इति श्रीमद्देवशरतीर्थविरचितायां० बालकाण्डव्याख्यायां चतुःपञ्चाशः सर्गः ॥ ५४ ॥

पञ्चपञ्चाशः सर्गः ॥ ५५ ॥

ततस्तानाकुलान् दृष्ट्वा विश्वामित्रास्त्रमोहितान् । वसिष्ठ
श्चोदयामास कामधुकसृज योगतः ॥ १ ॥ तस्या हुम्भा
रवाज्जाताः काम्भोजा रविसन्निभाः । ऊधसस्त्वथ
सञ्जाताः पप्लवाः शस्त्रपाणयः ॥ २ ॥ योनिदेशाच्च
यवनाः शकृद्देशाच्छकास्तथा । रोमकूपेषु च म्लेच्छा
हारीतास्सकिरातकाः ॥ ३ ॥ तैस्तैर्निषूदितं सर्वं विश्वा
मित्रस्य तत्क्षणात् । सपदातिगजं साश्वं सरथं रघुनन्दन
॥ ४ ॥ दृष्ट्वा निषूदितं सैन्यं वसिष्ठेन महात्मना । विश्वा
मित्रसुतानां तु शतं नानाविधायुधम् । अभ्यधावत्सु-
संकुद्धं वसिष्ठं जपतां वरम् ॥ ५ ॥ हुङ्कारेणैव तान् सर्वान्
ददाह भगवानृषिः ॥ ६ ॥ ते साश्वरथपादाता वसिष्ठेन
महात्मना । भस्मीकृता मुहूर्तेन विश्वामित्रसुतास्तदा
॥ ७ ॥ दृष्ट्वा विनाशितान् पुत्रान् बलं च सुमहायशाः ।
सव्रीडश्चिन्तयाविष्टो विश्वामित्रोऽभवत्तदा ॥ ८ ॥

अथ पुनर्दिव्यास्त्रलाभपूर्वं विश्वामित्रेण वसिष्ठाश्रमसंरोधः पञ्चपञ्चाशो-
ततस्तानित्यादि । हे कामधुक ! योगतः योगमहिम्ना, तिरश्चोऽपि ब्रह्मप्रसादा
द्योगशक्तिरस्तीति ज्ञेयम् ॥ १ ॥ तस्या इत्यादि + चत्वारः । ऊधसः
स्तनात् ॥ २ ॥ हारीताः किरातजातिविशेषाः ॥ ३ ॥ ४ ॥ दृष्ट्वेत्यादिषट् ।
वसिष्ठमभ्यधावत् तस्य सर्वविनाशमूलत्वात् इति भावः । जपतां वरम् इति
हुङ्कारेण निरासे हेतुः ॥ ५ ॥ ६ ॥ मुहूर्तेनेति मासेनानुवाकोऽधीतइतिवदुपसर्गे

तत इति । आकुलान् पलायमानान् । हे कामधुक ! योगतः योगमहिम्ना ॥ १-३ ॥
विश्वामित्रस्य सर्वम् तत्सैन्यम् ॥ ४ ॥ विश्वामित्रसुतानां शतम् ऋषिरेव धेनोर्बल
मतोऽयमेव नाशनीय इत्याशयेन वसिष्ठमभ्यधावत् ॥ ५ ॥ हुङ्कारेण तपोबलसं
भृतेन, क्षत्रियत्वेपि पृथिवीपतित्वाभावात्तद्वधे अल्पप्रायश्चित्तम्, आततायित्वाच्चेति

समुद्र इव निर्वेगो भग्नदंष्ट्र इवोरगः । उपरक्त इवादित्यः
 सद्यो निष्प्रभतां गतः ॥ ९ ॥ हतपुत्रबलो दीनो लूनपक्ष
 इव द्विजः । हतदम्पो हतोत्साहो निर्वेदं समपद्यत
 ॥ १० ॥ सपुत्रमेकं राज्याय पालयेति नियुज्य च ।
 पृथिवीं क्षत्रधर्मेण वनमेवान्वपद्यत ॥ ११ ॥ स गत्वा
 हिमवत्पार्श्वं किन्नरोरगसेवितम् । महादेवप्रसादार्थं तप
 स्तेपे महातपाः ॥ १२ ॥ केनचित्त्वथ कालेन देवेशो
 वृषभध्वजः । दर्शयामास वरदो विश्वामित्रं महाबलम्
 ॥ १३ ॥ किमर्थं तप्यसे राजन् ब्रूहि यत्ते विवक्षितम् ।
 वरदोऽस्मि वरो यस्ते कांक्षितः सोऽभिधीयताम् ॥ १४ ॥
 एवमुक्तस्तु देवेन विश्वामित्रो महातपाः । प्रणिपत्य
 महादेवमिदं वचनमब्रवीत् ॥ १५ ॥ यदि तुष्टो महादेव
 धनुर्वेदो ममानघ । साङ्गोपाङ्गोपनिषदः सरहस्यः
 प्रदीयताम् ॥ १६ ॥

तृतीया ॥ ७ ॥ ८ ॥ निर्वेगः युद्धप्रवृत्तिरहितः । उरग इव निःशक्तिरिति
 शेषः । उपरक्तः राहुग्रस्तः ॥ ९ ॥ निर्वेदं दुःखम् ॥ १० ॥ स इत्यादिचत्वारः ।
 एकमवशिष्टमिति शेषः । राज्याय राज्यं कर्तुम् । पृथिवीं क्षत्रधर्मेण पालये
 त्यन्वयः ॥ ११ ॥ १२ ॥ दर्शयामास आत्मानमिति शेषः ॥ १३ ॥ १४ ॥
 एवमित्यादिचत्वारः ॥ १५ ॥ साङ्गोपाङ्गोपनिषद इत्यकारान्तत्वमार्षम् । अङ्गं
 सन्निपत्योपकारकम् । उपाङ्गं आरादुपकारकम् । उपनिषत् रहस्यमन्त्रः ।
 सरहस्यः उपदेशगम्यार्थसहितः । प्रतिभान्तु तानीति शेषः । ममेप्सितं अन्य

भावः ॥ ६-८ ॥ समुद्र इति । उपरक्तः राहुग्रस्तः ॥ ९ ॥ हतेति । निर्वेदं चतुरङ्गबले
 निष्फलत्वबुद्धिम् ॥ १० ॥ सपुत्रमिति । एकमवशिष्टम् । क्षत्रधर्मेण पृथिवीं पालयेति,
 अन्यथा अहमिव भविष्यतीत्याशयः । राज्याय राज्यं कर्तुं नियुज्य ॥ ११ ॥ १२ ॥
 केनचिदिति । दर्शयामास, आत्मानमिति शेषः ॥ १३-१५ ॥ यदिति । अङ्गं करणम् ।
 उपाङ्गं तदनुग्राहकम् । उपनिषत् वेदान्तः । रहस्यमुपदेशगम्यार्थः । समासान्तः

यानि देवेषु चास्त्राणि दानवेषु महर्षिषु । गन्धर्वयक्षरक्षस्सु
 प्रतिभान्तु ममानघ । तव प्रसादाद्भवतु देवदेव ममेप्सि
 तम् ॥ १७ ॥ एवमस्त्विति देवेशो वाक्यमुक्त्वा गतस्तदा
 ॥ १८ ॥ प्राप्य चास्त्राणि राजर्षिर्विश्वामित्रो महाबलः ।
 दर्पेण महता युक्तो दर्पपूर्णोऽभवत्तदा ॥ १९ ॥ विवर्द्ध
 मानो वीर्येण समुद्र इव पर्वणि । हतमेव तदा मेने वसिष्ठ
 मृषिसत्तमम् ॥ २० ॥ ततो गत्वाश्रमपदं मुमोचास्त्राणि
 पार्थिवः । यैस्तत्तपोवनं सर्वं निर्दग्धं चास्त्रतेजसा ॥ २१ ॥
 उदीर्यमाणमस्त्रं तद्विश्वामित्रस्य धीमतः । दृष्ट्वा विप्रद्रुता
 भीता मुनयः शतशो दिशः ॥ २२ ॥ वसिष्ठस्य च ये
 शिष्यास्तथैव मृगपक्षिणः । विद्रवन्ति भयाद्भीता नाना
 दिग्भ्यः सहस्रशः ॥ २३ ॥ वसिष्ठस्याश्रमपदं शून्य
 मासीन्महात्मनः । मुहूर्तमिव निःशब्दमासीदिरिण
 सन्निभम् ॥ २४ ॥ वदतो वै वसिष्ठस्य माभैरिति मुहुर्मुहुः ।
 नाशयाम्यद्य गाधेयं नीहारमिव भास्करः ॥ २५ ॥

दपीति शेषः ॥ १६-१८ ॥ प्राप्येत्यादिसप्त । दर्पपूर्ण इति क्षत्रियत्वादिदर्प
 युक्तः । विशेषास्त्रलाभादिदानीं दर्पपूर्णोऽभूदित्यर्थः ॥ १९ ॥ २० ॥ यैरस्त्रैः ।
 अस्त्रतेजसा स्वतेजसा ॥ २१ ॥ उदीर्यमाणं प्रयुज्यमानम् ॥ २२ ॥ भयात्
 भयदादस्त्रात् । नानादिग्भ्यः इति व्यत्ययेन द्वितीयार्थं चतुर्थी । नानादिग्भ्यः
 स्वस्वस्थानेभ्य इति वा । आश्रमपदं वनम् । शून्यं निस्तरुगुल्मम् । इरिणम्
 ऊषरम् ॥ २३ ॥ २४ ॥ वसिष्ठे रक्षके विद्यमाने कुतो विद्रवन्तीत्यत्राह-वदत
 इति । भावलक्षणे षष्ठी अनादरे वा । गाधेयं नाशयामि मा भैरिति वदतो वसि
 ऋषिप्रयोगतो वेदितव्यः ॥ १६-१८ ॥ प्राप्येति । पूर्वमेव दर्पयुक्तः तदानीं दर्पपूर्णो
 ऽभवत् ॥ १९ ॥ २० ॥ तत इति । यैरस्त्रैरस्त्रतेजसा स्वकीयतेजसा च निर्दग्धं तानि
 मुमोचेत्यन्वयः ॥ २१ ॥ उदीर्यमाणं प्रयुज्यमानम् ॥ २२ ॥ वसिष्ठस्येति । भया
 द्रयजनकास्त्रात्, नानादिग्भ्यः नानादिशः, व्यत्ययेन द्वितीयार्थं चतुर्थी । इरिणसं
 निभम् ऊषरस्थानसंनिभम्, निस्तरुगुल्मवादित्यर्थः ॥ २३ ॥ २४ ॥ वदतो वसिष्ठस्येति

एवमुक्त्वा महातेजा वसिष्ठो जपतां वरः ।
 विश्वामित्रं तदा वाक्यं सरोषमिदमब्रवीत् ॥ २६ ॥
 आश्रमं चिरसंवृद्धं यद्विनाशितवानसि ।
 दुराचारोऽसि तन्मूढ तस्मात्त्वं न भविष्यसि ॥ २७ ॥
 इत्युक्त्वा परमक्रुद्धो दण्डमुद्यम्य सत्वरः ।
 विधूममिव कालाग्निं यमदण्डमिवापरम् ॥ २८ ॥
 इत्यार्षे श्रीरामायणे वाल्मीकीये आदिकाव्ये
बालकाण्डे पञ्चपञ्चाशः सर्गः ॥ ५५ ॥

षट्पञ्चाशः सर्गः ॥ ५६ ॥

एवमुक्तो वसिष्ठेन विश्वामित्रो महाबलः ।
 आग्नेयमस्त्रमुत्क्षिप्य तिष्ठतिष्ठेति चाब्रवीत् ॥ १ ॥
 ब्रह्मदण्डं समुत्क्षिप्य कालदण्डमिवापरम् ।
 वसिष्ठो भगवान् क्रोधादिदं वचनमब्रवीत् ॥ २ ॥
 क्षत्रबन्धो स्थितोऽस्म्येष यद्वलं तद्विदर्शय ।
 नाशयाम्यद्य ते दर्पं शस्त्रस्य तव गाधिज ॥ ३ ॥

ष्टस्य वचनमनादृत्य विद्रवन्तीति पूर्वैणान्वयः ॥ २५ ॥ एवमित्यादित्रयः ।
 उक्त्वा स्वानिति शेषः ॥ २६ ॥ न भविष्यसि नाशिष्यसीति यावत् । उद्यम्य
 तस्थाविति शेषः ॥ २७ ॥ २८ ॥ इति श्रीगोविन्दराजविर० श्रीरामायण
 भूषणे मणिमञ्जीराख्याने बालकाण्डव्याख्याने पञ्चपञ्चाशः सर्गः ॥ ५५ ॥

अथ सर्वान्त्रबलसम्पूर्णक्षत्रवीर्यादपि ब्रह्मबलं बलीयइत्याह षट्पञ्चाशे-
 एवमुक्त इत्यादि । तिष्ठतिष्ठेति भयजननार्थोक्तिः ॥ १ ॥ ब्रह्मदण्डमित्यादित्रयो
 विंशतिः । ब्रह्मदण्डमिति । ब्रह्मदण्डं ब्राह्मणासाधारणं दण्डम् ॥ २ ॥
 क्षत्रबन्धो क्षत्रियाधम ! ते दर्पं तव शस्त्रस्य दर्पं च नाशयामीत्यन्वयः । क्षत्रिय
 भावलक्षणे षष्ठी ॥ २५-२८ ॥ इति श्रीमहेश्वरतर्थिविरचितायां श्रीरामायण
 तत्त्वदीपिकाख्यायां बालकाण्डव्याख्यायां पञ्चपञ्चाशः सर्गः ॥ ५५ ॥
 एवमुक्त इति ॥ १ ॥ २ ॥ क्षत्रबन्धो इति । क्षत्रबन्धो क्षत्रियाधम ! क्षत्रियपांसन

क्व च ते क्षत्रियबलं क्व च ब्रह्मबलं महत् । पश्य ब्रह्मबलं
 दिव्यं मम क्षत्रियपांसन ॥ ४ ॥ तस्यास्त्रं गाधिपुत्रस्य
 घोरमाग्नेयमुद्यतम् । ब्रह्मदण्डेन तच्छान्तमग्नेर्वेग इवा
 म्भसा ॥ ५ ॥ वारुणं चैव रौद्रं च ऐन्द्रं पाशुपतं तथा ।
 ऐषीकं चापि चिक्षेप कुपितो गाधिनन्दनः ॥ ६ ॥ मानवं
 मोहनं चैव गान्धर्वं स्वापनं तथा । जृम्भणं मादनं चैव
 सन्तापनविलापने ॥ ७ ॥ शोषणं दारणं चैव वज्रमस्त्रं
 सुदुर्जयम् । ब्रह्मपाशं कालपाशं वारुणं पाशमेव च ॥ ८ ॥
 पैनाकास्त्रं च दयितं शुष्कार्द्रं अशनी उभे । दण्डास्त्रमथ
 पैशाचं क्रौञ्चमस्त्रं तथैव च ॥ ९ ॥ धर्मचक्रं कालचक्रं
 विष्णुचक्रं तथैव च । वायव्यं मथनं चैव अस्त्रं हय
 शिरस्तथा ॥ १० ॥ शक्तिद्वयं च चिक्षेप कङ्कालं मुसलं
 तथा । वैद्याधरं महास्त्रं च कालास्त्रमथ दारुणम् ॥ ११ ॥
 त्रिशूलमस्त्रं घोरं च कापालमथ कङ्कणम् । एतान्यस्त्राणि
 चिक्षेप सर्वाणि रघुनन्दन ॥ १२ ॥ वसिष्ठे जपतां श्रेष्ठे
 तदद्भुतमिवाभवत् ॥ १३ ॥ तानि सर्वाणि दण्डेन ग्रसते
 ब्रह्मणः सुतः ॥ १४ ॥ तेषु शान्तेषु ब्रह्मास्त्रं क्षितवान्
 गाधिनन्दनः ॥ १५ ॥ तदस्त्रमुद्यतं दृष्ट्वा देवाः साग्निपुरो
 गमाः । देवर्षयश्च सम्भ्रान्ता गन्धर्वाः समहोरगाः ॥ १६ ॥
 त्रैलोक्यमासीत् सन्त्रस्तं ब्रह्मास्त्रे समुदीरिते ॥ १७ ॥

पांसनेत्यनन्तरं वसिष्ठोऽब्रवीदिति अनुकूप्यते ॥३-१२॥ वसिष्ठे जपतां श्रेष्ठ
 इत्यनेन जपवैभवमिदं ग्रसनमिति द्योतितम् । तत् अस्त्रक्षेपणम् । अद्भुत
 मिवाभवत् कार्यलेशस्याप्यदशनादिति भावः ॥ १३ ॥ अद्भुतमेवाह-तानीति ।
 ग्रसते अग्रसत ॥ १४ ॥ १५ ॥ सम्भ्रान्ता आसन्नितिशेषः ॥ १६ ॥ समुदीरिते
 इत्यतः परमब्रवीदित्यनुकूप्यते ॥३-१६॥ त्रैलोक्यमिति । समुदीरिते प्रयुक्ते ॥ १७-१९ ॥

तदप्यस्त्रं महाघोरं ब्राह्मं ब्राह्मेण तेजसा । वसिष्ठो ग्रसते
 सर्वं ब्रह्मदण्डेन राघव ॥ १८ ॥ ब्रह्मास्त्रं ग्रसमानस्य
 वसिष्ठस्य महात्मनः । त्रैलोक्यमोहनं रौद्रं रूपमासीत्
 सुदारुणम् ॥ १९ ॥ रोमकूपेषु सर्वेषु वसिष्ठस्य महा
 त्मनः । मरीच्य इव निष्पेतुरग्रेर्धूमाकुलार्चिषः ॥ २० ॥
 प्राज्वलद्ब्रह्मदण्डश्च वसिष्ठस्य करोद्यतः । विधूम इव
 कालाग्निर्यमदण्ड इवापरः ॥ २१ ॥ ततोऽस्तुवन् मुनि
 गणा वसिष्ठं जपतां वरम् । अमोघं ते बलं ब्रह्मन् तेजो
 धारय तेजसा ॥ २२ ॥ निगृहीतस्त्वया ब्रह्मन् विश्वा
 मित्रो महातपाः । प्रसीद जपतां श्रेष्ठ लोकाः सन्तु
 गतव्यथाः ॥ २३ ॥ एवमुक्तो महातेजाः शमं चक्रे
 महातपाः ॥ २४ ॥ विश्वामित्रोऽपि निकृतो विनिश्चस्येद्
 मब्रवीत् ॥ २५ ॥ धिग्बलं क्षत्रियबलं ब्रह्मतेजोबलं
 बलम् । एकेन ब्रह्मदण्डेन सर्वास्त्राणि हतानि मे ॥ २६ ॥

प्रयुक्ते ॥ १७ ॥ ब्राह्मेण तेजसा ब्रह्मविद्याभ्यासजनिततेजसा । उपबृंहितेन
 ब्रह्मदण्डेनेत्यर्थः । अत्र ग्रासक्रियायां न दण्डस्यान्वयः । पुत्रैर्गर्दभी भारं
 वहतीतिवत् । अतो न वक्ष्यमाणेन विरोधः ॥ १८ ॥ त्रैलोक्यस्यमोहनं
 भयान्मूच्छाजनकम् । रौद्रं स्मरणेऽपि भयङ्करम् । सुदारुणं दुर्दर्शम् ॥ १९ ॥
 एतदेवाह-रोमेति । अग्रेरिव मरीच्यो विस्फुलिङ्गा निष्पेतुरिति योजना ॥ २० ॥
 दण्डश्च प्राज्वलत्, पूर्वास्त्रग्रासेनेतिशेषः ॥ २१ ॥ तेजः ब्रह्मास्त्रतेजः । तेजसा
 महिम्ना । धारय उपशमय ॥ २२ ॥ २३ ॥ शमं कोपशान्तिम् ॥ २४ ॥
 निकृतः अपकृतः । तिरस्कृत इति यावत् ॥ २५ ॥ धिगिति । क्षत्रियबलं बलं

रोमकूपेष्विति । अग्रेरिव वसिष्ठस्य रोमकूपेषु रोमकूपेभ्यो मरीच्यो ज्वालाः
 निष्पेतुः निश्चक्रमुः ॥ २० ॥ २१ ॥ तत इति । तेजो धारय । तेजसेति । तेजो
 ब्रह्मास्त्रतेजः, तेजसा स्वमहिम्ना धारय उपशमय ॥ २२-२४ ॥ विश्वामित्र इति ।
 विनिकृतः परिभूतः ॥ २५ ॥ धिग्बलमिति । क्षत्रियबलं धिक् निन्द्यमित्यर्थः । ब्रह्म

तदेतत् समवेक्ष्याहं प्रसन्नेन्द्रियमानसः । तपो महत्
समास्थास्ये यद्वै ब्रह्मत्वकारणम् ॥ २७ ॥

इत्यापे श्रीरामायणे वाल्मीकीये आदिकाव्ये
बालकाण्डे षट्पञ्चाशः सर्गः ॥ ५६ ॥

सप्तपञ्चाशः सर्गः ॥ ५७ ॥

ततः सन्तप्तहृदयः स्मरन् निग्रहमात्मनः । विनिःश्वस्य
विनिःश्वस्य कृतवैरो महात्मना ॥ १ ॥ स दक्षिणां दिशं
गत्वा महिष्या सह राघव । तताप परमं घोरं विश्वामित्रो
महत्तपः ॥ २ ॥ अथास्य जज्ञिरे पुत्राः सत्यधर्मपरायणाः ।
हविष्यन्दो मधुष्यन्दो दृढनेत्रो महारथः ॥ ३ ॥

धिक् निव्यं बलमित्यर्थः । “ धिगुपर्यादिषु ” इति द्वितीया । ब्रह्मतेजसः
ब्राह्मण्यरूपतेजसः बलं बलम्, तदेव प्रशस्तमिति यावत् । सर्वस्त्राणि ब्रह्मास्त्र
भिन्नानि ॥ २६ ॥ ब्रह्मत्वकारणं ब्राह्मण्यापादकम् । प्रसन्नेन्द्रियमानसः परि-
त्यक्तक्षत्ररोष इत्यर्थः ॥ २७ ॥ इति श्रीगोविन्दराजविरचिते श्रीरामायणभूषणे
मणिमञ्जीराख्याने बालकाण्डव्याख्याने षट्पञ्चाशः सर्गः ॥ ५६ ॥

एवं पशुपतिवितीर्णसरहस्यसर्वास्त्रवैषट्यदर्शनेन रुद्रस्यापरत्वमुपपादितम् ।
अथ पूर्वप्रस्तुतब्राह्मण्यस्यात्यन्तदुर्लभत्वं दर्शयति नवभिः सर्गैः । तत्र
त्रिशङ्कुशरणागत्यनुगुणशक्तिमत्त्वं दर्शयति सप्त पञ्चाशे—ततः सन्तप्तहृदय
इत्यादि, श्लोकद्वयमेकान्वयम् । महात्मना वसिष्ठेन । कृतवैरः अनेनास्य तपो
नाशमूलं दर्शितम् । ब्रह्मविदपचारो हि सर्वश्रेयोविनाशकः । दक्षिणां शरावत्य
पेक्षया । महिष्येत्यनेन भावियाजकत्वानुगुणगार्हस्थ्यं दर्शितम् । महत्तपः
परमं यथातथा ततापेत्यन्वयः ॥ १ ॥ २ ॥ कामक्रोधाद्यनुवृत्तिं दर्शयति—
तेजोबलं बलम्, प्रशस्तं बलमिति यावत् । ब्रह्मत्वकारणं ब्राह्मण्यसंपादकम्
॥ २६ ॥ २७ ॥ इति श्रीमहे० श्रीरामा० बालकाण्डव्याख्यायां षट्पञ्चाशः सर्गः ॥ ५६ ॥

तत इति श्लोकद्वयमेकान्वयम् ॥ १ ॥ २ ॥ ‘ घोरं तपस्तताप ’ इत्युक्तम्, तदे

तदेतत् समवेक्ष्याहं प्रसन्नेन्द्रियमानसः । तपो महत्
समास्थास्ये यद्वै ब्रह्मत्वकारणम् ॥ २७ ॥

इत्यापे श्रीरामायणे वाल्मीकीये आदिकाव्ये
बालकाण्डे षट्पञ्चाशः सर्गः ॥ ५६ ॥

सप्तपञ्चाशः सर्गः ॥ ५७ ॥

ततः सन्तप्तहृदयः स्मरन् निग्रहमात्मनः । विनिःश्वस्य
विनिःश्वस्य कृतवैरो महात्मना ॥ १ ॥ स दक्षिणां दिशं
गत्वा महिष्या सह राघव । तताप परमं घोरं विश्वामित्रो
महत्तपः ॥ २ ॥ अथास्य जज्ञिरे पुत्राः सत्यधर्मपरायणाः ।
हविष्यन्दो मधुष्यन्दो दृढनेत्रो महारथः ॥ ३ ॥

धिक् निव्यं बलमित्यर्थः । “ धिगुपर्यादिषु ” इति द्वितीया । ब्रह्मतेजसः
ब्राह्मण्यरूपतेजसः बलं बलम्, तदेव प्रशस्तमिति यावत् । सर्वस्त्राणि ब्रह्मास्त्र
भिन्नानि ॥ २६ ॥ ब्रह्मत्वकारणं ब्राह्मण्यापादकम् । प्रसन्नेन्द्रियमानसः परि-
त्यक्तक्षत्ररोष इत्यर्थः ॥ २७ ॥ इति श्रीगोविन्दराजविरचिते श्रीरामायणभूषणे
मणिमञ्जीराख्याने बालकाण्डव्याख्याने षट्पञ्चाशः सर्गः ॥ ५६ ॥

एवं पशुपतिवितीर्णसरहस्यसर्वास्त्रवैषट्यदर्शनेन रुद्रस्यापरत्वमुपपादितम् ।
अथ पूर्वप्रस्तुतब्राह्मण्यस्यात्यन्तदुर्लभत्वं दर्शयति नवभिः सर्गैः । तत्र
त्रिशङ्कुशरणागत्यनुगुणशक्तिमत्त्वं दर्शयति सप्त पञ्चाशे—ततः सन्तप्तहृदय
इत्यादि, श्लोकद्वयमेकान्वयम् । महात्मना वसिष्ठेन । कृतवैरः अनेनास्य तपो
नाशमूलं दर्शितम् । ब्रह्मविदपचारो हि सर्वश्रेयोविनाशकः । दक्षिणां शरावत्य
पेक्षया । महिष्येत्यनेन भावियाजकत्वानुगुणगार्हस्थ्यं दर्शितम् । महत्तपः
परमं यथातथा ततापेत्यन्वयः ॥ १ ॥ २ ॥ कामक्रोधाद्यनुवृत्तिं दर्शयति—
तेजोबलं बलम्, प्रशस्तं बलमिति यावत् । ब्रह्मत्वकारणं ब्राह्मण्यसंपादकम्
॥ २६ ॥ २७ ॥ इति श्रीमहे० श्रीरामा० बालकाण्डव्याख्यायां षट्पञ्चाशः सर्गः ॥ ५६ ॥

तत इति श्लोकद्वयमेकान्वयम् ॥ १ ॥ २ ॥ ‘ घोरं तपस्तताप ’ इत्युक्तम्, तदे

स वसिष्ठं समाहूय कथयामास चिन्तितम् । अशक्य
मिति चाप्युक्तो वसिष्ठेन महात्मना ॥ १२ ॥ प्रत्या
ख्यातो वसिष्ठेन स ययौ दक्षिणां दिशम् । ततस्तत्कर्म
सिद्धयर्थं पुत्रांस्तस्य गतो नृपः ॥ १३ ॥ वासिष्ठा दीर्घ
तपसस्तपो यत्र हि तेपिरे । त्रिशङ्कुः सुमहातेजाः शतं
परमभास्वरम् । वसिष्ठपुत्रान् ददृशे तप्यमानान् यश
स्विनः ॥ १४ ॥ सोऽभिगम्य महात्मानः सर्वानेव गुरोः
सुतान् । अभिवाद्यानुपूर्व्येण द्विया किञ्चिदवाङ्मुखः ।
अब्रवीत्सुमहात्मानः सर्वानेव कृताञ्जलिः ॥ १५ ॥ शरणं
वः प्रपद्येऽहं शरण्यान् शरणागतः । प्रत्याख्यातोऽस्मि
भद्रं वो वसिष्ठेन महात्मना ॥ १६ ॥

आत्मनेति शेषः । परमां गतिं स्वर्गमिति यावत् ॥ ११ ॥ स इति । चिन्तितम्
सशरीरस्वर्गसाधनयज्ञमित्यर्थः । अशक्यं सशरीरस्वर्गसाधनयज्ञकरणमिति
शेषः । अशक्यत्वं च न ऋषेरसामर्थ्यात्, नापि तादृशकर्मविधानाभावात्,
“ सशरीर एव स्वर्गं लोकमेति ” इति श्रुतेः । किन्तु त्रिशङ्कोस्तादृशस्वर्ग
प्राप्तिर्नास्तीति पूर्वकल्पवृत्ततज्ज्ञानादिति मन्तव्यम् । उक्तः अभूदिति
शेषः ॥ १२ ॥ प्रत्याख्यात इति । तत्कर्मसिद्धयर्थं सशरीरस्वर्गसाधनकर्म
सिद्धयर्थम् ॥ १३ ॥ वासिष्ठा इति सार्धः । यत्र तेपिरे तत्र गत्वेति शेषः ।
शतं वासिष्ठानिति बह्वर्थे शतमिति निपातनात् सामानाधिकरण्यम् ॥ १४ ॥
स इति सार्द्धः । द्विया वसिष्ठप्रत्याख्यानकृतया । महात्मानः सुमहात्मान इति
व्यत्ययेन प्रथमा ॥ १५ ॥ शरणमिति । शरणं रक्षितारम् आगतः “ शरणं
गृहरक्षित्रोः ” इति वचनात् । रक्षित्रपेक्षया आगतोऽहम् । शरण्यान् शरण
समर्थान् । शरणं प्रपद्ये रक्षितृन् प्राप्नोमीत्यर्थः । यद्वा शरणागतः प्रत्याख्यात
इत्युत्तरेणान्वयः । तर्ह्यर्चाय एव गन्तव्य इत्यत्राह प्रत्याख्यात इति ॥ १६ ॥

गतिम्-सशरीरस्वर्गगमनम् ॥ ११ ॥ १२ ॥ प्रत्याख्यातः निराकृतः । तस्य वसि
ष्ठस्य ॥ १३ ॥ १४ ॥ सोभिगम्येति । महात्मानः महात्मानः ॥ १५-१६ ॥

यष्टुकामो महायज्ञं तदनुज्ञातुमर्हथ । गुरुपुत्रानहं सर्वा
 न्नमस्कृत्य प्रसादये ॥ १७ ॥ शिरसा प्रणतो याचे ब्राह्मणां
 स्तपसि स्थितान् । ते मां भवन्तः सिद्धयर्थं याजयन्तु
 समाहिताः । सशरीरो यथाहं हि देवलोकमवाप्नुयाम्
 ॥ १८ ॥ प्रत्याख्यातो वसिष्ठेन गतिमन्यां तपोधनाः ।
 गुरुपुत्रानृते सर्वान्नाहं पश्यामि कांचन ॥ १९ ॥ इक्ष्वा
 कूणां हि सर्वेषां पुरोधाः परमा गतिः । पुरोधसस्तु विद्वांस
 स्तारयन्ति सदा नृपान् ॥ २० ॥ तस्मादनन्तरं सर्वे
 भवन्तो दैवतं मम ॥ २१ ॥

इत्यार्षे श्रीरामायणे वाल्मीकीये आदिकाव्ये
 बालकाण्डे सप्तपञ्चाशः सर्गः ॥ ५७ ॥

अष्टपञ्चाशः सर्गः ॥ ५८ ॥

ततस्त्रिशङ्कोर्वचनं श्रुत्वा क्रोधसमन्वितम् । ऋषिपुत्रशतं
 राम राजानमिदमब्रवीत् ॥ १ ॥

किमर्थं शरणागतिस्तत्राह—यष्टुकाम इति । तत् यज्ञानुष्ठानम् ॥ १७ ॥
 शिरसेति सार्द्धः । ब्राह्मणान् ब्रह्मविदः । समाहिताः अवहिताः ॥ १८ ॥ प्रत्या
 ख्यात इति । गुरुपुत्रानृते अन्यां कांचन गतिं यजनोपायं न पश्यामी
 त्यन्वयः ॥ १९ ॥ इक्ष्वाकूणामिति । पुरोधाः पुरोहितः वसिष्ठः ॥ २० ॥
 तस्मादित्यर्द्धम् । तस्मात् वसिष्ठात् । अनन्तरं पश्चात् । तस्यारक्षकत्वे
 भवन्त एव रक्षका इति भावः ॥ २१ ॥ इति श्रीगोविन्दराजविरचिते श्रीरामायण
 भूषणे मणिमञ्जीराख्याने बालकाण्डव्याख्याने सप्तपञ्चाशः सर्गः ॥ ५७ ॥

गुरुत्यागिनां फलं दर्शयत्यष्टपञ्चाशे—ततस्त्रिशङ्कोरित्यादि । क्रोधसमन्वित

इक्ष्वाकूणामिति । पुरोधाः वसिष्ठः ॥ २० ॥ तस्मादिति । तस्माद्वसिष्ठादनन्तरं पश्चात् ॥ २१ ॥
 इति श्रीमद्देश्वरतीर्थ० श्रीरामा० बालकाण्डव्याख्यायां सप्तपञ्चाशः सर्गः ॥ ५७ ॥ तत इति ।

प्रत्याख्यातो हि दुर्बुद्धे गुरुणा सत्यवादिना ।
 तं कथं समतिक्रम्य शाखान्तरमुपेयिवान् ॥ २ ॥
 इक्ष्वाकूणां हि सर्वेषां पुरोधः परमो गुरुः ।
 न चातिक्रमितुं शक्यं वचनं सत्यवादिनः ॥ ३ ॥
 अशक्यमिति चोवाच वसिष्ठो भगवानृषिः ।
 तं वयं वै समाहर्तुं क्रतुं शक्ताः कथं तव ॥ ४ ॥
 बालिशस्त्वं नरश्रेष्ठ गम्यतां स्वपुरं पुनः ।
 याजने भगवान् शक्तस्त्रैलोक्यस्यापि पार्थिव ॥ ५ ॥
 अवमानं च तत्कर्तुं तस्य शक्यामहे कथम् ॥ ६ ॥
 तेषां तद्वचनं श्रुत्वा क्रोधपर्याकुलाक्षरम् ।
 स राजा पुनरेवैतानिदं वचनमब्रवीत् ॥ ७ ॥
 प्रत्याख्यातोऽस्मि गुरुणा गुरुपुत्रैस्तथैव च ।
 अन्यां गतिं गमिष्यामि स्वस्ति वोऽस्तु तपोधनाः ॥ ८ ॥
 ऋषिपुत्रास्तु तच्छ्रुत्वा वाक्यं घोराभिसंहितम् ।
 शेषः परमसंकुद्धाश्चण्डालत्वं गमिष्यसि ॥ ९ ॥

मिति शतविशेषणम् ॥ १ ॥ प्रत्याख्यात इति । शाखान्तरम् आश्रयान्तरम् ॥ २ ॥
 इक्ष्वाकूणामिति । न शक्यं त्वया इक्ष्वाकुणेति शेषः । सत्यवादिनः, तस्येति
 शेषः ॥ ३ ॥ अशक्यमिति । यं क्रतुमिति शेषः ॥ ४ ॥ बालिश इति । बालिशः
 मूर्खः “ मूर्खवैधेयबालिशः ” इत्यमरः ॥ ५ ॥ अवमानमित्यर्द्धम् । तत्
 असाध्यार्थसाधनरूपम् ॥ ६ ॥ तेषामिति द्वौ । अन्यां गतिं याजकान्तरम् ॥ ७ ॥ ८ ॥
 ऋषीति । घोराभिसंहितं साक्षात्कुलगुरुं ब्रह्मपुत्रं वसिष्ठमतिक्रम्य पुरोहिता
 न्तराश्रयणरूपघोराभिप्राययुक्तमित्यर्थः । गमिष्यसीत्यनन्तरमिति करणं

क्रोधसमन्वितमित्येतद्विषयशतविशेषणम् ॥ १ ॥ प्रत्याख्यात इति । शाखान्तरम्
 अवलम्बान्तरम् ॥ २ ॥ ३ ॥ अशक्यमिति चोवाच यं क्रतुमिति शेषः ॥ ४ ॥
 बालिश इति । त्रैलोक्यस्यापि त्रिष्वपि लोकेषु ॥ ५-८ ॥ ऋषिपुत्रा इति । घोराभि

एवमुक्त्वा महात्मानो विविशुस्तेस्वमाश्रमम् ॥ १० ॥
 अथ रात्र्यां व्यतीतायां राजा चण्डालतां गतः । नील
 वस्त्रधरो नीलः परुषो ध्वस्तमूर्ध्वजः । चित्यमाल्यानुलेपश्च
 आयसाभरणोऽभवत् ॥ ११ ॥ तं दृष्ट्वा मन्त्रिणः सर्वे
 त्यज्य चण्डालरूपिणम् । प्राद्रवन् सहिता राम पौरा
 येऽस्यानुगामिनः ॥ १२ ॥ एको हि राजा काकुत्स्थ
 जगाम परमात्मवान् । दह्यमानो दिवारात्रं विश्वामित्रं
 तपोधनम् ॥ १३ ॥ विश्वामित्रस्तु तं दृष्ट्वा राजानं विफली
 कृतम् । चण्डालरूपिणं राम मुनिः कारुण्यमागतः ॥ १४ ॥
 कारुण्यात् स महातेजा वाक्यं परमधार्मिकः । इदं
 जगाद भद्रं ते राजानं घोररूपिणम् ॥ १५ ॥

द्रष्टव्यम् ॥ ९ ॥ एवमित्यर्द्धम् ॥ १० ॥ अत्र चण्डालत्वं न तत्सादृश्य
 मात्रम्, किन्तु क्षत्रियत्वप्रहाणेन चण्डालत्वजातिप्राप्तिः । ब्राह्मणत्वादिजातेः
 कर्ममूलत्वेन तदपाये तदपायादित्याह—अथेत्यादि सार्द्धः । चण्डालतां गतः,
 वक्षःस्थं यज्ञोपवीतमेव वर्ध्यासीदित्यर्थः । नीलवस्त्रधरः कटिस्थपीताम्बरमेव
 चण्डालार्हनीलवस्त्रं जातमित्यर्थः । नीलः पूर्वं स्थितराजतेज एव नीलवर्णो
 ऽभवदित्यर्थः । एवमुत्तरत्रापि योज्यम् । परुषः रूक्षाङ्गः । ध्वस्तमूर्ध्वजः ह्रस्व
 केशः । चित्यमाल्यानुलेपः चिता इमशानम्, तत्र भवं चित्यं तादृशं माल्यम्
 अनुलेपः चिताभस्मरूपोऽङ्गरागश्च यस्य स तथा । आयसाभरणः अयो
 विकाराभरणः ॥ ११ ॥ तमिति । स्पष्टम् ॥ १२ ॥ एक इति । परमात्मवान्
 परमधृतिमान् भूत्वा । दह्यमानः, दुःखेनेतिशेषः । विश्वामित्रं वसिष्ठ वैरिणं
 जगाम ॥ १३ ॥ विश्वामित्र इति । विफलीकृतं वासिष्ठविनाशितैहिकामुष्मिक
 साधनमित्यर्थः ॥ १४ ॥ कारुण्यादिति । स्ववंशावमानप्रकटनेनरामस्य
 संहितं घोरामिप्रायसंयुक्तम् ॥ ९ ॥ १० ॥ परुषःरूक्षाकारः । ध्वस्तमूर्ध्वजः
 खर्वमूर्ध्वजः । चित्यं चितार्हम् । आयसानि अयोमयानि आभरणानि यस्य ॥ ११ ॥
 तमिति । त्यज्य त्यक्त्वा ॥ १२ ॥ १३ ॥ विश्वामित्र इति । विफलीकृतं वसिष्ठ

१ स्वमाश्रमम् । तच्छ्रुत्वा घोरसङ्काशमृषिपुत्रस्य भाषितम् । प्राविशत्त्वपुरं राजा चिन्तयामास दुःखितः ॥
 इत्यधिकः पाठः ।

किमागमनकार्यं ते राजपुत्र महाबल । अयोध्याधिपते
वीर शापाच्चण्डालतां गतः ॥ १६ ॥ अथ तद्वाक्यमाज्ञाय
राजा चण्डालतां गतः । अब्रवीत्प्राञ्जलिर्वाक्यं वाक्यज्ञो
वाक्यकोविदम् ॥ १७ ॥ प्रत्याख्यातोऽस्मि गुरुणा गुरु
पुत्रैस्तथैव च । अनवाप्यैव तं कामं मया प्राप्तो विप
र्ययः ॥ १८ ॥ सशरीरो दिवं यायामिति मे सौम्य दर्श
नम् । मया चेष्टं क्रतुशतं तच्च नावाप्यते फलम् ॥ १९ ॥
अनृतं नोक्तपूर्वं मे न च वक्ष्ये कदाचन । कृच्छ्रेष्वपि
गतः सौम्य क्षत्रधर्मेण ते शपे ॥ २० ॥ यज्ञैर्बहु
विधैरिष्टं प्रजा धर्मेण पालिताः । गुरवश्च महात्मानः
शीलवृत्तेन तोषिताः ॥ २१ ॥

कोपो भविष्यतीति सान्त्वयति—भद्रं त इति ॥ १५ ॥ किमिति । चण्डालतां
गतः, केन हेतुनेति शेषः ॥ १६ ॥ अथेति । आज्ञाय श्रुत्वेत्यर्थः ॥ १७ ॥
प्रत्याख्यात इति । तं कामं, यमुद्दिश्य गुर्वाद्युपासनं कृतमित्यर्थः । विपर्ययः
विपरीतप्रयोजनो हेतुविशेषः ॥ १८ ॥ कस्ते काम इत्यत्राह—सशरीर इति ।
सौम्येति सम्बुद्धिः । दर्शनं बुद्धिः । तच्च फलं क्रतुशतफलं सशरीरस्वर्गः ॥ १९ ॥
वसिष्ठप्रत्याख्यानमूलं पापं मयि नास्तीत्याशयेनाह—अनृतमिति । यद्वा
' यज्ञोऽनृतेन क्षरति ' इति वचनात् क्रतुनाशकत्वेनावगतमनृतमपि मयि
नास्तीत्याह । मे मया । क्षत्रधर्मेण तत्साक्षितयेत्यर्थः । कृच्छ्रेष्वपि गतः
आपद्गतोपि ते पुरत इति शेषः ॥ २० ॥ यज्ञैरिति । पूर्वं सशरीरत्वसाधन
क्रतुशतमुक्तम्, अत्र नित्यकर्मेति भिदा । यद्वा पूर्वं क्रतुशतम् इष्टम्, यष्टु
मुपक्रान्तमित्यर्थः । तच्च नावाप्यते तादृशकत्वनुष्ठानमनोरथो नावाप्यत
इत्यर्थः । शीलवृत्तेन शीलयुक्तवृत्तेन । शीलं सद्गुणः, वृत्तमाचारः ॥ २१ ॥

वासिष्ठैर्विफलीकृतमनोरथम् ॥ १४-१७ ॥ प्रत्याख्यात इति । विपर्ययः जाति
भ्रंशः ॥ १८ ॥ सशरीर इति । दर्शनं सङ्कल्पम् । मयेति । तच्च फलं क्रतुशतफलम् ।
नावाप्यते न भुज्यते ॥ १९ ॥ अनृतमिति । “ यज्ञोऽनृतेन क्षरति ” इति
वचनात् क्रतुशतनाशकत्वेनावगतमनृतमपि मयि नास्तीति भावः । मे मया कृच्छ्रे

ते च शिष्याः समागम्य मुनिं ज्वलिततेजसम् । ऊचुश्च
वचनं सर्वे सर्वेषां ब्रह्मवादिनाम् ॥ १० ॥ श्रुत्वा ते वचनं
सर्वे समायान्ति द्विजातयः । सर्वदेशेषु चागच्छन् वर्ज
यित्वा महोदयम् ॥ ११ ॥ वासिष्ठं तच्छतं सर्वं क्रोधपर्या
कुलाक्षरम् । यदाह वचनं सर्वं शृणु त्वं मुनिपुङ्गव ॥ १२ ॥
क्षत्रियो याजको यस्य चण्डालस्य विशेषतः । कथं
सदासि भोक्तारो हविस्तस्य सुरर्षयः ॥ १३ ॥ ब्राह्मणा
वा महात्मानो भुक्त्वा चण्डालभोजनम् । कथं स्वर्गं
गमिष्यन्ति विश्वामित्रेण पालिताः ॥ १४ ॥ एतद्वचन
नैष्ठुर्यमूचुः संरक्तलोचनाः । वासिष्ठा मुनिशार्दूल सर्वे ते
समहोदयाः ॥ १५ ॥ तेषां तद्वचनं श्रुत्वा सर्वेषां मुनि
पुङ्गवः । क्रोधसंरक्तनयनः सरोषमिदमब्रवीत् ॥ १६ ॥

वचनमित्यन्वयः ॥ ९ ॥ १० ॥ यदनादरवचनं मुनीनां तदपि वक्तव्यमित्युक्त
त्वात्तदपि वदन्ति—श्रुत्वेत्यादिषद् । सर्वदेशेषु स्थिता इति शेषः । महोदय
मिति तदाख्यम् ऋषिमित्यर्थः । वासिष्ठशतं च वर्जयित्वेति द्रष्टव्यम् ॥ ११ ॥
वासिष्ठं यदाहेत्यत्र महोदयश्चेत्यपि बोद्धव्यम् । उपसंहारे तथा दर्शनात् ॥ १२ ॥
क्षत्रियो याजको यस्येति । विप्रस्यैव याजनाधिकारात् चण्डालस्य याज्यत्वा
नधिकारात् तस्य सदासि देवताः कथं हविर्भोक्तारः । लुट् । ऋषयश्च कथ
मिष्टशिष्टभोक्तार इति भावः ॥ १३ ॥ पालिता इति क्षेपोक्तिः । अयाज्ययाज

यः कश्चन मद्वचनमनादृतम् आदृतमादरः तद्रहितम् अखिलेन सर्वेणाप्युक्तम् ।
तत्सर्वमाख्येयम् ॥ ८-१० ॥ श्रुत्वेति । सर्वेषु देशेषु स्थिता इति शेषः । द्विजातयः
महोदयं महोदयाख्यं मुनिं वर्जयित्वा आयान्ति आगच्छन्ति, आगच्छन् । केचनेति
शेषः ॥ ११ ॥ १२ ॥ क्षत्रियो याजक इति । विप्रस्यैव याजनाधिकारत्वात्, चण्डा
लस्य विशेषत इति तस्य तत्रानधिकारात् । कथमिति । सुरर्षयो भोक्तार
इति सुराणां देवतात्वेन भोक्तृत्वम्, ऋषीणामृत्विक्त्वेन इष्टशिष्टविभागतया
भोक्तृत्वम् । विश्वामित्रेण पालिता इत्याक्षेपोक्तिः । लोकशास्त्रनिन्दितं न कर्तव्य
मिति भावः ॥ १३ ॥ १४ ॥ समहोदयाः—महोदयमुनिसहिताः ॥ १५-१७ ॥

ये दूषयन्त्यदुष्टं मां तप उग्रं समास्थितम् । भस्मीभूता
 दुरात्मानो भविष्यन्ति न संशयः ॥ १७ ॥ अद्य ते
 कालपाशेन नीता वैवस्वतक्षयम् । सप्तजातिशतान्येव
 मृतपाः सन्तु सर्वशः ॥ १८ ॥ श्वमांसनियताहारा मुष्टिका
 नामनिर्घृणाः । विकृताश्च विरूपाश्च लोकाननुचरन्ति
 मान् ॥ १९ ॥ महोदयश्च दुर्बुद्धिर्मामदूष्यं ह्यदूषयत् ।
 दूषितः सर्वलोकेषु निषादत्वं गमिष्यति ॥ २० ॥ प्राणाति
 पातनिरतो निरनुक्रोशतां गतः । दीर्घकालं मम क्रोधा
 दुर्गतिं वर्तयिष्यति ॥ २१ ॥ एतावदुक्त्वा वचनं विश्वामित्रो
 महातपाः । विरराम महातेजा ऋषिमध्ये महामुनिः २२ ॥

इत्यार्षे श्रीरामा बालकाण्डे एकोनषष्ठितमः सर्गः ॥ ५९ ॥

यितारः ऋषयः कथं स्वर्गं गमिष्यन्तीति भावः ॥ १४-१६ ॥ य इति । ' तेषां
 तेजोविशेषेण प्रत्यवायो न विद्यते ' इति न्यायेन चण्डालयाजनमपि जीर्यती
 त्यविज्ञाय ये दूषयन्ति ते भस्मीभूता भविष्यन्तीत्यर्थः ॥ १७ ॥ अद्येत्यादि
 पञ्च । क्षयं गृहम् । सप्तजातिशतानि सप्तजन्मशतानि । मृतपाः शवभक्षकाः ।
 मुष्टिकाः हीनजातिविशेषाः । विकृताः विकृतवचनव्यापारादयः । विरूपाः
 विकृतवेषाः । अदूष्यम् उक्तन्यायेनेति भावः । महोदयश्चेत्यनेन पूर्वं शप्ता
 वसिष्ठपुत्रा एवेति गम्यते ॥ १८-२० ॥ प्राणातिपातः बलात्प्राणनाशनम् ।
 निरनुक्रोशतां निर्घृणताम् । वर्तयिष्यति प्राप्स्यति । ननुग्रतपस्वित्वेपि
 क्षत्रियस्य चण्डालयाजनं सर्वथा अन्याय्यमेवेति कथं यथार्थवादिषु शाप
 प्रवृत्तिरिति चेत्, अत्रोत्तरम्-वसिष्ठवैरनिर्यातनकामस्य विश्वामित्रस्य तपःफल
 मिदमिति ॥ २१ ॥ २२ ॥ इति श्रीगोविन्दराजविरचिते श्रीरामायणभूषणे
 मणिमञ्जीराख्याने बालकाण्डव्याख्याने एकोनषष्ठितमः सर्गः ॥ ५९ ॥

अद्य त इति । सप्तजातिशतानि सप्तजन्मशतानि । मृतपाः-शवमांसभक्षकाः
 शवदाहका वा, मुष्टिकानाम् हीनजातिविशेषाः । विकृताः विकृतवचनव्यापारा
 दयः । विरूपाः विकृताकाराः ॥ १८ ॥ १९ ॥ महोदय इत्यादि । प्राणातिपात
 निरतः प्राणानामतिपातो विनाश । तत्र निरतः । निरनुक्रोशत्वं निष्कृपत्वं वर्त
 यिष्यति प्राप्स्यति ॥ २०-२२ ॥ इति श्रीमहेश्वरतीर्थविरचितायां श्रीरामायणतत्त्व
 दीपिकाख्यायां बालकाण्डव्याख्यायाम् एकोनषष्ठितमः सर्गः ॥ ५९ ॥

षष्ठितमः सर्गः ॥ ६० ॥

तपोबलहतान् कृत्वा वासिष्ठान् समहोदयान् । ऋषिमध्ये
महातेजा विश्वामित्रोऽभ्यभाषत ॥ १ ॥ अयमिक्ष्वाकु
दायादस्त्रिशङ्कुरिति विश्रुतः । धर्मिष्ठश्च वदान्यश्च मां चैव
शरणं गतः । तेनानेन शरीरेण देवलोकजिगीषया ॥ २ ॥
यथाऽयं स्वशरीरेण स्वर्गलोकं गमिष्यति । तथा प्रव
र्त्यतां यज्ञो भवद्भिश्च मया सह ॥ ३ ॥ विश्वामित्रवचः
श्रुत्वा सर्व एव महर्षयः । ऊचुः समेत्य सहिता धर्मज्ञा
धर्मसंहितम् ॥ ४ ॥ अयं कुशिकदायादो मुनिः परम
कोपनः । यदाह वचनं सम्यगेतत्कार्यं न संशयः ॥ ५ ॥
अग्निकल्पो हि भगवान् शापं दास्यति रोषितः । तस्मा
त्प्रवर्त्यतां यज्ञः सशरीरो यथा दिवम् ॥ ६ ॥ गच्छेदिक्ष्वाकु
दायादो विश्वामित्रस्य तेजसा । तथा प्रवर्त्यतां यज्ञः
सर्वे समधितिष्ठत ॥ ७ ॥ एवमुक्त्वा महर्षयः चक्रुस्तास्ताः
क्रियास्तदा । याजकश्च महातेजा विश्वामित्रोऽभवत् क्रतौ ॥ ८

अथ सशरीरस्य त्रिशङ्कोः स्वर्गप्रापणं षष्ठितमे-तप इत्यादि ॥ १ ॥
अयमिति सार्द्धः । दायमतीति दायादः, पुत्रपौत्रादिः । पचाद्यच् । वंश इति
यावत् । तेन पूर्वं क्षत्रियरूपेण । अनेन इदानीं चण्डालरूपेण शरीरेण ।
देवलोकजिगीषया स्वर्गं स्ववशीकर्तुमिच्छया । मां शरणं गतः ॥ २ ॥ यथेति
पञ्च ॥ ३ ॥ ऊचुः अन्योन्यमितिशेषः ॥ ४ ॥ सम्यक्कार्यमित्यन्वयः ॥ ५ ॥ ६ ॥
समधितिष्ठत स्वस्वार्त्विज्यमितिशेषः ॥ ७ ॥ एवमिति । तास्ताः क्रियाः
स्वस्वार्त्विज्यकर्माणि । याजकः अध्वर्युः । सुवमुद्यम्येति वक्ष्यमाणत्वात् ॥ ८ ॥

तपोबलहतानिति । वासिष्ठान् वसिष्ठपुत्रान् ॥ १ ॥ अयमिति । यतः इक्ष्वाकु
दायादः इक्ष्वाकुवंश्यः धर्मिष्ठो वदान्यश्च अतोयागाधिकारीति भावः ॥ २-६ ॥
समधितिष्ठत प्रारम्भध्वम् ॥ ७ ॥ एवमुक्त्वेत्यादि । याजकः अध्वर्युः । यथाकल्पं

ऋत्विजश्चानुपूर्व्येण मन्त्रवन्मन्त्रकोविदाः । चक्रुः
 सर्वाणि कर्माणि यथाकल्पं यथाविधि ॥ ९ ॥ ततः कालेन
 महता विश्वामित्रो महातपाः । चकारावाहनं तत्र भागार्थं
 सर्वदेवताः ॥ १० ॥ नाभ्यागमंस्तदाहता भागार्थं सर्व
 देवताः ॥ ११ ॥ ततः क्रोधसमाविष्टो विश्वामित्रो महा
 मुनिः । सुबभूवस्य सक्रोधस्त्रिशङ्कुमिदमब्रवीत् ॥ १२ ॥
 पश्य मे तपसो वीर्यं स्वार्जितस्य नरेश्वर । एष त्वां
 सशरीरेण नयामि स्वर्गमोजसा । दुष्प्रापं स्वशरीरेण
 दिवं गच्छ नराधिप ॥ १३ ॥ स्वार्जितं किञ्चिदप्यस्ति
 मया हि तपसः फलम् । राजन् स्वतेजसा तस्य सशरीरो
 दिवं व्रज ॥ १४ ॥ उक्तवाक्ये मुनौ तस्मिन् सशरीरो
 नरेश्वरः । दिवं जगाम काकुत्स्थ मुनीनां पश्यतां तदा
 ॥ १५ ॥ देवलोकगतं दृष्ट्वा त्रिशङ्कुः पाकशासनः । सह
 सर्वैः सुरगणैरिदं वचनमब्रवीत् ॥ १६ ॥ त्रिशङ्को गच्छ
 भूयस्त्वं नासि स्वर्गकृतालयः । गुरुशापहतो मूढ पत
 भूमिमवाकिञ्चराः ॥ १७ ॥

ऋत्विज इति । मन्त्रवदिति क्रियाविशेषणम् । यथाकल्पं कल्पसूत्रमनति
 क्रम्य । यथाविधि यथाशास्त्रम् ॥ ९ ॥ तत इति । महता कालेन द्विस्त्रि
 मन्त्रावृत्त्या सर्वदेवताः प्रतीतिशेषः ॥ १० ॥ नेत्यर्द्धम् । नाभ्यागमन् । अनधि
 कारिणा अन्यायेन च कृतमकृतमिति न्यायादिति भावः ॥ ११ ॥ तत इति ।
 सुबभूवमनं कोपजचेष्टाविशेषः ॥ १२ ॥ पश्येति सार्द्धः । त्वदभिमतयाग
 स्त्वास्तामिति भावः । एष इत्यव्यवधाने । ओजसा तपोवीर्येण । दुष्प्रापम्,
 अन्यैरिति शेषः ॥ १३ ॥ स्वेति । स्वार्जितं सुहार्जितम् । स्वतेजसा स्वासा
 धारणप्रभावेन ॥ १४ ॥ उक्तेति । मुनीनां पश्यतां मुनिषु पश्यन्तु सत्सु ॥ १५ ॥
 देवेति चत्वारः ॥ १६ ॥ स्वर्गकृतालयः स्वर्गालयार्हः ॥ १७ ॥ १८ ॥
 मुख्यकल्पातुसारेण । यथाविधि यथाशास्त्रम् ॥ ८ ॥ ९ ॥ तत इति । तत्र कर्मणि
 भागार्थं सर्वदेवताः प्रतीति शेषः ॥ १०-१२ ॥ पश्य मे तपसो वीर्यं यागस्तिष्ठ
 त्विति भावः ॥ १३ ॥ तपसः फलम्-सुकृतम् ॥ १४-१६ ॥ नासि स्वर्गकृतालयः

एवमुक्तो महेन्द्रेण त्रिशङ्कुरपतत्पुनः । विक्रोशमानस्त्रा
 हीति विश्वामित्रं तपोधनम् ॥ १८ ॥ तच्छ्रुत्वा वचनं तस्य
 क्रोशमानस्य कौशिकः । क्रोधमाहारयत्तीव्रं तिष्ठतिष्ठेति
 चाब्रवीत् ॥ १९ ॥ ऋषिमध्ये स तेजस्वी प्रजापति
 रिवापरः । सृजन् दक्षिणमार्गस्थान् सप्तर्षीन्परान् पुनः
 ॥ २० ॥ नक्षत्रमालामपरामसृजत् क्रोधमूर्च्छितः ।
 दक्षिणां दिशमास्थाय मुनिमध्ये महायशाः ॥ २१ ॥
 सृष्ट्वा नक्षत्रवंशं च क्रोधेन कलुषीकृतः । अन्यमिन्द्रं करि
 ष्यामि लोको वा स्यादनिन्द्रकः । दैवतान्यपि स
 क्रोधात् स्रष्टुं समुपचक्रमे ॥ २२ ॥

आहारयत् अकरोत् ॥ १९ ॥ ऋषीति । सृजन् अभूदिति शेषः । असृज
 दित्यर्थः ॥ २० ॥ नक्षत्रेति । मुनिमध्ये स्थित एव दक्षिणां दिशमास्थाय
 तामधिकरणं कृत्वा । नक्षत्रमालां सप्तविंशतिनक्षत्रमालाम् । यथोत्तरतो ध्रुवो
 ऽचलस्तिष्ठति, एवं त्रिशङ्कुस्तिष्ठतु, तं परितो यथा सप्तर्षिण्डलं तद्गदत्रापि
 भवतु, तत्र यथा नक्षत्राणि तद्गदत्राप्येत्यर्थः ॥ २१ ॥ सृष्ट्वेति सार्द्धः । नक्षत्रवंशं
 क्षुद्रनक्षत्रगणम् । द्वितीयार्धान्ते इति सङ्कल्पयेत्युपस्कार्यम् । अन्यमिन्द्रं करि
 ष्यामि विद्यमानलोकस्यान्येन्द्रं करिष्यामि । अनिन्द्रको लोको वा स्यात् ।
 इन्द्ररहितं लोकान्तरं वा करिष्यामीत्यर्थः । अतएवाहुराचार्याः—“ अन्येन्द्रकं
 भुवनमन्यदनिन्द्रकं वा कर्तुं क्षमे कविरभूदयमन्ववाये ” इति । अस्मिन्नर्थे
 इन्द्रं नाशयिष्यामीत्यर्थः । स्यात् सोऽनुचितः, सृष्ट्यन्तरोपक्रमविरोधात् ।
 दैवतान्यपि स क्रोधात्स्रष्टुं समुपचक्रमे इत्यनन्तरविरोधाच्च । अतएवायमर्थो
 भवितुमर्हति—मया सृज्यमानस्य स्वर्गस्यान्यमिन्द्रं करिष्यामि, अथवा मया
 स्वर्गालयाहो नसीत्यर्थः ॥ १७-१९ ॥ सृजन् दक्षिणमार्गस्थानिति । यत्र त्रिशङ्कु
 स्तिष्ठति तत्र स्वर्गान्तरं स्रक्ष्यामीति तात्पर्यादिति भावः ॥ २० ॥ २१ ॥ नक्षत्रवंशं
 नक्षत्रचक्रम् । लोको वा स्यादनिन्द्रक इति । इति प्रज्ञायेति शेषः । इन्द्रश्चे
 न्मत्सङ्कल्पविघ्नकरः तमपि मत्तपःसामर्थ्यात्स्वर्गभ्रष्टं करोमीति भावः । दैवतानि

ततः परमसम्भ्रान्ताः सर्षिसङ्घाः सुरासुराः । विश्वामित्रं
महात्मानमूचुः सानुनयं वचः ॥ २३ ॥ अयं राजा महा
भाग गुरुशापपरिक्षतः । सशरीरो दिवं यातुं नार्हत्येव
तपोधन ॥ २४ ॥ तेषां तद्वचनं श्रुत्वा देवानां मुनिपुङ्गवः ।
अब्रवीत् सुमहद्वाक्यं कौशिकः सर्वदेवताः ॥ २५ ॥
सशरीरस्य भद्रं त्रिशङ्कोरस्य भूपतेः । आरोहणं प्रति
ज्ञाय नानृतं कर्तुमुत्सहे ॥ २६ ॥ स्वर्गोऽस्तु सशरीरस्य
त्रिशङ्कोरस्य शाश्वतः । नक्षत्राणि च सर्वाणि मामकानि
ध्रुवाण्यथ ॥ २७ ॥ यावल्लोका धरिष्यन्ति तिष्ठन्त्वेतानि
सर्वशः । मत्कृतानि सुराः सर्वे तदनुज्ञातुमर्हथ ॥ २८ ॥
एवमुक्ताः सुराः सर्वे प्रत्यूचुर्मुनिपुङ्गवम् ॥ २९ ॥

सृज्यस्स्वर्गलोकोऽनिन्द्रको वास्तु । तत्र त्रिशङ्कोरेवेन्द्रो भवतु, तत्परिवारान्
सृजेयमिति तादृशदेवान् स्रष्टुमुपचक्रम इत्यर्थः ॥ २२ ॥ तनि०-अन्यमिन्द्रं
करिष्यामि विद्यमानभुवनस्येन्द्रान्तरं करिष्यामि । लोको वा स्यात्सेन्द्रं लोकान्तरं वा
स्यादित्यर्थः । अनिन्द्रकः स्यात् विद्यमानं भुवनं इन्द्ररहितमनायकं वा स्यादित्यर्थः ।
इदं च “ अन्येन्द्रकं भुवनमन्यदनिन्द्रकं वा कर्तुं क्षमे कविरभूदयमन्ववाये ” इति
वेदान्ताचार्योक्तिस्वारस्याद्युक्तम् ॥ २२ ॥ तत इति । परमसम्भ्रान्ताः स्वप्रति
सृष्टेरतिदुःसहत्वादिति भावः । सानुनयं ससान्त्वम् ॥ २३ ॥ अनुनय
मेवाह-अयमित्यादि । नार्हति अदुष्टत्रैवर्णिकलभ्यत्वात्स्वर्गस्येति भावः ॥ २४ ॥
तेषामिति चत्वारः ॥ २५ ॥ भद्रं व इति प्रतिसान्त्वम् ॥ २६ ॥ स्वर्गोऽस्तु
अयं त्रिशङ्कुस्थितिदेशएवेति शेषः । मत्कृतानि मत्सृष्टानि । अतएव मामकानि
लोकाः भूरादयः यावद्धरिष्यन्ति स्थास्यन्ति । सर्वशः सर्वप्रकारेण ध्रुवाणि
भवन्तु । प्रार्थनायां लोट् । तत् पूर्वोक्तम् । अनुज्ञातुमङ्गीकर्तुम् ॥ २७ ॥ २८ ॥
एवमुक्ता इत्यादिसार्द्धाः पञ्च । सर्वशः सर्वाणि । वैश्वानरपथात् वैश्वानरः ज्योतिः
देवगणान् ॥ २२ ॥ तत इत्यादि । ततः-इन्द्रादिसर्गोपक्रमात् । स्वर्गोऽस्त्विति
सशरीरस्यास्यैवेत्यन्वयः ॥ २३-२६ ॥ मामकानि मया सृष्टानि । सर्वशः सर्वप्रका
रेण । धरिष्यन्ति स्थास्यन्ति । अनुज्ञातुम् अङ्गीकर्तुम् ॥ २७ ॥ २८ ॥ एवमित्यादि ।

एवं भवतु भद्रं ते तिष्ठन्त्वेतानि सर्वशः । गगने तान्य
नेकानि वैश्वानरपथाद्वहिः ॥ ३० ॥ नक्षत्राणि मुनिश्रेष्ठ तेषु
ज्योतिषु जाज्वलन् । अवाक्छिरास्त्रिशङ्कुश्च तिष्ठत्वमर
सन्निभः ॥ ३१ ॥ अनुयास्यन्ति चैतानि ज्योतींषि
नृपसत्तमम् । कृतार्थं कीर्तिमन्तश्च स्वर्गलोकगतं तथा
॥ ३२ ॥ विश्वामित्रस्तु धर्मात्मा सर्वदेवैरभिष्टुतः । ऋषिभि
श्च महातेजा बाढमित्याह देवताः ॥ ३३ ॥ ततो देवा
महात्मानो मुनयश्च तपोधनाः । जग्मुर्यथागतं सर्वं
यज्ञस्यान्ते नरोत्तम ॥ ३४ ॥

इत्यार्षे श्रीरामा० वा० आ० बालकाण्डे षष्ठितमः सर्गः ॥ ६० ॥

एकषष्ठितमः सर्गः ॥ ६१ ॥

विश्वामित्रो महात्माथ प्रस्थितान् प्रेक्ष्य तानृषीन् ।

अब्रवीन्नरशार्दूलस्सर्वास्तान् वनवासिनः ॥ १ ॥

तत्पथात् प्रसिद्धानादिज्योतिश्चक्रमार्गात् । तेषु त्वत्सृष्टेषु । जाज्वलन्
अतिशयेन प्रकाशमानः । अवाक्छिराः गुर्वपचारफलप्रकटनायाधोमुखः ।
अमरसन्निभः तेजसा अमरतुल्यः । तिष्ठतु ध्रुव इवेति भावः । अनुयास्यन्ति
स्वर्गनक्षत्राणि ध्रुवमिवेति भावः । स्वर्गलोकगतं यथा स्वर्गलोकगतमिव
कृतार्थमित्यन्वयः ॥ २९-३२ ॥ बाढमित्यङ्गीकारद्योतकं वचनम् ॥ ३३ ॥
यज्ञस्यान्त इत्यनेन विश्वामित्रेण यजमानप्रतिनिधिं कृत्वा यज्ञः समापितः ।
देवैर्भागश्च गृहीत इति गम्यते ॥ ३४ ॥ इति श्रीगोविन्दराजविरचिते श्रीरामा
यणभूषणे मणिमञ्जीराख्याने बालकाण्डव्याख्याने षष्ठितमः सर्गः ॥ ६० ॥

अथ शरणागतशुनःशेपरक्षणोचितशक्तिं वक्तुं तपोऽन्तरमाहैकषष्ठितमे-विश्व
वैश्वानरपथादुत्तरायणमार्गाद्वहिः नक्षत्राणि त्वया निर्मितानीत्यर्थः ॥ २९ ॥ ३० ॥
ज्योतिषु प्राचीनेषु । अमरसन्निभः-तेजसा अमरतुल्य इत्यर्थः ॥ ३१ ॥ नृपसत्तम
मनुयास्यन्ति-अनुसरन्तु, स्वर्गलोकगतं यथा-स्वर्गलोकगतमिव कृतार्थं स्थित
मितिशेषः ॥ ३२-३४ ॥ इति श्रीमहेश्वरतीर्थविरचितायां श्रीरामायणतत्त्वदी
पिकाख्यायां बालकाण्डव्याख्यायां षष्ठितमः सर्गः ॥ ६० ॥

विश्वामित्र इत्यादि । तान् स्वाज्ञया यज्ञार्थमागतान् ऋषीन् प्रस्थितान् प्रेक्ष्य स्व

महान् विघ्नः प्रवृत्तोऽयं दक्षिणामास्थितो दिशम् । दिशं
मन्यां प्रपत्स्यामस्तत्र तप्स्यामहे तपः ॥ २ ॥ पश्चिमायां
विशालायां पुष्करेषु महात्मनः । सुखं तपश्चरिष्यामो
वरं तद्धि तपोवनम् ॥ ३ ॥ एवमुक्त्वा महातेजाः पुष्करेषु
महामुनिः । तप उग्रं दुराधर्षं तपे मूलफलाशनः ॥ ४ ॥
एतस्मिन्नेव काले तु अयोध्याधिपतिर्नृपः । अम्बरीष
इति ख्यातो यष्टुं समुपचक्रमे ॥ ५ ॥ तस्य वै यजमानस्य
पशुमिन्द्रो जहार ह । प्रणष्टे तु पशौ विप्रो राजानमिदं
मब्रवीत् ॥ ६ ॥ पशुरद्य हतो राजन् प्रणष्टस्तव दुर्नयात् ।
अरक्षितारं राजानं घ्नन्ति दोषा नरेश्वर ॥ ७ ॥ प्रायश्चित्तं
महद्धयेतन्नरं वा पुरुषर्षभ । आनयस्व पशुं शीघ्रं यावत्
कर्म प्रवर्तते ॥ ८ ॥

मित्र इत्यादि । तान् स्वाज्ञया समागतान् । वनवासिनः स्वतपोवन
वासिनः ॥ १ ॥ महानिति । योऽहं दक्षिणां दिशमास्थितः तस्य मे महान्
विघ्नः प्रवृत्त इत्यर्थः ॥ २ ॥ पश्चिमायामिति । विशालायां विशालतपोवनवत्यां
पश्चिमायां दिशि वर्तमानेषु पुष्करेषु पुष्करतीर्थेषु, तत्तीरेष्वित्यर्थः । महा
त्मनः हे महात्मानः ॥ ३ ॥ एवमित्यादि ॥ ४ ॥ ५ ॥ विप्रः पुरोहित इति
यावत् ॥ ६ ॥ पशुरिति । दुर्नयात् अनवधानादित्यर्थः । हतः केनापीति
शेषः । प्रणष्टः अदृष्टः । “ णश् अदर्शने ” इति धातोर्निष्ठा । दोषाः पशु
नाशादयः ॥ ७ ॥ प्रायश्चित्तमिति । प्रायश्चित्तम् एतत् पशुनाशनिमित्तकम् ।
नरं वा आनयस्व, गोभिः क्रीत्वा पशुप्रतिनिधित्वेनेति शेषः । यावत्प्रवर्तते
प्रवर्तिष्यते । “ यावत्पुरानिपातयोः—” इति लट् । तावत् ततः पूर्वमेव । अथ
तपोवनस्थानब्रवीदिति तच्छब्दद्वयस्य निर्वाहः ॥ १ ॥ महानिति । महान् विघ्नः
प्रवृत्तः ॥ २ ॥ विशालायाम् असम्बाधायामितियावत् । पुष्करेषु तीर्थेषु । महात्मनः हे
महात्मानः ! ॥ ३-५ ॥ तस्येति । विप्रः पुरोहितः ॥ ६ ॥ पशुरिति । हतः अपहतः,
तव दुर्नयात् त्वत्प्रमादात् ॥ ७ ॥ प्रायश्चित्तमिति । एतत्पशुनाशनिमित्तं प्रायश्चित्तं
महद्दुष्करम्, प्रक्रान्तं कर्म यावत्प्रवर्तते प्रवर्तिष्यते, तावत्ततः पूर्वमेव नष्टं वा

उपाध्याय वचः श्रुत्वा सराजा पुरुषर्षभ (भः) । अन्वि
 येष महाबुद्धिः पशुं गोभिः सहस्रशः ॥ ९ ॥ देशान् जनपदां
 स्तांस्तान् नगराणि वनानि च । आश्रमाणि च पुण्यानि
 मार्गमाणो महीपतिः ॥ १० ॥ स पुत्रसहितं तात सभार्यं
 रघुनन्दन । भृगुतुन्दे समासीनमृचीकं संददर्श ह ॥ ११ ॥
 तमुवाच महातेजाः प्रणम्याभिप्रसाद्य च । ब्रह्मर्षिं तपसा
 दीप्तं राजर्षिरमितप्रभः । पृष्ट्वा सर्वत्र कुशलमृचीकं तमिदं
 वचः ॥ १२ ॥ गवां शतसहस्रेण विक्रीणीषे सुतं यदि ।
 पशोरर्थे महाभाग कृतकृत्योऽस्मि भार्गव ॥ १३ ॥ सर्वे
 परिसृता देशा याज्ञीयं न लभे पशुम् । दातुमर्हसि मूल्येन
 सुतमेकमितो मम ॥ १४ ॥ एवमुक्तो महातेजा ऋचीक
 स्त्वब्रवीद्वचः । नाहं ज्येष्ठं नरश्रेष्ठ विक्रीणीयां कथंचन ॥ १५ ॥

मेधे पशुविसर्जनानन्तरं कर्मकालस्य व्यवहितत्वादिति भावः । वाकारेण पशुं
 वान्विष्यानयस्वेति लभ्यते ॥ ८ ॥ उपाध्यायेति । सहस्रशः सहस्रसङ्ख्याभिः ।
 मूल्यभूताभिरिति शेषः ॥ ९ ॥ देशानित्यादि । देशानिति जनपदादिसर्वविशे
 षणम् ॥ १० ॥ स इति छेदः । भृगुतुन्दे भृगोर्गिरितटस्य तुन्दे अभ्यन्तरे,
 भृगुवाक्यऋषिवासस्थानप्रदेशे वा ॥ ११ ॥ तमिति, सार्द्धं एकान्वयः । तं
 सुनिम् । इदं वक्ष्यमाणं वच उवाच । (ब्रवीति) ब्रुवतिर्द्विकर्मकः ॥ १२ ॥
 गवामिति । पशोः अर्थे प्रयोजनाय, पशुप्रतिनिध्यर्थमित्यर्थः । यदि विक्रीणीषे
 विक्रीणीयाः । तदा कृतकृत्योऽस्मि कृतार्थः स्याम् ॥ १३ ॥ सर्व इति । परि
 सृताः सञ्चरिताः । याज्ञीयं यज्ञाय हितम् । “तस्मैहितम्” इति छः । बुद्धिरार्षी ।
 इतः एतेषु सुतेषु । सार्वविभक्तिकस्तसिः ॥ १४ ॥ एवमिति । कथंचन बहुमूल्ये
 पशुमन्विष्यानय, तत्प्रतिनिधित्वेन क्रीत्वा नरं वा पशुमानयेत्यर्थः ॥ ८ ॥ गोभिर्मूल्य
 भूताभिः ॥ ९ ॥ १० ॥ भृगुतुङ्गे भृगुतुङ्गाख्ये पर्वते (भृगुतुङ्ग इति पाठः) ॥ ११ ॥
 इदं वक्ष्यमाणं वचः अब्रवीदिति शेषः ॥ १२ ॥ यदि विक्रीणीषे विक्रीणीयाः तर्हि
 कृतकृत्योऽस्मीति कृतार्थः स्यामित्यर्थः ॥ १३ ॥ सर्व इति । इतः एतेषु सुतेषु मध्ये
 एकं सुतम् ॥ १४ ॥ नाहमिति । ज्येष्ठं कथञ्चन महतापि मूल्येन न विक्रीणीयाम्,

ऋचीकस्य वचः श्रुत्वा तेषां माता महात्मनाम् । उवाच
 नरशार्दूलमम्बरीषं तपस्विनी ॥ १६ ॥ अविक्रेयं सुतं ज्येष्ठं
 भगवानाह भार्गवः । ममापि दयितं विद्धि कनिष्ठं शुनकं
 नृप । तस्मात्कनीयसं पुत्रं न दास्ये तव पार्थिव ॥ १७ ॥
 प्रायेण हि नरश्रेष्ठ ज्येष्ठाः पितृषु बल्लभाः । मातृणां च
 कनीयांसस्तस्माद्रक्षे कनीयसम् ॥ १८ ॥ उक्तवाक्ये मुनौ
 तस्मिन् मुनिपत्न्यां तथैव च । शुनःशेषः स्वयं राम
 मध्यमो वाक्यमब्रवीत् ॥ १९ ॥ पिता ज्येष्ठमविक्रेयं
 माता चाह कनीयसम् । विक्रीतं मध्यमं मन्ये राजन् पुत्रं
 नयस्व माम् ॥ २० ॥ गवां शतसहस्रेण शुनःशेषं नरे
 श्वरः । गृहीत्वा परमप्रीतो जगाम रघुनन्दन ॥ २१ ॥
 अम्बरीषस्तु राजर्षी रथमारोप्य सत्वरः । शुनःशेषं महा
 तेजा जगामाशु महायशाः ॥ २२ ॥

इत्यार्षे श्रीरामायणे वाल्मीकीये आदिकाव्ये
 बालकाण्डे एकषष्ठितमः सर्गः ॥ ६१ ॥

द्विषष्ठितमः सर्गः ॥ ६२ ॥

शुनःशेषं नरश्रेष्ठ गृहीत्वा तु महायशाः ।

व्यश्राम्यत् पुष्करे राजा मध्याह्ने रघुनन्दन ॥ १ ॥

नापि । इतरयोरप्रतिषेधादनुमतिर्गम्यते । “ अप्रतिषिद्धमनुमतं भवति ” इति
 न्यायात् । शास्त्रेणापत्यदानविक्रययोर्निषेधेपि मूलावसादे धर्मायापत्यदान
 वद्यज्ञायापत्यविक्रयो न दोषायेति भावः ॥ १५ ॥ १६ ॥ कनीयसमित्यकरान्तत्वमा
 र्घम् ॥ १७-२२ ॥ इति श्रीगो० श्रीरामा० मणि० बाल० एकषष्ठितमः सर्गः ॥ ६१ ॥

अथ शुनःशेषस्य शरणागतिरुच्यते द्विषष्ठितमे-शुनःशेषमित्यादि ॥ १ ॥

अनेनेतरयोरप्रतिषेधादनुमतिर्गम्यते ‘ अप्रतिषिद्धमनुमतं भवति ’ इति न्यायात्
 ॥ १५-२२ ॥ इति श्रीमहे० तत्त्वदी० बालकाण्डव्याख्यायां एकषष्ठितमः सर्गः ॥ ६१ ॥

तस्य विश्रममाणस्य शुनःशैपो महायशाः । पुष्करक्षेत्र
 मागम्य विश्वामित्रं ददर्श ह । तप्यन्तमृषिभिः सार्द्धं
 मातुलं परमातुरः ॥ २ ॥ विवर्णवदनो दीनस्तृष्णया च
 श्रमेण च । पपाताङ्गे मुनेराशु वाक्यं चेदमुवाच ह ॥ ३ ॥
 न मेऽस्ति माता न पिता ज्ञातयो बान्धवाः कुतः । त्रातु
 मर्हसि मां सौम्य धर्मेण मुनिपुङ्गव ॥ ४ ॥ त्राता त्वं हि
 मुनिश्रेष्ठ सर्वेषां त्वं हि भावनः ॥ ५ ॥ राजा च कृत
 कार्यः स्यादहं दीर्घायुरव्ययः । स्वर्गलोकमुपाश्रीयां
 तपस्तप्त्वा ह्यनुत्तमम् ॥ ६ ॥ त्वं मे नाथो ह्यनाथस्य
 भव भव्येन चेतसा । पितेव पुत्रं धर्मात्मंस्त्रातुमर्हसि
 किल्बिषात् ॥ ७ ॥ तस्य तद्वचनं श्रुत्वा विश्वामित्रो
 महातपाः । सान्त्वयित्वा बहुविधं पुत्रानिदमुवाच ह ॥ ८ ॥
 यत्कृते पितरः पुत्रान् जनयन्ति शुभार्थिनः । परलोक
 हितार्थाय तस्य कालोऽयमागतः ॥ ९ ॥

तस्य विश्रममाणस्य तस्मिन्विश्राम्यति सति । आगम्येत्यत्र “वा ल्यपि” इत्यनु
 नासिकलोपाभावः पक्षे । मातुलं “ऋचीकाय कौशिकी प्रतिपादिता ” इत्युक्त
 त्वात् ॥ २ ॥ तृष्णया पिपासया, प्राणपरित्राणलोभेन वा । श्रमेण अध्वश्रमेण
 मातुलत्वादङ्कपतनम् ॥ ३ ॥ नेति । नास्ति अरक्षकत्वादसत्प्राया इत्यर्थः ।
 धर्मेण धर्मरूपप्रयोजनोद्देशेन ॥ ४ ॥ त्रातेत्यर्द्धम् । भावनः हितप्रापकः ॥ ५ ॥
 राजेति । यथा च राजा कृतकार्यः स्यात् अहं च अव्ययः अविनाशः दीर्घायुः
 अनुत्तमं तपस्तप्त्वा स्वर्गलोकमुपाश्रीयां तथा कुरुष्वेति शेषः ॥ ६ ॥
 त्वमिति । भव्येन शुभेन । किल्बिषात् तन्मूलकविपत्तेरित्यर्थः ॥ ७ ॥
 तस्येति स्पष्टम् ॥ ८ ॥ यदिति । यस्य प्रयोजनस्य कृते यत्प्रयोजनाय ।

॥ १ ॥ तस्य विश्रममाणस्य विश्राम्यतः ॥ २ ॥ विवर्णेति । तृष्णया प्राणपरि
 त्राणलोभेन । अङ्गे समीपे ॥ ३ ॥ त्रातेति । त्वं हि त्राता । भावनः हितप्रापकः ॥ ५ ॥
 राजा चेति । राजा च यथा कृतकार्यः स्यात्, अहं च दीर्घायुर्यथा स्यां तथा कुर्वि
 त्यर्थः ॥ ६-८ ॥ यदिति । यत्कृते यस्य प्रयोजनस्य कृते, प्रयोजनं च पितृवाक्य

अयं मुनिसुतो बालो मत्तश्शरणमिच्छति । अस्य जीवि-
तमात्रेण प्रियं कुरुत पुत्रकाः ॥ १० ॥ सर्वे सुकृतकर्माणः
सर्वे धर्मपरायणाः । पशुभूता नरेन्द्रस्य तृप्तिमग्नेः प्रय-
च्छत ॥ ११ ॥ नाथवांश्च शुनःशेपो यज्ञश्चाविघ्नितो भवेत्
देवतास्तर्पिताश्च स्युर्मम चापि कृतं वचः ॥ १२ ॥ मुनेस्तु
वचनं श्रुत्वा मधुष्यन्दादयः सुताः । साभिमानं नरश्रेष्ठ
सलीलमिदमब्रुवन् ॥ १३ ॥ कथमात्मसुतान् हित्वा
त्रायसेऽन्यसुतं विभो । अकार्यमिव पश्यामः श्वमांस
मिव भोजने ॥ १४ ॥ तेषां तद्वचनं श्रुत्वा पुत्राणां मुनि
पुङ्गवः । क्रोधसंरक्तनयनो व्याहर्तुमुपचक्रमे ॥ १५ ॥
निस्साध्वसमिदं प्रोक्तं धर्मादपि विगर्हितम् । अतिक्रम्य
तु मद्राक्यं दारुणं रोमहर्षणम् ॥ १६ ॥

तादर्थ्येऽव्ययम् । पुत्रान् जनयन्ति । मम युष्माकं च परलोकहितार्थाय धर्माय,
तस्य वाक्यकरणस्य । अयं काल आगतः । “ जीवतोर्वाक्यकरणात् ” इति
स्मृतेः ॥ ९ ॥ अयमिति । शरणं रक्षणम् । जीवितमात्रेण जीवनप्रदानमात्रेण
॥ १० ॥ स्वनियोगकरणार्थमुपश्लोकयति—सर्व इति । प्रयच्छतेति बहुवचनेन
युष्मासु यः कश्चन भवत्विति सूच्यते ॥ ११ ॥ नाथवानिति । मया रक्षितो
नाथवान् भवतु । कृतं स्यादिति शेषः ॥ १२ ॥ मुनेरिति । साभिमानं सगर्वम् ।
सलीलं सपरिहासम् ॥ १३ ॥ कथमिति । भोजने भोज्ये प्राप्ते तत्परित्यागेन
श्वमांसभक्षणमिवाकार्यमित्यर्थः । द्वितीय इवशब्दो वाक्यालङ्कारे ॥ १४ ॥
तेषामिति ॥ १५ ॥ निःसाध्वसं पितृप्रतिवचनभयरहितम् । धर्मात् जीवतो
र्वाक्यकरणरूपधर्मात् । विगर्हितं ब्रष्टम् । इदमुभयं क्रियाविशेषणम् । दारुणं
पितृभक्तिरहिततया परुषम् । अतएव रोमहर्षणं रोमाञ्चविकारकरम् ॥ १६ ॥

करणम् “ जीवतोर्वाक्यकरणात् ” इति स्मृतेः । मम युष्माकं च परलोकहितार्थाय
परलोकहितोऽर्थः प्रयोजनं यस्य तस्मै धर्माय । तस्य वाक्यकरणस्य अयं काल
आगतः ॥ ९ ॥ अयमिति । जीवितमात्रेण जीवनप्रदानमात्रेण ॥ १०-१२ ॥ मुने
रिति । साभिमानं सगर्वम् । सलीलं सावज्ञम् ॥ १३ ॥ कथमिति । श्वमांसमिव
भोजने भोज्ये प्राप्ते तत्परित्यागेन श्वमांसभक्षणमिव अकार्यमित्यर्थः ॥ १४-१६ ॥

श्वमांसभोजिनः सर्वे वासिष्ठा इव जातिषु । पूर्णं वर्ष
सहस्रं तु पृथिव्यामनुवत्स्यथ ॥ १७ ॥ कृत्वा शापसमा
युक्तान् पुत्रान् मुनिवरस्तथा । शुनःशेषमुवाचार्तं कृत्वा
रक्षां निरामयम् ॥ १८ ॥ [इदमाह मुनिश्रेष्ठो विश्वा
मित्रो महातपाः ।] पवित्रपाशैरासक्तो रक्तमाल्यानु
लेपनः । वैष्णवं यूपमासाद्य वाग्भिरग्निमुदाहरं ॥ १९ ॥
इमे तु गाथे द्वे दिव्ये गाथेथा मुनिपुत्रक । अम्बरी
षस्य यज्ञेऽस्मिस्ततः सिद्धिमवाप्स्यसि ॥ २० ॥ शुनः
शेषो गृहीत्वा ते द्वे गाथे सुसमाहितः । त्वरया राज
सिंहं तमम्बरीषमुवाच ह ॥ २१ ॥ राजसिंह महासत्त्व
शीघ्रं गच्छावहे सदः । निर्वर्तयस्व राजेन्द्र दीक्षां च
समुपाविश ॥ २२ ॥ तद्वाक्यमृषिपुत्रस्य श्रुत्वा हर्षसमु-
त्सुकः । जगाम नृपतिः शीघ्रं यज्ञवाटमतन्द्रितः ॥ २३ ॥

श्वमांसेत्यादि । अत्रादौ तस्मादित्युपस्कार्यम् । जातिषु मुष्टिकजातिषु ॥ १७ ॥
कृत्वेति । निरामयं निर्भयं यथा भवति तथा । रक्षां मन्त्रितभस्मधूल्यादि
प्रक्षेपरूपाम् ॥ १८ ॥ पवित्रेति । पाशैः दर्भरशनादिभिः । आसक्तः बद्धः ।
वैष्णवं विष्णुदेवताकम् “वैष्णवो वै देवतया यूपः” इति श्रुतेः । वाग्भिः
वक्ष्यमाणगाथाद्वयरूपाभिः । अग्निं प्रत्युदाहर स्तुहि, अग्न्यभिमुखोभूत्वा
इन्द्रमिन्द्रानुजं च स्तुहीत्यर्थः ॥ १९ ॥ गाथे दर्शयति—इमे इति । गाथे इन्द्रो
पेन्द्रविषये एकाइन्द्रविषया, अन्या उपेन्द्रविषया । ततः गाथाभ्याम् । सिद्धिं
जीवितसिद्धिम् ॥ २० ॥ शुनःशेष इत्यादि ॥ २१ ॥ सदः यज्ञवाटमित्यर्थः २२ ॥ २३ ॥

श्वमांसेति । जातिषु मुष्टिकजातिषु ॥ १७ ॥ कृत्वेति । निरामयं भयरहितम् ॥ १८ ॥
पवित्रेति । पवित्रपाशैः दर्भरशनादिभिः । वैष्णवं विष्णुसम्बन्धिनं यूपम् । यूपस्य
वैष्णवत्वम्—“वैष्णवो वै देवतया यूपः” इति श्रुतिप्रसिद्धम् । वाग्भिः आग्नेयीभिः
ऋग्भिः अग्निमुदाहर स्तुहि ॥ १९ ॥ इमे इति । गाथे इन्द्रोपेन्द्रप्रकाशके । सिद्धिं
जीवितसिद्धिम् ॥ २०—२३ ॥

सदस्यानुमते राजा पवित्रकृतलक्षणम् । पशुं रक्ताम्बरं
कृत्वा यूपे तं समबन्धयत् ॥ २४ ॥ स बद्धो वाग्भि-
रग्न्याभिरभितुष्टाव वै सुरौ । इन्द्रमिन्द्रानुजं चैव यथाव-
न्मुनिपुत्रकः ॥ २५ ॥ ततः प्रीतः सहस्राक्षोरहस्य-
स्तुतितर्पितः । दीर्घमायुस्तदा प्रादाच्छुनःशेषाय राघव-
॥ २६ ॥ स च राजा नरश्रेष्ठ यज्ञस्य च समाप्तवान् ।
फलं बहुगुणं राम सहस्राक्षप्रसादजम् ॥ २७ ॥ विश्वा-
मित्रोऽपि धर्मात्मा भूयस्तेपे महातपाः । पुष्करेषु नर-
श्रेष्ठ दशवर्षशतानि च ॥ २८ ॥

इत्यार्षे० श्रीरा० बालकाण्डे द्विषष्टितमः सर्गः ॥ ६२ ॥

सदस्यानुमते सदस्यानाम् उपद्रष्टृप्रभृतीनाम् । अनुमते अनुमतौ, स्थित
इतिशेषः । पवित्रैर्दर्भरज्जुभिः । कृतलक्षणं कृतलाञ्छनम् । कृतपशुत्वज्ञापन-
मित्यर्थः । पशुं कृत्वा उपाकरणादिसंस्कारसंस्कृतं कृत्वा ॥ २४ ॥ स इति ।
इन्द्रं पशुभोक्तारम् । इन्द्रानुजं यूपदेवं तुष्टाव । इन्द्रानुजं पुरुषकारी-
कृत्य फलप्रदमिन्द्रं स्तुतवानित्यर्थः ॥ २५ ॥ तत इन्द्रस्यैव फलप्रदत्व-
माह-तत इति । प्रीतः स्वस्तुत्या तुष्टः । रहस्यस्तुतितर्पितः स्वस्वामि-
भूतविष्णुरहस्यस्तुत्या तोषितः ॥ २६ ॥ स चेति । समाप्तवान् प्राप्तवान् ।
ननु 'हरिश्चन्द्रो ह वैधस ऐक्ष्वाको राजपुत्र आस' इत्यादिबह्वचब्राह्मणोक्तेति
हासविरुद्धोऽयं कथमुपपद्यत इति चेत्, अम्बरीषस्यैव हरिश्चन्द्र इति संज्ञान्तर-
मित्यविरोधस्य नेयत्वात् ॥ २७ ॥ २८ ॥ इति श्रीगोविन्दराजविरचिते श्रीरामा-
यणभूषणे मणिमञ्जीराख्याने बालकाण्डव्याख्याने द्विषष्टितमः सर्गः ॥ ६२ ॥
सदसीति । सदसि यज्ञसदसि । पवित्रैर्दर्भरज्जुभिः । कृतलक्षणं कृतलाञ्छनम् । तं
शुनश्शेफम् । पशुं पशुसंस्कारसंस्कृतं कृत्वा समबन्धयत् समयोजयत् ॥ २४ ॥
स बद्ध इति । अभितुष्टाव वै सुरावित्युपदेशसमये अग्निं वाग्निरुदाहर । इमे द्वे गाथे
गायेथा इति मुनिनोक्तत्वात् । वाग्निरग्निमभिषूय तदनन्तरगाथाद्वयगानेन इन्द्रो
पेन्द्रावभि तुष्टावेति वेदितव्यम् । सहस्राक्ष इत्यनेन अग्न्युपेन्द्रयोरुपलक्षणम् ॥ २५ ॥
॥ २६ ॥ स चेति । फलं समाप्तवान् ॥ २७ ॥ २८ ॥ इति श्रीमहेश्वरतीर्थविरचितायां
श्रीरामायणतत्त्वदीपिकाख्यायां बालकाण्डव्याख्यायां द्विषष्टितमः सर्गः ॥ ६२ ॥

त्रिषष्टितमः सर्गः ॥ ६३ ॥

पूर्णं वर्षसहस्रे तु व्रतस्नातं महामुनिम् । अभ्यागच्छन्
सुराः सर्वे तपःफलचिकीर्षवः ॥ १ ॥ अब्रवीत् सुमहा
तेजा ब्रह्मा सुरुचिरं वचः । ऋषिस्त्वमसि भद्रं ते स्वा
जितैः कर्मभिः शुभैः ॥ २ ॥ तमेवमुक्त्वा देवेशस्त्रिदिवं
पुनरभ्यगात् ॥ ३ ॥ विश्वामित्रो महातेजा भूयस्तेपे
महत्तपः ॥ ४ ॥ ततः कालेन महता मेनका परमाप्सराः ।
पुष्करेषु नरश्रेष्ठ स्नातुं समुपचक्रमे ॥ ५ ॥ तां ददर्श
महातेजा मेनकां कुशिकात्मजः । रूपेणाप्रतिमां तत्र
विद्युतं जलदे यथा ॥ ६ ॥ दृष्ट्वा कन्दर्पवशगो मुनिस्ता
मिदमब्रवीत् ॥ ७ ॥ अप्सरः स्वागतं तेऽस्तु वस चेह
ममाश्रमे । अनुगृह्णीष्व भद्रं ते मदनेन सुमोहितम् ॥ ८ ॥

पुत्रविषयक्रूरशापदानेन क्रोधनिर्जयाभावान्न ब्रह्मर्षित्वसिद्धिरित्याह त्रिषष्टि
तमे-पूर्ण इत्यादि । व्रतस्नातं व्रतान्ते स्नातम्, समाप्तपुरश्चरणमितियावत् ।
तपःफलचिकीर्षवः तपःफलं दातुमिच्छवः ॥ १ ॥ अब्रवीदिति । ऋषिस्त्वमसि
पूर्वतपसा राजर्षिरसि इदानीमृषिरेवासि, अनेन राजपदाप्रयोगेण क्षत्रियत्व
विश्लेषः कियान् कृत इतिगम्यते ॥ २ ॥ विश्वामित्रो महातेजा भूयस्तेपे
महत्तप इति । अत्र गायत्रीतृतीयाक्षरम् ॥ ३ ॥ ४ ॥ अथास्य जितेन्द्रियत्वा
भावख्यापनाय कथान्तरं प्रस्तौति-ततः कालेनेत्यादि । अप्सरश्शब्द एक
वचनान्तोप्यस्ति । देवप्रेषितेति सिद्धम् ॥ ५ ॥ तामिति । तत्र सरसि स्नान्ती
मेनका जलदमण्डलमध्यवर्तिनी विद्युदिव स्थितेति भावः ॥ ६ ॥ ७ ॥ अनु

पूर्ण इति । व्रतस्नातं व्रतान्ते स्नातम् । तपःफलचिकीर्षवः-तदातुकामाः ॥ १ ॥
अब्रवीदिति । ऋषिः त्वमसि, पूर्वतपसा राजर्षिरसि, इदानीमृषिरेवासीति भावः
॥ २ ॥ ३ ॥ गायत्र्यास्तृतीयाक्षरं विश्वामित्र इत्यस्य श्लोकस्य प्रथमाक्षरेण वीत्यनेन
संगृह्णाति-विश्वामित्रो महातेजा इति ॥ ४ ॥ ५ ॥ तामिति । विद्युतं जलदे यथा,
सरसि स्नान्ती मेनका जलदमण्डलवर्तिनी विद्युदिव स्थितेति भावः ॥ ६-९ ॥

इत्युक्ता सा वरारोहा तत्र वासमथाकरोत् ॥ ९ ॥ तस्यां
 वसन्त्यां वर्षाणि पञ्चपञ्च च राघव । विश्वामित्राश्रमे
 राम सुखेन व्यतिचक्रमुः ॥ १० ॥ अथ काले गते तस्मिन्
 विश्वामित्रो महामुनिः । सत्रीड इव संवृत्तश्चिन्ताशोक
 परायणः ॥ ११ ॥ बुद्धिर्मुनेः समुत्पन्ना सामर्षा रघुन-
 न्दन । सर्वं सुराणां कर्मैतत्तपोपहरणं महत् ॥ १२ ॥
 अहोरात्रापदेशेन गताः संवत्सरा दश । काममोहाभि-
 भूतस्य विघ्नोऽयं प्रत्युपस्थितः ॥ १३ ॥ विनिश्चसन्
 मुनिवरः पश्चात्तापेन दुःखितः । भीतामप्सरसं दृष्ट्वा
 वेपन्तीं प्राञ्जलिं स्थिताम् ॥ १४ ॥ मेनकां मधुरैर्वाक्यै
 विमृज्य कुशिकात्मजः । उत्तरं पर्वतं राम विश्वामित्रो
 जगाम ह ॥ १५ ॥ स कृत्वा नैष्ठिकीं बुद्धिं जेतुकामो
 महायशः । कौशिकीतीरमासाद्य तपस्तेपे सुदारुणम्
 ॥ १६ ॥ तस्य वर्षसहस्रं तु घोरं तप उपासतः । उत्तरे
 पर्वते राम देवतानामभूद्भयम् ॥ १७ ॥

गृहीष्व मत्कामतापं शमयेत्यर्थः ॥ ८ ॥ ९ ॥ तस्यामिति । पञ्चपञ्चचेति दशे
 त्यर्थः । सुखेन वसन्त्यामित्यन्वयः ॥ १० ॥ अथेति । सत्रीड इवेत्यत्र इव शब्दो
 वाक्यालङ्कारः ॥ ११ ॥ बुद्धिरित्यादिद्विकम् । अहोरात्रापदेशेन अहोरात्रतुल्यतया ।
 अन्ते इतिकरणमध्याहार्यम् । इतिबुद्धिरुत्पन्नेत्यन्वयः ॥ १२ ॥ १३ ॥ विनिश्चस-
 न्नित्यादिद्विकम् । वेपन्तीं वेपमानाम् । मधुरैः त्वया किं कृतम् ? कामपरतन्त्रस्य
 ममैवापराधोऽयमित्येवंरूपैरित्यर्थः । उत्तरं पर्वतं हिमवन्तम् ॥ १४ ॥ १५ ॥ स
 इति नैष्ठिकीं व्रतसमापनपर्यन्ताम् । जेतुकामः इन्द्रियाणीति शेषः ॥ १६-१९ ॥
 तस्यामिति । पञ्च पञ्च दशेत्यर्थः ॥ १० ॥ ११ ॥ बुद्धिरिति । अहोरात्रापदेशेन
 अहोरात्रच्छन्नना अहोरात्रसादृश्येनेति यावत् ॥ १२ ॥ १३ ॥ विनिश्चसन्निति ।
 वेपन्तीम्-वेपमानाम् ॥ १४ ॥ १५ ॥ स इति । नैष्ठिकीं व्रतसमापनपर्यन्ताम्-बुद्धिं

आमन्त्रयन् समागम्य सर्वे सर्षिगणाः सुराः । महर्षि
 शब्दं लभतां साध्वयं कुशिकात्मजः ॥ १८ ॥ देवतानां
 वचः श्रुत्वा सर्वलोकपितामहः । अब्रवीन्मधुरं वाक्यं
 विश्वामित्रं तपोधनम् ॥ १९ ॥ महर्षे स्वागतं वत्स तप
 सोग्रेण तोषितः । महत्त्वमृषिमुख्यत्वं ददामि तव
 कौशिक ॥ २० ॥ ब्रह्मणस्स वचः श्रुत्वा सर्वलोकेश्वरस्य ह ।
 न विषण्णो न सन्तुष्टो विश्वामित्रस्तपोधनः ॥ २१ ॥
 प्राञ्जलिः प्रणतो भूत्वा सर्वलोकपितामहम् । प्रत्युवाच
 ततो वाचं विश्वामित्रो महामुनिः ॥ २२ ॥ महर्षिशब्द
 मतुलं स्वार्जितैः कर्मभिः शुभैः । यदि मे भगवानाह
 ततोऽहं विजितेन्द्रियः ॥ २३ ॥ तमुवाच ततो ब्रह्मा न
 तावत्त्वं जितेन्द्रियः । यतस्व मुनिशार्दूल इत्युक्त्वा त्रि
 दिवं गतः ॥ २४ ॥ विप्रस्थितेषु देवेषु विश्वामित्रो महा
 मुनिः । ऊर्ध्वबाहुर्निरालम्बो वायुभक्षस्तपश्चरन् ॥ २५ ॥
 घर्मे पञ्चतपा भूत्वा वर्षास्वाकाशसंश्रयः । शिशिरे
 सलिलस्थायी राज्यहानि तपोधनः ॥ २६ ॥ एवं वर्ष
 सहस्रं हि तपो घोरमुपागमत् ॥ २७ ॥

महत्त्वमित्यस्य विवरणम्—ऋषिमुख्यत्वमिति ॥ २०-२२ ॥ ततोऽहं
 विजितेन्द्रियः यदि महर्षित्वं भवता दत्तं ततोऽहं विजितेन्द्रियश्चास्मी
 त्यर्थः ॥ २३ ॥ न तावत्त्वं जितेन्द्रियः विकारहेतुसन्निधानेपि यावन्नविकरोषि
 तावन्तं कालं तव जितेन्द्रियत्वं नास्तीत्यर्थः ॥ २४ ॥ २५ ॥ आकाश
 व्यवसायात्मिकाम् ॥ १६-२२ ॥ महर्षीति । ततोऽहं विजितेन्द्रियः यदि महर्षित्वं भवता
 दत्तं ततोऽहं विजितेन्द्रियश्चास्मीत्यर्थः ॥ २३ ॥ तमिति । न तावत्त्वं जितेन्द्रियः,
 विकारहेतुसन्निधानेपि यावन्नविकरोषि तावन्तं कालं तव जितेन्द्रियत्वं नास्तीति
 भावः ॥ २४ ॥ २५ ॥ घर्मे ग्रीष्मे । आकाशसंश्रयः अनावृतदेशस्थः ॥ २६-२९ ॥

तस्मिन् संतप्यमाने तु विश्वामित्रे महामुनौ । सम्भ्रमः
सुमहानासीत् सुराणां वासवस्य च ॥ २८ ॥ रम्भा
मप्सरसं शक्रस्सह सर्वैर्मरुद्गणैः । उवाचात्महितं वाक्य
महितं कौशिकस्य च ॥ २९ ॥

इत्यार्षे श्रीरा० बालकाण्डे त्रिषष्टितमः सर्गः ॥ ६३ ॥

चतुःषष्टितमः सर्गः ॥ ६४ ॥

सुरकार्यमिदं रम्भे कर्तव्यं सुमहत्त्वया । लोभनं कौशि
कस्येह काममोहसमन्वितम् ॥ १ ॥ तथोक्ता साप्सरा
राम सहस्राक्षेण धीमता । व्रीडिता प्राञ्जलिर्भूत्वा प्रत्यु
वाचसुरेश्वरम् ॥ २ ॥ अयं सुरपते घोरो विश्वामित्रो
महामुनिः । क्रोधमुत्सृजते घोरं मयि देव न संशयः
॥ ३ ॥ ततो हि मे भयं देव प्रसादं कर्तुमर्हसि । एवमु-
क्तस्तया राम रम्भया भीतया तदा । तामुवाच सह
स्राक्षो वेपमानां कृताञ्जलिम् ॥ ४ ॥

संश्रयः वर्षावरणरहितदेशस्थः ॥ २६ ॥ २७ ॥ सम्भ्रमः किमस्मत्पदं
कांक्षत इति अस्थाने भयशङ्का ॥ २८ ॥ अहितं कौशिकस्य चेत्यनेन तद्विषय
वैरनिर्यातनार्थं च रम्भाप्रेरणमित्यपि गम्यते ॥ २९ ॥ इति श्रीगोविन्दराजविर-
चिते श्रीरामायणभूषणे मणि० बालकाण्डव्याख्याने त्रिषष्टितमः सर्गः ॥ ६३ ॥

अथ रम्भया तपोविघ्नश्चतुःषष्टितमे-सुरकार्यमित्यादि । लोभनं प्रलोभनम् ।
काममोहेन कामकृतवैचित्थ्येन । समन्वितं युक्तम् । इह अस्मिन् काले ।
कौशिकप्रलोभनरूपं सुमहत् सुरकार्यं कर्तव्यमित्यन्वयः ॥ १ ॥ व्रीडिता
अशक्यार्थवचननिमित्तलज्जावती ॥ २ ॥ उत्सृजते उत्सृज्यति । ततः तस्मात्
क्रोधोत्सर्जनात् । मे मम । भयं भीतिः । प्रसादं नियोगनिवृत्तिरूपम् ॥ ३ ॥ ४ ॥
इति श्रीमहेश्वरतीर्थविरचितायां श्रीरामायणतत्त्वदीपिकाख्यायां बालकाण्ड
व्याख्यायां त्रिषष्टितमः सर्गः ॥ ६३ ॥

सुरकार्यमिति । लोभनं प्रलोभनम् । कामजनितेन मोहेन आन्ध्र्येन समन्वितः
॥ १ ॥ २ ॥ अयमिति । उत्सृजते उत्सृज्यते ॥ ३ ॥ ततः क्रोधात् मे भयं भीतिः ॥ ४ ॥ ५ ॥

मा भैषि रम्भे भद्रं ते कुरुष्व मम शासनम् ॥५॥ कोकिलो
हृदयग्राही माधवे रुचिरद्रुमे । अहं कन्दर्पसहितः
स्थास्यामि तव पार्श्वतः ॥६॥ त्वं हि रूपं बहुगुणं कृत्वा
परमभास्वरम् । तमृषिं कौशिकं रम्भे भेदयस्व तपस्वि
नम् ॥७॥ सा श्रुत्वा वचनं तस्य कृत्वा रूपमनुत्तमम् ।
लोभयामास ललिता विश्वामित्रं शुचिस्मिता ॥ ८ ॥
कोकिलस्य तु शुश्राव वल्गु व्याहरतः स्वनम् । सम्प्रहृष्टेन
मनसा तत एनामुदैक्षत ॥ ९ ॥ अथ तस्य च शब्देन
गतिना प्रतिमेन च । दर्शनेन च रम्भाया मुनिः सन्देहमा
गतः ॥ १० ॥ सहस्राक्षस्य तत्कर्म विज्ञाय मुनिपुङ्गवः ।
रम्भां क्रोधसमाविष्टः शशाप कुशिकात्मजः ॥ ११ ॥
यन्मां लोभयसे रम्भे कामक्रोधजयैषिणम् । दशवर्षसह
स्राणि शैली स्थास्यसि दुर्भगे ॥ १२ ॥

माभैषि रम्भे इत्यत्र आपौ ह्रस्वः ॥ ५ ॥ कोकिल इति । अहं कोकिलो भूत्वा
माधवे वसन्ते सति स्थास्यामि ॥ ६ ॥ रूपं सौन्दर्यम् । बहुगुणं बहवः शृङ्गार
चेष्टारूपा गुणा यस्य तथोक्तम् । भेदयस्व चलचित्तं कारय ॥ ७ ॥ सेति ।
ललिता सुन्दरी ॥ ८ ॥ वल्गु मनोहरम् । सम्प्रहृष्टेन कोकिलरवश्रवणजसन्तोष
वता ॥ ९ ॥ अथेति । तस्य कोकिलस्य । गीतेन रम्भाया इत्यनुषज्यते सन्देहं
सहस्राक्षप्रेरिता स्वयमागता वेति ॥ १० ॥ तत् रम्भाप्रलोभनम् । सहस्राक्षस्य
कर्मेति विज्ञाय सङ्गीतादिप्रलोभनेन हेतुना निश्चित्य ॥ ११ ॥ शैली शिलाप्रतिमा ।
दुर्भगे दुष्टप्रयत्ने । “भगः श्रीकाममाहात्म्यवीर्यतार्ककीर्तिषु” इत्यमरः ॥ १२ ॥

कोकिल इति । हृदयग्राही कोकिलः । माधवे वसन्ते सति ॥ ६ ॥ त्वमिति । रूपं
सौन्दर्यम् । बहुगुणं लोकोत्तरम् । भेदयस्व प्रलोभयस्व ॥ ७ ॥ ८ ॥ कोकिलस्येति ।
वल्गु मनोहरम् ॥ ९ ॥ अथेति । तस्य कोकिलस्य शब्देन कूजितेन च रम्भाया
गीतेन दर्शनेन च सन्देहमप्येतत् किन्निमित्तमिति संशयं गतः ॥ १० ॥ ११ ॥ यदिति ।

ब्राह्मणः सुमहातेजास्तपोबलसमन्वितः । उद्धरिष्यति
 रम्भे त्वां मत्क्रोधकलुषीकृताम् ॥ १३ ॥ एवमुक्त्वा महा
 तेजा विश्वामित्रो महामुनिः । अशक्रुवन् धारयितुं क्रोधं
 सन्तापमागतः ॥ १४ ॥ तस्य शापेन महता रम्भा
 शैली तदाभवत् ॥ १५ ॥ वचः श्रुत्वा च कन्दर्पो महर्षेः
 स च निर्गतः ॥ १६ ॥ कोपेन सुमहातेजास्तपोपहरणे
 कृते । इन्द्रियैरजितै राम न लेभे शान्तिमात्मनः ॥ १७ ॥
 बभूवास्य मनश्चिन्ता तपोपहरणे कृते ॥ १८ ॥ नैव
 क्रोधं गमिष्यामि न च वक्ष्ये कथञ्चन । अथवा नोच्छ्र
 सिष्यामि संवत्सरशतान्यपि ॥ १९ ॥ अहं विशोष
 यिष्यामि ह्यात्मानं विजितेन्द्रियः । तावद्यावद्धि मे प्राप्तं
 ब्राह्मण्यं तपसार्जितम् । अनुच्छ्रसन्नभुञ्जानस्तिष्ठेयं
 शाश्वतीः समाः ॥ २० ॥

स्वामिपरतन्त्रायाः किमस्याः शापेनेति पश्चात्तापेनानुगृह्णाति—ब्राह्मण इति ।
 ब्राह्मणो ब्रह्मपुत्रो वसिष्ठ इत्याहुः ॥ १३ ॥ सन्तापं शापनिमित्तपश्चात्तापम्
 ॥ १४ ॥ १५ ॥ वचः रम्भाशापरूपम् । स च इन्द्रश्च ॥ १६ ॥ इन्द्रियैराजितै
 रिति । उक्त्वा कामक्रोधाहतत्वादिति भावः । इन्द्रियैः हेतुभिः आत्मनः
 मनसः । शान्तिं दुःखोपशमम् ॥ १७ ॥ बभूवेति । मनश्चिन्ता सङ्कल्पः ॥ १८ ॥
 नैवेत्यादि । न च वक्ष्ये कथञ्चन मौनमेव करिष्यामीत्यर्थः । नोच्छ्रसिष्यामि
 केवलं कुम्भकं करिष्यामीत्यर्थः । उच्छ्रसेन खलु क्रोधादयो भविष्यन्तीति
 भावः ॥ १९ ॥ अहमिति । यावत्पर्यन्तं ब्राह्मण्यं प्राप्तं भविष्यति तावत्पर्यन्तम्,
 शैली शिलारूपा । दुर्भगे दुष्टप्रयत्ने ! ॥ १२ ॥ १३ ॥ अशक्रुवन् क्रोधं धारयितुं
 शमयितुमशक्तः सन्, श्रुत्वा सन्तापं गतः ॥ १४ ॥ १५ ॥ वच इति । महर्षे
 वचः रम्भाशापवचः श्रुत्वा कन्दर्पः स च इन्द्रश्च निर्गतः ॥ १६ ॥ कोपेनेति ।
 अजितैरिन्द्रियैर्हेतुभिः आत्मनः मनसः, शान्तिं दुःखोपशमनम् । न लेभे ॥ १७—१९ ॥
 अहमिति । आत्मानं देहम् । तावद्विशोषयिष्यामि यावत् यावता कालेन ब्राह्मण्यं
 प्राप्तं भविष्यति । अनुच्छ्रसन् उच्छ्रसन्मकुर्वन्, शाश्वतीः समाः बहून् संवत्सरान्

न हि मे तप्यमानस्य क्षयं यास्यन्ति मूर्तयः ॥ २१ ॥
 एवं वर्षसहस्रस्य दीक्षां समुनिपुङ्गवः । चकाराप्रतिमां
 लोके प्रतिज्ञां रघुनन्दन ॥ २२ ॥

इत्यार्षे श्रीरामायणे वाल्मीकीये आदिकाव्ये
 बालकाण्डे चतुःषष्टितमः सर्गः ॥ ६४ ॥

पञ्चषष्टितमः सर्गः ॥ ६५ ॥

अथ हैमवतीं राम दिशं त्यक्त्वा महामुनिः । पूर्वा दिश
 मनुप्राप्य तपस्तेपे सुदारुणम् ॥ १ ॥ मौनं वर्षसहस्रस्य
 कृत्वा व्रतमनुत्तमम् । चकाराप्रतिमं राम तपः परमदुष्क
 रम् ॥ २ ॥ पूर्णे वर्षसहस्रे तु काष्ठभूतं महामुनिम् ।
 विघ्नैर्वहुभिराधूतं क्रोधो नान्तरमाविशत् ॥ ३ ॥

आत्मानं शरीरं शोषयिष्यामि ॥ २० ॥ न हीति । मूर्तयः शरीरावयवाः । क्षयं
 न यास्यन्ति, तपःप्रभावादिति भावः ॥ २१ ॥ एवमिति । वर्षसहस्रस्य वर्षसहस्र
 सम्बन्धिनीं वर्षसहस्रानुयायिनीम् । दीक्षाम् अनुच्छ्वासाभोजनसङ्कल्पम् ।
 उद्दिश्येति शेषः । अप्रतिमां निस्तुलाम् । प्रतिज्ञां एवमेव सर्वदा करिष्यामीत्य
 ध्यवसायं चकार ॥ २२ ॥ इति श्रीगोविन्दराजविरचिते श्रीरामायणभूषणे
 माणिमञ्जीराख्याने बालकाण्डव्याख्याने चतुःषष्टितमः सर्गः ॥ ६४ ॥

अथ विश्वामित्रस्य ब्रह्मर्षित्वप्राप्तिः पञ्चषष्टितमे-अथ हैमवतीमित्यादि ॥ १ ॥
 वर्षसहस्रस्य वर्षसहस्रसम्बन्धि, तत्साध्यमित्यर्थः । मौनव्रतं मौनरूपं व्रतम् ।
 कृत्वा सङ्कल्प्येत्यर्थः ॥ २ ॥ काष्ठभूतं काष्ठवदवस्थितम् ॥ आधूतं आकुली
 कृतमपि । आन्तरं अन्तरवन्तम्, दृढान्तःकरणवन्तमिति यावत् । यद्वा तं
 तिष्ठेयमिति, मनश्चिन्ता मनःसङ्कल्पो बभूवेत्यन्वयः ॥ २० ॥ न हीति । मूर्तयः
 अवयवाः ॥ २१ ॥ एवमिति । वर्ष सहस्रस्य दीक्षां वर्षसहस्रानुवर्तिनीं दीक्षाम् अनु
 च्छ्वसनादिव्रतसङ्कल्परूपाम् । प्रतिज्ञां प्रतिज्ञाताम् चकार ॥ २२ ॥ इति श्रीमहेश्वरतीर्थ
 विरचितायां श्रीरामायणतत्त्वदीपिकाख्यायां बालकाण्डे चतुःषष्टितमः सर्गः ॥ ६४ ॥

अथेति । अथ प्रतिज्ञोत्तरम् । हैमवतीं दिशम् उत्तराम् ॥ १ ॥ मौनमिति । वर्ष
 सहस्रस्य वर्षसहस्रस्य सम्बन्धि, तत्साध्यमिति यावत् । मौनं मौनरूपं व्रतम् ॥ २ ॥ पूर्ण
 इति । काष्ठभूतं काष्ठवदवस्थितम् । आधूतम् आकुलीकृतमपि अन्तरम् अन्तरवन्तम्,

स कृत्वा निश्चयं राम तप आतिष्ठदव्ययम् ॥४॥ तस्य
वर्षसहस्रस्य व्रते पूर्णे महाव्रतः । भोक्तुमारब्धवानन्नं
तस्मिन् काले रघूत्तम । इन्द्रो द्विजातिर्भूत्वा तं सिद्ध
मन्नमयाचत ॥५॥ तस्मै दत्त्वा तदा सिद्धं सर्वं विप्राय
निश्चितः । निःशेषितेऽन्ने भगवानभुक्तैव महातपाः । न
किञ्चिदवदद्विप्रं मौनव्रतमुपस्थितः ॥ ६ ॥ अथ वर्ष
सहस्रं वै नोच्छसन् मुनिपुङ्गवः ॥ ७ ॥ तस्यानुच्छस
मानस्य मूर्ध्नि धूमो व्यजायत । त्रैलोक्यं येन सम्भ्रान्त
मादीपितमिवाभवत् ॥ ८ ॥ ततो देवास्सगन्धर्वाः
पन्नगासुरराक्षसाः । मोहितास्तेजसा तस्य तपसा मन्द
रश्मयः । कश्मलोपहताः सर्वे पितामहमथाब्रुवन् ॥९॥
बहुभिः कारणैर्देव विश्वामित्रो महामुनिः । लोभितः
क्रोधितश्चैव तपसा चाभिवर्द्धते । न ह्यस्य वृजिनं
किञ्चिद्दृश्यते सूक्ष्ममप्यथ ॥ १० ॥

प्राति क्रोधः अन्तरं अवकाशं नाविशत् ॥ ३ ॥ ४ ॥ तस्य पूर्वसङ्कल्पितस्य ।
वर्षसहस्रस्य सम्बन्धिनि व्रते पूर्णे । तस्मिन् काले पारणकाले । सिद्धं पक्कम् ।
याचिर्द्विकर्मकः ॥ ५ ॥ निश्चितः तपःसिद्धये सर्वथैवान्नं दातव्यमिति निश्चय
वानित्यर्थः । निश्चितः अशङ्कित इति वा । निःशेषित इत्यनेन सर्वमन्नमिन्द्रेण
याचितमिति गम्यते । अभुक्तवेति पुनः पाकार्हतण्डुलासम्पादनादिति भावः
॥ ६ ॥ ७ ॥ आदीपितं तापितम् ॥ ८ ॥ तत इत्यादि । तपसा तेजसा तपो
रूपाग्निना । मोहिता मूर्च्छिताः । कश्मलोपहताः दुःखोपहताः ॥९॥ लोभितः
धीरमिति यावत् । अर्श आदित्वादन्व प्रत्ययः । यद्वा तं प्राति क्रोधः अन्तर
मवकाशं नाविशत् ॥ ३ ॥ ४ ॥ तस्येति । अस्मिन् काले व्रतपारणकाले ॥ ५ ॥
तस्मा इति । सिद्धं पक्कम् । निश्चितः अशङ्कितः ॥ ६ ॥ अथेति । नोच्छसत्
नोपाश्वसत् ॥ ७ ॥ तस्येति । येन धूमेन आदीपितमिव सन्तप्यमानमिव संभ्रान्तं
व्याकुलितम् ॥ ८ ॥ तत इति । तपसा तेजसा तपोरूपेणाग्निना, मन्दरश्मयः
क्षीणतेजस्काः । कश्मलोपहताः मोहाक्रान्ताः ॥ ९ ॥ बहुभिरिति । कारणैर्लोभ

न दीयते यदि त्वस्य मनसा यदभीप्सितम् । विनाश-
यति त्रैलोक्यं तपसा सचराचरम् ॥ ११ ॥ व्याकुलाश्च
दिशः सर्वा न च किञ्चित्प्रकाशते । सागराः क्षुभिताः
सर्वं विशीर्यन्ते च पर्वताः ॥ १२ ॥ प्रकम्पते च पृथिवी
वायुर्वाति भृशाकुलः । ब्रह्मन् प्रतिजानीमो नास्तिको
जायते जनः ॥ १३ ॥ सम्मूढमिव त्रैलोक्यं सम्प्रक्षुभित
मानसम् । भास्करो निष्प्रभश्चैव महर्षेस्तस्य तेजसा
॥ १४ ॥ बुद्धिं न कुरुते यावन्नाशे देव महामुनिः । तावत्
प्रसाद्यो भगवानग्निरूपो महाद्युतिः ॥ १५ ॥ काला
ग्निना यथा पूर्वं त्रैलोक्यं दह्यतेऽखिलम् । देवराज्यं
चिकीर्षेत दीयतामस्य यन्मतम् ॥ १६ ॥

लोभकारणैः रम्भादर्शनादिभिः प्रलोभितः । क्रोधितः क्रोधकारणैर्वर्ष
सहस्रान्तसिद्धकृत्स्नान्नयाचनादिभिः क्रोधितः । वृजिनं पापं रागद्वेषादिलक्षणम् ।
सूक्ष्मं स्वल्पम् ॥ १० ॥ विनाशयति विनाशयेत् । असाविति शेषः ॥ ११ ॥
व्याकुला इत्यादि । न प्रतिजानीमः प्रतिक्रियामिति शेषः । नास्तिको जायत इति
उक्तसंक्षोभवशान्नास्तिक इव कर्मानुष्ठानशून्यो जायत इत्यर्थः ॥ १२ ॥ १३ ॥
उक्तार्थानुवादपूर्वकमनुष्ठेयांश्च उच्यते सम्मूढमिवेत्यादि ॥ १४ ॥ बुद्धिमिति ।
हे देव ब्रह्मन् ! अतः परं विश्वामित्रः नाशे जगत्क्षये यावत् बुद्धिं न कुरुते
तावत्प्रसाद्यः अनुग्राह्यः ॥ १५ ॥ कालाग्निनेति । पूर्वं प्रलयकाले । कालाग्निना
त्रैलोक्यं यथा अदह्यत तथैव त्रैलोक्यमनेन दह्यते धक्ष्यते । अयं देवराज्यं
चिकीर्षेतापि अतः अस्य यत् ब्रह्मर्षित्वं मतम्, तदीयतामित्यर्थः ॥ १६ ॥
भकारणैः । लोभितः क्रोधितः सन्नपि तपसाभिवर्धते अस्य सूक्ष्ममपि वृजिनं स्खलनं
न दृश्यम् ॥ १० ॥ नेति । विनाशयति विनाशयेत् ॥ ११ ॥ व्याकुला इति ।
नास्तिकः नास्ति परो लोक इति मन्यमानः, कार्याकार्यविवेकशून्यत्वात् न
प्रतिजानीमः तत्प्रतीकारं न जानीमः ॥ १२ ॥ १३ ॥ सम्मूढमिव संभ्रान्तमिव
स्थितम् । सम्प्रक्षुभितमानसं व्याकुलीकृतचित्तम् ॥ १४ ॥ बुद्धिमिति । देव ब्रह्मन् !
नाशे त्रैलोक्यनाशने ॥ १५ ॥ कालाग्निनेति । पूर्वं कालाग्निना त्रैलोक्यं यथा अदह्यत
इदानीमनेनैव तथा त्रैलोक्यं दह्यत, धक्ष्यत इत्यर्थः । देवराज्यं चिकीर्षेतापि

ततः सुरगणाः सर्वे पितामहपुरोगमाः । विश्वामित्रं
महात्मानं वाक्यं मधुरमब्रुवन् । ब्रह्मर्षे स्वागतं तेऽस्तु
तपसा स्म सुतोषिताः ॥ १७ ॥ ब्राह्मण्यं तपसोग्रेण
प्राप्तवानसि कौशिक । दीर्घमायुश्च ते ब्रह्मन् ददामि
समरुद्रणः । स्वस्ति प्राप्नुहि भद्रं ते गच्छ सौम्य यथा
सुखम् ॥ १८ ॥ पितामहवचः श्रुत्वा सर्वेषां च दिवो
कसाम् । कृत्वा प्रणामं मुदितो व्याजहार महामुनिः
॥ १९ ॥ ब्राह्मण्यं यदि मे प्राप्तं दीर्घमायुस्तथैव च ।
ओङ्कारश्च वषट्कारो वेदाश्च वरयन्तु माम् ॥ २० ॥ क्षत्र
वेदविदां श्रेष्ठो ब्रह्मवेदविदामपि । ब्रह्मपुत्रो वसिष्ठो
मामेवं वदतु देवताः । यद्ययं परमः कामः कृतो यान्तु
सुरर्षभाः ॥ २१ ॥ ततः प्रसादितो देवैर्वसिष्ठो जपतां
वरः । सख्यं चकार ब्रह्मर्षिरेवमस्त्विति चाब्रवीत् ॥ २२ ॥

तत इत्यादि । ततः देवविज्ञापनानन्तरम् ॥ १७ ॥ ब्राह्मण्यमित्यादि ।
ब्रह्मवचनं प्राधान्येन ॥ १८ ॥ १९ ॥ वरयन्तु अध्यापनयाजनार्हा भवन्तु
इत्यर्थः ॥ २० ॥ ब्रह्मानुग्रहेऽपि सजातीयपारिश्रहार्थमाह-क्षत्रेति । क्षत्रवेदाः
क्षत्रियाणां शान्तिपुष्ट्यादिप्रयोजना अथर्वणवेदाः । तद्विदां श्रेष्ठः सूर्यवंशा
नादिपुरोहितत्वादितिभावः । ब्रह्मवेदाः ब्रह्मप्रतिपादका वेदाः, वेदान्ता
इत्यर्थः । यद्वा ब्राह्मणमात्रप्रवचनार्हा वेदास्त्रयीरूपाः । एवं वदतु ब्रह्मर्षिरिति
वदतु । यदीति । अयं कामः वसिष्ठमुखेन ब्रह्मर्षित्ववादरूपः कामः । यदि
कृतः तदैव मद्रिषये कृतकृत्या यान्तु नान्यथेत्यर्थः ॥ २१ ॥ २२ ॥

अतः अस्य यत् ब्रह्मर्षित्वं मतं तदीयतामित्यर्थः । ब्रह्मर्षे इत्यादि ॥ १६ ॥ १७ ॥
ब्राह्मण्यमिति । मां वरयन्तु स्वतः एवायान्तु ॥ १८-२० ॥ क्षत्रेति । क्षत्रवेदः अथर्व

विषम०-ब्रह्माद्यनुग्रहेऽपि जातिब्राह्मण्याभावाद्दसिष्टेनानङ्गीकारे व्यर्थमेव सर्वमत आह-क्षत्रेत्यादि ॥ २१ ॥

ब्रह्मर्षिस्त्वं न सन्देहः सर्वं सम्पत्स्यते तव । इत्युक्त्वा
 देवताश्चापि सर्वा जग्मुर्यथागतम् ॥ २३ ॥ एवं त्वनेन
 ब्राह्मण्यं प्राप्तं राम महात्मना । एष राम मुनिश्रेष्ठ एष
 विग्रहवांस्तपः । एष धर्मपरो नित्यं वीर्यस्यैष परायणम्
 ॥ २४ ॥ एवमुक्त्वा महातेजा विरराम द्विजोत्तमः ॥ २५ ॥
 शतानन्दवचः श्रुत्वा रामलक्ष्मणसन्निधौ । जनकः
 प्राञ्जलिर्वाक्यमुवाच कुशिकात्मजम् ॥ २६ ॥ धन्यो
 ऽस्म्यनुगृहीतोऽस्मि यस्य मे मुनिपुङ्गव । यज्ञं काकुत्स्थ
 सहितः प्राप्तवानसि धार्मिक ॥ २७ ॥ पावितोऽहं
 त्वया ब्रह्मन् दर्शनेन महामुने । गुणा बहुविधाः प्राप्तास्तव
 सन्दर्शनान्मया ॥ २८ ॥ विस्तरेण च ते ब्रह्मन् कीर्त्य
 मानं महत्तपः । श्रुतं मया महातेजो रामेण च महा
 त्मना ॥ २९ ॥ सदस्यैः प्राप्य च सदः श्रुतास्ते बहवो
 गुणाः ॥ ३० ॥ अप्रमेयं तपस्तुभ्यमप्रमेयं च ते बलम् ।
 अप्रमेया गुणाश्चैव नित्यं ते कुशिकात्मज ॥ ३१ ॥
 तृप्तिराश्चर्यभूतानां कथानां नास्ति मे विभो । कर्मकालो
 मुनिश्रेष्ठ लम्बते रविमण्डलम् ॥ ३२ ॥

एवमस्त्वित्यस्य विवरणम्—ब्रह्मर्षिस्त्वमिति। सर्वं ब्राह्मण्यं त्वद्वृतयाजनाध्यापना
 दिकं च ॥ २३ ॥ अथ शतानन्दवचनम्—एवमित्यादि । तप इत्यकारान्त
 पुँल्लिङ्गत्वमार्षम् ॥ २४—२९ ॥ सदस्यैरिति । सदः प्राप्य स्थितैः सदस्यैः ॥ ३० ॥
 अप्रमेयाः इत्यतया ज्ञातुमशक्याः ॥ ३१ ॥ कथानामिति “ पूरणगुण—” इति
 तृतीयार्थे षष्ठी । तृप्तिः अलंबुद्धिः । स्वागतमिति । त्वदागमनं शुभकृजात
 णवेदः, ब्रह्मवेदाः इतरवेदाः ॥ २१—२३ ॥ एवमिति । तपः इत्ययं शब्दः अका
 रान्तत्वेन पुँल्लिङ्गोप्यस्तीति कृत्वा विग्रहवांस्तपः इति पाठः ॥ २४—२९ ॥ सदस्यै
 रिति । सदः प्राप्य स्थितैः सदस्यैः ॥ ३० ॥ अप्रमेयमिति । अप्रमेयाः इत्यतया
 ज्ञातुमशक्याः ॥ ३१ ॥ तृप्तिरिति । कथानां श्रवण इति शेषः । तृप्तिः अलं

१ र्यथागतम् । विश्वामित्रोऽपि धर्मात्मा लब्ध्वा ब्राह्मण्यमुत्तमम् । पूजयामास ब्रह्मर्षिं वसिष्ठं जपतां
 वरम् । कृतकामो महीं सर्वा चचार तपासि स्थितः । २ मुने । विश्वामित्र महाभाग ब्रह्मर्षिणां वरोत्तम ।
 ३ कुशिकात्मज । पितामहस्य च यथा यथा चैव ह्युपापतेः । इत्यधिकः पाठः ।

श्वःप्रभाते महातेजो द्रष्टुमर्हसि मां पुनः । स्वागतं तपतां
 श्रेष्ठ मामनुज्ञातुमर्हसि ॥ ३३ ॥ एवमुक्तो मुनिवरः प्रशस्य
 पुरुषर्षभम् । विससर्जाशु जनकं प्रीतं प्रीतमनास्तदा
 ॥ ३४ ॥ एवमुक्त्वा मुनिश्रेष्ठं वैदेहो मिथिलाधिपः । प्रद
 क्षिणं चकाराशु सोपाध्यायः सबान्धवः ॥ ३५ ॥ विश्वा
 मित्रोऽपि धर्मात्मा सरामः सहलक्ष्मणः । स्ववाटमभि
 चक्राम पूज्यमानो महर्षिभिः ॥ ३६ ॥

इत्यार्षे श्रीरामायणे वाल्मीकीये आदिकाव्ये
 बालकाण्डे पञ्चषष्ठितमः सर्गः ॥ ६५ ॥

षट्षष्ठितमः सर्गः ॥ ६६ ॥

ततः प्रभाते विमले कृतकर्मा नराधिपः ।

विश्वामित्रं महात्मानमाजुहाव सराधवम् ॥ १ ॥

मित्यर्थः ॥ ३२-३५ ॥ स्ववाटं स्वनिवेशम् ॥ ३६ ॥ इति श्रीगोविन्दराजविरचिते
 श्रीरामायणभूषणे मणिमञ्जरी बालकाण्डव्याख्याने पञ्चषष्ठितमः सर्गः ॥ ६५ ॥

एवं स्वमातृशापमोचनघटकत्वकृतोपकारस्मृत्या शतानन्दप्रतिपादितेन
 प्रासङ्गिकेन विश्वामित्रचरित्रेण उपकारकगुरुवैभवो ज्ञेयः, कामक्रोधौ सर्वदा
 दुर्निरोधौ, जितकामक्रोध एव ब्राह्मणोत्तमः, ब्राह्मण्यं च न सुलभम्, ब्रह्मवि
 दपचारः सर्वारम्भनिरोधकः इत्यादिव्यञ्जितमिति प्रबन्धगतवस्तुना वस्तु
 ध्वनिः । अथ स्वयमेव समस्तजनरक्षणावसरप्रतीक्षो भगवान् देवशरणागतिं
 व्याजीकृत्य रावणवधायवतीर्णस्तदवान्तरोपायभूतां वेदवत्यवतारे स्वतः
 कृतसङ्कल्पां लक्ष्मीं तुल्यशीलवयोवृत्ताभिजनैव कन्या वरणीयेत्यमुमर्थं
 विशेषं प्रवर्तयिष्यन् जनककुलेऽवतार्य तत्परिणयनाय प्रवृत्तस्तत्प्रीणनाय
 ताटकाताटकेयादिदुष्टवधं कौशिकाध्वरत्राणाहल्याशापमोक्षादिरूपं शिष्ट
 परिपालनं च विधाय साक्षात्सीतालाभोपायाय यतत इत्याह-ततः प्रभाते

बुद्धिः ॥ ३२ ॥ स्वागतम्-त्वदागमनं स्वागतं जातमित्यर्थः ॥ ३३-३६ ॥ इति श्रीमहे
 श्रीरामायणतत्त्वदीपिकाख्यायां बालकाण्डव्याख्यायां पञ्चषष्ठितमः सर्गः ॥ ६५ ॥ तत

तमर्चयित्वा धर्मात्मा शास्त्रदृष्टेन कर्मणा । राघवौ च
 महात्मानौ तदा वाक्यमुवाच ह ॥ २ ॥ भगवन् स्वागतं
 तेऽस्तु किं करोमि तवानघ । भवानाज्ञापयतु मामाज्ञाप्यो
 भवता ह्यहम् ॥ ३ ॥ एवमुक्तस्तु धर्मात्मा जनकेन महा
 त्मना । प्रत्युवाच मुनिर्वीरं वाक्यं वाक्यविशारदः ॥ ४ ॥
 पुत्रौ दशरथस्येमौ क्षत्रियो लोकविश्रुतौ । द्रष्टुकामौ
 धनुःश्रेष्ठं यदेतत्त्वयि तिष्ठति ॥ ५ ॥ एतद्दर्शय भद्रं ते
 कृतकामौ नृपात्मजौ । दर्शनादस्य धनुषो यथेष्टं प्रति
 यास्यतः ॥ ६ ॥ एवमुक्तस्तु जनकः प्रत्युवाच महामुनिम्
 ॥ ७ ॥ श्रूयतामस्य धनुषो यदर्थमिह तिष्ठति ॥ ८ ॥
 देवरात इति ख्यातो निमेष्षष्ठो महीपतिः । न्यासोऽयं
 तस्य भगवन् हस्ते दत्तो महात्मना ॥ ९ ॥ दक्षयज्ञवधे पूर्वं
 धनुरायम्य वीर्यवान् । रुद्रस्तु त्रिदशान् रोषात् सलील
 मिदमब्रवीत् ॥ १० ॥ यस्माद्भागार्थिनो भागान्नाकल्प
 यत मे सुराः । वराङ्गाणि महार्हाणि धनुषा शातयामि वः ११

इत्यादिना सर्गद्वयेन ॥ १ ॥ तमिति । राघवौ चार्चयित्वेत्यन्वयः । कर्मणा
 अर्घ्यप्रदानादिना ॥ २-४ ॥ द्रष्टुकामौ, भवत इति शेषः ॥ ५ ॥ अस्य
 दर्शनादेव कृतकामौ भूत्वा प्रतियास्यत इत्यन्वयः ॥ ६ ॥ ७ ॥ श्रूयतामिति ।
 धनुः यदर्थं यत्प्रयोजनाय । इह अस्मद्गृहे, तिष्ठति । अस्य धनुषः तत्प्रयोजनं
 श्रूयतामित्यर्थः ॥ ८ ॥ निमेः जनककूटस्थस्य । न्यासः निक्षेपरूपम् ॥ ९ ॥
 उक्तमर्थं विवृणोति-दक्षेत्यादिना । आयम्य आकृष्य ॥ १० ॥ भागार्थिनः
 स्विष्टकृदादिभागार्थिनः । मे ममेत्यन्वयः । वराङ्गाणि शिरांसि । अत्र तस्मा
 इति । कृतं कर्म येन सः ॥ १-५ ॥ एतदिति । कृतकामौ प्राप्तकामौ ॥ ६ ॥ ७ ॥
 श्रूयतामिति । धनुर्यदर्थं यत्प्रयोजनार्थं तिष्ठति अस्य धनुषः तत् श्रूयतामित्यर्थः ॥ ८ ॥
 देवरात इति । तस्य देवरातस्य । अयम् इदं धनुः ॥ ९ ॥ दक्षयज्ञेति । आयम्य
 आकृष्य ॥ १० ॥ यस्मादिति । वराङ्गाणि शिरांसि ॥ ११ ॥ १२ ॥

ततो विमनसः सर्वे देवा वै मुनिपुङ्गव । प्रसादयन्ति
 देवेशं तेषां प्रीतोऽभवद्भवः ॥ १२ ॥ प्रीतियुक्तः स सर्वेषां
 ददौ तेषां महात्मनाम् । तदेतदेवदेवस्य धनूरत्नं महा
 त्मनः । न्यासभूतं तदा न्यस्तमस्माकं पूर्वके विभो
 ॥ १३ ॥ अथ मे कृषतः क्षेत्रं लाङ्गलादुत्थिता मया ।
 क्षेत्रं शोधयता लब्धा नाम्ना सीतेति विश्रुता ॥ १४ ॥
 भूतलादुत्थिता सा तु व्यवर्द्धत ममात्मजा । वीर्य
 शुल्केति मे कन्या स्थापितेयमयोनिजा ॥ १५ ॥ भूतला
 दुत्थितां तां तु वर्द्धमानां ममात्मजाम् । वरयामासु
 रागम्य राजानो मुनिपुङ्गव ॥ १६ ॥ तेषां वरयतां कन्यां
 सर्वेषां पृथिवीक्षिताम् । वीर्यशुल्केति भगवन् न
 ददामि सुतामहम् ॥ १७ ॥

दित्युपस्कार्यम् । शातयामि छिनद्मि ॥ ११ ॥ विमनसः दीनाः । भवः रुद्रः
 ॥ १२ ॥ ददौ धनुरिति शेषः । धनूरत्नं धनुःश्रेष्ठम् । पूर्वके देवराते । न्यासभूतं
 न्यस्तं, देवैरिति शेषः ॥ १३ ॥ अथेति । अथ वृत्तान्तान्तरारम्भे । क्षेत्रं
 यागभूमिम् । मे कृषतः मयि कर्षतीत्यर्थः । चयनार्थमिति शेषः । ' लाङ्गलं
 पवीरवमिति द्वाभ्यामृषभेण कृषति' इत्यादिशास्त्रात् । लाङ्गलात् लाङ्गलपद्धते
 रित्यर्थः । उत्थितेति, कन्येति शेषः । सा च क्षेत्रं शोधयता मया लब्धेति हेतो
 र्नाम्ना सीतेति विश्रुता आसीत् । सीता लाङ्गलपद्धतिः सीतायां जातत्वात्सीते
 त्युच्यते ॥ १४ ॥ व्यवर्द्धत मत्कृतपोषणादिति शेषः । अतो ममात्मजा ।
 वीर्यं धनुरारोपणं तदेव शुल्कं मूल्यं यस्याः सा वीर्यशुल्का । इति हेतौ ।
 वीर्यशुल्कत्वात्स्थापिता न कस्मैचिद्वत्तेति भावः ॥ १५-१७ ॥

प्रीतियुक्तइत्यादि । ददौ तेषामित्यत्र धनूरत्नं कर्म । तदेतदिति । एतद्धनूरत्नम् ।
 अस्माकं पूर्वके देवराते न्यासभूतं न्यस्तम्, देवैरिति विज्ञेयम् ॥ १३ ॥ अथेति । क्षेत्रं
 यागभूमिं कृषतः कर्षति सति । लाङ्गलादुत्थिता आविर्भूता । क्षेत्रं शोधयता मया
 लब्धेति नाम्ना सीतेति विश्रुता । सीता लाङ्गलपद्धतिः ततः प्रादुर्भूतेति तथो
 च्यते ॥ १४ ॥ वीर्यशुल्का वीर्यं धनुरारोपणरूपं शुल्कं विवाहे देयं यस्याः ॥ १५-१७ ॥

ततः सर्वे नृपतयः समेत्य मुनिपुङ्गव । मिथिलामभ्युपा
 गम्य वीर्यजिज्ञासवस्तदा ॥ १८ ॥ तेषां जिज्ञासमानानां
 वीर्यं धनुरुपाहतम् । न शेकुर्ग्रहणे तस्य धनुषस्तोल
 नेऽपि वा ॥ १९ ॥ तेषां वीर्यवतां वीर्यमल्पं ज्ञात्वा
 महामुने । प्रत्याख्याता नृपतयस्तन्निबोध तपोधन
 ॥ २० ॥ ततः परमकोपेन राजानो नृपपुङ्गव । न्यरु
 न्धन् मिथिलां सर्वे वीर्यसन्देहमागताः ॥ २१ ॥ आत्मा
 नमवधूतं ते विज्ञाय नृपपुङ्गवाः । रोषेण महताविष्टाः
 पीडयन् मिथिलां पुरीम् ॥ २२ ॥ ततः संवत्सरे पूर्णे
 क्षयं यातानि सर्वशः । साधनानि मुनिश्रेष्ठ ततोऽहं भृश
 दुःखितः ॥ २३ ॥ ततो देवगणान् सर्वान् तपसाऽहं
 प्रसादयम् । ददुश्च परमप्रीताश्चतुरङ्गबलं सुराः ॥ २४ ॥
 ततो भग्ना नृपतयो हन्यमाना दिशो ययुः । अवीर्या
 वीर्यसन्दिग्धाः सामात्याः पापकर्मणः ॥ २५ ॥

वीर्यजिज्ञासवः धनुःसारजिज्ञासवः । अभवन्निति शेषः ॥ १८ ॥ तेषामिति । वीर्यं
 जिज्ञासमानानां तेषां कृते धनुः उपाहतं आनीतम् । ग्रहणे धारणे । तोलने भारपरी
 क्षार्थं हस्तेन चालने ॥ १९ ॥ तेषामिति । तन्निबोधेतितदित्यव्ययम् । तस्मात्कार
 णात् अनन्तरं यद्वृत्तं तन्निबोधेत्यर्थः ॥ २० ॥ वीर्यसन्देहं वीर्यशैथिल्यम् ॥ २१ ॥
 मिथिलावरोधे निमित्तान्तरमाह—आत्मानमिति । ते नृपाः । आत्मानं स्वात्मा
 नम् । मया अवधूतं वीर्यशुल्ककरणेन तिरस्कृतं विज्ञाय, पीडयन् अपीड
 यन् ॥ २२ ॥ साधनानि दुर्गरक्षणसाधनानि ॥ २३ ॥ प्रसादयं प्रासादयम् ॥ २४ ॥ वीर्यं
 सन्दिग्धाः सन्दिग्धवीर्याः । पापकर्मणः पापकर्माणः ॥ २५—२७ ॥

मिथिलामिति । वीर्यं धनुस्सारं जिज्ञासवः अभवन्निति शेषः ॥ १८ ॥ तेषामिति ।
 वीर्यं जिज्ञासमानानां ग्रहणे धारणे, तोलने तोलनं नाम भारपरीक्षार्थं मुहुर्मुहुर्लक्षे
 पणम् ॥ १९ ॥ तेषामिति । तन्निबोध तस्मान्निबोध ॥ २० ॥ तत इति । वीर्यं सन्देहं वीर्यं
 शैथिल्यम् ॥ २१ ॥ २२ ॥ तत इति । साधनानि दुर्गरक्षणसाधनानि ॥ २३ ॥ तत इति ।

तदेतन्मुनिशार्दूल धनुः परमभास्वरम् । रामलक्ष्मणयो
श्चापि दर्शयिष्यामि सुव्रत ॥ २६ ॥ यद्यस्य धनुषो
रामः कुर्यादारोपणं मुने । सुतामयोनिजां सीतां दद्यां
दाशरथेरहम् ॥ २७ ॥

इत्यार्षे श्रीरामायणे वाल्मीकीये आदिकाव्ये
बालकाण्डे षट्षष्टितमः सर्गः ॥ ६६ ॥

सप्तषष्टितमः सर्गः ॥ ६७ ॥

जनकस्य वचः श्रुत्वा विश्वामित्रो महामुनिः । धनुर्दर्शय
रामाय इति होवाच पार्थिवम् ॥ १ ॥ ततः स राजा
जनकः सामन्तान् व्यादिदेश ह । धनुरानीयतां दिव्यं
गन्धमाल्यविभूषितम् ॥ २ ॥ जनकेन समादिष्टाः
सचिवाः प्राविशन् पुरीम् । तद्धनुः पुरतः कृत्वा निर्जग्मुः
पार्थिवाज्ञया ॥ ३ ॥ नृणां शतानि पञ्चाशद्व्यायतानां महा
त्मनाम् । मञ्जूषामष्टचक्रां तां समूहुस्ते कथंचन ॥ ४ ॥

इति श्रीगो० श्रीरामा० मणिमञ्जीरा० बालकाण्डव्याख्याने षट्षष्टितमः सर्गः ६६

अथ धनुर्भङ्गादिवृत्तान्तः सप्तषष्टितमे—जनकस्येत्यादि ॥ १ ॥ सामन्तान्
कर्मसचिवान् ॥ २ ॥ ३ ॥ नृणामिति । व्यायतानां दीर्घदेहानां नृणाम् । पञ्चा
शत्शतानि पञ्चसहस्राणि । अष्टचक्रां अष्टचक्रवच्छकटारोपितामित्यर्थः ।
मञ्जूषां धनुष्पेटिकाम् । समूहुः आचकर्षुः । ते च पञ्चसहस्रसङ्ख्याविशिष्टा
अपि कथंचन महता प्रयत्नेन समूहुरितियोजना । अन्ये तु अष्टचक्राम्

वीर्यसन्दिग्धाः सन्दिग्धवीर्याः ॥ २४-२७ ॥ इति श्रीमहेश्वरतीर्थविरचितायां
श्रीरामायणतत्त्वदीपिकाख्यायां बालकाण्डव्याख्यायां षट्षष्टितमः सर्गः ॥ ६६ ॥

जनकस्येति । धनुर्दर्शय रामायेति—आरोपयिष्याति सीतां प्रतिग्रहीष्यतीति
भावः ॥ १ ॥ सचिवान्—समीपे विद्यमानान् ॥ २ ॥ ३ ॥ नृणामिति । व्यायतानाम्

तामादाय तु मञ्जूषामायसीं यत्र तद्धनुः । सुरोपमं ते
 जनकमूचुर्नृपतिमन्त्रिणः ॥ ५ ॥ इदं धनुर्वरं राजन्
 पूजितं सर्वराजभिः । मिथिलाधिप राजेन्द्र दर्शनीयं
 यदिच्छसि ॥ ६ ॥ तेषां नृपो वचः श्रुत्वा कृताञ्जलि
 रभाषत । विश्वामित्रं महात्मानं तौ चोभौ रामलक्ष्मणौ
 ॥ ७ ॥ इदं धनुर्वरं ब्रह्मन् जनकैरभिपूजितम् । राज
 मिश्च महावीर्यैरशक्तैः पूरितुं पुरा ॥ ८ ॥ नैतत् सुर
 गणाः सर्वे नासुरा न च राक्षसाः । गन्धर्वयक्षप्रवराः
 सकिन्नरमहोरगाः ॥ ९ ॥ क्व गतिर्मानुषाणां च धनुषोऽस्य
 प्रपूरणे । आरोपणे समायोगे वेपने तोलनेऽपि वा ॥ १० ॥
 तदेतद्धनुषां श्रेष्ठमानीतं मुनिपुङ्गव । दर्शयैतन्महाभाग
 अनयो राजपुत्रयोः ॥ ११ ॥

अष्टाधश्चक्ररक्षाबन्धवतीम्, ऊहुः हस्तैरिति शेष इत्याहुः ॥ ४ ॥ यत्र मञ्जूषा
 याम् ॥ ५ ॥ इदमिति । यद्धनुर्दर्शनीयमिच्छसि तदिदं धनुः, आनीतमिति
 शेषः ॥ ६ ॥ तौ चोभाविति । उद्दिश्येतिशेषः ॥ ७ ॥ राजभिः पूर्वं सीता
 र्थिभिः । पूजितम् अहो महासारमैश्वरं धनुरिति श्लाघितमित्यर्थः ॥ ८ ॥ नैत
 दित्यादि । एतद्धनुः सुरगणादयः प्रपूरणादिकं कर्तुं न शक्ता इत्यर्थसिद्धम्
 ॥ ९ ॥ केति । प्रपूरणे नम्रीकरणे । आरोपणे मौर्व्या संयोजने । समायोगे
 शरेण योजने । वेपने मौर्व्याकर्षणे । तोलने भारपरीक्षार्थं कम्पने च । मानुषाणां
 मध्ये क्व पुरुषे गतिः शक्तिः ॥ १० ॥ तथाप्यनयोर्दर्शयैत्याह—तदेतदिति ११ ॥ १२
 दीर्घदेहानाम् । पञ्चाशच्छतानि पञ्चसहस्राणि । अष्टचक्रां रथाङ्गाष्टकयुक्ताम् ।
 मञ्जूषां धनुःपेटिकाम् । ऊहुः आचकर्षुः । ते पञ्चसहस्रसङ्ख्याविशिष्टा अपि कथञ्चन
 महता प्रयत्नेन ऊहुरिति वाक्यभेदः करणीयः ॥ ४ ॥ आयसीम् अष्टलोहनिर्मिताम् ।
 सुरोपममिति जनकविशेषणम् ॥ ५-८ ॥ नैतदित्यादि । अत्र श्लोके उत्तरश्लोको
 क्त्वान् आरोपणादीन् शब्दान् तुमुनन्तान् कृत्वा एतद्धनुः पूरयितुं कर्णान्तमाक्रष्टुम्
 आरोपयितुं मौर्व्या संयोजयितुम्-शरेण योजयितुम् मौर्वीमाक्रष्टुं वेपयितुं ज्यां
 चिक्षेपयितुं तोलयितुं भारपरीक्षार्थं कम्पयितुं देवादयो न शक्ता इति योजनीयम्
 ॥ ९ ॥ क्व गतिरिति । मानुषाणां च गतिआरोपणादिषु शक्तिर्नैवेत्यर्थः ॥ १०-१२ ॥

विश्वामित्रः स धर्मात्मा श्रुत्वा जनकभाषितम् । वत्स
 राम धनुः पश्य इति राघव मब्रवीत् ॥ १२ ॥ महर्षेर्वचना
 द्रामो यत्र तिष्ठति तद्धनुः । मञ्जूषां तामपावृत्य दृष्ट्वा
 धनुरथाब्रवीत् ॥ १३ ॥ इदं धनुर्वरं ब्रह्मन् संस्पृशामीह
 पाणिना । यत्नवांश्च भविष्यामि तोलने पूरणेऽपि वा ॥ १४ ॥
 बाढमित्यब्रवीद्राजा मुनिश्च समभाषत ॥ १५ ॥ लीलया
 स धनुर्मध्ये जग्राह वचनान्मुनेः । पश्यतां नृसहस्राणां
 बहूनां रघुनन्दनः ॥ १६ ॥ आरोपयित्वा धर्मात्मा पूरया
 मास तद्धनुः । तद्वभञ्ज धनुर्मध्ये नरश्रेष्ठो महायशः
 ॥ १७ ॥ तस्य शब्दो महानासीन्निर्घातसमनिस्वनः ।
 भूमिकम्पश्च सुमहान् पर्वतस्येव दीर्यतः ॥ १८ ॥ निपेतुश्च
 नराः सर्वे तेन शब्देन मोहिताः । वर्जयित्वा मुनिवरं
 राजानं तौ च राघवौ ॥ १९ ॥ प्रत्याश्वस्ते जने तस्मिन्
 राजा विगतसाध्वसः । उवाच प्राञ्जलिर्वाक्यं वाक्यज्ञो
 मुनिपुङ्गवम् ॥ २० ॥

अपावृत्य अपगतावरणं कृत्वा ॥ १३ ॥ १४ ॥ बाढमित्यादि ॥ १५ ॥
 लीलया अप्रयत्नेन ॥ १६ ॥ पूरयामास आकर्णमाकृष्टवान् । ननु
 उक्तीत्या महोन्नतस्य धनुषः कथं बालेनारोपणं संभवति ? अग्रस्पर्शाभावा
 दितिचेत्; उच्यते—आश्चर्यशक्तिकस्य रामस्य करस्पर्शादेवावनतं धनुः ॥ १७ ॥
 निर्घातेति । तल्लक्षणमुक्तं ज्योतिषे—“वायुनाभिहतो वायुर्गगनात्पतति क्षितौ ।
 यदा दीप्तः खगरुतः स निर्घातोतिदोषकृत् ” इति । पर्वतस्येव दीर्यतः—पर्वते
 दीर्यति भिद्यति यथा भूमिकम्पः तथा भूमिकम्पश्चासीदित्यर्थः ॥ १८ ॥ १९ ॥
 विगतसाध्वस इत्यनेन रामजामातृकताप्रापकं धनुरारोपणमपि न भवेदिति
 ब्रह्मर्षेरिति । अपावृत्य विवृतां कृत्वा (ब्रह्मर्षेरिति पाठः) ॥ १३-१५ ॥ लीलयेति ।
 लीलया अप्रयत्नेनैव ॥ १६ ॥ १७ ॥ तस्येति । निर्घातः अशनिध्वनिः ॥ १८-२१ ॥

भगवन् दृष्टवीर्यो मे रामो दशरथात्मजः । अत्यद्भुत
मचिन्त्यं च न तर्कितमिदं मया ॥ २१ ॥ जनकानां कुले
कीर्तिमाहरिष्यति मे सुता । सीता भर्तार मासाद्य रामं
दशरथात्मजम् ॥ २२ ॥ मम सत्या प्रतिज्ञा च वीर्य
शुल्केति कौशिक । सीता प्राणैर्बहुमता देया रामाय मे
सुता ॥ २३ ॥ भवतोऽनुमते ब्रह्मन् शीघ्रं गच्छन्तु
मन्त्रिणः । मम कौशिक भद्रं ते अयोध्यां त्वरिता रथैः
॥ २४ ॥ राजानं प्रश्रितैर्वाक्यैरानयन्तु पुरं मम । प्रदानं
वीर्यशुल्कायाः कथयन्तु च सर्वशः ॥ २५ ॥ मुनिगुप्तौ
च काकुत्स्थौ कथयन्तु नृपाय वै । प्रीयमाणं तु राजान
मानयन्तु सुशीघ्रगाः ॥ २६ ॥

पूर्वं भीतोऽभूदिति गम्यते ॥ २० ॥ अत्यद्भुतमिति । अचिन्त्यम् अन्यत्रादर्श
नात्, न तर्कितं मनुष्येष्वसम्भावितत्वात् । अत्यद्भुतं बालेन कृतत्वात् ।
इदम् ईशधनुरारोपणम् ॥ २१ ॥ जनकानामिति । जनकानाम्—“अनन्तं वत
मे वित्तं यस्य मे नास्ति किञ्चन । मिथिलायां प्रदीप्तायां न मे किञ्चित्प्रदह्यते ॥”
इति प्रोक्तनिरतिशयकीर्तिमतामपि । कुले “कुलं तारयते तात सप्त सप्त च
सप्त च” इतिवत् । कीर्तिमित्येकवचनेनैकरूपत्वं व्यज्यते । आहरिष्यति सद्यः
प्रापयिष्यति । सिद्धस्यादानं ह्याहरणम् । सुता-सुतश्चेत्स्वार्जितामेव कीर्तिं
प्रापयिष्यति । मे सुता स्वसम्बन्धप्रयुक्तातिशयः । सीता जन्मप्रयुक्तातिशयः ।
भर्तारमासाद्य भर्तृसम्बन्धकृतातिशयः । भर्तारं भरणदक्षम् । “वित्तमि
च्छन्ति मातरः” इत्युक्तधनवन्तमित्यर्थः । रामं “रूपमिच्छति कन्यका”
इत्युक्तरूपवन्तम् । दशरथात्मजम् “बान्धवाः कुलमिच्छन्ति” इत्युक्तरीत्या
बन्धुकांक्षितम् । एवं सर्वसम्मतवरप्राप्त्या कीर्तिमाहरिष्यतीतिभावः ॥ २२ ॥
सत्या जातेतिशेषः । सीता वीर्यशुल्केति प्रतिज्ञा सत्या जाता । प्राणैः
प्राणेभ्यः बहुमता सीता देयेति सीतापदमुभयत्रान्वेति ॥ २३ ॥ भवतोऽनुमते
भवदनुमत्या, गच्छन्त्वित्यर्थः ॥ २४ ॥ प्रश्रितैः विनयान्वितैः । सर्वशः
जनकानामिति । आहरिष्यति सम्पादयिष्यति ॥ २२-२४ ॥ राजानमिति । प्रश्रितैः

कौशिकश्च तथेत्याह राजा चाभाष्य मन्त्रिणः ।
अयोध्यां प्रेषयामास धर्मात्मा कृतशासनान् । यथावृत्तं
समाख्यातुमानेतुं च नृपं तदा ॥ २७ ॥

इत्यार्षे श्रीरामायणे वाल्मीकीये आदिकाव्ये
बालकाण्डे सप्तषष्ठितमः सर्गः ॥ ६७ ॥

अष्टषष्ठितमः सर्गः ॥ ६८ ॥

जनकेन समादिष्टा दूतास्ते क्लान्तवाहनाः । त्रिरात्र
मुषिता मार्गे तेऽयोध्यां प्राविशन् पुरीम् ॥ १ ॥ ते राज
वचनाद्दूता राजवेश्म प्रवेशिताः । ददृशुर्देवसङ्काशं वृद्धं
दशरथं नृपम् ॥ २ ॥ बद्धाञ्जलिपुटाः सर्वे दूता विगत
साध्वसाः । राजानं प्रयता वाक्यमब्रुवन् मधुराक्षरम्
॥ ३ ॥ मैथिलो जनको राजा साग्निहोत्रपुरस्कृतम् । कुशलं
चाव्ययं चैव सोपाध्यायपुरोहितम् ॥ ४ ॥

सर्वमत्रत्यवृत्तान्तमित्यर्थः ॥ २५ ॥ २६ ॥ आभाष्य आहूय । कृतशासनान्
दत्तकल्याणसन्देशपत्रिकानित्यर्थः । नृपं दशरथम् ॥ २७ ॥ इति श्रीगोवि०
विरचितं श्रीरामायण० मणि० बालकाण्डव्याख्याने सप्तषष्ठितमः सर्गः ॥ ६७ ॥

अथ जानकीविवाहाय दशरथाह्वानमष्टषष्ठितमे-जनकेनेत्यादि । त्रिरात्र
मिति । तिस्रो रात्रयस्त्रिरात्रम्, सङ्ख्यादित्वात् रात्र्यन्तादृच्छमासान्तः । अत्य
न्तसंयोगे द्वितीया ॥ १ ॥ राजवचनात् जनकोऽस्मानिह प्रेषितवानिति स्वराज
सङ्कीर्तनात् ॥ २ ॥ विगतसाध्वसा दशरथसौजन्येन विज्ञापने निर्भयाः ॥ ३ ॥
मैथिल इत्यादि श्लोकद्वयमेकान्वयम् । मैथिलः मिथिलेश्वरः । पुरस्कृताग्निहोत्र
विनयसहितैः ॥ २५ ॥ २६ ॥ कौशिक इति । कृतशासनान् दत्तविवाहसन्देश
पत्रिकान् ॥ २७ ॥ इति श्रीमहे० श्रीरामा० बालकाण्डव्याख्यायां सप्तषष्ठितमः सर्गः ॥ ६७ ॥

जनकेनेति । क्लान्ता वाहना येषां ते तथा ॥ १-३ ॥ मैथिल इति । साग्निहो
पुरस्कृतं साग्निहोत्रं च तत्पुरस्कृतं चेति कर्मधारयः । सपुरस्सरं सपरिकरम् । अत्रत्र
विषम०-पुरस्क्रियन्त इति पुरस्कृताः मन्त्र्यादयः, अग्निहोत्रपदेन तत्साधनकृत्विजः तैः सहित इत्यर्थः ॥ ४ ॥

१ पुरीम् । राज्ञो भवनमासाद्य द्वारस्थानिदमब्रुवन् । शीघ्रं निवेद्यतां राज्ञे दूताञ्चो जनकस्य च । इत्युक्ता
द्वारपालास्ते राघवाय न्यवेदयन् । इत्यधिकः पाठः ।

मुहुर्मुहुर्मधुरया स्नेहसंयुक्तया गिरा । जनकस्त्वां महा
 राज पृच्छते सपुरःसरम् ॥ ५ ॥ पृष्ट्वा कुशलमव्यग्रं
 वैदेहो मिथिलाधिपः । कौशिकानुमते वाक्यं भवन्तमिदं
 मब्रवीत् ॥ ६ ॥ पूर्वं प्रतिज्ञा विदिता वीर्यशुल्का ममा
 त्मजा । राजानश्च कृतामर्षा निर्वीर्या विमुखीकृताः
 ॥ ७ ॥ सेयं मम सुता राजन् विश्वामित्रपुरस्सरैः । यदृ
 च्छयागतैर्वीरैर्निर्जिता तव पुत्रकैः ॥ ८ ॥

सहितः साग्रिहोत्रपुरस्कृतः । आहिताश्यादित्वान्निष्ठायाः परनिपातः । पुरस्स
 र्न्तीति पुरस्सरा भृत्याः, तत्सहितम् । एवम्भूतं त्वां कुशलं क्षेमम् अव्ययं
 अनपायं, योगमिति यावत् । आपृच्छते मद्रचनादितिशेषः । “आङ्निपृच्छयो
 रूपसङ्ख्यानम् ” इति आत्मनेपदम् । अत्र द्वितीयजनकशब्दो विप्रकृष्ट
 जनकशब्दा विस्मरणार्थः ॥ ४ ॥ ५ ॥ कौशिकानुमते कौशिकानुमत्या ॥ ६ ॥
 पूर्वमिति । वीर्यशुल्केति मम प्रतिज्ञा भवद्भिर्विदिता । राजानश्च निर्वीर्याः
 धनुरारोपणासमर्थाः, विमुखीकृता इत्यपि विदितमित्यन्वयः ॥ ७ ॥ सेयमिति ।
 सेयं उक्तरीत्या सर्वैः प्रार्थनीया । मम सुता त्वया सह सम्बन्धार्हस्य मे पुत्री ।
 स्वपुरे तदागमनप्रसक्तिं दर्शयति विश्वामित्रपुरस्सरैरिति । यदृच्छया मद्राग
 धेयात् । पुत्रकैः पूजायां बहुवचनम् । जामातृत्वाध्यवसायात् महाराजकुमार

वाक्ये द्वितीयजनकशब्दः विप्रकृष्टजनकशब्दाविस्मरणार्थः ॥ ४-६ ॥ पूर्वमिति ।
 वीर्यशुल्केति मम प्रतिज्ञा भवद्भिर्विदिता, राजानश्च निर्वीर्याः धनुरारोपणासमर्थाः ।
 विमुखीकृता इति यावत् । तदपि विदितमित्यर्थः ॥ ७ ॥ सेयमिति । यदृच्छया
 देवादागतैः पुत्रकैः । काकपक्षधरेणैकेनैव तव पुत्रेण श्रीरामचन्द्रेणेत्यर्थः । मम सुता
 निर्जिता वीर्यशुल्केन स्ववशीकृता । निर्जिता तव पुत्रकैरित्यत्र कप्रत्ययस्याल्पार्थे
 विधानात् । निर्जेतुरेकत्वादेकवचनेन भाव्यम्, रघुवरेण सहागतत्वादुपचारेणलक्ष्म
 णस्यापि जेतृत्वे सति द्विवचनेन भाव्यम्, प्रयुक्तं बहुवचनम् । एवं मन्यते प्रयोक्ता-
 सर्वलोकसन्ततसङ्घुष्यमाणसौभ्रात्रातिशयश्रवणवासनाप्रत्यस्तमितभेदादेकेन कृत
 मपि सर्वैः कृतमिति संप्रदायः । यद्वा निर्जेतयैकस्मिन् रामभद्रे बहुवचनप्रयोगस्तु
 इतरनृपतिदुरारोपशङ्करशरासनभङ्गाद्यमानुषतदीयपौरुषविशेषजनितबहुमानादिति

तच्च राजन् धनुर्दिव्यं मध्ये भग्नं महात्मना । रामेण
 हि महाराज महत्यां जनसंसदि ॥ ९ ॥ अस्मै देया मया
 सीता वीर्यशुल्का महात्मने । प्रतिज्ञां कर्तुमिच्छामि
 तदनुज्ञातुमर्हसि ॥ १० ॥ सोपाध्यायो महाराज पुरो
 हितपुरस्सरः । शीघ्रमागच्छ भद्रं ते द्रष्टुमर्हसि राघवौ
 ॥ ११ ॥ प्रीतिं च मम राजेन्द्र निर्वर्तयितुमर्हसि । पुत्रयो
 रुभयोरेव प्रीतिं त्वमपि लप्स्यसे ॥ १२ ॥ एवं विदेहा
 धिपतिर्मधुरं वाक्यमब्रवीत् । विश्वामित्राभ्यनुज्ञातः
 शतानन्दमते स्थितः ॥ १३ ॥ दूतवाक्यं तु तच्छ्रुत्वा
 राजा परमहर्षितः । वसिष्ठं वामदेवं च मन्त्रिणोऽन्यांश्च
 सोऽब्रवीत् ॥ १४ ॥ गुप्तः कुशिकपुत्रेण कौसल्यानन्द
 वर्द्धनः । लक्ष्मणेन सह भ्रात्रा विदेहेषु वसत्यसौ ॥ १५ ॥
 दृष्टवीर्यस्तु काकुत्स्थो जनकेन महात्मना । संप्रदानं
 सुतायास्तु राघवे कर्तुमिच्छति ॥ १६ ॥

त्वाद्वा पूजा । अल्पार्थेन कप्रत्ययेन बाल्यं द्योतितम् ॥ ८ ॥ कथं निर्जिते
 त्यत्राह-तच्चेति । तच्च ऐश्वर्यमपि । नेदमैन्द्रजालिकमित्याह महात्मनेति ।
 नेयं पक्षपातोक्तिरित्याह महत्यामिति ॥ ९ ॥ प्रतिज्ञां प्रतिज्ञातं सीताप्रदानम्
 ॥ १० ॥ ११ ॥ प्रीतिं त्वदर्शनप्रीतिं सीताप्रदानप्रीतिं वा । पुत्रयोः । पुत्री च
 पुत्रश्च तयोः । एकशेषः । प्रीतिं तद्विषयप्रीतिम्, तदुभयकल्याणदर्शनप्रीति
 मितियावत् । मत्पुत्र्यां त्वत्पुत्रे चेत्यर्थः । यद्वा स्नुषा च पुत्रीत्येव गृह्यते ।
 यद्वा लक्ष्मणायोर्मिलाप्रदानं सिद्धं कृत्वोच्यते उभयोरिति ॥ १२-१४ ॥
 गुप्त इत्यादि । विदेहेषु विदेहानां निवासभूते देशे । “जनपदे लुप्” इतिलुप् ।
 द्रष्टव्यम् ॥ ८ ॥ तच्चेति । तच्च तदपि । पूर्वं दक्षाध्वरध्वंसनसमये । रुद्रेण येन साधनेन
 पुरन्दरपुरस्सरसुरनिकरपलायनं कृतं तदपीत्यर्थः ॥ ९ ॥ अस्मा इति । प्रतिज्ञां प्रति
 ज्ञातं सीताप्रदानं कर्तुमिच्छामि तदनुज्ञातुमनुमन्तुमर्हसि ॥ १० ॥ ११ ॥ प्रीतिमिति ।
 प्रीतिं दर्शनजनितामितिशेषः । लप्स्यस एवेति सम्बन्धः ॥ १२-१४ ॥ गुप्त इति ।

यदि वो रोचते वृत्तं जनकस्य महात्मनः । पुरीं गच्छा
महे शीघ्रं माभूत्कालस्य पर्ययः ॥ १७ ॥ मन्त्रिणो वाट
मित्याहुः सह सर्वैर्महर्षिभिः । सुप्रीतश्चाब्रवीद्राजा श्वो
यात्रेति स मन्त्रिणः ॥ १८ ॥ मन्त्रिणस्तां नरेन्द्रस्य रात्रिं
परमसत्कृताः । ऊषुस्ते मुदिताः सर्वे गुणैः सर्वे
स्समन्विताः ॥ १९ ॥

इत्यार्षे० बालकाण्डे अष्टषष्ठितमः सर्गः ॥ ६८ ॥

एकांनसप्ततितमः सर्गः ॥ ६९ ॥

ततो रात्र्यां व्यतीतायां सोपाध्यायः सबान्धवः । राजा
दशरथो हृष्टः सुमन्त्रमिदमब्रवीत् ॥ १ ॥ अद्य सर्वे
धनाध्यक्षा धनमादाय पुष्कलम् । व्रजन्त्वग्रे सुविहिता
नानारत्नसमन्विताः ॥ २ ॥ चतुरङ्गं बलं चापि शीघ्रं
निर्यातु सर्वशः । ममाज्ञासमकालं च यानयुग्यमनुत्तमम् ॥ ३ ॥

असाविति बुद्धिसन्निकर्षेणोच्यते ॥ १५ ॥ १६ ॥ यदि वो रोचते इति । यौन
सम्बन्धयोग्यमिति शेषः । पर्ययः अतिक्रमः ॥ १७ ॥ मन्त्रिण इति । श्वो
यात्रेत्यब्रवीदिति तदर्थमुद्युङ्ध्वमितिभावः ॥ १८ ॥ मन्त्रिणः जनकमन्त्रिणः ।
गुणैः सत्कारातिशयैः । तां रात्रिं तस्यां रात्र्यामित्यर्थः ॥ १९ ॥

इति श्रीगो० श्रीरा० म० बालकाण्डव्याख्याने० अष्टषष्ठितमः सर्गः ॥ ६८ ॥

अथ दशरथस्य मिथिलागमनमेकोनसप्ततितमे-ततो रात्र्यामित्यादि ॥ १ ॥
धनाध्यक्षाः कोशरक्षाधिकृताः । पुष्कलं श्रेष्ठम् । “श्रेयान् श्रेष्ठः पुष्कलः स्यात्”
इत्यमरः । सुविहिताः सुसम्पादितकल्याणोचितकर्माणः ॥ २ ॥ यानयुग्यमिति ।
यानं शिबिकान्दोलिकादि, युग्यं रथादि । सेनाङ्गन्वादेकवद्भावः ॥ ३ ॥

विदेहेषु विदेहानां निवासदेशे जनपदे ॥ १५-१८ ॥ मन्त्रिण इति । गुणैर्मन्त्रिगुणैः ।
समन्विताः नरेन्द्रस्य जनकस्य मन्त्रिणः परमसत्कृताः सन्तः तां रात्रिं तस्य
रात्र्यामूषुरित्यर्थः ॥ १९ ॥ इति श्रीमहेश्वरतीर्थविरचितायां श्रीरामायणतत्त्व
दीपिकाख्यायां बालकाण्डव्याख्यायां अष्टषष्ठितमः सर्गः ॥ ६८ ॥

॥ १ ॥ अद्येति । पुष्कलं श्रेष्ठम् । सुविहिताः सुरक्षिताः ॥ २ ॥ चतुरङ्गमिति । यानयुग्यं

वसिष्ठो वामदेवश्च जाबालिरथ काश्यपः । मार्कण्डेयः
 सुदीर्घायुर्ऋषिः कात्यायनस्तथा ॥४॥ एते द्विजाः प्रया-
 न्त्वग्रे स्यन्दनं योजयस्व मे । यथा कालात्ययो न
 स्याद्दूता हि त्वरयन्ति माम् ॥ ५ ॥ वचनात्तु नरेन्द्रस्य
 सा सेना चतुरङ्गिणी । राजानमृषिभिः सार्द्धं व्रजन्तं पृष्ठतो
 ऽन्वगात् ॥ ६ ॥ गत्वा चतुरहं मार्गं विदेहानभ्युपेयिवान् ।
 राजा तु जनकः श्रीमान् श्रुत्वा पूजामकल्पयत् ॥ ७ ॥
 ततो राजानमासाद्य वृद्धं दशरथं नृपम् । जनको मुदितो
 राजा हर्षं च परमं ययौ । उवाच च नरश्रेष्ठो नरश्रेष्ठं
 मुदान्वितः ॥ ८ ॥ स्वागतं ते महाराज दिष्ट्या प्राप्तोऽसि
 राघव । पुत्रयोरुभयोः प्रीतिं लप्स्यसे वीर्यनिर्जिताम् ॥ ९ ॥
 दिष्ट्या प्राप्तो महातेजा वसिष्ठो भगवानृषिः । सह
 सर्वोर्द्विजश्रेष्ठैर्देवैरिव शतक्रतुः ॥ १० ॥ दिष्ट्या मे
 निर्जिता विघ्ना दिष्ट्या मे पूजितं कुलम् । राघवैः सह
 सम्बन्धाद्वीर्यश्रेष्ठैर्महात्मभिः ॥ ११ ॥ श्वः प्रभाते नरेन्द्रे
 न्द्र निर्वर्तयितुमर्हसि । यज्ञस्यान्ते नरश्रेष्ठ विवाहमृषि
 सम्मतम् ॥ १२ ॥

यथा कालात्ययः कालातिक्रमः न स्यात्तथा प्रयान्त्विति योजना ॥४-६॥ चतु-
 रहं चतुर्ष्वहस्सु । श्रुत्वा दशरथमागतं श्रुत्वा । पूजाम् उपधाम् ॥ ७ ॥ राजान-
 मासाद्य मुदितः विवाहः शीघ्रं भावीति हर्षं ययौ ॥ ८ ॥ वीर्यनिर्जितां पुत्रयो-
 र्वीर्येण धनुर्भङ्गादिना सम्भूतामित्यर्थः ॥ ९ ॥ वसिष्ठस्य शतक्रतुसाम्यं पूर्ण-
 धर्मत्वेन ॥ १० ॥ विघ्नाः कन्याप्रदानप्रतिबन्धकाः । पूजितत्वे हेतुमाह-
 राघवैरिति । यत इत्युपस्कार्यम् ॥ ११ ॥ इक्ष्वाकुप्रथमवंशत्वेन नरेन्द्राणा-
 यानमान्दोलिकादि, युग्यं वाहनादि ॥ ३-६ ॥ गत्वेति । चतुरहं चतुरहस्सु ॥ ७ ॥
 तत इति । राजानमासाद्य मुदितो हर्षं ययौ । विवाहः शीघ्रंभावीति हेतोः ॥ ८ ॥
 स्वागतमिति । वीर्यनिर्जितां शौर्यसम्पादिताम् ॥ ९ ॥ १० ॥ दिष्ट्येति । विघ्नाः
 श्रेयःप्रतिरोधकाः । निर्जिताः निर्गताः ॥ ११ ॥ श्व इति । निर्वर्तयितुं विवाह

तस्य तद्वचनं श्रुत्वा ऋषिमध्ये नराधिपः । वाक्यं वाक्य
विद्वां श्रेष्ठः प्रत्युवाच महीपतिम् ॥ १३ ॥ प्रतिग्रहो
दातृवशः श्रुतमतन्मया पुरा । यथा वक्ष्यसि धर्मज्ञ
तत्करिष्यामहे वयम् ॥ १४ ॥ धर्मिष्ठं च यज्ञस्य च
वचनं सत्यवादिनः । श्रुत्वा विदेहाधिपतिः परं विस्मय
मागतः ॥ १५ ॥ ततः सर्वे मुनिगणाः परस्परसमागमे ।
हर्षेण महता युक्तास्तां निशामवसन् सुखम् ॥ १६ ॥
राजा च राघवौ पुत्रौ निशाम्य परिहर्षितः । उवास परम
प्रीतो जनकेनाभिपूजितः ॥ १७ ॥ जनकोऽपि महा
तेजाः क्रियां धर्मेण तत्त्ववित् । यज्ञस्य च सुताभ्यां च
कृत्वा रात्रिमुवास ह ॥ १८ ॥

इत्यार्षे० बालकाण्डे एकोनसप्ततितमः सर्गः ॥ ६९ ॥

मिन्द्रत्वम् । यज्ञस्यान्त इति, त्रिचतुरदिनानन्तरभाविनीति शेषः । ऋषिसम्मतं
ब्राह्मं विवाहमित्यर्थः ॥ १२ ॥ महीपतिं जनकम् ॥ १३ ॥ प्रतिग्रह इति ।
कन्यागवादीनां प्रतिग्रहो दातृवश एव, यदा दाता ददाति तदा प्रतिगृह्यते
प्रतिग्रहीत्रेति वस्तुस्थितिः । एतत् युष्मदीयं वीर्यशुल्ककन्याप्रदानमपि पूर्वं
मेव श्रुतम्, अतः परं कन्याप्रदस्त्वं यथा वक्ष्यसि तथा वयं करिष्यामः ॥ १४ ॥
विस्मयमिति । प्रतिग्रहो दातृवश इत्यादि विनयोक्तेरिति भावः ॥ १५ ॥
परस्परसमागमे सम्भूते सतीति शेषः ॥ १६ ॥ निशाम्य दृष्ट्वा । “ शमो
दर्शने ” इति मित्वनिषेधान्न ह्रस्वः ॥ १७ ॥ जनकोऽपीति । यज्ञस्य क्रियाम्
अवशिष्टक्रियाम् । सुताभ्यां पुत्र्योः । क्रियामङ्कुरार्पणादिकम् ॥ १८ ॥ इति
श्रीगो० श्रीरामा० मणि० बालकाण्डव्याख्याने एकोनसप्ततितमः सर्गः ॥ ६९ ॥
निश्चयोपयोगिप्रसङ्गमिति शेषः । यज्ञस्यान्त इति । यज्ञस्य चतुर्दिनावशिष्ट
स्यान्ते ऋषिसम्मतं विवाहं निर्वर्तयितुमर्हसि ॥ १२-१६ ॥ राजा चेति । निशाम्य
दृष्ट्वा ॥ १७ ॥ जनकोपीति । यज्ञस्यावशिष्टाः क्रियाः । सुताभ्यां दुहित्रोः । अङ्कुरार्प
णादि क्रियाः कृत्वा ॥ १८ ॥ इति श्रीमहेश्वरतीर्थविरचितायां श्रीरामायणतत्त्व
दीपिकाख्यायां बालकाण्डव्याख्यायां एकोनसप्ततितमस्सर्गः ॥ ६९ ॥

१ सुखम् । अथ रामो महातेजा लक्ष्मणेन समं ययौ । विश्वामित्रं पुरस्कृत्य पितुः पादावुपस्पृशन् । इत्यधिकः ।

सप्ततितमः सर्गः ॥ ७० ॥

ततः प्रभाते जनकः कृतकर्मा महर्षिभिः । उवाच वाक्यं
वाक्यज्ञः शतानन्दं पुरोहितम् ॥ १ ॥ भ्राता मम महातेजा
यवीयानतिधार्मिकः । कुशध्वज इति ख्यातः पुरीमध्यव
सच्छुभाम् ॥ २ ॥ वार्याफलकपर्यन्तां पिवन्निक्षुमतीं
नदीम् । साङ्काश्यां पुण्यसङ्काशां विमानमिव पुष्पकम्
॥ ३ ॥ तमहं द्रष्टुमिच्छामि यज्ञगोप्ता स मे मतः । प्रीतिं
सोऽपि महातेजा इमां भोक्ता मया सह ॥ ४ ॥

अथ जनकेन सम्बन्धार्हत्वायेक्ष्वाकुसन्तानकीर्तनं सप्ततितमे-ततः प्रभात
इत्यादि । कृतकर्मा समाप्तयज्ञादिक्रियः ॥ १ ॥ भ्रातेत्यादि । अत्रत्यविशेष
णानां शतानन्दपरिज्ञातानामप्युपदेशः परम्परया दशरथादिश्रोत्रं प्रापयितुम् ।
वार्याफलकपर्यन्तां दुर्गसंरक्षणार्थं परिखारूपेणावस्थितायाम् इक्षुमत्यां वारिणि
आकीर्णाः निखाताः फलकाश्शूलानि येषु ते वार्याफलकाः तादृशाः पर्यन्त
प्रदेशा यस्यास्ताम् । वार्यामलकपर्यन्तामिति पाठे-वार्यामलका आमलक
विशेषास्तत्पर्यन्ताम् । पुण्यसङ्काशां पुण्यतुल्यां, पुण्यवत्स्ववासिनां स्वत
एवाभीष्टप्रदामित्यर्थः । पुष्पकं विमानमिव स्थितां साङ्काश्यां पुरीम् इक्षुमतीं
नदीं पिवन्, तज्जलं पिवन्नित्यर्थः । अध्यवसत् अधिवसति । “ उपान्वध्या
ङ्वसः ” इत्याधारस्य कर्मत्वम् ॥ २ ॥ ३ ॥ यज्ञगोप्ता साङ्काश्ये स्थित्वा
यज्ञसामग्रीप्रेषणादिनेति भावः । इमां विवाहकल्याणजाम् । भोक्तेति लुट् ॥ ४ ॥

तत इति । कृतकर्मा ऋषिभिः कृतप्रातःसवनाद्यनुष्ठानः ॥ १ ॥ भ्रातेत्यादि ।
इक्षुमतीं नदीं पिवन् तज्जलं पिवन्नित्यर्थः । वार्याफलकपर्यन्तां दुर्गसंरक्षणार्थं
परिघारूपेणावस्थितायास्तस्यानद्याः वारिणि आकीर्णाः निखाताः फलकाः शूलानि
येषु ते वार्याफलकाः तादृशाः पर्यन्तदेशाः यस्यां ताम् । वार्यामलकपर्यन्तामिति
क्वचित्पाठः । वार्यामलकाः आमलकविशेषाः पर्यन्तेषु यस्यास्तां तथोक्ताम् ।
पुण्यसङ्काशाम् पुण्यशब्देन तत्फलभूतः स्वर्गो लक्ष्यते, तत्सङ्काशां स्वर्गोपमा
मित्यर्थः । पुष्पकं पुष्पकाख्यम्, विमानमिव स्थितामिति भावः । साङ्काश्यां साङ्का
श्याख्यां पुरीम् । अध्यवसत् अधिवसति ॥ २ ॥ ३ ॥ तमहमिति । यतः स यज्ञगोप्ता
मदीययागसंरक्षकत्वेन मतः, अतस्तं द्रष्टुमिच्छामीत्यर्थः । इमां प्रीतिं जानकी

१ सह । एवमुक्ते तु वचने शतानन्दस्य सन्निधौ । आगताः केचिद्व्यग्रा जनकस्तान्समादिशन् ॥

शासनात् नरेन्द्रस्य प्रययुः शीघ्रवाजिभिः । समानेतुं
 नरव्याघ्रं विष्णुमिन्द्राज्ञया यथा ॥ ५ ॥ आज्ञयाथ नरेन्द्र-
 स्य आजगाम कुशध्वजः । स ददर्श महात्मानं जनकं
 धर्मवत्सलम् ॥ ६ ॥ सोऽभिवाद्य शतानन्दं राजानं
 चापि धार्मिकम् । राजार्हं परमं दिव्यमासनं चाध्यरो
 हत ॥ ७ ॥ उपविष्टाबुभौ तौ तु भ्रातरावतितेजसौ ।
 प्रेषयामासतुर्वीरौ मन्त्रिश्रेष्ठं सुदामनम् ॥ ८ ॥ गच्छ
 मन्त्रिपते शीघ्रमैश्वर्यममिदमिति प्रभम् । आत्मजैः सह
 दुर्द्धर्षमानयस्व समन्त्रिणम् ॥ ९ ॥ औपकार्यं स गत्वा
 तु रघूणां कुलवर्द्धनम् । ददर्श शिरसा चैनमभिवाद्येदम
 ब्रवीत् ॥ १० ॥ अयोध्याधिपते वीर वैदेहो मिथिलाधिपः ।
 स त्वां द्रष्टुं व्यवसितः सोपाध्यायपुरोहितम् ॥ ११ ॥
 मन्त्रिश्रेष्ठवचः श्रुत्वा राजा सर्षिगणस्तदा । सबन्धुर
 गमत्तत्र जनको यत्र वर्तते ॥ १२ ॥ स राजा मन्त्रिसहितः
 सोपाध्यायः सबान्धवः । वाक्यं वाक्यविदां श्रेष्ठो वैदेह
 मिदमब्रवीत् ॥ १३ ॥ विदितं ते महाराज इक्ष्वाकुकुल
 दैवतम् । वक्ता सर्वेषु कृत्येषु वसिष्ठो भगवानृषिः ॥ १४ ॥

नरेन्द्रस्य शासनात् शतानन्दवचनद्वारकादित्यर्थः । विष्णुम् उपेन्द्रम् ॥ ५ ॥ ६ ॥
 अध्यरोहत पुरोहितराजानुज्ञयेत्यर्थः ॥ ७-९ ॥ औपकार्यं दशरथशिविर
 निवेशम् । उपकार्याशब्दात्स्वार्थे ष्यञ् ॥ १०-१३ ॥ विदितमिति । “ मति
 बुद्धि-” इत्यादिना वर्तमाने क्तः । “ क्तस्य च वर्तमाने ” इति षष्ठी । त्वया विदित
 परिणयजनिताम् । भोक्ता भोक्ष्यते ॥ ४ ॥ शासनादिति । शासनात्प्रययुः । दूता इति शेषः ।
 विष्णुमुपेन्द्रम् ॥ ५ ॥ ६ ॥ सोऽभिवाद्येति । पूर्वं शतानन्दम् पश्चाद्राजानमभिवाद्य आसनं
 चाध्यारोहत ॥ ७-९ ॥ औपकार्यमिति । औपकार्यामुपकारिकाम् ॥ १०-१३ ॥ विदित

१ यथा । सांकाश्यां ते समागत्य ददृशुश्च कुशध्वजम् । न्यवेदयन् यथावृत्तं जनकस्य च चिन्तितम् ।
 तद्वृत्तं नृपतिः श्रुत्वा दूतश्रेष्ठैर्महाबलैः ॥ इत्यधिकः पाठः ।

विश्वामित्राभ्यनुज्ञातः सह सर्वैर्महर्षिभिः । एष वक्ष्यति
 धर्मात्मा वसिष्ठो मे यथाक्रमम् ॥ १५ ॥ तूष्णीम्भूते
 दशरथे वसिष्ठो भगवानृषिः । उवाच वाक्यं वाक्यज्ञो
 वैदेहं सपुरोधसम् ॥ १६ ॥ अव्यक्तप्रभवो ब्रह्मा शाश्वतो
 नित्य अव्ययः । तस्मान्मरीचिः संजज्ञे मरीचैः काश्यपः
 सुतः ॥ १७ ॥ विवस्वान् काश्यपाज्जज्ञे मनुर्वैवस्वतः
 स्मृतः । मनुः प्रजापतिः पूर्वमिक्ष्वाकुस्तु मनोः सुतः
 ॥ १८ ॥ तमिक्ष्वाकुमयोध्यायां राजानं विद्धि पूर्वकम् ।
 इक्ष्वाकोस्तु सुतः श्रीमान् कुक्षिरित्येव विश्रुतः ॥ १९ ॥
 कुक्षेरथात्मजः श्रीमान् विकुक्षिरुदपद्यत । विकुक्षेस्तु
 महातेजा वाणः पुत्रः प्रतापवान् ॥ २० ॥

मित्यर्थः । दैवतं परमगुरुरित्यर्थः ॥ १४ ॥ मे वक्ष्यति, कुलमिति शेषः । विश्वा
 मित्रस्य कोपपरिहाराय विश्वामित्राभ्यनुज्ञात इत्युक्तम् । “ दशपुरुषविरूपा
 तात् ” इति शास्त्रेण यौनसम्बन्धापेक्षितां वंशशुद्धिं वक्ष्यतीत्यर्थः ॥ १५ ॥ १६ ॥
 अव्यक्तं प्रत्यक्षाद्यगोचरं वस्तु प्रभवः कारणं यस्य सोऽव्यक्तप्रभवः । अव्यक्तं
 किं नाम, वक्ष्यत्ययोध्याकाण्डे—“ आकाशप्रभवो ब्रह्मा ” इति । अथ कोऽय
 माकाशोऽपि, तमपि वक्ष्यत्युत्तरकाण्डे—“ संक्षिप्य हि पुरा लोकान् मायया
 स्वयमेव हि । महार्णवे शयानोऽप्सु मां त्वं पूर्वमजीजनः । पद्मे दिव्येऽर्कसङ्काशे
 नाभ्यामुत्पाद्य मामपि । प्राजापत्यं त्वया कर्म मयि सर्वं निवेशितम् ॥ ”
 इत्यादिना । शाश्वतः बहुकालस्थायी । नित्यः द्विपरार्द्धकालं विनाश
 रहितः । अव्ययः प्रवाहरूपेण प्रतिकल्पमवस्थायी । अस्तीति शेषः ॥ १७ ॥
 वैवस्वतः विवस्वत्पुत्रः प्रजापतिः राजा, आसीदिति शेषः ॥ १८—२१ ॥
 मिति । भगवान् वसिष्ठः सर्वेषु कृत्येषु । वक्तेति । इक्ष्वाकुकुलस्य दैवतं परमं
 गुरुरिति च विदितं प्रसिद्धम् ॥ १४ ॥ विश्वामित्रेति । यथाक्रमं कुलमिति शेषः
 ॥ १५ ॥ १६ ॥ अव्यक्तेति । अव्यक्तप्रभवः—अव्यक्तः प्रत्यक्षप्रमाणाद्यगोचरो विष्णुः
 प्रभवः कारणं यस्य स तथोक्तः ॥ १७ ॥ विवस्वानिति । विवस्वतः पुत्रः मनुरिति

रघोस्तु पुत्रस्तेजस्वी प्रवृद्धः पुरुषादकः । कल्माषपादो
 ह्यभवत्तस्माज्जातश्च शङ्खणः ॥ ३८ ॥ सुदर्शनः शङ्खणस्य
 अग्निवर्णः सुदर्शनात् । शीघ्रगस्त्वग्निवर्णस्य शीघ्रगस्य
 मरुः सुतः । मरुः प्रशुश्रुकस्त्वासीदम्बरीषः पशुश्रुकात्
 ॥ ३९ ॥ अम्बरीषस्य पुत्रोऽभून्नहुषः पृथिवीपतिः ।
 नहुषस्य ययातिश्च नाभागस्तु ययातिजः ॥ ४० ॥
 नाभागस्य बभूवाज अजादशरथोऽभवत् । अस्मादश
 रथाज्जातो भ्रातरौ रामलक्ष्मणौ ॥ ४१ ॥ आदिवंश
 विशुद्धानां राज्ञां परमधर्मिणाम् । इक्ष्वाकुकुलजातानां
 वीराणां सत्यवादिनाम् ॥ ४२ ॥ रामलक्ष्मणयोरर्थं त्वत्सुते
 वरये नृप । सदृशाभ्यां नरश्रेष्ठ सदृशे दातुमर्हसि ॥ ४३ ॥
 इत्यार्षे० आदि० बालकाण्डे सप्ततितमः सर्गः ॥ ७० ॥

एकसप्ततितमः सर्गः ॥ ७१ ॥

एवं ब्रुवाणं जनकः प्रत्युवाच कृताञ्जलिः ।

श्रोतुमर्हसि भद्रं ते कुलं नः परिकीर्तितम् ॥ १ ॥

पादारूयः ॥ ३७-३९ ॥ नहुषययाती चन्द्रवंश्याभ्यामन्यौ । अत्र पुराणे क्रमवैषम्यं
 कल्पभेदादिति ज्ञेयम् ॥ ४० ॥ ४१ ॥ आदिवंशविशुद्धानाम्, आदित आरभ्य
 वंशेन विशुद्धानाम् । राज्ञामिति सम्बन्धे षष्ठी ॥ ४२ ॥ वरय इति । वरणस्य
 पुरोहितकृत्यत्वादिति भावः । सदृशे इति डीबभाव आर्षः ॥ ४३ ॥ इति
 श्रीगोविन्दराजविरचिते श्रीरामायणभूषणे० बालकाण्डे सप्ततितमः सर्गः ॥ ७० ॥

एवं वसिष्ठेन वरवंशकीर्तनपूर्वकं बधूवरणे कृते जनकः स्ववंशविशुद्धताज्ञा
 पनपूर्वकं कन्याप्रदानं प्रतिजानीते एकसप्ततितमे-एवं ब्रुवाणमित्यादि ॥ १ ॥ २ ॥
 मिति । तस्मात् च्यवनप्रसादात् ॥ ३४-३७ ॥ रघोरिति । प्रवृद्धः प्रवृद्धारूयः
 पुरुषादकः राक्षसः वसिष्ठशापादिति भावः । ततः वसिष्ठस्य प्रतिशापप्रदानात्
 मुद्धृतस्य जलस्य स्वपत्न्या मदयन्त्या अनुनयेन स्वपादयोरेव विसर्जनात् कल्माष
 पादश्चाभूदिति भावः ॥ ३८-४१ ॥ आदीति । आदिवंशविशुद्धानाम् आदित
 आरभ्य विशुद्धवंशानां वीराणां सत्यवादिनामिति सम्बन्धे षष्ठी ॥ ४२ ॥ ४३ ॥
 इति श्रीमहेश्वरतीर्थ० श्रीरामायणबाल० सप्ततितमः सर्गः ॥ ७० ॥ एवमिति ॥ १ ॥

प्रदाने हि मुनिश्रेष्ठ कुलं निरवशेषतः । वक्तव्यं कुल
जातेन तन्निबोध महामुने ॥ २ ॥ राजाभूत् त्रिषु लोकेषु
विश्रुतः स्वेन कर्मणा । निमिः परमधर्मात्मा सर्वसत्त्व
वतां वरः ॥ ३ ॥ तस्य पुत्रो मिथिर्नाम मिथिला येन
निर्मिता । प्रथमो जनको नाम जनकादप्युदावसुः ॥ ४ ॥
उदावसोस्तु धर्मात्मा जातो वै नन्दिवर्द्धनः । नन्दि
वर्द्धनपुत्रस्तु सुकेतुर्नाम नामतः ॥ ५ ॥ सुकेतोरपि
धर्मात्मा देवरातो महाबलः । देवरातस्य राजर्षेर्बृहद्रथ
इति स्मृतः ॥ ६ ॥ बृहद्रथस्य शूरोऽभून्महावीरः प्रताप
वान् । महावीरस्य धृतिमान् सुधृतिः सत्यविक्रमः ॥ ७ ॥
सुधृतेरपि धर्मात्मा दृष्टकेतुः सुधार्मिकः । दृष्टकेतोस्तु
राजर्षेर्हर्यश्च इति विश्रुतः ॥ ८ ॥ हर्यश्चस्य मरुः पुत्रो
मरोः पुत्रः प्रतिन्धकः ॥ प्रतिन्धकस्य धर्मात्मा राजा
कीर्तिरथः सुतः ॥ ९ ॥ पुत्रः कीर्तिरथस्यापि देवमीढ
इति स्मृतः । देवमीढस्य विबुधो विबुधस्य महीध्रकः
॥ १० ॥ महीध्रकसुतो राजा कीर्तिरातो महाबलः ।
कीर्तिरातस्य राजर्षेर्महारोमा व्यजायत ॥ ११ ॥ महा
रोम्णस्तु धर्मात्मा स्वर्णरोमा व्यजायत । स्वर्णरोम्णस्तु
राजर्षेर्ह्रस्वरोमा व्यजायत ॥ १२ ॥ तस्य पुत्रद्वयं
जज्ञे धर्मज्ञस्य महात्मनः । ज्येष्ठोऽहमनुजो भ्राता मम
वीरः कुशध्वजः ॥ १३ ॥

सत्त्ववतां बलवताम् ॥ ३ ॥ प्रथम इति । मिथिमारभ्यास्माकं जनकसंज्ञेति
भावः ॥ ४-६ ॥ सुधृतिरित्यन्वर्थसंज्ञाज्ञापनार्थं विशेषणद्वयम् ॥ ७-१३ ॥

प्रदान इति । कुलजातेन सत्कुलप्रसूतेन । प्रदाने कन्याप्रदाने विषये कुलं वक्त
व्यम् ॥ २॥३॥ तस्येति । प्रथमो जनकः, तत आरभ्य जनकशब्दवाच्याः ॥ ४-१३ ॥

मां तु ज्येष्ठं पिता राज्ये सोऽभिषिच्य नराधिपः । कुश
 ध्वजं समावेश्य भारं मयिवनं गतः ॥ १४ ॥ वृद्धे पितरि
 स्वयति धर्मेण धुरमावहम् । भ्रातरं देवसङ्काशं स्नेहात्
 पश्यन् कुशध्वजम् ॥ १५ ॥ कस्य चित्त्वथ कालस्य
 साङ्काश्यादगमत पुरात् । सुधन्वा वीर्यवान् राजा मिथिला
 मवरोधकः ॥ १६ ॥ स च मे प्रेषयामास शैवं धनुरनुत्तमम् ।
 सीता कन्या च पद्माक्षी मह्यं वै दीयतामिति ॥ १७ ॥
 तस्याऽप्रदानाद्ब्रह्मर्षे युद्धमासीन्मया सह । स हतोऽभि
 मुखो राजा सुधन्वा तु मया रणे ॥ १८ ॥ निहत्य तं
 मुनिश्रेष्ठ सुधन्वानं नराधिपम् । साङ्काश्ये भ्रातरं वीर
 मभ्यषिञ्चं कुशध्वजम् ॥ १९ ॥ कनीयानेष मे भ्राता अहं
 ज्येष्ठो महामुने । ददामि परमप्रीतो बध्वौ ते मुनिपुङ्गव
 ॥ २० ॥ सीतां रामाय भद्रं ते ऊर्मिलां लक्ष्मणाय च
 ॥ २१ ॥ वीर्यशुल्कां मम सुतां सीतां सुरसुतोपमाम् ।
 द्वितीयामूर्मिलां चैव त्रिर्ददामि न संशयः ॥ २२ ॥

भारं भरणीयं, पोषणीयमिति यावत् ॥ १४ ॥ धुरं राज्यभारम् ॥ १५ ॥
 कस्यचित्कालस्य कस्मिंश्चित्काले गते । अवरोधकः अवरोद्धुमित्यर्थः ।
 “ तुमुन्णुलौ क्रियायां क्रियार्थायाम् ” इति ण्वुल् ॥ १६ ॥ १७ ॥ तस्य
 सुधन्वनः । अप्रदानात् सीताधनुषोरप्रदानात् ॥ १८ ॥ १९ ॥ ते बध्वौ ददामि
 स्नुषात्वेन ददामि । वसिष्ठेन वरणात्ते ददामीत्युक्तम् ॥ २० ॥ बध्वावित्युक्तं
 व्यवस्थया दर्शयति—सीतामित्यर्द्धेन ॥ २१ ॥ उक्तमर्थं सनिमित्तमुपपादयति—
 मां त्विति । कुशध्वजं भारं भरणीयमिति यावत् । यद्वाकुशध्वजं भारं राज्यभारं
 च मयि समावेश्य स्थापयित्वा वनं गत इत्यन्वयः ॥ १४ ॥ वृद्ध इति । धुरं
 राज्यभारम् ॥ १५ ॥ कस्येति । तस्याप्रदानात् तस्य उभयस्य अप्रदानात् ।
 साङ्काश्यमिति सुधन्वनगरनाम । अवरोधकोऽगमत अवरोद्धुमागतवानित्यर्थः
 ॥ १६-२१ ॥ वीर्यशुल्कामिति । त्रिर्ददामि त्रिभिः करणैर्ददामीत्यर्थः ॥ २२ ॥

१ संशयः । ददामि परमप्रीतो बध्वौ ते रघुनन्दन । इत्यधिकः पाठः ।

रामलक्ष्मणयो राजन् गोदानं कारयस्व ह । पितृकार्यं
च भद्रं ते ततो वैवाहिकं कुरु ॥ २३ ॥ मघा ह्यद्य
महाबाहो तृतीये दिवसे विभो । फल्गुन्यामुत्तरे राजं
स्तस्मिन् वैवाहिकं कुरु । रामलक्ष्मणयो राजन् दानं
कार्यं सुखोदयम् ॥ २४ ॥

इत्यार्षे श्रीरामायणे वाल्मीकीये आदिकाव्ये
बालकाण्डे एकसप्ततितमः सर्गः ॥ ७१ ॥

वीर्येति । वीर्यशुल्कामित्येतदूर्मिलाया अपि विशेषणम् । यद्यपि रामेणैव
धनुर्भङ्गः कृतः तथापि तादृशशक्तेर्लक्ष्मणेऽपि दर्शनात्तद्वीर्यमेव ऊर्मिलाया
अपि शुल्कमित्यर्थः । ऊर्मिला जनकस्यौरसपुत्री । त्रिः त्रिवारं त्रिभिः
करणैर्वा ॥ २२ ॥ गोदानं नाम, विवाहपूर्वसमयनियतं किञ्चित्कर्म । गावः
केशाः दोःपादमूलरोमाणि च यत्र खण्डयन्ते तदेतद्गोदानं नाम समावर्तनाव्यं
कर्मेत्याहुः । वैवाहिकं पितृकार्यं नान्दीश्राद्धम् ॥ २३ ॥ तृतीये भाविनि
फल्गुन्यां फल्गुन्याख्याके । उत्तरे उत्तरनक्षत्रे । वैवाहिकं विवाहप्रयोजनम् ।
“तदस्य प्रयोजनम्” इति ठक् । दानं गोभूतिलहिरण्यादिदानम् । सुखोदयं
सुखोदकम्, वधूवरयोरतिशयावहमित्यर्थः । कार्यमिति सामान्योक्त्या मयापि
कन्यार्थं क्रियत इति सूचितम् । कन्यादाने उत्तरफल्गुन्याः प्रशस्तत्वमुक्तं
ज्योतिषे—“त्रीण्युत्तराण्यपि तथार्कमघानुराधामूलान्त्यसोमकमलोद्भवभान्यु
द्भिनि” इति ॥ २४ ॥ इति श्रीगोविन्दराजविरचिते श्रीरामायणभूषणे मणिमञ्जरीरा
ख्याने बालकाण्डव्याख्याने एकसप्ततितमः सर्गः ॥ ७१ ॥

रामेति । गोदानं विवाहाङ्गभूतम् । वैवाहिकं विवाहकाले कर्तव्यम् । पितृकार्यं
नान्दीमुखम् ॥ २३ ॥ मघेति । अद्य मघानक्षत्रम् । आगामिनि तृतीये दिवसे । उत्तरे
उत्तरफल्गुन्याख्ये नक्षत्रे । वैवाहिकं विवाहकर्म कुरु । सुखोदयं सुखोदकम् ॥ २४ ॥
इति श्रीमहे० श्रीरामा० बालकाण्डव्याख्यायां एकसप्ततितमः सर्गः ॥ ७१ ॥

तिलकं—यद्यप्युत्तराफाल्गुनी सीताया जन्मर्क्षम् तथापि तदक्षे प्रथमचरणं विहाय तज्जन्मकालत्वेन
तस्याः कन्याराशित्वात् तृतीयैकादशरूपभकूटशुद्धेस्तस्य न दोषः । भकूटशुद्धौ तत्र दुष्टमिति ज्योतिः शास्त्रे
प्रसिद्धम् । किञ्च एकनाडीदोषेण च सीतारामयोर्वियोग इति व्येयम् । फल्गुन्यां पूर्वफल्गुनीनक्षत्रे उत्तरे श्रेष्ठे
इति व्याख्याने सीतायाः द्वादशश्चन्द्रो भवति, तत्र विवाहोऽनुचित एव ॥ २४ ॥

द्विसप्ततितमः सर्गः ॥ ७२ ॥

तमुक्तवन्तं वैदेहं विश्वामित्रो महामुनिः । उवाच वचनं
वीरं वसिष्ठसहितो नृपम् ॥ १ ॥ अचिन्त्यान्यप्रमेयानि
कुलानि नरपुङ्गव । इक्ष्वाकूणां विदेहानां नैषां तुल्यो
ऽस्ति कश्चन ॥ २ ॥ सदृशो धर्मसम्बन्धः सदृशो रूप
सम्पदा । रामलक्ष्मणयो राजन् सीता चोर्मिलया सह
॥ ३ ॥ वक्तव्यं च नरश्रेष्ठ श्रूयतां वचनं मम ॥ ४ ॥ भ्राता
यवीयान् धर्मज्ञ एष राजा कुशध्वजः । अस्य धर्मात्मनो
राजन् रूपेणाप्रतिमं भुवि । सुताद्वयं नरश्रेष्ठ पत्न्यर्थं
वरयामहे ॥ ५ ॥ भरतस्य कुमारस्य शत्रुघ्नस्य च
धीमतः । वरयामस्सुते राजंस्तयोरर्थे महात्मनोः ॥ ६ ॥

अथ विश्वामित्रेण भरतशत्रुघ्नार्थे कुशध्वजसुतावरणं गोदानकरणं च
द्विसप्ततितमे-तमुक्तवन्तमित्यादि । नृपं जनकम् ॥ १ ॥ अचिन्त्यानीत्यादि ।
अचिन्त्यानि आश्चर्यभूतानि । अप्रमेयानि अपरिच्छेद्यमहिमानि । एषाम्
इक्ष्वाकुविदेहानाम् । तुल्यः कश्चन नास्ति यतः अतःकारणादचिन्त्यत्वम-
प्रमेयत्वं चेति भावः ॥ २ ॥ सदृश इति । सीता ऊर्मिलया सह रामलक्ष्मणयो
र्दीयते इति यत् । अयं धर्मसम्बन्धः धर्मेण सम्बन्धः, यौनसम्बन्ध इतियावत् ।
सदृशः रूपसम्पदा च सदृशः । यद्वा अयं करिष्यमाणो धर्मसम्बन्धः सदृशः
उभयकुलसदृशः रूपसम्पदा च सदृशः तुल्यरूपयोर्विवाह इत्यर्थः । अत्र
हेतुमाह रामेति । सीता ऊर्मिलया सह रामलक्ष्मणयोः यतः सदृशीत्यनुषङ्गः ।
यद्वा सीता ऊर्मिलया सह रामलक्ष्मणयोः चकाराद्रामलक्ष्मणौ च सीतो
र्मिलयोः रूपसम्पदा सदृशः । शकारान्ते बहुवचनम् । अतः सदृशो धर्म
सम्बन्ध इत्यर्थः ॥ ३ ॥ वक्तव्यञ्चेति । अन्यद्वक्तव्यं किञ्चिदस्ति तदपिश्रूयता
मित्यर्थः ॥ ४ ॥ ५ ॥ पत्न्यर्थमित्युक्तं कयोरित्याकांक्षायां तदुपपादयन्नाह-

तमिति । वीरं जनकम् ॥ १ ॥ एषां तुल्यः परस्परव्यतिरेकेणापरो नास्ति ॥ २ ॥
सदृश इति । सीता च ऊर्मिलया सह रामलक्ष्मणयोर्दीयत इति यत् । अयं धर्म
सम्बन्धः सदृशः रूपसम्पदा च सदृशः ॥ ३ ॥ वक्तव्यमिति । किञ्चिदन्यद्वक्तव्यमस्ति

पुत्रा दशरथस्येमे रूपयौवनशालिनः । लोकपालोपमाः
 सर्वे देवतुल्यपराक्रमाः ॥ ७ ॥ उभयोरपि राजेन्द्र सम्बन्धे-
 नानुबध्यताम् । इक्ष्वाकोः कुलमव्यग्रं भवतः पुण्य
 कर्मणः ॥ ८ ॥ विश्वामित्रवचः श्रुत्वा वसिष्ठस्य मते
 तदा । जनकः प्राञ्जलिर्वाक्यमुवाच मुनिपुङ्गवौ ॥ ९ ॥
 कुलं धन्यमिदं मन्ये येषां नो मुनिपुङ्गवौ । सदृशं कुल
 सम्बन्धं यदाज्ञापयथस्स्वयम् ॥ १० ॥ एवं भवतु भद्रं
 वः कुशध्वजसुते इमे । पत्न्यौ भजेतां सहितौ शत्रुघ्न
 भरतावुभौ ॥ ११ ॥ एकाह्माराजपुत्रीणां चतसृणां महा
 मुने । पाणीन् गृह्णन्तु चत्वारो राजपुत्रा महाबलाः ॥ १२ ॥
 उत्तरे दिवसे ब्रह्मन् फल्गुनीभ्यां मनीषिणः । वैवाहिकं
 प्रशंसन्ति भगो यत्र प्रजापतिः ॥ १३ ॥

भरतस्येति । भरतस्य शत्रुघ्नस्य च तयोरुभयोरर्थ इत्यन्वयः ॥ ६ ॥ ७ ॥
 उभयोरिति । उभयोर्युवयोः सम्बन्धेन कुलद्वयमप्यनुबध्यतामित्यर्थः । भवतः
 कुलमित्यनुकर्षः । अव्यग्रं निर्दोषम् । अन्योन्यसम्बन्धेनान्योन्यमुत्कर्षं प्राप्नु
 यादित्यर्थः ॥ ८ ॥ वसिष्ठस्य मते वसिष्ठानुमत इत्यर्थः ॥ ९ ॥ कुलमिति ।
 यद्यस्मात् । मुनिपुङ्गवौ युवां येषां नः कुलसम्बन्धम् इक्ष्वाकुवंशेन यौन
 सम्बन्धम् । स्वयं शिष्यमुखं विना आज्ञापयथः, तस्मात्तेषां नः इदं कुलं धन्यं
 भाग्यशालीति मन्ये ॥ १० ॥ पत्न्यौ भजेतां पत्नीत्वेन भजेताम् । सहितौ
 सदा सहचरौ ॥ ११ ॥ एकाह्मेति । एकाह्मेत्यजभाव आर्षः । सप्तम्यर्थे तृतीया ।
 चतसृणामिति “ छन्दस्युभयथा ” इति पक्षे दीर्घः ॥ १२ ॥ उत्तरे फल्गुनी
 भ्यामुपलक्षितयोर्दिवसयोरुत्तरस्मिन् दिवसे, उत्तरफल्गुन्यामित्यर्थः । यद्वा
 फल्गुनीभ्यामिति सप्तम्यर्थे चतुर्थी । फल्गुन्यामुत्तरे फल्गुन्याख्ये उत्तरनक्षत्रे
 तच्छ्रूयताम् ॥ ४-६ ॥ दशरथपुत्रेषु न कस्मिन्नपि वरगुणन्यूनतेत्याह-पुत्रा इति ॥ ७ ॥
 उभयोरिति । पुण्यकर्मणो भवतः कुलम्, अव्यग्रम् इक्ष्वाकुकुलं च । उभयोः सम्ब
 न्धेन कुलद्वयमनुबध्यताम् ॥ ८-१२ ॥ उत्तरे इति । फल्गुनीभ्यां फल्गुन्योः वैवाहिकं
 प्रशंसन्ति प्रशस्तमिति वदन्ति । यत्र फल्गुनीनक्षत्रे । भगः प्रजापतिर्देवता ॥ १३ ॥

एवमुक्त्वा वचः सौम्यं प्रत्युत्थाय कृताञ्जलिः । उभौ
मुनिवरौ राजा जनको वाक्यमब्रवीत् ॥ १४ ॥ परो धर्मः
कृतो मह्यं शिष्योऽस्मि भवतोः सदा ॥ १५ ॥ इमान्या
सनमुख्यानि आसातां मुनिपुङ्गवौ । यथा दशरथस्येयं
तथायोध्या पुरी मम । प्रभुत्वे नास्ति सन्देहो यथाहं
कर्तुमर्हथ ॥ १६ ॥

इत्यर्थः । प्रशस्ततायां हेतुः भग इति । भगः प्रजापतिः । प्रजोत्पत्तिस्थान
योनिर्लिङ्गाधिष्ठाता देवता । ननु—“एकस्मिन्स्तु गृहे कुर्यादेकामेव शुभक्रियाम् ।
अनेकां यस्तु कुरुते स नाशमधिगच्छति ॥” इति ज्योतिःशास्त्रे एकगृहे अनेको
त्सवनिषेधो दृश्यत इति चेत्, मतान्तरे एकगृहे भ्रातृणामेकदोत्सवस्य विहित
त्वात् । उक्तं हि दैवज्ञविलासे—“ भिन्नोदरोदयवतामुद्राहे कल्पयेत् पृथग्वे
दिम् । एकगृहे जगुरार्या मण्डपमेकं पराशरेणोक्तम् ॥ ” इति । नन्वेवमपि
लक्ष्मणशत्रुघ्नयोः कथमेकदा विवाहः ? “ एकमातृप्रसूतानामेकस्मिन्नेव वत्सरे ।
विवाहं मौञ्जिवन्धं च चूडाकर्म न कारयेत् ॥ ” इति निषेधादिति चेत्,
सत्यम् । एकस्मिन् दिने तु कर्तव्य एव । उक्तं हि दैवज्ञविलासे—“ भ्रातृद्वये
स्वसृगुणे भ्रातृस्वसृगुणे तथा । समानाश्च क्रियाः कुर्युर्मातृभेदे तथैव च । एक
स्मिन् दिवसे त्वेकलग्नौ भिन्नांशके तयोः । एकगर्भोदयवतोर्विवाहः शुभ
कृद्भवेत् ॥ ” इति एकोदरयोरप्येकगृहे विवाहकरणवचनं द्रष्टव्यम् ॥ १३ ॥
प्रत्युत्थाय आदरातिशयेनेति भावः ॥ १४ ॥ परो धर्मः कन्याप्रदानरूपः ॥ १५ ॥
इमानीति सार्द्धं श्लोक एकान्वयः । मद्भ्रातुर्मम दशरथस्य च यान्यासनमुख्यानि
सिंहासनानि तानि युवामासाताम् । पुरुषव्यत्यय आर्षः । विनयाय प्रथम
पुरुषो वा । राज्यत्रयमपि युष्मदीयमित्यर्थः । ननु दशरथं सिंहासनं कथं त्वया
शक्यं दातुम् ? तत्राह यथेति । इयं मिथिला यथा दशरथस्येष्टविनियोगार्हा

एवमुक्त्वेति । एवमुक्त्वा प्रत्युत्थाय आसनादुत्थाय वाक्यमब्रवीत् ॥ १४ ॥ १५ ॥
इमानीत्यादि । आसनशब्देन दशरथजनककुशध्वजानां राज्यानि लक्ष्यन्ते ।
भवन्तौ आसनानि आसातां परिपालयेताम् । राज्यत्रयमपि भवदधीनमित्यर्थः ।
दशरथराज्यं त्वया कथं नियुज्यम् ? इत्यत्राह—यथेति । इयं मिथिला यथा दशरथस्य
तथा मम अयोध्या । यथाहं कर्तुमर्हथ वयं सर्वे भवदधीना यथोचितं कर्तुमर्हथे-

तथा ब्रुवति वैदेहे जनके रघुनन्दनः ।

राजा दशरथो हृष्टः प्रत्युवाच महीपतिम् ॥ १७ ॥

युवामसङ्ख्येयगुणौ भ्रातरौ मिथिलेश्वरौ ।

ऋषयो राजसङ्घाश्च भवद्भ्यामभिपूजिताः ॥ १८ ॥

स्वस्ति प्राप्नुहि भद्रं ते गमिष्यामि स्वमालयम् ।

श्राद्धकर्माणि सर्वाणि विधास्यामीति चाब्रवीत् ॥ १९ ॥

तमापृष्ट्वा नरपतिं राजा दशरथस्तदा ।

मुनीन्द्रौ तौ पुरस्कृत्य जगामाशु महायशाः ॥ २० ॥

स गत्वा निलयं राजा श्राद्धं कृत्वा विधानतः ।

प्रभाते काल्यमुत्थाय चक्रे गोदानमुत्तमम् ॥ २१ ॥

गवां शतसहस्राणि ब्राह्मणेभ्यो नराधिपः ।

एकैकशो ददौ राजा पुत्रानुद्दिश्य धर्मतः ॥ २२ ॥

सुवर्णशृङ्गाः सम्पन्नाः सवत्साः कांस्यदोहनाः ।

गवां शतसहस्राणि चत्वारि पुरुषर्षभः ॥ २३ ॥

वित्तमन्यच्च सुबहु द्विजेभ्यो रघुनन्दनः ।

ददौ गोदानमुद्दिश्य पुत्राणां पुत्रवत्सलः ॥ २४ ॥

तथा अयोध्या च मम, तथा च युवयोः प्रभुत्वे सन्देहो नास्ति । अतो यथार्हं यथोचितम्, प्रभुत्वं कर्तुमर्हथ । पूजायां बहुवचनम् । वयं सर्वे भवदधीनाः यूयमेवास्माकं त्रयाणां हितमुपदिश्य यथोचितं प्रकृतकार्यं कर्तुमर्हथेत्यर्थः ॥ १६ ॥ हृष्ट इति । एवमेकवाक्यवादेनेति शेषः ॥ १७-२० ॥ काल्यं काले कर्तव्यं गोदानं समावर्तनम् ॥ २१ ॥ तदङ्गदानान्याह-गवामित्यादि ॥ २२ ॥ सम्पन्नाः । क्षीरसम्पन्नाः । कांस्यदोहनाः कांस्यमयदोहनपात्राः । सुबहु अन्येत्यर्थः ॥ १६-२० ॥ स गत्वेति । काल्यं काले कर्तव्यम् ॥ २१ ॥ २२ ॥ सुवर्णेति । याः सुवर्णशृङ्गाः । संपन्नाः क्षीरसम्पन्नाः । कांस्यदोहनाः कांस्यमयानि दोहनपात्राणि यासां तासां गवाम् । चत्वारि शतसहस्राणि स्वरूपेण दत्त्वा गोदानमुद्दिश्य वित्तं

ससुतैः कृतगोदानैर्वृतस्तु नृपतिस्तदा । लोकपालैरिवा
भाति वृतः सौम्यः प्रजापतिः ॥ २५ ॥

इत्यार्षे श्रीरामायणे वाल्मीकीये आदिकाव्ये
बालकाण्डे द्विसप्ततितमः सर्गः ॥ ७२ ॥

त्रिसप्ततितमः सर्गः ॥ ७३ ॥

यस्मिंस्तु दिवसे राजा चक्रे गोदानमुत्तमम् । तस्मिंस्तु
दिवसे शूरो युधाजित् समुपेयिवान् ॥ १ ॥ पुत्रः केकय
राजस्य साक्षाद्भरतमातुलः । दृष्ट्वा पृष्ट्वा च कुशलं राजान
मिदमब्रवीत् ॥ २ ॥ केकयाधिपती राजा स्नेहात्कुशल
मब्रवीत् । येषां कुशलकामोऽसि तेषां सम्प्रत्यनाम
यम् ॥ ३ ॥ स्वस्त्रीयं मम राजेन्द्र द्रष्टुकामो महीपतिः ।
तदर्थमुपयातोऽहमयोध्यां रघुनन्दन ॥ ४ ॥

द्वित्तं च ॥ २३ ॥ २४ ॥ सौम्यः सुप्रसन्नचित्तः ॥ २५ ॥ इति श्रीगोविन्दराजविर०
श्रीरामा० मणिमञ्जीराख्याने बालकाण्डव्याख्याने द्विसप्ततितमः सर्गः ॥ ७२ ॥

अथ सीताविवाहस्त्रिसप्ततितमे-यस्मिन्नित्यादि ॥ १ ॥ साक्षात्पदेन भिन्नो
दरमातुलोप्यस्तीति गम्यते ॥ २ ॥ केकयाधिपतिः स्वपिता । अनामयं कुशलं
विद्यत इति शेषः ॥ ३ ॥ स्वसुरपत्यं स्वस्त्रीयः ॥ ४-६ ॥

दक्षिणात्वेन ददौ, सुबहु अन्यद्वित्तं च ॥ २३ ॥ २४ ॥ गोदानं तदाख्यं कर्मविशे
षम् । “ गोदानं चौलवत्कार्यं षोडशोऽब्दे तदुच्यते । अङ्गोपवेशनं नास्ति श्मश्रूणां
मुण्डनं भवेत् । स्नात्वा च वाग्यतस्तिष्ठन्नहश्शेषं नयेदथ । आदित्येऽस्तमिते वाचं
विसृजेतान्तिके गुरोः । अहं वरं ददामीति दद्याद्गोमिथुनं ततः ॥ ” इत्याश्वलायन
कारिकायाम् । इदं समावर्तनपूर्वाङ्गम् । “ वेदं व्रतानि वा पारं नीत्वा ह्युभयमेव
वा । गुरवे तु वरं दत्त्वा स्नायीत तदनुज्ञया ॥ ” इति याज्ञवल्क्यस्मृतेः ॥ २५ ॥
इति श्रीमहे० श्रीरामायणतत्त्वदीपि० बालकाण्डव्याख्यायां द्विसप्ततितमस्सर्गः ॥ ७२ ॥

समुपेयिवान्, दशरथमिति शेषः ॥ १ ॥ २ ॥ केकयाधिपतिरिति । अस्मत्पिता
केकयाधीश्वरः स्नेहात्त्वां कुशलमब्रवीत् । न तु भयादिति भावः । येषामस्माकं
कुशलकामोसि त्वं तेषामनामयं कुशलं विद्यत इति चाब्रवीत् ॥ ३ ॥ स्वस्त्रीयमिति ।

श्रुत्वा त्वहमयोध्यायां विवाहार्थं तवात्मजान् ।
 मिथिलामुपयातांस्तु त्वया सह महीपते । त्वरयाभ्युप-
 यातोऽहं द्रष्टुकामः स्वमुः सुतम् ॥ ६ ॥ अथ राजा
 दशरथः प्रियातिथिमुपस्थितम् । दृष्ट्वा परमसत्कारैः
 पूजनार्हमपूजयत् ॥ ६ ॥ ततस्तामुषितो रात्रिं सह पुत्रै-
 र्महात्मभिः । प्रभाते पुनरुत्थाय कृत्वा कर्माणि कर्म-
 वित् । ऋषींस्तदा पुरस्कृत्य यज्ञवाटमुपागमत् ॥ ७ ॥
 युक्ते मुहूर्ते विजये सर्वाभरणंभूषितैः । भ्रातृभिः सहितो
 रामः कृतकौतुकमङ्गलः । वसिष्ठं पुरतः कृत्वा महर्षी-
 नपरानपि ॥ ८ ॥ वसिष्ठो भगवानेत्य वैदेहमिदमब्रवीत्
 ॥ ९ ॥ राजा दशरथो राजन् कृतकौतुकमङ्गलैः । पुत्रै-
 र्नरवरश्रेष्ठ दातारमभिकांक्षते ॥ १० ॥ दातृप्रतिगृही-
 तृभ्यां सर्वार्थाः प्रभवन्ति हि । स्वधर्मं प्रतिपद्यस्व
 कृत्वा वैवाह्यमुत्तमम् ॥ ११ ॥

यज्ञवाटं यज्ञवाटसमीपम् । अत्र यज्ञवाटशब्देनोत्सवशालोच्यते । पूर्वं यज्ञस्यान्त-
 इत्युक्तत्वेन यज्ञस्य समाप्तत्वात् उत्तरसर्गे दशरथानुयानोक्तेश्च ॥ ७ ॥ युक्ते विवाहा-
 नुरूपे । विजये विजयावहे नतु विजयाख्ये, तस्यापराह्लिकत्वात् । मुहूर्तशब्दस्य
 घटिकाद्वयपरत्वे विजयः पूर्वाह्न एव भवति । पुरतः कृत्वा उपागमदिति शेषः ।
 कृतकौतुकमङ्गलः कृतविवाहसूत्रबन्धनरूपमङ्गलाचारः । “कौतुकं विषया-
 भोगे हस्तसूत्रे” इत्यमरः ॥ ८ ॥ ९ ॥ दातारमिति । त्वामिति शेषः ॥ १० ॥ दातृप्रति-
 मम स्वस्त्रीयं स्वसुः पुत्रं भरतम् ॥ ४-६ ॥ तत इति । यज्ञवाटं यज्ञ-
 वाटसमीपमुपागमत्, उत्तरत्र प्रवेशयामासेति तत्प्रवेशस्य वक्ष्यमाणत्वात् ॥ ७ ॥
 युक्त इत्यादि सार्धश्लोकस्य उपागमादिति पूर्वक्रियापदेन सम्बन्धः । युक्ते योग्ये ।
 विजयाख्ये । कृतकौतुकमङ्गलः कृतविवाहसूत्रमङ्गलाचारः ॥ ८ ॥ एतय यज्ञवाटा-
 न्तरवर्तिनं वैदेहम् ॥ ९ ॥ १० ॥ दात्रिति । दातृप्रतिगृहीतृभ्यां गुणैः परपस्परा-
 नुरूपा

१ सुतम् । तस्य त्वं राजशार्दूल प्रीतिं कर्तुमिहार्हसि । तस्य तद्वचनं श्रुत्वा मधुरं मधुराक्षरम् ॥

२ नपि । पितुः समीपमाश्रित्य तस्यै भ्रातृभिरावृतः ॥ इत्यधिकः पाठः ।

इत्युक्तः परमोदारो वसिष्ठेन महात्मना । प्रत्युवाच महा
 तेजा वाक्यं परमधर्मवित् ॥ १२ ॥ कः स्थितः प्रतिहारो
 मे कस्याज्ञा सम्प्रतीक्षते । स्वगृहे को विचारोऽस्ति
 यथा राज्यमिदं तव ॥ १३ ॥ कृतकौतुकसर्वस्वा वेदि
 मूलमुपागताः । मम कन्या मुनिश्रेष्ठ दीप्ता वह्नेरिवा
 च्षिषः ॥ १४ ॥ सज्जोऽहं त्वत्प्रतीक्षोऽस्मि वेद्यामस्यां
 प्रतिष्ठितः । अविघ्नं कुरु तां राजा किमर्थमवलम्बते
 ॥ १५ ॥ तद्वाक्यं जनकेनोक्तं श्रुत्वा दशरथस्तदा ।
 प्रवेशयामास सुतान् सर्वानृषिगणानपि ॥ १६ ॥ ततो
 राजा विदेहानां वसिष्ठमिदमब्रवीत् । कारयस्व ऋषे
 सर्वामृषिभिः सह धार्मिक । रामस्य लोकरामस्य क्रियां
 वैवाहिकीं प्रभो ॥ १७ ॥ तथेत्युक्त्वा तु जनकं वसिष्ठो भग
 वानृषिः । विश्वामित्रं पुरस्कृत्य शतानन्दं च धार्मिकम् ॥ १८ ॥

गृहीतृभ्यामिति । योगइतिशेषः । सर्वार्थाः दानप्रतिग्रहादयः । विवाह
 एव वैवाह्यं कृत्वा । स्वधर्मं प्रतिज्ञारूपम् ॥ ११॥१२ ॥ प्रतिहारः द्वारपालः ।
 किमर्थं द्रुतमागमनं परिहियत इतिभावः । यथेति । त्वदीयं राज्यमिव मदीय
 मपि । राज्यं तवैव तथा च मद्गृहमात्रस्य स्वीयत्वे को विचार इत्यर्थः ॥ १३ ॥
 कृतकौतुकसर्वस्वाः अनुष्ठितविवाहोपयोगिसर्वमङ्गलाचाराः ॥ १४ ॥ अविघ्नं
 अविलम्बम् । अवलम्बते विलम्बते ॥ १५ ॥ श्रुत्वेति वसिष्ठप्रेरितपुरुषमुखा
 दित्यर्थः ॥ १६ ॥ तत इति । लोका रमन्तेऽस्मिन्निति लोकरामः । तस्य ॥ १७ ॥
 तथेत्यादि । प्रपा पानीयशालिका । अभिनवनालिकेरादिपत्ररचितमण्डप
 इत्यर्थः । सुवर्णपालिकाभिः साङ्कुराभिरिति लिङ्गविपरिणामेनानुकृष्यते ।
 छिद्रकुम्भैः करकैः । शङ्खपात्रैः शङ्खरूपपात्रैः । सुकृष्टवौ आज्यहोमसाधन
 भ्याम् । विवाह एव वैवाह्यम् । कन्याप्रदानं कृत्वा स्वधर्मं प्रतिज्ञातं धर्म दातुरनुरूपं
 धर्मम् ॥ ११-१६ ॥ तत इति । लोकरामस्य लोका अस्मिन् रमन्त इति लोकरामः
 ॥ १७ ॥ तथेति । प्रपामध्ये मण्डपमध्ये । अलङ्कारेति । सुवर्णपालिकाभिः
 मङ्गलार्थं सुवर्णरचिताभिः । छिद्रकुम्भैः करकैः । शङ्खा इव पात्राणि । लाजपूर्णेभ्यश्च

प्रपामध्ये तु विधिवद्वेदिं कृत्वा महातपाः । अलञ्चकार
तां वेदिं गन्धपुष्पैः समन्ततः ॥ १९ ॥ सुवर्णपालिकाभि
श्च छिद्रकुम्भैश्च साङ्कुरैः । अङ्कुरादयैः शरावैश्च धूप
पात्रैः सधूपकैः ॥ २० ॥ शङ्खपात्रैः स्रुवैः स्रुग्भिः पात्रै
रध्याभिपूरितैः । लाजपूर्णैश्च पात्रीभिरक्षतैरभिसंस्कृतैः
॥ २१ ॥ समैः समैः समास्तीर्य विधिवन्मन्त्रपूर्वकम् ।
अग्निमाधाय वेद्यां तु विधिमन्त्रपुरस्कृतम् । जुहावाग्नौ
महातेजा वसिष्ठो भगवानृषिः ॥ २२ ॥

❧ श्रीसीताविवाहमहोत्सवघट्टः ❧

ततः सीतां समानीय सर्वाभरणभूषिताम् । समक्षमग्नेः
संस्थाप्य राघवाभिमुखे तदा । अब्रवीज्जनको राजा
कौसल्यानन्दवर्द्धनम् ॥ २३ ॥ इयं सीता मम
सुता सहधमचरी तव । प्रतीच्छ चैनां भद्रं ते पाणिं
गृहीष्व पाणिना ॥ २४ ॥

पात्रविशेषौ । अध्याभिपूरितैः अध्यार्थजलपूरितैः । लाजपूर्णैः पात्रैरि
त्यनुषज्यते । पात्रीभिः कार्यान्तरोपयुक्तपात्रान्तरैः । अभिसंस्कृतैः हरिद्रा
लेपनादिसंस्कारवद्भिः । अलञ्चकारेति पूर्वेणान्वयः ॥ १८-२१ ॥ समैः सम
परिमाणैः । अत्र पाणिग्रहणात्पूर्वं होमः आभ्युदयिकः ॥ २२ ॥ २३ ॥ अथ
सौन्दर्याभिजात्यादिना सीतायाः प्रतिग्रहार्हतां वदन् प्रतिग्रहमनुजानाति-
इयमिति । इयम् अपरिच्छेद्यसौन्दर्यसौकुमार्यलावण्यादिकं प्रत्यक्षेण निर्दि
शति । न केवलं प्रत्यक्षं सौन्दर्यादिकम् । प्रत्यक्षदृष्टमप्यनुमानेन बुभुत्समान
स्यायोनिजत्वेनानुमेयं चेत्याह-सीता । 'सीता लाङ्गलपद्धतिः' तज्जन्यतया
तथा व्यपदेशः । इयं सीता या सिद्धाश्रमात्प्रभृति धनुर्भङ्गादिना कुतूहल
गोचरतामासादिता सेयं सीता । यद्वा सीतादर्शनदशायां विद्युत्स्फुरणसमय इव
पात्रीभिरित्यार्षम् ॥ १८-२१ ॥ समैः समप्रमाणैः ॥ २२ ॥ २३ ॥ इयं सीतेति ।
तव भुजवीर्यनिर्जिता तवाभिमुखं स्थिता इयं सीता । मम सुतेत्याभिजात्य-

कचिदप्यवयविप्रतिपत्त्यभावेन ससम्भ्रमं रामं प्रत्याह इयं सीतेति । यद्वा
 “ प्रासादे सा पथि पथि च सा पृष्ठतः सा पुरः सा ” इत्युक्तीत्या अनवरत
 भावनाप्रकर्षेण सर्वत्रसीतायाः प्रतीयमानत्वादाह इयं सीतेति । यद्वा यथा
 राम आत्मानं मानुषं मन्यते, एवं सीतापि । अतो राघवत्वेऽभवत्सीतेत्याह
 इयं सीतेति । न केवलं सौन्दर्यमस्मदपेक्षितम्, किन्त्वाभिजात्यं चेत्यत्राह—मम
 सुतेति । आचारप्रधानजनककुलजातायाः किं वक्तव्यमाभिजात्यमिति भावः ।
 यद्वा मम सुता ‘ महता तपसा राम ’ इतिवत् तुभ्यं दातुं विरचितविविधव्रतो
 पवासादिकस्य मम कन्येत्यर्थः । अस्त्वयं सुन्दरी भोगार्था, धर्माचरणार्थ
 मन्यया भवितव्यमिति मन्येतेत्यत्राह—सहधर्मचरी तवेति । भोगार्थेयमेव
 धर्माचरणार्थापीति भावः । समानो धर्मः सहधर्मः, तं चरतीति सहधर्मचरी ।
 “ दोषो यद्यपि तस्य स्यात् सतामेतदगर्हितम् । ” इति वक्तुस्तवानुरूपेयम्
 “ न कश्चिन्नापराध्यति ” इति वक्तीति भावः । एवं सौन्दर्याभिजात्यधर्माचरण
 शीलत्वादिमत्त्वेऽपि त्वदनुमत्यभावान्नैनां प्रतिगृह्णामीत्यत्राह—प्रतीच्छ चैना
 मिति । प्रतीच्छ गृहाण । सीतायाः रामाविनाभूततया तस्याः प्रदानानर्हत्वात्
 ददामीत्यनुक्तिः । भद्रं ते—स्वतःसिद्धायाः कस्त्वं दातुमिति रामः कुप्येदिति
 सान्त्वयति । यद्वा निरतिशयकन्यालक्षणशालिन्या अस्याः प्रतिग्रहे भवतः
 सर्वाणि मङ्गलानि भविष्यन्तीत्यर्थः । यद्वा अनुरूपवधूवरयोः संयोगे दृष्टि
 दोषो भविष्यतीति मङ्गलमाशास्ते भद्रं त इति । एवं मयानुज्ञाते गान्धर्व
 राक्षसाभ्यामुद्रहेदिति भीतः प्राह—पाणिं गृहीष्वेति । “ यदि कामयेत स्त्रीरेव
 जनयेयमित्यङ्गुलीरेव गृहीयात् ” इत्याद्युक्तकामव्यावृत्तये पाणिमित्युक्तम् ।
 प्रणयधारायां पादग्रहणमस्तु, सम्प्रति पाणिं गृहीष्व पाणिनेति साहित्यकृत
 शोभाविशेषदर्शनाभिलाषेणोक्तम् । ब्राह्मणस्यैव पाणिग्रहणम्, क्षत्रियादेः शरादि
 ग्रहणं विहितम्, अतः कथमिदं सङ्गच्छत इति न शङ्कनीयम्, तस्यासवर्ण
 विषयत्वात् । आह मनुः—“ पाणिग्रहणसंस्कारः सुवर्णासु प्रदृश्यते । असवर्णा
 स्वयं ज्ञेयो विधिरुद्राहकर्मणि । शरः क्षत्रियया ग्राह्यः प्रतोदो वैश्यकन्यया ।
 वासोदशा शूद्रया तु वर्णोत्कृष्टस्य वेदने ॥ ” इति । अतः सर्ववर्णानामपि
 सवर्णासु पाणिग्रहोऽस्त्येव ॥ २४ ॥ तनि०—इयं निरतिशयरूपवती । सीतेति
 जन्मपरिशुद्धिरुच्यते । मम सुतेत्यावासपरिशुद्धिः । तव सौन्दर्यवागुरया सर्वहृदयाकर्ष

कस्य । सहधर्मचरी नित्यं सहधर्मचारिणी भविष्यतीति कालविशेषविधानाभावात् ।
 नित्यं सहधर्मचारिण्याः किमिदं दानमिति न कोपः कार्य इति प्रमादं याचते—भद्रं त
 इति । मासोत्सवादिष्वर्चाविग्रहविवाहवदवतारानुगुणविवाहादिकं न विरुद्ध्यत इति
 हृदयम् । यद्वा मत्तोऽपि प्रेमातिशयस्तवार्पणीतिदृष्टिदोषपरिहारार्थं रक्षां करोति भद्रं त
 इति । पाणिं गृहीष्व पाणिनेति तादृशा अवस्थानुभवेन नयनमाफल्यं भजाम इति भावः ।
 आचार्यास्तु प्रकारान्तरेण व्याचक्षते—इयं रूपौदार्यगुणैरहमेव गरीयानिति न तूष्णीं
 स्थातव्यम् । एनामपि पथ्य तुल्यशीलवयोवृत्तामित्याद्युक्तलक्षणवत्त्वान्वेयमर्हति ।
 अतिशयान्तरमाह सीतेति । आभिजात्यायोनिजत्वे अतिशयिते । इयं सीता सुवर्ण
 लता भूमावेव खलूत्पद्यते । हिरण्यवर्णा खल्वियम् । मम सुता “ जनकानां कुले
 कीर्तिमाहरिष्यति मे सुता ” इति प्रसिद्धिविषया । सहधर्मचरी त्वदाचरितधर्माणां
 प्रवर्तयित्री । प्रतीच्छ अत्यादरेण गृहाण । “ न च सीता त्वया हीना ” इत्यादिवत्
 “ न जीवेयं क्षणमपि ” इत्येवंप्रकारेण च स्थातव्यम् । एनामागतामपरिहारेण स्वीकुरु ।
 पाणिं गृहीष्व पाणिना पाणिग्रहणेनाशिथिलकङ्कणां कुरु । भद्रं त इति गृहीतपाण्यो
 रुभयोरपि मङ्गलाशासनं करोति पाणिना प्रणयापराधे पाणिना पादग्रहणं भविष्यति ।
 इदानीं पाणिं गृहीष्व । केचिदेवं वर्णयन्ति—इयं त्वद्विश्लेषव्यतिरिक्तकालमात्रसत्तावती ।
 पतिव्रतायाः स्त्रिया भर्तृविग्रहे सत्तानाश एवेति सिद्धं खलु । इयं “ आर्तार्ते सुदिते
 हृष्टा प्रोषिते मलिना कृशा । मृते म्रियेत या नारी सा स्त्री ज्ञेया पतिव्रता ॥ ” इति शास्त्र
 विषयभूतपतिव्रता स्त्रीभ्य उक्तमा खलु तद्विलक्षणा च । इयं त्वदात्मभूता त्वच्छरीरभूता
 च सीतानिमित्तन्यूनता तवैव खलु, स्वच्छायादोषः छायावत एव खलु “ सुता मातरम
 ज्ञनाः ” इति मातृगुणानुवृत्त्या पृथिवीगन्धसारभूतक्षमादिगुणवती च । मम सुतेति
 न केवलं राजकुमारीत्वेन भोगदानम्, किन्तु हेमारविन्दन्यायेन आश्रितवैलक्षण्यानु
 गुण्येन विशेषतोभोगदानमिति । एनाम् एवं व्रतनियमैरुत्पन्नाम् । भद्रं ते । “ भुङ्क्ते
 स्वशेषमखिलं तव ” इतिवत् व्रतनियमादिजन्यतायाः सफलत्वं तवैव । भोग्यवस्तुगुण
 पौष्कल्यं भोक्तुरेवातिशयितभोगाय । पाणिं गृहीष्व पाणिना सीता हस्तं प्रसार्य ग्रहीतुं
 न जानाति, त्वमेव गृहीष्व । पाणिं गृहीष्व पाणिनेति “ बाहुच्छायामवष्टब्धा यस्य
 लोका महात्मनः ” इत्यादिप्रसिद्धपराक्रमशालिहस्तेन हस्तं गृहीष्व ॥ २४ ॥

—कथनम् सहधर्मचरीति यस्त्वयानुष्ठेयो धर्मस्सोऽनया सह कर्तव्य इत्यर्थः । एनां
 प्रतीच्छ अङ्गीकुरु । पाणिं गृहीष्व पाणिनेति । “ गृभ्णामि ते सुप्रजास्त्वाय

पतिव्रता महाभागा छायेवानुगता सदा । इत्युक्त्वा प्राक्षि
पद्राजा मन्त्रपूतं जलं तदा ॥ २५ ॥ साधुसाध्विति देवाना
मृषीणां वदतां तदा । देवदुन्दुभिनिर्घोषः पुष्पवर्षो महा
नभूत् ॥ २६ ॥ एवं दत्त्वा तदा सीतां मन्त्रोदकपुरस्कृ
ताम् । अब्रवीज्जनको राजा हर्षेणाभिपरिप्लुतः ॥ २७ ॥
लक्ष्मणागच्छ भद्रं ते अर्मिलामुद्यतां मया । प्रतीच्छ
पाणिं गृहीष्व माभूत्कालस्य पर्ययः ॥ २८ ॥ तमेवमुक्त्वा
जनको भरतं चाभ्यभाषत । गृहाण पाणिं माण्डव्याः
पाणिना रघुनन्दन ॥ २९ ॥ शत्रुघ्नं चापि धर्मात्मा अब्रवी
ज्जनकेश्वरः । श्रुतकीर्त्या महाबाहो पाणिं गृहीष्व पाणिना
॥ ३० ॥ सर्वे भवन्तः सौम्याश्च सर्वे सुचरितव्रताः ।
पत्नीभिः सन्तु काकुत्स्था माभूत्कालस्य पर्ययः ॥ ३१ ॥
जनकस्य वचः श्रुत्वा पाणीन् पाणिभिरस्पृशन् । चत्वार
स्ते चतसृणां वसिष्ठस्य मते स्थिताः ॥ ३२ ॥

पतिव्रतेत्यादि । भविष्यतीति शेषः, प्राक्षिपत् रामहस्त इतिशेषः ॥ २५ ॥
शुभनिमित्तमाह—साध्विति । वदतां वदत्सु । पुष्पवर्षः पुष्पवर्षश्च ॥ २६ ॥
॥ २७ ॥ पर्ययः विलम्ब इत्यर्थः । भिन्नमातृकत्वात् भरतात्पूर्वं लक्ष्मणविवाहो
न दुष्यति । “ पितृव्यपुत्रे सापत्ने परनारीसुतेषु वा । विवाहदानयज्ञादौ
परिवेदो न दूषणम् ॥ ” इति स्मरणात् ॥ २८—३० ॥ पत्नीभिः सहिता
इति शेषः । अत्रोदकप्रदानमर्थसिद्धम् । जनकेनानुज्ञामात्रं कृतम्, ज्येष्ठत्वात् ।
उदकप्रक्षेपणं तु माण्डवीश्रुतकीर्त्याः कुशध्वजेनैव । तदाह याज्ञवल्क्यः—
“पिता पितामहो भ्राता सकुल्यो जननीतिथा । कन्याप्रदः पूर्वनाशे प्रकृतिस्थः

हस्तम् ” इति मन्त्रपूर्वकं पाणिं गृहाणेत्यर्थः ॥ २४ ॥ छायेवानुगता नित्यसम्बन्धा,
भवत्विति शेषः । प्राक्षिपत् । रामहस्त इति शेषः ॥ २५—२७ ॥ लक्ष्मणेति ।
लक्ष्मणागच्छ पाणिं गृहीष्वेति भरतात्पूर्वं लक्ष्मणविवाहकथनं भिन्नोदरत्वान्न

अग्निं प्रदक्षिणीकृत्य वेदिं राजानमेव च । ऋषींश्चैव महा
 त्मानः सभार्या रघुसत्तमाः । यथोक्तेन तदा चक्रुर्विवाहं
 विधिपूर्वकम् ॥ ३३ ॥ पुष्पवृष्टिर्महत्यासीदन्तरिक्षात्सु
 भास्वरा । दिव्यदुन्दुभिनिर्घोषैर्गीतवादित्रनिस्वनैः ॥ ३४ ॥
 ननृतुश्चाप्सरस्सङ्घा गन्धर्वाश्च जगुः कलम् । विवाहे
 रघुमुख्यानां तदद्भुतमदृश्यत ॥ ३५ ॥ ईदृशे वर्तमाने तु
 तूर्योद्घुष्टनिनादिते । त्रिरग्निं ते परिक्रम्य ऊहुर्भार्या
 महौजसः ॥ ३६ ॥ अथोपकार्या जग्मुस्ते सभार्या रघु
 नन्दनाः । राजाप्यनुययौ पश्यन् सर्षिसङ्घः सबान्धवः ॥ ३७ ॥
 इत्यार्षेः श्रीरामायणे बालकाण्डे त्रिसप्ततितमः सर्गः ॥ ७३ ॥
 परः परः ॥ ” इति ॥ ३१ ॥ ३२ ॥ अग्निमिति । अत्रैकस्यां वेदिकायां
 एकस्मिन्नेवाग्नौ वसिष्ठो जुहाव तेनैवमेकमग्निं सर्वे स्वस्वभार्यापाणीन् गृहीत्वा
 प्रदक्षिणीकृत्य चक्रुरित्युत्तरत्रान्वयः । राजानं जनकम्, यथोक्तेन शास्त्रोक्त
 प्रकारेण । विधिपूर्वकं कल्पसूत्रपूर्वकम् । विवाहं विवाहकर्म । तदा तस्मिन्
 काले । चक्रुः स्वसूत्रानुरोधेन प्रत्येकं पाणिग्रहणहोमं चक्रुरित्यर्थः । पूर्व वसि
 ष्ठेन होमवचनमाभ्युदयिककर्मपरम् । अग्निप्रतिष्ठापनपूर्वकं विवाहहोमोत्रो
 च्यते । पाणिग्रहणानन्तरमग्निं ब्राह्मणान् दातारं जनकं च प्रदक्षिणीकृत्य स्व
 कल्पोक्तविधानेन प्रत्येकमग्निं प्रतिष्ठाप्य विवाहहोमांश्चक्रुरित्यर्थः ॥ ३३ ॥
 सीताप्रदानकालिकशुभं निमित्तमुक्तम् । अथ सर्वसाधारण्येन विवाहकर्म
 कालिकशुभनिमित्तानि दर्शयति—पुष्पवृष्टिरिति ॥ ३४ ॥ तत् पुष्पवृष्ट्या
 दिकम् ॥ ३५ ॥ अथ लाजहोमपूर्वकं स्वस्वाग्निप्रदक्षिणत्रयं दर्शयति—ईदृश इति ।
 ईदृशे पूर्वोक्तरूपे । तूर्याणां नृत्यगीतवाद्यानाम् । उद्घुष्टेन उद्घोषणेन । निना
 दिते नादे प्रतिध्वनिरूपे वर्तमाने । अग्निं स्वस्वाग्निं । त्रिः परिक्रम्य ऊहुः
 विवाहं निर्वर्तयामासुः ॥ ३६ ॥ राजा दशरथः । पश्यन् सभार्यान् पुत्रानित्यर्थः
 ॥ ३७ ॥ इति श्रीगोविन्द० श्रीरामा० बाल० त्रिसप्ततितमः सर्गः ॥ ७३ ॥
 विरुद्धयते । उद्यतां दातुं निश्चिताम् ॥ २८-३३ ॥ आत्ममनोरथः फलोन्मुखो
 जात इति देवदुन्दुभिनिर्घोषादिरभूदित्यर्थः ॥ ३४-३७ ॥ इति श्रीमहेश्वरतीर्थविर०
 श्रीरामायणतत्त्वदीपिकाख्यायां बालकाण्डव्याख्यायां त्रिसप्ततितमः सर्गः ॥ ७३ ॥

१ विधिपूर्वकम् । काकुत्स्थैश्च गृहीतेषु ललितेषु च पाणिषु ॥

२ रघुनन्दनाः । प्रीयमाणो दशरथः पुत्रान् पुत्रवतां वरः । इत्यधिकः पाठः ।

चतुःसप्ततितमः सर्गः ॥ ७४ ॥

अथ रात्र्या व्यतीतायां विश्वामित्रो महासुनिः । आपृष्ट्वा
तौ च राजानौ जगामोत्तरपर्वतम् ॥ १ ॥ विश्वामित्रे गते
राजा वैदेहं मिथिलाधिपम् । आपृष्ट्वाथ जगामाशु राजा
दशरथः पुरीम् ॥ २ ॥ गच्छन्तं तं तु राजानमन्वगच्छ
न्नराधिपः ॥ ३ ॥ अथ राजा विदेहानां ददौ कन्याधनं
बहु ॥ ४ ॥ गवां शतसहस्राणि बहूनि मिथिलेश्वरः । कम्ब
लानां च मुख्यानां क्षौमकोट्यम्बराणि च ॥ ५ ॥
हस्त्यश्वरथपादातं दिव्यरूपं स्वलंकृतम् । ददौ कन्या
पितातासां दासीदासमनुत्तमम् ॥ ६ ॥ हिरण्यस्य सुव
र्णस्य मुक्तानां विद्रुमस्य च । ददौ परमसंहृष्टः कन्या
धनमनुत्तमम् ॥ ७ ॥ दत्त्वा बहुधनं राजा समनुज्ञाप्य
पार्थिवम् । प्रविवेश स्वनिलयं मिथिलां मिथिलेश्वरः ॥ ८ ॥

अथायोध्याप्रस्थाने मध्येमार्गे जामदग्न्यागमनं चतुःसप्ततितमे—अथ रात्र्या
मित्यादि । आपृष्ट्वा आपृच्छय उत्तरपर्वतं स्वावासं हिमवन्तम् ॥ १ ॥ विश्वा
मित्र इति । आपृष्ट्वा जगामेति क्रियावृत्त्या राजपदावृत्तिः ॥ २-४ ॥ कन्या
धनमेव विवृणोति—गवामित्यादि । कम्बलानामित्यत्रापि शतसहस्राणीत्यनुष
ज्यते । क्षौमकोट्यम्बराणि क्षौमाश्च कोट्यम्बराणि चेति द्वन्द्वः । क्षौमानामपि
बहुत्वमर्थसिद्धम्, क्षौमरूपकोट्यम्बराणीति वा, कोट्यम्बराणि उत्कृष्ट
वस्त्राणीति वा ॥ ५ ॥ हस्तीत्यादिसेनाङ्गत्वादेकवद्भावः । कन्यापिता जनकः ।
गवाश्चादित्वादासीदासमित्येकवद्भावः ॥ ६ ॥ हिरण्यस्य रजतस्य शतमिति
अथेति । तौ राजानौ दशरथजनकौ ॥ १-४ ॥ गवामिति । कम्बलानामित्यत्र शतसह
स्राणीति पूर्वेण संबन्धः । क्षौमान् पट्टवस्त्राणि ददाविति पूर्वेणान्वयः । कोटीतिभिन्नं
पदम्, सङ्ख्यावाचि । नपुंसकत्वमार्थम् । कोटिक्षौमान् कोट्यम्बराणीति कोटिशब्दस्यो
भयत्रान्वयः ॥ ५ ॥ हस्त्यश्वरथपादातमिति । “ प्राणितूर्यसेनाङ्गानाम् ” इत्येकव
द्भावः । दिव्यरूपम् अद्भुतरूपम् ॥ ६ ॥ हिरण्यस्येत्यादि । सुवर्णस्य शोभनवर्णस्य,

राजाप्ययोध्याधिपतिस्सह पुत्रैर्महात्मभिः । ऋषीन्
 सर्वान् पुरस्कृत्य जगाम सबलानुगः ॥ ९ ॥ गच्छन्तं
 तं नरव्याघ्रं सर्पिसङ्घं सराघवम् । घोराः स्म पक्षिणो वाचो
 व्याहरन्ति ततस्ततः । भौमाश्चैव मृगाः सर्वे गच्छन्ति
 स्म प्रदक्षिणम् ॥ १० ॥ तान् दृष्ट्वा राजशार्दूलो वसिष्ठं
 पर्यपृच्छत ॥ ११ ॥ असौम्याः पक्षिणो घोरा मृगा
 श्चापि प्रदक्षिणाः । किमिदं हृदयोत्कम्पि मनो मम
 विषीदति ॥ १२ ॥ राज्ञो दशरथस्यैतच्छ्रुत्वा वाक्यं महा
 नृषिः । उवाच मधुरां वाणीं श्रूयतामस्य यत्फलम् ॥ १३ ॥
 उपस्थितं भयं घोरं दिव्यं पक्षिमुखाद्भ्युतम् । मृगाः
 प्रशमयन्त्येते सन्तापस्त्यज्यतामयम् ॥ १४ ॥ तेषां
 संवदतां तत्र वायुः प्रादुर्बभूव ह । कम्पयन् पृथिवीं सर्वा
 पातयंश्च द्रुमान् शुभान् ॥ १५ ॥ तमसा संवृतः सूर्यः सर्वा
 न प्रबभुर्दिशः । भस्मना चावृतं सर्वं सम्मूढमिव तद्वलम् ॥ १६

शेषः ॥ ७ ॥ ८ ॥ सबलानुगः बलैश्चतुरङ्गैः अनुगैः किङ्करैश्च सहितः ॥ ९ ॥
 नरव्याघ्रं प्रतीति शेषः । घोरा इत्यनेनाशुभसूचकत्वमुक्तम् । पक्षिणः वायसा
 दम्यः । प्रदक्षिणमिति शुभसूचनम् । अन्तरिक्षे अशुभसूचनम्, भूमौ शुभसूचन
 मित्यर्थस्य द्योतनार्थं भौमा इतिपदम् ॥ १० ॥ ११ ॥ हृदयमुत्कम्पयितुं
 शीलमस्येति हृदयोत्कम्पि । इदं किं सुखोदकं दुःखोदकं वेति मनो विषी
 दति, शुभाशुभसूचनदर्शनेनोभयत्र निर्णयकारणाभावादिति भावः ॥ १२ ॥ १३ ॥
 पक्षिमुखाद्भ्युतं पक्षिमुखेन सूचितमित्यर्थः । प्रशमयन्ति प्रशमं सूचयन्ती
 त्यर्थः ॥ १४ ॥ संवदतां संवदत्सु ॥ १५ ॥ भस्मना चावृतमभूदिति

अत्र षष्ठ्यन्तानां पूर्वपठितकोटिशब्देनान्वयः ॥ ७-९ ॥ गच्छन्तं प्रतीति शेषः ।
 पक्षिणां घोरवाग्ब्याहरणमशुभसूचकम् । भौमा इति मृगप्रदक्षिणगमनं शुभसूचकम्
 ॥ १० ॥ ११ ॥ असौम्या इति । मनो मम विषीदति विरुद्धशकुनदर्शनादिति भावः ॥ १२ ॥
 ॥ १३ ॥ उपस्थितमिति । मृगाः प्रशमयन्तीति पूर्वमशुभसूचनम्, अतो मृगप्रदक्षिणा
 तच्छाम्यतीति भावः ॥ १४ ॥ तेषामिति । उत्पातकथनं संवदताम् ॥ १५ ॥ तमसेति ।

१ सबलानुगः । वाहिनीमहतीं कर्षन् कीर्तिमांश्च ययौ तदा ॥ इत्यधिकः पाठः ।

वसिष्ठश्चर्षयश्चान्ये राजा च ससुतस्तदा । ससंज्ञा इव
 तत्रासन् सर्वमन्यद्विचेतनम् ॥ १७ ॥ तस्मिन्स्तमसि
 घोरे तु भस्मच्छन्नेव सा चमूः । ददर्श भीमसङ्काशं जटा
 मण्डलधारिणम् ॥ १८ ॥ भार्गवं जामदग्न्यं तं राजराज
 विमर्दिनम् । कैलासमिव दुर्द्धर्षं कालाग्रिमिव दुस्सहम्
 ॥ १९ ॥ ज्वलन्तमिव तेजोभिर्दुर्निरीक्षं पृथग्जनैः । स्कन्धे
 चासाद्य परशुं धनुर्विद्युद्गणोपमम् । प्रगृह्य शरमुख्यं च
 त्रिपुरघ्नं यथा शिवम् ॥ २० ॥ तं दृष्ट्वा भीमसङ्काशं ज्वल
 न्तमिव पावकम् । वसिष्ठप्रमुखा विप्रा जपहोमपरा
 यणाः ॥ २१ ॥ सङ्गता मुनयः सर्वे सञ्जलपुरथो मिथः ।
 कञ्चित्पितृवधामर्षी क्षत्रं नोत्सादयिष्यति ॥ २२ ॥ पूर्वं
 क्षत्रवधं कृत्वा गतमन्युर्गतज्वरः । क्षत्रस्योत्सादनं भूयो
 न खल्वस्य चिकीर्षितम् ॥ २३ ॥ एवमुक्त्वा धर्ममादाय
 भार्गवं भीमदर्शनम् । ऋषयो राम रामेति वचो मधुर
 मब्रुवन् ॥ २४ ॥ प्रतिगृह्य तु तां पूजामृषिदत्तां प्रताप
 वान् । रामं दाशरथिं रामो जामदग्न्योऽभ्यभाषत ॥ २५ ॥

इत्यार्षे श्रीरा०वा०आ०बा०चतुःसप्ततितमः सर्गः ॥ ७४ ॥

शेषः ॥ १६ ॥ १७ ॥ जामदग्न्यमिति । अनन्तरापत्येति यञ्, गोत्रत्वारोपात् ।
 जामदग्न्येयमिति पाठे—“इतश्चानिभः” इति बह्वचत्वेप्यार्षत्वाद्बहु । पृथग्जनैः
 पामरैः विद्युद्गणोपममिति तेजस्वितायां दृष्टान्तः । त्रिपुरघ्नमिति तृन् ।
 “अमनुष्यकर्तृके च” इति हन्तेष्टक् ॥ १८-२० ॥ होमः मानसः ॥ २१ ॥
 कञ्चिदिति । मनसो विमर्शं नोत्सादयिष्यतीत्यत्र हेतुमाह—पूर्वमिति ॥ २२-२५ ॥
 इति श्रीगोविन्दराज० श्रीरामायण० बालकाण्ड० चतुःसप्ततितमः सर्गः ॥ ७४ ॥
 न प्रबभुः न प्रचकाशिरे ॥ १६ ॥ १७ ॥ तस्मिन्निति । सा चमूरिति भस्मच्छन्ने
 वाभवदिति शेषः ॥ १८ ॥ भार्गवमिति । दुर्द्धर्षं परैर्दुरतिक्रमम् ॥ १९ ॥ पृथग्जनैः पामर
 जनैः । प्रतिगृह्येति । राममभ्यभाषतेति इतरानगणयित्वेति भावः ॥ २०-२५ ॥
 इति श्रीमहे० श्रीरामायणतत्त्वदीपि० बालकाण्डयाख्यायां चतुस्सप्ततितमः सर्गः ॥ ७४ ॥

पञ्चसप्ततितमः सर्गः ॥ ७५ ॥

राम दाशरथे राम वीर्यं ते श्रूयतेऽद्भुतम् । धनुषो भेदनं
चैव निखिलेन मया श्रुतम् ॥ १ ॥ तदद्भुतमाचिन्त्यं च
भेदनं धनुषस्त्वया । तच्छ्रुत्वाहमनुप्राप्तो धनुर्गृह्य परं
शुभम् ॥ २ ॥ तदिदं घोरसङ्काशं जामदग्न्यं महद्भुतः ।
पूरयस्व शरेणैव स्वबलं दर्शयस्व च ॥ ३ ॥ तदहं ते बलं
दृष्ट्वा धनुषोऽस्य प्रपूरणे । द्वन्द्वयुद्धं प्रदास्यामि वीर्यं
श्लाघ्यस्य राघव ॥ ४ ॥ तस्य तद्वचनं श्रुत्वा राजा दशरथ
स्तदा । विषण्णवदनो दीनः प्राञ्जलिर्वाक्यमब्रवीत् ॥ ५ ॥
क्षत्ररोषात् प्रशान्तस्त्वं ब्राह्मणश्च महायशः । बालानां
मम पुत्राणामभयं दातुमर्हसि ॥ ६ ॥ भार्गवाणां कुले जातः
स्वाध्यायव्रतशालिनाम् । सहस्राक्षे प्रतिज्ञाय शस्त्रं निक्षि-
प्तवानसि ॥ ७ ॥ स त्वं धर्मपरो भूत्वा काश्यपाय वसु-
न्धराम् । दत्त्वा वनमुपागम्य महेन्द्रकृतकेतनः ॥ ८ ॥

पूर्वमवतारप्रस्तावे जगत्पतित्वेन विष्णोः परत्वमुक्तम् । 'अहं वेद्मि महा-
त्मानम्' इति विश्वामित्रवचनेन पुरुषसूक्तं तत्र मानत्वेन सूचितम् । काश्यप
स्तुतौ च 'शरीरे तव पश्यामि जगत्सर्वमिदं प्रभो । त्वमनादिरनिर्देश्यस्त्वामहं
शरणं गतः ॥' इति सर्वजगत्कारणत्वादिकमुक्तम् । रुद्रस्य च गङ्गाधारणधातु
मोक्षणादिवृत्तान्तेन कर्मवश्यत्वेन प्राकृतशरीरवर्तित्वेनाचापरत्वं सूचितम् ।
सम्प्रत्यल्पशक्तिकत्वेन तस्यापरत्वमाह पञ्चसप्ततितमे—रामेत्यादि । रोषाति
रेकेण रामेति द्विःसम्बोधनम् । भेदनं चेति चकारेण ताटकावधादि समुच्ची-
यते ॥ १ ॥ अचिन्त्यं च भवतीति शेषः । तच्छ्रुत्वेत्यतः पूर्वमत इत्युपस्कार्यम्
॥ २ ॥ जमदग्नेरागतं जामदग्न्यम् । आगतार्थे यभार्षः ॥ ३ ॥ तत् तदा ॥ ४ ॥ ५ ॥
सम्प्रत्यस्थाने भयशङ्कितया दशरथो रामे प्रेमभराक्रान्तो रामवैभवं ताटका
ताटकेयनिरसनादिना जानन्नपि मङ्गलाशासनमारचयति—क्षत्रेति ॥ ६ ॥
सहस्राक्षे तत्सन्निधावित्यर्थः । निक्षिप्तवान् त्यक्तवानित्यर्थः ॥ ७ ॥ महेन्द्रकृत
रामेति धनुषो भेदनं चेत्यत्र ताटकावधादि समुच्चीयते ॥ १ ॥ अपरं श्रेष्ठम् ॥ २-७ ॥ स

मम सर्वविनाशाय सम्प्राप्तस्त्वं महामुने । न चैकस्मिन्
 हते रामे सर्वे जीवामहे वयम् ॥ ९ ॥ ब्रुवत्येवं दशरथे
 जामदग्न्यः प्रतापवान् । अनादृत्यैव तद्वाक्यं राममेवा
 भ्यभाषत ॥ १० ॥ इमे द्वे धनुषी श्रेष्ठे दिव्ये लोकाभि
 विश्रुते । दृढे बलवती मुख्ये सुकृते विश्वकर्मणा ॥ ११ ॥
 अतिसृष्टं सुरैरेकं त्र्यम्बकाय युयुत्सवे । त्रिपुरघ्नं नरश्रेष्ठ
 भग्नं काकुत्स्थ यत्त्वया ॥ १२ ॥ तदिदं वैष्णवं राम
 धनुःपरमभास्वरम् । समानसारं काकुत्स्थरौद्रेण धनुषा
 त्विदम् ॥ १३ ॥ तदा तु देवताः सर्वाः पृच्छन्ति स्म
 पितामहम् । शितिकण्ठस्य विष्णोश्च बलाबलनिरीक्षया
 ॥ १४ ॥ अभिप्रायं तु विज्ञाय देवतानां पितामहः ।
 विरोधं जनयामास तयोः सत्यवतां वरः ॥ १५ ॥

केतनः महेन्द्रपर्वते कृतनिवासः ॥ ८ ॥ 'सर्वविनाशाय सम्प्राप्तः' इत्येतदुप
 पादयति ॥ ९ ॥ न चेति ॥ १० ॥ लोकाभिविश्रुते लोके सर्वतः प्रसिद्धे । बलवती
 इति नपुंसकद्विवचनम् । सुकृते प्रयत्नेन निर्मिते ॥ ११ ॥ अतिसृष्टं दत्तम् ।
 युयुत्सवे त्रिपुरवासिभिर्योद्धुमिच्छवे । यत्त्वया भग्नं तत् त्र्यम्बकाय दत्तमिति
 पूर्वेणान्वयः ॥ १२ ॥ समानसारं समानबलम् ॥ १३ ॥ समानसारत्वे किमिदानीं
 परीक्ष्यमित्याशङ्क्य रौद्रस्य धनुषोवैकल्यादिति वक्तुं प्रस्तावान्तरमुपक्षिपति-
 तदेत्यादि । तदा दुष्करत्रिपुरहननानन्तरकाले । बलाबलनिरीक्षया बलाबल
 निरीक्षणेच्छया । कोऽनयोर्बलवानित्यपृच्छन्नित्यर्थः ॥ १४ ॥ अभिप्रायं त्विति ।
 त्वमिति । महेन्द्रकृतकेतनः, तपश्चरणार्थमिति शेषः ॥ ८-१० ॥ इमे द्वे इति ।
 यत्त्वया भग्नं यच्च मया धृतम् ते द्वे इत्यर्थः । सुकृते प्रयत्नेन निर्मिते ॥ ११ ॥
 अतिसृष्टमिति । सुरैरतिसृष्टं विश्वकर्मनिर्मितयोरुभयोरेकं त्रिपुरं हन्तुकामाय
 त्र्यम्बकाय दत्तमित्यर्थः । त्रिपुरघ्नमिति । यत्त्वया भग्नं तत् त्रिपुरघ्नमिति भावः ॥ १२ ॥
 तदिदमिति । प्रसिद्धमिदं वैष्णवम् । इदं रौद्रेण धनुषा समानसारमित्यपरं
 वाक्यम् । समानसारं जृम्भणात्पूर्वं समानसारं भङ्गसमये तु रौद्रं धनुर्न्यूनसारमिति
 भावः ॥ १३ ॥ तदा तु देवता इति । तदा दुष्करत्रिपुरदहनानन्तरम् । बलाबल
 निरीक्षया बलतारतम्यनिरीक्षेच्छया ॥ १४ ॥ अभिप्रायं त्विति । पूर्व विष्णुरेव

विरोधे च महद्युद्धमभवद्रोमहर्षणम् । शितिकण्ठस्य
विष्णोश्च परस्परजिगीषिणोः ॥ १६ ॥ तदा तु जृम्भितं
शैवं धनुर्भीमपराक्रमम् । हुङ्कारेण महादेवः स्तम्भितोऽथ
त्रिलोचनः ॥ १७ ॥ देवैस्तदा समागम्य सर्षिसङ्घैः सचा
रणैः । याचितौ प्रशमं तत्र जग्मतुस्तौ सुरोत्तमौ ॥ १८ ॥
जृम्भितं तद्धनुर्दृष्ट्वा शैवं विष्णुपराक्रमैः । अधिकं मेनिरे
विष्णुं देवाः सर्षिगणास्तदा ॥ १९ ॥

पूर्वं वराहादिरूपेण भूम्युद्धरणादिकरणेन विष्णुरधिक इति स्तुवतस्त्वत्तः
श्रुतम् । अधुना विष्णुमुपसर्जनीकृत्य त्रिपुरहननाद्गुद्रस्याधिकबलत्वं प्रतीयत
इत्यभिप्रायमित्यर्थः । सत्यवतां वर इत्यनेन बहुश उपदेशेऽपि नैषां चित्तं
समाधत्ते । अतः क्रिययैव बलतारतम्यं दर्शयिष्यामीत्याभिप्रेत्य विरोधं जनया
मासेति गम्यते । अहं धन्वी प्रधानः विष्णुस्तु ममोपसर्जन इत्युक्तं रुद्रेणेति
विष्णुं प्रत्युक्त्वा शराग्रतया मबावस्थानान्मयैव त्रिपुरहननं कृतमिति
विष्णुनोक्तमिति रुद्रं प्रत्युक्त्वा च विरोधजननमित्यवगम्यते ॥ १६ ॥ १६ ॥
जृम्भितमित्यत्रापि हुङ्कारेणेत्यनुषज्यते । जृम्भितं भग्नमितियावत् । हुङ्कारेण
न त्वभिमन्त्रितबाणेन । महादेवः महादेवशब्दो महावृक्षसमाख्यायित इति
भावः । त्रिलोचन इत्यनेन तृतीयं लोचनमपि निरर्थकं कृतमिति भावः ॥ १७ ॥
तनि०—न केवलं धनुषो जृम्भणम्, किन्तु तदाश्रयस्यापीत्याह—हुङ्कारेणेति । महादेव
इति विडम्बनगर्भम् । घृतकोशातकीशब्दवदनर्थको महादेवशब्द इत्यर्थः ॥ १७ ॥
याचितौ प्रशमं जग्मतुः । विष्णुः किमनेन बालेन, अनुकम्प्यतामिति याचित
स्तन्निग्रहान्निवृत्तः । रुद्रस्तु स्वामितः पराजयो नास्माकं दोषायेति सान्त्वित
स्तत्तुल्यत्वाभिमानान्निवर्तित इत्यर्थः ॥ १८ ॥ अथ स्वाभिमतसिद्धिमाह—
शिवाद्वलवानिति श्रुतम्, इदानीं रौद्रेण धनुषा त्रिपुरदहनसमये तु युद्धोपकरणं
तेजिष्ठं शरमात्रमभूत्, अतः किमुभौ तुल्यबलौ उत न्यूनाधिकबलौ वेत्येवंरूपम
भिप्रायं विज्ञायेत्यर्थः । केनापि निमित्तेन विरोधं जनयामास ॥ १५ ॥ १६ ॥ तदेति । एके
नैव हुङ्कारेण शैवं धनुः जृम्भितं जडीकृतम् । स्तम्भितः जडीकृतः ॥ १७ ॥ देवैरिति ।
याचितौ युद्धाद्विरमतमिति याचितौ, प्रशमं युद्धोपशमं जग्मतुः ॥ १८ ॥ जृम्भित

धनुं रुद्रस्तु संक्रुद्धो विदेहेषु महायशः ।

देवरातस्य राजर्षेर्ददौ हस्ते ससायकम् ॥ २० ॥

जृम्भितमिति । तत् विष्ण्वधिष्ठानेन पूर्वं त्रिपुरघ्नम् । जृम्भितं विष्ण्वधिष्ठा
नाभावेन जृम्भितं दृष्ट्वा, न त्वातवाक्याच्छ्रुत्वा । शैवं शिवाभिमानमात्र
विषयभूतम् । विष्णुपराक्रमैः । पूजायां बहुवचनम् । हुङ्कारेणेति पूर्वमुक्तेः ।
आधिक्यावबोधनं न पक्षपातमूलमित्याह सर्षिगणा इति । अतीन्द्रियार्थद्रष्टार
ऋषयः, तेषां गणाः वैखानसवालखिल्यादयः । “भूयसां स्यात् बलीयस्त्वम् ”
इतिन्यायेन तत् ज्ञानं न पक्षपातमूलं नवा भ्रान्तिमूलमितिभावः । एतेन
“ एक एव रुद्रो न द्वितीयाय तस्थे ” इत्यादिश्रुतिः “ नकिरिन्द्रत्वदुत्तरः ”
इत्यादिवदितरापेक्षया श्रेष्ठत्वाभिप्राया । “ एको ह वै नारायण आसीत् ”
इत्यादिश्रुत्युक्तो नारायणापरपर्यायो विष्णुरेव परं तत्त्वमित्यभिहितम् । एतेन
तमउद्रेकेण कदाचिद्रुद्रस्य पराजयो न दोषायेति केनचिदुक्तं प्रत्युक्तम् । तमो
भिभवस्यैवापरत्वनियामकत्वात् । इन्द्रजिता रामपराजयस्तु अदृश्यो न शब्दवे-
धेन वध्य इति धर्मप्रवर्तनाय । धर्मसंस्थापनाय हि तवदतार इत्युक्तम् । अत्र
तु स्वरूपत एव रुद्रस्य पराजयः । किञ्च रुद्रपराजयस्य तमःकृतत्वे देवाना
मधिकत्वबुद्धिर्न स्यादेव । अयं च धनुर्भङ्गो दक्षयज्ञान्त इति बोध्यम् । अन्यथा
“ दक्षयज्ञवधे पूर्वं धनुरायम्य वीर्यवान् ” इत्यादिना दक्षयज्ञान्ते रुद्रो देवानां

मिति । जृम्भितं विष्णुपराक्रमैर्जडीकृतम् धनुः शितिकण्ठं च दृष्ट्वा सकल
जगद्व्यापकं विष्णुं शितिकण्ठात्पराक्रमैः ज्ञानशक्त्यादिभिश्च अधिकं सर्वोत्तमं मेनिरे ।
शितिकण्ठधनुषो वैष्णवं धनुश्चाधिकं मेनिरे । धनुःप्रातिकथनेन “ दक्षयज्ञवधे पूर्वं
धनुरायम्य वीर्यवान् ” इत्यादिना वाक्येन दक्षयज्ञान्ते महादेवो देवानां धनुर्ददा
वित्युक्तत्वाद्विरोधश्च दक्षयज्ञ एवेति प्रतीयते ॥ १९ ॥ धनुं रुद्र इत्यादि । ननु पूर्वं
दक्षयज्ञान्ते महादेवो देवानां धनुर्ददावित्युक्तम्, इदानीं तु महादेवो देवरातस्य
हस्ते धनुर्ददावित्युच्यते । कथमेतत्सङ्गच्छते ? नास्ति सङ्गतिविरोधः, देवेभ्यो
धनुषि दित्सिते तदानीमेतैर्देवैस्सन्निकर्षं गत्वा स्वयं गृहीतुं भीतैरस्मदर्थेऽस्य
देवरातस्य देहीति प्रार्थितः सन् तस्य हस्ते दत्तवानिति कृत्वा सङ्गतमेतत्, एवं
च सति ‘ न्यासभूतं तदा न्यस्तम् ’ इत्यस्यार्थो निष्पद्यते । भवतु नामेतत्सङ्गतम् ।
यदुक्तं विश्वामित्रयज्ञसंरक्षणान्ते मिथिलां जिगिमिषुभिर्मुनिभिर्विश्वामित्रादिभिः
‘ यज्ञे जनकराजस्य देवैर्दत्तं धनुः ’ इति तत्कथं सङ्गच्छते ? देवरातैर्देवैर्न्यासतया
स्थापितं ततः प्रभृतिन्यासरूपतयैवैतस्य वंश्येषु वर्तमानं जनकेन स्वयं यज्ञे स्वत्वेन

इदं च वैष्णवं राम धनुः परपुरञ्जयम् । ऋचीके भार्गवे
 प्रादाद्विष्णुः संन्यासमुत्तमम् ॥ २१ ॥ ऋचीकस्तु महा
 तेजाः पुत्रस्याप्रतिकर्मणः । पितुर्मम ददौ दिव्यं जमदग्ने
 र्महात्मनः ॥ २२ ॥ न्यस्तशस्त्रे पितरि मे तपोबलसम
 न्विते । अर्जुनो विदधे मृत्युं प्राकृतां बुद्धिमास्थितः
 ॥ २३ ॥ वधमप्रतिरूपं तु पितुः श्रुत्वा सुदारुणम् । क्षत्र
 मुत्सादयन् रोषाज्जातं जातमनेकशः ॥ २४ ॥

धनुर्ददौ वित्युक्तं विरुध्येत । अत्रेदमेव धनुस्त्रिपुरघ्नमित्युक्तत्वादेतद्विरुद्धम् ।
 मेरुधनुश्च पुराणान्तरोक्तमनादरणीयम् । ननु पूर्वं दक्षयज्ञान्ते रुद्रो देवेभ्यो धनु
 र्दत्तवानित्युक्तम् । पुनश्च देवराताय रुद्रो दत्तवानित्युक्तम् । विश्वामित्राश्रमे मुनिभि
 र्यज्ञे जनकाय देवा ददुरित्युक्तम् । अनसूयासमीपे सीतया जनकाय वरुणेन
 दत्तमित्युक्तम् । कथमिदं सङ्गच्छते ? श्रूयताम् ; पूर्वं देवास्त्रिपुरवधाय विश्वकर्मणा
 निर्मितं धनुं रुद्राय ददुः । तद्दक्षयज्ञान्ते विरोधे विष्णुहुङ्कारेण जृम्भितं, देवैः
 प्रार्थितो रुद्रो देवरातस्य हस्ते दत्तवान् । ततः प्रभृति न्यासभावेन मैथिलेषु वर्त
 मानं तत्स्वत्वेन देवा वरुणेन जनकायादापयन्नितिक्रमः । तेन दक्षयज्ञान्ते धनुर्दा
 नवचनं देवैर्जनकस्य यज्ञफलत्वेन दानवचनं वरुणेन दत्तत्ववचनं च समञ्जसं
 भवति ॥ १९-२२ ॥ अर्जुनः कार्तवीर्यार्जुनः ॥ २३ ॥ अनेकशः त्रिःसप्त
 याचितं देवैस्तस्य यज्ञफलत्वेन दत्तमित्यर्थस्याविरोधनादेतदपि सुसङ्गतम् । अस्तु,
 अनसूया-समस्यायां सीतया यज्ञे जनकस्य वरुणेन दत्तं धनुरिति वक्ष्यते, तच्च कथम् ?
 तत्रापि सङ्गतिरस्त्येव, देवैश्चोदितो वरुणः स्वहस्तेन यज्ञे जनकस्य दत्तवानित्यस्यार्थ
 स्यानवग्रहात् । तदयमत्र धनुरागतिक्रमः—पूर्वं देवतास्त्रिपुरवधाय विश्वकर्मनिर्मितं
 धनुर्महादेवाय ददुः, तद्दक्षयज्ञे विरोधे विष्णुजृम्भितं देवैः प्रार्थितो महादेवो देवरा
 तस्य हस्ते दत्तवान्, ततः प्रभृति न्यासभावेन मैथिलेषु वर्तमानं तत् स्वत्वेन देवा
 वरुणेन यज्ञे जनकायादापयन्निति । परशुरामकार्मुकस्य वरुणहस्ते निक्षेपणं दिव्यं
 देवेष्वेवास्तु किं मनुष्येष्विति विशेषेण तस्य हस्ते निक्षेपणम्, स देवानामायुधानां
 निधायको दायकश्चेति ॥ २० ॥ इदं च वैष्णवमिति । इदं मत्करस्थितं धनुः । वैष्णवं
 विष्णुसम्बन्धि ॥ २१ ॥ वैष्णवधनुषः स्वहस्तागतिप्रकारमाह—ऋचीक इत्यादि ।
 विष्णुः शितिकण्ठपराजयानन्तरम् ऋचीके न्यासं न्यासरूपेण प्रादादित्यर्थः ॥ २२ ॥
 न्यस्तशस्त्र इत्यादि । मत्पितरि न्यस्तशस्त्रे न्यस्तधनुषि तपोबलसमन्विते सति ।
 अर्जुनः, कार्तवीर्यः । प्राकृतां तामसीम्, देहात्मबुद्धिमित्यर्थः । देहात्मबुद्ध्युत्पत्तावेव

पृथिवीं चाखिलां प्राप्य काश्यपाय महात्मने । यज्ञ
स्यान्ते तदा राम दक्षिणां पुण्यकर्मणे ॥ २५ ॥ दत्त्वा
महेन्द्रनिलयस्तपोबलसमन्वितः । श्रुतवान् धनुषो भेदं
ततोऽहं द्रुतमागतः ॥ २६ ॥ तदिदं वैष्णवं राम पितृपैता
महं महत् । क्षत्रधर्मं पुरस्कृत्य गृहीष्व धनुरुत्तमम्
॥ २७ ॥ योजयस्व धनुश्श्रेष्ठे शरं परपुरञ्जयम् । यदि
शक्रोषि काकुत्स्थ द्वन्द्वं दास्यामि ते ततः ॥ २८ ॥
इत्यार्षे० बाल्मी० बा० पञ्चसप्ततितमः सर्गः ॥ ७५ ॥

षट्सप्ततितमः सर्गः ॥ ७६ ॥

श्रुत्वा तज्जामदग्न्यस्य वाक्यं दाशरथिस्तदा ।

गौरवाद्यन्त्रितकथः पितू राममथाब्रवीत् ॥ १ ॥

श्रुतवानस्मि यत्कर्म कृतवानसि भार्गव ।

अनुरुन्ध्यामहे ब्रह्मन् पितुरानृण्यमास्थितः ॥ २ ॥

कृत्वः ॥ २४-२६ ॥ तदिदमिति । उत्तमम् अशिथिलमित्यर्थः । पितृपैतामहं पितृ
पितामहक्रमायातम् । उत्तरपदवृद्धिरार्षी । क्षत्रधर्ममिति ब्राह्मणवन्नशक्त इति
मा ब्रूहीत्यर्थः ॥ २७ ॥ यदि शक्रोषि तावतापि न त्वां मुञ्चामि अपि तु ततः
अनन्तरम्, द्वन्द्वयुद्धं दास्यामि । वीर्यपरीक्षणार्थमिदमिति भावः ॥ २८ ॥
इति श्रीगो० श्रीरामा० मणिमं० बालकाण्डे पञ्चसप्ततितमः सर्गः ॥ ७५ ॥

अथ जामदग्न्यगर्वनिर्वापणं षट्सप्ततितमे-श्रुत्वेत्यादि । पितुर्गौरवादिति
पितुः सन्निधिगौरवादित्यर्थः । यन्त्रिता नियमिता कथा उच्चैः कथनं येन स
तथा ॥ १ ॥ श्रुतवानिति । पितुरानृण्यं पितृघातिक्षत्रवधेन पितृवैरशुद्धिमा
खल्वकृत्यप्रवृत्तिः ॥ २३-२७ ॥ योजयस्वेति । यदि शक्रोषि काकुत्स्थेति ।
शरसन्धान इतिशेषः ॥ २८ ॥ इति श्रीमहेश्वरतीर्थविरचितायां श्रीरामायणतत्त्व
दीपिकाख्यायां बालकाण्डव्याख्यायां पञ्चसप्ततितमः सर्गः ॥ ७५ ॥

श्रुत्वेति । गौरवाद्यन्त्रितकथ इति पितुर्गौरवान्नियमितवचनः । पितृसन्निधानाद्विनीत
भाषीत्यर्थः ॥ १ ॥ श्रुतवानिति । हे भार्गव ! यत् क्षत्रवधादि कर्म कृतवानसि

१ समन्वितः । स्थितोस्मि तस्मिस्तप्यन्वै सुसुखं सुरसेविते । अद्य तूत्तमवीर्येण त्वया राम महाबल ॥
इत्यादिः पाठः ।

वीर्यहीनमिवाशक्तं क्षत्रधर्मेण भार्गव । अवजानासि मे
तेजः पश्य मेऽद्य पराक्रमम् ॥ ३ ॥ इत्युक्त्वा राघवः
क्रुद्धो भार्गवस्य शरासनम् । शरं च प्रतिजग्राह हस्ता
लघुपराक्रमः ॥ ४ ॥ आरोप्य स धनुं रामश्शरं सज्यं
चकार ह । जामदग्न्यं ततो रामं रामः क्रुद्धोऽब्रवीद्वचः
॥ ५ ॥ ब्राह्मणोऽसीति पूज्यो मे विश्वामित्रकृतेन च ।
तस्माच्छक्तो न ते राम मोक्तुं प्राणहरं शरम् ॥ ६ ॥
इमां पादगतिं राम तपोबलसमार्जितान् । लोकानप्रति
मान् वा ते हनिष्यामि यदिच्छसि ॥ ७ ॥

स्थितः सन् यत्कर्म त्रिःसप्तकृत्वः क्षत्रवधरूपं कृतवानसि तच्छ्रुतवानस्मि ।
तदनुरुन्ध्यामहे अनुरुन्धमः । अवश्यं शूरेण वैरशुद्धेः कर्तव्यत्वात् । कर्तरि
यगार्षः ॥ २ ॥ वीर्येति । वीर्यहीनम् । अतएव क्षत्रधर्मेण प्राप्तधनुर्ग्रहणयुद्धादौ
अशक्तमिव मन्यमानो यन्माम् अवजानासि 'क्षत्रधर्मं पुरस्कृत्य' इत्यादिना
अवमानं कृतवानसि तन्नानुरुन्ध्यामहे । "अस्मदो द्वयोश्च" इति चकारा
देकस्मिन् बहुवचनम् । अतः तेजः परपरिभावासहनं, पराक्रमम् स्वशक्त्या
पराभिभवनं च पश्य ॥ ३-५ ॥ विश्वामित्रकृतेन विश्वामित्रकृतस्नेहेन । विश्वा
मित्रभगिन्यां सत्यवत्यामृचीकाज्जातो जमदग्निः तस्य पुत्रः परशुराम इति
विश्वामित्रसम्बन्धेनेत्यर्थः ॥ ६ ॥ ते तुभ्यम् । पादयोर्गतिं गमनम् । लोकान्
लोकप्राप्तिम् । यदिच्छसि अनयोर्मध्ये यदिच्छसि तद्वदेत्यर्थः । यदीच्छसीति

तच्छ्रुतवानस्मि । अनुरुन्ध्यामहे अनुसरामः । पितृहन्तृणां क्षत्रियाणां वधेन वैर
निर्यातनं पितुरानृण्यम् आस्थितं कृतवन्तम् पितृभक्त्या खल्वेतत् क्षत्रियविनाशनं
कृतवान् पितुरानृण्यं पुत्राणां कर्तव्यमिति भवत्कृतं क्षत्रविशसनं सहामह इत्यर्थः ।
क्षत्रियसाधारण्येन मदवज्ञां न सहामह इति भावः ॥ २-४ ॥ आरोप्येति । शरं
सज्यं मौर्व्या सहितं चकार तस्यां समधत्तेत्यर्थः ॥ ५ ॥ ब्राह्मण इति । विश्वामित्र
कृतेन विश्वामित्रार्थं च । अत्र तादर्थ्यवाची कृतशब्दः । विश्वामित्रभगिनीसत्यवती,
तस्यामृचीकाज्जातो जमदग्निः, तस्य पुत्रोऽयमिति तव विश्वामित्रसम्बन्धं दृष्ट्वेत्यर्थः ।
तस्मात्कारणद्वयात् ॥ ६ ॥ इमामिति । तपोबलेन समार्जितान् लोकान् । पादयोर्गतिं
गतिशक्तिं वा लोकानिति सुकृतस्य फलप्रापणशक्तिं वा हनिष्यामीति भावः । यदि

न ह्ययं वैष्णवो दिव्यः शरः परपुरञ्जयः । मोघः पतति
 वीर्येण बलदर्पविनाशनः ॥ ८ ॥ वरायुधधरं रामं द्रष्टुं
 सर्षिगणाः सुराः । पितामहं पुरस्कृत्य समेतास्तत्र
 सङ्घशः ॥ ९ ॥ गन्धर्वाप्सरसश्चैव सिद्धचारणकिन्नराः ।
 यक्षराक्षसनागाश्च तद्रष्टुं महदद्भुतम् ॥ १० ॥ जडीकृते
 तदा लोके रामे वरधनुर्द्धरे । निर्वीर्यो जामदग्न्योऽसौ
 रामो राममुदैक्षत ॥ ११ ॥ तेजोऽभिहतवीर्यत्वाज्जाम
 दग्न्यो जडीकृतः । रामं कमलपत्राक्षं मन्दंमन्दमुवाच
 ह ॥ १२ ॥ काश्यपाय मया दत्ता यदा पूर्वं वसुन्धरा ।
 विषये मे न वस्तव्यमिति मां काश्यपोऽब्रवीत् ॥ १३ ॥
 सोऽहं गुरुवचः कुर्वन् पृथिव्यां न वसे निशाम् । कृता
 प्रतिज्ञा काकुत्स्थ कृता भूः काश्यपस्य हि ॥ १४ ॥

पाठे युक्तः । उभयथा प्रतिबद्धः क्वचित्तिष्ठेन्न लोकं पीडयेदिति रामस्य
 हृदयम् ॥ ७ ॥ वीर्येण स्वशक्त्या मोघो न पतति लक्ष्यमभित्वा न तूष्णीं
 पततीत्यर्थः ॥ ८ ॥ वरायुधेत्यादि । रामं तन्महदद्भुतं कर्म च द्रष्टुं समेता
 इत्यन्वयः ॥ ९ ॥ १० ॥ जडीकृत इति । लोके जने जडीकृते स्तब्धे । निर्वीर्यः
 निर्गतवैष्णवतेजाः । तथा च पुराणान्तरम्—“ ततः परशुरामस्य देहान्निर्गत्य
 वैष्णवम् । पश्यतां सर्वदेवानां तेजो राममुपाविशत् ॥ ” इति । उदैक्षत
 विस्मित इति शेषः ॥ ११ ॥ उवाच प्रश्नोत्तरमिति शेषः ॥ १२ ॥ काश्यपाय
 त्यादि । यदाब्रवीत्तदाप्रभृति न वस इत्यन्वयः । गुरुवचः काश्यपवचः । कुर्वन्
 परिपालयन् । कुत इत्यत्राह कृतेति । हिशब्दः प्रसिद्धौ । यतः सर्वप्रसिद्धतया
 भूः काश्यपस्य स्वत्वेन कृता त्वद्विषये न वत्स्यामीति प्रतिज्ञा च कृता, तस्मा
 च्छसि उभयोर्मध्ये तद्धनिष्यामीत्यर्थः ॥ ७ ॥ न हीति । यस्माद्वैष्णवः ततो मोघो
 व्यर्थो न पतति लक्ष्यमभित्वा न निवर्तते ॥ ८ ॥ वरायुधधरं वैष्णवचापधरं तं
 श्रीरामं महदद्भुतं तत्कर्म च द्रष्टुकामः ॥ ९ ॥ १० ॥ जडीकृत इति । तदा लोके जने
 जडीकृते स्तब्धीकृते सति, निर्वीर्यः निर्गतं वीर्यं बलं यस्य स तथोक्तः । अनेन
 परशुरामशरीरान्निर्गत्य वैष्णवं तेजो रामभद्रे संक्रान्तमिति वेदितव्यम् । तथा च
 नारासिंहपुराणे—“ ततः परशुरामस्य देहान्निर्गत्य वैष्णवम् । पश्यतां सर्वदेवानां

तदिमां त्वं गतिं वीर हन्तुं नार्हसि राघव । मनोजवं गमि
 प्यामि महेन्द्रं पर्वतोत्तमम् ॥ १५ ॥ लोकास्त्वप्रतिमा
 राम निर्जितास्तपसा मया । जहि तान् शरमुख्येन माभू
 त्कालस्य पर्ययः ॥ १६ ॥ अक्षयं मधुहन्तारं जानामि
 त्वां सुरोत्तमम् । धनुषोऽस्य परामर्शात् स्वस्ति तेऽस्तु
 परंतप ॥ १७ ॥ एते सुरगणाः सर्वे निरीक्षन्ते समागताः ।
 त्वामप्रतिमकर्माणमप्रतिद्वन्द्वमाहवे ॥ १८ ॥ न चेयं मम
 काकुत्स्थ व्रीडा भवितुमर्हति । त्वया त्रैलोक्यनाथेन
 यदहं विमुखीकृतः ॥ १९ ॥ शरमप्रतिमं राम मोक्तुमर्हसि
 सुव्रत । शरमोक्षे गमिष्यामि महेन्द्रं पर्वतोत्तमम् ॥ २० ॥
 तथा ब्रुवति रामे तु जामदग्नये प्रतापवान् । रामो दाश
 रथिः श्रीमांश्चिक्षेप शरमुत्तमम् ॥ २१ ॥ स हतान् दृश्य
 रामेण स्वान् लोकान् तपसार्जितान् । जामदग्न्यो जगा
 माशु महेन्द्रं पर्वतोत्तमम् ॥ २२ ॥

दित्यर्थः ॥ १३ ॥ १४ ॥ तदिमामिति । गतिः गमनम् ॥ १५ ॥ लोकहननं
 नाम लोकदानप्रतिबन्धः । मूर्तस्य वा अमूर्तस्य वा कार्यस्य प्रतिहननमेव
 रामशरस्यापेक्षितमिति भावः ॥ १६ ॥ अक्षयमिति । अक्षयं निर्विकारम् ।
 मधुहन्तारं विरोधिनिरसनशीलम् । अनेन “ न ब्रह्मा नेशानः ” इति महोप
 निषदुषवृंहिता । परामर्शात् ग्रहणात् ॥ १७ ॥ १८ ॥ इयं त्वया विमुखीकृतिः ।
 व्रीडा लज्जा ॥ १९ ॥ शरमोक्षे सति । अहं दृष्टशरलक्ष्यस्वार्जितलोकगतिः ॥ २० ॥
 ॥ २१ ॥ दृश्य दृष्ट्वा । लोकान् हतान् लोकप्राप्तिहेतुकर्माणि विफलीकृतानी
 तेजो राममुपाविशत् ॥ ” इति ॥ ११-१६ ॥ अक्षय्यमिति । अस्य इतरदुरारोपणस्य
 धनुषः परामर्शादारोपणाद्धेतोः त्वामक्षय्यं केनापि क्षयं पराजयं नेतुमशक्यम्,
 मधुहन्तारं पुरुषोत्तमं सुरोत्तमं देवदेवं जानामि निश्चिनोमि । (अक्षय्यमिति पाठः)
 ॥ १७ ॥ १८ ॥ नेति । यदहं पूर्वं तादृशः, त्रैलोक्यनाथेन त्वया विमुखीकृतः
 परिभूतः, इयं विमुखीकरणजन्या । व्रीडा लज्जा भवितुं नार्हति, स्वामिनः सकाशात्

तिलकं-यतः “उतामृतत्वस्येशानः” इति श्रुतिप्रसिद्धं ब्रह्मैव त्वमित्याह-अक्षय्यं अनाद्यन्तम् केनापि पराजयं
 नेतुमशक्यं च । एवं निश्चये हेतुः-धनुष इति । अस्य वैष्णवस्य इतरदुरारोपस्य परामर्शो ग्रहणाकर्षणादिः ॥ १७ ॥

ततो वितिमिराः सर्वा दिशश्चोपदिशस्तथा ।
 सुराः सर्षिगणा रामं प्रशशंसुरुदायुधम् ॥ २३ ॥
 रामं दाशरथिं रामो जामदग्न्यः प्रशस्य च ।
 ततः प्रदक्षिणं कृत्वा जगामात्मगतिं प्रभुः ॥ २४ ॥
 इत्यार्षे० बालकाण्डे षट्सप्ततितमः सर्गः ॥ ७६ ॥

सप्तसप्ततितमः सर्गः ॥ ७७ ॥

गते रामे प्रशान्तात्मा रामो दाशरथिर्धनुः । वरुणाया
 प्रमेयाय ददौ हस्ते ससायकम् ॥ १ ॥ अभिवाद्य ततो
 रामो वसिष्ठप्रमुखानृषीन् । पितरं विह्वलं दृष्ट्वा प्रोवाच
 रघुनन्दनः ॥ २ ॥ जामदग्न्यो गतो रामः प्रयातु चतुर
 द्विणी । अयोध्याभिमुखी सेना त्वया नाथेन पालिता
 ॥ ३ ॥ रामस्य वचनं श्रुत्वा राजा दशरथः सुतम् । बाहुभ्यां
 सम्परिष्वज्य मूर्ध्नि चाग्राय राघवम् ॥ ४ ॥

त्यर्थः ॥ २२ ॥ २३ ॥ आत्मगतिं स्वस्थानम् ॥ २४ ॥ इति श्रीगोविन्द०
 श्रीरामा० मणिमञ्जीराख्याने बालकाण्डव्याख्याने षट्सप्ततितमः सर्गः ॥ ७६ ॥

अथ स्वपुरं प्राप्य सीतया रामः सुखमुवासेत्याह सप्तसप्ततितमे-गत
 इत्यादि । रामे परशुरामे । वरुणाय न्यासत्वेनेति शेषः । अप्रमेयाय अदृश्याये
 त्यर्थः ॥ १ ॥ विह्वलं परवशम् । अनेन परशुरामेण कृतां परत्वसूचिकां स्तुतिं
 वरुणाय धनुर्दानं च दशरथो न ज्ञातवानिति गम्यते ॥ २ ॥ चतुरद्विणीति
 “प्रातिपदिकान्तनुम्-” इत्यादिना णत्वम् ॥ ३ ॥ रामस्येत्यादिश्लोकद्वय
 मेकान्वयम् । रामस्य वचनं श्रुत्वा विह्वलतया अस्पष्टं वचनं श्रुत्वा ॥ ४ ॥
 पराजयो न व्रीडामावहतीत्यर्थः ॥ १९-२३ ॥ राममिति । आत्मगतिं यथा पूर्व
 विहायसा शीघ्रगमनं गन्तव्यं माहेन्द्रं वा ॥ २४ ॥ इति श्रीमहेश्वरतीर्थविरचितायां
 श्रीरामायणतत्त्वदीपिकाख्यायां बालकाण्डव्याख्यायां षट्सप्ततितमः सर्गः ॥ ७६ ॥
 गत इति । प्रशान्तात्मा प्रशान्तो गतक्रोधः आत्मा मनो यस्य स तथोक्तः ॥ १ ॥
 विह्वलं परशुरामभयेन धनुर्दानवृत्तान्तस्य मायया तिरोधानमन्यान् प्रति ॥ २-४ ॥

१ पालिता । संदिशस्व महाराज सेनां त्वच्छासने स्थिताम् । शासनं कांक्षते सेना चातकालिर्जलं यथा ॥
 इत्यधिकः पाठः ।

गतो राम इति श्रुत्वा हृष्टः प्रमुदितो नृपः ॥ ५ ॥ पुन
 र्जातं तदा मेने पुत्रमात्मानमेव च । चोदयामास तां
 सेनां जगामाशु ततः पुरीम् ॥ ६ ॥ पताकाध्वजिनीं रम्यां
 तूर्योद्घुष्टनिनादिताम् । सित्तराजपथां रम्यां प्रकीर्ण
 कुसुमोत्कराम् ॥ ७ ॥ राजप्रवेशसुमुखैः पौरैर्मङ्गल
 वादिभिः । सम्पूर्णां प्राविशद्राजा जनौघैः समलंकृताम्
 ॥ ८ ॥ पौरैः प्रत्युद्गतो दूरं द्विजैश्च पुरवासिभिः । पुत्रै
 रनुगतः श्रीमान् श्रीमद्भिश्च महायशाः ॥ ९ ॥ प्रविवेश
 गृहं राजा हिमवत्सदृशं पुनः । ननन्द सजनो राजा गृहे
 कामैः सुपूजितः ॥ १० ॥ कौसल्या च सुमित्रा च
 कैकयी च सुमध्यमा । वधूप्रतिग्रहे युक्ता याश्चान्या
 राजयोषितः ॥ ११ ॥ ततः सीतां महाभागामूर्मिलां च
 यशस्विनीम् । कुशध्वजसुते चोभे जगृहुर्नृपपत्नयः ॥ १२ ॥

गतो राम इति श्रुत्वा । क्रमेण पुनः स्पष्टं श्रुत्वेत्यर्थः । हृष्टः पुलकितः ॥ ५ ॥
 ॥ ६ ॥ रम्यामिति पुनरुक्तिस्तत्तद्विशेषणकृतरमणीयत्वाभिप्रायेण । पताका
 ध्वजपटः, ध्वजः दण्डः, पताकान्विता ध्वजा अस्यां सन्तीति पताकाध्व
 जिनीम् । ह्रस्वदीर्घध्वजभेद इत्यप्याहुः । उद्घुष्टमिति भावे निष्ठा । तूर्योद्घोषेण
 सञ्जातनिनादामित्यर्थः ॥ ७ ॥ राजप्रवेशेन सुमुखैः विकसन्मुखैः । मङ्गलम्
 आशीर्वचनं वक्तुं शीलमेषामस्तीति मङ्गलवादिभिः ॥ ८ ॥ ९ ॥ जनः सम्बन्धिजनः ।
 गृहे स्थितैरिति शेषः । काम्यन्त इति कामाः, विषयभोगपरिकराः तैः ॥ १० ॥
 वधूनां सुषाणाम् । प्रतिग्रहे उपचारे स्वस्वान्तःपुरानयने वा । “ वधूर्जाया
 सुषा ” इत्यमरः । युक्ता आसक्ताः, आसन्निति शेषः ॥ ११ ॥ जगृहुः

गत इति । हृष्टः पुलकितो विस्मितो वा ॥ ५ ॥ ६ ॥ पताकाध्वजिनीमिति । पताकाः
 श्रेणीकृताः शुद्धध्वजाः, इतरे पुनर्महाध्वजाः । रम्यां स्वभावतो रम्याम् । सित्तराज
 पथां रम्यां कुसुमोत्करादिभिरुपचारैः रम्याम् ॥ ७-१० ॥ कौसल्येति । वधूप्रतिग्रहे

प्रिया तु सीता रामस्य दाराः पितृकृता इति ।

गुणाद्रूपगुणाच्चापि प्रीतिर्भूयोऽभ्यवर्द्धत ॥ २६ ॥

तस्याश्च भर्ता द्विगुणं हृदये परिवर्तते ।

अन्तर्जातमपि व्यक्तमाख्याति हृदयं हृदा ॥ २७ ॥

अत्यन्तसंयोगे द्वितीया । तथा भोगनैरन्तर्यं सूच्यते । बहून् ऋतूनिनित्युक्तं न तु
वत्सरानिति । तेन तत्तद्वृत्तितभोगोपकरणैर्भोगान् स बुभुज इत्युक्तम् ।
मनोऽस्यास्तीति मनस्वी । भूमार्थे मत्वर्थायः । तथा च संश्लेषदशयां
सीतासङ्कल्पमप्यतिशय्य भोगस्रोतःप्रवर्तयितेत्यर्थः । नित्यं तद्गतः तस्यां गतः
“ सप्तमी—” इति योगविभागात्समासः । जातिगुणवदपृथक्सिद्धतया तदेक
रसोऽभूदित्यर्थः । सर्वदा तदासक्तचित्तोऽभूदिति भावः । तस्या हृदि नित्यं
समर्पितः, सीतापि रामकृततत्तद्व्यापारेण वशकृता तदायत्तचित्तासीत् । नित्यं
सुचिरं भोगेऽपि सद्यःसङ्गतेव निरवधिकप्रेमभारभरिताभूदित्यर्थः ॥ २५ ॥
नित्यं तद्गत इत्यत्र हेतुमाह—प्रिया त्विति । तुरवधारणे । पितृकृता दारा इति
हेतोरेव रामस्य सीता प्रियासीत् । तर्हि सीतावैलक्षण्यमकिञ्चित्करम्, नेत्याह—
गुणात् भर्तृशुश्रूणादिगुणात् । रूपस्यदेहस्य गुणात् सौन्दर्यात् । अपिशब्दो
ऽनुक्तसमुच्चयार्थः । आभिजात्यादिभिश्च प्रीतिर्भूयोऽभ्यवर्द्धत । रामस्य
सीतायामित्यर्थसिद्धम् । अतो बहून्तून् विजहारेत्यन्वयः ॥ २६ ॥ अथ
रामस्येव सीताया अपि रामे निरन्तरानुरागं दर्शयन् तस्या हृदि नित्यं
समर्पित इत्युक्तं विवृणोति—तस्याश्चेति । तस्या भर्ता रामश्च । हृदये सीताया
हृदये । द्विगुणं यथा भवति तथा परिवर्तते, रामाद्विगुणा प्रीतिः सीताया रामे
ऽभूदित्यर्थः । यथा रामस्य सीतायां प्रीतिः पितृकृतदारत्वकृता सौन्दर्यकृत
च, एवं रामेऽपि सीतायाः प्रीतिर्नोभयकृता, किन्तु भर्तृत्वमात्रकृता । वक्ष्य
करणः । तस्याः सीतायाः हृदि समर्पितः । यद्वा तद्गतः तद्गतमना रामः तां हृदि
समर्पयदित्यर्थः ॥ २५ ॥ प्रिया त्विति । सीता रामस्य पितृकृता दारा इति
गौरवेण प्रिया बभूव । पितृकृतविवाहः श्लाघनीयः । गुणाद्रूपगुणाच्चेति । गुणा
च्छन्दानुवर्तनात् रूपगुणात् सौन्दर्यातिशयाच्च प्रीतिर्भूयोऽभ्यवर्द्धत ॥ २६ ॥
तस्याश्चेति भर्ता रामः, हृदयम् अभिप्रायम्, हृदा मनसा, व्यक्तमाख्याति जानाति ।
इदमुत्तरश्लोकस्य शेषः । तस्य हृदये मैथिली भूयोपि विशेषेण अतिशयेन । एतदुक्तं
भवति—परस्परहृदयान्तर्वर्तनेन परस्परस्वभावमुभौ जानाते इति ॥ २७ ॥ २८ ॥

तस्य भूयो विशेषेण मैथिली जनकात्मजा । देवताभिः
समा रूपे सीता श्रीरिव रूपिणी ॥ २८ ॥ तथा स राजर्षि
सुतोऽभिरामया समेयिवानुत्तमराजकन्यया । अतीव
रामः शुशुभेऽतिकामया विभुः श्रिया विष्णुरिवामरेश्वरः २९
इत्यार्षे श्रीरामायणे आदिकाव्ये वाल्मीकीये चतुर्विंश
त्सहस्रिकायां संहितायां श्रीमद्बालकाण्डे
सप्तसप्ततितमः सर्गः ॥ ७७ ॥

इति श्रीमद्बालकाण्डः समाप्तः ॥ श्रीरस्तु ॥

त्यनसूयां प्रति सीता-“यद्यप्येष भवेद्भर्ता ममार्ये वृत्तवर्जितः । अद्वैधमुपचर्तव्य
स्तथाप्येष मया भवेत् ॥ ” इत्यादि । अनेन गुणादित्युक्तरामविषयानुरागो
विवृतः । एतादृशानुरागो रामेण कथं विज्ञायत इत्यत्राह अन्तरिति । अन्त
र्जातं सीताहृद्गतमपि हृदयगूढभावम्, अनुरागमिति यावत् । हृदा तर्केण,
अनुभावैरितियावत् । व्यक्तमाख्याति जानाति । चक्षिडः ख्याभादेशः सार्व
धातुकेऽप्यार्षः । तस्य दर्शनार्थत्वं चख्युरित्यादौ सिद्धम् । परकीयहृदयं कथं
व्यक्तीभवतीत्यपेक्षायां तत्रैव सर्वदा परिवर्तमानत्वात् इत्युक्तं पूर्वार्धे ॥ २७ ॥
रामवत् सीतापि रामहृदयं विशेषेण व्यक्तं वेत्तीत्याह-तस्येति । तस्य
रामस्य हृदयं सीता भूयो विशेषेण रामादतिरिक्तं जानातीत्यर्थः । रामो
यादृशभोगमभिलषति तदिङ्गितेन ज्ञात्वा स्वयं तदनुरूपा भवति, नतु
तदतिरिक्तभोगमभिलषते । एवं रामोऽपीति भावः । रामादप्यतिशयेन
सीतायाः कान्तेङ्गितपरिज्ञाने हेतुचष्टयमाह मैथिलीत्यादि । देशस्वभावाद्
वंशस्वभावाच्च सूक्ष्मज्ञा । देवताभिः समेति प्रागल्भ्यमुच्यते । रूपे विषये
रूपिणी सर्वैर्दृश्यमानरूपवती श्रीरिव स्थिता । अनेन सहजबुद्धिविशेषो
दर्शितः ॥ २८ ॥ एवमनवधिकमन्योन्यानुरागमुपपाद्य तदनुरूपं भोगं दर्श
यति-तयेति । राजर्षिसुतः महाराजसुतत्वेन निरवधिकभोगोपकरणवान् ।
उत्तमराजकन्यया ततोऽप्यधिकतदुपकरणवत्या । रामः रमयिता । अभिरामया
ततोऽप्यतिशयेन रमयित्या । सः अतिशयितकामः । अतिकामया रामादप्य
तथा स इति । अभिरामया अभिरूपया अतिकामया अनुरक्तया भर्तारि अतिस्नेहया

धिककामयेत्यर्थः । तथा सति या । समेयिवान् सम्यगेयिवान् । एकीभावेन
संश्लिष्टः स्वयंग्रहाश्लेषविषयीभूतः सन् “ लीनेव प्रतिबिम्बितेव लिखितेवां
त्कीर्णरूपेव च प्रत्युप्तेव च वज्रलेपघटितेवान्तर्निखातेव च । सा नश्चेतसि
कीलितेव विशिखैश्चतोभुवः पञ्चभिश्चिन्तासन्ततितन्तुजालनिबिडस्यूतेव लग्ना
प्रिया ॥ ” इतिवत् । विभुः प्रत्यालिङ्गनादिसमर्थः । अमरेश्वरो विष्णुः आदि
विष्णुः । श्रियेव मूर्तिभेदेनोपमानत्वम् । अतीव अतिशयेन शुशुभे रेजे ।
तुल्यानुरागस्य अतिशयितस्त्रीकामस्य । भोगसमृद्धिहेतुत्वादिति भावः ॥२९॥

इति श्रीगोविन्दराजविरचिते श्रीरामायणभूषणे मणिमञ्जीराख्याने

बालकाण्ड व्याख्याने सप्तसप्ततितमः सर्गः ॥ ७७ ॥

वन्दे शास्त्रेषु वादेप्यनितरसुलभां कीर्तिमाटीकमानः

काव्यालङ्कारनाट्यप्रभृतिषु पटुधीः कोपि टीकाविधाने ।

शुद्धान्तःपद्मशुद्धान्तितमधुमथनः शुद्धसत्त्वैकमूर्ति-

गोविन्दार्यो विचार्य्य व्यसनुत विमलां बालकाण्डस्य टीकाम् ॥

श्रीरघुनन्दनपरब्रह्मणे नमः ॥

❁

तनि०—राजर्षिसुत इति उत्तमराजकन्ययेति च अभिजनवृत्तादितौल्यमुक्तम् ।
अभिरामया सौन्दर्येणातिरमणीयया अतिकामया अतिस्नेहया समेयिवान् । अति
संश्लेषेण अभेदं प्राप्तः । यद्वा अतिकामया अतिक्रान्तमन्मथया । तेनाप्राकृतविग्रहवत्तया
दिव्यदम्पतिभोग एवात्राभिव्यज्यते ॥ २९ ॥ इति श्री अहोबलाचार्यानुवादिता
श्रीमद्बालकाण्डतनिश्चोकीव्याखा समाप्ता ॥ श्रीरामचन्द्रपरब्रह्मणे नमः ॥

तथा समेयिवान् सङ्गतः । अमरेश्वरो विष्णुः श्रियेव शुशुभ इति सम्बन्धः ॥ २९ ॥

इति श्रीपरमहंसपरिव्राजकाचार्य श्रीनारायणतीर्थशिष्यश्रीमहेश्वरतीर्थविरचितायां
श्रीरामायणतत्त्वदीपिकाख्यायां बालकाण्डव्याख्यायां सप्तसप्ततितमः सर्गः ॥७७॥

महेशतीर्थरचिता रामपादसमर्पिता ।

श्रीबालकाण्डव्याख्येयं समाप्ता तत्त्वदीपिका ॥

इति श्रीरामायणे बालकाण्डः समाप्तः ॥



॥ श्रीः ॥

श्रीमद्वाल्मीकिरामायणम् ।

श्रीभूषण-रामानुजीय-तनिश्चोकी-तत्त्व-
दीपिकारव्यव्याख्याचतुष्टयालंकृतं

मुनिभावप्रकाशिकाद्यपूर्वव्याख्योद्धृत
टिप्पणीसंवलितं च ।

अयोध्याकाण्डम् ॥ २ ॥

अध्यक्षः-गङ्गाविष्णुश्रीकृष्णदासः,

“ लक्ष्मीवेङ्कटेश्वर ” मुद्रणालयः,

कल्याण-बंबई.

KALYAN-BOMBAY.

1934.